

GOVERNMENT OF INDIA:
NATIONAL LIBRARY, CALCUTTA.

Class No.

Ta

Book No.

805

~~6322~~ C731

N. L. 38.

V. 3

MGIPC—88—16 LNL/53—12-1-54—25,000.



The South India Saiva Siddhanta Works
Publishing Society, Tinnevely Ltd.
*Tinnevely & Madras.

Ta
805
e 731
v. 3



சிறுமணவூர் முனிசாமி முதலியார் அண்டு ஸன்ஸ்,
சிவகாமி விலாச அச்சுக்கூடம்,
சென்னை.

‘செந்தமிழ்ச் செல்வி’ இதழாசிரியர்

கூட்டத்து உறுப்பினர்கள்

(Editorial Board Members)

தலைவர்

1. திருவாளர் கா. சுப்பிரமணிய பிள்ளையவர்கள், M.A., M.L.,
அட்வகேட், நியாய கலாசாலைப் பேராசிரியர், சென்னை
2. ,, ச.சச்சிதானந்தம் பிள்ளையவர்கள், B.A., L.T.,
பாடசாலை டெப்டி இன்ஸ்பெக்டர்,
வாலாஜாபாட்.
3. ,, ந. மு. வேங்கடசாமி நாட்டாரவர்கள்,
தலைமைத் தமிழாசிரியர், ஹீபர் கலாசாலை,
திருச்சிராப்பள்ளி.
4. ,, துடிசைக்கிழார் அ. சிதம்பரனாரவர்கள்,
போலீஸ் சர்க்கிள் இன்ஸ்பெக்டர், ஹரூர்.
5. ,, M. V. நெல்லையப்ப பிள்ளையவர்கள், B.A.,
பென்ஷன் தாசில்தார், சிந்துபூந்துறை.
6. ,, பண்டிதமணி மு. கதிரேசச் செட்டியாரவர்கள்,
மகிபாலன்பட்டி.
7. ,, T. S. கந்தசாமி முதலியாரவர்கள், B. A.,
வக்கீல், சாத்தூர்.
8. ,, ஆ. கார்மேகக் கோனாரவர்கள்,
தலைமைத் தமிழாசிரியர், அமெரிக்கன் கல்லூரி,
மதுரை.

VOL. III
1925 - 1926

(All Rights Reserved)

உ ள் னு னை ற

[* இக்குறியிடப்பட்ட பொருள்கள் மூன்றாஞ் சிலம்பில்
முடிவுபெறுது நான்காவது சிலம்பில் தொடர்புபெறுவன.]

- அகம் புறம்:—க. ப. சந்தோஷம் அவர்கள், B. A., L. T. உஅச, ஈ ஈ ஈ, சஉசு, சஎரு
- அஞ்சேழுத்துண்மை:—I. ௨ லகநாத பிள்ளையவர்கள் உஎ
- அரிசியும் சலிடும் உ௮-அ
- * அறிவுதயம்:—S. A. திருமலைக்கொழுந்துப் பிள்ளை சுசுசு
யவர்கள் B. A.
- அன்பு:—கபையம் அ. நச்சரமூர்த்திப்பிள்ளை யவர்கள் ௨௨
- அன்பு அருள் என்னும் சொற்களின் ஆராய்ச்சி:—
மா. சி. நெல்லையப்ப பிள்ளையவர்கள், B. A., சுக
- அன்பும் கடமையும்:—‘குறுமுடியான்’ கஎந
- ஆசுவயுஜமும் ஐப்பசியும் ஒரேமாதம்.—தா. முதலுக் சருடு
கருப்ப பிள்ளையவர்கள்.
- ‘ஆலவா யருளால்’ (கால்மாறிநடித்த தாதை):— ௨௬௭
- இமயத்தில் புலிக்கோடி பொறித்தது:—கோயமுத்தூர் சசுடு
சி. கு. நாராயணசாமி முதலியாரவர்கள்.
- இளைஞர்கடன்:—காரைக்குடி அரு. சோமசுந்தரம் கசுக
செட்டியாரவர்கள்.
- * இறையனார் அகப்பொருள்:—கா. சுப்பிரமணியபிள்ளை சசுசு
யவர்கள், M. A., M. L., Advocate காரு, கருந, கசுக,
உசுக, உஅக, நஉசு, நஎஎ, சகஎ, சசுரு, நுரு
- இன்னுரை:—கருந்திட்டைக்குடி வி. சாமிநாதபிள்ளை சசுசு
யவர்கள்.
- நயார்தீட்டைத் தீயார்கொள்வர்:—‘அப்பா தவிழுகத்தான்’ சசுடு
- உமாபதிசிவாசாரியர் புராணம்:—கா. சுப்பிரமணிய பிள்ளை சஅஅ
யவர்கள், M. A., M. L.,
- எவ்வுயிருக்கும் அன்பாயிரு:—சீவ்காருணியத்தொண்டன் சுக
- ஏடுதேடல்:—சீகாழி ப. அ. முத்துத்தாண்டவராய நசுந
பிள்ளையவர்கள்.

- ஓக் தீறளுண்மை விளக்கம்:**—ஜலகண்டபுரம்
அ. வரதநஞ்சைய பிள்ளையவர்கள் உஅக, நூநூ
- ஓவியம்:**—T. S. நெல்லையா அவர்கள் கசஅ
- கிடவுள் நம்பிக்கை:**—‘குறுமுடியான்’ உக
- கடிதப் பாசரம்:**—கருந்திட்டைக்குடி வி. சாமிநாத பிள்ளையவர்கள் சகூநூ
- * கண்ணகி கற்பு மாண்பு:**—திருச்சி, பண்டித ந. மு. வேங்கடசாமி நாட்டாரவர்கள் நூடு
- கல்விச் செல்வம்:**—ஆரியூர் வ. பதுமநாப பிள்ளையவர்கள் நகச
- குட்டிக் குறள்:**—சகவனம் சிவப்பிரகாசம் அவர்கள் நுக, கூக
- குமரகுருபர சுவாமிகள் பரம்பரை** நுக
- குழந்தைகளின் நல்வளர்ப்பு:**—பு. முத்துசாமிப் பிள்ளையவர்கள் கள
- கோயில்:**—பண்டித ந. மு. வேங்கடசாமி நாட்டாரவர்கள் நகச
- சங்கீதம்:**—திருவனந்தபுரம் T. இலக்குமண பிள்ளையவர்கள் B. A. உக
- சடங்குகள்:**—காரைக்குடி அரு. சோமசுந்தரம் செட்டியாரவர்கள் உக
- சிலப்பதிகார காலம்:**—இ. மு. சுப்பிரமணியபிள்ளை யவர்கள், தமிழ்ப்பண்டிதர் அரு
- சிவதலங்களின் திருப்பெயர் வரலாறும் சீகாழிப் பன்னிரு திருப்பெயர் வரலாறும்:**—கோயமுத்தூர் C.K. சுப்பிரமணியமுதலியாரவர்கள் B.A., F.M.V. கூகூ, நூகூ
- சிறு தெய்வவழிபாடு:**—காரைக்குடி அரு. சோமசுந்தரம் செட்டியாரவர்கள் ககஅ
- சீவக சிந்தாமணி (திருத்தக்கதேவர்):**—பெங்களுர் நா. செங்கல்வராயன் அவர்கள் சளஅ
- சீவகாருணிய இயக்கம்:**—காரைக்குடி அரு. சோமசுந்தரம் செட்டியாரவர்கள் உக
- செஞ்சொற் சதங்கை** நகஅ
- செந்தமிழ்ச் செல்வி வழிபாடு:**—கா. சோமசுந்தரம் பிள்ளையவர்கள் சஅக
- சேக்கிழார் செய்யுள் மாட்சி:**—பண்டித ந. மு. வேங்கட சாமி நாட்டாரவர்கள் கள

*சேக்கிழார் செய்யுளின் தேய்வநலம்:—பாரிப்பாக்கம்

கண்ணப்ப முதலியாரவர்கள்

சஉச

*சேக்கிழார் பெரிய புராணம்:—வேலூர் C. S. இராஜாப்
பிள்ளையவர்கள்

ருகக

சைவ சித்தாந்த சங்கம்

க

தடாதகைப்பிராட்டியார் திருமணம்

ருசச

தமிழர் கலைக்கழகம்:—V. சங்கரலிங்கம்

சகஉ

தமிழர் பல்கலைக் கழகம்

சகந

தமிழின்பெருமை:—திருசசி ம. பெரியசாமிப்பிள்ளையவர்கள் ஈடு

தமிழ்க் ககரத்தை (யாட்டிய சில குறிப்புக்கள்:—

க. ப. சந்தோஷம் அவர்கள், B.A., L.T.

உஉக

தமிழ்ஞானசம்பந்தம்:—கா. சுப்பிரமணிய பிள்ளையவர்கள், ரு

ருக

தமிழ்நீதி:—ந. நமலைக்கொழுந்துப்பிள்ளையவர்கள் B.A. ருாக, ருசக

தமிழ்மொழியாக்கம்:—T. கந்தசாமி முதலியாரவர்கள், எ, நாசு

தம்பிரான்ரேழர்:—இ. மு. சுப்பிரமணியபிள்ளையவர்கள் உசக

திருக்குறட்பாயிரக் கருத்து:—மா. வே. நெல்லையப்ப பிள்ளை

யவர்கள் B.A.

கஅஎ, சகஉ

திருக்குற்றலத் தேவாரம்

சகஉ

திருக்கோயில்களில் சில சீர்திருத்தங்கள்:—காரைக்குடி

அரு. சோமசுந்தரம் செட்டியாரவர்கள்

சசக

திருநெறித் தொண்டர் குழாங்கள்:—காரைக்குடி

அரு. சோமசுந்தரம் செட்டியாரவர்கள்

எஅ

திருப்பாசரம்:—வேலூர் C. S. இராஜாப்பிள்ளையவர்கள் அக,

கஉஅ, நாக, நசரு

திருப்புறம்பியத்துக் கல்வெட்டுக்கள்:—T. V. சதாசிவ

பண்டாரத்தார் அவர்கள்

சந

திருவாவதேறையாதீனத்துக் குருபரமபரையகவல்:—திரிசிரபுரம்,

மகாவித்துவான் மீனாட்சி சுந்தரம்பிள்ளையவர்கள்

சஎ

தீபாவளிப்பண்டிகை:—இ. மு. சுப்பிரமணியபிள்ளையவர்கள் சாக

‘தேய்வமணக்கும் செய்யுளெலாம்’—பண்டித ந. மு.

வேங்கடசாமி நாட்டாரவர்கள்

ககக

தென்மொழி வடமொழி மயக்கம்:—க. ப. சந்தோஷம்

அவர்கள், B.A., L.T.

நக, கஉக

தோகை ஊல்:—மயிலை சீனி. கோவிந்தராசனாவர்கள்


நக

நம்பிபாண்டார் நம்பியும் இராஜ ராஜ சோழனும்:—வேலூர்
 C. S. இராஜாப் பிள்ளையவர்கள் நுகுடி, சந், சஎடு, நுகுடி
 முடிவரைப் பிரசங்கம்:—தூத்துக்குடி சைவசித்தாந்த சபை
 யின் நுகு-வது ஆண்டு நிறைவு விழாத் தலைவர் திவான்
 பகதூர் T. N. சிவஞானம் பிள்ளையவர்கள் B. A. டாடா
 முன்னுரைச் சுருக்கம்:—திருநெல்வேலித் தென்னிந்திய
 சைவசித்தாந்த சங்கத்தின் நான்காவது ஆண்டு
 நிறைவுவிழாத் தலைவர் C. K. சுப்பிரமணிய முதலி
 யாரவர்கள், B. A., F.M.U. கஉ, எந், கஅக
 பரப்பிரம்மோபநிஷத்:—சந்திரசேகர் நகச
 பழனிதமிழ்:—மாகறல் கார்த்திகேய முதலியாரவர்கள் நஉடு, நகக
 பாமணித்திரள்:—சாமிகாந்தன் ககக
 புத்த நிருவாணகாலம்:—இ. மு. சுப்பிரமணிய பிள்ளை
 யவர்கள் உகந
 புறநானூறுத் தமிழர்மாண்பும்:—திரிசிரபூரம் ம. பெரிய
 சாமிப் பிள்ளையவர்கள் கநந, உகக, நகக, நருஅ, நஅந
 பெரிய புராணமும் பொருளிலக்கணமும்:—பண்டித
 ந. மு. வேங்கடசாமி நாட்டாரவர்கள் உகஉ
 மனுநீதிகண்ட சோழன்:—கரந்தை ச. சிதம்பரன் அவர்கள் சக
 மனைவி:—M. S. பூர்ணலிங்கம் பிள்ளையவர்கள், B. A., L.T. ககக
 முடங்கல்:—பண்டித ந. மு. வேங்கடசாமி நாட்டாரவர்கள்
 சாக, சநந
 முத்திரிச்சயம்:—ஞானசம்பந்த தேசிக மகா சந்நிதானம் உருஅ
 முருகன் முறையீடு:—யாழ்ப்பாணம் கா. சோமசுந்தரம்
 பிள்ளையவர்கள் கசந
 வெறுஞ்சிறமொழி நுக

குறிப்புக்கள் கருக, சகச, நஉஅ, நஎந், கருக, கச, நரு

திருவுருவப் படங்கள்

க. உமாபதி சிவாசாரியார் ந. திருக்குற்றால நீர்விழ்ச்சி
 உ. குமாருருபர சுவாமிகள் ச. காந்திமதியம்மை சந்நிதி
 நு. தடாதகைப் பிராட்டியார் திருமணம்



திருவல்வாரி, ஸ்ரீ கார்த்திகேயம்மை கோவில் சங்கிதி

ஓம்
திருச்சிற்றம்பலம்

செந்தமிழ்ச் செல்வி

திருநெல்வேலித் தென்னிந்திய
சைவ சித்தாந்த நூற்பதிப்புக் கழகத்தினின்றும்
திங்கள்தோறும் வெளிவருவது.

சிலம்பு } ந	மேய்கண்டான் ஆண்டு-எாஉதைத் திங்கள் 1925 (வருஜனவரிமூ-பிப்ரவரிமூ)	{ பதல் க
----------------	---	-------------

திருச்சிற்றம்பலம்

வாழ்க அந்தணர் வானவ ரானினம்
வீழ்க தண்புனல் வேந்தனும் ஓங்கிக்
ஆழ்க தீயதேல் லாமர னுமமே
சூழ்க வையக முந்துயர் தீர்கவே.

1925
1922 x1

சைவசித்தாந்த சங்கம்

ஒவ்வொரு சமயத்தாரும் தத்தம் சமயத்தைப் பராகாத்தற் பொருட்டும், பரவச் செய்தற் பொருட்டும் சமயப் பேரவைகள் வகுத்துள்ளார்கள். கிறித்து சமயம், மகமதிய சமயம், புத்த சமயம் முதலியவைகளுக்குச் செம்மையான ஏற்பாடுகள் அமைந்துள்ளன. கிறித்து மதத்தில் அச்சமயக் கொள்கை கற்பிக்கப்படாத சிறுவர் சிறுமியர்களில்லை. கிறித்து மதத்தார் வைத்திருக்கும் பாடசாலைகளில் ஒவ்வொரு மாணவனும் விவிலிய நூல் (Bible) வகுப்பிற்குப் போய்ப் பாடங்கேட்க வேண்டுமென்ற கட்டாயவிதி ஏற்பட்டுள்ளது. கிறித்துமதக் கொள்கை

யைப் போதிக்கும் ஆசிரியர்கள் யாவரும் அச்சமயநூற் பரி
 சோதனையிற் றேறியவர்களாகவே காணப்படுகின்றார்கள். அச்
 சமய நூற் பரிசோதனைகளும் படிப்படியாகப் பலவகைப் பட்
 "டுள்ள. பரிசோதனைகளில் தேறுவதுடன் அச்சமய அங்கத்
 தினர்களாகவும் இருந்தாலொழிய அச்சமய போதக ஆசிரிய
 ராதல் முடியாது. சைவசமயி ஒருவன் கிறித்து சமய பரி
 சோதனையில் தேறியிருந்தாலும் கிறித்துமத பாடசாலைகளில்
 அச்சமய போதகாசிரியராதற்கு இடம்பெறாள். இவ்வித சமய
 போதனைக்கு மாத்திரமல்ல கோயிலில் வழிபாடுசெய்யும் குருக்க
 ளாக இருத்தலும் அச்சமய பரிசோதனையில் தேறுதவர்
 களுக்கு ஏலாதனொன்றே. இவ்வாறு சமயக்கொள்கை
 உணர்ச்சியில்லாதவர்கள் சமயத்தைப் போதிக்கவாதல் சமயக்
 குருக்களாய் வழிபாடுசெய்யவாதல் இடம் பெறுதவண்ணம் செய்
 திருக்கும் நல்ல ஏற்பாடுகளினாலேயும், சமயத்திற் பிறந்த ஒவ்
 வொருவரும் சமயக்கொள்கையை எளிதில் அறிந்து கொள்ளத்
 தக்க வழிகள் வகுத்திருப்பதினாலேயும், தஞ்சமயக்கொள்கை பிற
 சமயத்தார் யாவரும் எளிதாக உணரும் வண்ணம் சிறு நூல்கள்
 பரவப் பெற்றிருப்பதினாலேயும் கிறித்து மதமானது தன்னியல்
 பில் தளராது தழைத்தோங்கி நிலவுகின்றது.

மகமதிய மதத்திலும் மகமதியர் யாவரும் தமது கொள்கை
 களை அறியத்தக்க வழிகளும் சமய ஒற்றுமையும் சிறந்து
 விளங்குகின்றன. புத்தர்களும் தமது சமய சங்கத்தை மிக
 வும் போற்றுகின்றார்கள்.

இந்நாட்டிலே இந்து மதத்தார் என்று சொல்லப்படுபவர்
 களுள் சுமார்த்தப் பிராமணர்கள், வைணவப் பிராமணர்கள், மாத்
 துவப் பிராமணர்கள் என்னும் வகையார் தத்தம் சமயக்கொள்
 ளைகளை நன்கு உணர்ந்திருக்கின்றார்கள். சுமார்த்தப் பிராமணர்
 தஞ்சமய அறிவில்லாத பிராமணரல்லாதாரிடத்தே சுமார்த்தப்
 மதமே இந்து மதம் என்றும், இந்து மதத்திற்கு வருணசிரம
 தருமம் இன்றியமையாத தென்றும் பிராமணர் ஒழிந்த ஏனை
 யோர் சிறந்த சமய நூல்களைத் தாமே கல்லாது பிராமணரிடங்

கேட்டுக் கற்று அவர்வழி நின்று அவர்க்கே தான தரும்ஞ் செய்யக் கடவரென்றும் போதித்து அன்றோர் பலரைத் தமது சுமார்த்த மதத்தில் ஈடுபடச் செய்து விட்டார்கள். சிவவழித் திற்குச் செல்வதினாலும், சிவசின்னங்களணிவதினாலும் சுமார்த்த தப் பிராமணரும் தம்மதத்தரென்றும் தமக்குத் தலைவரென்றும் சைவசமயத்துட் பிறந்த பலர் தப்பெண்ணங் கொண்டு தமது சைவசமயக் கொள்கையைச் சிறிதும் உணராது ஆரியவருண ஒழுக்கத்தில் நம்பிக்கைவைத்து சுமார்த்தர் வழிநின்று அவர்க்கு வேண்டுவன யாவும் செய்து வாணான் வீணாளாகக் கழிக்கின்றார்கள்.

இவர்கள் தமது சமயக் கொள்கையை அறிந்து கொள்வதற்குப் போதிய வாயில்களில்லை. சைவர் என்று தம்மைச் சொல்லிக் கொள்வதற் கேற்ப சிவசின்ன மணிகின்றார்களே யொழிய உண்மையில் மயக்கவுணர்ச்சி யுடையவர்களாய் சுமார்த்த மதத் தையே சைவசமய மென்று திரியக்கொண்டு அம்மதத்தலைவர்க்கு அடிமையாக இருக்கின்றார்கள். இவர்களது ஆசிரியன்மாரும் தமது சைவசித்தாந்த சமய உண்மை உணராது, தாம்வணங்கும் கடவுள் யாரென்று அறியாதும், தஞ்சமய நூல் இன்ன தென்று தேராது, சுமார்த்த மதவலையிற் பெரிதும் சிக்குண்டு உழல்கின்றார்கள். இங்ஙனம் சைவ சமயத்திற் பிறந்தவரும், சைவ சமய ஆசிரியர்களும் தமது சமய அறிவு சிறிதுமின்றி உழல்கின்ற பரிதாபநிலை பிற எம்மதத்தினரிடத்தும் எம்மத ஆசிரியரிடத்தும் இங்நிலவுலகத்தில் பார்க்க முடியாது. சைவசமயம் வளர்ப்பதற்காக எத்துணையோ சமய நிலையங்களும் அறநிலையங்களும் அளவிறந்த அருள் நூல்களும் ஏற்பட்டிருந்தும் சைவர்கள் அவற்றாற் சிறிதும் பயனெய்தாது ஒழியும்நிலை பாற்கடலுட் பிறந்த மீன் புலை உண்ணாது அழுக்கை உண்ணுந் தன் மையதொக்கும்.

இரங்கத்தக்க இப்பரிதாபநிலை நீங்கும் வண்ணம் சைவ சித்தாந்த சங்கம் என்னும் ஓர் கழகமானது சைவசித்தாந்த சமயத்தின் விழுமிய கொள்கைகளை ஒப்புக் கொண்டு அச்

கொள்கைக் கிணங்க ஒழுஞ்சுதலே தமது கடமை யென்ற கருத் துடையவர் யாவரும் ஒன்று சேரும் வண்ணம் திருநெல்வேலி யின் நெண் நிறுவப் பட்டுள்ளது. அக்கமுக அங்கத்தினர் ஒவ் வொருவரும் பின் வருஞ் சிறந்த கொள்கைகளை உடையவர்களாக இருத்தல் வேண்டும்:—

(1) சைவசித்தாந்த ஸூத்ரங்கள் கூறப்பட்ட இலக்கணங்கள் உடைய தத்துவங் கடந்த முழுமுதற் கடவுளாய சிவபெருமான் தமது கடவுள் என்ற நம்பிக்கை.

இறித்தவர்கள் பிதா, குமாரன், பரிசுத்த ஆவி என்பவரையும், மகமதியர் அல்லாவையும் வழிபடுவார்களே யன்றிப் பிற தெய்வங்களை வழிபடார். வைணவர்கள் மும்மூர்த்திகளிலொருவராய திருமலை எத்தெய்வத்தினும் பெரிய கடவுளாக வழிபடுகின்றார்கள். சுமார்த்தர்கள் மும்மூர்த்திகளையும் கடவுட்பகுதியாக வழிபடுகிறார்கள். உண்மைச் சைவர்கள், 'சுமார்த்தர்களால் வணங்கப்படும் மும்மூர்த்திகளும் கடவுளல்லர், ஆன்மாக்களே' என்ற கொள்கையை யுடையவராயிருத்தல் வேண்டும். உலகத்திலுள்ள எல்லாவற்றையும் சிவபெருமான் இரண்டற்ற நிலையிற் கலந்து நடத்துவதால் தேவாரத்திலே அவர் 'மண்ணனாய், மலையானாய்' என்று கூறப்பட்டிருப்பது போல 'மும்மூர்த்திகளாயினே' என்று அவரைக் குறித்த இடத்தும் எப்படிப் பொருட்டன்மையால் அவர் மண்ணும் மலையுமாக மாட்டாரோ அவ்வாறே அவர் மும்மூர்த்திகளாகவு மாட்டார் என்று உணர வேண்டும். அது 'மண்ணல்லே, விண்ணல்லே' என்ற தேவாரத்தாலும், 'மூவருமறிசிலர் யாவர்மற்றறிவார்' 'மூவர் கோனாய் நின்றமுதல்' என்ற திருவாசகத்தாலும் அறியப்படும். ஆதலால் திரிமூர்த்திகளுக்கு வேறுகவே உள்ளவர் சிவபெருமான் என்பது சைவக்கொள்கையாகும். இனி சுமார்த்த சமயத்தாரும், 'இருபத்தெட்டு அல்லது இருபத்துநான்கு தத்துவங்களே உள்ளன, அவற்றிற்கப்பாற் பட்டவரே கடவுள்' என்று கூறுவர். ஆனால் தேவாரம், திருவாசகம், சிவஞானபோதம், சிவஞான சித்தியார் முதலிய சைவசித்தாந்த ஸூத்ரங்கள் முப்பத்

தாறு தத்துவங்களுங் கடந்த முழுமுதற் கடவுளே சிவபெருமான்
 எனென்றுங் கூறும். சிவ சத்திக்கு ஆண் வடிவம்பற்றி விஷ்ணு
 என்ற பெயர் இருந்தாலும் அச்சிவ சத்தியாய விஷ்ணுஷ்வ
 வைணவர் வழிபடுவதில்லை. இருபத்து நான்கு தத்துவங்களையுங்
 கடந்து இருபத்தைந்தாவது தத்துவத்திலுள்ள வாசுதேவனே
 வைணவருடைய பரம்பொருள். அப்பரம்பொருள் ஆன்மாவே,
 கடவுளல்ல. விஷ்ணு என்று கூறப்படும் சிவசத்தி சிவனோடு
 பிரிவில்லாததாய் முப்பத்தாறு தத்துவங்களையுங் கடந்துள்ளது.
 அச்சிவசத்தியே வாசுதேவன் முதலிய உயிர்த் தெய்வங்களை
 இயக்குவது. இந்த உண்மையைச் சைவர்கள் யாவரும் மன
 தில் பதித்துக் கொள்ளுதல்வேண்டும்.

சுமார்த்தர்கள் ஆன்மாவையே கடவுள் என்றும் பரமாத்மா
 என்றும் கூறுகின்றார்கள். அவர்களுடைய ஆரவாரச்சொற்
 களினால் சைவர்கள் ஏமாந்துபோதல் கூடாது. சுமார்த்தர்கள்
 சிவாலயத்திலேயுள்ள கடவுள் மும்மூர்த்திகளுள் ஒருவராகிய
 உருத்திரன் என்கின்றார்கள். அவ்வுருத்திர மூர்த்தியையே
 அவர்கள் சிவனென்று வழிபடுகின்றார்கள். அக்கொள்கை
 சைவாகமத்திற்கும் சைவசித்தாந்த நூல்களுக்கும் மாறு
 பட்டது. ஆதலால் சிவாலயத்திலே வழிபடுகின்ற கடவுள் மும்
 மூர்த்திகளில் ஒருவரல்லர். அவர்களுக்கு வேறாய் முப்பத்தாறு
 தத்துவங்களையுங் கடந்த சிவபெருமான் என்றும் அவருடைய
 சாரூபத்தைப் பெற்றமையால் மும்மூர்த்திகளில் ஒருவராய்
 உருத்திரன் சிவனென்னப்படுகின்றனென்றும் நம்பாது திரு
 நீறு மாத்திரமணிவோர் சமயிகளல்லர் என்னுங்கொள்கையை
 சைவசித்தாந்த சங்க அங்கத்தினர் ஒவ்வொருவரும் கடைப்
 பிடிக்கவேண்டும்.

(2) 'அன்பே' சிவம்' என்றுணர்ந்து தனக்கும் பிறவுயிர்
 களுக்கும் கேடு விளைக்கின்ற கள், ஊன் முதலியவற்றை விலக்கித்
 தூய உணவு கொள்ளுதல் இன்றியமையாத தென்ற நம்பிக்கை.

(3) சமயத்திற்கு அடிப்படையானது அறவொழுக்க மாத்
 லால் அறவழி நிறநல் இன்றியமையாத தென்ற கொள்கை.

• (4) சைவ சமய சம்பந்தமான கிரியைகள் யாவற்றையும் சைவசமய ஆசிரியரைக் கொண்டே செய்வித்துக்கொள்ள வேண்டுமென்ற கொள்கை.

சைவ சமயிகள் என்று கூறிக்கொள்ளும் பலர் சைவசமயக் கொள்கையும், சைவசமயத்திற்குரிய தீக்கையும் இல்லாத சமார்த் தப் பிராமணர், வைணவப்பிராமணர் முதலியோரைக்கொண்டு மணச்சடங்கு, இழவுச்சடங்கு முதலிய எல்லாச்சடங்குகளையும் செய்வித்துக்கொண்டு அந்த அன்னிய சமய ஆசிரியர் காலில் விழுந்து தமது இழிவையும் சமய உணர்ச்சி இல்லாமையையும் புலப்படுத்துகின்றார்கள். இது மிகவும் பரிதபிக்கத்தக்கது. இனியேனும் சைவசமய ஆசிரியர் என்பவர் நல்லொழுக்க முடையவராய் சைவநூல் விதித்தபடி மூன்று தீக்கையும் ஆசாரியாபிடேகமும் உடையவராய் சைவசித்தாந்தக் கொள்கையை நன்குணர்ந்தவராய் இருத்தல் வேண்டுமென்று இவர்கள் தமது மனதில் பதித்துக் கொள்வார்களாக. நல்லொழுக்கமும், சைவசித்தாந்தக் கொள்கை உணர்ச்சியுமாதல் எச்சைவாசிரியர்க்கு மிருத்தல் வேண்டும். அவைகளில்லாதவரைக் கொண்டு செய்விக்கும் கிரியைகளையாவும் பயன்படா. ஆதலால் இக்கொள்கையைக் கடைப்பிடித்தல் சைவசித்தாந்திகள் யாவர்க்கும் ஒருதலையாக உரிய தொன்றும்.

மேற்கூறிய கொள்கைகள் அனைத்தையும் நம்புகின்றவர்கள் சைவசித்தாந்த அங்கத்தினராதற் குரியர். அக்கொள்கைகளை நம்புவதுடன் அறவழி நிற்பவராய், கள் ஊன் விலக்கியவராய் ஐந்தெழுத்துப் பேறு (தீக்கை) உடையவராய், சைவசமயத்தைப் பரப்புதற்குத் தம்மாலானவரை முயலுங் கருத்தினராய் இருப்பவர் யாவரும் ஒழுக்க அங்கத்தினர் எனப்படுவர். அவர் இச்சங்கத்தின் உட்பிரிவாகிய திருநெறித் தொண்டர் குழாத்தின் உறுப்பினராதற் குரியர். கொள்கையும் ஒழுக்கமுமே பணத்தினும் அதிகாரத்தினும் சிறந்தன. ஆதலால் சைவசித்தாந்த சங்கத்தின் அங்கத்தினராதற்குரிய கொள்கையில்லாதோர் பெரும் பொருள் உடையராயிருந்தும் சங்கத்தின் அங்கத்தினராவதாம்

பயனென்? அவ்வாறே கொள்கைக் கேற்ற ஒழுக்க மில்லாது பொருளும் அதிகாரமுமாத்திர முடையோர் திருநெறிக்குழாத் தின் உறுப்பினராவதால் பயனென்? கொள்கையும் ஒழுக்கமும் நிலைபெற்றவிடத்து முன்னியது முடித்தற்குரிய பொருளும் நல்ல கருவியேயாகும். அதுபற்றி இச்சங்கத்திற் சேர விரும்பும் ஒவ் வொருவரும் ரூபா ஒன்றிற்குக் குறையாமல் தம்மாவியன்றது கொடுக்கற் பாலர். கொடுத்த அளவில் அவர்கள் யாவரும் ஆயுள் அங்கத்தினராவர்.

மேலேகூறிய சைவக் கொள்கையுடைய எக் குலத்தாரும் எவ்வகையாரும் இச்சைவ சித்தார்த சங்கத்திலே 'அங்கத்தின ராக வேண்டுமென்றும், அங்ஙனம் எல்லா அங்கத்தினருக்கூடிய சைவசித்தார்தப் பெருங்கழகமே சைவசமய நிலையங்களைப் பூது காக்கும் ஆற்றலுடையதாய் இருத்தல் கூடுமென்றும் ஈண்டுத் தெரிக்கப்படுகின்றது.

‘மதிவளர் சடைமுடி மன்று ளாரைமுன்
றுதிசெயு நாயன்மார் தூய சொண்மலர்ப்
பொதிநல நுகர்தரு புனிதர் பேரவை
விதிமுறை யுலகினில் விளங்கி வெல்கவே.’

தமிழ் மொழி யாக்கம்

I

செந்தமிழ் மொழி எல்லையற்ற சொற்களிட்டங்களை யுடைய வோர் உயர்தனிச் செம்மொழி. அஃது இமயமுதற் குமரிவரை பரவியிருந்ததென்று கூறுவர் சிலர். இந்திய நாட்டின் தென் பகுதி யெங்கணும் வழங்கப்பட்டதென்பர் மற்றும் சிலர். எங்ஙனமாயினும், இப்போழுது தமிழ் கூறும் நல்லுலகம் பண் டைத் தமிழுலகிலும் சுருங்கிய எல்லைத் தென்பதில் ஐயம் சிறிது மின்று. குமரிக்குத் தெற்கிலிருந்த தமிழ் நாடுகள் பல கடலாற்

கொள்ளப்பட்டது பண்டைச் செய்தி. *விரிந்த நிலத்தை ஒரு மொழிவைத் துலகாண்டவள் தமிழணங்கு.

அன்றியும் தமிழ் மிகத் தொன்மொழி. அம்மொழிக்கண் உள்ள சொற்கள் எண்ணிலடங்கா. அச்சொற்களும் காலத்தா னுருவினும் பொருளினும் எளிதிற் காணவொண்ண வேற்றுமை கள் பல அடைந்துள்ளன. செம்மொழிகள் பலவற்றினும் சில சிறப்பியல்புகளையுடையது தமிழ் மொழியாம். அச்சிறப்பியல்பு களைப் பின்னர் இடம் நேர்ந்துழிக் கூறுதும். சொற்பெருக்கத் தில் தமிழின் மிக்குநிற்கும் மொழி யொன்றுமில்லை: இணையாய் நிற்பதுமில்லை. அழ்மட்டோ அதன் சீர்மை? அன்று: அது சொற்களை வேண்டுமேல் புதியனவாகப் படைத்துக் கொள்ளும் ஆற்றலுமுடையது. சொற்களுக்கு முதலாகவிருக்கும் முதல் நிலைகளை யெண்ணிலவாகவுடையது.

ஞாயிறும் திங்களும் தோன்றியகாலத்தே தோன்றிய மொழியாம் தமிழ். செந்தமிழ்மொழி இப்போழ்து வழக்கி லிருக்கும் மொழிகள் பலவற்றினும், எவ்வகையானும் முதிர்ந்த மொழியாதலின், அம்மொழிக்கண் உள்ள சொற்களில் உருவையு ம் பொருளையும் அவைகளின் வேறுபாட்டையும், வேறு பாட்டின் வரலாற்றையும், உள்ளவாகாண்டற்குச் சிறிது முட்டுப் பாடு நேர்கின்றது. ஆனால் அதுசுட்டி அறிவுடையோர் மொழியாராய்ச்சி செய்யாது வாளாவிருத்தலும், அதன்கட் டளர் தலும் செய்யார். மொழியாராய்ச்சி தமிழ்மொழி யுணர்ச் சிக்கு இன்றியமையாது வேண்டப்படுவது; அன்றியும் மதிநுட் பம் னாலோடுடையோர் விரும்புவதும் அது. உலப்பிலவார் தமிழ்ச்சொற்களை முற்று மாராயப்புகுவார்க்கு யாண்டுகளும் உலப்பிலவாக வேண்டுமாதலின், ஈண்டு சில தமிழ்ச்சொற் களையே ஆராய்வதெங் கருத்து. இவ்வாராய்ச்சிக்கட் காணப் படும் முடிபுகள் முடிந்த முடிபுகள் அல்ல: அவை உண்மை காண்டற்கெழுந்த மனவெழுச்சியின் பலனெனக் கொள்க.

‘தமிழ்’ என்னும் சொற்குப் பொருள்கண்டாரும் பலர்: அவர்கள் கொண்டபொருளும் பல. அவையிற்றையெல்லாம்

இங்குவிரித்தற்கும் இடமில்லை: அவையுட் சிலவற்றையேனும், இங்குக் கூறுதிருத்தலும் முறையன்று. 'திரவிடம்' என்று வடமொழியாளர்கள் நம் செந்தமிழ்மொழிக் கிட்டபேரே நாளடைவில் 'தமிழ்' என உருத்திரிந்ததெனக் கூறி மகிழ்வர் ஒருசிலர். அஃது உண்மையற்ற வெற்றுரையென எவரும் எளிதில் அறிவர். செம்மொழியாம் ஒருமொழி பேசும் நன்மக்கள் தங்கள் மொழிக்குத்தாம் வேறுபேருமிடாது, தங்கள் நாட்டிற் பின்வந்து குடியேறிக் கலந்தவரும், கலந்தவக்காலத்தும் தங்களால் நன்குமகிக்கப்படாது அயலாராகக் கருதப்பட்டவருமாகிய வடமொழியாளர்கள் தம்மொழிக்கிட்ட பேர் கொண்டே தம்மொழியைச்சுட்டினார்களெனின் அஃது எங்ஙனம் பொருந்தும்? அன்றியும் அதுபொருளாயின் தமிழ் நன்மக்கள் தம்மொழி சுட்டும் குறியீடு ஒன்றும் பண்டைக்காலத்துப் பெற்றிலரென்றேனும், அல்லது குறியீடு ஒன்று பெற்றிருந்தும் வடமொழியாள ரிட்டபேரே சாலுமெனக்கருதித் தங்குறியீட்டைக் கைவிட்டதனால் அதுவழக்கு வீழ்ந்ததென்றேனும் கொள்ளல் வேண்டும்? அங்ஙனம் கொள்ளல் சாலுமா? தமிழ் நன்மக்கள் தம்மொழிக்குத் தாமே பேரிட்டு வழங்கினரென்றும், அப்பேரே இன்றும் வழக்கிலுள்ளதெனக் கோடலே சாலும். மேலும், அக்கோளார் தம்மை, 'திரவிடம்' 'தமிழ்' என மாறியது யாங்ஙனம் என வினவுவார்க்கு, அவர் கூறும் விடை அவர்க்கே இனிமை பயக்குமல்லால், வேறெவர்க்கும் உண்மையின் நழுவி வீழ்ந்ததாகக் கருணப்படும்.

வேறுசிலர் 'தமிழ்' என்பது இனிமையென்னும் பொருட்டு என்றும், இனிமை யுடையதார் தன்மைபற்றித் 'தமிழ்' எனத் தம்மொழிக்குப் பெயரிட்டனர் தமிழர் என்றும் கூறுவர். தம் மொழியார் தமிழ்மொழியின் இனிமை கண்டுவந்து, இனிமைக்கே 'தமிழ்' எனப் பெயரிட்டன ரெனலே சாலப்பொருத்த முடைத்து.

சிலர் அமிழ்தினினிய தமிழ் மொழியைத் தமிழர் 'அமிழ்து' எனப் பெயரிட்டாஃரென்றும், 'அமிழ்து' காலச் செலவில் 'தமிழ்' ஆயிற்றென்றும், 'அமிழ்து' 'அமிழ்து' எனப்

.பன் முறையடுக்கிக் கூறின் இயல்பாகவே 'அமிழ்து', 'தமிழ்' ஆகின்றதென்றும் கூறி மகிழ்கின்றார். இக்கொள்கை தானும், தோற்றத்திற் காணப்படுவதுபோல் அத்துணை உண்மையுடைய தில்லை, 'அமிழ்து'ம் 'அமிர்தம்' என்ற வடசொல்லின்றிரிபு எனக் கோடல் பொருந்து மாதலானும், மீட்டும் வடசொற் பேராலேயே, வடமொழியாளர் கலப்பின் பின்னே தம்மொழிக் குப் பேரிட்டாரெனக் கோடல் வேண்டுமாதலானும், அங்ஙனம் கோடல் பொருந்தாதாகலானும்.

'தமிழ்' என்ற சொல் தம் + இழு(ம்) என்ற இரண்டு தமிழ்ச்சொற்களின், சேர்க்கையாற் பிறந்த ஒரு சொற்றொடராம் எனக் கருத இடம் உண்டு. இனிய வோசை தழுவிய சொற் கரும, இயல்புகளும் உடைய தம்மொழிக்குத் 'தமிழு' எனப் பெயரிட்டனரென்றும், அது 'தம்' எனும் சொல்லை எடுத்து ஒலித்தவினால், இறுதிக்கணுள்ள 'உகரம்' நலிந்து கேடுற்றுத் 'தமிழ்' என்றாயிற் றென்றும் கொள்ளினும் இழுக்கில்லை. 'இழுமென் மொழியான்' எனப் பண்டையோர் கூற்றும் இங்கு நோக்கத்தக்கது.

தம்மொழி எனும் இரண்டு சொற்களாலாய சொற்றொடர் காலச் செலவில் 'தமொழி', 'தமிழி', 'தமிழ்' என்றாயிற்றென்று கொள்ளல் சாலும். ஆகவே தமிழர் 'தம்மொழி'யே தமிழாம் எனலே சிறப்புடைத் தெனத் தோன்றுகிறது.

தமிழ் மக்கள் வழங்கும் முறைப் பெயர்கள் பலவற்றை துனித்து நோக்கின், அப்பெயர்களுட் பெரும்பான்மையன தன்மைப்பெயரும், வேறுபெயரும் சேர்ந்து, இரண்டும் ஒன்றாய் ஒருசொன்னீர்மையாய் வழங்குவதைக் காணலாம். எங்ஙன மெனிற்காட்டுதல் :

தம் + ஐயன் = தமையன்

தன் + ஐயன் = தனையன்

தம + முன் = தம்முன்

தம் + பின் = தம்பின் தம்பி (ன்)
தம்பி

இச்சொல் முதலில் தம்பின் என்றிருந்து, பின் 'தம்' என்ற சொல்லை எடுத்து மிக்கொலித்தலான், 'ன்' நலிந்து கேழுற்றுப் பின் தம்பியாயிற்று. 'எம்+பின்' னும், 'உம் + பின்' னும் அங்ஙனமே எம்பி, உம்பி யாயின. அங்ஙனமன்றி எம்+தம்பி 'எம்பி' யாயிற்றெனக்கோடல் சாலாது: அப்படிக்கோடல் 'தம்பி' யின் உண்மை வடிவினைக் காணுதார் செய்கையாம். தெலுங்கில் என்று 'தம்பினு' வேற்றுமை உருபேற்ற விடத்து வழக்கிலிருப் பதைக் காண்க.

தம் + ஐ = தம்மை : அம்மை

தன் + ஐ = தன்னை : அன்னை.

தன்றி

'ஐ' சிறப்பையும், சிறப்பினை யுடையவரையும் சுட்டுகின்றது. 'ஐயை' என்ற பண்டையோர் கூற்றுமிங்கு நோக்கத் தக்கது. தமக்கை, தங்கை 'தம் மோய்,' முதலிய சொற்களினும் தன்மைப் பெயரின் புணர்ச்சியைக் காணலாம். ஆதலின் தாம் உண்ணும் உணவினும், போற்றும் உயிரினும், தம்மொழியைச் சிறப்புடைத்ததாகக் கருதிய தமிழ் நன்மக்கள், தாம் வழங்கு மொழிக்கு, உரிமையான், 'தம்மொழி' யெனப் பெரியட்டார்கள் என்றும், 'தம்மொழியே' காலச்செலவில் 'தமிழ்' என்று ஆயிற் றென்றும் கூறுதல் தகும்.

(தொடரும்)

T. S. கந்தசாமி முதலியார்,

சாத்தூர்.

தீருநெல்வேலித் தென்னிந்திய சைவ சித்தாந்த சங்கத்தின்

4-வது ஆண்டு நிறைவு விழாவில்

(1-1-1925)

தலைமை வகித்த சைவத்திருவாளர்

C. K. சுப்பிரமணிய முதலியார், B.A., F.M.U.

(வழக்கறிஞர், கோயமுத்தூர்)

அவர்கள் செய்த

முன்னுரைச் சுருக்கம்

‘மனத்தகத்தான் தலைமேலான் வாக்கின் உள்ளான்
வாயாரத் தன்னடியே பாடுந்தொண்டர்
இனத்தகத்தான் இமையவர்தன சிரத்தின்மேலான
ஏழண்டத் தப்பலான் இப்பாற் செம்பொற்
புனத்தகத்தார் நறுங்கொன்றைப் போதின் உள்ளான்
பொருப்பிடையான் நெருப்பிடையான் காற்றினுள்ளான்
கனத்தகத்தான் கயிலாயத்துச்சி யுள்ளான்
காளத்தியான் அவனென்கண் ணுள்ளனே’

வாகீசர்

பெரியோர்களே ! சகோதர சகோதரிகளே !!

இம் மகாசபைக்குத் தலைமை வகிக்கும்படி உங்கள் அமைச்சர் எனக்கு எழுதியபோது எனக்கு ஒருவகையான மனக்கலக்கம் உண்டாயிற்று. ஏன்? பேரறிஞர் நிறைந்த கூட்டத்திலே தலைமைவகிக்க எனது மாட்டாமையே. ஆனால் கலங்கிப் பின்மனந்தெளிந்துகொண்டேன் உங்கள் அன்பும் ஆதரவும் எல்லாக்குறைபாடுகளையும் நிறைவாக்கிக்கொள்ளும் என்னும் துணிபால். தெய்வத்தமிழ்த் தென்பாண்டிநாட்டில் உள்ள பெருந் துணைவர்களா யுள்ள உங்களை எல்லாம் கண்டுகளித்துப் பெரும் பயன் அடையலாம் என்ற ஆசை ஒரு புறம் துண்டுவே எனது

தேக வசதியின்மையையும் கருதாது உடனே உங்கள் அமைச்சர்க்கு இணக்கமாகிய மறுமொழியை எழுதி விடுத்தேன். இப்பேரவையிலே தலைமை வகிக்குமாறு எனக்குக் கட்டளையிட்டமைக்குப் பெரிதும் வந்தனமளிக்கிறேன்,

இப்போது வரவேற்பு உபசாரப் பத்திரம் ஒன்று வாசிக்கப்பெற்றது கேட்டார்கள். அதிலே என்மீது வைத்த அன்பினாலே பல நன்மொழிகளை நீங்கள் சொல்லியிருக்கிறீர்கள். அதற்குறித்த குணஞ்செயல்களுக்கு நான் தகுதியுள்ளேன்ல்லையினும் அன்னதொரு என்று பெரியார் கூறும் ஆசி மொழிகளாக அதை ஏற்றுக்கொண்டு அவற்றிற்காக மீண்டும் ஒரு முறை உங்களுக்கு வந்தன மளிக்கின்றேன்.

உங்கள் அமைச்சர் அறிக்கைப் பத்திரம் ஒன்று வாசிக்கக் கேட்டார்கள். அதிலே தென்னிந்திய சைவசித்தாந்த நூற்பதிப்புக் கழகத்தினது சென்ற ஆண்டின் முயற்சிகளையும், அதைச்சார்ந்த தென்னிந்திய சைவசித்தாந்த சங்கத்தின் முயற்சிகளையும் தெளிவாய் எடுத்துக் கூறினார்கள். அவற்றைக்கேட்டு நான் மிகவும் களிக்கொண்டேன். இக்கழகத்தார் சைவ நூல்களைப் பதித்து வெளியிடுவதன்றியும் பிரசங்கங்களின் வாயிலாக சைவப் பிரசாரமும் தமிழ்ப் பிரசாரமும் நடத்திவருகின்றமையும், சாத்திரங் கற்பித்து வருகின்றமையும், தமிழ்ச்சர்வகலாசங்கமாக இதனை நிறுவ முயற்சித்து வருவதனையும் கேட்கத் தமிழ்மக்கள் யாவரும் களிகூர்வர். இதன்மூலமான புத்தக வெளியீடுகள் உயர்ந்த பதிப்புக்களாகவும் கண்கவர் வனப்பினவாகவும் உள்ளமையால் அமைச்சரவர்கள் அறிக்கையிட்டபடி கழகத்தாருக்கு வியாபாரமுறையிலும் ஆதாயம் கொடுத்திருப்பது மிகவும் மகிழ்ச்சியைத் தருகின்றது. இதன் சார்பாக ஒரு அச்சுக்கூடம் நிறுவப் பெறுதல்வேண்டுமென்பது மிக அவசியமாகும்.

இனி இக்கழகத்தின் சார்பாகத் தாபிக்கப்பெற்ற இச் சைவசித்தாந்த சங்கம் செய்துவரும் வேலைகளும் நமக்குக்களிப்பூட்டுவனவே யாம். முதலாவதாக முழுமதி, முளைமதித் தினங்களிலும், நாயன்மார்கள் குருகுசை நாட்களிலும் இன்னிசைக்கருவிகளுடன்

கதை உருவமான பிரசங்கங்கள் நடந்தன. இரண்டாவதாக, திருக்குறட் பாடங்களில் பரீட்சைகள் வைத்து அவற்றிற் தேர்ந்த மாணவ மாணவிகளுக்கு வெகுமதிகள் கொடுத்து வருதலால் இந் நரடெங்கும் திருக்குறள் பயிலப்பெற்று வரக்காரணமாயிற்று. முன்றாவதாக, திருக்குற்றாலத் தலத்தில் சாரற்பருவகாலமகாநாடு என ஒன்று ஆரம்பித்து அதிற் பல பெரியார்கள் பெருஞ் சொற் பொழிவுகள் நிகழ்த்தி உபகரித்தமையும் நந்தனார் சரிதம், மாணிக்க வாசகர் சரிதம், சைவசமயம், சுந்தரமூர்த்தி மாண்பு, என்ற விசேட உரைகள் நிகழ்ந்தமையும் கேட்க உவகைகூத்தது. நான் காவது முயற்சியாக நூற்கருவூலம் ஒன்று தாபித்து ஒழுங்கு செய்யப்பெற்று வருவதும் கவனித்து மகிழ்தற் பாலதேயாம். ஐந்தாவதாக, நெல்லைத் திரு நெறித்தொண்டர் குழாம் என ஒன்று தாபிக்கப்பெற்று அதன் அங்கத்தினர் அரியதிருப்பணிகளை மேற்கொண்டு நடத்திவருதல் கழிபேருவகை பயப்பதாம். வாரங்களிலும் தினந்தோறுமாகக் குறித்த காலங்களில் இக்குழாத்தினர் திருவள்ளுவர் சாத்திரத்தைப் பரப்புதல், தமிழ்மறை ஓதல், ஓதுவித்தல், கொல்லாமையைப் பரப்புதல், சிவசின்னங்களை யாவரும் அணியச்செய்தல், வீடுகளிற் சென்று பெண்பாலார்க்குச் சைவத் தமிழ்க் கல்வி பயிற்றுவித்தல் ஆதிக் பதினொரு நோக்கங்களைக் கைக்கொண்டவர்களாய் மிகவும் ஆர்வத்தோடும் நடத்திவருவது நாம் எல்லாரும் போற்றத்தகுந்த முயற்சியாகும். இவ்வாறு கழகமும் சங்கமும் குழாமுமாகக் கூடி நடத்திவரும் உண்மைத் திருத்தொண்டானது இறைவன்றிருவருளாலே இனிது நிலவுவதாக.

சபையோர்களே !

நிகழ்ச்சிக்குறிப்பிலே தலைவர் முன்னுரை என ஒருபொருள் குறித்து அதற்குச்சிறிது காலமும் தரப்பெற்றிருக்கிறது. ஆதலால் முன்னுரையாகச் சில வசனங்கள் சொல்லவேண்டிய தவசியமாகிறது. இச்சங்கமானது சைவசித்தாந்த சங்கம் என்று பெயர் பெற்றிருக்கிறது. சைவம் என்றால் சிவசம்பந்தமானது என்று பொருள். சித்தாந்தம் என்றபதம் முடிந்த முடிபு எனப் பொருள்தரும். சங்கம் என்றால் கூட்டம். எனவே சிவ சம்பந்த

மாணமுடிந்த முடிபாகிப உண்மைகளையே கோட்பாடாகக் கொண்ட கூட்டம் என்பது இச்சங்கத்தின் பெயர்ப்பொருளாம். முடிந்தமுடிபு என்று சொன்னமாத் திரத்தாலே இந்த முடிபு களுக்கு மேற்பட்ட முடிபுகளும் கருத்துக்களும் வேறெங்கும் காணலாகாது என்பது போதரும். எனவே சைவசித்தார்த்தத்திலே முடித்துக்காட்டும் கொள்கைகளை யொட்டி அவற்றிற்கு மேற்பட்டு நிற்கக்கூடிய உண்மைகள் வேறு எச்சமயத்தும் இல்லை என்பது சைவர்கள் கொள்கையாகும். ஆனால் என்ன சைவசித்தார்த்திகள் என்பார் ஒரு சிறு கூட்டத்தினர். சிறு தொகையினர். உலகிலே கோடிக் கணக்கான பெருந்தொகையினராலே தழுவி நிற்கப்பெற்று கிறித்தவமென்ன மகமதியமென்ன 'பெளத்த மென்ன என்பன வாதி பலப்பல நின்று விளங்கவும் இவர் தம் கொள்கையே முடிந்த முடிபுகள் என்று சொல்லிக்கொள்வது கிணற்றுத்தவனை போன்ற நியாயமேயாகும் என்றும் இவர்கள் குறுகிய நோக்கமும் குறுகிய கொள்கையுமுடைய சிறு கூட்டத்தார் என்றும் சிலர் நம்மைப்பற்றிப் பேசுவார்கள். எதனையும் பெருந்தொகையாரைப் பின்பற்றியே கொண்டு நடக்கும் (Rule of the Majority) இக்காலத்தில் அவர் கூற்றுவலியுடைத்துப்போலவே காட்டும். ஆனால் உண்மை நிலை அதுவல்ல. பெருந்தொகையாரின் முடிபு என்பது போலி நியாயமேயாகும். உதாரணமாக உயிருடனிருக்கின்ற ஒருவன் உயிருடனிருக்கிறா ளென்பதற்கு அபிப்பிராயங் கேட்டால் ஒரு கூட்டத்தில் அவன் உயிருடனில்லை என்று பெருந்தொகையார் சொல்லி விட்டார்களானால் அவன் இறந்து பட்டான் என்று கொள்ளுதல் கூடுமோ? பொய்பேசும் ஒருவன் சொல்வன்மையினால் மெய்போலக் காட்டி விடுதல்கூடும். அது மெய்யாகிவிடுமோ? உலகிலே உண்மை ஞானி கோடிக் கொருவன் என்று சொல்லப் பெறுகின்றது. அப்படி அரிதாகி ஒருவனாகிய ஞானியின் கூற்றே மற்றெல்லாராலும் போற்றப்படும். இப்படி அறிவால் உயர்ந்தோருடையதே உலகம். "உலகமென்பது உயர்ந்தோர் மேற்றே" என்பது மூதுரை. தொகையிற் பெருத்திருக்கிறதென்று கள்ளியைக் கைக்கொண்டு முள்ளியை விடுவாருமுண்டோ? ஆகவே

பெருந்தொய்யார் என்ற கொள்கை பித்துப்பிடித்த புதிய உலகத்துக்கேற்குமேயன்றி உண்மையுலகிற்கு ஏலாது.

இது நிற்க. முடிந்தமுடிபு என்ற தகுதியைச் சைவசித்தர்தத்திலே உள்ளபடி சிறிது ஆராய்ந்து பார்ப்போம். உலகத்தைப்பற்றியும் உலக வாழ்க்கையைப் பற்றியும் ஆராய்ந்து தாம் தாம் கண்ட முடிபுகளைப் பொறுத்தேதான் அந்தந்த சமயங்களின் உயர்வு தாழ்வுகள் நிற்கின்றன என்பது எல்லாரும் ஒப்பவேண்டிய உண்மையாம். உதாரணமாக நாம் சாப்பிடுகிறோம். நாம் இருக்கிறோம். இதுபோலவே மற்று எல்லாம் உலகநிலையாம். கண்டதே காட்சி, கொண்டதே கோலம் என்பது சிலர் கொள்கை. வேறு சிலர் அப்படியல்ல. நாம் வீற்று. நாம் சாப்பிடுதல் இருத்தல் ஆகிய நமது (வினைகள்) செயல்கள் வேறு. இவைகள் இப்போது நிகழ்கின்றதுபோலவே நேற்று நிகழ்ந்தன. நாளையும் நிகழும் என்று செய்கின்றவினை வேறாகவும் செய்வினையை வேறாகவும் பிரித்து உணர்ந்து அது முன் பின்னாக மூன்று காலத்தும் நிகழுமாற்றை உணர்வார்கள். இவர்கள் முந்திச் சொல்லிய “கண்டதே காட்சி” கொள்கைக்காரர்களைவிட உயர்ந்தவர்கள் தானே. இனி இதற்கு மேலும் சிலர் செய்கின்றவர் வேறு, செய்கின்ற தொழில்—அல்லது வினை—வேறு, செய்வினையின் பயன் வேறு என்று மூன்று பொருள் காண்பார்கள். இவர்கள் மேற் சொல்லிய இரண்டு கொள்கைக்காரர்களைவிட உயர்ந்தவர்கள் என்பதில் என்ன ஆட்சேபனை? இனி, இம்மூன்றின் மேலும் வினையின் பயனை அறிந்து அவரவர்களுக்குக் கொடுப்பான் ஒருவன் உண்டு என நான்காவது ஒரு பொருளைக் காண்பார்கள் வேறு சிலர்.

(தொடரும்)

சேக்கிழார் செய்யுண் மாட்சி

பேரியபுராணம் என வழங்கும் திருத்தொண்டர் புராணத்தை அருளிச்செய்த ஆசிரியர் சேக்கிழார், ஏறக்குறைய எண்ணூறு ஆண்டுகளின் முன்பு, தொண்டைமண்டலத்திலே புலியூர்க் கோட்டத்துக் குன்றத்தூரில் வேளாளர் குலத்தில் திருவவ தாரஞ் செய்தருளியவர். அருண்மொழித்தேவர் என்னும் பிள்ளைத் திருநாமம் உடையவர். தாம் பிறந்தருளிய சேக்கிழார் குடிக்கு இணையற்ற பெரும்புகழ் விளைத்து, அக்குடிப் பெயராலே வழங்கப் பெறுபவர். அக்காலத்துத் தமிழகத்தே செங்கோலோச்சிய அந்பாய சோழ வேந்தர்க்கு முதலமைச்சாய்த் திகழ்ந்து, அம்மன்னர் பெருமான் உவந்தளித்த 'உத்தமச் சோழப் பல்லவன்' என்னும் பட்டமும் பெற்றவர். இவர் தம் அரசாகிய வளவர் பெருமன்னுக்குச் சிவனடியார்கள் வரலாற்றில் ஆர்வம் பெருகச்செய்து, பின் அவர் வேண்டிக்கொண்டவாறு சிதம்பரமெய்தித், திருச்சிற்றம்பலமுடையார் அருளிய 'உலகெலாம்' என்னும் மறையினை முதலாகக்கொண்டு திருத்தொண்டர் புராணத்தைப் பாடியருளினர் என்ப. இவ்வரலாறு உமாபதி சிவாசாரியர் பாடியருளிய 'சேக்கிழார் புராணத்தில் மிக்க அழகும் தெளிவும் பொருந்த 'விரித்துக் கூறப்பெற்றுள்ளது. மெய்கண்ட சாத்திரம் எனவழங்கும் சைவசித்தாந்த நூல்களுட் பலவற்றை அருளியவரும், சைவசந்தான குரவருள் ஒருவராகப் போற்றப் படுவோரும் ஆகிய உமாபதிசிவாசாரியர் சேக்கிழார் மீது புராணம்பாடிப் பரவியிருப்பதும், திருத்தொண்டர் புராணமானது ஆளுடைய பிள்ளையார் முதலிய திருநெறித் தலைவர்களும், மெய்யடியார்களும் அருளிய அருட்பாக்களின் திருமுறைகளோடு ஒர் திருமுறையாக ஒருங்குவைத்துப் போற்றப் பட்டு வருவதுமாகிய இவைகளே சேக்கிழார் பெருமையையும், திருத்தொண்டர் புராணத்தின் அருமையையும், பொதுவகையால் அறிந்துகொள்ளப் போதியனவாகும்.

உமாபதிசிவனார் ஒரு பாட்டில், 'உலகின்கண் எத்தகைய அரிய செயலுஞ் செய்தல்கடும்; திருத்தொண்டர் புரா

ஊததை அளவிட நம் சேக்கிழார்க்கு .எளிதலது தேவர்க்கும் அரிது' என்று கூறுகின்றார். பிற்காலத்துப் பல்வகைப் புலமையும் ஒருங்கு வாய்ந்த பேரறிஞராகிய சிவஞானமுனிவர் தாம் இயற்றிய காஞ்சிப்புராணத்தில் தொண்டை நாட்டை வருணிக்குமிடத்தே, 'திருத்தொண்டை நன்னாட்டு நானிலத்து ஐந்திணை வளமும் தெரித்துக்காட்டக் குன்றைநகர்க் குலக்கவியாகிய சேக்கிழாரே வல்லரல்லால், கருத்தொண்டராகிய எம்போல்வார் வல்லரல்லர்' எனக் கூறுகின்றனர். அண்மைக்காலத்து விளங்கிய கவிஞர் சிகாமணியாகிய மகாவித்துவான் மீனாட்சி சுந்தரம் பிள்ளையவர்கள் தாம் இயற்றிய சேக்கிழார் பிள்ளைத்தமிழில் பெரியபுராணத்தின் சிறப்பாகக் கூறியிருப்பன அஷ்விட்டுரைக் கற்பால வல்ல. இவற்றைப் படிக்கும்பொழுது, 'கவியின் பெருமையை உள்ளவாற்றிவோன் கனியேயாவன்' என்னுங்கருத்து உறுதி பெறுவதாகும். பிள்ளையவர்கள் ஒரு பாட்டில் 'அடியார் பெருமையும் அருமையும் நானும் அறி அம்பலவாணர்' அவர் வரலாறு விரித்துரை செய்பவர் ஆர் என உட்கருதி, அவர் அன்பு அத்தனையும் கண் காண்படி செய்து, முதலும் எடுத்துத் தந்தருளினர்' என்கின்றனர். இவை யெல்லாம் முழு உண்மைக் கூற்றுக்களே யன்றிச் சிறிதும் புனைந்துரையல்ல வென்பது பெரியபுராணத்தை நன்கு கற்றுணரும் பேறுடையார்க்குப் புலனாகாமற் போகாது. இறைவனிடத்தும் அடியாரிடத்தும் உண்மையன்பும், மெய்யுணர் வறுபவங்களும், உலகியலறிவும், பலகலையுணர்வும், சரித்திர அறிவும், கவித்துவவிறலும் ஒருங்குவாய்க் கப் பெற்றாரொருவர் இயற்றிய திந்தூல் என்பதனை இஃது ஆண்டாண்டு நன்கு புலப்படுத்திச் செல்லுதல் காணலாகும். மெய்யன்பும், திருவருளின்றோய்வும் பெறுதாரொருவர், எத்துணைப் பெரும்புலமையும், கவித்துவமும் வாய்ந்தாரேனும் அவரால் இத்தூல் இயற்றலாவ தொன்றன்று என்பது ஒருதலை. இதனைக் கற்பவரென்போர், பழுத்த செந்தமிழ்ச் செய்யுளாகிய பொன்வள்ளத்தில், அடியார்களின் அன்பின் நலமும், இறைவன் திருவருள் நலமும் ஆகிய பாலையும் தேனையும் குழைத்துப்பருகுகின்றவரே யென்னலாம்.

இனி, இங்ஙனம் கூறிவந்து, யாமும் ஏதோ ஒருவகையார் பெரியபுராணம் படித்துளோமென்பது காட்டாது விடுதல் முறையன்றாகலின், எமது சிற்றறிவுகொண்டு அதன்கண் யாம் கண்டு நுகர்ந்துவரும் பொருள்களுள் ஒரு சில இங்கே எடுத்துக் காட்டி இக்கட்டுரையை முடிக்கக் கருதுகின்றோம். திருவருள் கூட்டுவிக்குமேல் பின் நோர்ந்துழி நோர்ந்துழி வெவ்வேறு வகையான அழகுக்களை யாம் அறிந்தவாறு எடுத்து விளக்குதலும் ஆகும்.

‘மன்று ளாடுமது வின் னசையாலே மறைச் சுரும்
பறை புரத்தின் மருங்கே
குன்று போலுமணி மாமதில் குழங் குண்டகழ்க் கமல
வண்டலர் கைதைத்
துன்று நீறு புனை மேனியவாகித் தூய நீறு புனை
தொண்டர்க ளென்னச்
சென்று சென்று முரல் கின்றன கண்டு சிந்தையன்
பொடு தினைத்தெதிர் சென்றார்.’

சிதம்பரத்திலே ஆரந்தக் கூத்தாடும் ஐயனைத் தொழங் குறிப்புடன் செல்கின்ற நம்பியாரூரர் நெறியிலே காணுங் காட்சி களை வருணிக்கின்ற திருப்பாட்டுக்களில் ஒன்று இது. இப்பாட்டிலே, எல்லாவுயிர்கட்கும் இன்பம் நல்கும் பேரின்ப வடிவின னாகிய இறைவனை ‘மது’ என்றும், இறைவனது பொருள் சேர் புகழை இடையறாது பாடும் மறைகளின் இசையை அம்மதுவின் விருப்பாற் பாடுகின்ற சுரும்பின் இசையென்றும் உருவகப்படுத்துரைத்து, அதனைத் தில்லைத்திருப்பதிக்கு விசேடணமாகிய பெருமை உள்ளதோறுள்ளதோ றுள்ளமுருக்குந் தன்மையது. இங்ஙனம் தில்லையைக் குறிக்குமாறு கருதிய சில சொற்களில், இறைவனது வடிவின் பெற்றியும், அவனது திருக்கூத்தின் நோக்கமும், மறைகளின் கருத்தும், அப்பதியின் பெருமையும் என்றிவை யெல்லாம் விளங்க உரைத்தருளினமை காண்க. இறைவன் மதுவாகச்செய்தே அம்மதுவின ருனிப்பால் விளைவது மது வென்பது பெறப்படும். ‘நினைத்தோறுங் காண்டொறும்

பேசுந்தொறும் எப்போதும் அனைத்தெலும் புண்ணெக ஆநந்தத்
தேன் சொரியும் குனிப்புடையான்' என்பது மணிவாசகமன்றோ?
இங்ஙனமாகக் 'கோதிலாத் தேறல் குனிக்கும் திருமன்ற'த்தை
யுடையதாய், மறைச்சுரும் பறைவதாயுள்ள அப்பதியினை மதி
லும் அகழியும் சூழ்ந்திருக்குமாறு கூறுவார் 'குன்று போலு
மணிமா மதில் சூழங் குண்டகழக்கமலம்' என்றனர். மதிலகழி
களின் தோற்றமும் அமைவும் முதலியவற்றை விரித்துரைத்துக்
கொள்ளுமாறு அவை சுருங்கிய சொற்களில் உலகவரம்பிறவாது
அழகுபெறக் கூறப்பெற்றுள்ளமை காண்க. அகழியிலே
கமலத்தில் உறையும் வண்டுகள் தாழையின் நறுந்தாதாகிய
நீற்றினைப் பூசிக்கொள்ளுகின்றன என்கின்றனர். இதனால்
பொருத்தமான திணைமயக்கமும் கூறியவாறாயிற்று. இங்ஙனமாக
மதில், அகழி, கமலம், வண்டு, கைதை, நீறு என்பனவற்றைக்
கூறியொழிந்திருப்பின் ஆசிரியர் ஓர் கவியாக மாத்திரமே கருதப்
படுவர். நின்னர், அவ்வண்டுகள், 'தூயநீறு புனை தொண்டர்க
ளென்னச சென்று சென்று முால்கின்றன' என்றும், அதனைக்
கண்டு, நம்பியாளுவர் 'சிந்தையன்பொடு தினைத்தெதிர் சென்றார்'
என்றுங் கூறுகின்றனர். இங்கேதான் ஆசிரியருடைய பல்
வகைப் பெருமையும் ஒருங்கு விளங்குகின்றன. வண்டின்மேல்
வைத்துத் தொண்டின் இலக்கணம் விளக்கப்பட்டன! 'தாவில்
சராசரங்களெல்லாம்' சிலம் விளங்கு முண்மை காணப் பெறும்
சீரடியார் இவ்வாறன்றி வேறெங்ஙனம் கூறப்பரலாவார்! அப்பதி
தான் மன்றுளாடு மதுவின் நசையாலே மறைச சுரும்பறை
புரமாகவே, அதனைச் சார்ந்துள்ள கமலவண்டுகள் தூயநீறு புனை
தொண்டர்களென்னச் சென்று சென்று முாலாமல் வேறென்ன
செய்வன! நம்பிகள் 'என்னுடையதோழனுமாய்' என்று உரிமை
யாற் கொண்ட தம் தலைவனைக் கூடுதல் விதுப்புற்று ஆற்றாமை
விஞ்சி ஊடலும் இரங்கலும் உடையராகின்றனர் என்பது குறிப்
பிடத்தானே மருதமும் நெய்தலும் மயங்க வைக்கின்றனர்?
இன்னும் சிறிது பொழுதில் 'ஐந்து பேரறிவும் கண்களே
கொள்ள, அளப்பருங்காணங்கள் நான்கும் சிந்தையெயாக,
குணமொரு மூன்றும் திருந்துசாத்துவிகமேயாக, இந்துவாழ்

National Library
Tamil/805/
Calcutta.

1403 dt 28.4 54 Rs/-

சடையான் ஆடும் ஆரந்த, எல்லையில் தனிப்பெருங் கடத்தின் வீர்த்
பேரின்ப வெள்ளத்துட் டினைத்துமாரில் மகிழ்ச்சியின் மலர்'
தல் ஆகிய அதுபவத்தைப்பெற விருக்கும் அவர்க்கு ஊடலும்
இரங்கலும் உளவாதல் பற்றி நாம் கவலையுறுதல் வேண்டா!.

எம் சிறுதகைமைக் கேலாத ஒரு பெருந்திருப் பாட்டை
யெடுத்துக் கொண்டு ஏதேதோ சொல்லி எம் அறியாமையை
விரித்து விட்டேம்போலும் என அச்சம் எழுகின்றது. இனி
இவ்வளவில் நிறுத்துதும். ஆனால் 'ஒரு சில எடுத்துக் காட்டு
வேம்' என்று தொடங்கி, ஒன்றுடன் நிறுத்துதலாகிய குற்றத்
திற்கு மாத்திரமேனும் உட்படாவாறு, நங்கள். திருநாவுக்கரசர்
திருத்திலையை செய்தும் பொழுது ஆசிரியர் சேக்கிழார் பெரு
மான் அந்நெறியை வருணிக்கும் பாட்டுக்களில் இரண்டு எடுத்த
தெழுதி அடங்குவேமாக.

‘முருகிற் செறியிதழ் முளரிப் படுகரின் முதுமேதிகள்
புது மலர் மேயும்
அருகிற் செறிவனம் எனமிக் குயர்கழை யளவீர்
பெருகிட வளரிக்குப்
பெருகிப் புடைமுதிர் தளளஞ் சொரிவன பெரியோ
ரவர்திருவடி வைக்கண்
டுருகிப் பரிவுறு புனல்கண் பொழிவ்ன்
எனமுன்புள வளவயலெங்கும்’

‘அவர்புன் பணிவொடு தொழுதங் கணைவுற
அணிகொம் புரினமிசை அருகெங்கும்
தவமுன் புரிதலில் வருதொண் டெனுநிலை
தலைநின் றுயர்தமிழ் இறையோராம்
இவர்தம் திருவடி வதுகண் டதிசயம்
எனவந்தெதிர் அரகர வென்றே
சிவமுன் பயில்மொழி பகர்கின் றனவளர்
சிறைமென் கிளியொடு சிறுபூவை’

• மூங்கில்போற் பனைத்து வளர்ந்த கரும்புகண் முற்றி முத்துக்களைச் சொரிவன பெரியோராகிய திருநாவுக்கரசரது திருவடிவைக்கண்டு நெஞ்சருகி அன்பு நீரைக் கண்களாற் பொழிவன போன்றுள்ளன; என்றும், அருகெங்கும் கொம்புகளில் இருக்கின்ற கிளிகளும், நாகணவாய்ப் பறவைகளும் திருத்தொண்டின் நிலைமையில் தலைமையுற்றுயர்ந்த தமிழிறைவராகிய இவரது திருவடிவைக் கண்டு, 'இங்ஙனம் ஓர் திருவடிவுளதாவது அதிசயம்' என வியந்து, 'அரகர' என ஆர்த்து, தாம் முன்பயின்ற சிவநாமங்களைக் கூறாநின்றன; என்றும் தொண்டர் சீர்பரவும் சேக்கிழார் பெருமான் கூறியருளிய அருமைப்பாட்டையாம் எங்ஙனம் அளவிட்டுரைக்கற்பாலம்? திருச்சிற்றம்பலத்தை நோக்கி ஆராக்காதலின் அணைகின்ற திருநாவுக்கரசரது ஆர்வம் விஞ்சிய நடையை உள்ளத்தாலுணர்ந்து, ஆசிரியர் அதனைத் தமது செய்யுளின் கதியாற் புலப்படுத்துக்கின்றனர்போலுமெனக் கருதுமாறு இத்திருப்பாட்டுக்களின் நடை அமைந்துள்ளது. சேக்கிழார் பெருமான் சிந்தனைக்குரிய மெய்ப்பொருளாகவுள்ளது திருநாவுக்கரசரின் திருவுருவமென்பது நாம் பலபடியாலும் காணலாகின்ற உண்மை.

புண்டிதர், மு. வேங்கடசாமி நாட்டார்.

அ ன் பு

(முன் உ-ம் சிலம்பு ௨௪-ம் பக்கத் தொடர்ச்சி)

முந்திய நன்றிமறவா நல்லறிவு வாயிலாக வரும் அன்பிற்கு நாம் கடவுளிடங் காட்டும் அன்பும், 'பிந்திய பிறர் படுந் துன்பத்தை யுணர்தல் வாயிலாக வரும் அன்பிற்குக் கடவுள் நம்பாற் காட்டும் அன்பும் எடுத்துக் காட்டுக்களாகும். இவைகளோடு பெரறிக்கவாச்சி வாயிலாக வரும் அன்பும் ஒன்று உளதாதல் இகாள்ளப்படும்.

நிற்க, விஷங்கு பறவை முதலியவை தாந்தாம் ஈன்ற குட்டி குஞ்சுகளிடம் அன்புகாட்டி வருவது எக்காரணத்தால் லெனச் சிலர் ஐயுறலாம். அன்பின் பெருக்கத்திற்கு வேண்டப்படும் அவ் விருகாசனங்களும் மனவுணர்ச்சியுடையார் மாட்டே காணப்படும். விஷங்கு பறவை முதலியவைகளிடமோ அப்பகுத்தறிவு இலதாகும். அன்றியும், அவைகள் தாந்தாம் ஈன்ற குட்டி குஞ்சுகள் வளரவளர அவைகளின் பால் அன்பில்லா தொழிதலும் நேரிற்கண்டது. ஆகலின், அவைகள் வளரும் பொருட்டு இறைவன் அன்பே அக் தாய்விஷங்கு பறவைகளின் மாட்டு நிகழ்வதாகும். அவைகள் வளர்ந்த பின்னர் அவ்வன்பு ஆண்டு நின்று தொழிற்படுவதில்லை. எனவே, நாம் ஈண்டு வரைந்துவரும் அன்பு மனவுணர்ச்சி யற்றவைகளிடமும் இருப்பதாக வைத்துக் காரணம் உசாவ முற்படுதல் திரிவுணர்ச்சியின்பாற் பட்டதாகும்.

இனி, பிறப்பிந்துன்பத்தை யுணர்தல் வாயிலாகவரும் அன்பும் எல்லாவுயிர்கண் மாட்டும் ஒத்துச் செலுத்தப்படுவதில்லை. இவ்வுண்மையை “அல்லவை புரியா ரேனு மறிவினிற் பெரியா ரேனு—மெல்லவர் தமக்கு நண்பா யினியவே புரிதற் பாற்றே—பல்லுயிர்த் தொகைக்கு மின்பம் பயந்திடு மதிகண் டன்றே—புல்லிய கமல மெல்லாம் பொலிவழிந் திட்டவன்றே.” என்னுங்கந்தபுராணச் செய்யுளைக்கொண்டு விளங்கிக்கொள்க. ஆகலின்னன்றே அன்பின் வடிவெனப் பல நூல்களானும் புகழப்படும் எல்லாம் வல்ல சிவபரம்பொருளே துன்ப மடைந்தவர்களால் ‘கண்ணற்றதெய்வமே’ யென்று இகழவும், நல்லவர்களால் பல வாறு புகழவும் பட்டுவருகிறார். நாததிகர் அத்துன்ப மடைந்தவர்களினும் நீண்டு சென்று அவ்விறைவனை இல்லை யென்றே சொல்லிவிடுவர்.

இன்னும் நமது தாய் நம்பாற் செலுத்தும் அன்பு “பால் நினைந்துட்டுந் தாய்” எனவும், “கற்றுவின் மனம்” எனவும் நமது மணிவாசகப் பெருமானார் புகழப் பட்டதொன்று. அத்தகைய தாய்மார்கள் தமது அன்பின் காரியமாகிய பாலைத் தாந்தாம் பெற்ற பிள்ளைகட்கே நினைந்துட்டுவதன்றிப் பிறதாய்

மார்பெற்ற பிள்ளைகட்கு ஊட்டுவதில்லை. புதல்வர்களும் தந்தைமப் பெற்ற தாய்க்காளாவதுபோன்று பிறதாய்மாருக்காளாவதில்லை. ஆவும் தானீன்ற கன்றின் பின்னன்றிப் பிற கன்றுகளின் பின் செல்வதில்லை. இவைகளே யியல்பும், பொருத்தமும், கண்கூடுமாகும்.

உண்மை யிங்ஙனமாகவும், “கடவுள் நமக்கெல்லாம் தந்தை: நாமெல்லாம் உடன் பிறப்புக்கள். நமக்குள் ஒத்த தகுதியும் உரிமையுமே யுள்ளன. ஆகலின் நமக்குள் சகோதரபாவம் இருத்தல் வேண்டும்” என்றோருண்மையைச் சிற்சில மேற்கோள்களே ஆதாரமாக வைத்துப் பேசிவரும் சில நண்பர்கள் இக்காலத்து ஆண்டாண்டுக் காணப்படுகிறார்கள். சகோதர பாவம் என்பது அப்பாவங்கொண்ட அன்பை யாவர்மாட்டும் ஒக்கக்காட்டுதல் என்னும்பொருளது. இஃது அவர்கள்கொள்கை. இப்பொருளைக் கொள்ளும் அவர்களே தம்பேச்சுப்படி உலகத் தாரிடத்தில தமது சகோதர பாவங்கொண்ட அன்பைச் செயலிற் காட்டமாட்டார்கள். ஆகலின், அக்கொள்கை போலியே யாகும். ஆயினும் அவர்கள் தங்கருத்தை வலியுறுத்தற்கு எடுத்தாரும் மேற்கோள்களின் உட்சிடைதான் யாதென ஆராய்தல் யாவர்க்கும் இன்றியமையாத கடனாகும். அங்ஙனம் ஆராய்வாருக்கு அருள் றூல்களின் கருத்தையெல்லாம் அருள்வழி நின்று உள்ளவாறே விளக்கத் திருவவதாரஞ் செய்தருளிய ஸ்ரீசிவஞான சுவாமிகள் அவைகளின் கருத்தைச் செவ்வனே விளக்கி யுள்ளார்கள். “மகவெனப் பல்லுயிரினைத்தையும் ஒக்கப் பார்த்தலாவது அவை படுந்துன்பங் கண்டுழி அதற்குப் பரிதன் மாத்திரையேயாம். ‘நான்பெற்ற விற்பம் பெறுகவிவ்வையகம்’ என்பதும் இக்கருத்தே நோக்கி யென்க,” என்னும் அவர்களது அமுதவாசகமே அம்மேற் கொள்களுக் கெல்லாம் கருத்தாக நிற்கின்றது. ஆகவே, எல்லாவுயிர்க ளிடத்திலும் ஒக்கக் காட்டப்படுவது உள்ளத்தளவில் அமையும் இரக்கம் ஒன்றேயாகும். “எவ்வுயிரும் என்னுயிர்போல் எண்ணியிரங்கவு முன்—தெய்வ வரூட்கருணை செய்பாய் பரம்பரமே,” என்ற நமது தாயு

மாறாது திருவார்த்தையும் இரக்கத்தையே யாவர்மாட்டுங் காட்டுதல் வேண்டுமென்றே விதிக்கிறது. இக்கருத்தையே அறிவுடையார் தழுவுவர். நல்லவர் தீயர் எனாது யாவர் மாட்டும் இரக்கமே கொள்ளுதல் வேண்டும். ஆயினும் அவ்விரக் கத்தைக் காரணமாக வைத்து மெய்யன்பர்கள் நல்லவர்களை யன்றித் தீயவர்களையும் தம்மில் ஒருவராக வைத்து அவர் களோடு அளவளாவார்கள். “மும்மலங்கள் அஞ்ஞானத்தை யுணர்த்துதல் இலக்குவாய்த்துழி ஏது வாதன் மாத்திரையே. இவ்வாறன்றி, வாயாதவழி வாய்க்குமாறு செய்துகொண்டு பல வகை உபாயங்களானும் தம்மோடொப்ப விபரீத யுணர்விற் செலுத்தியே விடுவராகலான் சிவபத்தி யிலலாதார்” அம்மலங் களினுங் கொடியராகலின் அவரை அவற்றினும் அஞ்சிவிட் டொழிதலே அறிவுடைமைக்குச் சாஃபு,” என்று ஸ்ரீசிவஞான சுவாமிகளும், “உரைதீளர்ந்துடலார் நடுங்காமுனம்—நரை விடை யுடையானிட நல்லமே—பரவுமின் பணிமின் பணிவா ரோடே—விரவுமின் விரவாரை விடுமினே” என்று ஸ்ரீ ஞான சம்பந்தப்பெருமானும் தந்த கட்டளையே அவ்வளவளாவாமைக் குக் காரணமாகும். அன்றியும் அன்பு தொழிலாகப் பரிணமித் துத் தீயவர்பாற் செல்வதாயின் அஃது அவர்களைத் துன்புறுத் தியே பின்னர் அவர்களுக்குப் பியனைத்தரும். அத்துன்புறுத் தலை வைத்து அது வன்பென ஒதுக்கப்படாமல் மறக்கருண் டென அறிஞரால் ஏற்றுக்கொள்ளப்படும்.

இன்னுஞ் சிலர் தீயவர்களிடத்திலுள்ள தீமைகள் மட்டும் வெறுக்கற் பாலனவன்றி அவைகளையுடையார் வெறுக்கற் பாலா ரல்ல ரென்கின்றார்கள். அத்தீயாரை வெறுத்தொதுக்குதல் பாவமென்பதும் அவர்கள் கருத்து. அப்படியாயின் நல்லவர்க ளிடத்திலுள்ள நன்மைகள் மட்டும் விரும்பற் பாலனவன்றி அவைகளையுடைய நல்லவர்கள் விரும்பற் பாலா ரல்லரென்பது பெறப்படும். நன்மை தீமைகள் தம்மை யுடையவர்களை விட்டு வேறுபடுக்கப்படாமையின் உடையவர்களை விட்டு உடைமை கள் நம்மால் யாண்டும் விரும்பவுங் வெறுக்கவும் படா.

*எங்கள் பாக்கியப் பயனாய்ப் பதினூன்றைவாழ் ஸ்ரீ சேக் கிழார் பெருமான் “கூடும்” அன்பினிற் சும்பிடலேயன்றி—ஊடும் வேண்டார் விறலின்விளங்கினார்” என்றொரு திருப்பாட்டை யருளியுள்ளார்கள். அதன் கருத்திது. சிவபிரான் நமக்கு இன்றுவரைச் செய்திருக்கும் உபகாரத்துக்கு அளவேயில்லை. அதனை நாம் சிந்திக்கச் சிந்திக்க நமது அன்பு இடையீடின்றி அவர்பாற் செல்லுகின்றது. அவரது இயல்பை நாம் ஆராயப் புகின் அவர் நமது வேண்டுகலை எதிர்பாராமலே நமக்கு உப கரிப்பவர் என்பது விளங்கும். இவ்வுண்மையை மறந்து சிற்சில சமயங்களில் நாம் முனைத்து நின்று நமக்கு வேண்டுமென்று தோன்றுகின்றவைகளையெல்லாம் அவரை வினாவுகின்றோம். பேரறிஞராகிய *அவர் நாம் வேண்டிய வேண்டியாங்குத் தாமே யறிந்து நமக்கருள்பவர். ஆகலின் அவர் நமது வேண்டுதல்களுக் கெல்லாம் இசையார். உடனே நமக்கு அவரிடம் வெறுப்புத் தோன்றி அவர் இன்றுவரை புரிந்து வந்த அருளப்பாடுகளை யெல்லாம் நாம் அவமதிக்கத் துணிகின்றோம். அத்துணிவு “எந்நன்றி கொன்றார்க்கு முய்வுண்டா முய்வில்லைச்—செய்ந் நன்றி கொன்ற மகற்கு,” என்று திருவள்ளுவதேவ ரருளிய படி. நம்மைச் செய்ந்நன்றி கொன்ற மாபாவிகளாக்கி விடுவதிற் றடையிலலை. ஆகலின் இப்படியாவதைச் சிறிதும் விரும்பாத நாம், பரசிவப்பிரபு நமக்கு இன்றுவரை செய்து வந்த உபகா ரத்தை நினைந்து நினைந்து நெஞ்சழிவோமே யன்றி வேறுமோர் உபகாரத்தை எதிர்பார்த்து அவர்பால் அன்பு காட்டுவோ மல்லோம். அவர் நம்மை எடுத்துச் சுமப்பவர் என்னும் உண்மை யில் நமக்குக் களங்க மற்ற நிறைந்த நம்பிக்கை யுண்டு. ஆகலின் “நன்றே செய்வாய் பிழைசெய்வாய் நானே விதற்கு நாயகமே,” என்றருளிய ஸ்ரீ மணிவாசகப்பெருமான சென்றவழிச் செல் வதே நமக்கு அடுக்கும். இறைவன் செய்யும் நன்றியை எதிர் பாராமல், செய்த, செய்கின்ற நன்றியில் ஈடுபட்டு அவரைக் கும் பிடலே “கூடு மன்பினிற் சும்பிடலாம்.” இக்கருத்தின் வழிச் சிவபிரானிடம் காட்டப்படும் அன்பே இறவாத அன்பாகும். இத்தகைய அன்பின் முயன்றுவரும் நமக்கு நாம் எதிர்பாரா

விடினும் வருவது இறவாத இன்பமே. ஆகலின் நாமனைவரும்
அத்தகைய அன்பின்வழி சிவமெருமான் திருவடிகளை யிறு
கப் பற்றி நாமற்று வாழ்வோமாக.

கடயம், ஆ. ஈசுரமூர்த்திப் பிள்ளை.

ஐஞ்செழுத் துண்மை

ஊர்பயின்றுண் கோலவகைக் குண்மைமல மானதுபோற்
சார்தருநல் விந்திரியந் தன்னுகர்ச்சி - யாருயிருக்
கெவ்வமற வெப்பொழுது மின்பமதா கச்செய்யு
நவ்வெழுத்தென் றுள்ளே நவின்.

க

கூருமழைக் காலிருளை வாளாக்கிக் கூரிருளற்
ருருயிரின் மூலியவிழ்ப் பாயிரண்டற் - ரோருயிரின்
வெவ்வரவி னஞ்சின் மிகுமயக்கம் போன்மயக்கு
மவ்வெழுத்தென் றுள்ளே மதி.

உ

சொன்னவிரண் டஞ்செலுத்தித் தோன்றாத் துணையாகித்
துன்னுசட சித்தனைத்துந் தொல்வினையின் - முன்னருத்தி
யுய்யுமருள் விகிவினை யொப்பாக்கி யொப்புருவாஞ்
சிய்யெழுத்தென் றுள்ளே தெளி.

ங

சாருயிரின் ரொன்மைவினை தன்மறைப்பு தத்துவப்பொய்
பேரறிவு பேரின்பம் பிறற்றெளித - லாருயிர்க்குத்
தேவளித்தல் பாகமிகச் சிந்தித்துள் ளேமுறுகும்
வாவெழுத்தென் றுள்ளே மதி.

ச

தற்பரமே தன்னளவாய்த் தானா யறியாது
அற்றவுட லொத்திட் டவையவையாய்-முற்செய்வினை
யெவ்வயினுந் தேடுமரு ளெல்லையிலே மீட்சிபெறும்
யவ்வருணத் தின்னியல்பென் றெண்.

ரு

பண்டிட் L. உலகநாதபிள்ளை.

கடவுள் நம்பிக்கை

கடவுள் நம்பிக்கை என்ற சொற்றொடர் எப்பொழுதும் மக்கள் வாய்மொழியாக விளங்கினும் இத்தொடரில் அமைந்து கிடக்கும் ஆழ்ந்தபொருளை அறிந்து தெளிபவர்தாம் அரியர். கடவுளை உண்மையாகவே நம்புகின்றவர் எப்படிப்பட்டவராயிருப்ப ரெனின் விசுவாசமாகிய கண்ணால் பார்த்தற்கின்ற உண்மை நம்பிக்கையுள்ள வராயும், எல்லா முணர்ந்தவராகிய தலைவர் இவ்வுலகத்தை ஒழுக்க வழியில் நிலைபெறச் செய்கின்றார் என்பதை உணர்ந்திருக்கின்றவராயும், கடவுள் தந்தை தாயன் பினில் தனபரைத்தழுவு மியல்புடையவர் என்பதைத் தெளிந்த வராயும் இருப்பர். நம்பிக்கையாவது அன்பின் அருங்கனியாகிய பக்தியின் முதிர்ச்சி. கடவுளை மெய்யாக நம்பி அவரிடத்தில் பொய்யற்ற அன்பு செலுத்துகின்றவர்களை நம்பிக்கை என்ற வார்த்தையால் குறிக்கப்பெறும் ஆன்மசுகம், இன்பநிலை இவற்றை அடையக்கூடும். கடவுளை உண்மையாக விசுவசித்து நேசிப்பது வாழ்க்கையில் அருமையான காரியம் (செய்கை). கடவுள் ஒருவர் இருக்கிறார் என்று கேள்விப்பட்டிருக்கின்றவர் பலர்; அவரை உண்மையாக உணர்ந்திருப்பவரோ மிகச்சிலர் என்று உபநிடதமும் உரைக்கின்றது. அநேகர் கடவுளென ஒருவர் உளரா இல்லா என்ற விசாரம் புரியவும் விரும்பாமலே கடவுள் நம்பிக்கையை உறுதியாகக் கொண்டிருக்கின்றார்கள். இங்ஙனம் உறுதியான கொள்கையினராதல் அவாவர் மூளையின் இயல்பைப்பொறுத்து ஏற்படும். ஆனால் இங்ஙனம் மௌன(விசாரணையற்ற) நம்பிக்கை ஞானவாழ்வை யளித்து பிரவிர்த்திக் கச் செய்கின்ற (வளர்க்கின்ற) உண்மை நம்பிக்கை முற்றும் வேறு பட்டதே. உண்மை நம்பிக்கை யென்றால் கடவுளை யுண்மையாகவே யுணர்ந்து நம்புதல். இந்த நன்னிலையை யெய்தக்கருதுவதே ஆத்மமுயற்சி. ஆனால் உண்மை நம்பிக்கைநிலை ஒருவர்க்கு எளிதில் விரைவில் ஏற்படுவதன்று. நாளடைவில் படிப்படியாக அமைவது. தெய்வீக உண்மைகளை ஞானக்கண்ணால் ஓர்ந்து பார்ப்பதினாலும், நம்மை நாடோறும் சூழ்ந்திருக்கின்ற உலகமா

யையில் உழலவிடாது உறுதிப்படுத்துவதிலும், நித்தியமும் ஆத்மீகமுமான விஷயங்களை அடிக்கடி இடையறாது சிந்திப்பதினாலும் பரமான்மாவுக்கும் ஜீவான்மாவுக்கும் (பதிக்கும் பசுவுக்கும்) உள்ள சம்பந்தத்தை (ஐக்கியத்தை) உறுதிப்படுத்தக் கூடியவர்களாகின்றோம். நம்முடைய உள்ளத்துய்மைக்கும் ஓர்மைக்கும் ஒத்தபடி கடவுளை உண்மையாகவே தாண்கின்றோம். கடவுள் உண்மையை உணர்கின்ற உணர்ச்சியே நம்பிக்கையென்க. எப்பொழுது நாம் கடவுளை உண்மையாக நம்ப முற்படுகின்றோமோ அப்பொழுதுதான் அவரை உண்மையாக நேசிக்க ஆரம்பிக்கின்றவரும் ஆகின்றோம். மதம் அன்பு இவ்விரண்டின் கூட்டுறவினால் தோன்றுவதே நம்பிக்கை. ஆத்மீக வாழ்வில் ஆத்மீக அனுபவத்தால் பூரணநம்பிக்கை அடைவதைப் போன்ற அருமையான விஷயம் மற்றொன்றில்லை.

நம்மைச் சுற்றிலும் பொருந்தியிருக்கும் விஷயங்கள் கடவுளிடத்தில் உண்டாயிருக்கும் நமது நம்பிக்கையை அசைத்து அழிக்கக் கூடியவை. நமது தனிவாழ்வில் ஏற்படும் சோதனைகஷ்டங்களும், ஆத்ம சமாதானத்தை அடிக்கடி கெடுக்கும் ஆசைப்போராட்டமும் நம்மனதை அவநம்பிக்கைக்கு உள்ளாக்கிக் கடவுள் அருகில் இருக்கின்றார் என்பதையும் ஐயறும்படி செய்கின்றன. இவ்விதச் சோதனைகளையும் இடுக்கண்களையும் பொறுத்துவருவோமாயின், நல்லெண்ணம் நாளடைவில் நிலைப்படும் நம்கொள்கையின் உறுதியைப் பரீட்சிக்கின்ற சந்தர்ப்பங்கள் இப்படிப்பட்டவைகளே. கடவுளை நம்பி அவரை யுண்மையாக நேசிக்கின்ற ஒருவன் நம்பிக்கைக்குறைவுக் காளாகாமல், தன்னுடைய கஷ்டங்களிலும் கடவுள் துணைபுரிவார் என்னும் உறுதியான நம்பிக்கையுடையவனாக விருப்பான். கடவுள் நம்பிக்கை தளர்வதற்கு மற்றொரு காரணமும் உண்டு. உலகத்தில் அறம்தேய்ந்து மறம்பெருகுவதைக் காண்கின்றோம். இந்த நிலைமையிலும் நம்பிக்கையுடையவருள்ளம் கடவுளை கதியென்று கருதிக் கடவுளை ஏழைக்கிரங்கு, உதவிசெய் என்று ஒலமிட்டிறைஞ்சமுற்படுகின்றது. ஊக்கித்தாங்கொண்ட விரதங்கள் உள்ளுடையத் தாக்கருந்துன்பங்கள் தாம் தலைவந்தக்கால் நீக்கி

நிலாஊம் உரவோர்கள். இப்படிப்பட்ட துன்ப சமயங்களில் நம் பிக்கையாலேற்படுவதாகிய நல்லொழுக்க மென்னும் மன அமைதியைக் காக்கும் பலமுடையவாரவர். இப்பலமே யாவார்க்கும் வேண்டிப் பெறுவது. தெய்வீகவளர்ச்சிக்குரிய தனிமுயற்சிகளைச் சில எதிர்பாராத சந்தர்ப்பங்கள் தத்தளிக்கச் செய்கின்றன. இத்தகைய தத்தளிப்புதடுமாற்றங்களினின்று கரையேறிச் சமாதானம் அடைவதற்காக நாம் கைக்கொள்ளும் நன்முயற்சிகளும் பயன்படாம லொழிகின்றன. இக்காலங்களில் நாம் மிகுந்த விசனத்துடன் கடவுளை நோக்கி முறையிட்டாலும் உடனே ஏற்றபலனும் ஏற்படுவதில்லை. ஆதம் இன்னமுதமாகிய தியானமும் விருப்பமில்லாத பொருளாகின்றது. உண்மையொளியை உறுகின்றவகையில் எண்ணிறந்த கஷ்டங்கள் இருக்கின்றன. அநேகர் துன்பம் பொறுக்கமாட்டாமல் தியானத்திற் பயனில்லை என்று தியானஞ் செய்வதை விட்டுவிடுகின்றார்கள். ஆனால், கடவுளிடத்து உண்மையான பற்றுவைத்திருப்பவன் உறுதியாயிருந்து கடவுளருளையே எதிர்பார்க்கின்றான். கடவுட்டியானம் செய்யாதபடி பிரித்துக் கவலைப்படுத்தக்கூடிய துன்பங்கள் அத் தகையவனைக் கடவுள் தியானத்தைப் பதின்மடங்கு ஆர்வத்துடன் செய்யும்படி துண்டுகின்றன. இதனால் துன்பங்கள் ஒருவற்கு ஏற்படுவன அவனுடைய உள்ளத்தைச்சுத்தப் படுத்திக் கடவுட் பற்றை அதிகரிப்பிக்கின்றன என்ற உணர்ச்சி யுண்டாகின்றது. ஆகவே தனக்கு இடர் ஏற்படும் பொழுதெல்லாம் கருத்துடன் கடவுளை நோக்கித் தியானம் புரிந்து துன்பத்தைப் பொறுத்தலைத் தனது கடமை யென்று உணர்கின்றான் இவ்வித உணர்ச்சியே ஆன்ம வளர்ச்சிக்கற்குறி. ஆன்ம வளர்ச்சியின் பெருக்கம் அல்லது மேம்பாடு உண்மை நம்பிக்கையின் உயர்வைப் பொறுத்து விளங்கும். இவ்வித உண்மை நம்பிக்கையே கடவுள் பக்தியை நிலைபெற்றதாகவுப் கனிவூற்றதாகவும் செய்வது. ஆகவே இம்மையில் தமக்கு உண்டாகுந் துன்பங்களைப் பொறுத்துக்கடவுளிடத்திலும் குறையாத நம்பிக்கையுடன் தியானம் செய்கின்றவர் திடமான அன்பையும் ஆன்ம இன்பையும் அடைந்து சிறப்பார் என்க.

“குறுமுடியான்”

தென்மொழி வடமொழி மயக்கம்

நமது சொற்களை நம்முடையதென்று உரிமை காட்டி நிலை நாட்ட முயல்வது தகுதியே யன்றி மிகுதியாகாது. ‘மொழிகள் வெளியிடுமுண்மை’ என்ற தலைப்பின்கீழ் யான் எழுதியவற்றில் ஆங்காங்கு தென்மொழிச்சொற்கள் வடமொழியிற் புகுந்தது காட்டப்பட்டது. சென்ற சில நூற்றாண்டுகளாக ஆரியத்தி லிருந்து தமிழ் தோன்றிய தென்ற எண்ணம் பெருகியிருந் தாலும், அக்காலத்து நூல் செய்தாரிற் பலர் வடமொழிப்போக் கையே பெரிதும் பின்பற்றி வேண்டியவாறு கூறிச்சென்ற தாலும், பின் வந்தவர் பலர் ஊன்றியுணராது அவர் கூறியதே உண்மையென உரைத்துப் போந்ததாலும், இக்காலத்தில் வட மொழிக் கிளவிகளென்று பெரும்பாலோரால் கருதப்படும் சொற் களின் தொகை மிகவும் உயர்வதாயிற்று. அவற்றிற் சிலவற்றை எடுத்து ஆராய்தலைத் தமிழன்பர் விரும்புவாரென்ற நம்பிக்கை யுடன் இக்கட்டுரை எழுதப்படுகிறது. பிறன் கையிலுள்ளது நமது பொருளென ஐயப்பட இடமுண்டாயின் அவனோடு வழக்காடி நம்முடையதை நாம்பெற முன்வருவது தவறென்று எவரும் சொல்லார். ஆனால், மொழியை யொட்டிய சில உரிமைகளை நாம் நிலைநிறுத்திக்கொள்ள யாதாயினும் எழுத அல்லது பேசப்புகுந்தால், “ஆரியத்தினமீது பொருமை கொண்டு தமிழர் பலவாறு தூற்றுகின்றனர்” என்றும், “வட மொழி மக்கள்மேலுள்ள பகையைக்காட்ட இவர்கள் வழி தேடிக்கொண்டனர்” என்றும் பறைசாற்றுவோர் பலரிருக்கின் றனர். இங்ஙனம் பேசுகிறவர்கள் நாம் சொல்வது உண்மையோ அன்றோ என்ற கேள்வியை எழுப்பி அதற்கு விடையளிக்காமல் அழுக்காற்றல் மனம் புழுங்கி அழுபவர் என்று நம்மீது குறை சொல்லித் தமிழையும் தமிழரையும் பொது வாகப் பழித்து மகிழ்கின்றனர். இப்படி இவர்கள் செய்வ தெல்லாம் “தமக்கென ஒன்றிலாகிய பேதையரைத் தம் மாட் டுர்த்துக்கொள்வதற்கேயன்றி” வேறு எதற்கு? நாம் பகர்வதே உண்மை என்றும் பிறர் கூறுவது பிழை என்றும்

நாம் சொல்லவில்லை. ஆனால், எடுத்துக்கொண்ட ஒரு பொருளின் உண்மை விளங்கவேண்டுமாயின், அதைத் தீரக்கண்டு தெளிவதற்கு வேண்டிய வகைகளைக் கையாடாமுன் பழிப்புரையாடுவதாற் பயனென்னை? செல்லியில் வெளிவருஞ் சிலவற்றைப் பற்றி அறியா அயலார் உளம்போனவாறு எழுதியதால் இவ்விளவு கூறலாழிற்று.

இங்கு நாம் பார்க்கப்படுவது ஒரு ஆராய்ச்சியின் தொடக்கமேயன்றி முடிவு அன்று. இதில் யாதாயினும் பிழை படுமாயின் அதை நமக்கு எடுத்துக் காட்டி உண்மையை விளங்க வைத்தல் அறிஞர் கடமையாகும். காலம், உலகம் என்பன தமிழ்ச்சொற்களே என்று நச்சினார்க்கினியர் கூறி இருக்கவும், அதைக் கருத்திற்கொள்ளாது இவை வடமொழியே என்று திண்ணமாய்ச் சொல்பவர் இன்னுமுளர். உலகம் என்பது லோக (லோக) என்ற வடமொழியின் சிதைவு என்றுரைக்கின்றனர். இரும்பு, பொன், வெள்ளி முதலிய வற்றைக் குறிக்கும் லோஹம் லோஹ (லோஹ) என்ற வடசொல் தமிழில் உலோகம் என்று வந்திருக்க, வையகம் என்று பொருள் பெற்ற லோகம், தமிழில் உலகம் என வருவானேன். உலகம் என்பதில் 'அம்' எனும் ஈற்றை நீக்கிய பின் எஞ்சி நிற்பது 'உலகு'. இது குற்றியலுகர இறுதி பெற்று நிற்கின்றமையால் தமிழ்ச்சொல்லே யாகும். 'அம்' ஈறு இன்றியே இச்சொல் தமிழில் பன்னூல்களில் வழங்கப்படுவது காண்க. ஊன்றி நோக்குமிடத்து, உலகம் எனும் தமிழ்ச்சொல்லே வடமொழியில் லோகம் என்றாயிற்று என நினைக்க இடமுண்டாகிறது. 'எனக்கு' என்பதை 'நோக்கு' என்றும், 'உனக்கு' என்பதை 'நோக்கு' என்றும் பேச வல்லார், உலகம் என்பதை லோகம் என்றாக்கிக் கொள்ளாரோ? உலகு என்பது தமிழில் நிலத்தைத்தவிர உயர்ந்தோர் ஒழுக்கம் என்றவற்றையுங் குறிக்கும். இஃதுடன் அலகு, அறுகு, அழகு, சிறகு முதலிய சொற்களையும் ஒத்திட்டுப் பார்க்க. உல என்ற முன்னிலைக்குத் தமிழில் ஒழி, கெடு, சா, குறை என்ற பொருள் உண்டு. ஆதலின் இதை அறிஞர் ஊன்றியுணர்ந்து நச்சினார்க்கினியர் கூறியதை உறுதிப்படுத்த வேண்டும். காலம் என்ற சொல்லையும் இவ்வாறு

எடுத்துப் பார்க்க, அது கால் என்னும் முன்னிலையிலிருந்து உண்டாவது என்று தெரிகிறது. 'அவன் ஒருகால் வருவான்' என ஒருவர் பேசுவாராயின், கால் என்பது வேளை எனப்பொருள் படுதல் வெளிப்படை. அன்றியும், 'அஃது அளவு, வழி, முறை, காற்று என்றும் பொருள் படும். காலே என்ற பெயர்ச்சொல், விடியும் நேரத்தையே யன்றிப் பொதுவாகப் பொழுதையும் உணர்த்தும். 'யான் சென்னையிலிருந்தகாலே' என வருஞ்சொற்றொடரை ஆராய்ந்து பார்க்க.

இலக்கணம் என்ற சொல் வடமொழியாகிய 'லக்ஷணம்' என்பதன் சிதைவு என்று பலர் நம்புகின்றனர். இதற்கு அவர்கள் கூறும் வரலாறு பொருத்தமுடையதாயில்லை. தமிழில் இலக்கணம் எனப்படுவது எழுத்து, சொல், பொருள் ஆகியவற்றின் தோற்றம், வழக்கு, தன்மை முதலியவற்றை விளக்கும் நூலாகும். இதை வடநூலார் 'வியாகரணம்' என்ற சொல்லாற் குறித்திருக்கின்றனரே யன்றி 'லக்ஷணம்' என்ற மொழியாற் குறித்ததில்லை. எழுத்து, சொல், பொருள் முதலியவற்றின் வரலாற்றை எடுத்தியம்பும் நூலுக்குத் தமிழில் மொழி இல்லை என்று வைத்துக்கொள்வோம். அக்குறையை நீக்குவதற்குத் தமிழர் வடமொழியிலிருந்து கடன் வாங்கச் சென்றார்களாயின், அவர்களது கருத்திற்கிசைந்த 'வியாகரணம்' என்ற சொல் இருக்க, அதை விடுத்து, சிறப்புத் தன்மை அல்லது அழகு என்று பொருள்படும் 'லக்ஷணம்' என்பதை அவர்கள் எடுப்பானேன்? அவர்கள் கொண்ட நோக்கத்தை எளிதாய் முடித்துக் கொள்ள இடமிருக்க வலிந்து பொருள்கொண்டு இடர்ப்பட வேண்டிய கட்டளை என்னை? 'லக்ஷணம்' என்பதற்குத் தமிழில் மாதிரி ஏன் 'வியாகரணம்' என்ற பொருள்வரவேண்டும். தொல் காப்பியம் என்னும் சொற்றொடரில் காப்பியம் என்பது காவ்யம் என்ற வடசொல்லின் திரிபு என்று கூறியவரை நம்பி மயங்கியிருந்த காலமுண்டு. காவ்யம் என்பதன் பொருளை கூற்று நோக்காமலே, அது தொல்காப்பியம் என்ற தொடரில் காப்பியம் ஆயிற்று என்று சொல்லத்தகுந்தவர், 'லக்ஷணம்' இலக்கணம்

ஆயிற்று என்று கூறத்தடையென்ன விருக்கிறது. தமிழ் இலக் கியத்திற்கும், வடமொழி 'லக்ஷணத்திற்கும்' யாதொரு தொடர் பையுங் காணோம். இவ்வாறே, நூராயிரமெனப்பொருள் தரும் வடமொழி 'லக்ஷம்' என்பதற்கும், தமிழ் 'இலக்கம்' என்ற சொல்லிற்கும், ஒற்றுமை இல்லை. இலக்கம்-என், குறி; இதில் இலக்கு என்பது முன்னிலை. இலக்கம் பார்த்தல்-கணக்குப் பார்த்தல். ஆதலின், இலக்கியம் என்பதனை வடமொழி 'லக்ஷயம்' என்பதிலிருந்து பெறுவதிலும் ஐயமுண்டாகிறது. தமிழில் இலக்கியம் என்று சொல்லும் போது நமக்குத் தோன்றும் எண்ணத்தை 'லக்ஷயம்' என்னும் வடமொழிதராது. உண்மை இன்னதெனக் காண்பதன்முன் இவற்றை வடமொழிச் சொற்க ளென விட்டுவிடலாகாது.

க. ப. சந்தோஷம், B.A., L.T.

பரப்பிரம்மோபநிஷத்

பத்திரம் கர்ணேபிஷீ என்பது சாந்தி. திவ்வியமாய பிரம புரத்துள் இனிது வைகும் பொருள் யாது என்னும் இன்றோன் னவாய் பிரமவாதிகள் விஞ்ஞவழி அதனுள் விரசம் நிட்களம் விசோகம் விபாதிபாய அட்சரப்பொருள் வைகுகின்றது என்று கூறி எவ்விப்பொருளுளது அவ்விப்பொருளே உயிரினுள் அந்தர் யாயியாம். ஆயினும் அஃது அசங்கசித்து ரூபப்பிரமமாம். பிர ணவம் அம்சம் இரண்டும் பிரமமென்றோதப்படும். பிராணன் பிரமமாகாது. பிராணன் ஜீவனம். இங்ஙனம் அப்பிரமப் பொருளியல்பு அறியற்பாற்றும். அறிந்து அதனுள் அடங்கற் பார்த்து. அங்ஙனமாயின் ஜீவன் சிவமயமாவன். இத்தன்மைத் தாய இச்சிவனது அகச்சிகை உபலீதங்கள் யாவெனில் சத்துப் பொருளே யாம். அன்றி அசத்துப் பொருளன்று. இவ்வகச் செயல் உபலீதம் தரித்தவனெவன் அவனே பிராமணன். கிரு

கத்த கர்மமுடையவனெனவன் அவன் புறத்துக் காணப்பிடும் சிகை உபவீதங்களுடையனாம். இனி அவ்வக உபவீத தந்து வாவது புற உபவீத தந்து ஒப்ப அருபமாய அகத்தத்துவ தந்துக்களேயாம். இனி அதன் ஐடிவாவது அசத்து கத்து. அவற்றின் பொதுமை அவ்வாறே பின்னம் முதலிய மூன்றும் அங்ஙனமே கூறு முதலிய மூன்றும் அல்லவாம். அது பிரம மாய அவ்வொன்றென்றே நன்றாயறியற்பாற்று. இதனின் வேறாய பொய்யம்மையும் ஏதுவின்மையுமுடைய புறச்சிகை உப வீதங்கள் கைவிடற்பாற்று. ஐம்பாதப் பிரமமென்றொன்றின் றும். நார்பாதப் பிரமம் வைகும் அதமுடைய உயிர்க்கு அவ்வகத்தானம் நான்கு. அவை நாபி குவ்யம் கண்டம் சிர மென்பன. அவற்றைப் பற்றி நிகழும் அவத்தை சாக்கிரம் முதலிய நான்காம். அவற்றிற்குரிய அங்கி அசயாங்கியீரீய நான்காம். அவற்றைச் செலுத்தும் அதிதெய்வம் அட்சர மீரூய நான்காம். ஆகலின், அவ்வவத்தை நான்கற் குரிய தத்துவம் தொண்ணுற்றாறுமே மேலோதும் அவ்வக உபவீத தந்துக்களாம். இங்ஙனமன்றி புற உபவீதத்து அஞ்ஞானமய மாய முக்குணமே யாம். ஞானகிரந்தியாய அத்தை கிரந்தி பற்றியாய அம்சமெனப்படும் ஈரக்கரங்களை அகச்சிகை உப வீதங்களுள்பது துணிபாம். ஆதலின் புறந்தோன்றாத அவ்வகச் சிகை உபவீதமுடைமையே பிரமத்தியானத்துக்கு அருகமாய எதித்துவமுடைமையொன்றே பிராமணத்தன்மை யெனப்படும். இருந்தவாற்றால் புறந்தோன்றும் கருமச்சிகை உபவீதங்கள் மயிர்க்கூட்டம் பற்றியாய சிகையும், பருத்தினால் பற்றியாய உப வீதமுமாம். ஆகலின் அவையுடைமை கிருகத்தமுடைய போலிப் பிராமணத்தன்மையே யாம். ஆகலின் அவை விருத் திப்பொருட்டு பலவேறு வழிபற்றி முயற்சித்தற்கு செய்து கொண்ட போலிவேஷமே யல்லது உண்மைப் பிராமணத்தன்மை அன்றாம்.

பிரமப்பொருள், ஒன்றேயன்றி இரண்டின்றும். தேவர் முனிவர் மனிதர் எவரும் அவ்வொன்றாய பிரமத்தின் வசமுடை.

யசேயாம். முத்தி ஒன்றேயன்றி இரண்டின்றும். அதனை ஈயும் பிரமம் ஒன்றேயன்றி இரண்டின்றும். ஆகலின் அதற்குச் சாதனமாய் பிராமணத்துவம் ஒன்றேயன்றி இரண்டின்றும். சாதியாச்சிரமங்கள் பலவேறாயினும் சிகைச்சாதியாச்சிரமம் ஒன்றேயன்றி இரண்டின்றும். முத்திக்கேதுவாய் சிகை உபவிதங்களுக்கு மூலமாய் பிரணவம் ஒன்றென்றே அறிவர் கூறுவர். அம்சமே சிகை. பிரணவமே உபவிதம். நாதம் அவ்விண்ணுடன் இயைபாம். இவ்வியே தருமமென் றுயர்த்தோதப்படும். இவற்றின் வேறாய் போலிப் பிராமணக் கருமங்கள் தருமமாகமாட்டா. இவற்றியல்பு இங்ஙனமேயாம் இனி பிரணவம் அம்சம் நாதம் என்ற தத்துவம் மூன்றால் முறுக்கிய உபவிதம் இதய அறிவின் கணுள்ளது. இஃதாகலின் அப்பிரமம் முத்திறமென்றறிக. ஆகலின் இவ்வுலகப் போலிச்சிகை உபவிதங்கள் நீக்கப்பாற்று. அவற்றுள் சிகையை வபனம்செய்து புற உபவிதத்தை நீக்கி விடுக. இவ்வியல்புணர்ந்துடையான் அவற்றை நீக்கி அட்சரமாய் பரப்பிரம சூத்திரமே தரிக்கப்பாற்று. தரித்துவரும் சென்மம் இன்றாதற்கு முத்திக்கேதுவாய் அச்சூத்திரம் பிரமம் ஒன்றையே இரவுபகல் தியானிக்கப்பாற்று. அச்சூத்திரமாவது பரமபதமேயாம். சூசனமுடைமைபற்றி அது சூத்திரமென்பபடும். அத்தன்மைத்தாய் அச்சூத்திரம் தரித்தவனெவன் அவனே முமூட்சு. அவனே சந்நியாசி. அவனே ஞானி. அவனே நல்லொழுக்க முடையன். அவனே பந்திக்குரிய சுத்தமுடைப் பிராமணன். தந்துதாரகமாக மணிகணம் நிற்பல் காண்மென்றே. அதுபோல இச்சூத்திரதாரகத்தன்றே இவ்வுலகெலாம் நிலைபெறுவன. ஆகலின் இச்சூத்திரம் தரித்தவனெவன் அவனே யோக இயல்புணர்ந்துடைய யோகி. அவனே பிராமணன். அவ்வியல்புணராதான் பிராமணனல்லன். ஆகலின் புறச்சிகை சூத்திரங்களை நீக்கியோனெவன் அவனேயோகி. அவனே ஞானி. அவனே பிராமணன். அவை நீக்காதான் பிராமணனல்லன். பிரமமாய் சூத்திரந்தரித்தவனெவன் அவனே முத்திக்குரிய பிராமணன். அந்நியன் அதற்குரிய னாகாத போலிப் பிராமணன். அச்சூத்திரம் தரித்தோனெவன்

அவனுக்கு அசுத்தம் உச்சிட்டமென்பன இல்லை. இத்தன்மைத் தாய அகச்சூத்திரமே ஞான உபவீதமாம். இச்சூத்திர இயல் புணர்ந்தோனெவன் அவனே உண்மை உபவீதமுடைய உண்மைப் பிராமணன். இஃது ஞானாதான் போலிப் பிராமணன். • ஞான சிகை ஞான உபவீதமுடையனெவன் அவனே ஞானப் பிராமணன். அவையில்லான் அஞ்ஞானப் பிராமணன். ஞானமொன்றே எவற்றினும் மேற்றும். ஆகலின் ஞானமுடையோனெவன் அவன் சுத்தப் பிராமணன். அஃதில்லான் அசுத்தப் பிராமணன். அவன் தாழ்ந்தவனன்றி உயர்ந்தவனாகான், அசுத்த முடையவனாகலின். ஞானசிகையே அக்கினிபோல் அசுத்தத் தைப்போக்கும். அஞ்ஞானப் போலிச்சிகை அசுத்த முடைத் தாம். அகச்சிகையுடையனெவன் அவனே அறிவுடைப் பிராமணன். அஞ்ஞானச்சிகையுடையனெவன் அவன் அறிவில்லாப் போலிப்பிராமணன். அப்போலிப் பிராமணனை வைதீக லௌகீக அனிகார நிமித்தமாய் பிராமணத்துவம் வயிறு நிறைத்துச் சிவீதந்தொருட்டு கற்பித்துக்கொண்ட போலிப் பிராமணத் துவமேயாம். அன்றி உண்மைப் பிராமணத்துவமன்று. அத்தன்மைத்தாய போலிப் பிராமணத்துவம் முத்திக்கேதுவாகாது. மற்று நிரயத்துக்கேதுவேயாம்; 'அன்றி எண்ணிறந்த பிறவிக் கேதுவுமாம். இடது தோள் முதல் வலது இடைகாறும் புற உபவீதம் பாவித்து வலமாகச்செய்க. அப் புற உபவீத மொப்ப தத்துவ தந்துவானாய் அகச்சூத்திரம் இப்பெற்றி பற்றிச் செய்த தொன்று. இனி நாபிமுதல் பிரமரந்திரம்காறும் ஞானவான் தரித்துக்கோடலொன்று. இரண்டனுள் மேலோது மொன்று கிரியாதந்துவானாய் தொன்றும். கீழோது மொன்றன் சிகை ஞானமயர்; உபவீதமும் அம்மயமேயாம். இவ்விருவேறு திற முடைமையே பிராமணத்துவமாம். இவ்விண்ணடற்கு வேறாயது சிறிதும் பிராமணத்துவமாகாது. இவ்வுபவீத மொன்றே மேலாயது. இதனை உடையனெவன் அவனே பிராமணன். இது தரித்தவனெவன் அவனே ஞானி. அவனே முத்திக்குரியன். இவ்வாறு அகம்புறமாய் உபவீத மிசண்டு முடையனெவன் அவனே உண்மைப் பிராமணன். அவனே சந்நியாசத்துக் குரி

யன். அவனே மோகூ அபேகையுடையன். ஆகலின் அவ்
வபேகையுட் பொருட்டு எல்லா முயற்சி பற்றியும் புறச் சூத்திரம்
நீக்கி இயல்பானமைந்த அகச்சூத்திரமே தரிக்கற்பாற்று. புறச்
சிகை உபவீதமுடைய போலிப்பிராமணத்துவ மொழித்து பிர
ணவ அம்சமயமாய் சிகா சூத்திரத்தரித்தலானுய உண்மைப்
பிராமணத்துவமாய் முத்தி சாதனம் செய்யற்பாற்று எனச்
சௌனகமுனி கூறினனென்பது பரப்பிரம்மோபநிஷத். ஓம்
சார்தி சார்தி சார்தி.

சந்திரசேகரர்.

செஞ்சொற் சதங்கை

இவ்வுலகில் வழங்கும் மொழிகள் தனிமொழி யென்றும்,
கிளைமொழி யென்றும் இருவகைப்படும். இவற்றுள் தனிமொழி
யானது மக்கள் தமது உளத்தில் ஊறிய கருத்துக்களை வெளிப்
படுத்தும் பொருட்டு அமைத்து வழங்கும் சொற்களை தன்
கைத்தே கொண்டு விளங்கும். ஆகலின், ஓர் தனிமொழியில்
வழங்குஞ் சொற்களை நன்கு ஆராய்வோமானால் அம்மொழி
யைத் தாய் மொழியாகக்கொண்ட மக்களது மனப்பான்மை செம்
மையாய் அறியப்படும். இம்முறையில் நம் தமிழ் மொழியில்
வழங்கும் சில செஞ்சொற்களை நன்கு எடுத்து ஆராய்வாம்.

தமிழ் மொழியின் உண்மைத் தன்மையை உணராதார் சிலர்
அதன்கண் அவசியமின்றிப் பல சொற்கள் அமைந்து கிடக்
கின்றன வென்றும், அவற்றை வழக்காற்றினின்றும் அகற்றி,
செந்தமிழ் மொழியைச் செம்மைப்படுத்த வேண்டுமென்
றும் கருதுகின்றார்கள். ஒரு மொழியில் ஒரு பொருளைக் குறிப்
பதற்கு ஒரு சொல்லே போதியதாயிருப்பல சொற்கள் வழங்கு
வது தவறென்று அன்றார் கருதுகின்றார்கள். நமது தமிழ்
மொழியில் ஒரு பொருள்குறிக்கும் பல சொற்களும் ஒரு

பொருளின் பல நிலைமைகளைக் குறிக்கும் பலசொற்களும் அமைந்திருக்கக் காண்கின்றோம். இதற்குச் சான்றாக பூ வெண்ணும் அழகிய சொல்லின் தன்மையை உற்று நோக்குவாம். அரும்பு, முகை, போது, மலர், அலர் ஆகிய ஐந்து சொற்களும் பூவின் பல பருவங்களை உணர்த்துகின்றன வென்பது தமிழ் நய முணர்ந்தார் கண்டறிந்த உண்மையாகும். நறுமணங் கமழும் ஓர் நந்தன வனத்திற் செல்வாநொருவன் அங்கு பல திறப்பட்ட பருவமமைந்த மலர்களைக் கண்டு மகிழ்வான். அப்பூக்களிற் சில அரும்பாகவும், சில முகையாகவும், சில போதாகவும், சில மலராகவும் இலங்கக் காண்பான். செடி கொடிகளில் அரும்பித் தோன்றி இலங்கும் முதற்பருவ நிலையே அரும்பு என்று அழைக்கப் பெறும். அரும்பே பூவின் முதற் பருவமென்பது

“அரவின் வாயின் முள்ளெயி ரேய்ப்ப அரும்பீன்று
சூாவம் பாவை முருகமர் சோலைக் குற்றலம்”

என்னும் ஞானசம்பந்தப்பெருமான் திருவாக்கால் நன்கு அறியப் படும். இத்தகைய ‘அரும்பு’ பொழுது செல்லச் செல்ல முதிர்வும் நிலையில் முகை யென்று பெயர் பெறும். முகையெனினும் மொட்டு எனினும் பொருள் ஒன்றேயாம். இம்முகை அவிழும் பருவத்தில் போது என்று பெயர் பெறும். போது மலரும் நிலையில் மலர் என்று பெயர் பெறும். நன்றாக மலர்க்த மலர் அலர் என்று பெயர் பெறும். ஆகவே ஒரு பூவின் முதற் பருவம் அரும்பென்றும், இரண்டாம் பருவம் முகை யென்றும், மூன்றாம் பருவம் போது என்றும், நான்காம் பருவம் மலர் என்றும், ஐந்தாம் பருவம் அலர் என்றும் வழங்கக் காண்கின்றோம். இந்த நயத்தை நமக்கு உணர்த்தக் கருதிய நாயனார்,

“காலை யரும்பிப் பகலெல்லாம் போதாதி
மாலை மலருமிந் நோய்”

என்று காதல் மலரின் பருவங்களை அழகாக அமைத்துப் போந்தார். காலைப்பொழுதில் அரும்பித் தோன்றும் காதல் அரும்பெனப்பட்டது. அவ்வரும்பு பொழுது செல்லச் செல்ல முகை

யாழி முதிர்ந்து தனையவிழும் நிலையில் போதெனப்பட்டது. மரலைப் பொழுதில் அப்போது இதழ் விரிந்து மலர்தலால் மல ரெனப்பட்டது. இத்தன்மையை சிலப்பதிகார ஆசிரியர் அந் திப் பொழுதின் அழகைக் கூறப்போந்த இடத்து,

“கூடினார் பால்நிழலாய் கூடார்பால் வெய்யதாய்
காவலன், வெண்குடைபோல் காட்டிற்றே-கூடிய
மாதவிக்குங் கண்ணகிக்கும் வானூர் மதிவிரிந்து
போதவிழ்க்குங் கங்குற் பொழுது”

என்னும் வெண்பாவின் ஈற்றடியில் விளங்க வைத்தார். வானத் தில் ஊர்ந்து செல்லுந் திங்கள் போதாய் நிற்கும் பூக்களை நெகிழ் த்து மலர் விகீதந் தன்மையை ஆசிரியர் அழகாக அமைத்திருப் பீது போற்றுதற் குரியதாகும். இவ்வாறு ஒரு பொருளின் பல நிலைகளைக் குறிப்பதற்குப் பல சொற்கள் இன்றியமையாதென வென்பது சொல்லாமலே அமையும்.

இனி ஒரு பொருளை உணர்த்தும் பல சொற்கள் ஒருமொழி யில் அமைந்திருப்பதன் அவசியத்தைச் சிறிது ஆராய்வாம். பா வகையிலேனும், உரைநடையிலேனும் ஓர் விழுமிய பொருளை உணர்த்தக் கருதும் அறிஞன் அப்பொருளை இனிய சொற்க ளால் எழிலுற அமைத்து அவ்வழகினைக் கண்டு மகிழ்கின்றான். இவ்வுண்மை பழந் தமிழ் நூலாய் தொல்காப்பியத்தில் “இழு மென் மொழியால் விழுமியது மொழிதல்” என்று வியந்து கூறப்படும் கட்டுரையால் இனிது விளங்கும். ‘அஃதாவது விழு மிய பொருளை விளங்க வுரைக்கக் கருதும் வினையினீங்கிய அறி ஞன் அப்பொருளைச் செவிக்கின்பம் பயக்கும் செஞ்சொற்களால் அமைப்பான் என்பதே ஆசிரியர் கருத்தாகும். இவ்வாறு சொற் களை அமைப்பதால் வரு மின்பத்தைக் கம்பர் பெருமான், ‘செஞ் சொற் கவியின்பம்’ என்று அமைத்துப் போந்தார்.

“பொன்னின் சோதி போதினின் நாற்றம் பொலிவே போல்
தென்னுண் டேனிற் ரீஞ்சுவை செஞ்சொற் கவியின்பம்!”

என்னும் அழகிய சொற்கள் அளவிலா இன்பந் தருவன வாகும் என்று அழகாக அமைத்திருக்கின்றார். இவ்விற்பம் பயப்பதற்கு இடம் தெரிந்து சொற்களை அமைத்தல் இன்றியமையாததாகும். செஞ்சொற்களால் கவிமாடம் அமைக்கும் ஆருஞ்செயலை மேற்கொண்ட அறிஞனுக்கு எல்லா இடங்களிலும் அமைத்தற்கேற்ற பல சொற்கள் ஒரு மொழியில் அமைந்திருந்தால் அல்லது பொருந்திய சொற்களைத் தேர்ந்தெடுத்தமைத்தல் இயலாததாகும். ஒரு மொழியில் ஒரு பொருளைக் குறிப்பதற்கு ஒரு சொல்லே அமைந்திருக்குமாயின் அச்சொல்லை ஆளும் முறையில் அது செவிக்கின்பம் பயவாது போதலும் கூடும். ஆனால் பலசொற்கள் ஒரு பொருளையே குறித்து நிற்குமாயின் இடத்திற் கேற்ற சொல்லை இனிதெடுத்தமைத்து கற்போரது சிந்தைக்கும் செவிக்கும் அளவிலா விற்பம் அளித்தல் இயலும். இத்தகைய சொல்விற்பம் தமிழ் நூல்களில் நிறைந் திருப்பதைச் செவிச்சுவையுடைய செல்வர்கள் நன்கறிவார்கள். இனி இத்தகைய செஞ்சொற்புலவன் செவ்விய நூல் செய்யுந் தன்மையைச் சிறிது ஆராய்வாம். *

இவ்வுலகில் அழகுறத் தோன்றும் பொருள்களை அறிஞர் பலவகையாகப் போற்றி மகிழ்வார். இயற்கைத் தோற்றத்தின் இனிய அழகினை ஓவியப் புலவன் சித்திரத்தில் சிங்காரமாக அமைத்து மகிழ்வான். சிற்ப நூல்வல்லான் அவ்வழகினைச் சிலையில் எழிலுற அமைத்து இன்புறுவான். அவ்வாறே அவ்வழகினை ஓர் கவிஞன் செஞ்சொற்களில் அமைத்து மகிழ்வான். மூன்றாம் கூறிய ஓவியமும், சிற்பமும் கண்களைக் கவர்ந்து மனத்திற்கு இன்ப முட்டுகின்றன. ஆனால் கவியிற்பம் செவியினைக் கவர்ந்து உளத்திற்கு உவகை ஊட்டுகின்றது. இவ்வுண்மையைச் சிறிது ஊன்றிச் சிந்துப்போமாயின் கவிஞனது செயல் நன்கு உணரப்படும். சிற்பநூல் வல்லானொருவன் முதலில் ஓர் மலையினின்றோ பாரையினின்றோ ஓர் கல்லைப் பெயர்த் தெடுக்கின்றான். அப்பால் அக்கல்லில் தான் அமைக்கக் கருதும் வடிவத்திற்கு வேண்டாத பாகங்களைப்பெயர்த் தெறிக்கின்றான். இவ்வாறு கல்லின்

னின்றும் வடித்தெடுத்த உருவமே வடிவம் (Form) எனப்படும். அவ்வடிவம் அழகுற அமைந்திருக்குமேயாயின் அவ்வழகு வடிவு என்று வழங்கப்பெறும்.

ஆகவே ஒரு கல்லினின்றும் சிற்பநூல் வல்லானால் வடித் தெடுக்கப்பட்டு அழகுற இலங்கும் உருவமே வடிவு என்று பெயர் பெறும். இத்தன்மையே கவிஞனிடத்தும் அமைந்திருப்பதைக் காணலாம். கவிஞன் ஒரு மொழியினின்றும் செஞ் சொற்களை வடித்தெடுத்துப் படிப்போருள்ளத்தில் ஓர் வடிவை எழுதி அமைக்கின்றான். இத்தகைய செஞ்சொற்களை வடித்த சொற்களென்று நாம் முன்னோர் வழங்கினோர்கள். வடித்த சொற்கள் எனவே வீடியாச் சொற்களும் உள்ளன வென்பது சொல்லா மீலே அமையும். உலக வழக்கில் வடித்தசோறு, வடித்த தங்கம், வடித்த எண்ணெய் என்று வழங்கக் காண்கின்றோம். இச் சொற்களை ஆராயும் பொழுது வடி என்னும் சொல்லின் உண்மைத் தன்மை நன்குணரப்படும். கஞ்சி முதலிய வேண்டாத பொருள்களோடு கலந்து சிற்கின்ற சோற்றை அவற்றி னின்றும் பிரித்து வடித்தெடுப்பதே வடித்தல் என்பதின் பொருளாகும். அவ்வாறே மாசு மறுவோடு கலந்து நிற்கும் பொண்ணப் புடம் வைத்துப் பிரித்தெடுக்கும் செயலே வடித்தல் என்று சொல்லப்படும். அது போலவே கடுகு முதலிய மாசினின்றும் வடிகட்டி எடுக்கப்படும் எண்ணெய் வடி யெண்ணெய் என்று வழங்கப்பெறும். உலகவழக்கில் வடி என்னும் பதம் இவ்வாறு அமைந்திருப்பது போலவே நூல் வழக்கிலும் வடித்த நூலோர் என்றும், வடியாக் கிளவி யென்றும் வழங்கக் காண்கின்றோம். சிலப்பதிகாரத்தில் கோவலனுக்கு மாதவி எழுதிய திருமுகத்தில்,

“என் வடியாக்கிளவிமனம் கொளல் வேண்டும்”

என்றும் ஆசிரியர் அமைத்திருப்பது சிந்தித்தற் குரியதாகும். “வடியாக் கிளவி” என்னும் சொற்றொடருக்கு உரை யெழுதப் போந்த அடியார்க்கு நல்லார் “குற்றமறாத சொல்” என்று பொருள் கூறி யிருப்பதும் * ஈண்டு கருதுதற் குரியதாகும்.

ஆகவே குற்றமற்ற சொல் வடித்த சொல்லென்றும், குற்றமற்ற சொல் வடியாச் சொல்லென்றும் அடியார்க்கு நல்லார் கருதுவதாகத் தெரிகின்றது. இத்தகைய வடித்த சொற்களே செஞ்சொற்களா மென்பதும், அச்செஞ்சொற்களாலாய சதங்கையே சீரிய இலக்கிய நூலா மென்பதும், செஞ்சொற் சதங்கையின் ஒலியே செவிக்கும் சிந்தைக்கும் அளவிலா இன்பம் பயப்பதா மென்பதும் இனிது உணரப்படும்.

திருப்புறம்பியத்துக் கல்வெட்டுகள்.

[திருப்புறம்பியம் என்பது சும்பகோணத்திற்கு வடமேற்கில் ஐந்துமைல் தூரத்தில் மண்ணியாற்றின் வடகரையிலுள்ள ஒரு சிவஸ்தலம். இத்தலம் சைவசமயாசிரியர் நால்வராலும் பாடப்பெற்றது. இது கி. பி. 880-ல் பல்லவர்க்கும் சோழர்க்கும் பெரும்போர் நடைபெற்ற இடம். அப்போரில் வாகைகுடிய முதல் ஆதித்த சோழதேவர் இங்கு சிறந்த கற்றளி ஒன்று அமைத்துள்ளனர். அஃது அவர் பெயராலேயே ஆதித்தேச் சரம் என்று அந்நாளில் அழைக்கப்பெற்ற தென்பது கல்வெட்டுகளால் அறியப்படுகிறது. அக்கற்றளியில் பல கல்வெட்டுகள் உள்ளன. அவையெல்லாம் முதல்பராந்தக சோழதேவர், முதல் இராஜராஜ சோழதேவர், முதல் இராஜேந்திர சோழதேவர் முதல் குலோத்துங்கசோழதேவர், விக்கிரமசோழதேவர், இரண்டாம் இராஜராஜ சோழதேவர், மூன்றாம் குலோத்துங்க சோழதேவர், மூன்றாம் இராஜராஜ சோழதேவர் ஆகிய பல சோழ மன்னர்களது ஆட்சிக் காலங்களில் வெட்டப்பட்டவை என்று தெரிகின்றன. அவை சோழமன்னர்களின் சரித்திரங்களை ஆராயும் அறிஞர்களுக்குப் பெரிதும் பயன்படக்கூடியனவாதலின் அவற்றுள் யான் பெயர்த்தெழுதி யுள்ளவற்றை வெளியிடுகின்றேன்.]

I

காலம்:—முதல் இராஜராஜ சோழனது ௮-ஆம் ஆண்டு.

இடம்:—கர்ப்பக் கிரகத்தின் தென்புறம்.

1. ஸ்வஸ்தி ஸ்ரீ திருமகன்போல பெருநிலச் செல்வியும் தனக்கே யுரிமை பூண்டமை மனக்கொளக் காந்தளூர் சாலைகல மறுத்தருளி கங்கைபாடியும் நுளம்பப்பாடியும் தடிகைப்பாடியும் குடமலை நாமும் கொல்லமுங் கவிங்குமும் திண்டிபுரம் வென்றித்தண் (2) டாற்கொண்ட தன்னெழில்வள ருழியில் யெல்லா யாண்டுந்தொழு தகைவிளங்கும் யாண்டே செழியரைத் தேச கொள்தோ இராஜகேசரிவம்மார்க்கு யாண்டு பத்தாவது வடகரை அண்டாட்டுக் கூற்றத்து திருப்புறம்பியத் தாடியானுகிற (3) கூத்த பெருமானுடைய நம்பிராட்டியார் திருப்பள்ளிக் கட்டி லுக்கு இவ்வூர் வளஞ்சியர் வைத்த நொந்தா விளக்கு இவை பற்றுக்கு பழைய வானவன் மாதேவி நிலம் வானவன் மாதேவி நதிக்கு கிழக்கு ராஜேந்திரி வாய்க்காலுக்கு மேற்கு நின்று (4) சம்மதித்து கையோலைசெய்து கொடுத்தோம் தேவகன்மிகளோம் இவை கோயில் என்மிக்கு புறம்பிய உடையான் பிரளயன் புறம் பியன் எழுத்து இது மஹேசுர சாட்சி.

II

காலம்:—முதல் இராஜராஜ சோழனது பத்தாம் ஆண்டு.

இடம்:—கர்ப்பக்கிரகத்தின் தென்புறம்.

ஸ்வஸ்தி ஸ்ரீ கோவிராஜ கேசரிவம்மற்கு யாண்டு ௮-வது அண்டாட்டுக் கூற்றத்து நீங்கிய தேவதானம் திருப்புறம்பியத்து பட்டாலகற்குப் பல்லவப் பேரரையன் வீரசிகாமணிப் பல்லவரையன் சந்திராதித்த வல்லெரிக்கவைத்த நொந்தா விளக்கு ஒன்று நிக்ருநிசம் உழக்கு நெய்க்குவைத்த சாவா மூவாப்பேராடு கூடு தொண்ணூறு பன்மாலேஸ்வராகை.

III

காலம்:—முதல் இராஜராஜ சோழனது ஏழாம் ஆண்டு.

இடம்:—மேலே குறித்துள்ள கல்வெட்டிற்குங்கீழ்

ஸ்வஸ்தி ஸ்ரீகோவிராஜ கேசரிவம்மற்கு யாண்டு எ-ஆவது திருப்புறம்பிய பட்டாலகற்கு இருமுடிசோழ (வ) ணுக்கரில் ராஜமா நாயகன் இத்தேவற்கு சந்திராதித்தவல் எரிக்க வைத்த திருநொந்தா விளக்கு ஒன்றுனிக்கு நிசதம் உழக்கு நெய்யாக வைத்த ஆடு கூடு தொண்ணூறு.

IV

காலம்:—முதல் இராஜராஜ சோழனது ஐந்தாம் ஆண்டு.

இடம்:—கர்ப்பக் கிரகத்தின் தென்புறம்.

1. ஸ்வஸ்தி ஸ்ரீ கோவிராஜ கேசரிவம்மற்கு யாண்டு ௫ ஆவது வடகரை அண்டாட்டுக் கூற்றத்து நின்று நீங்கிய தேவ தானந் திருப்புறம்பியம் வானவன் மூவேந்தவேளான் ஆராதித்த புறம்பியமுடைய (2) மஹாதேவர் பண்டாரத்து இராஜாவதிக்கு யாண்டு 2-வது முதல் ௫-ஆவது வரை செலவு நீக்கி உடலா யீந்த பொன்னில் இ மஹாதேவர்க்கு சந்திராதித்தவல் சாத்தி யருளயிட்ட பட்டமூன்றிறை பொன்னுற்றைம்பதிற (3) கழஞ் சும் பொற்பூ + நிறை ஐங்கழஞ்சும் இதிற சந்திராதித்தவற் சாத் தவும் தண்ணீரமுது செய்ய இட்ட வெள்ளிவட்டில் + நிறை நாற்பத்து முக்கழஞ்சேய் மூன்றுமஞ்சாடியு மரைமாவுமாக இவை யித்தனையும் மாஹேஸ்வராகைக்.

V

காலம்:—முதல் இராஜராஜ சோழனது உடுரு-ஆம் ஆண்டு.

இடம்:—கர்ப்பக் கிரகத்தின் மேற்புறம்.

(1) ஸ்வஸ்தி ஸ்ரீகோவிராஜகேசரி வம்மரான (2) ஸ்ரீ ராஜ ராஜ தேவர்க்கு யாண்டு உடுரு (3) ஆவது இராஜேந்திர சிங்க வள நாட்டு அண் (4) டாட்டுக் கூற்றத்து நின்று நீங்கிய தேவதா (5) நந்திருப்புறம்பியத்து திருப்புறம்பிய முடைய மஹாதே (6) வர்க்கு இத்தேவர் தேவதானம் பிரம்பியன் காக.....இருக்கும் வெள் (7) ளளன் பொருநபாடியுடை

யான் அரணிதி மண்ணியகமுடையான் (8) ஒழியரப்பகை பசு
வதி வைத்த திரு நொந்தா விளக்கு+ஒன்று இதில் முன்பு (9)
இவன் பக்கல் காசுகொண்டு இவ்வூர் ஸ்ரீ கோயிலுடையான்
மாறன் முன் (10) னூற்றுவபட்டன் எரிக்கக் கடவ விளக்குரு
அரையும் (11) இவன் மக்கள் பக்கல் காசுகொண்டு இவ்வூர்
ஸ்ரீ கோயி (12) லுடையார்கள் எரிக்கக்கடவ விளக்குரு அரை
யும் ஆக விளக்கு ஒன்று—பஞ்சபோசு.....

VI

காலம்:—முதல் இராஜராஜ சோழனது ௧௭-ஆம் ஆண்டு.
இடம்:—கர்ப்பக்கிரகத்தின் தென்புறம்.

(1) ஸ்வஸ்தி ஸ்ரீ திருமகள்போல பெரு நிலச் செல்லியும்
தனக்கே யுரிமை பூண்ட மனக்கொளக்காந்தனார் சாலை கல மறுத்
தருளி கங்கை பாடியும் நுளம்பாடியும் தடிகை வழியும் குடமலை
நாடும் கொல்லமுங் கலிங்கமும் திண்டிமல் வென்றி (2) செழி
யனைத் தேசு கொள்ழிகா ராஜராஜ கேசரிவம்மற்கு யாண்டு லிள
ஆவது வடகரை அண்டாட்டுக் கூற்றத்து நின்று நீங்கிய தேவ
தாரந் திருப்புறம்பிய முடைய மஹாதேவற்கு மல்லிவைத்த
நொந்தா விளக்குக்கு கோயில் வெட்டிச்சு அரையும்படி யாப்பில்
வெட்டிச்சு அ.....(3) மாக விளக்கு + மன்றடி
சொற்படி கண்ணன் எழுத்து. இது.....

(தொடரும்)

T. V. சதாசிவ பண்டாரத்தார்,

தலைமைத் தமிழ்ப் பண்டிதர்,
வாணாதுறை ஹைஸ்கூல்,
கும்பகோணம்.

திருக்கைய பரம்பரை
திருவாவடுதுறை ஆதீனத்துக்

குருபரம்பரை யகவல்

சை ஆதீனத்து மஹாவித்துவான் திரிசிரபுரம்
பூநீ மீனாட்சிசுந்தரம் பிள்ளையவர்களியற்றியது.

திருவளர் கைலைச்சிலம்பில்வீற் றிருக்கு
மருவளர் கடுக்கை மாலிகைப் பெருமா
னருள்பெறு நந்தி யடிகடம் பான்மெய்ப்
பொருள்பெறு கருணைப் புகழ்ச்சனற் குமாரர்
ரு மற்றவ ருளுநீ இவையகத் தியங்கிய
நற்றவர் சத்திய ஞானதரி சனிக
ளவந்தெறு வாய்மைப் பரஞ்சோதி யடிக
ளத்தகு குரவ ருளடைந் துயர்ந்த
வித்தகர் வெண்ணெய் மெய்கண்ட தேவ
டு ரிவர்முதற் குரவ ரியைந்திரு நாமந்
தவர்புகழ் சமாதிக் தலமடை மதிநா
னிலைமுறை யுரைப்பா மிசைத்த மெய்கண்டர்
சுவையமை வெண்ணெய் தூலமதி சோதி
தவலருங் கருணை தழையரு ணந்தியார்
கரு கவலருந் துறையூர் கன்னிமதி பூரம்
படர்மறை ஞானைச் பந்தர்வண் டில்லை
வடகரைச் சேரி மடங்கன்மதி யுத்தரந்
திக்கொத் திறைஞ்சக் திகழுமா பதியார்
மெய்க்கொற் றவன்குடி மேடமதி யத்தம்
உடு வாய்ந்தவரு ணமச்சி வாயதே சிகர்மேல்
வேய்ந்த கெடற்றவன்குடி லின்மதி யாதிரை
திண்ணிய சித்தர் சிவப்பிர காசர்
நண்ணிய தலமதி நாளவர்க் கில்லை
யளவா வருளுந் றவீர்நமச் சிவாயர்
உடு வளவா வடுதுறை மகாமதி முத்து

- ணலமலி தருமறை ஞானர்மே லுறைத்த
வலமலி துறைசை மகாமதி சோதி
வளம்பயி லம்பல வாணர் மேலெடுத்து
“விளம்பிய துறைசை மேடமதி யவிட்ட
௩௮ மொருவா வருண்மலி யுருத்திர கோடிக
டிருவால வாய்விருச் சிகமதி யனுட
மணிய வருள்வே லப்பர் திருப்பூ
வணநகர் விருச்சிக மதியுத் தராதந்
தரமலி குமார சாமிகள் சுசீந்திரம்
௩௯ வரமலி விருச்சிக மதியுத்தராதந்
தரைசொல்பிற் குமார சாமிகள் சுசீந்திர
முரைமடங் கன்மதி யுத்தரட் டாதி
மருவு மெஞ்ஞான மாசிலா மணியார்
வெருவில் வெண்காடு மேடமதி யுரோகிணி
௪௦ யிராம லிங்கர்மு னிசைத்தகோ முத்தி
பராவு விருச்சிகம் படர்மதி யனுடந்
தாவில் வேலப்பர் சங்கர நயினர்
கோவில் வான்கன்னி குலாமதி மூலம்
பின்வே லப்பர் பெருநதுறை கோட்டிற்
௪௧ பொன்வேய் சேமதி பூரட் டாதி
யாய்புகழ்த் திருச்சிற் றம்பல தேசிகர்
வேய்புகழ்த் துறைசை மிதுனமதி பாணி
யம்பல வாண ராவடு துறையே
நம்பலர் கொடுஞ்சிலை நகுமதி கேட்டை
௪௨ வளமலி சுப்பிரமணிய மணிய தேசிக
ரளவரும் புகழ்த்திரு வாவடு துறையே
தெளிதர வெளிர்விருச் சிகமதி கார்த்திகை
தெளிதர வுரைத்தேன் வேணவா வானே.

ஐ. ஆதினத்துச் சீடன்

மு. அப்பாவு பிள்ளை,

வாங்கல்.

மனுநீதிகண்ட சோழன் வரலாறு.

(உ-ம் சிலம்பு ௩௩௨-ம் பக்கத் தொடர்ச்சி)

இவன் காலத்தில் அவ்வடமொழி மனுதர்ம சாத்திரத்தின் பெயரே தமிழர்களுக்குத் தெரியாதென்பது தேற்றம். ஆகவே இம்மன்னவன் அரசியல் தமிழர்களின் அறநூல்களைப் பின்பற்றி நிகழ்த்திருக்கவேண்டுமே யொழிய மனு இயற்றிய வடமொழி அற நூலின்படி நிகழ்த்திருக்கமுடியாது. எனவே மனுநீதிகண்ட சோழன் என்னும் இப்புனைபெயர் பொருந்தாதெனக் கொள்ள இடந்தருகின்றது.

இவன் உறைவிடத்தைப்பற்றிய ஆராய்ச்சி

இச்சோழன் கடைச்சங்க காலத்திற்கு முன்னிருந்தவன் என்பதற்கு யாதோர் ஐய மின்மையாலும், அக்காலத்திற் சோழ மன்னர்களுக்குத் தலைகராக இருந்தது புகார்நகரமென்றே அறியப்படுதலாலும், இவன் காவிரிப்பூம்பட்டினத்தில்தான் இருந்திருக்கவேண்டும் என்று கொள்ளலாம். பழைய நூலாகிய சிலப்பதிகாரமும் இவன் காவிரிப்பூம்பட்டினத்தில் வாழ்ந்தவன் என்றே கூறிச் செல்லுதலும் இதற்குத் தகுந்த சான்றாகும். இஃதன்றித் திருவாரூரில் உறைந்தான் என்பதற்கு அவ்வூரில் உள்ள சில அடையாளங்களும், திருத்தொண்டர் வரலாறும், அவ்வூரைப்பற்றிய நூல்களும் அன்றி வேறு பழைய நூற்சான்று யாதொன்றும் காணக்கிடைக்கவில்லை. ஆதலால் இவன் திருவாரூரில் ஆரசாட்சி செய்தான் என்பது உண்மையோ? அன்றோ? என ஐயுற்றகு இடந்தருகின்றது.

வரலாற்று நிகழ்ச்சியைப்பற்றிய ஆராய்ச்சி

‘சால மறைத்தோம்பி’ என்னும் பழமொழிப் பாடலை ஆராயுங்கால் திருத்தொண்டர் வரலாற்றிற் பெரும்பான்மை மாறுபட்ட மற்றொரு வரலாறு காணப்படுகின்றது. திருத்தொண்டர் வரலாற்றின்படி எல்லா நிகழ்ச்சிகளும் காலநீட்டிப் பின்றி நடந்ததாகத் தெரிகின்றது. இச்செய்யுளின்படி பார்த்தால் பசுங்கன்று தேர்க்காவில் அகப்பட்டு இறந்த செய்

இயை அமைச்சர் முதலிய சான்றோர்கள் அரசன் அறியாமலே மறைத்து விட்டனர். பலதிங்கள் சென்றதன் பின் இந்நிகழ்ச்சி அரசனுக்கு எங்ஙனமோ தெரியவர உடனே அப்பசங்கன்றை ஊர்ந்த தனது மகனைத் தானும் தேரை யூர்ந்து கொன்றான், என்று அறியக் கிடக்கின்றது. இதனால் கன்றையிழந்த பசு தானே ஆரண்மனையை அடைந்து வாயிலிற் கட்டியிருந்த ஆராய்ச்சி மணியைக் கொம்பினால் அசைத்த தென்றும், அரசன் தன் மைந்தனைக் கொல்ல முதலில் அமைச்சன் ஒருவனை ஏவினான் என்றும், அவ்வமைச்சன் தற்கொலை செய்துகொண்டு இறந்தானென்றும், அரசன் மகன் மீது தேரூர்ந்து கொன்றவுடன் சிவபிரான் தோன்றின ரென்றும், மீண்டும் பசுக்கன்றும், அமைச்சனும், இளவரசனும் பிழைத்து எழுந்தார்க ளென்றும் கூறும் தொண்டர் வரலாற்றுரை உண்மைதானோ என்று யீயுறுதற்கு இடந்தருகின்ற தன்றோ? இதுநிற்க. இது காரும் கூறியவாற்றால் பெறப்படும் தொண்டர்வரலாற்றிற்கு மாறுபட்ட வரலாற்றைச் சுருக்கிக் கூறி முடிக்கிறேன்.

இவ்வாராய்ச்சியாற் பெறப்படும் வரலாறு

பண்டைக் காலத்தில் சோழர்களுக்குத் தலைநகராகிய புகார் நகரில் சோழ மன்னன் ஒருவன் அறநெறி பிறழாமல் அரசு செய்துவந்தான். அவன் நாட்டில் எல்லா மக்களும் இன்பமுற் றிருந்தனர். விலங்கு புள் முதலியனவும் நலம் பெற்று வாழ்ந் திருந்தன. இம்மன்னனுக்கு மைந்தன் ஒருவன் இருந்தான். இம்மைந்தன் ஒருநாள் தேரேறிச் செல்லுமா பொழுது ஒரு பசுங்கன்று தோர்க்காலில் அகப்பட்டிருந்தது. இச்செயலை அரசன் அறிந்தால் மைந்தனையே கொன்று விடுவான் என்றெண்ணி அமைச்சர் முதலிய சான்றோர்கள் அவன் அறியாதபடி மறைத் தனர். இவ்வாறு பல திங்களோ? பல ஆண்டோ? சென்றன. மன்னன் எங்ஙனமோ இச்செயலை அறிந்து கொண்டான். உடனே பல நாட்கள் ஆய்விட்டனவே என்று எண்ணுவதனாலும், அறத்தையே நிலை நிறுத்தவேண்டும் என்று எண்ணியவனாலும், தன் மகன் மீது தேரைச்செலுத்தி அவனைக் கொன்று அறத்தை

நிலை நிறுத்தினான். தனது உண்மைப் புகழையும் உலகில் நிலைக்கவைத்தான். மனுநீதிகண்ட சோழனைப்பற்றிய ஆராய்ச்சி இத்துடன் முடிந்தது. கரந்தை, சா. சிதம்பரன்.

குட்டிக் குறள்

சிறுமறை

(உ-ம் சிலம்பு: இஉஎ-ம் பக்கத் தொடர்ச்சி.)

உடு. பயனில் சொல்

நயனுளா ரெள்ளப் பயனில் சொல்லேல்;
ஆய்வுரை யலாத நேயரினு மாகா.
பயனிலாச் சொல்லே நயனிலா நென்னும்.
பயனிலா வாக்கே நயனெனா நீக்கும்.

ககரு. நீரல மொழியிற் சீர்நல மழியும்.
தக்க சொல்லாதான் மக்களுட் பதடி.
நயனில் சொலினும் பயனில் வேண்டா,
தகையுடை நீரார் மிகுபடக் கூறார்.
மருடீர்த் பெரியார் பொருடீர்த் குறியார்.
உா. பயனில் தொழியப் பயனுள் பயில்க.

உக. தீவினை

தீவினை யவரே தீவினைக் கயரார்.
தீயசெய் தீய தீயினுந் தீய.
ஒன்றாக்குந் தீமை எண்ணுமை யுயர்வு.
தீயவர்க்குந் தீய செய்யினறந் தேயும்.
உாரு. வறியனெனத் தீய புரிபவனே வறியன்.
நோயடல் வேண்டான் தீவினை தீண்டான்.
எனைப்பகையுந் தீரும் வினைப்பகைமை கோறும்.
தீவினை நிழல்போற் சேர்ந்தடு மென்ப.
தன்விழைவான் யாதுந் துன்பிழையர் னாகும்.
உாடு. மருங்கோடிப் பிழையர் னருங்கேட னாமே.

உஉ. ஒப்புரவு °

இலகுமழைக் கென்ன முலகுபுரி வதுவே.
முயற்சிதருஞ் செல்வ முதலி செயற்கென்ப.
ஒப்புரவி னன்று உலகெதினு மின்று.
ஒத்தறிவான் வாழ்வான் செத்தவனும் பிறனே.

- உஉ௫. பேரறிஞன் செல்வ மூருணிரீர் போலும்.
ஊர்நடுவண் தருவா முலகறிவான் திருவே.
பெருந்தகையான் செல்வம் மருந்துமா நிகரும்.
உதவுகிறை யறிஞர் வறுமையினு மொல்கார்.
நயனுடையா ரிலரா குதலுதவா தலினே.
உஉ௫. உதவியூற் கேடே லுயிரையுந் தருக.

உஉ. ஈகை

இலார்க்கீத லீகை எதிரீர பிறவே.
எதுகொள லுந் தீதே அதுவரினு மீக.
இலனென்ன தீகை குலனுடையான் செய்கை.
இன்முகங்கா ணளவு மிரத்தலினின் னாதே.

- உஉ௫. தவமாற்ற லதினும் பசிமாற்றல் வலிது.
அழிபசி தீர்ப்பான் பெருணனி சேர்ப்பான்.
பாத்துணு மவனைத் தீப்பிணி யணுகா.
சேர்த்திழக்குங் கண்ண ரீத்துவக்க நண்ணார்.
தமியருணல் யாவு மலியவுண லாமே.
உஉ௫. ஈதலிலான் சாத லினிதத னூஉங்கில்லை.

உச. புகழ்

ஈதல் புகழ்மருவி வாழ்த லுயிர்க்குறுதி.
இசைப்பவர்தம் மிசைக ளீவான்றன் மேல.
நிலையா வுலகி நிலைப்பது புகழே.
வானவரைப் போற்றா வான்புகழார் றிடினே.

- உஉ௫. நிலையல வுளவா நிறுவவர் புலவர்.
ஆன்ற புகழினிநித் தோன்றாமை நன்று.
புகழ்பெறுந் பிறரை யிகழ்தலென் மன்னே !

இசையிலா வையம் வசையுளா மென்ப.

இசையுயிர் பொறுத நிலம்நல முறது.

உசடு. வசையொழிய வாழ்வார் ரிசையொழிய வாழார்.

உரு. அருள்.

செல்வத்துட் செல்வ மருட்செல்வ மென்ப.

பலதேரி னானுந் துணையாவ தருளே.

அருள்சேர்ந்தீர்க் கில்லை யிருள்சேர்ந்த வுலகே.

மன்னுயிர்க் கருள்வார் தன்னுயிர்க் களுரார்.

உசடு. அருளாள்வார்க் கியாண்டும் அல்லலிலை யென்ப.

அருணீங்கி னேனைப் பொருணீங்கு மடிமே.

இவ்வுலகிற் பொருள்போ லவ்வுலகுக் கருளே.

பொருளற்றாற் பொலிவ ரருளற்றா ஈழிவர்.

தெருளாதான் பொருள்போன்ம் அருளாதா னறமே.

உருடு. வலியார் முன்றன்போ லெளியாரைக் கருத.

(தொடரும்)

சுகவனம்-சிவப்பிரகாசன்,

காவேரிப்பட்டணம்.

வெறுஞ் சிறுமொழி

சென்னை நீதிமன்றத்திற் கெதிராயுள்ள கடற்கரையில், செஞ்சுடர்ச் செல்வன் மேற்றிசையிலிருந்து பொன்னொளி வீசும் வேளையில், கோல்போல் நீண்டு, கொக்குப்போல் வளைந்து கூரிய மூக்கும் குழிந்த கன்னங்களுமுடைய ஒருவனும், தேகத் திற்கும் தலைக்கும் இடையில் கழுத்தே இல்லை என்று பார்த்த தோர் சொல்லத்தக்கதாகப் பருத்து, சதைவளர்ந்த கன்னங்களும், சரிந்த தொந்தியும், சிறிய கண்களுமுடைய மற்றொருவனும், ஒரு துணியை மணலில் விரித்து அதன்மேல் அமர்ந்திருந்தனர். அப்பொழுது பகலெல்லாம் படித்துக் களைப்புற்ற கணபதி என்னுங் கல்லூரி மாணவன், தன் நண்பன் கண்ணனுடன் பேசிக் கொண்டு அவ்வழியே சென்றான் மனிதர்களுடைய உருவச்

சிறப்புக்களையுங் குணங்களையுங் கூர்ந்து பார்ப்பதில் மிகுந்த விருப்பமுடைய கணபதி, நாம் மேற்கூறிய இருவரையுந் தூரத்திற் கண்டவுடனே தனது நண்பன் கண்ணனை நோக்கி,

“கண்ணு ‘கேள்வி முயல்’ என்று ஒளவை சொன்னபடி” — அவன் தொடங்கியதை முடிப்பதற்குள் வேடிக்கையில் விருப்பங் கொண்ட கண்ணன்,

“கேள்வி முயல்’ அஃது என்ன முயல்? அதற்குக் கொம்பிருக்குமோ?” என்றான்.

“ஐ, மூட்டாள், நான் சொல்வதைக் கேள். நமக்கு முன் அதோ இருக்கும் இரண்டு பேரையும் பார். அவர்கள் ஏதோ பேசிக்கொண்டிருக்கிறார்கள். அவர்கள் பேசுவதை அவர்கள் அறியாதபடி நாம் கேட்கவேண்டும். அதற்காகத்தான் ‘கேள்வி முயல்’ என்று சொன்னேன்” என்று கணபதி சிரித்துக்கொண்டு பேசினான். கண்ணனோ அவன் சொன்னதை ஏற்றுக்கொள்ளாமல் “அதோபார் கணபதி, நாலேந்து சிறு பிள்ளைகள் கடலோரத்தில் குழிதோண்டி விளையாடுகிறார்கள். அவர்களிடம் ‘கேள்வி முயல்’ என்றால் சிரிப்பார்தன்; சூழிமுயல் என்றால் உடனே அறிந்து கொள்வார்கள் என்று குறும்பு நிறைந்த கணபார்வையுடன் கூறினான்.

“அடே, நீ உன விளையாட்டை விடமாட்டாய். நான் போகிறேன்” என்று கணபதி இரங்கிச் சொன்னான்.

“இல்லை, இல்லை, கணபதி, இதோ இங்கே இருக்கும் இவர்களைத்தானே கவனிக்கச் சொல்லுகிறாய், அப்படியே கவனிப்போம். அஃது என்ன, ஒட்டகமும் யானையும் ஒன்றாய்க் கூடியது போல் உட்கார்ந்திருக்கும் இவர்கள் யார்?” என்று கண்ணன் கேட்க,

“நீ உரக்கப் பேசினால் அவர்கள் நம்மைப் பார்த்து விட்டு ஒன்றும் பேசாமலிருப்பார்கள். நாம் ஏதோ பேசுவது போல் நடத்துக்கொண்டு அவர்களைக் கவனிப்போம்” என்றான் கணபதி.

தை]

நெல்லைத் திருநெறித் தொண்டர் குழாம்

இரு

இதற்குள் மணலில் அமர்ந்திருந்த இருவரில் ஒட்டகம் போன்றவன், காய்ந்து கறுத்து விறகுச்சுள்ளி போலிருந்த சுருட்டு ஒன்றை எடுத்து உதடுகளிற் பிடித்துக் கொண்டு நெருப்பேற்றினான்.

(தொடரும்)

க. ப. சந்தோஷம், B.A., L.T.

நெல்லைத் திருநெறித் தொண்டர் குழாம்

(திருநெல்வேலித் தென்னிந்திய சைவ சித்தாந்த சங்கத்தின்
சார்பாயது)

சிவபெருமான் நிருவருளை முன்னிட்டு இத்திருக்குழாத்துறப்பின் ரில் பன்னிருவர் நிகழும் தைத்திங்கள் சு-ஆம் நாள் (18-1-25) ஞாயிற்றுக்கிழமை மாலை 3-30-மணிக்கு அம்பாசமுத்திரர் தாலுகா கோபால சமுத்திரத்திற்கு

“கொல்லா விரதங் குவலயமெல் லாமோங்க

எல்லார்க்குள் சொல்லுவதென் னிச்சை பராபரமே” என்ற

தாயுடையவர் பொன்மொழிக்கு இணங்க கொல்லாவிரதத்தைக் குவலயத்திற் பரப்புதற்குச் சென்றனர். அவர்கள் அங்குள்ள சந்துண விநாயகா கழகத்தாரால் தமிழ்மறையுடன் 'வரவேற்கப் பெற்றனர். மேற்படி அவையின் சிறப்புக் கூட்டம் நடைபெறும் இடமாகிய எலி மெண்டர் பாடசாலை முற்றத்தில் தொண்டர் குழாத்தின் தலைவரும் திருநெல்வேலி இந்துகலாசாலைத் தமிழாசிரியருமான திருவாளர். வி. சிதம்பராமலிங்கம் பிள்ளை யவர்களின் தலைமையின்கீழ் சொற்பொழிவுகள் நிகழ்ந்தனர்.

திருநெல்வேலி முனிசிபல் பிரதம பள்ளிக்கூட ஆசிரியர் திரு. சு. நெல்லையப்ப பிள்ளையவர்கள் 'சீவகாருண்யம்' என்னும் பொருள் பற்றி தாவரப் பொருட்டன்மை, மக்கட்கு மற்றயிராலுண்டாம் நன்மை அவைகட்கு மறந்துத் திங்கிழைக்காச் செம்மை முதலிய விளங்கப் பேசினார்கள்.

நரசிங்கநல்லூர் திரு. சுந்தரத்தேவரவர்கள் 'கொல்லாமை' யென், னும் பொருள் பற்றிக் கோறலின் கொடுமையையும், சிறுதேவதைகட்கு

உயிர்ப்பலி யிடுதலின்கண் கொலையாளரது வன்கண்மையையும் விட்டுத் துக் கூறினார்கள்.

திருவள்ளுவத் தொண்டர் திரு. மாணிக்கவாசகம் பிள்ளை யவர்கள் 'புலான் மறுத்தல்' என்னும் பொருள் பற்றித் தேய்வப் புலமைத் திருவள்ளுவ நாயனரது திருக்குறட் பொருளையும், பரிமேலழகரது உரைவிளக்கத்தையும் ஆதாரமாகக் கொண்டு கேட்பார்க்கு ஊக்கம் பிறக்கு முறையில் பேசினார்கள்.

சர்ச்சமிஷன் கல்லூரி (C. M. S. College) தலைமைத் தமிழர் சிரியர் திரு. பு. சீதம்பர புன்னைவனநாத முதலியாரவர்கள் 'அரு ளுடைமை' என்னும் பொருள் பற்றி எளிய நடையில் தனித்தண்டமிழில் நிரல்படக் கோத்து, கேட்போர்க்கு மிக இனியவாக விளங்கும்படிச் சொன்னார்கள்.

தலைவரவர்கள் ஒவ்வொரு சொற்பொழிவி னிறுதியிலும் சொல்லிய பொருளில் உள்ளத்தமைக்கற்பாலவற்றை வற்புறுத்தியும், சொல்லாது எஞ்சியவற்றுள் இன்றியமையாதவைகளைச் சுங்கநூல், பேரியபுராணம் முதலிய நூல்களிலுள்ள கதைகளினால் இனிது விளக்கியும், அருளினது பெருமையையும் கொலையினது கொடுமையையும், புலாலுண்ணலின் புன்மையையும், சிறுதேவதை வழிபாட்டின் இழிவையும் யாவரும் ஒப் புக்கொள்ளும் வண்ணம் காரணங்களானும் உதாரணங்களானும் சொல்லி, அருளல்ல செய்தாரை அச்செயற்கு இரங்கி இனி அன்ன செய்வலாகா தென்று உறுதி செய்யும் வகை உணர உரைத்தார்கள்.

இக்குழாத்தினருக்கு அக்கிராமத்தார்கள் செய்த நன்றி பெரிதும் போற்றற் பாலதுமன்றி எஞ்ஞான்றும் உள்ளற் பாலதுமாம். அத்தகைய நன்றி யென்னையெனின் சொற்பொழிவு கேட்டோரிற் பதினெழுவர் தாங்கள் இனி ஊனுண்பதில்லை என உறுதி மொழி கூறி அக்கூறிய வாறே செய்வவரென்பதற்கு உறுதி கைச்சாத்து மிட்டனர். இன்னும் பலர் கொல்லா நன்னெறி கொண்டொழுக இசைந்துள்ளார்.

காரைச்சிவனடியார் திருக்கூட்டத்தின் துண்டுப் பிரசுரங்களிற் சில வாசித்து வழங்கியும், தமிழ்மறை பண்ணுடன் ஒதியும், சமயவாழ்த்துக் கூறியும், கொல்லா நலனும் புலாலுண்ணா அறனும் எங்கும் நிலைநிற்க இறைவனை வாழ்த்தியும் தொண்டர்கள் தங்கள் தொண்டினை நிறை வேற்றினார்கள்.

ஓம்
திருச்சிற்றம்பலம்

செந்தமிழ்ச் செல்வி

திருநெல்வேலித் தென்னிந்திய
சைவ சித்தாந்த நூற்பதிப்புக் கழகத்தினின்றும்
திங்கள்தோறும் வெளிவருவது

சிலம்பு } மெய்கண்டான் ஆண்டு-எாஉ மாசித் திங்கள் { பரல்
உ } 1925 (ஸ்ரீப்ரவரி) - மார்ச்சு { உ

திருச்சிற்றம்பலம்

வாழ்க அந்தணர் வானவ ரானினம்
வீழ்க தண்புனல் வேந்தனும் ஓங்குக
ஆழ்க தீயதெல் லாமர னுமமே
சூழ்க வையக முந்துயர் தீர்கவே.

திருச்சிற்றம்பலம்

தமிழ்ஞான சம்பந்தர்

(உ-ம் சிலம்பு சகல-ம் பக்கத் தொடர்ச்சி)

முன்னிப் பெருந்தவத்தால் இருவினையொப்பு அடைந்த
உயிர்களுக்குக் குருவாய் வந்து திருவடி காட்டி உய்யக் கொள்
ளும் சிவப்போசிரியரைத் துதிக்கும் பெரியோர் அவரைத்
தலைவனாகவும் தம்மைத் தலைவியாகவும் கருதி அருட்டா
இயற்றும் மாபு தமிழ்ப் பெரியோர்க்கே உரியது. ஆசாரியரை
ஞானத்தந்தையர் என்றும், தந்தையின் மிக்க பெரியார்

என்றும் கூறுதல் வடநூற்கும், தென்னூற்கும் பொதுவாய் முறை. அவ்வாறன்றி தமிழ்க்கே சிறக்கும் அகப்பொருள் முறையைத்தழுவி அவரைத் தலைவனாகவும், மணாளனாகவும் கூறு தல் சிறப்பு முறையாகும். நமது ஞானசம்பந்தப் பெருமான் மூன்று வயதுள்ள பால்மணிமறியாப் பச்சிளங் குழந்தைப் பருவத் தும் தம்மை யாட்கொண்ட சிவபெருமானை ஞானத்தந்தை என் றுதல் ஆசிரிய ரென்றதல் கூறுது தழுதுள்ளங் கவர்கள்வ' எனென்று தமது முதற் றிருப்பாட்டிலேயே விளித்தமை அவரது திருவுள்ளமானது முன்னைப் பிறவிகளிலேயே செந்தமிழ்த் தென் றமுதத்தேனிலே ஊறியுள்ள தென்பதை விளக்குமன்றோ! திரு முலைப்பாலளித்த 'கடவுளை அம்மையப்பர் என்று கூறுது 'தலைவன்' என்று கூறியது எத்துணைத் தமிழ் நயம் வாய்ந்தது என்பதை உற்று நோக்குக. சிவபெருமான் மாணுடச் சட்டை சாத்தி ஞான ஆசிரியராய் வந்து ஆட்கொண்ட மணிவாசகப் பெருமான் தமது திருவாசகத்துள் முதற்றிருப்பாட்டிலே கடவுளைத் தலைவனாகக் கூறுவிடினும் அவரை 'ஒளிக்குஞ்சோர'னென்றுங் கூறியுள்ளார்.

இனி 'இறைகலந்தவின வெள்வனை சோர வென்னுள்ளங் கவர்கள்வன்' என்றமையால் தம்மைத் தலைவியாகக் கூறியதும் வெளிப்படல. அவ்வாறே சொல்லின் மன்னரும் 'அங்கோலவனை கவர்ந்தான்', 'வஞ்சித்தென்வனை கவர்ந்தான்' என்று அருளிப் போந்தமை காண்க.

இறைவன் தமது 'எழில் கவர்ந்ததாக' இலம்பையங் கோட் டீர்ப் பதிகத்திலே ஒவ்வொரு பாட்டுள்ளும் நமது ஆசிரியர் கூறி யது காண்க. இலம்பையங்கோட்டீர் குறிஞ்சி நிலத்திலுள்ளது. அப்பதிகப் பண்ணும் குறிஞ்சியே. குறிஞ்சி நிலமே புணர்ச்சியை உரிப்பொருளாக உடையதாகனின் அவ்வாறு எழில்கொண்ட சிறப்பை விரித்தோதினர். பின்வரும் பாட்டிலே, வேட்டைக் குச் சென்ற தலைமகன் தன்னை எதிர்ப்பட்டு எழில் கொண்டார் என்ற குறிப்பும், அச்சம் உண்டாவதற்குரிய அக்காட்டில் மான்கள் உலாவும் காரணத்தால் அச்சமின்மை தோன்று மிடத்தே 'தலைவி சென்றிருத்தல் இயல்பென்ற குறிப்பும் குரங்கு

கள் பெண்ணும் ஆணுமாகக் கூடித்திரிகின்ற சாரலாதலின், தலைவன் தலைவி என்போரது விழைவுறு காட்சிக்குரிய குறிப்பும், மந்திமுதலிய விலங்குகளைக் கண்டு அஞ்சுதற்குரிய மான் என்ற குறிப்பால் விலங்குகளின் அச்சந்தீர்த்தற்குரிய அண்ணல்வால் தலைவி சார்தற்குரிய இயைபு உண்டென்ற குறிப்பும் விளங்குதல் காண்க.

‘தேனுமாயமுதுமாய்த்தெய்வமுந்தானாய்த்
தீயொடுநீருடன்வாயுவார்தெரியில்
வானுமாமெனதுரைதனதுரையாக
வரியராவரைக்கசைத்துழிதருமைந்தன்
கானமரீன்வெருவுறக்கருவிரலாகங்
கடுவனெடுகளுமூர்கற்கடுஞ்சாரல்
ஏனமானுழிதருமில்ம்பையங் கோட்டே
ரிருக்கையாப்பேணியென்னெழில்கொள்வதியல்பே’

இங்ஙனம் எழில் கவர்ந்ததாகக் கூறுஞ்செய்தி திருப்பருநிதிய மத் தேவாரத்துள்ளும் காண்க:

‘அரவொலிவிலல்லொலியம்பிடுனெலியடங்கார்புரமுன்றும்
நிரவவல்லார்திமிர்புன்சடைமேனிசம்பாமதிசூடி
இரவில்புகுந்தெனழில்கவர்ந்த விற்றவர்க்கிடம்போலும்
பரவவல்லார்வினைபாழ்படுக்கும்பருதிநியமமே’

இனி இரங்குதலை உரிப்பொருளாகவுடைய நெய்தனிலத்தே தலைவி பரிவுற்றுத் தலைவர்பால் தூது விடுகின்ற மரபும் நெய்தற் சார்புடைய திருத்தோணிபுரத்துத் தேவாரத்துள் காணப்படும். வண்டு, இளங்குருகு, வாரணம், நாரை, கபோதங்கள், அன்னம், அன்றில், குயில், கூவை முதலியவற்றைத் தூதுவிடுதல் இப்பதி கத்துள் காண்க:

‘வண்டாங்கப்புனற்கமலமதுமாந்திப்பெடையினெடும்
ஒண்டாங்கவிசைபாடுமெரியரசேயொளிமதியத்
தூண்டாங்கப்பூண்மார்பர்திருத்தோணிபுரத்துறையும்
பண்டாங்கர்க்கென்னிலைமைபரிந்தொருகாற்பகராயே.’

பிரிந்த தலைவனது நாமத்தைப் பிறர் கூற ஒருகூற் கேட்டாலும் தலைவி ஓர் சிறிது ஆறுதலைநீருத்தல் கூடு மாதலால் இப்பதிகத்துள் மக்கட்பேரை இனிது கூறும் கிளி பிணைத் தலைவன் பேரைக் கூறும்படி பராவுதல் பின்வருஞ் செய்யுளில் காணப்படும்.

‘சிறையாருமடக்கினியேயிங்கேவாதேனொடுபால்
முறையாலேயுணத்தருவன்மொய்பவளத்தொடுதரளர்
துறையாருங்கடற்றோணிபுரத்தீசன் றுளங்குமிளம்
பிறையாளன்றிருநாமமெனக்கொருகாற்பேசாயே.’

இவ்வாறே, குயில் குருகு நாரை பூவை என்பனவற்றை விளித்துத் தங்குறையிாக்கும் செய்தி திருநாவுக்கரசு சுவாமி களது திருப்பழனத் தேவாரத்துள்ளும் காணப்படும். பொழி லகத்தே காட்சி நயத்தால் உள்ளங்கவர்தல் தலைவற்கு இயல்பாத வின் திருத்தோணிபுரத்து மற்றொரு தேவாரப் பதிகத்துள் பின்வருமாறு கூறியமை காண்க:

“பெரும்பகலேவந்தென்பெண்மைகொண்டபேர்ந்தவர்சேர்ந்தவிடம்
சுரும்பமர்சோலைகள் சூழ்ந்த செம்மைத் தோணிபுரந்தானே”
“சங்கியல்வெள்வளைசோராவந்தென்சாயல்கொண்டார்தமதுர்”
“ஒத்தபடிவந்தென் னுள்ளங்கொண்டவொருவர்க்கிடம்போலும்”
“மெள்ளவிரல்வைத்தெ னுள்ளங்கொண்டார்மேவுமிடம்போலும்”
“செல்வறநீண்டெஞ்சிந்தைகொண்டசெல்வரிடம்போலும்”
“இண்டைபுனைந்தெருதேறிவந்தெனழில்கவர்தாரிடமாம்.”

இத்தகைய அகத்துறைக் கருத்தடங்கிய செய்யுட் பகுதி கள் நமதாசிரியர் தேவாரத்துள் மலிந்துகிடக்கின்றன. அவை பெல்லாம் விரிப்பிற் பெருகும். ஐந்திணை வளங்களை நமதாசிரியர் விரித்துரைத்த செம்மை இயற்கைப் பொருள்வளம் என்னும் எமது வியரசத்துட் காணற் பாலது. நமதாசிரியர் தேவாரத் துள் பிரமம், அத்துவிதம், பிராமணன் என்ற வடசொற்கள் கிடையா. ஊன்பயில் வேள்விகளும் கூறப்பட்டில. தென்னா டிடைப சிவபெருமானது ஒப்பில் சிரும் பிறதெய்வங்களின் தாழ் வும்¹ தீதண்டமிழவளமும்² மணமும்³ தமிழ் மக்களின் சைவ

மாசி அன்பு, அருள் என்னுஞ் சொற்களின் பொருள் ஆராய்ச்சி ௬௧

வழிபாட்டின் சிறப்பு முறையுமே பொங்கித் ததும்பிக் கொண் டிருப்பன. ஆதலால் நமதாசிரியர் பெருமானை ஆரியப் பிணக் குடையா ரென்று கூறும்பூற்று அறியாமையால் வந்த குறை யுரையேயாகும். ஆரியத்துட் போந்த புரைகள் யாவியில்லாத தனிநலத்தைத் தழுவிக்கொண்ட செந்தமிழ்ப் பெரும்பயன் வடிவே நமது பெருமானது திருவருட்பாடற் செறிவாகு மென் பதை உய்த்துணர்க.

கா. சுப்பிரமணியபிள்ளை. எம். ஏ. எம். எல்.,

அன்பு, அருள் என்னுஞ்சொற்களின் பொருள் ஆராய்ச்சி

1. தொன்மைச் செந்தமிழ் மொழியில் அன்பு, அருள் என்ற இரண்டு சிறியசொற்களும் மிக்க பொருட்செறிவுடையவை. அவைகள் ஒன்றோடொன்று மிக்க தொடர்புடையவை. அவைதேய்வப்புலமைத் திருவள்ளுவர் திருக்குறளிலும், தேவாரம், திருவாசகம், திருமந்திரம், பெரியபுராண முதலிய தமிழ் மறைகளிலும், சிவஞானபோதம், சிவஞான சித்தியார் முதலிய சைவசித்தாந்த நூல்களிலும் மிக்கு வழங்கப்பட்டு வருகின்றன. ஆகலின், அவைகள் இன்ன பொருளுடையனவென்றும், ஒன்றோடொன்று இன்ன தொடர்புடையனவென்றும் தெரிதல் தமிழ்நூலோ துகிறவர்களுக்கு இன்றியமையாததாகும். அது பற்றி இவ்விரண்டு சொற்களின் கருத்துக்களைச் சிறிது ஆராய்வான் முயல்கின்றேன்.

2. முதலாவது திருவள்ளுவர் தம்முடைய திருக்குறளில் இந்த இரண்டுசொற்களையும் எப்படி எடுத்தாண்டிருக்கிறார் என்பதைப் பார்ப்போம். இல்லறத்துக்கு இன்றியமையாத வேண்டப்படுவது அன்பு என்று அதனை எட்டாம் அதிகாரமாகவும், துறவறத்துக்கு இன்றியமையாத வேண்டப்படுவது அருள் என்று அதனை 25-ம் அதிகாரம் ஆகவும் வைத்து அவர் அவைகள் ஒவ்வொன்றையும் பற்றிச் சிறப்பித்துச் சொல்லியிருக்கிறார்.

இந்த வைப்புமுறை பற்றியும், 8, 25 அதிகாரங்களிற் சொல்லப் பட்டுள்ள குறள்களின் கருத்துக்கள் பற்றியும் உரையாசிரியர் பரிமேலழகர் “அல்தாவது (அன்புடைமையாவது) வாழ்க்கைத் துணையும் புதல்வருமுதலிய தொடர்புடையார்கட் காதலுடைய னாதல்” என்று அன்புடைமைக்கும், “அல்தாவது (அருளாவது) தொடர்பு பற்றாது இயல்பாக எல்லா உயிர்கண்மேலும் செல்லுங்கருணை” என்று அருளுக்கும் உரை கூறினார். அன்றியும் அவர் இல்லறம் இனிது நடத்தலும், பிறவுயிர்கண்மேல் அருள்பிறத்தலும் அன்பின்பயன் என்று சொல்லி அன்பின்வழி அருள்பிறக்கும் என்பது திருவள்ளுவர் கருத்தென்பதற்கு “அருளென்னு மன்பினை குழவி” என்னும் 757-வது குறளை மேற் கோளாகவும் எடுத்துக்காட்டினார்.

3. பரிமேலழகர் செய்த சுருக்கவுரை நன்கு விளங்குமாறு சிறிது விரிப்பாம்:—

அன்பு என்பது மனைவி மக்கள் ஏனைய சுற்றத் தாராகிய உடற்றொடர்புடையார் மாட்டு ஒருவனுக்குத் தோன்றும் உள்ள நெகிழ்ச்சியாம். இந்த அன்பு ஒருவனுக்குத்தன்னால் விரும்பப் பட்டவரிடத்து நிகழும். தன்னாலே விரும்பப் படுபவர் முதலி லொருவனுக்குத் தன்மனைவி மக்களும், அவர்களுக்குப்பின் தன் வழிச் சுற்றமும், தன்மனைவிவழிச் சுற்றமுமாவர். ஒருவன் இல் வாழ்க்கையில் இவ்விதமான அன்புசெய்வதைப் பழகிப்பழகி அதனால் அவ்வன்புபெருகி முதிர்ந்து பின் ஏனையோரிடத்தும் செல்லும்படி பழகல்வேண்டும். முன்விரும்பப் பட்டவரிடத்து மாத்திரம் சென்றவன்பு பின் விரும்பப்படாத வரிடத்துஞ் செல் லல் வேண்டும். முன் ஒவ்வொருசமயம் நேர்ந்தபொழுது நிகழ்ந்த அன்பு பின் எக்காலத்தும் இடையீடின்றி நிகழல்வேண்டும். சுற்றத்தாரிடத்தும், சுற்றத்தாரில்லாதாரிடத்தும், நட்புடையா ரிடத்தும், பகைவரிடத்தும், பொதுமல ரிடத்தும் எக்காலத்தும் இடையீடின்றி ஒருவர் உள்ளத்து நிலைத்து நிகழந் தன்மை யுடையவாகிய முதிர்ந்த அன்பு அருளாகும். முன்னைய அன்பு இல்லாழ்வானுக்கும் பின்னைய அருள் துறவிக்கும் இன்றியமை

மாசி) அன்பு, அருள் என்னுஞ் சொற்களின் பொருள் ஆராய்ச்சி கூட யாதா வேண்டப்படுங் குணங்களாகும். இந்தக் கருத்துக்களையே, நாம் பரிமேலழகர் உரையால் அறிவது.

4. மேற்கூறிய பரிமேலழகர் உரைக்கருத்துப்படி அன்பு என்பது அருளில் அடங்குங் குணமாகிறது. ஒருவனை அருளுடையவனென்று நாம்கூறினால் அவனை அன்புடையவனென்றும் கூறுதல் மிகையாகும். அவர் கூறுங்கட்டுரை திருக்குறளுக்கு முற்றிலும் பொருந்துமாவென்று பார்ப்போம். எக-வது பொருள் செயல்வகை யென்னும் அதிகாரத்தில்

“அருளொடு மன்பொடும் வாராப் பொருளாக்கம்
புல்லார் புள்ள கிடல்”

என்னும் குறளில் அருள், அன்பு என்னும் இரண்டு சொற்களும் வழங்கப்பட்டுள்ளன. இரண்டு சொற்களில் ஒன்றின் கருத்து மற்றொன்றில் அடங்குமானால் பொருளாக்கத்துக்கு இரண்டும் கூறுதல் மிகையாகுமென்று நினைக்க வேண்டியதிருக்கிறது. ‘இக்குறளுக்குத்’ தாம் குடிகண் மாட்டுச் செய்யும் அருளோடும், அவர் தம்மாட்டுச் செய்யும் அன்போடும் வாராத பொருளீட்டத்தை அரசர் கழிய விடுக’ வென்று பரிமேலழகர் உரை கூறினார். இந்தக்குறள் உரையினால் அன்பு என்பது சிறியோர் பெரியோரிடத்துக் கொள்ளுங் காதல் என்றும், அருள் என்பது பெரியோர் சிறியோரிடத்துச் செய்யுங் காதல் என்றும் பரிமேலழகர் பொருள் செய்திருப்பதாக நாம் அறிகிறோம். ஆனால் இக்கருத்து அவர் எட்டாம் அதிகாரம் தலையிலும், இருபத்தைந்தாம் அதிகாரம் தலையிலும் கூறவில்லை. இக்கருத்து அடுத்த குறளிற் (எடுக) கூறப்படுகின்ற “ஒன்றர்த் தெறுபொருள்” என்கிற அரசனுடைய பொருளீட்டத்துக்குப் பொருந்தாததாகின்றது.

5. “அருள்கருதி யன்புடைய ராதல் பொருள்கருதிப், பொச்சாப்புப் பார்ப்பார்க ணில்” என்று உக-ம் அதிகாரம் ௫-வது குறளிலும் இரண்டு சொற்களும் வழங்கப் பட்டுள்ளன. இங்கே “அருள்கருதி யன்புடைய ராதல்” என்பதற்கு அருளினது உயர்ச்சியறிந்து அதன்மேல் அன்புடையரா யொழுகுதல் என்று பரிமேலழகர் உரை செய்திருக்கின்றனர். இக்குறளுக்கு

ஞும் அவர் முன்செய்த கட்டுரை பொருந்துவதாகத் தோன்றவில்லை. அன்புடைமையைப் பொருள் வெளவப்படுவாரிடத்துச் சாரச்செய்யாது அருள்மேல்சாரச்செய்தது எத்துணைபொருந்துமாற்றிற்குத் தகுதியென்று அறியக்கூடவில்லை.

6. இனி இச்சொற்களிரண்டும் தேவாரமுதலிய தமிழ் மறைகளிலும், சிவஞானபோதமுதலிய சமயநூல்களிலும் எவ்வாறு வழக்கப்பட்டுள்ளன என்பதைக் கருதுவாம்.

சிவஞானபோதம்

அருளுண்டா மீசற் கதுசத்தி யன்றே
யருளு மவண்ணி யில்லை—யருளின்
றவனன்றி யில்லை யருட்கண்ணார் கண்ணுக்
கிரவிபோ னிற்குமா னேய்ந்து.

மன்னு மிருளை மதிதூரந்த வாறன்பின்
மன்னு மானே மலந்துரந்து—தன்னின்
வலித்திரும்பைக் காந்தம் வசஞ்செய்வான் செய்தல்
சலிப்பில் விகாரியலன் றான்.

காணுங் கண்ணுக்குக் காட்டு முளம்போற்
காண வுள்ள ததைக் கண்டு காட்டலின்
அயரா வுன்பி னைனகழல் செலுமே.

திருநாவுக்கரசு சுவாமிகள் தேவாரம்

மருளவா மனத்தனாகி மயங்கினேன் மதியிலாதேன்
இருளவா வறுக்குமெந்தை யினையடி நீழலென்றும்
அருளவாப் பெறுதலின்றி யஞ்சிரா னலமந்தேற்குப்
பொருளவாத் தந்தவாறே போதுபோய்ப் புலர்ந்ததன்றே.

“அத்தாவுன்னடியேனையன்பாலார்த்தா யருணைக்கிற
நீர்த்தநீராட்டிக்கொண்டாய்”.

திருவாசகம்

“பெற்றது கொண்டு பிழையே பெருக்கிச் சுருக்கு மன்பின்
பெற்றடி யேனை விடுத்தி ண்டாய்.”

மாசி அன்பு, அருள் என்னுஞ் சோற்களின் பொருள் ஆராய்ச்சி கூடு

.பெரியபுராணம்

அருட்பெருகு தனிக்கடலு முலகுக்கெல்லா
மன்புசெறி கடலுமென வோங்கும்
பொருட்சமய முதற்சைவ நெறிதான்பெற்ற
புண்ணியக்கண் ணிரண்டெனவும் புவனமுய்ய
இருட்கடுவுண் டவாருளு முலகமெலா
மீன்றாண் றிருவருளு மெனவுங்கூடித்
தெருட்கலைஞா னக்கன்று மாகஞ்சென்று
செஞ்சடைவா னவர்கோயில் சேர்ந்தாரன்றே.

அருளானது அக்கினியிற்குடுபோல இறைவனினுமும் பிரிக்க
வொண்ணாத சத்தியாகும். அருட்சத்தியோடுகூடிய விறைவன்
பொருளினால் வேறாயிருந்தாலும் கலப்பினால் உயிர்களுடன்
வேறா (அத்துனிதமாய்)க்கலந்து செலுத்துந் தன்மையில் அவர்க
ளுடனாயுநிற்பன். அப்படியிறைவன் உயிர்களோடு எக்காலத்தும்
பிரிப்பின்றிக் கலந்திருத்தலால் உயிர்களிடத்தும் இறைவன்
அருள்உளது. ஆனால் உயிர்கள் தங்களை அநாதியே பிணித்துள்ள
மலத்தினால் அந்த அருள் மறைப்புண்டு விளங்காமலிருக்கிறது.
இந்த மறைப்பினால் அவர்கள் தங்களிடத்துள்ள இறைவனருளை
அறியவுமுணரவங் கூடாம லிருக்கிறார்கள். இறைவன் உயிர்கண்
மேல் வைத்த பேரன்பினால் அறியாமையைச்செய்கின்ற உயிர்
களின் கண்ணதாகிய மலசத்தியை இருவினைப் பவனுக்கர்ச்சி மூல
மாய்ப் படிமுறையின் சிறிது சிறிதாகக் குறைத்து அதனைப்
பற்றறத்துறந்த புருவம் வந்தகாலத்தில் அவர்களிடத்தில் தனது
அருட்சத்தியை முற்றிலும் பதித்து அவர்களைத் தன்மயமாக்கிக்
கொள்வன். உயிர்களு மிறைவனருள் தங்களிடத்தில் முற்றிலும்
விளங்கப் பெற்றவர்களாகி அவன்மேல் வைத்த அயரா வன்பி
னால் அவனினு னிழலடைகிறார்கள். இவ்வாறு மறைப்புண்ட
இறைவனருள் சிறிது சிறிதாக மறைப்பிலிருந்து நீங்கி உயிர்க
ளிடத்தில் முற்றிலும் விளங்கப் பெறுவதே உயிர் வளர்ச்சி
முறையாம்.

7. இனி இறைவன் அருட்சத்தியொன்றே ஐந்தொழி
வியற்றுதற்கண் அசுத்தமாயா தீத்துவங்களாலாகிய இவ்வுலகற்

செயற்படும் பொழுது இச்சாசத்தி (அன்பு), ஞானசத்தி (அறிவு), கிரியாசத்தி (செயல்) எனமூன்று பிரிவினையுடையதாகிறது. இறைவனுடைய சத்திகள் மூன்றும் வியாபகமுடையன. மேலே சொன்ன முறைப்படி உயிர்களிடத்து விளங்கும் இச்சாசத்தி, ஞானசத்தி, கிரியாசத்தி மூன்றும் ஏகதேசத்தன்மை (ஒருபுடை விளக்கம்) உடையன. இறைவனுடைய இச்சாசத்தி (பேரன்பு), ஞானசத்தி (பேரறிவு), கிரியாசத்தி (பேராற்றல்) மூன்றும் இயங்கினாலன்றி உயிர்களுடைய இச்சாசத்தி (சிறு அன்பு), ஞானசத்தி (சிறு அறிவு), கிரியாசத்தி (சிறு செயல்) மூன்றும் செயற்படா. உயிர்களுடைய ஏகதேச இச்சாசத்தி, ஏகதேச ஞானசத்தி; ஏகதேச கிரியாசத்தி ஆகிய இவைகளின் ஊடாட்டத்தினாலே (Interaction) உலகில் செய்திகளெல்லாம் நிகழ்கின்றன. இச்செய்திகள் இறைவன் அருளுக்கு இணக்க முள்ளதாயிருந்தால் அறச்செயல்களென்றும், *இறைவன் அருளுக்கு இணக்கமில்லாததாயிருந்தால் பாவச் செயல்களென்றும் சொல்லப்படும். இறைவனுக்கு இணங்கிய அறச்செயல்களெல்லாம் உயிர்வளர்ச்சியை (Soul Evolution) உண்டிபண்ணுவனவாகும். இறைவன் அருளுக்கு இணக்கமில்லாத பாவச்செயல்களெல்லாம் உயிர்வளர்ச்சியைத் தடைசெய்வனவாகும்.

8. மேற்சொல்லியவாற்றில் அருள், அன்பு என்னுஞ் சொற்களின் கருத்து வேறுபாடு ஒருவாறு நாம் அறியலாம். அருள் என்பது இறைவனுடைய நிறைவானகுணம், இந்த அருள் உயிர்களிடத்து மலத்தினால் கட்டுண்டு விளங்காமலிருக்கிறது. உலகவாழ்விலுள்ள அநுபவவுணர்ச்சியால் உயிர்களிடத்து மலமறைப்புச் சிறிது சிறிதாக நீங்குகிறது; நீங்க நீங்க வுயிர்களிடத்து நீங்கின அளவுக்குத்தக்கபடி அருள் விளங்குகிறது. இப்படிக்கொஞ்சங்கொஞ்சமாய் உயிர்களிடத்து விளங்கும் அருளே அன்பாகும் அருளில்லாவிடின் உயிர்களிடத்து அன்பு விளங்காது. இப்படி அன்புவிளங்குந்தன்மை சற்காரிய வாதத்துள்ளடங்கும். சுருங்கிய அன்பு உயிர்களின் போகநுகர்ச்சியால் விரிந்து விரிந்து பெருகி இறைவனுடைய அருளை விளக்கும் நிலையில் அருளுக்கு அன்பு தாய் என்று ("அருளென்னு மன்பின்

மாசி] அன்பு, அருள் என்னுஞ் சொற்களின் பொருள் ஆராய்ச்சி ௧௭

குழனி") திருவள்ளுவநாயனார் கூறியருளினார். அதாவது வளர்ச்சி முறையில் (விருத்திக்கிரமத்தில்) அருளுக்கு அன்பு தாய் என்று கூறலாமேயன்றி தோற்று முறையில் (சிருட்டிக்கிரமத்தில்) அப்படிக்கூறலாகாது. தோற்றுமுறையில் அன்புக்கு அருள் தாயென்று சொல்லவேண்டும். உண்மையில் அருளை யாதாரமாகக்கொண்டு அன்பு உண்டாகியது.

9. அருளில் அறிவு, அன்பு, செயல் (செய்யுந்திறன்) ஆகிய மூன்றும் பரிபூரணமாய் அடங்கியுள்ளன. உலகவாழ்வில் மக்களுக்குள் செயற்படும் அறிவு, அன்பு, செயல் ஆகிய மூன்றும் குறைவுபட்டு வழங்கப் படுவனவாகும். இம்மூன்று குணங்களில் ஒவ்வொன்றும் தனியே மற்றக்குணங்களுடன் தொடர்பில்லாமல் செயற்படாது. அன்பு என்று நாம் சொல்லும் பொழுது அன்புமேலிட்ட குணம் என்றும், மற்ற இரண்டு குணங்களும் அதற்கு உட்பட்டிக் குறைந்து விளங்குந் தன்மையுடையவை என்றுங் கொள்ளல் வேண்டும். மற்ற இரண்டு குணங்களாகிய அறிவு செயல்களுக்கும் நாம் இவ்வாறே கொள்ளல் வேண்டும்.

“ அறிவினா னாகுவ துண்டோ பிறிதிகேராய்
தந்நோய்போற் போற்றாக் கடை ”

என்று திருவள்ளுவநாயனார் கூறியதும், “அன்பினானினீந்தார் அறிந்தார்களே” என்று திருநாவுக்கரசு சுவாமிகள் கூறியதும், “அயரா அன்பு” என்று சிவஞானபோதத்திற்கூறியதும் இவ்வுண்மையை விளக்குகின்றன. அறிவின்னுணைகொண்டு அன்பு வழங்குதலே வழங்கப்படுபவர்க்கு நற்பயனுறுவிக்கும் என்றும், அன்பின்னுண்டுதலின்றி அறிவு செயலாக நிகழாது என்றும் நாம் உலக வறுபவத்திலு மறிகிறோம்.

10. அருள் மாயையாலாகிய உலகில் சிற்றறிவுடைய உயிர்களிடத்து வழங்கப்படும் பொழுது அதன் நிறைவு அல்லது வியாபகக் குறைவுபடுகிறது. அப்படி அது குறைவு பட்ட பொழுது அன்பு என்று சொல்லப்படும். இறைவன் உயிர்களுக்கு வீட்டை யருளுகின்றான் என்றும், அவர்களுக்குப் பந்தத்தைக் கொடுத்துப் போகத்தில் அமிழ்தீனம் பொழுது அவன் உயிர்க

னிடத்து அன்புசெய்கின்றான் என்றும், தூல்களிற் கூறப்படுகின்றன. பந்தத்தைக் “கொடுக்கிற இறைவனுடைய அருட்சத்தி திரோதானசத்தி என்று சொல்லப்படுகிறது. இறைவனெல்லா உயிர்களுையுமொப்ப அருளால்கொக்கிலுமும் அருளை வழங்கும் பொழுது அவர்களின் தகுதிக் கேற்ப அன்பு செய்கின்றான். இறைவன் அருள்செய்கின்றானென்று புலவர்கள் சொல்லுவது முண்டு. “அத்தாவுன்னடியேனை அன்பாலார்த்தாய்” என்று திருநாவுக்கரசு சுவாமிகள் சொன்னது தாம் சமண சமயத்திலிருந்த பொழுது சூலைநா யேவப்பெற்று இறைவனால் ஆட்கொள்ளப் பட்டதைக் குறிப்பித்தது.

11. உயிர்கள் இறைவனுடைய அருளைக் குறிக்கோளாகக் கருதி அதனைப்பெறமுயன்று உலகவாழ்வினொழுதி அவனி டத்து அன்புசெய்யல் வேண்டும். உயிர்கள் இறைவனி டத்துச் செய்யும் பற்றுதல் அன்பு என்று சொல்லப்படுமே யன்றி அருள் என்று எக்காலத்தும் சொல்லப்படாது. உயிர்கள் இறைவனருளை நாடித்தேடல் வேண்டும். இப்படித்தேடல் ‘அருட்டாகம்’ என்று சொல்லப்படும். அருட்டாகத்துடன் உயிர்கள் இறைவன் அருளாகிய வெள்ளத்தில் பருகமுகப்பது அன்பாகும். “நின்னருட் பெருங்கடலிற் றினைத்துந் தேக்கியும் பருகியு முருகேன்” என்றும், “நான்றனக்கன் பின்மை” என்றும் மாணிக்கவாசக சுவாமிகளும், “இனியேதெமக்குனருள்வருமோ வெனக்கருதியெங்குதேநெஞ்சமையோ” என்றும், “நின்கருணைப் பிரவாக வருளைத்தாகமாய் நாடினரை வாதிக்க வல்வதோ” என்றும், “அன்பின்வழியறிபாத வென்னை” என்றும் தாயுமான சுவாமிகளும் கூறியருளியவை காண்க.

12. உயிர்கள் இறைவன் அருளைக் குறிக்கோளாகக் கருதி ஒருவருக்குகொருவர் அன்புடையராய் ஒழுகல் வேண்டும். இப்படி யொழுதுமொழுக்கஞ் சகோதரதருமம் என்று சொல்லப்படும். இந்தச் சகோதர தருமத்துக்கு அடிப்படையாயுள்ளது இறைவனெல்லா வுயிர்கண்மேலும் வைத்திருக்கும் அருளாகும். ஆகனின், ஒருவன் உயிர்களிடத்து அன்பு செய்யாமல் இறைவனருளைப்பெற முடியாது. இக்கருத்துப் பற்றியே திருவள்ளுவ

மாசி] அன்பு, அருள் என்னுஞ் சொற்களின் பொருள் ஆராய்ச்சி ௧௧

நாயனார் “அருள்கருதி யன்புடைய ராதல்” என்று முன்னே குறித்த குறளிற் கூறியருளினார். “அருள் கருதி” என்பது ஒரு வன் தான் பொருள் வெளவ எண்ணப்படுவாரிடத்து இறைவனுடைய அருளுடைமையை நினைந்து என்றும்; அன்புடையராதல் என்பது அக்காரணத்தினால் தான் அவனிடத்தில் அன்புடையனாயிருத்தல் என்றும் பொருள்படும். இதனை இன்னும் விரித்தாற் பெருகும். “அருளொடு மன்பொடும்” என்னுங் குறளுக்கு மிப்படியே பொருள் கூறலாம். “ஈசனுக்கன்பில்லா ரடிய வர்க்கன் பில்லார், எவ்வுயிர்க்குமன்பில்லார் தமக்கு மன்பில்லார்” என்று சிவஞானசித்தியாரிற் கூறியதுங் காண்க.

13. உண்மையில் இறைவனொருவனே அருளை யுடையவனென்று சொல்லப்படுவன். உயிர்களும் இறைவனருள் தங்க ளிடத்தில் பதியப்பெறுந்தன்மையில் அருளுடையவர்களென்று உபசாரமுறையிற் சொல்லப்பெறுவார்கள். உயிர்களின் பெருமை யெல்லாம் இறைவனருள் அவர்களிடத்து எத்துனை பதிந்து விளங்கியுள்ளது என்பதையே பற்றியது. அவர்களின் சிறுமை இறைவன் அருள் அவர்களிடத்தில் விளங்குதலின்மையைப் பற்றியது. “அருட்கண்ணு ளேக்காதா ரல்லாதாரே” என்றார் திருநாவுக்கரசு சுவாமிகள். ஆதலின் பெரியோர் சிறியோரிடத் துச் செய்யுங்காதல் அருள் என்றும்; சிறியோர் பெரியோரிடத் துச் செய்யுங்காதல் அன்பு என்றும், நூல்களிற் கூறுவதுண்டு. உயிர்களிறைவனிடத்தும், சிறியோர் பெரியோரிடத்தும் அன்புடையவர்களென்றே சொல்லல் வேண்டும்; அருளுடையவர்களென்று சொல்லலாகாது. ஆனால் முன்னே கூறியகாரணத்தினால் இறைவனுயிர்களிடத்து அருள்செய்கின்றனென்றாவது அன்பு செய்கின்றனென்றாவது சொல்லலாம்.

14. பெரியபுராணம் திருநாவுக்கரசு சுவாமிகள் புராணத்தில் “அருட்பெருகு தனிக்கடலு மன்புசெறி கடலும்” என்று அருண் மொழித்தேவர் முறையே திருஞானசம்பந்த சுவாமிகளையும் திருநாவுக்கரசு சுவாமிகளையும் குறித்துக்கூறினது தவிர திருஞானசம்பந்த சுவாமிகளை “புவனமுய்ய:விருட்கடுவுடைவாருள்” என்றும், திருநாவுக்கரசு சுவாமிகளை “உலகமெல்லா மீன்றா

டன்றிருவருள்” என்றும் சொல்லியருளினார். இதனால் உமாதேவி யாருடைய நிறைந்த அன்பு (அன்பு செறிகடல்) கூட சிவபெரு மான் அருளினோர்க்கச் சுத்தமாயையிற் காரியப்படுத்தற்குத் தூல மாய் விருத்தியடைந்த குணமாகிறது. ஆகவின் உயிர்களினுள்ளத் தினிடத்து விளங்கும் அன்பு பிரகிருதிமாயையில் வழங்கப்படு தற்குத் தகுதியாய்த் தூலதம் விருத்தியடைந்தகுணம் என்பது சொல்லாமலே விளங்கும். அருண்மொழித்தேவர் இவ்வாறு இரண்டு பெரியார்களையும் உவமித்தது திருஞானசம்பந்த சுவாமி கள் தமக்கு முன்வினை எட்டுணையாவது இருந்து அதனை ஒழித் து சிவத்துவத்தை யடைவதற்காக அல்லாமல் தன் தாதையாருள் ளக் கருத்துப்படி வேதநெறிதழைத் தோங்கியும் சைவத்துறை விளங்கியும் உலகமுய்யும் பொருட்டே திருவவதாரஞ் செய்து மூன்றுவயதில் உமாதேவியாரால் ஞானப்பால் கொடுக்கப்பெற்று சிவத்தொண்டு செய்ததையும், திருநாவுக்கரசு சுவாமிகள் தமக்கு முன்னேவினை கொஞ்சமிருந்து அது தீர்த்தப்பொருட்டுத் திரு வவதாரஞ்செய்து நம்பரருளாமையினால் சமண்சமயங்குறுகி சூலை நோய் ஏவப்பெற்று சைவசமயம்புகுந்து அருள்பெற்று தேவாரம் பாடுதலாகிய ஞானத்தொண்டுடன் உழவாரப்பணிவிடையாகிய கிரியாதொண்டைச் செய்ததையும் குறிப்பித்தது என்க.

15. அருள் நிறைவுடைய குணம் என்பதும், அன்பு குறை வுடைய குணம் என்பதும் தமிழ்ப்புலவர்கள் சொல்வழக்கிலுள் காணலாம். அன்புதான் தலையன்பு, இடையன்பு, கடையன்பு, பொய்யன்பு, மெய்யன்பு, கரவன்பு, கரணிலன்பு எனப்பாரு படுத்தி அவர்களால் கூறப்படுவதல்லது அருள் அவ்வாறு கூறப் படுவதில்லை.

16. அருளுக்குமன்புக்கும் இதுகாறும் கூறியகருத்து வேறுபாடுகளைத் தொகுத்துச் சொல்வாம்:—
அருள் இறைவனுடைய நிறைகுணம்;
அன்பு உயிர்களிடத்து விளங்குங் குறைகுணம்.
அருள் இறைவனுடைய இயற்கைக்குணம்;
அன்பு உயிர்களுடைய செயற்கைக்குணம்.

மாசி] அன்பு, அருள் என்னுஞ் சோற்களின் பொருள் ஆராய்ச்சி எக

அருளினால் இறைவன் ஐந்தொழில் செய்கிறான்;

அன்பினால் உயிர்கள் இறைவனருளுக் குறித்தாகிறார்கள்.

அருள் இறைவன் உயிர் நிலை;

அன்பு உயிர்களின் உயிர் நிலை.

அருள் இறைவனை உயிர்களிடத்தில் தொடர்பு படுத்துகிறது;

அன்பு உயிர்களை இறைவனிடத்தில் தொடர்பு படுத்துகிறது;

அன்பு உயிர்களை ஒருவருக்கொருவரிடத்திலும் தொடர்பு படுத்து

அருள் இல்லாமல் இறைவனுடைய ஐந்தொழில் நடவாது;[கிறது.

அன்பு இல்லாமல் உயிர்களுடைய உலகியல் நடவாது.

அருள் இறைவனால் உயிர்களிடத்து நோக்கப்படுங் குணம்;

அன்பு உயிர்களால் இறைவனிடத்து நோக்கப்படுங்குணம்.

அருள் இறைவன் மாயையாலாகிய உலகில் வழங்குதற்கு முன்
[னுள்ள குணம்;

அன்பு இறைவன் மாயையாலாகிய உலகில்வழங்குதற்குத் தகுதி
[யாயுள்ளகுணம்.

அருள் இறைவனால் உயிர்கள்மேல் நோக்கப்படுங் குணம்;

அன்பு இறைவனால் உயிர்களிடத்து வழங்கப்படுங் குணம்.

அருள் உயிர்களால் பெரியோர் சிறியோரிடத்து வழங்குங்குணம்;

அன்பு உயிர்களால் சிறியோர் பெரியோரிடத்து வழங்குங்குணம்.

அருள் உயிர்களினுடைய துறவறவாழ்க்கைக்கு இன்றியமையா
[து.வேண்டப்படுங் குணம்;

அன்பு உயிர்களினுடைய இல்லறவாழ்க்கைக்கு இன்றியமையாது
[வேண்டப்படுங் குணம்.

அருள் உயிர்களுக்குப் பேரின்பப் பயனைத்தரும்;

அன்பு உயிர்களுக்குச் சிற்றின்பப் பயனைத்தரும்.

அருள் உயிர்களால் குறிக்கோளாகக் கருதப்படுங்குணம்;

அன்பு உயிர்களால் வழியாய் ஒழுகிப் பழகப்படுங்குணம்.

அருள் தோற்றுமுறைமையில் அன்புக்குத் தாயாகிறது;

அன்பு வளர்ச்சி முறைமையில் அருளுக்குத் தாயாகிறது.

அருள் குறைந்து வெளிப்படும் நிலையில் அன்பு ஆகிறது;

அன்பு வளர்ந்து வளர்ந்து முதிர்ந்து அருள் ஆகிறது.

அருள் அன்பில் வியாபக முடையது.

அன்பு அருளில் வியாப்பிய முடையது.

அருளில் அன்பு அடங்குகிறது;
 அன்பில் அருள் விளங்குகிறது.
 அருளின்றி அன்பு உண்டாகாது;
 அன்பின்றி அருள் விளங்காது.
 அருளுக்கு அன்பு வழி;
 அன்புக்கு அருள் குறி.
 அருளை அன்பு போற்றுகிறது;
 அன்பை அருள் தேற்றுகிறது.
 அருள் எல்லாவுயிர்களையும் ஒப்பக்கருதும்: விருப்பம் வெறுப்பும்
 அதற்கில்லை;
 அன்பு எல்லாவுயிர்களையும் ஒப்பக்கருதாது: விருப்பம் வெறுப்பும்
 அருள் உறுபயனை நோக்கவே செய்யாது; [பும் அதற்குண்டு.
 அன்பு உறுபயனை நோக்கவுஞ் செய்யும்.
 அருள் எப்பொழுதும் தூய்மையுடையது;
 அன்பு தூய்மையுடையதாய் மிருக்கும்: தூய்மை யில்லாமலு
 மிருக்கும்; அது அருளாலே தூய்மையுடையது.
 அருள் கரையடங்கா வெள்ளம்போலும்;
 அன்பு அவ்வெள்ளத்தில் யாதாமொருபாத்திரங்கொண்டு முகந்து
 கொள்ளப்படும்நீர்போலும்.
 அருள் மேகம் போலும்; அன்பு அம்மேகத்திலிருந்து இறங்கி
 உலகில்விழுகிற மழைநீர் போலும்; உயிர்கள் செய்கிற
 தூய்மை யில்லாத அன்பு அம்மழைநீர் பலவித நிலத்துடன்
 கலந்து அதன் தன்மையைப் பொருந்தியது போலும்.
 அருள் விதைபோலும்; அன்பு அவ்விதையிலிருந்து உண்டாகிய
 செடிபோலும்; இன்பம் அச்செடியில் விளைபவன்போலும்;
 பேரின்பம் அச்செடியில் விளைந்தது முதிர்ந்த கனியாகிய
 அருளினு லுண்டாவது.

17. என் சிற்றறிவுக்கு எட்டியவாறு மேலேசொல்லிய கட்
 டிரையில் மிகையாவது குறையாவது காணின் அவற்றை அறிஞர்
 கள் எனக்கு முறைப்படி தெரிவிப்பாராயின் நான் அவர்களுக்கு
 நன்றி பாராட்டக் கடமைப்பட்டுள்ளேன்.

‘மா. வே. நெல்லையப்பிள்ளை, B.A.

முன்னுரைச் சுருக்கம்

(கசு-ம் பக்கத் தொடர்ச்சி.)

வினை சடமானது. அதைச் செய்பவனே சில்வாழ் நாளுந்
சிறற்றிவும் சிறிய ஆற்றலும் உடையவன். ஆகவே, வினையின்
பயனாவது செய்தானிடத்துத் தானே சென்று சேராதது. அதை
அறிந்து தன்னிடம் சேர்த்துக்கொள்ள இவனாலும் இயலாது.
எனவே, இன்னவனுக்கு இன்னதற்கு இன்னபலன் என்று
அறிந்து கொடுப்பானாகிய முற்றறிவும் வரம்பிலாற்றலும் என்று
மழியாமையுமுடைய ஒருவன் இருக்கின்றான் என்பது இவர்
கள் துணிபாமி. இவ்வாறு நான்காவது பொருள் தண்டவர்கள்
முன்னே சொல்லிய மூவர்களேவிட மேற்பட்டவர்கள் என்பதில்
என்னதடை. இதுவேதான் சமயங்களிலுள்ள ஒற்றுமை வேற்
றுமைகளாம். மேலே காட்டிய நான்காவது கொள்கையிலே உள்
ளவனுக்கு புதற்கொள்கை உடன்பாடேயாகும். ஆனால் அத
னைத் தன்னில் ஒரு அங்கமாகக்கொள்வன். ஏந்த எந்தச் சம
யங்களையும் கொள்கைகளையும் எடுத்துக்கொண்டபோதிலும்
அவைகள் எல்லாம் ஆராய்ந்து பார்த்தால் இந்த நான்கு பகுப்
பில் ஒன்றில் அடங்குவனவே யாம்.

செய்வினையுஞ் செய்வானும் அதன்பயனுஞ் சேர்ப்பானும்
மெய்வகையா னன்காகும் விதித்தபொரு ளெனக்கொண்டே
இவ்வியல்பு சைவநெறி யல்லவற்றுக் கில்லையென
உய்வகையாற் பொருள் சிவனென் றருளாலே யுணர்ந்திருந்தார்.

பெரியபுரா: சாக்கிய நாயனார் புரா: ௫.

ஆயின் இக்கொள்கை யாவை என்றும் அவை இக்காலத்து மேல்
நாட்டார் கண்ட சாத்திர முடிபுகளோடு ஒப்பிட நிற்கின்றனவா
என்றும் பார்ப்போம். ஏன்? எல்லாம் புது நாகரீக மயமாகிப்
பழையவற்றைப் புதியதைக்கொண்டு அளக்கும் காலமாக அன்றோ
இக்காலம் விளங்குகிறது. சிறுவர்களுக்கும் நமது பெரியார்
களிடம் நம்பிக்கை குறைந்து வருவதை நாம் பார்க்கிறோம்.
களன்னியானது முளைத்துப் பார்த்து வினைநிலத்தைக் கவர்த்து,

பலன்தரும் பயிர்க்கு இடமில்லாதபடி செய்வதுபோல நமது நாடு இப்போது புதுக்கொள்கை புதிய சட நாகரீகம் என்ற மயக்கமேறிப் பழையபலன்களை விழுங்கிவிட்டன. கள்ளிகளைக் களைந்து சுட்டெறித்து நிலத்தைப் பண்படுத்திப் பயிர் செய்ய வேண்டும். மேலிலே தங்கள் கருத்தை நாட்டார்களாகி விளங்கும் மேல்நாட்டார்களின் சடக்கொள்கைகளை மிகுந்து பயின்று வருவதால் கீழிலே கருத்தை நாட்டாத கீழ்நாட்டார்களாகிய நாமும் அது கண்டு மயங்கி அவற்றையே நமக்கு வழிகாட்டிகளாகக் கொள்வோமாயினோம். ஆதலின் அதுகொண்டும் சிறிது பார்ப்போம்.

எல்லாச் சமயக்கொள்கைகளும் “கண்டது கொண்டு காணுததைக் காண்பது” என்னும் பிரமாணத்தை ஒட்டியே நூண்பதாகிய இவ்வுலகத்தைக் கொண்டே தத்தம் கொள்கைகளை நிறுவுகின்றன. அதுபோல, மேல் நாட்டுச் சாத்திரியாகிய ஸ்பென்சர் (Spencer) முதலியவர்கள் தங்கள் சடக் கொள்கைபடி உலகத்தைப் பகிர்ந்து பகிர்ந்து எது உள்ளது எது மூலம் என்றயந்தார்கள். பகிரப் பகிரப் பெரிதுகள் சிறிதுகளாயின. மண், நீர் முதலிய திரட்சிகள் எல்லாம் அணுக்களாயின. அணுக்கள் பரமாணுக்களாயின. அவற்றிலிருந்து உலகம் காலக் கிரமத்தில் உண்டாகிப் பலவேறு தோற்றமுடையதாய் நிற்கின்றன என்று கண்டார்கள். இவ்வாறு தாங்கள் முடிவாகக் கண்ட அணுக்களின் தன்னமையே ஆராயும்போது அவை கேவலம் சட அணுக்களாயின் பேரசைவோடுகூடிய இவ்வுலகத்திற்கு மூல காரணமாகமாட்டா என்றும் கண்டு அவ்வணுக்களிலே ஒருவித அசைவும் கண்டார்கள். அதற்கு மேலும் உலகத்தைப் பிரித்துக் காணமுடியாது என்று நின்றார்கள். மிக மிகச் சிறியபிராணிகளிலிருந்து சிறியவும் அவற்றிலிருந்து முறையே பெரியவுமாகக் கடைசியில் வானரமாகி நரமாகிப் பரிணமிக்கின்றன என்றும் ஒரு சாத்திரி கண்டார். ஆகவே, இவர்கள் தத்தம் சட ஆராய்ச்சியிலே முடிவாகக்கண்டவை சிறிய அணுவும் அதனுள் அடங்கிய அசைவும் அல்லது உயிருமாகும். ஆனால் இதனோடு இவர்கள் நிற்கவில்லை. பின்னும் ஆலோசித்தார்கள். அணுக்

களும் அசைவுகளும் தாமதமே உலகப் பலவேறு தோற்றங்க. ளாக மாறுகின்றனவோ? இல்லை. இவை இவ்வாறு பலவேறு வகை உலகமாகப் பரிணமித்தற்கு ஆதாரமான உறுதியான விதிகள் அல்லது ஏற்பாடு ஒன்று உள்ளதாகக் கண்டார்கள். அஃது எது என்றால் தெரியமுடியாதது (The unknowable) என்று பேர் வைத்தார்கள்.

‘ஆராலும் காண்டிற்கரியான்’ திருவாசகம்.

இவ்வாராய்ச்சியே நமது பெரியார்கள், மேலேகண்ட படி கூறிட்டுப்பார்க்கும் சட வகையிலே யன்றி உள்ளபடியே ஆய்ந்து அறியும் அறிவுவகையிலே வைத்து நிகழ்த்தினார்கள் அவர்களும் உலகத்தைக்கொண்டே ஆராயப்புகுந்து கண்ட வுண்மையாவன இவை: இவற்றைத்தான் நாம் முடிந்த முடிபு கள் எனுகொள்வது இவற்றிற்குமேல் எவரும் முடிபுகள் கண்டதில்லை. அன்றி அவரவர் கண்டவை இம்முடிபுகளிலே ஒவ் வோர் தரத்திலே அமைந்து நிற்பனவேயாகும். அவையாவன:—

உலகம் எல்லாம் சொல்லுலகம், பொருளுலகம் என்று இரண்டு பகுப்பிலே அடங்கும். இவ்வாறு காணப்பட்ட உலக மானது அவன் என்றும் அவள் என்றும். அது என்றும் சுட்டி யறியப்பட்ட மூன்று வகைகளில் ஒன்றிலே அடங்கினிடும். இம் மூன்றினும் படாத உலகப்பொருள் இல்லை. இம்மூன்று பொருள் களினிடத்திலேயும் தோன்றுதல், சிற்றல், அழிதல் (பிறத்தல், இருத்தல், இறத்தல்) என்ற மூன்றுதொழில்களும் நிகழ்வதை நாம் காண்கின்றோம். அவயவங்களாகிய இவை இவ்விதமாக மூன்று தொழிற்படவே இவற்றின் தொகுதியாகி அவயவியாகிய உலகமும் இவ்வாறே தோன்றி நின்று அழியுந்தன்மையுடையது என்பது நியாயமுறை. இதற்கு அதீதமாய் இதன் தோற்றமுறை, நிற்குமுறை, அழிவுமுறைகளைச் செய்து முறைப்படுத்துவான் ஒருவன் உண்டு. அவனாற்றொழிற்படுத்தப் பெற்ற இவ்வுலகத் திலே சடமும் சித்துமாக அதாவது அறிவில்பொருள் அறிவுப் பொருள் ஆக இரண்டு வகை உண்டு. அறிவில்லாப் பொருளாகிய

சடத்திலே அறிவுப்பொருளாகிய ஆன்மா என்பது கட்டுப்பட்டுக் கிடக்கின்றது. எனவே, சடப்பொருளுக்குக் கட்டுப்படுத்தும் தன்மையும் சித்துப்பொருளாகிய ஆன்மாவுக்கு அதனிற் கட்டுப்பட்டு நிற்கின்ற நிலையும் காண்கின்றோம். அறிவுப்பொருளை அறிவில்லாதது கட்டுப்படுத்தி நிற்கிறது என்பது சிறிது சந்தேகத்திற்கு இடனாகும். ஆன்மாவோடு சம்பந்தமற்றதாய் அறித்தமாய் உள்ள உலகத்திலே மயங்கி அதில் வைத்த பற்றினாலே உலகர் திரிந்து வருகின்றார்கள் என்பது எல்லா ஞானிகளாலும் எடுத்துச்சொல்லப்பட்ட உண்மை. இதுவே “கட்டு” எனப்படுவது. இதுவே பிறப்பு இறப்புக்குக்காரணமாம். பிறப்பும் இறப்பும் துன்பமாம். பிறப்புக்கும் இறப்புக்கும் இடைவாழ்க்கையோ இன்பம் போலத் தோற்றித் துன்பத்துக்கே யேதுவாம்.

“இந்திரிய வயமயங்கி யிறப்பதற்கே காரணமாய்
அந்தரமே திரிந்து போய ருநரகில் விழ்வேற்கு”

என்றார் ஸ்ரீ மணிவாசகப் பெருந்தகையார்.

சடவுலகத்திலேயும் சடலமாகிய உடம்பிலேயும் உள்ள உயிர் கட்டுப்பட்ட நிலையிலேதான் உள்ளதென்பதும் அதினின்றும் விடுபட்டால் அது பேரறிவும் பேராற்றலும் ஆகி பெருங்குணங்களோடு விளங்கு மென்பதும் இப்போது மனோவசிகர சாத்திரிகள் செய்து காட்டும் சில உதாரணங்களால் விளங்கும். (Hypnotism Experiments) மனோவசிகர சாத்திரியால் வசிக்கப்பெற்ற ஒருவனுடைய ஆன்மாவானது அந்நிலையிலே தன் உடம்பின் கட்டுக்குள்ளிருந்து விலகிப் பார்த்தநிலையை யடைகிறது. முன் இருந்ததை விட விசாலமான பார்வையும் அறிவும் சக்தியும் அப்போது அதற்கு வந்துவிடுகிறது. இருந்த இடத்திலேயே இருந்து கொண்டு அடுத்தவீட்டில் உள்ள கடியாரத்தில் என்னமணி? அங்கே யார் இருக்கிறார்கள்? என்ன பேசுகிறார்கள்? என்றெல்லாம் கேட்டால் அந்த ஆன்மா தான் அடைந்த சூட்சும வியாபக நிலையினாலே இடையிலே உள்ள சுவர் முதலிய சடமாகிய தடைகளைக்கடந்து அதை அறிந்து உள்ளபடி தெரிவிக்க

கிறது. இதனாலே உடம்பானது உயிரைக்கட்டுப்படுத்துகிறது. தென்றும் அதினின்றும் விடுபடும்போது உயிர் பெரிய சக்தியையும் வியாபகத்தையும் அடைகிறதுதென்றும் விளக்கவில்லையா? எனவே, உலகமுதல்வன் ஒருவனும், உலகமும், உலகிலே கட்டுப்பாடுற்ற உயிரும் ஆக மூன்று பொருள்களும் உண்டு என்று இங்கே நாம் கண்டோம். முதல்வன் உலகிற்குக் கருத்தா என்றும், உலகம் உயிர்களை மயக்கத்தாலும் பிறவாற்றாலும் கட்டுப்படுத்தி நிற்கிறதுதென்றும் உயிர் அதிலே கட்டுப்படுகிறான் என்றும், அதிலிருந்து விடுபட்டால் உயர்ந்த, இறைவனைப்போல வியாபகநிலையை அடைகிறான் என்றும் இவ்வாறு இம்மூன்று பொருள்களின் இலக்கணத்தையும் கண்டோம். கடவுளிருந்து விடுபட்டால் உயிர் உயர்ந்த நிலையடைகிறதுதாம் நாம் கண்ட அந்த உண்மையிலிருந்து அப்படி உயர்வையடைய ஒவ்வொருயிரும் முயற்சி செய்யவேண்டுமென்பது தானே விளங்கும். அதற்கு வழிகள் யாவை என்பதே அடுத்தபடியாக அறிவாளிகள் ஆராயவேண்டுவது. அவைகளாவன: சத்தாகிய முதல்வனையும் அசத்தாகிய உலகத்தையும் அறிந்துகொள்ளுதல்வேண்டும். இவ்வாறு அறிந்து நிற்கும்போது முற்செய்தவத்தின் வலியாலே குருவின் உபகாரம் கிடைக்கும். அதனாலே பல உண்மைகள் இவனுக்குச் சித்திக்கும். ஒரு அரசுமாரனை இளம்பருவத்திலேயே அவனுக்குப் பகைவர்களாகிய வேடர்கள் கவர்ந்து கொண்டுபோய்த் தங்களிடையே வளர்க்கின்றார்கள். அக்குமாரன் அஃதறியாது வேடர்களிடையே வளர்ந்தாராய் வேடர் தொழில்செய்து புலங்கவர்தல், ஆறலைத்தல், கொலை புலை செய்தல் ஆகி இழிதொழில் செய்து நிற்கின்றான். இக்காலத்திலே அவனுடைய நலனினையினாலே இவ்விரண்டும் அறிந்தாராய்க் கருணையுடைய ஒருவர் வந்து இவனை இன்னான் என்று அறிவித்து “நீ அரசுமாரன். அரசாங்கத்திலே அமர்ந்து நற் றெழில்செய்து விளங்கவேண்டிய நீ இந்தப் புலவேடர் சேரியிற் சேர்ந்து அவர் கூட்டுறவாலே இழிதொழில் செய்து பழிப்பட்டாய். இதைவிட்டு முன்னிலையும் உன்னிலையுமாகிய நன்னிலையடை” என்று அறிவித்தால் எவ்வாறு அவன் பழித்தொடக்கை

கிட்டு உயர்வையடைவானே அதுபேரிலவே குருவின் உபதேசத் தாலே ஆன்மா ஐம்புலவேடர் தொடக்கிலே நின்றும் நீங்கி எல்லாவற்றிற்கும் இறைவனாகிய பரமேசுவரனது தன்மையை அடைய முற்படுவான். அந்த முயற்சியிலே அறிவு மேலிட்டு இறைவனை எப்போதும் தியானித்தவனாய் நிற்பான். அதனாலே அவனைவிட்டுப் பாசக்கூட்டங்கள் நீங்கிவிடும். அவை நீங்கவே பிறவியின் சுடுவெயில் போய் பரமேசுவரஃசந்தியாகிய குளிர்ந்த நிழல் பரந்து அதிலே தங்குவான். அக்காலம் எக்காலமும் விதிப்படி ஸ்ரீ பஞ்சாக்கரத்தை எண்ணி அவ்வருவாய் இருப்பன். இவ்வாறு மேலே சொல்லிய சாதனங்களாலே கிடைக்கும் பயன் யாது என்றால் இவன்வேறு இறைவன்வேறு என்றிரண்டாடாது நின்று இறைபணியிலேயே நிற்பதனாலே இவனைக் கட்டிநின்ற உலகத்துன்பம் முழுதும் நீங்கப்பெறுவான். உலகக் கட்டு நீங்கவே இறைவன் இவனிலே முற்றும் கலந்து உள்ளே நின்று தன்னையே காட்டி நிற்பானாகையினாலே எப்போதும் ஒரு சிறிதும் கெடுதல் இல்லாத மாறாத அன்பின் உறைப்பைப் பெற்று இறைவனது சீபாதத்தையணந்து நித்தியானந்தத்தை அனுபவிப்பன். அவ்வாறு அணைந்தனுபவிக்கின்ற காலத்தே அவ்வாறே அணைந்து அனுபவிக்கின்ற சிவன் முத்தர்களாகிய அன்பர் கூட்டப் பேறு கிடைக்கும். சிவாலயங்களையும் சிவவேடத்தையும் சிவன் எனவே கண்டு வழிபட்டு நிற்பான் என இவைகளே முடிந்த முடிபுகள் என்று நாம் கைக்கொண்டு ஒழுகுபவைகளாம்.

(தொடரும்)

திருநெறித் தொண்டர் குழாங்கள்

திருநெறி, ஒருநெறி, பெருநெறி, முதற்சைவநெறி யெனப் பெரி யோர்களால் பெரிதும் பாராட்டப்பெற்ற நமது சைவநன்னெறி யானது இந்நாளில் யாண்டும் நன்கு புரவிச் செழித்தோங்கா திருக்கின்றது. நமது சைவநன்மக்களிற்பலர், சைவசித்தார்

தத் திறன் அறியாதவர்களாகப் பல மாறுபட்ட கொள்கைகளை மேற்கொண்டோராய்ப் பயனில் வாழ்வு வாழ்கின்றார்கள். பொது மக்கள் பலருக்குச் சிவசின்னங்களின் பெருமையும், சிவாலய வழிபாட்டின் சீர்மையும், சிவனடியார்களின் சிறப்பும், சைவ நூல்களின் அருமையும், சீவகாருணியத்தின் உயர்வும், சைவஉணவின் இனிமையும் தெரியவில்லை. பலர் சன்மார்க்க முணராதவர்களாக வீண்வாழ்வே வாழ்கின்றார்கள். மேற்கூறிப் போந்த உயரியநலன்களையெல்லாம் செவ்வனே தெரிந்து, சிவநெறி வழி இச் செல்பவர் ஒரு சிலரேயாவர். எனவே, இதுகாலை நமது சைவசமயமானது மிகச் சுருக்கமான மக்கள் தொகுதியினராலேயே அநுட்டிக்கப்படுகின்றது. ஆகவே, நமது பெருநெறி இது போன்று பெரிதும் பலம் குன்றித் தளர்வுற்றிருக்கின்றது. இந்நிலையில் சைவசமயப்பற்று மிக்க தக்கோராய் அறிஞர்கள் ஆற்றவேண்டிய வேலையாது? “நாம் என் செயவல்லேம்; எல்லாம் இறைவன் செயல்” என ஆற்றலிலாத பேச்சுப் பேசிக் கொண்டு வாளா உறங்கிக் கொண்டிருந்தாற் போதுமா? தொழில் புரிவார்க்கன்றோ இறைவன் துணைபுரிவான்? சோம்பேறிப் பேச்சை இறைவன் செனிமடுப்பானோ? நமது ஒப்பு உயர்வற்ற அப்பரேம்பெருமானார் என்ன நவீனநுளுகின்றார்கள்?

“நன்கடம்பனைப் பெற்றவன் பங்கின்

தன்கடம்பைத் திருக்கரக் கேடயிலான் -

தன்கடன்னடி யேணையுந் தாங்குதல்

என்கடன்பணி செய்து கிடப்பதே”

எனும் திருப்பாட்டால், “நம்மைக் காக்கவேண்டுவது இறைவனுடைய கடன்; பணிசெய்து கிடக்கவேண்டுவதே நம்முடைய கடன்” எனவன்றோ தொண்டின் சிறப்பினைத் தெளிவித்தருளுகின்றார்கள். எதற்கும் இறைவன் துணையாக முன்னின்று முடிப்பானே யொழிய, எல்லாத்தொழில்களையும் தானே புரிந்து முற்றுவித்து நம்மை மகிழ்விக்கமாட்டான். இறை சிவன் திருவருளை முன்னிட்டு நாம் பணிசெய்துகிடப்போமானால், அவன் பெருந் துணைபுரிந்து அபுபணியினைப் பயன்படுத்துவான்.

சைவ சமய வளர்ச்சி கருதி நாம் எவ்வாறு பணிசெய்தல் வேண்டும்? சைவசித்தாந்த சங்கங்களை யமைத்து, ஆண்டு நிறைவு விழாக்களை மட்டும் மிக ஆடம்பரமாகக் கொண்டாடினாற் போதுமா? அஃதொன்றான் மட்டும் நாடு முழுவதும் சிவமணமும், செந்தமிழ்மணமும் சிவகாருணியமணமும் செழித்து ஒங்கி விடுதல் கூடுமா? அவ்வாறாயின் பல ஆண்டுகளாக எத்தனையோ சைவசித்தாந்த சங்கங்கள் ஆண்டு நிறைவு விழாக்கள் எடுத்து இன்ப வெள்ளத்தில் தினைத்து வருகின்றனவே! ஏன் சிவநெறி யுணர்ச்சி யாண்டும் நன்கு பரவி உரம்பெற்று ஒளிர வில்லை? விழா வெடுக்குங் கழகங்கள் செய்யும் வேலை இரண்டொருநாள் வேலையேயாகும். விழாவும் ஒரு குறிப்பிட்ட ஊரில் ஒரு சில மக்களுக்குமட்டும் உணர்ச்சியை எழுப்புமளவில் முடிவுபெற்று விடுகின்றது. அக்கழகங்களும் அவ்வளவோடு அமைந்து விடுகின்றன. ஆகவே, அதற்கைய சைவசித்தாந்த சங்கங்களால் நாம் எதிர்பார்க்கும் அவ்வளவு பெரியபலன் கிடைக்கவில்லை! பின்னர், வேறு எவ்வகையால் இப்பெரும் பலனை நாம் பெறுதல் கூடும்? இச் சங்கங்களின் சார்பிலுய், சங்கங்களில்லாத இடங்களில் தனித்தும், எல்லா இடங்களிலும் எப்பொழுதும் தொடர்ந்து ஊர்கடோறுஞ் சென்று பிரசாரவேலை—உண்மைத்தொண்டு—செய்யக்கூடிய திருநெறித் தொண்டர் குழாங்களை ஏற்படுத்துதல் வேண்டும். ஒவ்வொரு குழாத்தினும் ஒருபத்துத் தொண்டர்கள் இருந்தாற் போதும். இக்குழாங்களில் சிவநெறியுணர்ச்சி யுடையவர்கள் அனைவரும் பேரறிஞராயினும், சிற்றறிஞராயினும், இளையவராயினும், பெரியோராயினும், உத்தியோக ஓய்வு பெற்றோராயினும், யாவரும் தாசாளமாகச் சேர்ந்து தொண்டு புரியலாம். இவ்வாறு தொண்டு புரிதலில் சைவநன்மக்கள் பலருக்கும் பேராவல் இருத்தல்வேண்டும். அனைவரும் சிவத் தொண்டுபுரிதலே எனது பிறப்புரிமையென எண்ணுதல் வேண்டும். தொண்டு செய்தல்தான் பெரும்பயன் அளிப்பதாகும். விண்பேச்சுமட்டும் பயனை நல்காது. பெரும்பயன் வேண்டுமானால் பேசவும் வேண்டும்; எழுதவும் வேண்டும்; செய்கை

யினும் கொள்கைகளைப் பரப்பவும் வேண்டும். அஞ்ஞன்றே நமது திருநெறி ஒளி நெறியாக உலகமுழுவதும் பிறங்கும்.

இவ்வாறு நாம் நமது செந்தமிழ்ச் சைவத்திரு நாட்டிலே ஓராயிரம் (1,000) தொண்டர்களடங்கிய தூறு (100), திரு நெறித் தொண்டர் குழாங்களையாவது தோற்றுவித்து ஒரு சில ஆண்டுகள் தொண்டுபுரிந்து வருவோமானால் சிவமண மும், செந்தமிழ் மணமும், சீவகாருணிய மணமும் பண்டை நாளிலே பரவியிருந்ததைப்போல் நன்கு பரவுதல் கூடும். எவ் வேலையும் பாடுபட்டால்தான் முடியும். சும்மா இருந்தால் சுகம் கிட்டாது. உழுது பயிரிட்டால் தான் பலன் கிடைக்கும். நாம் எவ்வளவு தூறம் வேலை செய்கின்றோமோ அவ்வளவே பயனும் கிடைக்கும். எனவே, சைவப் பெருமக்களுடைய கண்ணுங் கருத்தும் இனிமேல் வேலை செய்தலில்—நாட்டு நன்மக்க ளனைவருக்கும் உணர்ச்சியை ஊட்டிக் கொள்கையைச் செய்கை யிற் பரவச் செய்தலில்—செல்லுதல் வேண்டும். அதற்கு ஒவ் வொரு முக்கியமான ஊரிலும் அவசியம் ஒவ்வோர் திருநெறித் தொண்டர்குழாம் ஏற்படுத்தல் வேண்டும். சைவசமய அமைச்சர் களும், சைவப்பெருஞ் சொற்பொழிவாளர்களும், செல்வாக் குடைய சைவச்சான்றோர்களும் ஆங்காங்கு இவைகளை ஏற் படுத்த முயற்சித்தல் வேண்டும். சைவசமயத்திற் பிறக்கும் பேறுபெற்ற இளைஞர்கள் அனைவரும் எல்லையிலு இன்பத்தோடு இவ்வேலையில் ஈடுபடுதல் வேண்டும். இவ்வேண்டுகோளை முதன் முதலாக எளியேன் அன்புடன் செய்து கொண்டகாலத்து, உண்மையுடன் வேலை செய்யும் சங்கத்தினராகிய நமது திருநெல் வேலித் தென்னந்திய சைவசித்தாந்த சங்கத்தார், தங்கள் நற் சங்கத்தின் சார்பில், ஓர் திருநெறித்தொண்டர் குழாத்தினை ஏற்படுத்திச் சில திங்கள் களாகத் தொண்டு புரியச்செய்து வரு வது கண்டு களிப்புற்று, அவர்களுக்கு எனது மனமொழிமெய் களாலாகிய பெருவணக்கத்தினைச் செலுத்துகின்றேன். அத் திருநெறித்தொண்டர் குழாத்தினருக்கும் எனது பெருநன்றி யறிதலும், பேரன்பும் உரியனவாகுக. மேலும், தூத்துக்குடி, திருவனந்தபுரம், திரிசிரபுரம், தஞ்சை, மதுரை, கோயமுத்தூர்,

சேன்னை முதலிய இடங்களில் உள்ள சைவசித்தாந்த சங்கத்தார் களும் இத்தகைய குழாங்களை ஏற்படுத்துதல் வேண்டுமெனப் பணிவுடன் பெரிதும் பிரார்த்தித்துக்கொள்ளுகிறேன். வேறு பல ஊர்களில் உள்ள அன்பர்குழாத்தினரும் இவ்வேலையில் ஈடுபடுவார்களாக!

நமது திருநெறித் தொண்டர், குழாங்கள் யாண்டும் தோன்றிக் கிளர்ச்சி செய்ய ஆரம்பித்து விட்டால், நமது தமிழ் நாடு சிவலோகம் போல் என்றும் குறைவிலாத சிவ மணத்தோடு பொலியும் என்பதில் எட்டுணையும் ஐயமின்று. இப்பெருஞ் சிவமணத்தைப் பெறவிரும்புவோர் அனைவரும் இப்பொழுது தொண்டர்களாக முன்னின்று பணிசெய்ய, 'நான் வருகின்றேன்; நான்வருகின்றேன்; என்னை விட்டு விடா தீர்கள்' என்று போட்டி போட்டுக்கொண்டு ஓடிவருதல் வேண் டும். எல்லோரும் கங்கணங் கட்டிக் கொண்டு பெருமுழக்கஞ் செய்தல் வேண்டும். அப்பொழுதுதான் யாண்டும் அரகாவெனு மொலி அலைகடலைப் போற் கேட்கும்; எல்லாவயிரும் இன்புற் றிருக்கும்; தீர்தமிழ் மணங்கமழும்; சைவநன்னெறி உண்மையில் வளரும் திருநெறித்தொண்டர் குழாங்கள் வாழ்க!

அரு. சோமசுந்தரன்,

காரைக்குடி.

திருப்பாசரம்

திருப்பாசரமென்பது திருவெனும் அடைமொழியுடைய பாடல் எனப்படும். இத்தொடர்மொழியின் பின்னிற்ற பாசரம் என்பது கற்றுணர்ந்த புலவர்பெருமக்கள் செம்பொருளமைய இனிய சொற்களை அழகுறப்புகின்ற செய்ததெனப் பொருள் படும். இக்கருத்துப்பற்றியே இலக்கண நூலுடையாரும் "பல் வகைத் தாதுவி னுயிர்க்குடல் போற்பல, சொல்லாற் பொருட் கிட னாக வுணர்வின், வல்லோ ரணிபெறச் செய்வன செய்யுள்" என்றியம்பினார். பாசரம், பா, பாடல், துக்கு, செய்யுள் என்பன ஒரே பொருளைக் குறிப்பனவாம்.

ஆகலின், பாசரம்' என்பது கற்றறிந்த பெருமக்கள் இலக்
கண முறையானியற்றிய எல்லாச் செய்யுட்களையுங் குறிக்கு
மேனும், சொல் எனப்பொருள்படும் வாசகம் எனும் மொழி திரு
வெனும் அடையடுத்துத் திருவாசகம் எனநின்று, ஏனைய சொற்
களையும் அவற்றான் வந்தபிறநூல்களையும் உணர்த்தாது திரு
வாதவூடிகள் அருளிச்செய்த திருநெறித்தமிழ்நூலையே சிறப்பு
வகையான் உணர்த்துதல் போன்று. இத்திருப்பாசரம் என்ப
தும் ஆலவாய் அவிர்ச்சடைப்பரமன் அன்பராகிய பாணபத்திரர்
பொருட்டுச் சேரநாட்டரசராகிய சேரமான் பெருமான் நாயனா
ருக்கு விடுத்தருளிய

“ மதிமலி புரிசை மாடக் கூடற்
பதிமிசை நிலவு பானிற வரிச்சிற
கன்னம் பயில்பொழி லால வாயில்
மன்னிய சிவன்யான் மொழிதரு மாற்றம்
பருவக் கொண்மூப் படியெனப் பாவலர்க்
குரிமையி னுரிமையி னுதவி யொளிதிகழ்
குருமா மதிபுரை குலவிய குடைக்கீழ்ச்
செருமா வுகைக்குஞ் சேரலன் காண்க
பண்பா வியாழ்பயில் பாணபத்திரன்
தன்போ லென்பா லன்பன் றன்பாற்
காண்பது கருதிப் போந்தனன்
மாண்பொருள் கொடுத்து வரவிடுப் பதுவே”

என்னும் அகவற பாவையும், காழித்திருஞான சம்பந்தர்,
பாண்டியன் நெடுமாறற்கு உபதேசிக்கும் வாயிலான் உல
கினர் உய்ய வேண்டு மென்றெழுந்த கைம்மாற்றப் பெருங்
கருணையோடு வைகைநதிக்கெனிரேற விட்ட

“ வாழ்க வந்தணர் வானவ ரானினம்
விழ்க தண்புனல் வேந்தனு மோங்குக
ஆழ்க தீயதெல் லாமா னுமமே
சூழ்க லையச முந்துயர் தீர்கவே”

என்பதை முதலாகக் கொண்ட பன்னிரு பாசாங்களை யுமே சூறிக்கும் என்ப. இவ்விருதிறப் பாசாங்களில், முழுமுதற் கடவுள் எழுதிவிடுத்த பாசாம் திருமுகப் பாசாம் என்னும் பெயரோடு வழங்குகின்றது. இதுபற்றிய வரலாறு திருவிளையாடற் புராணத்து விரித்துக் கூறப்படுகின்றது. மேல் திருஞான சம்பந்தப் பிள்ளையார் அருளிச்செய்த திருப்பாசா மே ஈண்டு எடுத்துக்கொண்டது. இதுவே பெரிய புராணத்து விரித்துக் கூறப்படுகின்றது. பிள்ளையார் பதிகத் திழிதிக்கண், “பாசாஞ் சொன்ன பத்தும்” எனப் பெயரருளியதும் இதற்குப் போதிய சான்றாகும். இத்திருப்பாசா வரலாறு என்னை யெனின்:

“நிறைக் கொண்ட சிந்தையான் நெல்வேலி வென்ற நின்ற சீர்நெடுமாரன்,” என்று நாவலூர்ப் பெருமான் புகழ்ந்தருளிய கூண்பாண்டியன், முன் செய்த தீவினைப் பயத்தினாலே புறச்சமயமாகிய ஆருகத சமயம்புக்கு, அமணர்கள் இழைத்த கொடுஞ் செயற்குத் தான் காரணமாயினமையின் பிள்ளையார் ஏவியவாறே வெப்புநோயுற்று, மீண்டு பிள்ளையாரைத் தரிசித்து, அவரது திருக்கரத்தால் நீறு தரிக்கப் பெற்று, அவ்வெப்பு நோயுடன் தனது பழவினையும் நீங்கிப் புனிதனாகிப், பாவிகளாகிய அமணர் வேண்டுகோட் கிணங்கி, இரங்கி, பிள்ளைப் பெருமானடிகளைத் தாழ்ந்து, பெரும் பாவிகளாம் இவ்வமணர்கள் தேவரீருடன் நீரினும், நெருப்பினும் வாதுபுரிய விழைகின்றனரென, பெருமானும் அதைத்திருவுளங்கொண்டு, முதலாவதாக நெருப்பினில் வென்று பின்னீரினும் வெல்லக்கருதி, அரசர் அமைச்சர் முதலானவர்களோடும் அமணர்களோடும் அரத்துறையடிகள் அருளிய அருஞ்சிவிகையிவர்த்து, வைகை நதிக்கரை சார்ந்து, கூண்பாண்டியன் தமது திருக்கரத்தால் நீறுதரிக்கப் பெற்று, முன்னேவினை நீங்கி இருவினையொப்புமலபரிபாகம் எய்தி முதல்வனையறியுந் தன்மை தன்னப்பெற்ற பக்குவமுடைய னுனமை கண்டு அவற்கும், பக்குவமுடைய ஆன்மகோடிகள் பிறர்க்கும் வேதநெறி தழைத்தோங்கமிஞ்சுவத்துறைவிளங்கப் பூதபரம்பரைபொலிய மலர்ந்தமுத தமது திருவாயினால் உபதேசிக்கத் திருவுளங் கொண்டு பாடி, பாசமயங்களெல்லாம் அழியும்படியாகவும், எண்

பெருங்குன்றத் தெண்ணீரின் சமணநுங் கழுவேறும்படியாக வும் அந்தியில் எதிரேற எழுதிவிட்ட, வேதாகமங்களின் உண்மைப் பொருளைத்தெளிவாகவும் சுருக்கமாகவும் புகட்டுகின்ற சித்தாந்த மகாவாக்கியமே இப்பன்னிருபாசுரங்களும் என்க.

எல்லாம் வல்ல முழுமுதற் கடவுள் “ஆன்மகோடிகள் கைக் கொண்டொழுமும் சரியை, கிரியை, யோகம், ஞானம் என்னும் நான்கு பாதங்களின் பக்குவநிலைமைக்கு ஏற்றவாறு, அவர்களில் ஒருமலமுடைய விஞ்ஞானகலர்க்கு உயிர்க்குயிராய் உண்ணின் றுணர்த்தியும், இருமலமுடைய பிரளயாகலர்க்கு மான், மழு, சுதூர்ப்புயம், கொன்றை வேணி முதலிய ஷடையாளங்களுடன் முன்னின்றருளியும், மன்று மலமுடைய சகலர்க்கு அவர் போல் மாண்டவருக்கொண்டு எழுந்தருளிவந்தும் அருள்செய்கின்ற ரென்பது “மெய்ஞ்ஞானந் தானே விளையும் விஞ்ஞானகலர்க், கஞ்ஞான வச்சகலர்க் கக்குநவாய்-மெய்ஞ்ஞானம், பின்னுணர் த்து மன்றிப் பிரளயா கலருக்கு, முன்னுணர்த்துந் தான்குந வாய் முன்” என்ற மெய்கண்டவாக்கியத்தாற் பெறப்படுதலின். ஈண்டுப்பிள்ளைப் பெருமான் திருவாய்மலர்ந்த இப்பாசுரமும் கூன்பாண்டியனது பரிபக்குவமுணர்ந்து சிவபெருமானே ஞான சிரியராக எழுந்தருளிவந்து உபதேசித்தாரெனக் கோடலே ஆன்றோர்துணிபு. இனி இப்பாசுரங்களின் பொருளைச் சிறிது நோக்குவோம்.

(தொடரும்)

இராஜாப்பிள்ளை,

தமிழ்ப்பண்டிதர், வேலூர்.

சிலப்பதிகாரகாலம்

[சென்னையில் நடந்த அகில இந்திய கீழ்த்திசை மகாநாட்டில் ஆங்கிலத்திற் படித்த கட்டுரையின் மொழிபெயர்ப்பு.]

சேரன் செங்குட்டுவனுக்கு உடன்பிறந்தவராகிய இளங்கோவடிகளாலே இயற்றப்பெற்ற பழந்தமிழிலக்கியம் சிலப்பதிகாரம். ஆசிரியர், இந்நூலை மூன்று காண்டங்களாகப் பிரித்

திருக்கிறார். அவை சேரழர்தலைநகராம் புகாரை யொட்டி நடந்த செய்திகளைக்கூறும் புகார்காண்டமும், பாண்டியர் தலைநகராம் மதுரையை யொட்டி நடந்த செய்திகளைக்கூறும் மதுரைக் காண்டமும், சேரர்தலை தலைநகராம் வஞ்சியை யொட்டி நடந்த செய்திகளைக் கூறும் வஞ்சிக்காண்டமுமாம். இந்நூலிலுள்ள வரலாறு முழுதும் இயற்கைக்குக் கொஞ்சமும் மாறாமல் உள்ளது உள்ளவாறு அமைந்துள்ளது. ஏனென்றால் இதன் ஆசிரியர் ஓர் உண்மைத்துறவி. வஞ்சிக்காண்ட நிகழ்ச்சி முழுதும் அவர் நேரிலறிந்ததே. ஏனைய காண்டங்களிலுள்ள நிகழ்ச்சிகளையும் நேரிலறிந்தோராகிய மாபெரும்புலவர் சாத்தனார், மாடல மறையோன் முதலிய பெரியோர் வாய்க்கேட்ட நிந்தை அவர் எழுதியிருக்கிறார். நூலிற் கூறப்பட்டுள்ள செய்திகள் முழுவதும் மிகவும் தெளிவாகவுயிருக்கின்றன. ஆதலின் அவைகள் நடந்த காலத்தை நிலைநாட்டுவதும் சுலபமாகின்றது.

காவிரிப்பூம்பட்டினத்திலே சித்திரைமாதம் சித்திரை நாளிலே இந்திரவிழாவிற்குக் கொடியேறிற்று.

[“சித்திரைச்” சித்திரைத் திங்கள் சேர்ந்தென” சிலப்-V. 64.]

அவ்விழா இருபத்தெட்டுநாள் நடந்தது. (“நாலேழ் நாளினும்” மணிமேகலை-I. 8. சிலப்பதிகாரம் அடியார்க்கு நல்லார் உரையும் பார்க்க). இருபத்தொன்பதாவது நாள் கொடியிறங்கி முப்பதாவது நாள் கடல்விளையாட்டு நிகழ்ந்தது. இவ்வரலாற்றுத் தலைவனும் கோவலன் நாடகக் கணிகை மாதவியோடும் கடற்கரை சென்றனன். அன்றுமாலே அவன் மாதவியோடு மாறுபட்டு அவளை விட்டுப்பிரிந்து அன்றிரவிலே தன்விடு புருந்தான். அங்கே அவன் மனைவியாம் இவ்வரலாற்றுத்தலைவி கண்ணகி அவளை மனமகிழ்வோடும் நல்வரவேற்றான். கோவலன் தன் கூடாபொழுக்கத்தையும், மாதவியால் தன் பெரும்பொருள் முழுதும் இழந்தமையால் தன்னை வந்தடைந்த வறுமையையும் நினைந்து நினைந்து வருந்தினான். அவன் அன்றிரவே தன்னுடைய மனவியையும் உடனழைத்துக்கொண்டு அன்று நிறைமகிழ்

பக்கம் பதினான்காம் நாளாதலால் விடியச் சற்றுமுன் திங்கள் மறைந்ததாக உலகைச் சூழ்ந்த இருட்டிலே தம்மை ஒருவரு மறியாமல் அந்நகரின் நீங்கினான்.

(“வான்கண் விழியா வைகறை யாமத்து, மீன்றிகழ் விசும்பின் வெண்மதி நீங்கக், காரிரு ணின்ற கடைநாட் கங்குல்” சிலப்-X. 1-3.)

கோவலன் மதுரையடைந்து நகரின் வெளிப்புறத்திருந்த இடையர் சேரியிலே மாதரி என்பாள் வீட்டிலே தன்மனைவியை விட்டு அவளுடைய காற்சிலம்பொன்றை விற்பதற்காகக் காலை யில் ஊரினுட் சென்றான். அந்நாட்டிறைவன் பாண்டியன் நெடுஞ் செழியன். அவனுடைய மனையாள் சிலம்பொன்றை ஓர் பொற் கொல்லன் திருடிக்கொண்டு அக்குற்றம் வெளிப்படா முன்னம் என்செய்வதென வருந்தியிருந்தவன் கோவலனைக் கண்டு ஓர் தந்திரமுன்னி மகிழ்ந்து அரசனை யடைந்து அக்கோவலனே சிலம்பு திருடிய கள்வனெனப் பொய் புகன்றனன். அரசனும் ஊழ்வினை வசத்தால் மயங்கிக் குற்றமற்ற கோவலனைக் கொல்வித் தனன்.

கணவன் மடிந்த வெவ்வுரை கேட்ட கண்ணகியாள் மற்றைச் சிலம்பைக் கையிலேந்தி விரைந்து சென்று மாலையிலே அவனைக் கண்டாள்.

(“வண்டா ரிருங்குஞ்சி மாலேதன் வார்குமுன்மேற், கொண்டா டழீஇக் கொழுநன்பாற் காலேவாய்ப், புண்டாழ் குருதி புறஞ் சோர மாலேவாய்க், கண்டா ளவன்றன்னைக் காணுக் கடுத்துயரம்” சிலப். XIX 35-38.)

அப்போது ஞாயிறு மேற்கடற் பாய்ந்தது. இருள் சூழத் தொடங்கிற்று.

[‘மல்லன்மா ஞால மிருளுட்டி மாமலைமேற், செவ்வென் கதிர் சுருக்கிச் செங்கதிரோன் சென்றொளிப்ப’ சிலப். XIX. 31-32.]

(‘யாருமின் மருண்மலை யிடருறு தமிழேன்முன்’ சிலப்-XIX. 43.)

உடனே அவன் மிக விரைவாக அரண்மனையடைந்து அரசனைக்கண்டு அவனுக்கு அவன் செய்த பெருங்குற்றத்தை விளக்கிக் காட்டினான். தான் கோவலனைக் கொன்றது பெருந்தவறென உணர்ந்த பாண்டியன் நெடுஞ்செழியன் “நானே கள்ளன்கெடுக என்வாழ்நான்” என்று கீழ்விழ்ந்து அப்பொழுதே உயிர்துறந்தான். பின் கண்ணகியாள் அந்நகரை மும்முறை வலம்வந்து அதனை எரியூட்டினாள். அப்போது இரவு ஐந்து நாழிகையிருக்கும். அன்று ஆடித்திங்கள் வெள்ளிக்கிழமை, இருட்டயக் கத்து அட்டமி, பரணிக்குமேல் வந்த கார்த்திகை.

[“ஆடித் திங்கட் பேரிருட் பக்கத், தழல்சேர் குட்டத் தட்டமி ஞான்று, வெள்ளி வாரத் தொள்ளெரி யுண்ண, வுரை சரன் மதுரையோ டரசுகே டிறும்” சிலப். XXIII. 133-136]

மதுரை எரியுண்ட காலத்தைத் தீர்மானிப்பதற்கு இது மிகவும் உதவியாம். இதில் கார்த்திகை என்பது அழல் சேர்குட்டம் என்பதால் விளங்கும். இவ்விடத்துப் பழைய உரையாசிரியர் கார்த்திகைபரணி என்று பொருள் குறித்திருக்கிறார். இதனால் அன்று கார்த்திகை பரணிக்குமேல் வந்ததா மெனவும் அதுவும் மதுரையிற்றீப்பற்றிய அப்பொழுதே யாயிருக்கலா மெனவும் தீர்மானிக்கலாம். கி. மு. 100 முதல் கி. பி. 400 வரை கண்கூட்டுப் பார்த்ததில் கி. பி. 144 ல் மட்டுமே இவ்விதமான கணிதக்குறிப்பு காணப்படுகின்றது. வேறு ஆண்டுகளொன்றும் பொருந்த வில்லை. இதிலிருந்து மற்றைச்செய்திகளும் நடந்த நாள் இன்னதெனத் தீர்மானிக்கலாம்.

கி. பி. 144 சித்திரைத் திங்கள் இருபத்தோராம் நாள் வெள்ளிக்கிழமை சித்திரைநாள் ஒளிப்பக்கப்பதினான்காம் திதியன்று இந்நிர விழாவிற்குக் கொடியேற்றிற்று. வைகாசிப் பதினேழாம் நாள் வியாழனன்றுவரை விழா நடந்தது. பதினெட்டாம் நாள் வெள்ளியன்று கொடியிறங்கிற்று. பத்தொன்பதாம் நாள் சனியன்று கடலாட்டு. அன்றுமாலையிலேயே கோவலன் மாதவியைப் பிரிந்து தன் வீட்டடைந்தான். அன்றிரவிலேயே அவன் தன் மனைவியுடன் மதுரைக்குப் புறப்பட்டான். அன்று ஒளிப்பக்கம்

பதினாண்காம் நாள். அவ்வாண்டில் ஆடித் திங்கள் இருபத் தைந்தாம் நாள் வெள்ளிக்கிழமை இருப்பக்க அட்டமி; அன்று பரணியும் கார்த்திகையும் இரவு ஈந்து நாழிகைக்குச் சந்தித் தன. அப்பொழுதே கண்ணகி மதுரையில் எரியூட்டினாள். மதுரை யெயிரந்த பதினாண்காம் நாள் அதாவது ஆவணித் திங்கள் நான்காம் நாள் வியாழனன்று (“எழுநா ளிரட்டி யெல்லை சென்றபின்” சிலப். XXIII. 193.) கண்ணகி நெடுவேள் குன்றத் தடிவைத்தேறி தன் கணவனுடன் பூத்தேருந்ந்து இந்திரனுலக மெய்தினள். இவ்விந்தையனைத்தும் நேரிற்கண்டிருந்த வேட்டுவர் சொல்லக் கேட்ட சேரன் செங்குட்டுவன் தன் தலைநகராம் வஞ்சியிலே கோவிலெடுத்து அதில் இமயமலையிலிருந்து கொண்டு வந்த கல்லிலே கண்ணகியாளுருவத்தை யமைத்து நிலைபெறுத்தி வணங்கினான். சேரன் செங்குட்டுவன் இமயமலை சென்று திரும்பிய செய்திகள் மிகவும் முக்கியமானவையாதலால் இங்கே நன்கு ஆராய்வோம்.

கண்ணகியானைத் தெய்வமாக எண்ணிய சேரன் செங்குட்டுவன் ஓர் பெருஞ்சேனையோடு புறப்பட்டுக் கங்கையின் வட கரையடைந்து ஆரிய மன்னர் கன்கவிசயரைவென்று தன் சேனைத் தலைவனைக் கல்கொண்டு ‘வர இமயமலைக்கனுப்பி கங்கையைக்கடந்து அதன் தென்கரையிலே யிருந்தான். கல்வந்த வுடன் அதற்கு நீர்ப்படை செய்யப்பட்டது. அன்றுமாலே மன்வைன் மூன்றும்பிறைச் சந்திரனைப் பார்த்தனனாக, கணி அர சனைவாழ்த்தி இன்றுநாம் வஞ்சி நீங்கி முப்பத்திரண்டு திங்கள் கழிந்தன என்றான். (“எண்ணான்கு மதியம் வஞ்சி நீங்கியதும்” சிலப். XXVII. 149.) இதனால் அவன் வளர்பிறைமூன்றும் நாளிலேயே வஞ்சியைவிட்டுப் புறப்பட்டவனாதல் வேண்டும். இங்கே இந்த முப்பத்திரண்டு திங்களும் எவ்வாறு கழிந்தன என்பதை நன்கு ஆராயவேண்டிவது இன்றியமையாததாகின்றது:

சேரன் சிறிதும் தாமதிக்காது வஞ்சியைவிட்டுப் புறப்பட்டானெனத் தெரிவதால் அவன் கண்ணகி விமர்சனமூர்த்து சென்றதிலிருந்து இருபத்தாறாம் நாள் திங்களன்று வளர்பிறைத்

திருதியையில் புறப்பட்டவனாவன். * அதாவது கி. பி. 144 ஆவணித்திங்கள் இருபத்தொன்பதாம் நாள். அவன் நீலகிரி யடைந்து அங்கே அரசர்களனுப்பிய திறை வாங்கி யிருந்தான்.

கொங்கணரும் கருநாடரும் வேணிர்காலத்தே வந்தனர். குடகர் மாரியில் வந்தனர். (சிலப். கால்கோட்காதை 85-175.) மாரிக்காலத் தொடக்கத்தில் அதாவது ஆவணியில் மன்னவன் நீலகிரியின் நீங்கினான். அப்போது அவன் வஞ்சி நீங்கி ஓராண்டு கழிந்தது.

செங்குட்டுவன் நட்பரசராய நூற்றுவர் கன்னருதவியால் கங்கையைக்கூடந்து கனகவிசயரைப் பதினெட்டு நாழிகையில் வென்றான். ஆனால் அவன் பகைவர்களுடைய வரவை எதிர் பார்த்துப் பாசறையிலிருந்தான் " எனத் தெரியவருகிறது "பகைப்புலம் புக்குப் பாசறை யிருந்த" (சிலப். XXVI.180.) இதனால் இவன் பகைப்புலம் புக்கிருந்தது ஓர்மாத மிருக்கலாம். பின் அவனுடைய சேனைத்தலைவன் இமயஞ்சென்று கற்கொண்டு கங்கைவர இரண்டு திங்களாயிருக்கும். இதிலிருந்து அவன் நீலகிரியிலிருந்து கங்கைக்கரை வரச் சென்றது பதினேழு மாதங்களாம். (32—12+1+2) வஞ்சியிலிருந்து நீலகிரிவரை யுள்ளவழி நீலகிரியிலிருந்து கங்கைக்கரை வரையுள்ள வழியில் ஐந்திலொன்று, ஆகையால் வஞ்சியிலிருந்து கங்கைக்கரை சேரச் சென்றன இருபதரை மாதங்கள் (17+3½) என அறியலாம். ஆதலால் கங்கையிலிருந்து வஞ்சி மீளவும் இருபத்தை மாதங்களே யாயிருக்கும். சேரன் நீலகிரியிலிருந்து எட்டரை மாதங்கள் (12+3½) தங்கியவனாவன்.

சேரன் செங்குட்டுவன் ஐம்பத்து மூன்றாவது திங்களில் வஞ்சி மீண்டனன் (30+20½). விரைவில் கண்ணகி கோவிலில் நிலைபெறுத்தப்பட்டாள்; அதற்கு இரண்டொருமாதங்களே சென்றனவாம். அதாவது மதுரையெயிருந்து நான்காண்டுகள் கழிந்து எட்டாவது மாதத்திலே கண்ணகி பிரதிட்டை நிகழ்ந்தது. அது கி. பி. 149 பங்குனியிலாம்.

அப்போது இலங்கை வேந்தன் கயவாகு என்பான் வஞ்சி யிற் கண்ணகியை வணங்கினன். (‘கடல்குழிலங்கைக் கயவாகு வேந்தனும்’ சிலப். XXX. 160.)

இலங்கைச் சரிதங்களிற் பழமையானதாகிய தீபவம்சத்தில் கயவாகு மன்னன் புத்த நிர்வாணத்திலிருந்து 642-வது ஆண்டு முதல் 664-வது ஆண்டுவரை ஆண்டனனெனத் தெரிகிறது. புத்தநிர்வாணம் கி. பி. 493-லாம்*. இதனால் கயவாகு கி. பி. 148 முதல் கி. பி. 170 வரை [(641—663)—493] இருபத்திரண்டு ஆண்டுகள் ஆண்டவனென அறியலாம். அவன் கி. பி. 148-ல் பட்டத்திற்கு வந்து கி. பி. 149-ல் வஞ்சி வந்தவனாவன்.

இதனாலும் ஆராய்ந்தவற்றால் மதுரை யெரியுண்டது கி. பி. 144-ல் என்பதும் கண்ணகிக்குக் கோவிலெடுத்தது கி. பி. 149-ல் என்பதும் நிலைபெறுகின்றன.

பண்டிதர், இ. மு. சுப்பிரமணியபிள்ளை.

எவ்வயிர்க்கும் அன்பாயிரு. க.

பாளையங்கோட்டையும்

எருமைக்கடா பலி விலக்கும்

இந்நகரில் ஆயிரத்தம்மன் கோயில் என்னும் ஓர் கோயில் உண்டு. சுமார் 50 வருடங்கட்கு முன் இருந்தவர்கள் சைவ மக்கட்கு உரித்தாகாத உயிர்ப்பலி இடுதலை மேற்கொண்டவர் களாய் எருமைக்கடா ஒன்று, சூல் ஆடு ஒன்று, சூல் பன்றி ஒன்று ஆகிய மூன்றையும் 12 ஆண்டுகட்கு ஓர் முறை பலியிட்டு திருப்தி யடைவாராயினர். இம்முறையில் நாளது பங்குனி*

* ‘புத்த நிர்வாணகாலம்’ என்ற ஆராய்ச்சியுரையும் சென்னை செனெட்டில் கூடிய அகில இந்திய கீழ்த்திசை மகாநாட்டில் ஆங்கிலத் தில் படிக்கப்பட்டது. அதன்மொழி பெயர்ப்பு விரைவில் நம் செல்வியில் வெளிவரும்.

18-ம் தேதி நான்காவது கொடை நடைபெறப் போகிறது. கால வளர்ச்சிக்கு ஏற்ப உயிர்க்கொலைகொடுத்து, குற்றமுடையது என்னும் உணர்ச்சி உலகில் நிலவி, அறியாமையால் உயிர்க்கொலை புரிந்தவரும், ஊன் பெருக்குதற்காக உயிர்க்கொலை புரிந்தவரும் அவற்றை நிறுத்தி நல்லொழுக்கத்தில் முற்பட்டு வருவதைக் காண்கின்றோம். கொல்லாமை முதலிய சிறந்த அற நுட்பங்களைத் தமிழுலகிற்குத் தந்தருளிய அறிஞர்களிற் சிறந்த தென் பாண்டிநாட்டில் உள்ள சீரிய சைவத் தமிழ்மக்கள் கொலை, குற்றத்திற்கு உட்பட்டு, கொலை விடுத்த குற்றமற்றவரும் தூற்றும் படியான குறைமொழிக்கு ஆளாகி நிற்பது கொடுமை கொடுமையே!

திருநெல்வேலி, தென்னிந்திய சைவசித்தாந்த சங்கத் தைச் சார்ந்த நெல்லைத் திருநெறித் தொண்டர் குழாம் கடந்த இரண்டு மூன்று மாதங்களாகக் கோபாலசுமுத்திரம், நரசிங்க நல்லூர் முதலிய சுற்றுக் கிராமங்கட்குச் சென்று புலாலுண்ணும் மக்களையும் அவற்றைவிட்டு நல்லுணவு கொள்ளவும், சிறு தெய்வங்கட்குக் கொடை கொடுக்குங் காலங்களில் உயிர்ப்பலியல்லாத கொடையைக் கொடுக்கும்படியாகவும் ஆற்றுப்படுத்தி வந்திருப்பதை யறிந்த பாலையங்கோட்டை சைவசபையார் சைவ நல்லுணர்ச்சி சகமுழுதும் பரவி வருகின்ற தற்காலத்தில், சைவ மக்கள் பெருகியிருக்கும் தங்கள் நகரில் அநியாயமாகக் கொலை செய்யப்படும் எருமைக்கடா முதலியவற்றின் உயிரைக் காப்பாற்றிக் கொடை கொடுக்க முற்பட்டுள்ள சைவ மக்கட்கு அதே காலத்துத் தக்க பரிகார முறைமையையும் கற்பிக்கத்தக்க முறைகளைச் செய்து தருமாறு கேட்டுக்கொண்டதற்கு இணங்க புலாலுணவும் பலிக்கொடையும் மிக்கு விளங்கிய செட்டி நாட்டில் அவ்விரண்டும் இல்லையென்று சொல்லும்படியாகத் திருத்தொண்டு புரிந்துவரும் காரைச் சிவனடியார் திருக்கட்டத்துச் சீவகாருணியத் திருத்தொண்டரான சைவத் திருவாளர்-அரு. சேரமசுந்தரஞ் செட்டியாரவர்கள் இந்நகர்க்குச் சென்ற வாரம் வசவழைக்கப் பெற்றிருந்தார்கள். இவர்கள் ஆண்டில் இளைய ராயினும் அறிவிலும் சீவகாருணிய ஒழுக்கத்திலும் அறி

வுறுத்தி மக்களை ஆற்றப்படுத்த நெறியிலும் இனையா ஆற்றல் படைத்தவர்கள்.

நாளது மார்ச்சுமீ 6, 7, 8-ம் தேதிகளில் மாலைப்பொழுதில் கோபாலசுவாமி கோயில் முன்மண்டபத்தில் கூடிய பொது ஜனப் பெருங்கூட்டத்தில் ஷே. செட்டியாரவர்கள் 'உயிர்ப்பலி கொடுத்தலின் கேடு', 'உண்மைத் தெய்வ வழிபாடு', 'சைவர்களின் படி நல்லொழுக்கம்' முதலியவற்றைப் பற்றிக் கேட்போர் உள்ளத்தில் நல்லுணர்ச்சியும் கிளர்ச்சியும் ஒருங்கே கிளைத் தெழும் வண்ணம் உருக்கத்துடனும் ஊக்கத்துடனும் பேசி, கொடை கொடுக்கும் வகைக்கு முற்பட்டு நின்ற சிலரையும் அதில் பின்வாங்கும்படி நல்லறிவு கொடுத்தியுள்ளார்கள். இவர்கள் பேச்சின் உண்மையை யுணர்ந்த பலர் எருமைக்கடா வைப் பலி கொடுப்பது ஆநியாயத்தினும் ஆநியாயம்; மாமூல் என்ற பைத்தியம் பிடித்திருந்தால் மனச் சாந்திக்காக வேண்டி மாவாலோ மற்ற நற்பொருளாலோ எருமைக்கடாவைப்போல் ஒன்று செய்து அம்மன் சந்நிதியில் வெட்டி, வந்திருந்த அனைவருக்கும் வழங்கி மகிழ்தல் மேலானது, பாவமுற்றது, புண்ணிய முடையது என்று நாப்பறை சாற்றி நகரெங்கும் திரிந்து நரபலி யொத்த இம்மிருக பலியைக் கொடாதிருக்குமாறு அக் கொடைக்கு ஆயிரம் ஆயிரமாகப் பணம் வசூலித்து வரும் அன்பர்கட்கு அறிவுறுத்தியும் வரக்கூடியவரா யுள்ளார். இவ்வொருவர் பிரசங்கம் மட்டுமா? உயிர்களிடத்து உண்மை யன்பும் அருளுமுடைய சைவ நல்லறிஞர் டூலர் பிரசங்கமும் நாளும் நடைபெற ஏற்பாடாய் வருகின்றது.

‘கொல்லா விரதம் குவலய மெல்லாம் ஒங்க

எல்லார்க்குஞ் சொல்லுவது என்னுச்சை பராபரமே’

என்ற தாயுமானவர் திருவாக்கை யுணர்ந்து உயிர்ப்பலி நீக்கி நன்முறையில் கடவுளை வழிபட்டு இன்பமடையும்படி அருள் வடிவாகிய அவ் அம்மன் அருள் புரிவாராக.

சீவகாருணியத் தொண்டன்.

ஸ்ரீகாழிக் கல்விக் கழகம்

மாட்சிமை பொருங்கிய சென்னைமாகாண அரசியல் வளர்ச்சிப்பிரிவு
மந்திரத்தலைவர், கனம், தீவான்பகதூர், திருவாளர்,
தி. நெ. சிவஞானம் பிள்ளை அவர்கள்

நல்வரவேற்பு

திருநின்ற செம்மையாளராகிய திருஞானசம்பந்தமூர்த்தி
நாயனார் திருவவதாரஞ் செய்தருளிய திருக்கமூல வளநகர்க்
குச் சென்னை அரசியல் வளர்ப்புப்பிரிவு மந்திரத்தலைவர், கனம்,
திருவாளர் தி. நெ. சிவஞானம் பிள்ளையவர்கள் இம்மதி உயஉ.
எழுந்தருளிய் காலத்து, இப்பெரியாரது தமிழகவுரிமை தமிழ்
நேயம் சமயவாராய்ச்சி முதலிய பல்வேறுக்களாலும், இவர்
களது நாட்டு முதற்பதிக்கும் இக்காழிப்பதிக்கும் தொன்று
தொட்டமைந்த இயைபானும், ஆளுடையபிள்ளையார், மங்கையர்க்
கரசியா ருள்ளிட்ட சைவசிகாமணிக ளுறவானும் இம்மந்திரத்
தலைவர் இந்நகரின்கண் தமது இளமைப் பருவத்து அரசிறைத்
தலைமை வகித்து நடத்தினமையானும், காழிக் கல்விக்
கழகத்தார் இவர்களது அரசரிமைக்கேற்ற ஆசிரியப்பாவான்
இவர்களது மரபிற்கும் (அகத்-௩௫-௩௩) செவ்விய உரிமைக்கும்
ஏற்ற வாகைத்திணை அரசவாகை அரசமுல்லை ஆகிய துறைக
ளிரண்டினும் பின்னையது வெண்பா வாயினும் அப்பாவிற்கும்
உரிமையுடைமைபற்றி இரண்டுபாக்கள் எழுதி வாசித்து இவர்
களை நன்கு வரவேற்றனர். அவை வருவன:—

அரசவாகை (தொல்-புறத்திணை. ௫௬)

குடியோம்புதல் (இளம்)

திருமன்னு கங்கை பொருநை யாயிடைச்
செவ்விய கோலினுங் கவ்விய வானினும்
பகட்டினு மிகுஉப் பகட்டேர் வாழ்க்கை
தொன்றுமுதுநீர் குலத்து நன்றொடு தோன்றி
இ நெல்லையிற் சென்னையிற் கல்லியிற் கெழீஇ

யிறைத்தரை யாட்சி முறைப்பட வுளுற்றிச்
 சட்டமன் றகத்துப் பெற்றி மேவிச்
 சாலித் தேளத்துத் தலைமை மலிந்து
 வேந்தற் குற்றுழி யாம்பொரு ளுதவி
 ௮ வரிசையின் வாய்ந்து மந்திர வரிசையிற்
 ரோற்றம் யாவின் ரோன்றற் குரியன
 வாக்கம் யாவி ளுமைதற் குரியன
 வாங்கவை பாங்குற அறவழி யமைபூ
 வரங்க மாளிகை யதன்கண் வீற்றெங்
 கரு கழுமல வளநகர் கவின்றர வெழீஇய
 சிவஞான வள்ளால் தவநெறிச் செம்மால்
 ஐவகை மரபி னரசர்தம் பக்கம்
 மெய்வகை யுழவினு முய்தொழி லதனினு
 மாவினுங் னோவினு மாகுந வன்றியுஞ்
 ௨௮ செந்தமிழ் வழக்கினுஞ் சிவனு வ நந்தம
 ராலய விழைவினு மாகுந புகழ்சால்
 சான்றவ வவையகத் தகைய மீக்கொள்
 பொருளொடு புணர்ந்த புகரில் காட்கிய
 நாடும் பொருளும் நன்னர்த் திகழ்ந்து
 ௨௯ கூடுஞ் சூழ்ச்சி குறித்து
 நீடுக பெரும நின்சீ ரியலே.

அரசபூல்கை (புறப்பொருள்-வாகை ௮௭.)

அளியின் மதியொத் ததுவல்ல தொவ்வா
 தொளியின் விளங்க வுயர்கோல்—தெளிய
 வவஞானம் நீத்திங் கவனியோர் வாழ்வார்
 சிவஞானம் பிள்ளை திறத்து.

கழக அமைச்சர்.

இச்செய்யுள்கள் இன்னாது இரும்பெருங் குணங்களையும்
 பேராற்றலையும் பலபடப் புகழ்ந்து கூறி, இவர்களுது நல்வாழ்
 வினையும் நல்லற லொழுக்கத்தினையும் அரசியனீதியையும்

பாழ்த்தி, இவ்வூராலயக் கல்வெட்டுக்கள் தொடங்குமாறு 'திரு மன்னுக்' எனத்தொடங்கித் 'திரு' எனனும் மங்கலமொழியாற் பொருத்தத் தானத்தில் திரு கங்கை பொருரை என்னும் மூன்று பெருந்தேவியார் நாமங்கள் வர அதனால் இவர்களது அரசியலில் நமக்குக்குக் கல்வி செவ்வம் ஞானம் உண்டாகுக என விரும்புவன.

தொல்-புறத். கடு-ம் சூத்திரம் வர்கையது இலக்கணங் கூறிய தற்கு உரையாசிரியர்கள் கண்டவை 'எல்லா நிலத்தினும் எல் லாக் குலத்தினும் நிகழும், தன்னோடு ஒத்தாரின் மிக்குப் புகழப் படுவது' என்பவாதலின் அந்நெறியே கூறப்புகு ஐவகைமரபின் அரசர் பக்கத்துச் சிறந்த குடியோம்புதல் ஒன்றே மிகுத்துச் சொல்லி, உழவு வாணிகம் நிரையோம்பல அவற்றோடு கைத் தொழில் பகடுபுறந்தருதல் இவற்றைச் சேர்த்து, தொன்றுமுதிர் குலத்து வேண்மான்களுக்குள்ள அரசு, இருவகை வேண்மை இவற்றின் விருத்தியைக் கருதின இச்செய்யுள்கள். ஆகலின் இம்மந்திரத் தலைவரது அரசியல் இந்நெறியே நம்மைப் புரந்தரு ளும் எனப் பிரார்த்தித்தவாறு.

அகவல்: 1-4. இம்மந்திரத் தலைவரவர்களது பிறப்புரிமை யும் நலமும் தோன்றுதற் காரணமும் தோற்றமுங் கூறியது. இவர்களது தொல்குலம் உலகுக் குயிராய், வெந்திறல் தண்ணளி பெய் வேந்தாய், விடுசுடர் வேள்வியகத்து விளக்கந் தருவதாய், ஆதிவணிகர்க் கரசாய் விளங்குவது (புறப்-வெண். மாலை). இவர் கள் அந்நற்குலத்து 1861 லுந் தோன்றியது, அராஜக காலங் களினும், மைசூர் கர்நாடக யுத்தங்களினும் நம்நாட்டைந்த குறைவு இனி நமது ஆங்கில அரசாட்சியில் நீங்கி, பண்டை நலங் கள் தோன்றுதற்கே இவர்கள் தோன்றி என்றவாறு; 5. நெல்லை யினும் சென்னையினும் செந்தமிழ் ஆங்கிலம் முதலிய மொழி களைப் பலதுறைகளினும் வல்லுநராய்ப் பின்னர் ஆளுந்திறனாக் கேற்பக் கற்று; 6. 1885 முதல் 1919 லுந் வரை அரசிறை இலக்காவில் காரியதரிசிகளாகவும் நிர்வாக அதிகாரிகளாகவும் அப்பதவிகளைச் செவ்வன நடத்தி; 7. இப்பதவிகளிற் பெற்ற

அதுபோகாதுபவங்களாற் சட்ட நிருபண சபையில் '1919-1920' ன்ரு இருமுறை அங்கத்தினர்களாகி ஏற்ற முறைகளை கிர்மா ணித்து; 8. ஸ்தலசப அரசாட்சியைத் தாங்களே நன்று நடாத்திக் காட்டத் திருநெல்வேலி ஜில்லாபோர்டில் தலைமை 1919-23 வரை வகித்து; 9. நம்மையாளும் ராஜசக்கரவர்த்திக்குப் பெரும் போரிற் பணவுதவியும் வைத்தியமரக்கல் உதவியும் புரிந்து; 10. அம்மன்னர் பெருமானால் களும் திவான்பகதூர் என்னும் சிறப்புப் பெயர் வாய்ந்து, 1923 ன்ரு நவம்பர்மீல் மந்திரத்தலைவராகி; 11-13. வளர்ப்புப்பிரிவில் வேளாண்மையை அதன்பல துறைகளி லும் நிரை பகடு ஒம்புதலிலும் நன்செய் புன்செய் தோட்டப் பயிர்ச் செய்கைகளிலும் கலாவித்துவான்களே நியமிப்பதிலும் வியவசாய ிக்கிய நாணய சங்கங்களை ஸ்தாபித்தலிலும் வியவசாய வித்தைபைச் கற்பித்தலிலும் ஜில்லாவேலைகளையும் பரிசோதனை களையும் நடத்துவிப்பதிலும் கிருஷிகர்களுக் பப் போதிப்பதிலும் விட்டிஸ் முதலிய உற்பாதங்களை நிவிர்த்திப்பதிலும் கிருஷி சங்கியை எடுப்பிப்பதிலும் கிருஷிக சம்பந்தமான 11 வகை தேர்ச்சிகளையும் உண்டாக்குவதிலும் ஐக்கியநாணய ஏற்பாட்டை அதன் மூலம் அறிந்து பரவச் செய்து மூலதனங்களை ஆக்கிக் கொடுத்து இன்னும் விருத்தி செய்வதிலும், ஆவணங்களரியை முன்னிற்பார்க்கச் செம்மைப் படுத்துவதிலும், கைத்தொழிலை உபாயங்கள் அறிந்து, துரைத்தன வுதவிபுரிந்து, சபைசேர்த்து, கைத்தொழி லறிவைப் புகட்டி, ரசாயன் சாஸ்திரிகளை நிய மித்து, நெசவு முதலிய தொழில்கள் யாவற்றையும் தொழின் முறையினும் விதீதியாசாலைகளினும் மல்குவித்தலிலும் கைத் தொழிற் சிற்பவேலைகளை அமைத்துப் போதிவித்தலிலும் ஊக்க முடையவர்களாய்க் கண்ணுங் கருத்தும் வைத்துப் பொருளாக்க வழிகளைப்பெருக்கி; 14-16. திருஞானசம்பந்தர் மதுரைக்கு எழுந்தது போல, அப்பெரியார் நெடுமாறருக்கு முன்னர்க்குறிய இக்கமூலத்திற்குத் தாமும் எழுந்தருளி, தவமுதல்வர் சம்பந் தர் தாமுணர்ந்தார் ஆநிலையில் சிவனடியே சிந்திக்குந்திருப் பெருகு சிவஞானம் என்றற்கேற்ற சிவஞானம் பிள்ளை யென் னும் பிள்ளைத்திருநாம முடையராய்ச் சிவஞான சம்பந்தராகிய

பெரியோரே, நீராடல் முதல் சிவபூசையீடுகிய சைவவொழுக்க மமைந்த சீலரே அன்றியும் கரியமால் போலாது விஷ்ணுவின் அமிசம் பெற்றுச் செவ்விய மால் போன்றவரே; 17-21. குடிகளது பொருளாக்கம் இவ் ழீவகைப் பக்கத்துப் பேணுதற்குரிய உழவினும் தொழிலினும் நிரையினும் ஆவன, மேலும் அரசரது குடியோம்புதலினும் ஆவன, அன்றியும் செந்தமிழ் நாட்டு இருவகை வழக்கினையும் ஓர்தலும் ஆவன, இனியும் நம்மவர்கள் தேவாலய மடாலய சத்திரங்களைப் பரிபாலிக்கும் உள்ளக் கிளர்ச்சியினும் ஆவன, ஆதலின் இவையாவும் நடந்தேறும் வண்ணம் தேவரீர் திருவுளங்கொண்டு, (அருளுவீராக); 21-26. புகழ்சால்...இயலே—பகட்டினனும் ஆவினனும் துகள்தபுகிறப் பின் சான்றோரே, குடிப்பிறப்பு முதல் எட்டுவகைநுதலிய அவையகத்தகையீரே, ‘தள்ளா விளையுளும்’ என்ற திருக்குறளிற் கண்ட அரசர் பொருளும் குடிகளுடைய பொருளும் ஆக்குவதில் பொருளாகிய நாமும் பொருளும் புரந்தருளுவது தேவரீரது முதன்மையாதலின் ‘வன்கண்’ என்ற திருக்குறளிற் கண்ட ‘கற்றறிதல்’ எங்கட்குச் செய்வன செய்தலும் தவிர்வன ஒழித்தலும் அமைச்சியலில் தாங்கள் எங்கள் பொருளாக்கத்திற் கேற்பன செய்து பொருளொடு புணர்ந்த புகரில் காட்சியராகி, ஆலோசனை சபையில் சூழ்ச்சியோடு புகன்று தேவரீரது மகா ஜனங்களைக் காத்து அருளும் இயல் நீடுக. அரசமுல்லை. இனி மன்னர்க்கு ஆக்கங் கருதுவதும் குடிகட்கு ஆக்கங் கருதுவதும் இருவர்க்கு மாறுபாடு உண்டாகா வண்ணம் காத்தலும், அமைச்சியலைப் பொறுத்த அரசியலாகலின், தேவரீரது இயல்புமிகுதியாவது அளியினும் நன்கு மதிப்பாகிய ஒளியினும் சிறந்து நச்சினார்க்கினியர் உரைத்தவாறு ‘திறத்து’ இங்கு தேவரீரது அரசியல் திறத்து நமது மன்னர் ஆக்கமும் குடிகளது ஆக்கமும் சைவாபிமானமும் பெருகி ஒங்குக எனப் பிரார்த்தித்தவாறு.

ப. அ. முத்துத்தாண்டவராயன்.

குட்டிக் குறள்

சிறுமறை

(இஃ-ம் பக்கத் தொடர்ச்சி.)

உக. புலால்.

பிறிதூ னுண்பா னாளுள ளானே.
போற்றார் பொருள்போ லாற்றார்க் கருளே.
புலைமன மென்றும் நலம்நினை யாது.

அருளல்ல கோறல் பொருளல்ல புலையே.
உருரு. புலவுணி லுயிரே? உமிழ்கல தளறே. *
கொள்வோ ரிலையேற் கொல்வோ ரிலையே. *
புண்ண வுணர்வா ருண்ண ருனே.
செயிர்தீ ரறிவா ருயிருன் கருதார்.
ஒருயி ரவியா னுயிர மவியான்.

உகடு. கொலைபுலை யொழிவே னுலகெலாந் தொழுவேன்.

உஎ. தவம்.

தவத்துரு நோய்ப்பொறை தண்ணரு ளுடைமை
தவந்தவ முடையார்க் கவழித் திலர்க்கே.
துறந்தவர்க் குதவத் தவமறப் ப்துகொல்?
ஆக்கலுந் தெறலு நோக்கிற் றவந்தரும்.

உகரு. வேண்டுவ பெறலா னீண்டுறுந் தவமே.
தவஞ்செயி னுயர்வா ரவஞ்செயி னயர்வார்.
துன்பற நோற்போர் பொன்பெறு மொளியர்.
தன்னுயிர் பெறினே மன்னுயிர் போற்றும்.
நோற்றிடு மாற்றல் கூற்றையே மாற்றும்.
உஎடு. இலர்பலர் நோற்போர் சிலர்பலர் நோலார்.

உஅ. இழுக்கம்.

வஞ்சக வொழுக்கை நெஞ்சக நகுமே.
அறிவறு மொழுக்கிற் பெருநிலை யெதற்கு.
புலியதட் பசுமேய் விழிகுணன் பெருமை.

தவமறை யிழுக்குப் புதன்மறை சழக்கு.

- உஎரு. அற்றாரி விழுக்க மெற்றெற்றென் றடுமே.
உட்டுறவா வஞ்சர் கெட்டவாஓ! கொடியர்.
வெளிசேந்துட் கருத்து நவிவாரு முடைத்து.
அகத்துய்மையின்றிப் புறத்துய்மை நன்றே.
அம்புநேர் யாழ்கோ டாய்வினை யறிப.
உஅரு. மழித்தலு நீட்டலும் பழிப்பொழிக் காவே.

உக. களவு.

- எள்ளாழை வேண்டிற் கள்ளாது நெஞ்சு.
கள்ளி விற்பிறிதொன் றுள்ளலே தீது.
கரவினாங் காத றருந்தவா நோதல.
ஆவபோற் களவான் மேவிய கெடுமே.
உஅரு. அறனருள் கருதார் பிறர்பொருள் கவர்வர்.
பொருள்கவர் கள்வர் நெறியொழு கல்லார்.
களவிரு ளாண்மை உளநலத் தார்க்கில்.
அறிஞருக் கறம்போற் கரவவர்க் குறுமே.
கள்ளமே யறிவா ரல்லலா லழிவர்.
உகரு. கள்ளரையூன் றள்ளும் நல்லரைவான் றள்ளா.

உஃ. வாய்மை.

- யாதினுந் தீமை தீருரை வாய்மை.
மெய்ந்நலந் தருமேற் பொய்யும்வாய் மையே.
நெஞ்சறி பொய்மை வஞ்சரிற் கோறும்.
உளந்தவறு னுலகோ ருளந்தவறு னுள்ளே.
உகரு. மனவாய்மை கூறிற் றவந்தான மீறும்.
எய்துபல வறமு மிசைவாய்மை தருமே.
பொய்யாமை யாற்றிற் செய்யாமை யறனே.
புறம்நீராற் றாய தகம்வாய்மை யானே.
சான்றவர் விளக்க மானறவாய் மையே.
உஃ. வாய்மையிற் றாய யாமெய்யாக் காணோம்.

கூக. வேகுளி.

சினங்காப்பிற் றினமு மினங்காக்க வேண்டா.
அல்லிடத்துந் தீதேற் செல்லிடத்துச் சினமே?
மறத்தல் சினந்தீய பிறத்தலத னானே.
நகையுவகை தீர்க்கும் பகைசினமே யார்க்கும்.

கூாரு. தனைக்காத்தல் வேண்டிற் சினங்காத்த னன்று.
சேரந்தாரைக் கொல்லிசினம் இனமுஞ் சுடுமே.
சினமுவந்த வெய்யன் நிலமறைந்த கையன்.
எரிதோய்வின் னலினுஞ் சினவாமை நன்று.
நினைந்தனபே றியாவுஞ் சினந்தறியான் மேவும்
இறந்தாரே முனிநர் துறந்தாரே முனிவர்.

(தொடரும்)

சுகவனம்-சிவப்பிரகாசன்.

நன்றி கூறல்

நன்றி கூறல் இயற்கையானது. நாம் ஒருவரிடமிருந்து நன்மையை அல்லது உதவியைப் பெறுகின்றபொழுது அதன் நிமித்தம் அவரிடத்தில் நன்றியறிதல் உள்ளவர்களாய் இருக்க வேண்டுமென்று மற்றொருவர் அறிவுறுத்த வேண்டியதில்லை. நன்றியறியாமை எல்லாச் சமதாயத்தாராலும் இகழப்படுகிறது. மக்களிடம் நன்றியறித லுள்ளவர்களா யிருப்பது இயல்பாயினும் கடவுளிடத்தில் நன்றியறிதலுள்ளவர்களாய் இருக்க வேண்டும் என்னு முணர்ச்சி மிகுந்த முயற்சியின்பேரில் ஊட்டப்படுவதாம். ஆன்மாக்களுக்குக் கடவுளைப்போல் பெரு நன்றி செய்யக்கூடியவர் யார்? கடவுள் ஒவ்வொரு கணமும் தமது எல்லையற்ற நலத்தை வெளிப்படுத்தி அளவிறந்த அருளை இம்மையிலும் மறுமையிலும் ஆன்மாவுக்கு அளிப்பவராகிறார். அவர் நமக்கு உயிர்தந்துள்ளார். உணர்வளித்துள்ளார். நாடோறும் உயிரையும் உணர்வையும் புதுப்பித்தவண்ணமா யுள்ளார். அவர் உடலைவளர்த்து உள்ளத்தை வளப்படுத்துகிறார். அகில

‘அண்டங்களின் பேராசிரியர் அவரே. காலையில் நம்மைப் புதுப் பித்து உயிருடன் விளங்கச் செய்பவர் யாவர்? நம்மில் நம்பிக்கை தளருங் காலத்தில் அதனை நிலைப்படுத்துகின்றவர் யாவர்? இருட்டில் வழிகாட்டியாகி நம்முள் நம்பிக்கை விளக்கைச் சேர்த்து விளக்குபவர் யாவர்? கடவுளே நமக்கு ஆறும் (வழியும்) அடை பொருளும் ஆவர். இத்தகைய முடிவற்ற பெரும் நன்றிக்கு நாம் எத்துணை நன்பறிதற் கடப்பாடுடையவர்களா யிருத்தல் வேண்டும். இதனை மறந்திருப்பவரிடத்தில் ஏதாவது ஓர் கெடுதியிருக்க வேண்டும். அல்லது அவர் இருதயம் நிதானமான நிலையில் இல்லையென்றே சொல்லவேண்டும். இப்படிப்பட்ட மறதி நோய்க்கு ஏற்ற பரிசாரங்க ளென்னவென்று சிந்திப்போம்.

நன்றிகூறல் அவசியமில்லை யென்பார் சிலர். இத்தகையோர், ‘கடவுள் அருட்கடல்: தமது அருளுக்கு ஆளாகின்றவர்கள் தங்கள் பேற்றுக்கிடாக நன்றி கூறுதல் வேண்டுமென்று கருதுபவரல்லர் என்று வாதிக்கிறார். இது போலி வாதமே. வேண்டா மென்பவர், கடவுள் நம்மை நன்றி கூர்ந்திருக்கும்படி கேட்ப தில்லை. அவர்காட்டிய கருணைத்திறத்தைப் பாராட்டி ‘நாமே அங்ஙனம் செய்கின்றவர் ஆகின்றோம்’ என்பதைத் தாம் மறந்து விடுகின்றார். கடவுள் மாறுதலில்லாதவர். அவர் அன்பு ஊறும் பேரூற்று. இவ்வூற்று பானியாலும் பரிசுத்தனாலும் வேற்றுமையின்றி ஒருங்கே அடையப் பெறுவது. பாவி எவனாவது ஆற்றை அடைந்ததும் அவ்வாற்றின் நீர் வற்றிச் சுருங்கியா போகின்றது? அன்பாகின்ற தெய்வ மாநதி எக்காலமும் இடையறாது பெருகிப் பாய்ந்துகொண்டே யிருக்கின்றது. இந்த ஆற்றின் இனிமையை நுகரவிரும்புவோர் இதனை மிகச் சமீபமாக நெருங்க வேண்டும். நன்றிகெட்ட உள்ளம் அன்பினாற்றலை எங்ஙனம் உணரும்? மனித அன்பு அல்லது பற்றைச் சிறிது பாகுபடுத்திப் பார்ப்பின் பெரும்பாகம் நன்றி யறிவாகவே காணப்படும். நன்றிகெட்ட உள்ளம் அன்பின் சுவையை உணர்ந்து அது பவிக்குமென்பது சந்தேகமே. தெய்வபக்தி விஷயமும் இப்படியே. கடவுள் பக்தியின் இனிமை, உணர்ச்சி, அழகு யாவும் நன்றியறிவுள்ள ஞானியாலேயே நன்கு மதிக்கப் பெறுபவை.

நாம் நம் இருதய வேதபுத்தகத்தைக் கற்பதே இதற்கு முக்கிய பரிகாரம். கடவுள், அடையாளங்கள் ஒன்றுமுறாதபடி நம்மிடம் பழகுபவரல்லர். சிறிது கூர்ந்துபார்க்கின் கடவுளின் அற்புத எழுத்தை நமது கண்கள் பிரமிப்புடன் பார்த்துணரும். பக்திக் கண்ணுக்கு அவ்வெழுத்து சூரிய நட்சத்திர சாயா ரூபங்கள்போலத் தெளிவாகவும் விளக்கமாகவும், தோன்றும். நம்பிக்கையற்ற மக்கள் தெளிந்துகொள்ளும்படி அவ்வித எழுத்துக்கள் அமைக்கப்பட்டிருப்பது கடவுளின் நல்லெண்ணத்தைக் காட்டுவதன்றோ? மனிதர் உள்ளக் கமலத்தில் அவற்றைக் கடவுள் பொறியாதிருப்பின் அவற்றை நம்புவார் யார்? கடவுள் நம் இருதய புத்தகத்தில் அவற்றை யமைத்திருக்கின்றார் என்ற உண்மை நாம் நன்னெறியில் இருப்போமானால் நம்மைப் பேராணந்தமடையச் செய்வதாம். சிரத்தையுள்ள பக்திமானின் கடமை யாதெனின் தனது உள நூலை இடையறாது ஓதி உணர்வதே. அவன் அங்குமிங்குமாக ஏனோதானோ என்று வாசியாமல் தத்துவ சாஸ்திரத்தைப் படிக்கிறவனைப்போல் படிக்கவேண்டும். தன் இருதய வளர்ச்சியின் வரலாற்றை வாசித்தறியவேண்டும். அவன் வாழ்க்கையில் கடவுள் அவனுக்குக் குறிப்பிட்டுள்ள வடிவத்தை இடையறாது தியானிப்பவனாகவே இருப்பின் கடவுளுடைய கருணையை மறத்தலாகிய தீமை யொருபொழுதும் ஏற்பட மாட்டாது.

“குறுமுடியான்.”

மதிப்புரை

தோத்திரத்தீட்டு. இப்பெயர் புனைந்த நூலொன்று இரங்குன் நகரத்தவர்களால் வெளியிடப் பட்டிருக்கிறது. இந்நூலில் தேவாரம் முதலிய பன்னிரு திருமுறைகளிலிருந்து சில பதிகங்களும், திருப்புகழ், கந்தாஷ்டகம், திருவருணைக் கலம்பகம், சிதம்பரக் கோவை முதலிய நூல்களிலிருந்து சில பாடல்களும், நால்வர்மேல் பாடிய புகழ்ப்பாக்களும் சேர்க்கப்பட்டிருக்கின்றன. இவ்வித நூல்களை மணிபோன்ற எழுத்தில் உயர்ந்ததாளில் பதித்து, கண்கவர் கட்டடமுஞ்செய்து, குறைந்த விலைக்குக் கொடுப்பார்களானால் தமிழுலகம் அவர்கட்கு மிகவுங் கடமைப்பட்ட

தாகவிருக்கும். இதன் விளைவு 1. தன்னைவசிய இளைஞர் தமிழ்ச் சங்கம், நெ. 86, 29-ம் வீதி, இரங்குன் என்ற விலாசத்துக்கு எழுதினால் இந்நூல் கிடைக்கும்.

சோதிடப் போக்கோதி. இவ்வகராதி சோதிட சாஸ்திரி எஸ். கூடலிங்கம் பிள்ளையவர்களால் வெளியிடப் பட்டது, இக்காலத்தில் சோதிடத்தை அறியாததினாலேயே பெரும் பாலார்க்கு சோதிடத்தில் நம்பிக்கையில்லாமற் போய்விட்டது. இந்நூலை வெளியிட்டவர்கள் சோதிடத்தில் வல்லவர்களென்றும், சோதிடத்திற்காக மிகப்பாடுபடுகின்றவர்களென்றுங் கூறுவது மிகையாகாது. இவ்வுண்மை தமிழ் நாடு அறிந்ததேயாம். சோதிடத்தில் வரும் பழக்கமில்லாச் சொற்களையும் மறைபொருளாக வழங்கிவரும் சொற்களையும் யாவரும் தாமே எளிதில் அறிந்துகொள்ளுமாறு இந்நூல் வெளியிடப்பட்டது. இந்நூலைத் தமிழ் நாடு ஏற்றுக்கொண்டு, இந்நூலாசிரியரை இன்னும் பல்வகையான சோதிடநூல்களை வெளிப்படுத்தமாறு ஊக்கங் கொடுக்குமென்று நம்புகிறோம். இதன் விளைவு 2-4-0. வேண்டுவோர் சோதிட சாஸ்திரி எஸ். கூடலிங்கம் பிள்ளை, புத்தச்சாலை, மதுரை, என்றெழுதினற் பெற்றுக் கொள்ளலாம்.

குறள் நானூறு: இது திரு. அ. மாதவையா அவர்களால் பதிப்பிக்கப் பட்டது. நானூறு குறள்கள் திருக்குறளிலிருந்து பல பெரியோர்களால் பொறுக்கப்பட்டு ஒன்று சேர்க்கப்பட்டவை. யாவரும் எளிதில் உணருமாறு இவைகளுக்கு எளியநடையில் கருத்துரையும், அருஞ்சொற்களுக்கு உரையும் சேர்க்கப்பட்டிருக்கின்றன. தற்கால நாகரீக முறைக்கு ஏற்ற படி சிறிது தமிழும், பெரிது ஆங்கிலமும் பயின்றவரும் திருக்குறளின் கருத்துக்களை யுணர்ந்து கொள்ளுமாறு ஆங்கிலத்தில் அவ்வச் செய்யுட்களின் கருத்துக்கள் சேர்க்கப் பட்டிருக்கின்றன.

கைவத்தின் சமரசம்: இது நவசத்திப்பத்திராசிரியராய் திரு. வி. கலியாணசுந்தர முதலியாரவர்கள் எழுதியது. இவர்களுடைய சமய அறிவினையும், தமிழறிவினையும், இவர்கள் எழுதும் எளிய இனிய தமிழ் நடையினையும் தமிழுலகில் அறியாதாரிலர். ஆகலான் இவர்கள் எழுதும் ஒவ்வொரு புத்தகமும் தமிழ்மக்களுக்கு இன்றியமையாதது வேண்டற்பாலதாம்.

விளை அனா 8.

கிடைக்குமிடம்:—

முருகவேள் புத்தக சாலை,
இராயபேட்டை, சென்னை.

ஓம்
திருச்சிற்றம்பலம்

செந்தமிழ்ச் செல்வி

திருகேல்வேலித் தென்னிந்திய
சைவ சித்தாந்த நூற்பதிப்புக் கழகத்தினின்றும்
திங்கள்தோறும் வெளிவருவது

சிலம்பு	{	மேய்கண்டான் ஆண்டு-எனப் பங்குனித் திங்கள்	{	பரல்
௩		1925 (ஸ்ரீ) மார்ச்சுமீ-ஏப்ரல்மீ		௩

வாழ்க அந்தணர் வானவ ரானினம்
வீழ்க தண்புனல் வேந்தனும் ஓங்குக
ஆழ்க தீயதேல் லாமர னுமமே
சூழ்க வையக முந்துயர் தீர்கவே.

திருச்சிற்றம்பலம்

இறையனார் அகப்பொருள்

[கா. சுப்பிரமணிய பிள்ளை, M.A., M.L.]

இந்நூல் திருவாலவாயில் வீற்றிராநின்ற சிவபெருமான் அருளிய அகப்பொருள் நூல் என்று கூறப்படும். இறையனார் என்னுஞ் சொல், எங்கும் நிறைந்த பாம்பொருள் என்னுங்கருத்திலே சிவபெருமானைக் குறிப்பதாயிற்று. அது தங்குதல் என்னும் பொருளுடைய இறு என்னும் பகுதியடியாய்ப் பிறந்ததென்று சிலப்பதிகார உரையாசிரியராகிய அடியார்க்கு நல்லார் மொழிந்துள்ளார். கடைச் சங்கத்துப் புலவர் இறையேன், இறைவன் என்ற சொற்களைச் சிவபிரானையே சுட்டுவதற்கு வழங்கி வந்தனர்.

அகப்பொருளாவது மாந்தரது உள்ளத்தே நிகழ்வது. பண்டைத் தமிழறிஞர் மக்களுடைய உள்ளமு முயிரும் சார்ந்துள்ளவற்றை அகப்பொருளென்றும், உடலும் உலகமும் பற்றி நிகழ்வனவற்றைப் புறப்பொருள் என்றும் வகுத்துணர்ந்தனர். உள்ளத்தில் நிகழ்வனவற்றை அறிவின் பகுதி யெனவும், (Intellectual) உணர்வின் பகுதியெனவும் (Emotional) ஆயப்படும். அவற்றுள் முன்னையது உயிர்க்கு உணர்வினைக் காட்டும் விளக்குப் போல்வது; பின்னையது அவ்வுணர்வின் சுவைபோல்வது. உணர்ச்சியானது அறிவினும நுட்பமானதால் அதனை அறிவினுஞ் சிறந்த அகப்பொருள் என்ப.

அவ்வுணர்ச்சிதானும் பலவகைப்படும். அப்பலவகை உணர்ச்சிகளுள்ளும் சிறந்தனவாய்ப் புறத்தே தோன்றும் செயல்களால் எளிதிற்பிறர் அறியக் கூடியனவாய் உள்ளன சில. அவையாவன:—

க. நகை (=சிரிப்பு), உ. அழுகை, ங. இழிவரல் (=தாழ்தல், தாழ்மை யுணர்தல்), ச. மருட்கை (=மயங்குதல், வியப்பு), ஞ. அச்சம், கூ. பெருமிதம் (=உயர்தல், தன் உயர்வுணர்த்தல்), எ. வெகுளி (=சினம், வெறுப்பு), அ. உவகை (=விரும்புதல்).

என்னும் எண்வகைச் செயற் குறிப்பிற்கும் ஊறறாய் நின்ற உணர்ச்சிகளே. கூரியபொருள் அமைப்பும், அழகிய சொல் நயமும் அமைந்துள்ள தமது இனிய பாட்டுக்கள் வாயிலாக நல்லிசைப்புலவர்கள் நமது உள்ளத்தே இந்த எட்டுவகை உணர்ச்சிகளையும் அவற்றின் சார்பாய் உணர்ச்சிகளையும் எழுப்பிய காலே, அவை எண்வகைச் சுவையெனப் பெயர்பெறும். அவ்வெண்சுவைகளுள் ஒன்றையாவது எழுப்பாத பாட்டினை நல்லோர் பாசிய மற்றதென ஒதுக்குவர்.

இந்த எண்வகை உணர்வினுள்ளும் மிகச் சிறந்தது யாதெனில், உவகைச்செயலுக்கு முதலாகிய அன்பு என்பதே. அன்பு எல்லா உயிர்களையும் ஒன்றோடொன்று இசைவிப்பதிலும் அன்புபிரிகள் யாவற்றையும் முதல்வனோடு இணக்கஞ்செய்வ

திலும் இணையற்ற பெருமை வாய்ந்த தாகலின், அதனையே அகப்பொருள்களுட் சிறந்த அகப்பொருள் என்ப.

அந்த அன்புதானும் கடவுட்கும் உயிர்க்கும் உளதாய் தொடர்பெனவும், உயிர்கள் இறைவன்பாற் செலுத்தும் உள்ள நிகழ்ச்சி யெனவும், மனிதருள் ஒருவர் பிறிதொருவர்பால் பெறும் நண்பெனவும், ஒருவனோடு ஒருத்தியிடை நிகழுங்காதல் எனவும் பலவகைப்பட்டு நிற்கும். இவற்றுள் காதல்வடிவான அன்பானது இந்த உலகத்திலே மக்களாய்ப் பிறந்தோர் உடலும் உள்ளமும் ஒருங்கே நிரம்பிய இன்பம் எய்துவதற்கு அடிப்படையாய்ப் பலபிறப்புக்களிலே வளர்ந்தும், மறைந்தும், வெளிப்படும் நிலவும்.

உருவிலும் திருவிலும் குலத்திலும் நலத்திலும் அறிவிலும் அவாவிலும் செறிவு மிக்க தலைவனும் தலைவியும் தனியிடத்திலே வேட்கை வயத்தராய் எதிர்ப்பட்டுக் கூடுதலாகிய இன்ப வாழ்க்கையிலே நிகழும் அன்பானது புறத்தார்க்கு எளிதாக வெளிப்படாது நிற்றலால், அதனையே யாவற்றினும் சிறந்த அகப்பொருள் என்ப.

இதுவரை கூறியதனைப் பெற்ற பொருள் யாதெனில், அறிவினும் உணர்ச்சி சிறந்த அகப்பொருள்; உணர்ச்சிகள் பலவற்றுள்ளும் சிறந்த எட்டுவகை வுணர்வு, உணர்ச்சியுட் சிறந்த அகப்பொருள், அந்த எண்வகையுள்ளும் சிறந்த அகப்பொருள் அன்பு; அந்த அன்பின் பலவகையுள்ளும் சிறந்த அகப்பொருள் காதலாகிய அன்பு என்பதே. இந்த அன்பால் விளைவது நிரம்பிய சிற்றின்பமே.

இனி இந்த அன்பு தலைவனுக்கும் தலைவிக்கும் நிகழ்வதொப்ப, கடவுளிற்கும் உயிர்க்கும் நிகழ்வதனால் எழுகின்ற இன்பம் எக்காலத்தும் நிலை பெற்றதாய் அறிவுவடிவாய் உயிர்க்குப்பெரிதும் இயைபுடையதாய் இருத்தலின், அதனைப் பேரின்பமென்பர். அத்தன்மைத் தாய் பேரின்பத்திற்குக் காரணமாகிய அன்பே மெய்ம்மையான அகப்பொருள் எனப்படும்.

தலைவனுக்கும் தலைவிக்கும் உள்ள அன்பு காரணமாக நிகழும் ஒழுக்கமானது, மணத்திற்கு முன் நிகழுங்காலக களவு எனவும் அதற்குப்பின் நிகழுங்காலக கற்பெனவும் பெயர் பெறும். அந்த இருதிற வாழ்க்கையினையும் நானூற்றிற்கு மேற்பட்ட பல துறைகளாகப் பகுத்து எண்சுவையும் பத்தழகும் பொருந்தும் வண்ணம் தொகுத்தும் விரித்தும் அணிபெறக் கூறும் பாட்டு அகப்பொருட் பாட்டாகும். அது கோவை முதலிய தொடர்நிலையுட் சிறப்பாகவரும். அகப்பொருட்பாட்டின் அமைப்பும் பொருளும் இன்னவகையாக இருத்தல் வேண்டுமென்று கூறும்நூல் அகப்பொருள் இலக்கணம் என்று பெயர் பெறும். இறைபுனர் அகப்பொருள் என்பது அவ் அகப்பொருள் இயல்நூலுள் சிறந்த ஒன்று. இது மிகவும் சுருங்கிய தொகைநூலாக விளங்குகின்றது.

மேற்கூறிய அகப்பொருட் பாட்டின் துறைகளை உண்மை நூற்கருத்துக்களை அழகு மிகவும் மறைவாகவும் உருவகவாயிலாக உணர்த்துவான் பயன்படுத்துவதை பேரறிவாளராய் மணிவாசகப் பெருமான் இயற்றியருளிய திருச்சிறம்பலக் கோவையாரிலே விரிவாகக் காணலாம். அது நானூறு பாக்கள் கொண்டது. அதனை வேதாந்த ஞானமுடையார் வேதாந்தமுடிவு கூறும் நூலென்றும், சிவயோக சிவஞானமுடையார் ஆகமங்களின் மூலமென்றும், காமுகர் காம நன்னூலென்றும், வழக்கு நூல்வல்லார் சிறந்த தருக்க நலமிக்கதென்றும், செய்யுள்வல்ல புலவர்கள் சிறந்த பாநலமிக்க பனுவலென்றும் கூறுவரென ஒருவர் சிறப்புப்பாயிரங் கூறியுள்ளார். அது வருமாறு:—

“ஆரணங்காணென்பரந்தணர்யோகியராகமத்தின்
காரணங்காணென்பர்காமுகர்காமநன்னூலதென்பர்
ஏரணங்காணென்பரெண்ணெழுத்தென்பரின்புலவோர்
சேரணங்காயசிறம்பலக்கோவையைச்செப்பிடினே.”

நமது திருஞான சம்பந்தப்பெருமான் திருவாய் மலர்ந் தருளிய முதற்றிருப்பதிகத்திலே சிவபெருமானை ‘உள்ளங்கவர்

கள்வன்' என்றனர். தம்மைத் தலைவியாகக் கூறியது 'இறை கலந்த இனவெள்வளை சேரர என்உள்ளம் கவர்கள்வன்' என்ற அடியிற் காண்க. (=வரிகள் சேர்ந்த வெள்ளிய வளையல் நழுவும் வண்ணம் எனது உள்ளத்தைக் கவர்ந்த கள்வன்.)

இன்னும் இவர் அருளிச்செய்த கிளிப்பாட்டு, வண்டுவிடு தூது இவைகள் அடங்கிய தேவாரப் பதிகம் மிகவும் நயமாக இருக்கும். உதாரணம் :

“சிறையாரு மடக்கினியே யிங்கேவா தேனெடுபால்
முறையாலே உணத்தருவன் மொய்பவளத் தொடுதரளம்
துறையாருங் கடற்றேணி புரத்தீசன் றுளங்குமிளம்
பிறையாளன் திருநாம மெனக்கொருகாற் பேசாயே.

வண்டாங்கப் புனற்கமல மதுமாந்திப் பெஷடயினோடும்
ஒண்டாங்க இசைபாரீம் அனியரசே யொளிர்மதியத்
துண்டாங்கப் பூண்மார்பர் திருத்தோணி புரத்துறையும்
பண்டாங்கர்க் கென்னிலைமை பரிந்தொருகாற் பகராயே.”

இவ்வாறே திருநாவுக்கரசு சுவாமிகளும் (அப்பர் சுவாமி கள்) குயிலினங்களை விளித்துள்ளார்:

“சொன்மலை பயில்கின்ற குயிலினங்காள் சொல்லீரே
பன்மலை வரிவண்டு பண்மீழற்றும் பழனத்தான்
முன்மலை நகுதிங்கள் முகிழ்விளங்கு முடிச்சென்னிப்
பொன்மலை மார்பனென் புதுநலமுண் டிகழ்வானே.”

இங்ஙனமே, ஆழ்வார்களுட் சிறந்த நம்மாழ்வாரும் ஆண் டாளும் அகப்பொருட் துறைகளை மிகுதியும் எடுத்தாண்டுள் ளார். இங்ஙனம் தத்துவக்கருத்துக்க ளைமைவுறக் கூறிய அகப் பொருட் செய்யுள்கள் தமிழிலே எண்ணிறந்தன. அவை விரிப் பிற் பெருகும்.

இனி, அகப்பொருளுக்குச் சார்பாகிய நிலம், பொழுது, கருப்பொருள் முதலிய புறப்பொருளின் நன்மையைச் சுருங்கக் கூறிப் பின் எடுத்துக் கொண்ட நூலி னியல்பினை யாராய்வாம்.

(தொடரும்)

தொகை நூல் வரலாறு*

[மயிலை. சீனி. கோலிந்தராசனார்]

க. தமிழகத்திலே நமது தந்தையாராகிய தமிழர், ஆரியர் கலப்பு அவ்வளவு இல்லாமல் தழைத்து வாழ்ந்திருந்த காலம் ஒன்றுண்டு. அக்காலம் இன்றைக்கு இரண்டாயிரம் ஆண்டு களுக்குமுன்னே என்பர் சிலர்; அதற்கு மேலும் என்பார் சிலர். அஃது எப்படியாயினும் ஆகட்டும். அந்த வழக்கு நமக்கு வேண்டாம். அந்த அடிநாளிலே இத்தமிழகமானது வடக்கே வேங்கடவரையும், தெற்கே குமரியாரும், கிழக்கிலும் மேற்கிலும் கடலுமாகிய எல்லைக்குட்பட்டு, கடலாண் கல்லாண் காட்டாண் முதலிய எல்லாக் காப்பையும் பெற்றிருந்தது. குறிஞ்சி நெய்தல் பாலை முல்லை மருதம் என ஐவகை நிலமாகவும், ஒளி முதலிய பல நாடுகளாகவும் பிரிக்கப்பட்டிருந்தது.

உ. மலையும் அதுசார்ந்த இடமும் குறிஞ்சி; கடலும் அதுசார்ந்த இடமும் நெய்தல்; மணலும் அதுசார்ந்த இடமும் பாலை; காடும் அதுசார்ந்த இடமும் முல்லை; வயலும் அதுசார்ந்த இடமும் மருதம். குறிஞ்சி முத்தலான பெயர்கள் அந்தந்த நிலத்திலே மிகுதியாகக் காணப்பட்ட பூபபற்றியே இடப்பட்டன. நிலந்தோறும் மாவும் மரனும் பூவும் புள்ளும் உணவும் உடையும் யாவும் வெவ்வேறு; மக்களும் வேறு. அவர் தொழிலும் வேறு.

குறிஞ்சியிலே திணைவிளைத்தும், தேன் அழித்தும் குறவரும்; நெய்தலிலே மீன் பிடித்தும், உணங்கலும் உப்பும் கிற்றும் பரதரும்; பாலையிலே மாடு கவர்ந்தும், கொள்ளையடித்தும் மறவரும்; முல்லையிலே வரகு விளைத்தும், ஆடுமாடுமேய்த்தும் ஆயரும்; மருதத்திலே நெல் விதைத்து அரிந்தும், கடாவிட்டும் உழவரும் வாழ்ந்திருந்தார்கள். குறவர் பரதர் மறவர் ஆயர் உழவர் என்னும் பெயர்கள் அவரவர் வாழ்ந்த இடவகையாலும், செய்த தொழில் வகையாலும் அவருக்கு வந்தன; இக்காலத்திலுள்ள

* இது கலாசீந்தாமணியினின்றும் எடுக்கப்பட்டது.

நூற்றுக்கணக்கான சாதிபேதம் அவரிடம் இருந்ததில்லை. எல்லா நிலத்துமக்களும் உடன்பிறந்தார் போல ஒற்றுமை மிகுந்து, நீரும் நிழலும்போல் இனியரால் அளவளாவி வாழ்ந்தனர்.

ந. அவர் குன்றாவளமும் பொன்றாநாளும் வாய்ந்திருந்தார். துன்பம் துயரம் துக்கம் இன்மை இரவு ஏழ்மை என்பவற்றை அவர் அறியார். காதலும் களிப்புமே அவர்களுக்குப் போதுபோக்காயின. * சிறுவர் சிறுதேர் உருட்டியும் சிறுபறை அறைந்தும் ஆடுவர். சிறுமியர் சிற்றில் இழைத்தும் அம்புலி அழைத்தும் ஆடுவர். இளைஞர் மாவேட்டையாடியும் மற்போர் புரிந்தும் சேவல் சிவல்வென்றியில் செருக்கியும் களிப்புர். இளையர் சோலைமேவியும் சுனைநீராடியும் குன்றெதிர் கூவியும் குயிலெதிர்கூவியும் பலர்பறித்தும் மால்தொடுத்தும் ஊசலாடியும் உடல்வருந்துவர். ஆடவரும் மகளிரும் தந்தம் மனத்திற்கினியாரையும் அன்பிற்குரியாரையும் மருவிமணந்து கொள்வார். ஒருவர் அடுப்பவும் கொடுப்பவும் இருந்து மணக்கின்ற வழக்கம் அந்நாளில் அபிசாரிநுந்தது. பெற்றோர்க்கு விருப்பமான பெண்ணைத் தம் பிள்ளைக்குக் கட்டிவைப்பது பிற்காலத்திலே வழக்கம்!

ச. இவ்வாறு மனம்பொருந்தி முணந்துகொண்ட காதலர், தமது ஒழுக்கத்தை அயலார் அறியாமலே சிலநூலம் செலுத்துவர். அப்பொழுது அவர் எதிர்பாராத இடையீடு ஏதேனும் உண்டாகி, ஒருவரை ஒருவர் எதிர்ப்படாத நாளும் வருமன்றே! அந்நாளிலே அவ்விருவரும் தந்தம் இடத்திலே தனியே இருந்து, மனம்வருந்தி முகம் வாடுவரன்றே? அவ்வருத்தமும் வாட்டமும்சீர, அவர் ஒரு முறை வாய்விட்டு அரற்றுவர். ஏனென்றால் இன்பமோ துன்பமோ ஒருவருக்கு எல்லைகடந்து வளர்ந்த பொழுது, வாய்விட்டு அழைப்பது உலகத்து வழக்கம்! அவ்வாறு அரற்றியதை அவருக்குப் பாங்காயினார்— உயிர்த்தோழனும் உயிர்தோழியும்—கேட்பார். அல்லது, அத்தோழனும் தோழியும் அக்காதலர் முகவாட்டத்தைத் தாமே அறிந்து காரணம் வினாவுவர். * அல்லது, 'நமது மன வருத்

தத்தை மாற்றவல்லவர் இவரே' என்று துணிந்து அக்காதலர் தாமே, தம் தோழருக்குத் தெரிவித்துத், தாமுற்ற இடையூறு தவிர்த்துக் கொள்வார்.

நி. இவ்வாறு அக்காதலர் ஒழுக்கம் அவர் தோழர் மட்டுமே தெரியும்படி சிலகாலம் செல்லும். செல்லும்போது, செம்மனமுடைய காதலரிருவரும் இரவும் பகலும் எதிர்ப்பட்டு அளவளாவிக்கொள்வார். இப்படி இவர்செய்தல் ஏனென்றால், ஒருவருடைய குணத்தையும் குற்றத்தையும் காதலையும் கருத்தையும் மற்றொருவர் நன்றாக அறிந்தறிந்து அளந்து கொள்ளும் பொருட்டேயன்றி வேறல்ல.

சு. இவ்வாறு நாள் ஏற ஏற, அவர் காதலும் வீழிமுறையே வளர்ந்து, சிறிதுநேரமும் ஒருவரை ஒருவர் பிரியமாட்டாத பேரன்பினர் ஆவர். ஆகியும், இவர் மறைந்த ஒழுக்கமுடைய மக்களாதலால், காணும்பொழுதைக் காட்டினும் காணாப் பொழுதே இவருக்கு மிகுதியாக இருக்கும். இருக்கவே, அப்பிரிவு ஆற்றாத காதலி ஊண் உறக்கம் ஒழிந்து, ஆடல் பாடல் அகன்று புலம்பியிருப்பான். அதுகண்ட அயலவர் 'இவள் காமத்தில் விழுந்து கலங்குகின்றாள்' என அவர் (பழிச்சொல்) எடுத்துத் தூற்றுவார். அஃது அறிந்த காதலன், அந்த அலர் அடங்கும்படி சிலகாலம் தன் காதலியைப்பிரிந்து தனியனுத் தன் ஊரிலே தங்கி உறைவான். உறைகின்றபொழுது அவனையும் காமம் சுடும். பிரிவு தரியான், அந்தோ! என்ன செய்வான்?

எ. இவன் செய்யக்கடவது இரண்டு 'காரியம் உண்டு. ஒன்று உடன்போக்கு. மற்றொன்று மணந்துகொள்ளல். தன் காதலிவாழும் ஊரிலேசென்று, அவ்விடத்திலே ஒருவரும் அறியாமல் அவளைத் தன் ஊரிற்கு உடன்கொண்டுபோய், அங்கே தன் பெற்றோரும் உற்றோரும் சூழ, மணம் புணர்ந்துகொண்டு மணியறம் நடத்துவான். இது உடன்போக்கு. இச்செய்கை அக்காலத்திலே பழிப்புடையதன்று!

அ. இனி, இவ்வாறும் செய்வான். தனக்கு ஆக்கமான அறிவேகளை அழைத்து 'இன்னுளை எனக்கு மணம்பேசி வாருங்

கோள்' என்ன விடுப்பான். அவரும், அவன்சொற்படியே சென்று, அவன் காதலியின் பெற்றோரைக்கண்டு பெண்கேட்பார். கேட்க, அப்பெற்றோர் 'என்மகள் மதிப்பில்லாத மாணிக்கம் அல்லவோ! பொன்னுலகும் விலைபோதாத பொன்னம்பர்வை அல்லவோ! நங்கள் குலமும் குடியும் நலமும் நோக்கியே இவளைக் கொடுக்க ஒருவாறு இசைகின்றோம். ஆயினும், இன்ன இன்னபரியம் எமக்கு வேண்டும்' என்பார்.

கூ. அந்தப் பரியம் நிலத்திற்கேற்ப பலவகையா இருக்கும். குறிஞ்சியானால், 'நம் குறிஞ்சியிலே வந்துபுகுந்து திரிகின்றது ஒரு வரிப்புலி; அதன் பஸ்கொண்டுவா!' என்பார். , நெய்த லானால், 'அம்பி ஏறி ஆணிமுத்துக் குளித்துவா' என்பார். முல்லையானால், 'கட்டுக்கு அடங்காத எங்கள் காளையைக்கட்டி, வா' என்பார். மருதபாளால், 'பொன்வேண்டும்; மணிவேண்டும்' என்பார். பாலையானால், 'உச்சிக்களையிலே தொங்குகின்ற ஒற்றைக் கனியைக்காட்டி, 'அந்த நெல்லிப்பழத்தை நிலஞ்சேராமல் வில்லேற்றி வீழ்த்திவா' என்பார்.

டு. இவ்வாறு, பெண்ணைப் பெற்றோர் எண்ணிக் கேட்கும் பரியம் எதுவானாலும், காதலன் கடுமூயற்சிசெய்து, கொண்டு வந்து கொடுத்து, முதியோரும் மதியோரும் வாழ்த்த, தன் காதலியை மணந்துகொண்டு தன்ஊரைச் சேர்ந்து இல்லறம் நடத்தி இன்பம் நுகர்வான். அக்காலத்தவர்களுக்கு (இக்காலத்திலே நமக்குள்ள) சடங்குகள் இல்லை. நமது சடங்குகளெல்லாம் பிற காலத்தே இருபுகள் கட்டிவைத்தவை. இது இவ்வாறென்பது

“பொய்யும் வழுவும் தோன்றிய பின்னர்

ஐயர் யாத்தனர் காணம் என்ப”

(பொருள். கற்பு. ௪)

என ஆசிரியர் தொல்காப்பியனார் கூறுமாற்றாலும் துணியப் படும்.

கக. இது நிற்க, தன்காதலி மெய்யன்புடையளாயிருக்கவும், அவள் பெற்றோர் அவளைத் தனக்கு மணஞ்செய்ய மறுப்பா ளானால், காதலன், 'நம்மகன்பெற்றுட்டுத் தீயிடைப் பாய்தல்,

மலையேறிவிழ்தல், மடன்மா ஏறுதல் முதலான இழிவான காரியங்களையும் செய்வேன்' என அவ்ருக்குச் சொல்லியனுப்புவான். —மடன்மா ஏறுதல் என்பது பனங்கருக்கினாலே குதிரைசெய்து அதன்மேல் ஏறி எருக்கமாலேகுடி, தன்னையும் தன்காதலியையும் படமெழுதிக் கையில்பிடித்து, ஊரின் நாற்சந்தியிலே நிற்பது.—மடன்மா ஏறுதல் முதலிய தொழில்களை ஓர் ஆடவன் ஒரு பெண்ணின்பொருட்டுச் செய்வானாயின், அஃது அப்பெண்ணைப் பெற்றோருக்கு மிகவும் மானக்கேடாக மதிக்கப்படும். ஆதலால் அவன் அச்செய்கை ஒன்றைச் செய்ய முன்னே 'இவன் இவளிடம் மெய்யன் புடையவனும்!' என்று தட்டாமல் தம்மகளை அவனுக்கு மணஞ்செய்து கொடுப்பாடி. அப்படிக்கொடாமாயின், காதலன் தான் சொல்லியவாறே செய்து உயிர் விடுவான்.

கஉ. இனிக் காதலியும், தன்னைப்பராமுகம் செய்து காதலன் புறக்கணித்தாலும், தன் பெரோர் அவனுக்கு மண மறுத்தாலும், தன்னை உடன்கொண்டுபோக அவன் உடன்படா விட்டாலும் தீழுழ்கியாவது வரை புரண்டாவது அவன் வாழ்க்கை ஒழிந்து விடுவான்.

கங. காதலர் மணம்புணர்ந்த பின்னே மனம்பொருந்தி மனையறம் நடத்தும்பொழுது காதலன் கல்விகற்றல், துணைபோதல், பொருள் தேடல் முதலிய தொழிலைமுன்னிட்டு, தன்காதலியை இல்லத்தேவிட்டு, காடும்நாடும் கடந்து பிரிந்துபோவான்; இன்பத்தின் பொருட்டும் இல்லினின்று நீங்கிச் சிலகாலம் வெளியே உறைவான். அக்காலங்களிலே அவனுடைய பிரிவாற்றாமையால் காதலி தன்னந்தனியே இருந்து, அழகழிந்து, உடல் மெலிந்து அழுது வருந்துவாள். பின்னும், அறம் பொருள் இன்பம் கருதி அகன்றிருந்த காதலன் அவற்றை அடையப்பெற்று, திரும்பி நாடுவந்து சேர்ந்து, தன்காதலியைக் கூடிக்களித்து வாழ்வான். அப்பொழுது அவ்விருவரும் இணங்கியும் பிணங்கியும் இன்பம் உண்டும், மக்களாவளர்த்தும், விருந்துபுரந்தும், இல்லறம் தவறாமல் இயற்றுவர்.

௧௪. இதுவரையும் சொல்லிய வாற்றால், கூடல் பிரிதல் உடன்போதல் இரங்கல் இல்லிருத்தல் என்னும் ஐந்துசெய்கையும் காதலரிடத்தே காணப்படுகின்றதென்றும், அச்செய்கை காதல் காரணமாகத் தோன்றுகின்ற தென்றும் தெரிவித்ததாம்.

௧௫. கூட்டம் இன்பத்தையும், அவ்வின்பம் உவகையையும் தரும். பிரிவு துன்பத்தையும், அத்துன்பம் அழுகையையும் தரும். உவகையும் அழுகையும் ஒருவருக்கு வாய் வெருவிப் பேச்சுப் பிறப்பிக்கும். இவை உலகத்துத் தன்மை. இன்னும், ஒருவர் தனது மனமகிழ்ச்சியைப் பிறரிடம் பேசினாலும் வாய்விட்டுப் பேசினாலும் அம்மகிழ்ச்சி முன்னைய அளவிலே மிக்குவளாதல் இயல்பாதலால், காதலர் உடனிருந்த பொழுதும் தனியிருந்த பொழுதும் வாய்விட்டுப் பேசுவர். அப்பேச்செல்லாம் பழுத்த இனிமையும் பழுத்தசுவையும் நிரம்பிப் பண்ணமைந்த பாட்டாகவே இருக்கும். ஏனென்றால், பாட்டு என்பது கிளர்ச்சி குன்றாத மனத்திலிருந்து ஊற்றெடுத்து ஊறிவழியும் அழுத வெள்ளமே அன்றோ? மெய்க்காதலர் மனமானது மகிழ்ச்சியினால் மலர்ந்து, கரைபுரண்ட அன்பும் அந்நீரும் ததும்பி, தெய்வத்தன்மை மணநது, கீகனூறிக்கிடப்பது. ஆகையால், அவர் வாயிலிருந்து வருகின்ற பேச்சு, விழுமிய புலவர் செய்யுளைப் போல ஒழுகிய ஓசைமலிந்து வனப்பெல்லாம் குழுமியதேயாம். இன்னும், ஒருவர் தனது மனவருத்தத்தைப் பிறரிடம் பேசினாலும் வாய் விட்டுப் பேசினாலும் அவ்வருத்தம் முன்னைய அளவில் சுருங்கிக்குறைதல் இயல்பாதலால், காதலர் உடனிருந்தபொழுதும் தனியிருந்த பொழுதும் வாய் விட்டுப் பேசுவர். அப்பேச்சும், கனியாத கருங்கல் மனத்தையும் கனிவித்து, இளக்கியருக்கும் இனியபாட்டாகவே இருக்கும்.

௧௬. இவ்வாறு இன்பமும் துன்பமும் தோன்ற இவர் பாடிய பாட்டுல்லாம் 'அகப்பொருள்' எனப்படும். அகப்பொருள் அன்பினால்வந்த இன்பம். இன்பவொழுக்கம் அன்படியாகப் பிறப்பதாதலாலும், அன்பானது உள்ளத்திலே உணர்ந்தறியும் கருத்துப் பொருளாதலாலும், அன்பினால் வந்த இன்பம்

பம் காதலரிருவர் அகத்திலே நிகழ்வதன்றி, புறத்தார்க்குப் பேசப் படாதது ஆதலாலும், அகப்பொருளெனப்பட்டது.

கௌ. இஃது இவ்வாறாக, அக்காலத்து ஆடவர் புகழ்பட வாழவே விருப்பமுடையவர். ஆகையால், அப்புகழைப் பெறுதற்குக் காரணமாகிய அன்பு, ஈகை, கல்வி, வீரம் முதலிய அருஞ் செயல்களையே அவர் செய்துவந்தனர். பகைவருடைய பசுமந்தை கவரப்போவார். பகைவர் கவர்ந்துபோன தம் பசுமந்தையை மீட்டுவருவார். பகைவர் நாட்டைப் பற்றிக்கொள்ள நினைந்து அவர்மீது படையெடுத்துப்போவார். போர்செய்யும்படி தம் மேல் பண்டெடுத்து வந்த பகைவரை எதிர் சென்று ஏற்பார். பகைவர் கைக்கொள்ளாமல் தம்மதினைக் காப்பார். பல்கவருடைய மூதினைக் கைக்கொள்ளும் பொருட்டு வளைந்து கொள்வார். போர் செய்வார். வெற்றி பெறுவார். இவ்வகைச் செயல்களையே அஃர் என்றும் செய்து தம்வீரத்தை வெளியிடுவார். போரிலே தமக்கு அடைக்கலப்பட்ட ஆட்களை அன்புடன் காப்பார். தம் வெற்றியைப் புகழ்ந்து பாடிவரும் பாணருக்கும் புலவருக்கும் பொருநருக்கும், தாம் போரிலே பெற்று வந்த பொருளை யெல்லாம் வரையாது வழங்குவார்.

கஅ. அன்றியும், அவர்யானை குதிரையாடு சேவல் முதலிய வற்றைப் பழக்கிப் போருக்கு விட்டும், தாம் கற்றுப்பழகிய ஆடல் பாடல் கல்வித்திறங்களை அரங்கேறிக்காட்டியும் வெற்றியும் தோல்வியுமடைவர். அவ்வெற்றியுந் தோல்வியும் கண்டிருந்த பாணரும் புலவரும் நண்பரும், அவரைப் புகழ்ந்தும் இகழ்ந்தும் பாடிப்பாடிப் பரிசில் பெற்றுக்கொள்வார். அன்றியும் ஒருவன் செல்வத்தில் செருக்கியும், போகத்தில் மூழ்கியும் அறம் மறந்து அல்லன செய்யக்கண்டால், கற்றறிந்த முதியோர் உடல் உடைமை இளமை என்னும் இவற்றின் நிலையாமையை எடுத்துக்கூறி, 'அறம் செய்க' என்று அவனுக்கு அறிவுறுத்துப் பாடுவார்.

கக. இவ்வாறு வாழ்த்தியும் வைதும் கழறியும் பாடிய பாட்டெல்லாம் 'புறப்பொருள்' எனப்படும். புறப்பொருள்—

அறமும் பொருளும். இவ்வொழுக்கம் அறம்பொருளடியாகப் பிறப்பதாதலாலும், அறம்பொருள்பற்றிச் செய்யும் செய்கைகள் கண்ணால் கண்டறியுங்காட்சிப்பொருளாதலாலும், இதைக் கண்டவர் பின்னும் எடுத்துப்பிறருக்குப் பேசக்கூடியது ஆதலாலும் புறப்பொரு ளெனப்பட்டது.

உடு. மேலே காட்டிப் போந்தவாறு பல வேறு காதலரும், கண்டோரும், பல்வேறு காலத்திலே பல்வேறிடத்திலே பல்வேறு சமயத்திலே பல்வேறு மனநிலையோடிருந்து பாடிய அகப்பாட்டு புறப்பாட்டுக்கள் அளவில்லாதன. அவற்றின் அருமையும் அழகும் அறிந்த நம்முதாதையர், தம் மக்களாகிய நமக்கு உய்ப்பில் வைப்பாக நீட்டி வைத்துப்போயினர். அவற்றுள் பல நீரின் வயிற்றிலோ நெருப்பின் நாளிலோ செல்லின் வாயிலோ புல்லியர் கையிலோ பட்டு அந்தோ! நம் பாவத்தின்பயனாக மறைந்தொழிந்தன. போனவைபோக, எஞ்சிய பகுதியும் நாம் இழந்து போகாதபடி முற்காலத்திருந்த தமிழ்வேந்தர் மூவரில் சிலர் பல புலவரைக் கண்டு தொகை நூலாகத் தொகுத்துவைத்தனர். அவையே இக்காலத்து 'எட்டுத்தொகை' என்று வழங்குவன. இவ்வெட்டுத்தொகையுள், குறுந்தொகை, நற்றிணை, நெடுந்தொகை, (அகநானூறு) இம்மூன்றும் அளவுபற்றியும்; ஐங்குறு நூறு, புறநானூறு, பதிற்றுப்பத்து இம்மூன்றும்பொருள் பற்றியும், கலித்தொகையும் பரிபாடலும் பாவன்கபற்றியும் வகுத்துத் தொகைசெய்யப்பட்டன.

உக. இனி, இவ்விவக்கியங்களுக்குத் திணையே துறையே முதலிய இலக்கணங்களை மிக விரிவாகவும் விளக்கமாகவும் எடுத்துக்கூறும் நூல்கள் மூன்று. அவை தொல்காப்பியப் பொருளதிகாரம், இறையனார் அகப்பொருள், வெண்பாமாலை என்பன.

உஉ. மேற்சொல்லப்பட்ட தொகைநூல்கள், மக்களிடத்தே நிகழும் அறம் பொருள் இன்பவொழுக்கங்களை நயங்கொடாமல் எடுத்து விரிப்பன. அவற்றில் அங்கங்கே வரும் உவமைகள் அதிக அருமையானவை! எவ்வளவு அருமை? நெடுங்கால

முன்னே நிகழ்ந்த அச்செயல்களை இக்காலத்தே படிக்கின்ற நமக்கு, கண்முன்னே காண்பதுபோலத் தெளிவாகக்காட்டி, உவகை அழகைமுதலிய மெய்ப்பாடுகளையும் நமக்கு உண்டாக்குகின்றன என்றால், அவை இன்னபடி என்று எடுத்துரைக்கலாகுமோ?

உரு. இப்பாட்டுக்கள் பலசமயங்களிலே பலராலே பாடப்பட்டன என்று முன்னமே சொன்னோம். ஆகையால், 'இது நிகழ்ந்த பின்னே இது நிகழவேண்டும்' என்ற துறை முறை இத்தொகை நூல்களிலே சாலத்தவறிக்கிடக்கின்றன. இவற்றைத் தொகுத்தோரும் ஏதே சிறந்த காரணம்பற்றி, தொகை செய்த காலத்திலே, துறைமுறை வகுத்தாரில்லை. எனவே, 'இந்நூல்களுக்கு இது ஒரு குறை' என்பதன்று எம் கருத்து: மற்று, இவற்றின் தன்மை உரைத்ததாடுமென்க.

உசு. பண்டைக்காலத்திலே நமது தென்மொழியில் பயின்று வந்த பாக்கள் இரண்டே. அவை வெண்பா, அகவற்பா என்பன. ஆதலால், இத்தொகைநூல்களின் பாட்டுக்களெல்லாம் அகவற்பாவினால் ஆயின. அகவற்பா, நீரின் ஒழுக்குப்போல சில்லாது மொழுமொழுவெனத் தவழுவதாகையால், ஒருவர் உள்ளக் கருத்தைத் தெள்ளத்தெளிமவும் எளிதாகவும் சொல்லுவதற்கும், கேட்டோர் செவ்வனே தெரிந்துகொள்வதற்கும் மிகவும் தகுதியுள்ளது. பலபல் பாவும் பாளினமும் படிக்கும் இக்காலத்திலே அப்பாட்டுக்களுக்குத் தூக்கும் வண்ணமும் தூக்கி நிறுத்துவார் உண்டோ?

உரு. இதுவரையும் சொல்லிப் போந்தவற்றால், அறம் பொருள் இன்பவொழுக்கங்களே அகப்பொருள் புறப்பொருள்கள் எனவும்; அவ்வொழுக்கம் இன்னபடி நிகழுகின்றன எனவும்; அகப்பாட்டு காதலராலும், புறப்பாட்டு கண்டாராலும் முற்காலத்தே பாடப்பட்டன எனவும்; அவற்றுள் அழிந்தனபோக நின்றவற்றை அக்காலத்து வேந்தர், பலபலவரைக்கொண்டு பல தொகைநூல்களாகத் தொகுத்தனர் எனவும்; அவையே 'எட்டுத் தொகை' எனவும்; அவை, அளவு பொருள் பாவகைபற்றித்

தொகுக்கப்பட்டன எனவும்; அவை உவமை நயத்தில் உயர்ந்து
அகவற்பாவால் அமைந்தன எனவும் தொகைநூல் வரலாறு
ஒருவாறு தெளிவித்ததாமென்க.

பாமணித்திரள்

[சாமி காந்தன்]

புத்திரர் கடமை

வணக்கம்

பூதல மீதென ஞான்றும் பொருந்திடச் செல்வ ராய்
மாதலத் திருத்து திஞ்சொன் மைந்தரைப் பெற்றே நாளும்
ஓதலோ டாதி யாய வுறுபுரு வத்துக் கேற்பக்
காதலாற் புரிமெய்த் தேவ கடவுள் ரடிகள் போற்றி.

இராமன்

பண்ட யோத்தியிற் பார்த்திப னாயவன்
பெண்டிர் மூவருட் பேர்பெறு கேகயி
மண்டு போரினில் வல்லபங் காட்டலாற்
கொண்ட லீந்தனன் குன்று வரங்களே

க

அவ்வ ரங்களை யவ்வயிற் கேட்கிலாள்
செவ்வி நோக்கித் திருத்த நினைத்தனள்
ஒவ்வு காலம்வந் துற்றத றிந்துமே
லெவ்வ மென்ன நினையா திசைக்கின்றாள்.

உ

மன்ன! வேண்டும்வ ரங்களின் முன்னது
துன்னு கானகம் ராமனைத் தோய்த்தல்பின்
நன்னர் சூட்டுதல் நம்பி பரதனுக்
கின்ன தாசணி யென்றன ளேந்திழை.

ங

அந்த மாது அவலம் விளம்பவே
நொந்து விழ்ந்தனன் மன்னவன் நொய்தினில்

சிந்தை தேற்றித் திருத்தகு ராமனுக்
குந்தை சாற்றிய தொன்றெனச் செப்பினான்.

ச

கோல ராமன் குவலய நீங்கிக்கா
சால வேகுதல் தம்பி பரதற்கே
தால மாகுத லென்றுரை சார்முனம்
நீல மேனியன் நெஞ்ச மகிழ்ந்தனன்.

ரு

தந்தை சாற்றலுந் தாயுரை யேற்றலும்
மைந்தர் மாக்கட னாதலின் மாட்சியீர்!
முந்தை யன்னது முற்றுவிப் பேனெனச்
சிந்தை யீர்ப்பிச் செந்நிப்பொடு செல்கின்றான்?

சு

ஊரு னோரல ருற்றவ ரேயலர்
பாரு னோர்பலர் பற்பல கூறியும்
நேர்கி லான்வன நேடிய சென்றனன்
ஏருலா மொழி யேற்றோ ரிகழ்பவோ.

எ

தந்தை சாற்றிய தாயவர் சாற்றிய
அந்த கால வளவுமி ருந்துபின்
வந்த தாலவன் வண்புக ழின்றைக்குஞ்
சிந்தை யாரவி ளங்கித்தி கழுவதே.

அ

ஆதலர் னம்ம ரும்பெறற் றந்தைமார்
மாதயா வுடைத் தாயரின் வார்த்தையைப்
பூதலத் திடைப் புத்திர ராய நாம்
மீத லத்தும் விளக்கிடல் வேண்டுமால்.

க

வேறு

இதுதா னென்றோ பூரென்பான்
முதுதா தையினோர் மொழிகொண்டே
விதமர்ச் செயலால் விநெய்தும்
புதுமைச் சரிதம் புகல்கிற்பாம்.

டு

(தொடரும்)

மனைவி

[M. S. பூர்ணலிங்கம்பிள்ளை, B.A., L.T.]

மனைவியே இல்லா னெனப்படுவாள். வாழ்க்கைத் துணையு மவளேயாம். கொண்டாணப் பேணி, அவன் வருவாய்க்குத் தக்கவாறு செலவு செய்து தீர்பென்னுந் திண்மையுடையளாய், அவன் புகழை நிலைநிறுத்தி, 'கையது வீழ்ந்நுங் கணவன் அல்லது, தெய்வம் அறியா'ப் புண்ணியவதியாய் நன்மக்களைப் பெற்று மனையைச் சிறக்கச் செய்பவளே மனைவியாம். இத்தகைய மாட்சி பெறுதவன் வாழ்க்கைத் துணையாக ழேரிடின் கொண் டானுக்கு எவ்வகை மாட்சியிருப்பினும் அவன் மாட்சி யிலாத வனே, ஏறுபோற் பிடு நடையிலாதவனே, ஒன்று மிலாதவனே யாகின்றான்; அன்றியும் ஒன்றுங் கூறாமற் சந்தியாசம் கொள் ளுதற்கு அருகனாகின்றான். ஆதலால் வாழ்க்கைத் துணையைக் கண்ணுங் கருத்துமாயிருந்து நாடிப் பெறவேண்டும். புண் ணியஞ் செய்தவருக்கே தக்க வாழ்க்கைத் துணை யமையுமென் பர். தன்னைக் காத்துக் கொள்ளாமல், நிறையொழித்து இல் லிறப்பான் கையிலெய்து மகளிர் நிலைமை பரிதபிக்கத் தக்கதே. இல்லிறப்பானோ எஞ்ஞான்றும் பகை பாவம் அச்சம் பழியென நான்கிற்கு முறைவிட மாகின்றான். புல் ஊகை மகனும் பொருந்திய மனைவியை மிதமிஞ்சி விழைபவனும், அவனைக் கண்டு அஞ்சபவனும், அவனிடே மேவல்களை அவன் விருப்பப் படி செய்தொழுதுபவனும், அவனுக்குத் தாழ்ந்தடங்கி நடப் பவனும் பேதையென்றே கூறுவர் பெரியோர். நிறைநெஞ்ச மிலாது பொருள்பற்றிப் பண்புரை செய்து, தந்நலம் பாரித்து, இருமனங் கொண்டு, பொதுநலத்தராகி, மாயஞ் செய்யு மகளிர் பரத்தையர், வேசிகளெனப்படுவர். அன்னாரை நாயனார் 'புரை யிலாப் பூரியர்களாமும் அளறு' என்று வரைந்துள்ளார். இவ் வாறு இல்லிறப்பானையும், வரைவிலா வேசிகளை விரும்பி இருட் டறையில் பிணந்தழுவு மாக்களையுங் கண்டித்த பொய்யா மொழி யார் இல்லிறப்பானைப்பற்றி பேசான்று முரையாது விட்டது

யாது காரணம் பற்றியோ? இல்லிறந்தவன் உலகுக்கே இறந் தவளாகின்றான்; அவனை மீட்டும் இல்லிற்சேர்த்தல் கிடை யாது. இழந்த உலகமதிப்பை எவ்வாற்றானும் அவன் திரும்ப எய்தாள். இல்லிறப்பாளுக்குத் தண்டனை அவமதிப்பும், தன் னைப்போன்ற மகளிர் தன்னைக்கண்டு ஓல்கி விலகுதலுமேயாம்.

இஃது இவ்வாறாயினும், பெருங்காவியங்களில் இல்லிறந் தவளுக்குத் தண்டனையும், சாந்தியுள் கூறியிருக்கின்றனர். ஏனெனில் தவறுதல் பேதை மக்களியல்பு, தவறுதல் நேரிடும் நிறையுடையார்க்கும். இத்தகையினார்க்கு மீட்சி யிலதெனில் அது நீதியிழுக்காம்.

“ மாரியுந் திருவு மகளிர் மனமுந்
தக்குழி நிலலாது பட்டுழிப் படுமெனுங்
கட்டுரை ” (உஞ்சை. 35, 156-8.)

“ செம்மல், செங்கோன், நூநதை அவையத்து
என்குகந்து ஒரீ இயினன் இளமையிற் கணவன்
தன்குகந்து ஒரீ இயான் தகேஎன் ஆகக்
கொண்டோன் பிழைத்த தண்டந் தூக்கி
அடிக்கண் இட்டிகைப் பொடித்துகள் அட்டிக்
குற்றம் கொல்லும் எங்கோப் பிழைப்பிலன் என
முற்றம் தோறும் மூனா ரறிய
நெய்தல் புலையன் நெறியில் சாற்றிப்
பைதல் பம்பை இடங்கண் நெருக்கி
மணல்குடம் பூட்டி மாநீர் யமுனை
இடைக் கயத்து அமுந்த விடஇய செல்வழிப்
புனற்கரைப் படைஇயர் புதல்வரோடு ஆர்க்கும்
தோணி அரவம் சேனோய்க்கு இசைப்ப.....
அவ்வயின் எழுந்த கவ்வை என்னென
முந்தை உணர்ந்தோர் வந்து நினைக்கு உரைப்ப
யாமும் காண்கும் கூமின், சென்றெனக்
கொல்கொள் மள்ளர் காலின் ஓடி

நம்பி வேளண்ம் அம்பி வருகென
 ஆணையில் திரீஇயர் அஞ்சன்மின், நீரெனத்
 தோணி இழிப்புழித் துடுப்பு நனிதீண்டி
 நெற்றியுற்ற குற்றம் இதுவென,
 இது முகலாக இன்னே இம்மகள்
 அழிதவப் படுதல் ஆற்றும் என்று உரைத்த
 குறி கொள் ஆளன்.....
 கொண்டோன் கரப்பவும் கொள்கையில் இகப்போள்
 தன்குறிப்பு ஆயுழித் தவம்இவட்கு எளிதென
 வம்ப மாக்கள் வாபெடுத்து உரைத்த
 வெம் சொற்கிளவி நின் அங்கையில் அவித்து
 வேண்டியது உரைமின், ஈண்டுயான் தருகெனப்,
 புலைமகன் அறையப் பூசலில் போந்தேன்,
 நிலைமை வேண்டியான் நின்நகர் வாழ்வேன்.....
 கெங்கா தீரத்துத் தேசம் கெழீஇ
 யாங்காங்கு ஒல்வன் என்று ஆ (யா) த்திரை முன்னி...
 வயிரச் சாத்தொடு வடகிசைப் போகி.....
 யத்தவப் பட்டாங்கு அறுவகைச் சீமயமும்
 கட்டுரை நுனித்த காட்சியென் ஆகி
 இமயப் பொருப்பகத்து ஈராண்டு உறைந்தபின்
 குமரித் தீர்த்தம் ஈரீஇய வேட்கையில்
 அருந்தவன் நுனித்த அற ஆசிரியன்
 தரும யாத்திரையெனத் தக்கணம் போந்துழி.....

(உஞ்சை. 36).

இவ்வாறு சாங்கியத்தாய் தம்வரலாறு கூறுவதை உற்று
 நோக்குக. கணவன் தன்னைவிட்டு விலகிய காலத்தில் தான்
 இல்லிறந்தமைக்கு அறங் கூறும் அவையத்தார் தனக்கு விதித்த
 தண்டனையாவது, “ மணல் குடத்தோடு கட்டி யமுனையாற்றின்
 இடையே வீழ்த்துக ” என்பதாம். உடனே ஒரு புலையன் அவ்
 வாறு சாங்கியத்தாயைக் கட்டி செங்கற் பொடியை அவள் மீது
 தூவிப் பம்ஸுப் பறையறைந்து கூறிய விளம்பரஞ் செய்து

தோணியில் அவனைப் பெற்றி யமுனையிதையே சென்ற பொழுது மன்னன் மகள் வாசவதத்தை பார்த்து அவனைக் கொண்டு வரச்செய்து தோணியினின்று இறக்கிய வேலையில் துடுப்பு அவன் தலையிடிக்க வடுவுண்டாயது. தண்டமிசூதி பற்றித் தவவிரதங் காக்குமாறு கட்டளைபெற்றாள். கங்கையாடி இமயத்தில் ஈரண்டெவஞ் செய்து குமரியாடப் புறப்பட்ட வந் தணி வழியில் மன்ன னொருவன் மகளிர்க்கு முதல் அறப் போதகியாய் அமர்ந்தனள். இது நிற்க

கற்பினல்லாளாகிய சீதை இராவணீசுரனார் சிறை செய்யப் பட்டு பின் இராமபிரானால் மீட்கப் பெற்று அயோத்தியில் இரு வரும் இல்லறம் பூண்டொழுகு நாளில் வண்ணொருவனும் அவன் மனைவியும் பேசியமர்ந்ததைச் செவியிற் பருகிய சென் கோல் மன்னன் கவலுற்று சீதாதேவியின் புனிதத்தை விளக்கக் கருதினன் என்பது பழங்கதை. பிராட்டி அற்றமெய்திய வசலாற் றைப் பின்வரும் பாவடிகளாலறிக :

“சிறுமையின் உணர்ந்த பெருமகன் இரங்க
மன்கெழு மடந்தாய், மறைவிடம் தாவென
ஒன்றுபுரி கற்போடு உலகுவிளந் குமீஇப்
போன்றல் ஆற்றிய புகழாள்” (உஞ்சை. 36, 338-40.)

இதுகாறுங் கூறியவற்றால் இல்லறத்தல் முன்று வகை யாகும். காமமிசூந்து ‘உருவிலாள் ஒறுக்குந் துன்ப’த்தால் நிறையழிந்து போதல் ஒன்று. அதற்குத் தண்டம் கொடுத்தாம். கணவன் வெகுதூரம் பிரிந்திருந்து இனி வரானென்ற மன வறுதி கொண்டு பொறையிழந்து வேறு மகனைக் கைப்பற்றல் மற்றொன்று. இது பாவச் செயலிற் குறைந்தபடியாம். இனி, கற் பெணர் திண்மையுடைய நாயகியை மாற்றான் வலிந்திழுத்துச் செல்வானாயின் துணைவியின்பாற் குற்றமில்லை. அவளுக்குத் தண்டமேது? குற்றந் துணைவனதேயாகும். ஊரிலுள்ளர் கூறுஞ் சிறுமொழி பொறுக்காமல் உயிர் துறப்பவரு முளர் என்பது விளங்கும்.

மனமோ இல்லிறத்தவர்களுக்கு காலியங்களில் பாஸப்போக் கிற்கு யாது கூறப்பட்டிருக்கின்றது? மணிமேகலையில் ஆபுத்திரன் வரலாற்றைப் படிக்க. குமரியாற்றிற் குளித்து முழுதிப் பாவங் கழுவுதலே வழக்கமென்று புலப்படும்.

“ வடமொழியாட்டி மறைமுறை எய்திக்
குமரீபாதங் கொள்கை வணங்கித்
தமரில் தீர்த்த சாலி யென்போள் ”

“ வாரணசியோர் மாமறை முதல்வன்
ஆரண உவாத்தி அரும் பெறல் மனைவி யான்,
பார்ப்பாரீக்கு ஒவ்வாப் பண்பின் ஒழுகிக்
காப்புக் கடைகழிந்து கணவனை இழந்தேன்,
நெறிபயம் உடைமையின் இரியல் மாக்கள்
தெற்கண் குமரி ஆடிய வருவேன்” (மணிமேகலை-13)

என்று சாலி யென்னும் அந்தணி கூறினள். ஆதலால் ஆடே மகடே இல்லிறத்தல் பெரும்பாவமும் பழியுமாம். அமயமறிந்து தண்டம் விதித்தல் நீதியாம். இல்லிறப்பான் இல்லிறப்பானை எவ்வகையானும் வருத்து முரிமை எவ்வாறு எய்துவன். இரு வரும் ஒரு மனத்தராய் தம்மை அறநெறியிற் காத்து இவ்வாழ்க் கையாகிய வாஞ்சகட்குட ஈர்ப்பினல்லால், அது செல்லாது. தெற்றி நின்று விடும். இதுவுண்மை.

“ மண்திணி ஞாலத்து மழை வளந் தருஉம்
பெண்டி ராயில் பிறர்நெஞ்சு புகார்.”

“ பத்தினி யில்லார் பலவறஞ் செய்யினும்
புத்தேள் உலகம் புகார்” (மணிமேகலை 22-ம் காதை)

தென்மொழி வடமொழி மயக்கம்

[க ப சந்தோஷம் பி. ஏ., எல். டி.]

(௩௪-ம் பக்கத் தொடர்ச்சி)

கல்வி என்ற மொழி தமிழ்ச்சொல் என்பதிலெவருக்கேனும் எவ்வகை ஐயமும் இருக்கும் என்று எண்ண இடமில்லை. இது 'வி' ஈறு பெற்றதொரு பெயராகும். கேள்வி, வேள்வி, மனைவி, துணைவி, செல்வி, குழவி, தலைவி என்றிவை போல்வனவற்றை உற்றுநோக்க, அது நன்கு புலப்படும். அன்றியும், 'கல்' எனும் முன்னிலையிலிருந்து கற்கை, கற்பு என வரும் பெயர்களில் லகர விறுதி தமிழ்ப் புணரியலுக் கேற்ப, நகரமாய்த் திரிவதை நோக்கும் எவர்தான் அம்முன்னிலை வடமொழியோடு கலப்புடைய தென்று கூறக்கூடும்? கற்பென்பது பெண்களுக்கு இளமை முதல் தாய்தந்தையரால் புகட்டப்படும் ஓர் ஒழுக்கமாகும். மணம் நிகழுங்காலத்தில் நெருப்பு அறிகரியாக மனைவிக்கு ஓதப்படும் அஃதே கற்பெனமொழிவர் நச்சினார்க்கினியர். இஃது எங்ஙனமாயினும் ஆகுக. 'கல்' எனும் அடியினின்றும் தோன்றும் 'கலை' என்ற பெயர்ச் சொல்லை வடமொழியாளர் தமது சொல்லாக அறிந்தோ அறியாமலோ வழங்குவது பெருவியப்பாக விருக்கிறது. வடமொழியிற் கலா (कला) வென்றொரு சொல் விருக்கிறது. இதன் பொருள் 'கல்' எனும் முன்னிலையி னடியாகப் பிறந்திருக்க வேண்டுமென்று எண்ணப் போதுமான இடமுண்டு. 'கலாசாலை' என்னும் சொற்றொடரில் 'கலை' என்ற தமிழ்ச் சொல் ஆகார இறுதிபெற்று 'கலா' என நின்றதோ? அல்லது 'கலா' என்ற வடமொழி தமிழில் 'கலை' ஆயிற்றோ என்ற கேள்வியை எழுப்பி, 'ஆவீறையும்' என்று கட்டளை செய்த நன்னூலார் போக்கைப் பின்பற்றிப் பலர் மயங்கினர். இக்கட்டளையைத் தலைமேற் சுமந்து திரிந்து பெரிதும் போற்றுபவர், அம்மா, அம்மை எனும் சொற்களை எடுத்துக் கொண்டு 'அம்மா' என்பது வடசொல், அது தமிழில் 'அம்மை' என ஆயிற்று என்று கூறவும் கூசார். ஒருவேளை வடமொழி

அம்பா (अम्बा) என்பது 'அம்மா' என ஐ இறுதி பெருமலே. வந்தது என்று பிதற்றினும் பிதற்றுவர். அம்மா என்பது கன்று, பசு, எருமை முதலியவற்றின் இரைதலினின்றும் வருதல்காண்க. இதுபோலவே, 'காக்கா' என்ற ஆரிய மொழி காக்கை எனத் திரிந்து தமிழில் நின்றது என்று சொல்லவும் நாணர் 'காக்கா' எனும் பெயர் அப்பெயர் கொண்ட பறவையி னேனையினின்றும் பிறப்பது யாவரும் எளிதிற் காணக்கூடியது. வட மொழியில் இதற்கு வாயசம் (वायस) என்ற பெயருடன் காக (काक) என்று மற்றொருசொல் லிருப்பதை உற்று நோக்கவும். இத்தகைய மொழிகளை நாம் எடுத்துக் காட்டுங்கால், வடசொல் வல்லார், 'இவை இயற்கை ஓசைகளினின்றும், காட்சிகளினின்றும் எல்லா மொழிகளிலும் பிறக்கக்கூடியவை; ஆதலின், இவை தமிழி னினறும் வடமொழிக்குச் சென்றனவென்று சொல்ல வியலாது' என்கின்றனர். இவர்களின் உளம்போனவாறு என்னே! வட மொழியிலிருந்து மாத்திரம் சொற்கள் தமிழில் வந்து தோன்ற லாம். அவற்றை நாம் வடமொழியாகக் கொள்ளவேண்டும்; ஆனால், தமிழிலிருந்து மொழிகள் ஆரியத்திற்குச் செல்லலாகாது. தமிழ்க் கிளவிகளை யொத்தவை வடமொழியில் தோன்றினால், அவை தமிழொடு தொடர்புடையவையல்ல என்று இவர்கள் வழக்காடுகிறார்கள். இதிலெவ்வளவு செம்மையுளதென்பதை அறிஞர் பார்ப்பாராக.*

நிற்க, வடமொழியில் கலா (कला) என்பதற்குப் பிரிவு, பகுதி என்ற பொருளுண்டேயன்றி, அறிவு, நூல் எனப் பொருள் வருமாறு இல்லை. ஆயினும், 'கலா' என்றொரு சொல்லை வைத்துக்கொண்டு அதற்கு அறிவு என்று பொருள் புகட்டுகின்றனர். 'மீன்' என்ற தமிழ்ச் சொல்லிற்கு இரு பொருள் உண்டு ஆயினும், இருபொருளும் ஒரு குறிப்பைக்கொண்டே தோன்றும். 'மீன்' என்பது மின்னுவது; இது நீரிலுள்ளது, விண்ணிலுள்ளது என இருவகைப்படும். முதலில் நீரில் மின்னும் கெண்டையைச் சுட்டி, பின் வேறுவகைகளுக்கும் அது பெயராகி யிருக்கவேண்டும். ஏனெனில், 'கெண்டை' என்பது நாலோரால் அதன் வடிவத்தினாலும் பளிச்சென்று தண்ணீரில் தோன்றி

மறைவதனாலும், இப்பண்களுடைய கண்களோடு ஒன்றனவத்
துப் பேசப்படும்: மீன்போன்ற கண்களையுடையவள் என்ற
சொற்றொடரில் 'மீன்' என்பது கெண்டை மீனைச் சுட்டு
வது அறியத்தக்கது. இதைக்கொண்டே விசும்பி வுள்ளவை
விண்மீன் எனப்பெயர் பெறுகின்றன. இதையும், வடமொழி
என்று நடுமிடமிருந்து பிடுங்கிக்கொள்ள முயலும் கொடு
ஷம்மைய என்னவென்று சொல்வது? மீனும் என்பது வடமொழி
யாயின் அதன் தோற்றமென்கை? வரலாற்றென்கை? நீர் என்ற
தமிழ் மொழியிலிருந்து பிறக்கும் 'நீரம்' என்ற வடமொழியை
யும் இவ்வாறே ஆராய்ந்து பார்க்க. வில்=விலை; தொல்=தொலை;
நில்=நிலை, கொல்=கொலை; முள்=முளை; முன்=முனை எனப் பிறப்
பணவற்றைப்போலவே கல்=கலை என வந்திருக்க, வடமொழி
வந்து குறுக்கே நிற்பானேன்?

(தொடரும்)

திருப்பாசரம்

[வேலூர், C. S. இராஜாப்பிள்ளை தமிழாசிரியர்]

(அடு-ம் பக்கத் தொடர்ச்சி)

வாழ்க வந்தணர் வானவ ரானினம் •
வீழ்க தண்புனல் வேந்தனு மோங்குக
ஆழ்க தியதெல் லாமர னாமமே
சூழ்க வையக முந்துயர் தீர்கவே.

(பொழிப்புரை) அந்தணர்களும் தேவர்களும் ஆனினங்
களும் வாழ்க, தண்ணிய மழை உலகிற் பொழிக. மன்னனும்
ஒங்குக (உயர்வடைக). தீமை தருவனவாய புறச் சமயங்களினைத்
தும் தாழ்க. சிலபெருமானது திருநாமமாகிய கீந்தெழுத்தும்
உலகிற் பரவுக. உலகமெல்லாம் துன்ப மொழிக. (எ-ம்)

வேதங்களின் உண்மையைப் பொருளுணர்ந்து, எல்லா வயிர்க ளிடத்தும் செந்தண்மை பூண்டொழுகும் அந்தணர்கள், அவ் வேதவிதிப்படி நித்தியர்க்கினி, யாகார்க்கினி முதலானவற்றை ஆனிடத்தே உதித்த ஐந்து பொருள்களையும், அவைபோல் இன்றியமையாது வேண்டப்படும் பிறபொருள்களையுங் கொண்டு, மனம், வாக்கு, காயம் என்னும் திரிகரண சுத்தியுடன் வளர்த் துச் செய்யும் வேள்விகள் மழைவளர் தந்து, உலகஞ் செழிப் புறச் செய்தலினாலும், இவ்வேள்வியின் அக்கினி வாயிலாகத் தேவர்கள் அலியுண்டு மகிழ்ந்து, உலக முவப்ப மழையை உதவுகின்ற ராகலானும், அவ்வேள்விக்கு, ஆனினம் இன்றி யமையாதன, வாகலானும், இப்பாகுரத்தில் “ வாழ்க அந்தணர் வானவ ரானினம் ” என்றதைத் தொண்டை நன்னாட்டு வேளா ளர் பெருமான் (சேக்கிழார்) “அந்தணர் தேவ ரானினங்கள் வாழ்கவென், றிந்த மெய்ம் மொழிப்பயன் உலகமின்புற ஆம்” என விளக்கி யருளினார்.

இன்னும் “ அந்தணர் வாழ்க ” என்பது, சிவாகமங்க ளின் செம்பொருளுணர்ந்த சிவ தீக்ஷாவான்கள், ஆகமவிதியிற் சிறிதும் வழுவாது, தீக்ஷாக்கூனியை வளர்த்து, உபதேசம் பெற வந்த மாணாக்கர்களது பக்குவத்திற் கேற்பச் சமயம், விசேடம், நிர்வாணம், ஆசாரியரபிடேகம் என்னும் நான்கு தீக்ஷைகளையும் குண்டம், மண்டலங்களால் தீக்ஷாகருமங்களைப் புறத்தே கிரியை யானும், அகத்தே ஞானத்தானும் புரிந்து, அவர்கள் பரகதி யாகிய பேரின்பமுறச் செய்து, தாங்களும் ஆகமம் விதித்தவழி நின்று சிவவழிபாடாற்ற, அதனானும் மழை வளங்கூர்ந்து உலகஞ் செழிக்கு மாகலின், சிவ தீக்ஷாவான்களும் வாழ்க என வும் பொருள்படு மென்பதைப் புகட்டவே “ உலகமின்புற ” என்றதனோ டமையாது “ சந்த வேள்விகள்முதற் சங்கராக்கு முன், வந்த அர்ச்சனைவழி பாடுமென்ன ஆம் ” என மீண்டுங் கூறி யருளினார் என்க.

இனி இவ்வந்திக அந்தணர்களது வேதநெறி யொழுக்க மும், சிவ தீக்ஷாவான்களது சைவமெய்நெறி யொழுக்கமும்

முறையே உலக மின்புறவும், சிவார்ச்சனை மன்னுதற்குங் காரணமாகி, இவற்றின் பயனாக மழைமிகுந்து, மக்கள் ஆக்கமுறுதலே அரசனது வளப்பத்திற்குக் காரணமாய் நின்றலின், திருக்கோயிற் பூசை முதலியவற்றை முட்டின்றி முடித்தல் மன்னவன் கடமையாகலானும்,

“முன்னவனார் கோயிற் பூசைகள் முட்டி டின்
மன்னர்க்குத் தீங்குள வாரி வளங்குணையும்
கன்னங் களவு மிகுத்திடுங் காசினிக்
கென்னரு ணந்தி பெடுத்துரைத் தானே”

என்ற திருமந்திரத்தின்படி, மன்னவன் திருக்கோயில் முதலிய வைகளைக் கவனியா தொழியின் அதனாற் பெருங்கே டெய்தி அழிவன் ஆகலானும், தமது திருக்கரத்தால் திருநீறு தடவப் பெற்ற நெடுமாறர்க்கு இத்தகைய இன்னல் என்றும் நேரா தொழிகவென அம்மன்னரை வாழ்த்தத் திருவுளங் கொண்டு, ஆளுடைய பிள்ளையார் அருளிய “வீழ்க் தண்புனல் வேந்தனும் ஓங்குக” என்பதைத் தொண்டர் புராணத்து,

“வேள்வி நற்பயன் வீழ்புன லாவது
நாளு மர்ச்சனை நல்லுறுப் பாதலால்
ஆளு மன்னனை வாழ்த்திய தர்ச்சனை
முளு மற்றிவை காக்கு முறைமையால்”

என விளக்கப்பெற்றது.

மேல், அறுவகைச் சமயத்தோர்க்கும் அவ்வவர் பொருளாய், வேறாங் குறியதுவுடைத்தாய் வேதாகமங்களின் குறியிறந்து, அறிவினி லருளான் மன்னி அம்மையோ டப்பனாகிச் செறிவொழியாது நின்ற சிவ்பெருமானே முழுமுதற் கடவுளென்றும், செய்வினையும் செய்வானும் அதன் பயனும் சேர்ப்பானும் என, மெய்வகையால் நான்காகும் விதித்த பொருள், என்றும் உணர்த்தும் வைதிக சைவசமயத்தைப் பரவவொட்டாமல், நெற்பயிரின் ஆக்கத்தைக் கெடுக்குங் களைகளையோல் என்கும் பாரிய

சமணம் முதலிய புறச்சகயங்களை அழித்தல் களை கட்டுப் பயிர் வளர்ப்பது போலுமாகலின், “இஃது இவ்வாறாகுக” என் றெண்ணுதலாகிய சங்கற்ப மாத்நிரையாற் புரியும் இறைவனே போலத் தாமும் இயற்ற வல்லுநராதலின், அக்குறிப்புத் தோன்ற அப்புறச் சமயங்கள் அழிகவென்னுங் கருத்தான் “ஆழ்க தீய தெல்லாம்” என்ற கழுமல வேந்தர் திருமொழியைக் குன்றை நகர்க்கோமான் “ஆழ்க தீயதென் றேர்திற் றயனெறி, வீழ்கவென் றதுவே நெல்லாம்” என விளக்கினார். அயல் நெறி எல்லாம் வேறுவீழ்க என முடிக்க. யாவானும் மறுக்கற் பாலதன்றாய் எல்லாவகையானும் முடிந்த முடிபாய் நிற்கும் சைவசித்தாந்த மெய்நெறியைக் கைக்கொண்டோரும், பண்டைப் பழவினையாற் புறச்சமயம் புக்கோரும், உண்மை யுணராத இதுவோ அது வோ என மயங்கும் மயக்கவுணர்ச்சி யுடையாரும் ஆகிய ஆனை வரும், “இருவினைப்பாசமு மலக்கலார்த்தலின், வருபவக் கடலில் வாழ் மாக்களேறிட, அருளுமெய்யஞ் செழுத்” தின் இயல் புணர்ந்து, அதுவே இம்மை, அம்மை, வீடு என்னும் மும்மையுந் தரவல்லதெனக்கொண்டு, ஆக்கமுறுகவென ஆசிகூறத் திருவுளம் பற்றிக் காழிப்பிரான் “அரனாமே சூழ்க” வென்றருளியதைத் தெய்வப்புலமைச் சேக்கிழார் சுவாமிகள் “அரன் நாமமே சூழ்க வென்றது தொல்லுயிர் யாவையும். வாழி அஞ்செழுத்தோதி வளர்கவே” என விளக்கினார்.

இனி, இதற்கு இவ்வாறன்றிப் பல்லாழிகாலம் பயின்றானை அர்ச்சித்துப் பெற்ற நல்லறிவுடையார் தமது நல்வினைப் பயத்தா னும், அறிவின் முதிர்ச்சியானும் வேதவேதாந்தங்களைத் தெளிவுபெற வுணர்ந்து, வேதத்தில் விதித்தபடி, இருதய கமலத் தில் இறைவனை உபாசித்தலாகிய ஞானயோகமும், ஆகமவழி யொழுகி,

“நாட்டு மிதயந்தாந்நும் நாபியினி லடியாய்
 ஞாலமுதற் றத்துவங்க ளெண்விர னுளத்தாய்
 மூட்டுமோ கினிசுத்த வித்தைமல ரெட்டாய்
 முழுவிதழெட் டக்கரங்கள் முறைமையினி லுடைத்தாய்

காட்டுகம ஸாசனமேல் ஈசர்சதா சிவமும்
கலாமுர்த்த மாமிவற்றின் கண்ணாகுஞ் சத்தி
வீட்டையருள் சிவன்மூர்த்தி மாணாகிச் சத்தி
மேலாகி நிற்பனிர்த விளைவறிந்து போற்றே”

என்றபடி சிவபெருமானை அஞ்செழுத்தால் இருதய கமலத்தில்
அர்ச்சித்து, ‘அஞ்செழுத்தாற் குண்டலியின் ஓமஞ்செய்து,
புருவமத்தியில் தியானித்தலாகிய சிவயோகமும் உலகிப்பரவுக
என்பது உம் ‘அரணமமே சூழ்க’ என்பதற்குப் பொருளாம் என
வுங் கூறுப.

மேல், ஆன்மாக்கள் அவரவர் வினைக்கேற்றவாறு பிறந்து,
அவ்வினைப்பயனாகிய இன்பத் துன்பங்களை நுகரும் வாயிலாகப்
பின்வரும் பிறவிக் கேதுவாய வினைகளைத் தாமே ஈட்டி,
மேலுலகஞ்சென்று போகத்தையும், கீழுலகஞ்சென்று நாகத்தை
யும் அறுபவிக்கின்றாராகலானும், பொன்னுலக இன்பமும் கீழுல
கத்துன்பமும் உயிர்கள் விடுபே ரெய்தற்கண் தடை செய்து
நிற்றலிற் பொன்னிலங்கும் இருப்பு விலங்கும்போலத் தம்முட்
சமமுடையன என்பதே சைவத்துணிபாகலானும், உயிர்கள்
மூவுலகத்தும் எவ்வகைத் துன்பமு மெய்தாது இவையனைத்
திற்கு மேற்பட்ட முத்தியின்பத்தை எய்துகவேன அவ்வுயிர்
களை வாழ்த்தியருளிய ‘‘வையகமுந்துயர் தீர்கவே’’ எனுந் திரு
நெறித் தமிழைச் சேக்கிழார் சுவாமிகள்

‘சொன்ன வையக முந்துயர் தீர்கவே
யென்னு நீர்மை யிகபாத் திற்றுயர்
மன்னி வாழுல கத்தவர் மாற்றிட
முன்னர் ஞானசம் பந்தர் மொழிந்தனர்’’

என விளக்கினார்.

(தொடரும்)

புறநானூறுத் தமிழர்மாண்பும்

[திரிசிரபுரம், டி. பெரியசாமிப் பிள்ளை]

முகவுரை

அமிழ்தினும் இனிய நம் தமிழ்மொழியில் உள்ள ‘புறநானூறு’ என்னும் நூலின் வாயிலாக நாம் அறியக்கிடக்கும் பண்டைத்தமிழ் மக்களது மாண்பு என்பது இத்தலைப்பின் பொருளாகும்.

பண்டைத் தமிழர் மாண்பினை அறிதல் அவர் வழிவந்தோராகிய நமக்கு நம்முன்னோரைப் பற்றிய அறிவுவும் நினைவையும், நாம் தொடங்கும் எவ்வகை நற்செயலுக்கும் வேண்டிய உணர்ச்சியையும் ஊக்கத்தையுந் தருமென்பதற்குறித்தே இக்கட்டுரை வரையப் பெறுகின்றது. இதற்குமுன்னுரையாகப் ‘புறநானூறு,’ ‘தமிழகம்,’ ‘தமிழர்’ என்னும் முன்றினையும் பற்றி இங்கு வேண்டிய அளவு தொகுத்துக் கூறுதல் இன்றியமையாததாகும்.

புறநானூறு : நம் செந்தமிழ் மொழியின்கண் உள்ள பண்டைய நூல்களை நம்முதறிஞர் அவை நுதலும் பொருள் முதலியன பற்றி நால்வகைப் பிடுத்தினர். அவை, கீம்பெருங்காப்பியம், எட்டுத்தொகை, பத்துப்பாட்டு, பதினெண் கீழ்க்கணக்கு என்பன. இவற்றுள் எட்டுத் தொகையில் அடங்கியவை நற்றிணை, குறுந்தொகை, கீங்குறு நூறு, பதிற்றுப்பத்து, பரிபாடல், கலித்தொகை, அகநானூறு, புறநானூறு என்பனவாம். இதனை

“நற்றிணை நல்ல குறுந்தொகை கீங்குறுநூ
 ரொத்த பதிற்றுப்பத் தோங்கு பரிபாடல்
 கற்றறிந்தா ரேத்தும் கலியே அகம்புறமென்
 றித்திறத்த எட்டுத் தொகை”

என்னும் வெண்பா இனிதுணர்த்தும். இவற்றுள், புறப் பொருள் பற்றி எழுந்த நானூறு பாக்களால் ஆகிய தொகை

நூல் 'புறநானூறு' எனப் பெயர் பெற்றது. இது 'புறம்' என்றும் 'புறப்பாட்டு' என்றும் வழங்கப்படுகிறது. இனிப் புறப்பொருள் என்பது தமிழ்மொழியில் உள்ள எழுத்து, சொல், பொருள், யாப்பு, அணி என்னும் ஐந்திலக்கணத்தில் பொருள் பற்றியதாகும். இப் பொருளிலக்கணம் வேறெந்த மொழிக்கும் இல்லாது தமிழ்மொழிக்கே உள்ள சிறப்பிலக்கணம். நமது ஆன்றோர் மக்கள் எய்தற் பாலனவாகிய அறம், பொருள், இன்பம், வீடு என்னும் உறுதிப்பொருள் நான்கினையும் இலக்கணவரம்பில் அடக்கிப் பொருளிலக்கணம் எனக்கூறியுள்ளார். ஆகலின் தமிழின பெருமையைக் குறிப்பன வற்றுள் இது சிறந்ததாகும். இனி இப்பொருள் அகம், புறம் என இருவகைப்படும். அகமாவது ஒத்த அன்புடையராய தலைவனும் தலைவியும் தம்முட் கூடுகின்றகாலத்துப் பிறந்து அக் கூட்டத்தின்பின் இவ்வாறு இருந்ததெனப் பிறர்க்குக் கூறப்படாததாய் எப்பொழுதும் உள்ளத்துணர்வாலேயே நுகரப்படும் இன்பம். இன்பம்பற்றி அகத்தே நிகழும் ஒழுக்கம் அகம் எனப்பட்டது. புறமாவது மேற்கூறிய ஒத்த அன்புடைய ராலேயே அன்றி எல்லாரானும் நுகரப்பட்டு இவ்வாறு இருந்ததெனப் பிறர்க்குக்கூறப்படும் பொருள்; அது அறமும் பொருளும் ஆம். அறனும் பொருளும்பற்றிப் புறத்தே நிகழும் ஒழுக்கம் புறமெனப்பட்டது. இப்புறப்பொருளும் அகப் பொருளும் சிறப்பாக அறம் பொரு ளின்பங்களைப் பற்றிக் கூறு மேனும் குறிப்பாக வீடுபேறு பற்றியும் கூறாநிற்கும்: என்னை? 'தலைவனும் தலைவியும் இன்பம் நுகர்ந்து இல்லறம் நடாத்திப் பின்னர் அதன் பயனாகத் துறவறம் நிகழ்த்தி வீடு பெறுப' என்பதனை ஒல்காப் பெருமைத் தொல்காப்பியம் "காமஞ் சான்ற கடைக்கோட் காலை, ஏமஞ்சான்ற மக்களொடு துவன்றி, அறம் புரி சுற்றமொடு கிழவனும் கிழத்தியும், சிறந்தது பயிற்றல் இறந்ததன் பயனே" எனக் கற்பியலில் கூறுகின்றதாகலின். திருக்குறளில் இல்லறவியலின் பின்னர்த் துறவறவியலை வைத்த ஒத்துமுறை வைப்பும் இதனை வலியுறுத்தும். இனிக் காஞ்சித் திணை பல்வகை நிலையாமைவகை குறிப்பது என்பதை "பாங்

கருஞ் சிறப்பின் பல்லாற்றானும், நில்லா உலகம் புல்லிப்
நெறித்தே” எனத் தொல்காப்பியம் புறத்தினை இயலில் கூறுத
லானும், யாக்கை செல்வம் முதலியவற்றின் ‘நிலையாமை’
உணர்ந்த பின்னரே ‘துறவு,’ ‘மெய்யுணர்தல்,’ ‘அவாவறுத்தல்’
என்பன கைகூடும் என்பதை அதிகாரவைப்பு முறையிலும் அவ்
வவா வறுத்தலே வீடுபேறு என்பதனை, “ஆராவிற்கை அவா
நீப்பின் அந்நிலையே, பேரா இயற்கை தரும்” என்னும் அரு
மைத் திருக்குறளிலும் உள்ளங் கவரும் வள்ளுவர் வாய்மொழி
விளக்குதலானும் புறப்பொருள் வீடுபேற்றையும் குறிப்பதாகக்
கொள்ளல் வேண்டும். இதுபற்றிப் பின்னர் விளக்கிக் கூறுவன்.

தமிழகம் : இனித் தமிழகம் என்பது இது காலை நாம்
காண்பதுபோல் சுருங்கிய எல்லையில் அல்லாது முற்காலத்தில்
மிக விரிந்ததொரு நாடாத இருந்தது. இக்கொள்கை, இது
போது நாம் காணும் இந்து சமுத்திரத்தின் பெரும்பகுதி
முன்னர் நிலப்பரப்பாகவும் அந்நிலப்பரப்பின் பெரும்பகுதி
தமிழ் நாடாகவும் இருந்ததென மேல்நாட் டாராய்ச்சியாள
ரும்* கீழ் நாட்டறிஞரும்† ஆய்ந்துரைத்தலானும், அத்
தகைய நிலப்பகுதி கடலால் கொள்ளப்பட்ட செய்தி “பஃ
றுளியாற்றுடன் பன்மலையடுக்கத்துக், குமரிக்கோடும் கொடுங்
கடல்கொள்க” எனச் சிலப்பதிகாரத்திலும் அதன் உரை
யிலும் கேட்கப்படுகின்றதனாலும் வலியுறுத்தப்பெறும். இத்
தமிழகத்தில் பாண்டிய மன்னர் பலர் இருந்து அரசு புரிந்து
தமிழ்ச் சங்கங்கள் நிறீஇத் தமிழ் மொழியை வளம்படுத்தி
வந்ததன் பயனாக எழுந்த பன்னூறு தமிழ் நூல்களுள் கடல்
கோள் முதலியவற்றால் அழிந்தனபோக எஞ்சியவே இது
போது நமக்குக் கிடைத்திருப்பவையாகும். ஈண்டுக் கூறிய
தமிழகமும் தமிழ்ச் சங்கமும் பற்றிய செய்திகள் தமிழ்ப் பேரா
சிரியர் திருவாளர் ந. மு. வேங்கடசாமி நாட்டார் அவர்கள்
எழுதியுள்ள கபிலர் என்னும் நூலிலும், அணித்தாக வெளி
வந்துள்ள கார் நாற்பது என்னும் நூலின் முகவுரையிலும்

* Scott Elliot & others.

† பா. வே. மாணிக்க நாயக்கர்.

ஆராய்ச்சி முறையால் விளங்கக் கூறப்பெற்றுள்ளன. ஆகவே இவற்றின் விரிவை ஆண்டுக் கண்டுகொள்க. இனி, இம்மாதிரி கடல் தேள்கட் கஞ்சித் தப்பிப் பிழைத்த பாண்டிய முன்னாள் தமிழ்ச் சங்கம் நிறுவப்பெற்றுள்ள தங்கள் நிலைநாட்டலை அவ்வப்போது மாற்றியுள்ளார் என்பதும் தொல்காப்பியத் திற் கு முன்னரே பாடப்பெற்ற சில செய்யுள்கள் புறநானூற்றில் உள என்பதும் ஆராய்ச்சி யுரையில் கேட்கப்படுகிறது. தனது நமது கட்டுரைக்குத் தருவியாக எடுத்துக் கொண்ட புறநானூற்றில் காணப்படும் செய்திகள் பண்டைத் தமிழகத்தில் இருந்த தமிழரின் பண்புகளையும் குறிக்கும் என்பது உய்த் துணைப் பாற்று..

தமிழர்: தமிழ்மக்களுள் அறிவர் அல்லது அந்தணர், அரசர், வணிகர், வேளாளர் என்னும் நான்கு பகுதியினர் மிகப் பழைய நாளிலேயே இருந்து வந்தனர் என்பது பண்டைத் தமிழ் நூல் களால் அறியக் கிடக்கின்றது. [தமிழரில் பதினென்குடி யுண் டென்பது உலகவழக்கு.] இந்நால்வகைப் பெயரும் அவரவர் தொழில் அல்லது நிலைமை பற்றியே பிறநகிருந்தல் வேண் டும். நமது பொய்யாமொழிப் புலவரும் “அந்தணர் என்போர் அறவோர்மற் றெவ்வுயிர்க்கும், செந்தண்மை பூண்டொழுக லான்” என அந்தணர் எனும் பெயர்க்குக் காரணம் கூறுப. இனிப் புறநானூற்றில் பாடினோருள்ளும் பாடப்பட்டோருள் ளும் இந்நான்கு பகுதியினரும் உளர் ஆகவே அது கருவி யாக அறிப்பெறும் மக்களின் மாண்பினை ஒரு பகுதியின ரைப் பற்றியதாகக் கொள்ளாது தண்டமிழ் நாட்டில் இருந்த தமிழ்மக்களின் மாண்பு என்றே கொள்ளல் வேண்டும்.

பொருளுரை

தமிழர் மாண்பு என்னுஞ் சொற்றொடரில் மாண்பு என் னுஞ் சொல்லுக்கு நற்குண நற்செய்கைகள் என்பது பொரு ளாகும். ஆகவே கல்வி, அறிவு, செல்வத்தாற் பயனெய்தல், அன்பு, ஒழுக்கம், ஆண்மை, ஒப்புரவு, தாளாண்மை, நட்பு,

கற்பு, வீரம், உயரிய குறிக்கோள் முதலிய எல்லாம் மாண்பு என்பதனான் அடங்கும். இவையிற்றை ஒவ்வொன்றாக வகுத்துரைப்பன்.

கல்வி: கல்வி என்பது கல் என்னும் பகுதியடியாகப் பிறந்த தொழிற்பெயர். 'கல்' என்னும் வினைக்கு, குவிந்து இறுகியுள்ள மண்போன்றதொரு பொருளை 'மலருமாறு தளரச் செய்' என்பது பொருளாகும். ஆகவே அறியாமையால் குவிந்து இறுகியுள்ள உள்ளத்தை மலர்த்தி அறிவை வளர்த்தலே கல்வி என்பது. இதற்குக் கருவி சிறந்த நூல்களே ஆகலின் அந்த நூல்களைக் கற்றலே கல்வி யென்பதன் முடிந்த பொருளாகும். இனி "இருவகைப் பொருள்கள் கல்வி ஏற்ற செல்வங்களாமே" (நிகண்டு) எனச் சிறப்பித்துக் கூறப் பெறும் கல்விப்பொருள் செல்வப் பொருள் என்பவற்றுள் கல்வி முதன்மையானது. எனனை? இக்'கல்வி' உறுதிப்பொருள்கள் நான்கினையும் பயக்கும் என்பதை "அறம்பொருள் இன்பமும் வீடும் பயக்கும்" என்று குமாருருபா சுவாமிகளும், பழியாத உயர்ந்த செல்வம் கல்வி, மற்றவை அத்தகைய செல்வமல்ல என்பதை "கேடில் விழுச்செல்வம் கல்வி ஒருவற்கு, மாடல்ல மற்றை யவை" என்று செந்நாப் போதாரும் கூறுதலான் என்க.

இத்தகைய கல்வி பண்டைத் தமிழரால் மிகவும் மதிக்கப் பெற்று வந்தது. இதற்குத் தமிழ்ச் சங்கங்களைப் பற்றிக்கேட்கப் படும் செய்தியே சான்றாம். மற்றும், உலகத்தைப்பற்றிக் கூறவந்த ஒரு அறிஞர் 'கல்வி விளக்கமுடையார் இருப்பது உலகத்திற்குச் சிறப்பு' எனக் கொண்டு "ஒளியோர் பிறந்த இம்மலர்தலை உலகத்து" (புறம்-௫௩) என்று கூறுகின்றார். கல்வி பண்டைய அரசர்களாலும் மிகவும் நன்கு மதிக்கப்பாடு எய்தியதுடன் துறைபோகப் பயிலப்பெற்றும் வந்தது. பாண்டியன் ஆரியப்படைதந்த நெடுஞ் செழியன் என்னும் அரசன் 'உடன் பிறந்தார் பலருளளும் கல்விச்சிறப்பால் தாயும் மனம் வேறு படுவன், ஒருகுடியிற் பிறந்த பலருள்ளும் ஆண்டினால் மூத்தவனை மதியாது கல்வி அறிவுனிடயான் கூறியாங்கே அரசு

னும் நடப்பான், கீழ்க்குலத்தான்* கீற்றவனாயின் அதன்
பொருட்டு மேற்குலத்தானும் அவனை வழிபடுவான், ஆகலின்
ஆசிரியர்க்கு உற்றுழி உதவியும் மிகுந்தபொருள் கொடுத்தும்
வழிபாடு செய்தும் கற்றல் நன்று' என்பதை

“உற்றுழி உதவியும் உறுபொருள் கொடுத்தும்*

பிறற்றைநிலை முனியாது கற்றல் நன்றே
பிறப்போரன்ன உடன்வயிற் றுள்ளும்
சிறப்பின் பாலால் தாயும் மனந்திரியும்
ஒருகுடிப் பிறந்த பல்லோ ருள்ளும்
மூத்தோன் வருக என்னு தவருள்
அறிவுடை யோனா றரசும் செல்லும்
வேற்றுமை தெரிந்த நாற்பா லுள்ளும்
கீழ்ப் பாலொருவன் கற்பின் *

மேற்பா லொருவனும் அவன்கட் படுமே ” (புறம்-௧௮௩)

எனக் கூறுகின்றனர். அரசனெவ்வழி குடிகளாவ்வுழி ஆகலின்
இனி இக்கல்வியைப் பற்றி விதந்து கூறவேண்டா.

(தொடரும்)

சிறுதெய்வ வழிபாடு

[காரைக்குடி. அரு. சோமசுந்தரன்.]

சைவ நன்மக்களாகிய நமக்குச் சிவபெருமானே முழுமுதற்
கடவுளாவார். அவர் ஒருவரையே நாம் என்றும் வணங்கி இன்
புறக் கடமைப்பட்டிருக்கின்றோம். அவ் அண்ணலாரை யன்றி
வேறொரு தெய்வத்தைக் கணவிலும் வணங்க நமக்கு விகியில்லை.
கற்புடைய நங்கைக்குக் கணவன் ஒருவனே யாதல்போல், ஒரு
சமயஞ் சார்ந்தார்க்கு ஒரு தெய்வமே கோடற்கு உரியதாகும்.
இஃதே நமது சைவ நன்னூல்களின் முடிந்த கருத்தாகும்.

ஆனால் இந்நாளில் நமது 'சைவப் பெருமக்களின் நிலை எவ்வாறு இருக்கின்றது? பெரும் பகுதியினர்க்கு, "சிவபெருமான் ஒருவரே நமது முழுமுதற் கடவுள்" எனும் உண்மையே தெரியாது. உணர்ச்சியின்றிப் பல தெய்வவழிபாடு புரிவோரே பெரிதும் மல்கியிருக்கின்றார்கள். உணர்ச்சி யுடையவர்களிற்கூடப் பலர் பயந்து எல்லாச் சிறு தெய்வங்களையும் வணங்கிக் காணிக்கை செலுத்துகிறார்கள்.

நமது சைவத் திருநாட்டிலே இதுகாலை, கோடிக் கணக்கான சிறு தெய்வ வெங்கோயில்கள் மிகுந்த புகழுடையனவாக விளங்குகின்றன. நம்மக்கள் பலருக்குச் சிறுதெய்வ வழிபாட்டிலேயே மிக அழுத்தமான பற்று இருக்கின்றது. சிறு தெய்வ வழிபாடே சிக்கிரம் பயன் தருவதெனப் பல ஏழைமக்கள் எண்ணுகிறார்கள். காடன், மாடின், காட்டேறி, ராக்காயி, பேய்ச்சி. இசக்கி, வழிமறிச்சான் முதலிய பேய்களே பலருக்குப் பெருங்குலதெய்வங்களாகப் பொலிகின்றன. இதன் சீர்மையினைச் செம்மையாய் உணராமையினாலேயே, பல அறிவிலாத மக்கள் சிறு தெய்வங்களைக் குலதெய்வங்கள் என எண்ணி, அவைகளுக்குக் கொடையாக எளிய உயிர்ப்பிராணிகளைப் பலியிட்டுப் பாழும் நரகிற்கு ஆளாகின்றார்கள். மணியடிக்குழ் இடங்களில் எல்லாம், சாம்பிராணி போடப்பெறும் இடங்களிலெல்லாம் நமது சைவர்கள் வணங்குவது நமது சம்பந்திற்கே ஓர் பேரிழவாக விருக்கின்றது. இத்தனை யாதாரமாகக் கொண்டு புறச்சமயத்தவர்களிற் பலர் நம்மைப் பல ஆயிரக்கணக்கான தெய்வங்களை வழிபடுவோர் என இகழுகின்றார்கள். இத்தனை கோடி தெய்வங்கள் பெயர்பெற்று விளங்குவது உருவ வழிபாட்டினையே பெரிய தோர் விளையாட்டாகக் கொணர்ந்து விடும்போலிருக்கின்றது. எனவே, இது போழ்து சைவப் பெருமக்கள் கண்ணிழித்துக் கொண்டு நன்னெறியிற் செல்லுதல் வேண்டும்.

சிறுதெய்வ வழிபாடு மறக்கப்படுதல் வேண்டும். சிறு தெய்வ வணக்கம் நிலை பெற்றிருக்கும் வரையில் சைவ நன்னெறி ஒருநாளும் நன்கு வளர இயலாது. இஃதோர் பெருங் களையாக

வளர்ந்து சைவநன்னெறியின் பெருமையைக் குறைத்து வருகின்றது. ஒவ்வொருநாளும் ஒவ்வோர் சிறுதெய்வம் தோன்றிக் கொண்டிருக்கின்றது. ஒவ்வொரு ஊரிலும் ஏராளமான சிறு தெய்வங்களிருக்கின்றன. சில இடங்களில் பேய்கள் பெருந்தெய்வங்களாக விளங்குகின்றன. அறிவிலாத மக்களிடம் சிலர் விதி முடிவதற்கு முன்னரேயே தம் உடலை வலிய நீத்துக் கொண்டு விடுகின்றார்கள். அவர்களுடைய ஆவிகள் அவ்விதி முடியும் வரையில் இவ்வுலகில் பேய்வடிவமாகத் திரிகின்றன. அறிவிலாத மக்கள் அவைகளுக்கு வீணாகப் பயந்து அவைகளைத் தெய்வமாகப் போற்றி மகிழ்கின்றார்கள். இத்தகைய பேய்களுக்குச் சில இடங்களில் கோயில்கள் கட்டப்பட்டு வெகு ஆர்ப்பாட்டமாக விழாக்களும் நடத்தப்படுகின்றன. அவ்விழாக்களில் எல்லையில்லாத உயிர்ப்பிராணிதனும் பலியிடப் பெறுகின்றன. காரணம் பயமேயாகும். பூவும் நீரும் சோறுங்கொண்டு சிவவழிபாடு செய்யும் செந்தண்மை பூண்ட மக்களாகிய நாம இப்பேய்களுக்கு ஒரு நாளும் பயப்பட வேண்டியதில்லை. புனித கொம்பைப் பிடித்திருப்பவன், ஒரு வேளை கீழே விழுந்து விடுவோமோ என எண்ணி வீண்பயங்கொண்டு ஏதோ துன்புறுதல் வேண்டும்?

இப்பேய்க் கணங்களையும் எல்லா வுலகங்களையும் படைத்துக் காத்து அழிக்கும் தடங்கருணைப், பெருங்கடலாகிய நமது பரமசிவனுக்கு நம்மைக் காப்பாற்றும் ஆற்றல் இல்லையா? திருநீறுங் கண்டிகையும் பூண்டு திருவைந்தேழுத் தோதும் அரண்டியவர்களுக்கு முன்னர் இப்பேய்கள் யாதுசெய்ய முடியும்? கைகட்டி வாய்பொத்தி வணங்கி நிற்பதைத்தவிர வேறொன்றும் செய்ய இயலாது. சிவஞானத் தெளிவு இன்மையினாலேயே நம் மக்களிடம் பலர் பேய் வழிபாடு புரிகின்றார்கள். சில இடங்களில் போரில் புறங்கொடாது போர்புரிந்து வென்றி மாலை புனைந்த வீரர்களெல்லாம் பெருங்கடவுள்களாக விளங்குகிறார்கள். பண்டை நாளில் நமது தமிழ்மக்கள் வீர உணர்ச்சி பெறும் பொருட்டு, அமரில் இறந்த வீரர்களுக்கு நடுகற்கள் கட்டு, மதில்கள் எழுப்பி, விழாவெடுத்து மகிழ்ந்து வந்திருக்க

றார்கள். இவ்வாறு மகிழ்வுற்ற மக்கள் போர்த்தொழில் புரியும் சாதியினரேயாவர். இவர்களும் இவ்வீரர்களைத் தேய்வங்கள் என்ற முறையில் வணங்கிவரவில்லை. வீரர்கள் என்ற முறையிலேயே வணங்கிவந்திருக்கிறார்கள். இதன் விரிவைச் சிலப்பதிகாரம் புறநானூறு முதலிய பழந்தமிழ் நூல்களிற் பரக்கக் காணலாம். ஆனால் இந்நாளில் இவ்வீரர்களைப் பெருந்தேய்வங்களாக வைத்து, உயிர்ப்பலியிட்டு வெறியாட்டயர்ந்து எல்லாச் சாதியினரும் வணங்குகின்றார்கள்.

மதுரைவீரன் என்பவனுடைய வரலாற்றை அனைவரும் கேட்டிருப்பார்கள். அவன் மதுரைமாநகரத்தில் திருமலைநாயக்கர் காலத்தில் ஓர் பெரிய ஹீரனாக மிளிர்ந்து போர்க்களத்தில் பல வென்றிமால்கள் புனைந்தவன். அவன் உருவச்சிலை மதுரையில் நாட்டப்பெற்றிருக்கின்றது. இது போழ்து அவ்வுருவச்சிலையை அறிவிலாத மக்களிற் பலர் தெய்வமாகவேயெண்ணி வணங்கிவருகிறார்கள். திருநெல்வேலி ஜில்லாவில் மாடன் வழிமறிச்சான் என்றவர்களுக்குக் கிராமங்கடோறும் நடுகற்கள் நாட்டப் பெற்றிருக்கின்றன. அக்கற்களெல்லாம் இப்பொழுது மக்களால் பெருந்தேய்வங்களாக மதிக்கப்பட்டு வருகின்றன. அவைகளின் பெயரைச்சொல்லி ஆயிரக்கணக்கான ஏழைப்பிராணிகள் பலியிடப் பெறுகின்றன. அந்தோ! கொடுமை! கொடுமை !!

சிவநெறிபற்றி வாழவேண்டிய மக்கள் பேய்களையும் வீரர்களையும் கூர்த்த மதியின்மையால் கடவுளர்கள் என நினைத்துக் கொலைத்தொழில் புரிந்து தீய வழிபாடு செய்து வருதலை உன்னும் பொழுது எளியேன் மனம் பெரிதும் பதைக்கின்றது! இன்னும் சில சிறுதேய்வ வெங்கோயில்களிலே ராக்காயி சின்னி முதலிய பல்வகைப்பட்ட பெண்பேய்களும், செங்கடாக்கறுப்பன், உளவீரன், பன்றி வீரன், மாப்பிள்ளை வீரன் முதலிய வீரர்களும் எல்லாம் வல்ல முழுமுதற் கடவுளர்களாக வைத்து வணங்கப்படுகிறார்கள். இத்தகைய பேய்களின் பெயர்களும் வீரர்களின் பெயர்களும் நமது நாட்டிலே எல்லையில்லாது விளங்க

குகின்றன இவ்வாறு பேய்களையும் வீரர்களையும் பெருந் தெய்வங்களாக வைத்து வழிபடுவதால், வழிபடுவோரும் வழிபடப் பெற்றவர்களும் பெரிதும் 'இறைசிவனுடைய தண்டனைக்கு ஆளாவார்கள்.

இத்தகைய பேய்களையும் வீரர்களையும் தவிர வேறுபல சிறு தெய்வங்களும் உண்டு. கல்வியறிவின்மையால் கடவுள் இலக்கணத்தை யுணர் இயலாக் கீழ்மக்கள், மந்திர தந்திரமின்றி யாதாறு மோர் உருவத்தை ஓர் மரத்தடி தாபித்து, தமக்கு விருப்பப்பட்ட பெயரை அதற்கு இட்டு, தாம் விரும்பியுண்ணும் ஊனையும் கள்ளையும் அதற்குப் படைத்து வெறியாட்டயாந்து வழிபாடு செய்கிறார்கள். மருளாடி (பேயாடி) என்பவன் அத் தெய்வத்தின் பிரதிநிதியாக வேடம் பூண்டுகொண்டு ஆடிக் குசித்து அலறி அன்பர்களுக்கு வரங்கள் கொடுக்கின்றான். இவன் மாயவலையில் அகப்பட்டு உயர்ந்த மக்களும் சிறு தெய்வங்களுக்கு உயிர்ப்பலியிட்டு 'வணங்குகின்றார்கள். எனவே, ஊர் முழுவதும் இத்தெய்வங்களுக்குச் செல்வாக்கு அதிகமாக உண்டாகி விடுகின்றது. ஆகவே, இவைகளைச் சிறுதெய்வங்கள் என்று அழைத்தாலே நம்மைப் பல ஏழைமக்கள் கோபங் கொண்டு அடிக்கவந்து விடுகிறார்கள். இத்தெய்வங்களுக்கு உயிர்ப்பலியிடுதலைத் தடுக்கச் சென்றாலும் அவர்கள் கோபாவேசங்கொண்டு எதிர்ப்பிரசாரஞ் செய்கிறார்கள். வினையாட்டு வினையாய் முடிந்தது போல், கீழ் மக்கள் செய்து வந்த அறிவிலாத செயல்களுெல்லாம் உயர்ந்த மக்களும் நற்செயல்கள் என எண்ணி இடர்ப்படும் வண்ணம் உரம் பெற்று ஒளிர்கின்றன. இக்கொடிய களையைக் களையாது வளர விட்டுவிட்டு வாளா சைவசித்தார்த தத்துவங்களின் சிறப்பைப் பற்றிப் பேசிக்கொண்டு 'மகிழ்வுற்றிருப்பதால் எட்டுணையும் பயனின்று. பெயரளவில் நம்மக்கள் சைவர்களாக விளங்கு கிறார்களே யொழியச் செய்கையில்' சைவர்களாக விளங்கவில்லை. சைவர்களில் நூற்றுக்குத் தொண்ணூறு பெயர் சிறு தெய்வ 'வழிபாடுஞ் செய்வோரேயாவர். நூற்றிலுடைய நுண்ணறிவாளர் 'கனிந்குடப் பலர் தம்விட்டுப் பெண்மக்கள் பேச்சைக் கேட்டுச்

சிறு தெய்வ வழிபாடு புரிஞ்ஞர்கள். எனவே, நாம் இனிமேல் உறங்குதல் கூடாது. எழுந்து வேலை செய்தல் வேண்டும்.

முதலாவது யாண்டும் சிவகாருணியப் பிரசாரஞ் செய்து, மக்களுக்கு அறிவையூட்டி உயிர்ப்பலியிடுங் கொடுமையைத் தடுத்தல் வேண்டும். சமயப் பிரசாரஞ் செய்து சிவஞான அமுதத்தை அனைவருக்கும் ஊட்டுதல் வேண்டும். சிவவழிபாட்டின் நலன்களை நன்கு எடுத்து உரைத்து, எல்லோருடைய உள்ளத்தையும் உறுதிப்படுத்துதல் வேண்டும். நமது சைவ நன்மக்களுக்குப் பெருஞ் செல்வாக்கு உள்ள இடங்களில் இருக்கும் சிறுதெய்வ வெங்கோயில்களை பெல்லாம் விநாயகர் கோயில்களாகவும், முருகன் கோயில்களாகவும் மாற்றித் தல் வேண்டும். யாண்டும் சிவமணமும் சிவகாருணியமணமும் செழித்து ஒங்குமாறு செய்தல் வேண்டும். முதற்கண் அறிவுடையவர்கள் அனைவரும் சிறுதெய்வ வழிபாட்டை அடியோடு நிறுத்திவிடுதல் வேண்டும்; சிவ வழிபாட்டினையே பற்றுக் கோடாகக் கைக் கொள்ளுதல் வேண்டும் அறிவுடையவர்கள் அறிவிலாதவர் களுக்கு எடுத்துக் காட்டாக முன்னின்று அறிவுச்சுடர் கொளுத்துதல் வேண்டும். சைவப்பெருமக்கள், பலதிறப்பட்ட தீய சிறு தெய்வங்களையும், பேய்களையும், வீரர்களையும் பெருந் தெய்வங்கள் என எண்ணி வழிபடுவோர் எனும் இழிவுரை நீங்குதல் வேண்டும். எங்கணும் சிவமுழுக்கம் நிறைதல் வேண்டும். அன்பு நெறி தழைத்து ஒங்குதல் வேண்டும்.

முருகன் முறையீடு

[யாழ்ப்பாணம் க. சோமசுந்தரம் பிள்ளை]

.திங்கள் புனைந்த சிவனார் திருமகனே
சங்கத தமிழ்ப்புலவா சத்தி வடிவேலா
கொங்கைக் கலசக் குறத்தி மணவாளா
ஞங்கும் விழியுடையா பென்னிடம்பை பாடியோ,

பொன்னிரண்டு மேவும் பொலந்தருவே போரசுரன்
முன்னிரண்டு கூறாய் முடிய முனிந்தோனே
என்னிரண்டு கண்ணே யிறைவாவென் னின்னுயிரே
பன்னிரண்டு கண்ணுடையா யென்னிடும்பை பாராயோ. ௨

பிச்சைப் பெருமா னருளும் பெரியோனே
அச்சத்தை நீக்கு மயில்வேற் கரத்தோனே
பிச்சைத் தெரியல் திகழுந்திருமார்பா
பச்சைமயில் வாகனனே யென்னிடும்பை பாராயோ. ௩

தங்கச் சிலைபிடித்த தையலிடப் பாகருக்குந்
துங்கக் குடமுனிக்குஞ் சொன்ன குருநாதா
கங்கைக் கொருமகனே கார்த்திகைநாள் மைந்தாவோ
எங்குஞ் செவியுடையா யென்னிடும்பை கேளாயோ. ௪

தேவாசிதை மீட்டருளுந் தேவாதி தேவனே
காவற் கடவுள் மருகாவென் கண்மணியே
மூவா முதல்வா முருகா முருகாவோ
சேவற் கொடியுடையா யென்னிடும்பை தீராயோ. ௫

முன்னான்கு தோளுடையாய் முற்றுமுணர் முன்னோனே
பொன்னுட் டிறைவன் புதல்வி மணவாளா
கொன்னு ரயில்வேற் குமரா குருபானே
என்னுவி நாயகனே யென்னிடும்பை தீராயோ. ௬

வட்டக் கமலத் தயனை மறைவினவிக்
குட்டிச் சிறையிருத்துங் கோனே குமரேசா
கட்டிக் கரும்பே கணியே கடலமுதே
வெட்டிப் பழையவினை வேதனைகள் தீராயோ. ௭

விண்டுவும் நான்முகனும் விண்ணோர் விறல்வேந்தும்
பண்டுகை கட்டிப் பணிந்து குறையிரப்ப
மண்டும டலசுரன் மாயவடி வேலெறிந்த
அண்டர் பிரானே யடியேற் கருளாயோ. ௮

பங்குனி]

முருகன் முறையீடு

ராசுதி

இல்லா விடும்பைக் கிளைப்பே னிரும்பிணியீ
பொல்லா விடும்பை பொறுக்க முடியாதேன்
அல்லார் மலவிடும்பை யையா பொறுப்பேனோ
எல்லா விடும்பைகளு மேகவரு ளீயாயோ.

கூ

பெம்மான் மகனே பெரியோர் செழுந்தியே
அம்மான் மருகா வடைந்தோர்க் கருந்துணையே
கைமாழுகத்துக் கடவீட் கிளையோனே
இம்மாய வாழ்க்கை யிடும்பை களையாயோ.

டு

ஆறு முகனே யமரர் பெருவாழ்வே
கூறுபட வெஞ்சூரைக் கொன்ற வடிவேலா
ஏறுமயில் வாகனனே யெந்தை பெருமானே
வேறுபடு வினைகள் விட்டியுரு டாராயோ.

கக

நாராயண னன்று நான்முகனுந் தானன்று
சீரார் மதிமிலைந்த செல்வனுமன் றிக்கலியில்
ஆராயின் நீயே யருட்கடவு ளாகுமென்பர்
வாராய் தமிழே னிடர்கெடுக்க வாராயோ.

கஉ

சொல்லுக் ககத்துக் கடங்காச் சுடரொளியே
அல்லுக் கணிகூந்த லம்பிகைதன் பாலகனே
மல்லுக் கணிந்துவரும் மாமலத்தை விட்டியுன்றோள்
இன்றுக் குணித்த விருத்தவிங்கு வாராயோ.

கங

குன்று பிளந்த குமரா குருமணியே
வென்றி மயில்வீரா விசாகப் பெருமானே
நன்று புரியுமுயிர் நாயகனே யென்னிடும்பை
இன்று கெடுக்க விரங்கியிங்கு வாராயோ.

கச

நெஞ்சம் நெகிழ்நதுருக நீர்வார மெய்கிவிர்ப்பக்
கஞ்சங் கரம்கூம்பக் காப்பெயர்ந்து கூத்தாட
அஞ்சொற் றமிழ்மாலை பாடுமடியார்க் கருள்வாய்
வஞ்ச னெனக்கு மருளமனங் கொள்ளுதியோ.

கஐ

வானோர்க் கருள்சூரந்த வள்ளலே வாண்கரும்பின்
தேனார் சுவையே தெவிட்டாத தெள்ளமுதே
மாணு பரணு மயிலேறும் மாமணியே
கோனே யெனியேன் குறைநிரப்ப வாராயோ.

கக

சிந்தை தனையுருக்கித் தித்தித்து வட்டாது
வந்து நிறையும் மகிழ்ச்சிப் பெருக்காரே
சந்துங் கடம்பு மணியுந் தடந்தோள்
ஏந்தை பெருமா னிடர்தணிக்க வாராயோ

க௭

இக்கு மொழியுமையா ளீன்ற விளங்களிதே
ஆக்கு மணியணிபு மையா வருமருந்தே
கொக்குத் தறித்த குமரா குருமணியே
சிக்கு வலையறுக்கச் சேவகரீ வாராயோ.

க௮

மாமத் தனோபுக்க வாறுமனஞ் சமுன்று
தாமக் கனலிற் கலங்கு மடியேனை
வாம மணிக்கரத்தால் வாரியெடுத் திருதாட்
சேம வருட்கரையிற் சேர்க்கவினி வாராயோ.

க௯

மாங்கனிக்காக வுலகுவுலமாத வந்த
திங்கனியே ஞானத்திறனே யெஞ்செல்வழே
வாங்குசிலை நுதலாள்வள்ளி மணவாளா
தாங்குகிலே னிடும்பை சண்முகரீ வாராயோ.

௨௦

வற்றூப் பெருங்கருணை வாரியே வார்குழலார்
முற்றூத் தனங்கள் முயங்கும் மணிமார்பா
பற்றா யினலிடுத்தோர் பற்றும் பழம்பொருளே
கற்றூர்க் கருளுங் கலைமுருகா வாராயோ.

௨௧

விரவே லாயுதனே வெற்றிமயில் வரகனனே
குரசங் கரா சுவாமி குருநாதா
கூருங் கருணைக் கடலே குணமலையே
புராத் துயரம் பறிக்கவிங்கு வாராயோ.

௨௨

பங்குனி]

முருகன் முறையீடு

ஈசன்

ஏனற் புனத்தினிதன்மே வினிதிருந்த
மாணப் பிடிக்க வனவேட னாகுவந்த
கோனே குறிஞ்சிநிலக் கொற்றவனே சற்றெனினும்
ஏனோ வடியேற் கிரங்கா திருப்பதுவே.

உரு

மன்னு மிருளழிக்க வைவேற் படையிலையோ
முன்னே வினிகெடுக்க முன்னுன்கு தோனிலையோ
வன்ன மயிலிலையோ மீறா வருளிலையோ
இன்னும் வராத விதமேதோ வறிகிலனே.

உச

ஆல்லற் பிறனி யடைந்து வருந்துகின்ற
செல்ல லமைபு மமையுஞ் சிவகுமரா
தொல்ல யருளுருவங் காட்டித் துயர்நீக்கி
வல்ல யெனையாள் வருவாய் வருவாயே.

உரு

சேந்தா முருகா தினைப்பூம் புனக்குறிஞ்சி
வேந்தா விசாகா செவ்வேளே விளங்கிழையார்
காந்தா கடம்பா கடையேன் வினிகெடுத்துன்
பூந்தா மரைத்தாள் புகுத்த வருளாயோ.

உச

கந்தா முருகா கடம்பா கதிர்வேலா
நந்தா வருட்கடலே ஞானச் செழுஞ்சுடரே
எந்தா யிறைவா யினியா யுலகேழுந்
தந்தா யிடும்பைகெடத் தாமரைத்தா டாராயோ.

உஎ

ஐயா வரசே யமுதே யருள்காக்குங்
கையா றிரண்டுடைய கற்பகமே யிக்கனியில்
மெய்யான தேவே செவ்வேலா வுமைபாலா
செய்யா யிடும்பைகெடச் சீரருளச் செய்யாயோ.

உஅ

வேலா சூமரா விமலாமெய் யன்பரனு
கலா முருகா குழகா குலவுதண்டைக்
காலா கருணா காணே கட்டப்பமலர்
மாலா பரணா வருவாய் வருவாயே.

உக

வாளா பொழுது கழித்தேன் மலவினைகட்
காளாய்ப் பிறந்து மிறந்து மலமந்தேன்
தோளா றிரண்டுடைய சோதியே தூயமலர்த்
தாளா விதுதருணர் தண்ணளிசெய் தாளாயோ. நடு

ஆணவச் சூர்கிறி யறிவைச் சிறைநீக்கி
மாணலஞ்சே ரின்பவள வானாடு நானேறிப்
பேணி யரசாளும் பெரியவரந் தந்த்ருள்வாய்
தாணுவே யுன்றன் சரணஞ் சரணெனக்கே. நக

முருகன் முறையீடு முற்றிற்று

நெஞ்சருகப் பாடுதெருள் நீடுகச்சி யப்பனலேன்
அஞ்சொற் புகழ்கூ றருணகிரி ஈதனலேன்
செஞ்சொன் முருகாற்றுச் செப்புதமிழ்க் கீரனலேன்
வஞ்ச னெனதுரையுங் கேட்க வருகுதியோ.

ஒவியம்

[T. S. நெல்லையா]

“ஒவியம்” என்னும் சொல் சித்திரம், பிரதிமையெனப் பொருள்படும். சித்திரம் எனப்படுவது சித்திரிக்கப்பட்ட வெள்ளுருகும். இச் “சித்திரம்” என்பதற்கான அநேகம் பொருள் களுள் சிறப்பு, பேரழகு, நூதனம் என்பனவும் மெய்ப்போற் பொய் கூறலும் சிறந்தவைகளாகும். இனி, ஒன்றைப்போல் நம்மாலமைக்கப்பட்ட இன்னொன்று “பிரதிமை” யெனப்படும். ஆகவே இயற்கைப் பொருள்களின் அமைப்புக்களை வியந்து கண்ட பழக்கத்தினாலும், தன் சுகநலத்திலேயே நோக்கமுடைய மனிதன் தன்னுடைய மன உழைப்பினாலும் ஒரு கற்பனை செய்கிறான். இவ்வித மனோகற்பனை உண்டானதும் கற்பித்த பொருளை முடித்தற்கான கருவிகள் இன்னின்பபடி இருக்க வேண்டுமெனத் தீர்மானித்து அவ்விதம் முயற்சி செய்து உண்டு

பண்ணிக்கொள்ளுகிறான். இவற்றிற் கெல்லாம் மனிதனுக்குள்ள. இயற்கையறிவின் நிகழ்ச்சியே காரணமாகும். கண்டதைக் கண்ட படியாயும் கற்பனையாயும் உருப்படுத்தி நாம் காணும் தோற்றமே ஒலியமாகும். இவ்விதம் காணும்படியான சக்தி ஒவ்வொருவருக்கும் இயற்கையில் அமைந்து கிடக்கின்றது. ஆனால், அதை ஒன்றிலமைத்துப் பிறருக்குக் காட்டும் வன்மை சிலருக்கே உண்டு. அத்தகைய திறனுடையார்தாம் ஒலியரெனப்படுவர்.

இவ்வோலியர் தம்மனோ கற்பனையா லாக்கப்பட்ட ஒன்றை உள்பொருளைப் போல ஒன்றிலமைத்துக் காட்டுவதாலேயே மெய்போற் பொய்கூறலும் “சித்திரம்” எனலாயிற்று.

கண்டதைக் கண்டபடியே சித்திரித்துக்காட்டும் ஆற்றலே இயற்கையில் நாம் காணும் அழகிய காட்சிகளிற் காணப்படும் உருவங்களையும் அவற்றிலுள்ள நிறபேதங்களையும் அவை பார்ப்போனுடைய கண்களுக்கு அவனிருக்குமிடத்திலிருந்து நோக்குங் கால் எப்படித்தோன்றுமோ அப்படியே அவற்றைச் சித்திரித்துக் காட்டும் ஆற்றலே, பெருமபாலும் மேனாட்டாரால் விருத்தி செய்யப்பட்டிருக்கிறது. ஆதாவது சிறுபிள்ளைகள் அச்சக் காப்பிப் புத்தகங்களின் பக்கங்களில் தலைப்பில் அச்சிட்டிருக்கிற எழுத்துக்களைக் கவனித்துப்பார்த்துத் தாங்களும் அவ்வாறே எழுதுவது போல்; இயற்கையிற் காணும் அழகிய தோற்றங்களை அப்படியே சித்திரிக்கு முறையே மேனாட்டார் முறையாகும். ஆனால் இத்தகைய முறை அத்தனை சிலாக்கியமான தெனச் சொல்ல இடமில்லை. ஏனெனில், எத்தனை காலம் மனிதன் பழகினாலும் கணந்தோறும் புதிதுபுதிதான வர்ணங்களோடும் அமைப்புக்களோடும் மாறிக் கொண்டிருக்கிற இயற்கையின் எல்லையற்ற காட்சிகள் அவனுக்குப் புதிதுபுதிதாய்த் தோன்றி அவனைப் பிரமிக்கச் செய்கின்றன. அளவில்லாத ஆற்றலுடைய சர்வேசுரனாலாக்கப்பட்ட காலம் என்னும் கருவியாற் புதுப்பிக்கப்படும் இவ்வுலகின் முடிவற்ற பலவகைப்பட்ட காட்சிகளையாவே உள்ளபடி சித்திரிக்க வல்லார்.

ஆகவே, கண்டதைக் கண்டபடியே சித்திரிப்பது ஒவியத் தொழிலின் முடிந்த நிலையன்று. இஃது அத்தொழிலின் முதற் படியேயாகும். இது யுத்தப்பயிற்சி செய்வோன் சிலம்பம் பழகு வது போலும், சங்கீதம் கற்பவன் சுரசாதகம் செய்வது போலுமேயன்றி வேறல்ல. உண்மையில் யுத்தம் புரிதலும் சங்கீதம் பாடுவதும் இவற்றிற்கு மேலாயும் வேறாயும் எப்படி இருக்கின்றனவோ, அப்படியே உண்மையான ஒவியத்தொழில், இயற்கையைச் சித்திரித்துப் பழகுவதின் பயனாய், அதற்கு மேலாய் உள்ளதாகும்.

இந்த மேலான முறையை மேனாட்டார் நம் இந்திய நாட்டில் காலெடுத்து வைப்பதற்குமுன் கனவிலுங்கூட எண்ணியவரல்லரென்பது சற்று ஆராய்வாருக்குத் தெளிவாகும். சுமார் அரை நூற்றாண்டுகளுக்கு முன் உள்ள ஐரோப்பிய நாட்டின் சிற்பவேலைகளைக் கவனித்தால் இவ்வுண்மை நன்கு விளங்கும். பின், காலஞ் செல்லச் செல்ல, அவர்கள் பல இடங்களிலும் சென்று, முக்கியமாய்ப் பழைய காலத்திலேயே நாகரிக மடைந்திருந்த நமது இந்தியா, எகிப்து முதலிய தேசங்களிலுள்ள பிரமாண்டமான கட்டிடங்களையும் அவையமைக்கப்பட்டிருக்கும் அபூர்வமான முறையையும் அவற்றில் சித்திரிக்கப்பட்ட அழகிய உயர்தர வேலைப்பாடுகளையும் கண்டு மேம்பட்டிருக்கிறார்களெனச் சொல்லுவதற்குத் தக்க ஆதாரங்கள் இன்றைக்கும் நாம் காணலாம். ஐரோப்பிய நாடுகளின் தலை நகரங்களிலுள்ள பிரமாண்டமான கட்டிடங்கள், விசித்திர வேலைப்பாடுகளுள்ள அவர்களுடைய தேவாலயங்கள், யாவும் பெரும்பாலும் ஒருமுகமாய் அபிவிருத்தி செய்யப்பட்டாத, கலப்புவாய்ந்த, பல வகைப்பட்ட வேலைப்பாடுகளுள்ளனவாய்க் காணப்படுகின்றன. நமது இந்திய நாட்டிலும் அப்படித் தானே யிருக்கின்றன வென்று சட்டென்று சிலர் எண்ணிவிடக்கூடும். என்றாலும், நூதனமான சமயத்தாரும், ஜாதியாரும் நமது நாட்டிற்குட் புகுந்து, நமது பூர்விக நாகரிகத்துடன் கலந்து வாழ்ந்த கால எல்லைபைத் தாண்டி அப்பாலே செல்லுவாருக்கு உண்மை விளங்காமற்போகா தென்பது திண்ணம்.

நமது தேசத்திற் பட்டையெடுத்து வந்து அதன் உயர்வைச் சீரழித்துப் பாழாக்கிய ஜாதியார் அநேகர் பல தடவல்களாய்ப் பட்டையெடுத்து ஆகாயத்தையளாவிய ஆலயங்களை யெல்லாம் தரைமட்டமாக்கி ஆங்குள்ள அளவற்ற திரவியங்களை யெல்லாம் கொள்ளையடித்து “விக்கிரகாக்கிரஹன்” எனப் பெயர் படைத்து முடிவில் தான் கொள்ளையடித்த பொருள்களை யெல்லாம் மரணத்தறுவாயில் தன்முன் குவிக்கச் செய்து, குன்றென விளங்கிய அப் பொற்குவியலைக் கண்டு ஏங்கி இவற்றையெல்லாம் விட்டுப் போகிறோமே யென்று பெருமூச்சுடன் உயிரை விட்ட அரசரை நமது தேச சரித்திரங் கற்றாரி லறியாதார் யார்?

குறிப்பு

இந்தமக அறநிலையப் பாதுகாப்புக் கூட்டம்

மேற்குறித்த கூட்டத்தில் தமிழ்ச் சைவ அறநிலைகளுக்காக திருவாளர் இலஞ்சி, வக்கீல் L. S. சிதம்பரப்பிள்ளையவர்களும், திருவாளர் வக்கீல் P. V. நடராஜநாதலியாரவர்களும் நியமிக்கப்பட்டார்களெனக் கேள்வியுற்றுக் கழிபேருவகை யடைகின்றோம். இவ்விருவருக்கும் தமிழினிடத்தும், சைவத்தினிடத்தும் மிகுந்த பற்றுண்டு. இவ்விருவரும் தமிழுக்கும் சைவத்துக்கும் மிகவும் பாடுபட்டு, மடங்களைத் திருத்தி லேவண்டிய நன்மைகளைச் செய்யுமாறு இவர்களுக்கு எல்லாம்வல்ல முழுமுதற் செம்பொருளாய் பரமசிவன் நீடிய ஆயுளினையும்; நேயற்ற வாழ்வினையு மருளுமாறு அப்பெருமானைப் பன்முறை வழங்குகின்றோம்.

தமிழ்ப்பண்டிதர் பெருங்கூட்டம், திருச்சிராப்பள்ளி

நிகழும் இரத்தாக்ஷி ஆண்டு பங்குனித் திங்கள் உக, ௩௩ (11, 12-4-25) சனி, ஞாயிறு ஆகும் இருநாட்களிலும் மாலை 4-மணி முதல் மேற்குறித்த கூட்டம், சென்னை மாகாண வளர்நெறி அமைச்சர் திவான் பகதூர் திருவாளர் T. N. சிவஞானம்பிள்ளையவர்கள் தலைமையின்கீழ் நடைபெறும்.


அக்கால முதல்நாள் திரு. அ. சிவப்பிரகாசம் பிள்ளையவர்கள், தலைமைத் தமிழாசிரியர், சூசையப்பர் கல்லூரி, திருச்சிராப்பள்ளி, ‘பழந்தமிழ்’ என்ற பொருள்பற்றியும், திரு. ஆ. கார்மேகக் கோனாவர்கள், தலைமைத் தமிழாசிரியர், அமெரிக்கன் கல்லூரி, மதுரை, ‘தமிழ்ப் பாடப்புத்தகம்’ என்ற பொருள்பற்றியும், திரு. பா. வே. மாணிக்கநாயக

கர் அவர்கள், B.E.M.C.I., சூப்பரின்டெண்டிங் இஞ்சினீயர், 'தொல்காப் பிய ஆராய்ச்சி' என்ற பொருள்பற்றியும் உரைநிகழ்த்துவார்கள். இரண் டாம்நாள் திருச்சிராப்பள்ளி, பிஷப்ஸ்பர் கல்லூரி, தலைமைத் தமிழாசிரியர் திரு. மு. வேங்கடசாமி நாட்டாரவர்களும், தஞ்சை, செயின்ட் பீட்டர்ஸ் ஹைஸ்கூல், தலைமைத் தமிழாசிரியர், திரு. ஆர். வேங்கடாசலம்பிள்ளை யவர்களும், சூப்பரின்டெண்டிங் இஞ்சினீயர் திரு. பா. வே. மாணிக்க நாயக்காவர்களும் முறையே, 'பாட்டும் உரையும்' 'தமிழ்ப்புலவர் கடமை' 'தமிழ் வளர்ச்சிக்குரியன' என்ற பொருள்கள்பற்றி விரிவுரை நிகழ்த்து வார்கள்.

மதிப்புரை

‘எங்கள் ஊர்’ (Scenes of Village Life):—இப் பெயர்புனைந்த நூலொன்று நமதுபார்வைக்கு வந்தது. இந்நூல் விருத்தாசலத்தில் பள்ளிக் கூட டெப்டி இன்ஸ்பெக்டராக இருக்கும் திரு. W. V. கோவிந்தராஜு B.A., L.T. என்பவராலியற்றப்பட்டது. இந்நூல் படிக்கப்படிக்க விநோத மாக இருக்கும். இந்நூலைப் படிப்பவர்கள் தமிழ்நாட்டிலுள்ள பாமர மக்கள் எவ்வாறு ஒழுக்குறார்களென்பதைத் தெரிந்துகொள்ளலாம். மக்கள் பழக்கமாகப் பேசுங் கொச்சைத் தமிழையே பேச்சுமுறை வருமிடங்க ளில் எழுதப்பட்டிருக்கிறது. இம்மாதிரி நூல் தமிழ் நாட்டுக்குப் புதிதாக இருக்கிறது. இந்நூலுக்கு முகவுரை ஆங்கிலத்தில் திவான் பகதூர் L. D. சுவாமிக்கண்ணப்பிள்ளை யவர்களால் கொடுக்கப்பட்டிருக்கிறது. இதன் விலை ரூ. 1. வேண்டுவோர் விருத்தாசலம் டாஸ் பிரஸ்ஸுக்கு எழுதிப் பெற்றுக்கொள்ளலாம்.

காந்தி பிள்ளைத்தமிழ்:—இப்பெயர் கொண்ட அருமையான நூல் நமது பார்வைக்கு வந்தது. இந்நூலை இயற்றியவர் காரைக்குடி, ராய சொக்கலிங்கம் என்பவர். பாடல்களைப் படிக்குந்தோறும் மிகவும் இனிமை யாக இருக்கிறது. இந்நூலினாலேயே மகாத்மாகாந்தி யவர்களின் செயற் கரிய செய்கைகள் உள்ளங்கை நெல்லிக்கனிபோல் வெளிப்படுகின்றன. இப்பாடல்களுக்கு உருக்குந் தன்மை வாய்ந்திருப்பது இந்நூலை இயற்றிய வர் மகாத்மா காந்தியிடம் வைத்துள்ள தலையணைக் காட்டுகிறது. தமிழ் நாட்டார்செய்த நற்றவப்பயனால் காந்தியடிகளை வாயாரப்பாடி மனதாரத் துதித்து நல்வாழ்வு அடையும்படி இந்நூல் பாடப்பட்டிருக்கிறது. இந்நூல் காரைக்குடி வள்ளுவர் நிலையத்தின் முதல் வெளியீடாகும். இதன் விலை ரூ. 10. வேண்டுவோர் ஷே. நிலையத்திற்கு எழுதிப் பெற்றுக்கொள்ளலாம்.



திருக்குறலக் கோயில் படம்

ஓம்,
திருச்சிற்றம்பலம்

செந்தமிழ்ச் செல்வி

திருநெல்வேலித் தென்னிந்திய
சைவ சித்தாந்த நூற்பதிப்புக் கழகத்தினின்றும்
திங்கள்தோறும் வெளிவருவது

சிலம்பு } மெய்கண்டான் ஆண்டு-என உசித்திரைத் தீங்கன் { பரல்
ந } 1925 னூல் ஏப்ரல் - மெய் {

வாழ்க அந்தணர் வானவ ரானினம்
வீழ்க தண்புனல் வேந்தனும் ஓங்குக
ஆழ்க தீயதெல் லாமர னுமமே
சூழ்க வையக முந்துயர் தீர்கவே.

திருச்சிற்றம்பலம்

இறையனார் அகப்பொருள்

[கா. சுப்பிரமணிய பிள்ளை, M.A., M.L.]

(நாக-ம் பக்கத் தொடர்ச்சி)

பண்டைத்தமிழர், இந்நிலவுலகத்திலே சிறந்த இன்ப வாழ்க்கையாவது அன்புகாணமாக நிகழும் ஐந்திணை யொழுக்கம் என்று கருதினர். ஐம்புலனும் நுகர்தற் சிறப்புடைத்தாகிய அகவொழுக்கம் நிலத்திற்கேற்பவும் பொழுதிற்கேற்பவும் வேறு படும் வகையிணையுடையது. தலைவனும் தலைவியும் இன்பம் நுகர்தற்குத்தக்க இடம் பொழிலேயாகும். பொழிலின் இயற்கை வள

மும் வணப்பும் குறிஞ்சி நிலத்திலேதான் காணப்படும். பொழில் நயம் செயற்கையாக அமைந்த இடத்தையும் குறிஞ்சியின் சார் பாகக் கருதுவதுண்டு. குறிஞ்சி யொழிந்த பிற நிலங்களில் வதியும் மக்கள் தமது செல்வத்திற்கேற்பச் செய்குன்று முதலியவை அமைத்து வளம் பொருந்திய பூஞ்சோலைகளைப் பண்படுத்தி வந்ததாகத் தெரிகின்றது. வளம் மிக்க இடத்தேயுள்ள சிறு யிர்களுடும் ஆணும் பெண்ணுமாய்க் கூடி இன்பதுகருங்காலை, அவற்றைக் கண்ணுறும் தலைவர்க்குந் தலைவிக்கும் வேட்கை சிறத்தல் கூடுமாதலின் குறிஞ்சியினையே புணர்ச்சிக்குரிய சிறப் பிடமாக இலக்கண நூலார் கூறுவாராயினர். குறிஞ்சி நிலம் ஒழிந்த ஏனைய . நிலத்தில் குறிஞ்சியின் தன்மை காணப்படு மாயின் அதனைத் திணைமயக்கத்தின்பாற் படுத்துவர் புணர்ச்சிக் குரிய பெரும் பொழுது கூதிரும் முன்பனியும் சிறுபொழுது யாமமும் ஆகும். கூதிர் காலத்தே குறிஞ்சிக்குச் சிறப்பாகக் கூறியது ஆண்டு நிகழும் ஒழுக்கத்திற்கு அஃது இயைந்த பரு வம் ஆதல்பற்றிப் போலும். கம்பநாடர் புணர்ச்சி வேட்கை மிக்க காலம் கூதிர் என்பதைப் பின்வருமாறு குறித்துள்ளார்:

“அளவில் காரிழி கூதிரின் பருவம் வந்தணைந்தால்
தளர்வ ரென்பது தவம்புரி வேருக்குந் தகுமால்
கிளவி தேனினும் அமிழ்தினும் கிளைத்தவள் வளைத்தோள்
வளவி யுண்டவன் வருந்து மென்றாலது வருந்தோ.”

இச்செய்யுளுள் கூதிர் காலத்தில் காதல் மிகுதியால் அருந்தவத் தரும் தளர்வெய்துவார்களென்றும் சிதையின் பிரிவாற்றாமையால் வருந்துவது இராமபிரானுக்கு இயற்கையாக அப்பரு வத்தே நிகழக்கூடிய தென்றும் குறிக்கப்பட்டமை காண்க. சிறுபொழுதில் யாமம் சிறந்ததென்பது தெளிவு.

ஏனையிலங்கள் முல்லை, மருதம், நெய்தல் ஆகும். பாலைக்கு இவற்றின் வேறுகிய நிலமில்லை. ஏனையிலங்கள் பாழ்பட்டுப் பதலவன் கதிர்கள் முழுதும் தோய்வதற்கு இடமாய் காலத்தே அவை பாலையாகும். குறிஞ்சி நிலம் புணர்ச்சிக்கு ஏற்ற தகுதி யுடையது போல பாலைநிலம் பிரிவின் கொடுமையைப் புலப்

படுத்துவதாகும். பிரிந்துசென்ற தலைவரைப்பற்றி நினைக்குந் தலைவிக்கு அவரது பாலைச் செலவு மிக்க துயர் விளைத்தற்குரியது. அதுவும் வேனிற் காலத்தில் நண்பகற் பொழுதில் அமையுமாயின், பிரிவாற்றாமை தாங்குதற்கு அரிய கவலையை விளைத்தற்குரியது. பிரிவின் கடுமையை மிகுத்துக்காட்டும் பொழுது வேனிலும் நண்பகலுமாதல் தமிழ் நாட்டினர்க்கு அல்லது இந்திய நாட்டினர்க்கே மிகப் பொருத்தமாகக் கொள்ளப்படும். குளிர் மிகுந்த நாடுகளில் பணிப்பருவம் அல்லது மழைப்பருவமே பிரிவின் துயரத்தைப் பிரிந்து சென்றார்க்கு மிகுதிப்படுத்துந் தன்மையது. பின்பணிப் பருவத்தையும் பாலைக்குரிய பொழுதாக ஆசிரியர் தொல்காப்பியனார் கூறியுள்ளார்.

‘ பின்பணி தானும் உரித்தென மொழிப’

என்பது காண்க. இஃது ஏனை நாட்டினர்க்கும் ஒருவாறு பொருத்த முடையது.

பிரிந்தாரை எதிர்நோக்கி இருத்தற்குரிய இடம் முல்லை யாகும். பெரும்பாலும் குறிஞ்சி அல்லது மருதநிலத்தை யடுத்து முல்லை நிலமிருத்தலால் சென்றாரை எதிர் கொள்பவர் முற்பட்டுச் சென்று காத்திருத்தற்குரிய இடம் முல்லையாகும். நெய்தல் நிலம் இரங்குதற்குரிய இடமாதலால் அஃது எதிர்நோக்கியிருத்தற்குரிய சிறப்பிடமாகக் கருதப்பட்டது. பெரும்பான்மையும் பிரிந்தவர் செல்லுமிடம் நாடாகவே யிருத்தற்குரியது. சிறுபான்மையே கலத்திற் செல்லுதல் பண்டை வழக்கு. இன்னும் அவ்வழக்கமே நமது நாட்டினர்க்கு இயைந்ததாகக் காணப்படுகின்றது. சிறுபான்மை நெய்தல் நிலத்தும் முல்லைத் திணை யொழுக்கம் காணப்படுதல் கூடும். அது திணை மயக்கம் பற்றி நிகழக்கூடியதே. பிரிந்து சென்றவர் போர்த் தொழிலோ அல்லது பிற தொழிலோ முடித்துக்கொண்டு மீள்வதற்குரிய காலம் கார்காலமேயாகும். ஆதலால் முல்லைக்குரிய பெரும் பொழுது கார் எனப்பட்டது. சிறிது வருத்தம் மாறி வருவு நோக்கி யிருத்தற்கு உரிய சிறுபொழுது மாலையாகும். நன்னிரவு புணர்ச்சிக்குரிய காலமாகவின் அஃனை நினைவிற்கொண்ட தலை

மகன் ஆவலோடு எதிர் பார்த்திருக்கும் பொழுது அம்மாலையே யாகும்.

திருஞானசம்பந்தர் தேவாரம்

திருப்பாசூர் - பண் - காந்தாரம்.

“செந்தையிடையார் தலையின் மிசையார் செஞ்செல்லார்
வந்துமலை வைகும்போழ் தென் மந்ததுள்ளார்
மைந்தா மணாள வென்ன மகிழ்வாரூர் போலும்
பைந்தண் மாதவி சோலைசூழ்ந்த பாசூரே.”

மலைப் பொழுதில் தலைவரை எதிர்பார்த்திருத்தலும் அவரை
எதிர் கொண்டழைக்கும் அருமைச் சொற்களை நினைவுகூர்த
லும் முல்லை நிலத்துச் சோலையகத்தே நிகழ்வதாக ஈண்டு குறிச்
கப்பட்டமை காண்க.

‘காலை யரும்பிப் பகலெல்லாம் போதாகி
மலை மலரும் இந்நோய்’

என்ற குறளடியுங் காண்க. இதுபற்றியன்றோ காரும் மாலையும்
முல்லை பென்றார் ஆசிரியர் நோல்காப்பியனார்.

இனி, நெய்தல் நிலமானது தலைவி பரிவு கூர்வதற்கு உரிய
இடமாகும். பிரிவாற்றாமையால் இரவு, கழியும் வரை மிக்க
துயருற்ற தலைவி ஆறுதலடைவதற்கு முன், இரங்கு மனத்த
ளாய் இருத்தற்குரிய பொழுது கதிரவன் எழுந்து கதிர் வீசிய
பின் உளதாம் சிறு பொழுதாகிய எற்பாடு ஆகும். கடலின்
அலையானது பொங்கி பெழுந்து கரையில் மோதி ஓய்ந்து மீள்
வதுபோலப் பிரிவால் வந்த தலைவியின் கவலை மிகுந்து குறைந்து
ஒருவாறு ஓயுநிலை எய்துதற்கு உதவும் கருப்பொருள் அமைந்த
இடம் நெய்தல் ஆகும். நெய்தற்கும் மருதத்திற்கும் பெரும்
பொழுது கூறப்படவில்லை.

பிரிவு கல்லியின்பிரிவு, போர்வயிற்பிரிவு, பொருள்வயிற்
பிரிவு எனப் பலதிறப்படும். மருத நிலத்திற்பிரிவு பரத்தையர்
பொருட்டும் நிகழ்ந்தபாஷது. அது காரணமாகத் தலைவர்

மீளுங்கால் ஊடல் நிகழும். ஆடல் பாடல் வல்ல பரத்தையர்கள் வதியும் இடம் மருதம் ஆதலின் ஊடல் அந்நிலத்தின் உரிப் பொருளாகும். ஊடலுக்குரிய காலம் பரத்தையிற் பிரிந்து வருந்தாலமாகிய வைகுறு விடியலாகும். பரத்தையிற் பிரிவு எக்காலத்தும் நிகழ்தற்பாலது. ஆதலாலும் ஊடற்குப்பின் நிகழும் பரிவு கூர்தலும் அவ்வாறே நிகழக்கூடியது ஆதலானும் மருதத்திற்கும் நெய்தலுக்கும் பெரும்பொழுது குறிக்கப் படவில்லை.

நிலமும்பொழுதும் முதற்பொருளாகும். புணர்தல், பிரிதல், இருத்தல், இரங்கல், ஊடல் என்பன ஐந்திணைக்கும் உரிப்பொருளாகும். இனி, கருப்பொருள் என்பன யாவையெனில் ஐந்திணை நிலத்தினுள் ஒவ்வொன்றிலும் வாழும் மக்களுக்கு உரிய தெய்வம், உணவு, விலங்கு, மரம், பறவை, யாழ், பறை, தொழில் என்பவைபே. ஒவ்வொரு கிணையின் ஒழுக்கத்தையும் பற்றிச் செய்யுள் செய்கின்ற புலவர் அவ்வத்திணைக்குரிய கருப்பொருள்கள் இன்னவென்று உணர்ந்தாலன்றி இயற்றும். செய்யுள் நிலத்திற்குப் பொருத்தமில்லாததாக முடியும். ஆதலால் பண்டைத் தமிழர் ஒவ்வொரு நிலத்திற்கும் உரிய பலவகைக் கருப்பொருளையும் நன்றாக ஆய்ந்து கூறியுள்ளார். கருப்பொருளாராய்ச்சியால் தமிழ்நாட்டிலே ஐந்து நிலத்திலும் வசிந்த பழங்குடி மக்களது வாழ்க்கை யியல்பு தெள்ளிதில் விளங்கும். அவ்வியல்பு இன்னும் பல இடத்தும் காணப்படுகின்றது. குறிஞ்சி நிலத்திலே குறவர், வில்லி, குன்றவர் முதலாயினோர் வேட்டையாடுவதுடன் தேன் எடுத்தலையும், கிழங்கினைப் பயிர் செய்து கொள்வதையும் தொழிலாகக் கொண்டிருந்தனர். தினைப்புனங்காத் தலைப் பெண்டிர் தொழிலாகக் கொண்டனர். அவ்வாறே நெய்தல் நிலத்தில் பாதர், நுழையர் முதலாயினோர் தமது பெண்டிரோடு மீன் பிடித்தலும் உப்புவிளைவித்தலும் அவற்றை விற்பலுஞ் செய்து வந்தனர். பாலை நிலத்திலே மிகுதியும் களவு தொழில் நடந்ததாகத் தெரிகின்றது. முல்லை நிலத்திலே ஆயர் நிரை மேய்த்தலும், கடாவிடுத்தலும், வரகுகளைக் கட்டலும், வைக்கோலறுத்தலும், ஆதலிய தொழிலைக் கைக்கொண்டனர். மருத

நிலமே நெற்பயிர் விளைத்தற்கும் உழவு சிறப்பாக நடத்தற்கும் இடமாக இருந்தது.

புலி, பன்றி, யானை முதலியன மலைக்குரிய விலங்குகள். நெய்தல் நிலத்தினில் சுறாவும் முதலையுமே சிறப்பாகக் கருதப்பட்டன. பாலை நிலத்தில் மலையினின்றிழிந்து வலியிழந்த யானை, புலி, சேநாய் முதலியன காணப்பட்டன முல்லை நிலத்தே முயலும் சிறுமானும் மிகுந்து உலாவின. மருத நிலத்திற்கு உரிய விலங்கு எருமையும் நீர்நாயும் என்று சொல்லப்பட்டிருக்கிறது. ஏனைய விலங்குகள் எல்லாநிலத்திற்கும் பொதுவாகக் கொள்ளப்படும் போலும். இவ்வாறே பறவைகளுள் கிளியும், மயிலும் குறிஞ்சிக்குச் சிறப்பாகவும், ஆன்னம், ஆன்றில், அகன்றில் முதலியன நெய்தற்குரியன வென்றும், கழுகும், பருந்தும், புறவும் பாலைக்கு உரியன வென்றும், கானக்கொழியும், மயிலும், சேவலும் முல்லை நிலத்திற்குச் சிறந்தன என்றும், நீர்க்கொழியும், தாராவும் மருதநிலப் புட்கள் என்றும் கூறப்பட்டுள்ளன. மரங்களுள் அகிலும் தேக்கும் வேங்கையும் சந்தனமும் முதல் நிலத்திற்கும், புன்னையும் தாமழையும் நெய்தல் நிலத்திற்கும், இலுப்பையும் ஓமையும் பாலை நிலத்திற்கும், கொன்றையும் குருந்தும் முல்லைக்கும், மருதும் காஞ்சியும் வஞ்சியும் மருதநிலத்திற்கும் உரியனவாகும். மலர்களுள் குறிஞ்சி கார்தள் வேங்கை சீனைக்குவளை முதலியன மலைக்குச் சிறந்த பூக்களாகும் வெள்ளிதட் கைதையும் நெய்தலும் நெய்த நிலத்திற்கும், குரவு பாதிரி முதலியன பாலை நிலத்திற்கும், முல்லையுந் தோன்றியும் முல்லை நிலத்திற்கும், தாமரைப்பூவும் செங்கழுநீர்ப்பூவும் மருதநிலத்திற்கும் சிறந்த பூக்களாகும். ஒவ்வொரு நிலத்திலுள்ள ஊர்கட்கும் வெவ்வேறு பெயர்கள் உள்ளன. பண்டைத்தமிழர் இசையில் மிக்க சுவையுடையதாகத் திகழ்ந்தனர் என்பது ஒவ்வொரு நிலத்திற்கும் தனித்தனி உள்ள யாழிணலும் பறையிணலும் இனிது விளங்கும். குறிஞ்சி யாழ், விளரியாழ், பாலையாழ், மருதயாழ் முதலியன அவ்வந் நிலத்திற்குச் சிறப்பாய் வழங்கின. முல்லைக்குச் சிறந்த பண் முல்லையென்ற பெயராலே வழங்கிற்று. ஒவ்வொரு நிலத்திற்

கும் உரிய தலைமகன் தலைமகள் என்பாரது பெயர்களும் வெவ்வேறாக உள்ளன. நீரானது வாழ்க்கைக்கு இன்றியமையாததாகலின் ஒவ்வொரு நிலத்திற்கும் உரிய நீர் நிலை இன்னதென்பதும் குறிக்கப்பட்டுள்ளன. அவை யெல்லாம் விரிப்பிற் பெருகும்.

ஒவ்வொரு நிலத்திலும் பண்டை மக்கள் வழிபட்ட தெய்வத்திற்குத் தனிப்பெயரிருந்தது. குறிஞ்சிக்குத் தெய்வம் 'முருகவேள்.' நெய்தலிலக் கடவுளுக்கு 'வருணன்' என்ற ஆரியப் பெயர் கேட்கப்படுகின்றது. முதலில் அவர்க்குப் பெயர் வேறாக இருந்திருக்கலாம். அவ்வாறே மருத நிலத்திற்கும் கொள்ளப்படும். மருதநிலத்திற்குத் தெய்வமாகக் கூறப்படும் இந்திரனுக்கும் வடமொழி வேதத்திற் கூறப்பட்ட இந்திரனுக்கும் வேறுபாடு பெரிதாதல் காண்க. மருத நிலக்கடவுளுக்கு 'வேந்தன்' என்ற தமிழ்ப்பெயர் இருந்திருத்தல் கூடும்.

'வேந்தன்' மேய தீம்புனல் உலகம்' என்பது காண்க. முல்லைநிலக் கடவுள் 'திருமால்.' ஞாயிற்றினையும் காளியையும் பாலை நிலத்தார் வழிபட்டனர். தமிழ்மக்கள் யாவருமே ஞாயிற்றைக் கடவுளின் ஆண் வடிவமாகவும் திங்களைப் பெண் வடிவமாகவும் கருதி வழிபட்டனரென்ற கொள்கையு முண்டு. ஆயினும் தமிழ் நிலத்துப் பெரியோர் ஈண்டு கூறிய தெய்வங்களுக்கெல்லாம் வேறாய் எல்லாவற்றிற்கும் ஆதியாய்த் தத்துவங் கடந்த தனிப்பரம்பொருள் ஒன்றினையே 'கடவுள், கந்தழி, இறைவன், சிவன், இயவுள், ஆண்டவன், முதல்வன்' என்ற பெயர்களால் வழங்கினரெனவும், சிறு தெய்வங்கட்கே 'தெய்வம்' என்ற வடமொழிப் பெயரிட்டு வழங்கினரெனவுங் கூறுப.

(தொடரும்)

‘சுயார் தேட்டைத் தீயார் கொள்வர்’

[அப்பர் தமிழகத்தான் எழுதியது]

இம்முதுமொழி நந்தமிழ் மூதாட்டியாராகிய ஓளவைப் பிராட்டியார் செய்தருளிய ‘கொன்றை வேந்தன்’ என்னும் நீதி நூலில் காணப்பெறுவது. தாமும் உண்ணாது பிறர்க்கும் உதவாதவராய உலோபிகள் தேடிச் சேர்த்துவைக்கிற பொருளைக் கள்வர், கொள்ளைக்காரர், கொடுங்கோன் மன்னர் முதலிய தீயவர்கள் பறித்துக்கொண்டு போவர் என்பது இதன் பொருளாம்.

இக்கருத்தையே தெய்வப்புலமைத் திருவள்ளுவ நாயனார்,

‘அன்பொரீஇத தற்செற் றறநோக்கா தீட்டிய
வொண்பொருள் கொள்வர் பிறர்’

என இனிது விளக்கிக் காட்டியிருக்கிறார். கொடுக்க மனமில்லாமையால் தங்கள் சுற்றத்தார், நண்பர்கள் முதலானோர்பால் அன்பு செய்தலை ஒழிந்து, வேண்டுவன நுகராத, தன்னை வருத்தி, வறியார்க்கு ஈதல் முதலிய அறத்தை நினைப்பதும் செய்யாது, ஈட்டப்பட்ட ஒள்ளிய பொருளைக் கொண்டு போய்ப் பயன் பெறுவார் கள்வர் முதலான பிறரேயாவர்.

தேனீக்கள் அலைந்து திரிந்து மலர்களினின்று எடுத்ததேனை மலைநாடுகளில் கீடுகட்டிச் சேர்த்துவைத்து அவைகள் அனுபவியாதிருக்க, வேடர்கள் அத்தேனைக் கவர்ந்து கொண்டு போய் விடுகிறார்கள். அதனால் தேனீக்கள் ஏமாற்றிநிற்கின்றன. அது போல சுயாத புல்லறிவாளர் தங்களை வருத்தித் தொகுத்து வைத்த பொருளைத் தாங்களும் அனுபவியாது அறத்திற்குங் கொடாது பிறர் கவர்ந்து கொண்டுபோக ஏமாற்றிநிற்கிறார்கள்.

இக்கருத்தே,

“உடாஅதும் உண்ணாதும் தம்முடம்பு செற்றங்
கெடாஅத நல்லறமுஞ் செய்யார்—கொடாஅது
வைத்தீட்டினா ரிழம்பர் வான்ரேய் மலைநாட்!
உய்த்தீட்டுந் தேனீக் கரி”

என்று நூலடியாரிலும்,

‘ஈட்டிய தேன்பூ மணங்கண் டிரதமுங்
கூட்டிக் கொணர்ந்தொரு கொம்பிடை வைத்திடு
மோட்டித் தூத்திட்டதுவலி யார்கொளக்
காட்டிக் கொடுத்தவைக் கைவிட்ட வாறே’

என்று திருமந்திரத்திலும் விளக்கப்பட்டிருக்கிறது.

தாமுமுண்ணுது பிறர்க்கும் கொடுக்க அறியாத மூடர்கள்
ஓயாமல் பணம்! பணம்!! என்று அலைந்து திரிந்து துன்பப்பட்டுத்
தேடிவைக்கிற பொருள் நெருப்புக்கும், வெள்ளத்துக்கும்,
தேர்வேந்தருக்கும், கள்வருக்கும், வேசிக்கும், தாசிக்கும்,
குடிக்கும், பேய்க்கும் இரையாகி வினா்கும் என்பதனைத்.

“தீயாலோ நீராலோ தேர்வேந்தர் தம்மாலோ
மாயாத தெவ்வர் வலியாலோ—யாதாலோ
இப்பொருள்போய் மாய்கின்ற தென்பொருள் வைத்தார்கள்
அப்பொழுது நீங்கா ரிடர்”

என்றதனாலும்,

“வைத்துப் பொருளைத் தான்றுகரான் வழங்கான் இருந்துஞ் செத்தானே
செத்த பின்னர் என்செய்வான் தீயார் கொள்வர்”

என்றதனாலும்,

“.....புல்லர் பொருள்
வேசிக்கும், சந்து நடப்பார்க்கும் வேசிக்கு வேலைசெயும்
தாசிக்குமாகும், கண்டாய் சீதக்காதி தயாநிதியே”

என்றதனாலும் தெற்றென விளங்கப் பெற்றோமே.

ஈயாது லோபஞ் செய்பவன் இப்பிறனியில் உயிரோடிருந்
தும் செக்கவனுக்கு ஒப்பாவதும், மறுபிறனியில் பேய்ப் பிறப்
படைவதும் உண்மையாகும். அவன் உயிரோடிருந்தால் யாருக்
கென்ன! இறந்தால் யாருக்கென்ன! எதுபோல வெனில், எட்டி
மாம் காய்த்தாலென்ன, காயாகிருந்தாலென்ன! கடலில் எழுந்து
மறையும் அலைகளைப் பார்ப்பதுபோல ஈயாத லோபியையும்
பார்த்தவாகும். ஈகைக் குணம் இல்லாத ஒருவன் இறந்த
காலத்து எல்லோராலும் இழிவாய்க் கூறப்படுவான் என்பதும்,

சகைக் குணமுள்ள புண்ணிய சிலன் ஒருவன் இறந்தகாலத்துப் புகழப்படுவான் என்பதும் யாவரும் ஒப்புக்கொள்ளத்தக்கனவே!

இதுகிறீக, நாம் மண்மீது பிறக்கும்பொழுது நம்மோடு செல்வம் பிறக்கவில்லை. இறக்கும் பொழுது நம்மோடு செல்வம் வரவில்லை. செல்வம் ஏதோ முன்செய்த நல்வினைப் பயனால் இடை யில் வருகிறது, இடையில் போகிறது. சுயாத லோபி ஒருவன் இவ்வுலகத்தில் மாண்பினையுடைய மானிடப் பிறவி எடுத்ததா லாய பயனென்ன? அவனுக்கு என்ன புத்தி சொல்வது? என் பதை முற்றத் துறந்த சிவஞானச் செல்வராகிய பட்டினத் தடிகள்

‘பிறக்கும் பொழுது கொடுவந்ததில்லை பிறந்துமண்மேல்
இறக்கும் பொழுது கொடுபோவதில்லை இடைநடுவில்
குறிக்கும் இச்செல்வம் சிவன்தந்ததென்று கொடுக்கவறியாது
இறக்கும் குலாமருக்கென்சொல்லுவன் கச்சியேகம்பனே’

என்று அருளிச் செய்ததறா சுகதியுங்கள்.

சிலர் திரள் திரளாய்ப் பொருள் தேடும் பொழுது சுற்றத் தார் என்றும், நண்பர் என்றும் சிறிதுங் கருதாது எப்பொழுதும் அப்பொருளையே நினைத்துச் சேர்த்தலும், சேர்த்துவைத்த பொருளைக் காத்தலும் அஃதத் தீய வழிகளில் செலவிடுத்த லுமே தொழிலாகக் கொண்டு கண்முடி காலங்கழிக்கிறார்கள். ‘செல்வஞ் சதமல்ல’ என்னும் பட்டினத்தடிகள் ஞானத் திரு வாக்கைச் சிறிது ஊன்றிப்பாருங்கள்! உள்ளுள் போல் தோன்றி விரைவில் மறையும் நிலையற்ற செல்வத்தை நிலையென்று எண்ணி இறுமாந்திருக்கும் இவ்வேழை மார்தர்கள் பேதைமைதான் என்னே! ஆகவே, செல்வம் நிலையற்ற தென்பதைச் சிந்தித்து அது நமக்குக் கிடைத்த அப்பொழுதே நமக்கும் பிறர்க்கும் அதனைப் பயன் படுத்திக் கொள்ளல சிறப்புடையதாம்.

சிலர் இளமையில் செல்வத்தைத் தேடலும், முதுமையில் அதைத் தருமத்திலே செலவிடுதலுமே தங்கள் கடமை என்று நினைக்கிறார்கள். இது மிகவும் அறியாமையாகும். இவர்கள் இவ்வாக்கை நிலையற்ற தென்பதை உணரார் போலும். ஆகவே,

“நெருநல் உளநெருவன் இன்றில்லை என்னும்
பெருமை யுடைத்திவ் வுலகு”

“நீரி லெழுத்தாகும் யாக்கை”

“இன்றைக் கிருந்தாரை நாளைக் கிருப்பரென்
மெண்ணோ திடமில்லை”

என்ற திருவாக்குக்களானும்;

“நன்றே செய்யவும் வேண்டு நன்றும்
இன்றே செய்யவும் வேண்டு மின்றும்
இன்னே செய்யவும் வேண்டு மின்னும்
நாளை நாளை யென்பீ ராகில்
நமனுடை முறைநா ளாவது மறியீர்
நம்முடை முறைநா ளாவது மறியீர்”

என்னும் கபிலர் ஞானத் திருவாக்கானும் யாக்கை நிலையற்ற
தென்பதை அறிந்து எல்லாம் வல்ல இறைவன் நமக்கு மன
முவந்து கொடுத்தருளிய செல்வத்தைப் பின் கொடுத்துதவுவோ
மென்று அப்பொருளை வைத்திராது, நாமும் அனுபவித்து இரப்
போர்க்கும் கொடுத்து இன்னும் ஏற்ற பல தருமங்களையுஞ்
செய்து இன்புற்றிருத்தல் அறிவுடையோர் உள்ளக் கிடக்கை
யாம்.

ஒருவனுக்குச் செல்வங் கிடைத்தபோது அதை நல்வழி
களிற் செலவிட்டு அதனால் அடைய வேண்டிய பயனை அடைய
வேண்டும். இல்லாவிடில், அச்செல்வத்தால் அவருக்கும் உல
கத்துக்கும் யாதொரு பயனும் விளையாது. வறியோர்களுக்கு
உண்ண உணவும் உடுக்கக் கூறையுங் கொடுத்து உதவுதலும்,
வழிப்போக்கர்களுக்குத் தங்குமிடங் கட்டி அதில் தண்ணீர்ப்
பந்தர் அமைத்து அவர்களின் களைப்பையும், தாகத்தையும் ஆற்ற
தலும், நோயாளிகளுக்கு மருந்துச் சாலை அமைத்து நோய்
நீக்குதலும், ஏழைப் பிள்ளைகளின் கல்விப்பெருக்கத்திற்குப்
பாடசாலைகள் கட்டுவித்தலும், கோயில் சூளம் ஏற்படுத்தலும்,
இவைபோன்ற இன்னும் பலபல உயர்ந்த தருமங்களைச் செய்த

.லும் இம்மைமறுமை இன்பங்களை அடைவதற்குத் துணையாகும். இத்தகைய சிறப்புவாய்ந்த தருமங்களைச் செய்ய மனம் இல்லாமல் ஒருவர் புதைத்து வைத்த பொருளை அவர் கண்மூடியபின், அவர் சந்ததியார் வழக்குக்கும், குடிக்கும், வேசிக்கும், நாடக சாலைக்கும் வாரி இறைத்துப் பின் உண்ண உணவும், உடுக்கக் கூறையுமின்றித் தெருத் தெருவாய் அலைவதை உலகில் நாம் கண்கூடாய்ப் பார்க்கிறோமல்லவா? ஆகவே, லோபத்தனமாய்ச் சேர்த்து வைத்த பொருளால் அபபடிச் சேர்த்து வைத்த லோபிக்கும், அவன் சந்ததியாருக்கும் கிடைக்கும் பயனென்ன? பயன் ஒன்று மில்லாவிட்டாலும் பழிபடிச் சொல்லாவது இல்லாமலிருக்கக் கூடாதா? அதுவுமில்லையே.

செல்வம் என்னும் சொல்லுக்குத் தமிழ்ப்புலவர் சிலர் ஒரு புதுமையான உரை கூறுவதுண்டு. செல்வமானது தன்னை உடையாணிக் கண்டு எப்போதும் செல் (வோம்) வம் (யாம் உன்னை விட்டுப் போவோம்) என்று கூறுவதாகப் பொருள் படுகிறது. இந்த உரை இதற்கு உண்மையான பொருள் அன்றாயினும் ஒருவகை உண்மையை விளக்குகிறது ஒருவரிடம் செல்வம் நிலைத்திராது. வண்டிச் சக்கரம் போலச் சுழன்று கொண்டே வரும். இதனாலேயே செல்வம்நிலையாமை என்று திருக்குறள், நாலடியார் என்னும் ஞானநூல்களில் தனித்தனி அதிகாரம் பாடியிருக்கிறார்கள். 'பாத்திரம் அறிந்து பிசசையிடு' என்றபடி நல்லோரையறிந்தும், காலமறிந்தும் தருமஞ் செய்தல் அறிவுடையோர் கொள்கையாகும். 'பாடிப்புக்குப்பால் வார்த் தால் பழகினும் நன்மை தரா' தென்றபடி நாம் தீயோர்க்குச் செய்யும் தருமத்தால் நமக்குக் கெடுதி விளைவதுமன்றி உலகோர்க்கும் பெருந்தீவகு புரிந்த பாபத்திற் காளாவோம்.

இதுநிர்க, 'அறஞ்செயவிரும்பு' 'நவது விலக்கேல்' என்னும் ஒளவைப்பிராட்டியார் அருள் வாக்குக்களை உற்றுநோக்குங்கள். ஒவ்வொருவரும் அவரவர்வருவாய்க்குத் தக்கபடி தருமம் செய்ய வேண்டும். இல்லாவிடில் முத்தி வீடு அடைய முடியாது.

‘சிலர் கடவுள் வழிபாட்டுக்கே எல்லாப் பொருளையுஞ் செலவிடுகிறார்கள். அதை உயர்ந்த அறம் என்று ஒப்புக் கொள்வதேயாயினும் அவ்வளவு சிறப்பாகச் சொல்லக்கூடாது. ஏனெனில், திருமந்திரத்தில்,

‘படமாடக் கோயிற் பரமர்க்கொன் றீயில்
நடமாடக் கோயில் நமபர்க்கங் காகா
நடமாடக் கோயில் நம்பர்க்கொன் றீயில்
படமாடக் கோயில் பரமர்க்கஃ தாமே’

என்னும் பாட்டை இங்கு ஆராயவேண்டும். கடவுள் வழியில் செலவிடும் பொருள் கடவுளுக்கு மாத்திரம், பயன்படுவதே ஒழிய மனிதர்களுக்குப் பயன்படுவதில்லை ஆனால் மனிதர்கள் மாட்டுச் செலவிடும் பொருளே கடவுளுக்கும் உதவு மென்பது முன் சொன்னபாட்டால் இனிது பெறப்படுகிறது. ஆகையால் கோயில் வகைக்கே தங்களுடைய பொருளை யெல்லாம் செலவிடுவதில் நோக்காமாயிருக்கும் அன்பர்கள், கல்வி வளர்ச்சிக்கும், ஞான வளர்ச்சிக்கும், பயன் படுத்துவார்களானால் கல்லியும் ஞானமும் எங்கும் பரவி, எல்லா வல்லமையுமுடைய இன்ப உருவினரை மக்கள் பலரும் அடைய வழியாகும் என்பதுயாவரும் அறியத்தக்கது. இப்போது நம்மவர்களில் பெரும்பாலார் ஞான வழியை முற்றிலும் மறந்து கடவுள் ஒருவர் உளரோ? இல்லை யோ? என்னும் ஐயங்கொண்டு கட்டுடி, புலால் உண்ணல், காமம் நுகர்தல், நாடகசாலை போதல் முதலிய சிற்றின்பங்களை நாடி அவைகளில் அடிபட்டு உழன்று வருகிறார்கள். இவர்கள் முத்திகூட்டைவது எங்ஙனம்? இத்தீய செயல்களைத் தடைப்படுத்தாது வளரவிடுவோமானால் சைவம் விரைவில் ‘குடத்திலிட்ட விளக்குப்போல்’ மங்கிப்போகுமென்பது திண்ணமே! ஆகையால் செல்வர்கள் ஒவ்வொருவரும் சைவத்தை நிலைநிறுத்தவும், ஞானமார்க்கங்களைப் புத்தகவாயிலாகவும், பிரசங்கவாயிலாகவும் பரப்பவும் கங்கைக் கட்டிக்கொண்டு முன்வந்திருக்கும் சிற்சில அறிவாளிகளுக்குவேண்டும் பொருளுதவி புரிவார்களானால் சைவம் ‘குன்றின்மேலிட்ட விளக்குப் போல்’, எங்கும் பிரகாசிக்கும் என்ப

தும், 'சைவமணம்' எங்கும் கமழும் என்பதும் எல்லாராலும் ஒப்புக்கொள்ளப்படும்.

சிலர் ஆடம்பரங்களைக் கவனித்துக் கலியாணமுதலிய சடங்குகளில் அளவற்ற பணத்தை விரையமாக்குகிறார்கள். அது புகழைக் கொடுக்கத் தக்கதன்று. அவர்களை யார் நினைக்கப் போகிறார்கள்! ஆனால் அப்பொருளைக் கல்விவழியிலும் ஞானவழியிலும் செலவிடுவார்களானால் அவர்கள் என்றும் அழியாப் பெயரை உலகில் நிலைநாட்டுவார்களன்றோ?

சிலர் சத்திரஞ் சாவடி கட்டிப் பார்ப்பனர்க்கு உணவு இடுவதும், திதி முதலிய சடங்குகளில் அவர்கட்கு அளவற்ற பொருள் கொடுப்பதும் உயர்ந்த தர்மம் என்று எண்ணித் திருப்தி அடைகிறார்கள். இவ்வாறு பயனில்லா வழிகளில் பொருள் செலவிடுவதை நிறுத்துங்கள் என்று சொன்னால் அவர்கள் 'எங்கள் முன்னோர் செய்தபடி நாங்களுஞ் செய்யக் கடமைப் பட்டிருக்கிறோம்' என்றும், 'அவர்கள் செய்து வந்ததை நாங்கள் இப்போது நிறுத்துவதென்றால் அது பாபமாகும்' என்றும் பதில் கூறுகிறார்கள். இவர்கள் தம் அறிவு கொண்டு எண்ண மாட்டார்கள் போலும்! அநதோ! இவர்கள் பேதைமைதான் என்னே! முற்காலத்தில் அவ்வாறு ஏற்படுத்தியது காரணம் பற்றியே. அது சரியே! இப்போது பார்ப்பனர்கள் தங்கள் பிறப்பொழுக்கமாகிய வேதமோதுதல், புராணம் வாசித்தல், கடவுளைத் தொழுதல் என்பவற்றில் மாத்திரம் வாழ்நாளைக் கழித்தார்கள். அவர்களுக்கு வேறு பொருள் தேட வழியில்லாததால் நம்மவர்கள் உணவு, பொருள் முதலியவை கொடுத்து உதவினார்கள். ஆனால் இப்பொழுது நம்மவர்களைப் போல அவர்கள் பிறப்பொழுக்கத்தைவிட்டுப் பல வகையாலும் பொருள் தேட முன்வந்து விட்டபடியால் நாம் அவர்களுக்குத் தர்மஞ் செய்ய வேண்டுவதில்லை திதி முதலிய சடங்குகளில் பார்ப்பனர்களுக்கு அளவற்ற பொருள் கொடுப்பதால் இறந்து போன மூதாதைகள் திருப்தி அடைவதாக நம்மவர்கள் நினைக்கிறார்கள். அதை நிறுத்தவேண்டுமென்பது,

‘பார்ப்பன மாந்தர்கான் பகர்வது கேண்மின்
 இறந்தவ ராயுமையிலிடை யிருத்திப்
 பாவனை மந்திரம் பலபட வுரைத்தே
 உமக்கவர் புத்திர ஸுட்டின போது
 அடுபசி யாற்குலந் தாங்கவர் மீண்டு
 கையேந்தி நிற்பது கண்டதார் புகலீர்
 அருந்திய வண்டியா லார்பசி கழிந்தது’

என்னும் கபிலர் திருவாக்கால் இனிது விளங்குகிற தன்றோ? ‘பழையன கழிதலும் புதியன புதுதலும்’ என்றபடி காலத்துக் கேற்றபடி செய்கைகளையும் தர்மங்களையும் ஒழுங்கு செய்ய வேண்டு மென்பது பெறப்படுகிறது. ஆகவே, மேற்கூறிய தர்மங்களில் செலவிடும் பொருளைக் கல்லியில் செலவிட்டுவந்தால் நம்மவர்களில் ஒவ்வொருவரும் கல்லியின்பம் பெற்று வாழ்வா னன்றோ? ஈயாத கடினமனிதரை மறுபிறவியில் எல்லாம் வல்ல இறைவன் வறுமைப் பிணி கொடுத்துத் தண்டிப்பார் என்பது கீழ்வரும் உதாரணமுகத்தால் விளங்கற் பாலதாகும். ஒருரில் குமரன், அழகன் என்னும் இரண்டு சகோதரர்க ளிருந்தனர். அவர்களுக்கு எழுத வாசிக்கத் தெரிந்ததும் அவர்களின் தந்தை யார் ஓளவையார் அருளிச் செய்த நீதி நூற்றிரட்டு என்னும் புத்தகத்தில் இரண்டு சுவடிகள் வாங்கிக் கொடுத்து மூன்று திங்களில் அப்புத்தகத்தைப் படித்து முடித்து விட வேண்டு மென்று கட்டளையிட்டார். குமரன் என்பவன் அப்புத்தகத்தை நாடோறும் சிறிது சிறிதாகப் படித்து, மூன்று திங்களில் புத்தக முழுவதையும் பொருளுடன் மனனம்பண்ணிக்

“கற்க கசடறக் கற்பவை கற்றபின்
 நீர்க் கதற்குத் தக”

என்ற குறளின்படி கற்றதற கேற்ப தானும் ஒழுக்கிப் பிறனா யும் அவ்வாறு ஒழுகும்படி போதித்தான். இது தெரிந்த தந்தை யார் இன்பக் கடலாடியவராய் நாலடியார், குறள் என்னும் அறிவு நூல்களை வாங்கிக் கொடுத்துப் படிக்கும்படி சொன்னார். ஆனால் அழகனே தான் வாங்கிய நீதிநூற் நிரட்டை விட்டின் ஒரு மூலையில் கறையான் அரிக்கப் பேரட்டுவிட்டு உண்பதும், ஊர்

நிரிவதும், உறங்குவதுமே தொழிலாகக் கொண்டு காலத்தை வினாய்க் கழித்தான். புத்தகத்தின் அருமையும், கல்லியின் பெருமையும் தெரியாத அழகனைத் தந்தையார் விரும்புவாரா? அவனுக்கு வேறு அறிவு நூல்களை வாங்கிக் கொடுக்க நினைப்பாரா? சிந்தியுங்கள்! அது போல நல்வினைப் பயனால் கிடைத்த பொருளைத் தானும் அனுபவியாது பிறர்க்கும் கொடாது இருக்கும் புல்லறிவாளரைக் கடவுள் விரும்புவாரா? இப்பிறவியிலேயே அவனுக்குச் செல்வத்தைக் கொடுத்தது போலப் பறித்துக் கொள்வதோடு மறுபிறவியிலும் வறுமை நோய் கொடுத்து அவனைத் துன்புறுத்துவா ரன்றோ? ஆனால், ஈட்டுதலும் ஈட்டியதனைப் பிறர்க்குக் கொடுத்து உதவுதலுமாகிய தரும சீடருடைய செல்வத்தை இப்பிறவியிலேயே வளரச் செய்வதோடு மறுபிறவியிலும் இன்னும் மிகுதியாகச் செல்வத்தைக் கொடுத்துக் காப்பாற்றோ? அவர் முத்தியிடு அடைவார் என்பது சொல்லாமலே தெரியும்.

இப்போது நடந்து முடிந்த ஐரோப்பியப் பெரும்போர் பொருளவாசினாலேயே துவங்கியது. ‘போதுமென்ற மனமே பொன்செயு முருந்து’ என்னும் முதுமொழியை ஐரோப்பியர்கள் கருதியிருந்தால் இவ்வகையான போர் நடந்திருக்கவேமாட்டாது. மிக்க பொருளாசை கொண்டதனாலன்றோ அவர்கள் தங்களிடம் உள்ள பொருளை யெல்லாம் நெருப்புக்கும் கடலுக்கும் இரையாக்கி வறுமையாயினர். பொருளாசையால் எண்ணிறந்த மனிதர் இந்த யுத்தத்தில் வினை இறந்துபோயினர்.

ஆதலால் நல்வினைப்பயனால் செல்வம் வந்துற்றபோது செருக்குறுப் பிழை செய்யாது, ‘காற்றுள்ளபோதே தூற்றிக் தொள்’ என்ற பழமொழிப்படி நல்வழியில் தான தருமங்களைச் செய்து நற்கதிபெற முயல்வோமாக!

‘தெய்வ மணக்கும் செய்யுளெலாம்’

[பண்டிதர் மு. வேங்கடசாமி நாட்டார்]

மகாவித்துவான் மீனாட்சிசுந்தரம் பிள்ளை அவர்கள் தாம் இயற்றிய சேக்கிழார் பிள்ளைத்தமிழில் ‘சோறுமணக்கு மடங்க ளெலாம்’ என்று தொடங்குகிற கிருத்தத்தில் ‘தெய்வமணக் குஞ் செய்யுளெலாம்’ என்கூறிக் குன்றத்தூரைப் புகழுகின் றனர். ‘ஞாலமளந்தமேன்மைத் தெய்வத்தமிழ்’ மொழியின் கண் சாலவும் தெய்வமணங் கமழப்பெற்ற சிறப்புரிமையுடையன சைவத்திருமுறை பன்னிரண்டுமாம். நூலறிவின் பயன் வாலறி வனது நற்றூள் தொழுது பிறவியறுத்தலே யாகவின் இறை வனது பேரருட்டிறங்களையும், அவனைவழிபட்டுய்ய முறைமை களையும் எடுத்தியம்பும் செய்யுட்களே பேரின்பப்பயனளிக்கும் பெருமை சான்றனவாகும். பன்னிரு திருமுறைச் செய்யுட்க ளெலாம் தேவதேவராகிய சிவபெருமானைப் பொருளாகவுடை யன. அப்பெருமானது திருவருணெறிநின்று பேரின்பவாரியிற் றினைத்த பெருமக்களால் அருளிச் செய்யப்பட்டன. இந்நில வுலகத்திலே எண்ணரிய தெய்விக அற்புதத்திறங்களை யாவருங் கண்டியுமாறு இயற்றிக் காட்டியன. கற்றல் கேட்டலுடையா ரெவரையும் பிறவிக்கடலினின்று கரையேற்றும்நற்றிற முடை யன. மற்றும் இயம்புதற்கரிய எத்தனையோ வகையான பெருஞ் சிறப்புக்கள் இயையும் பெற்றன. இன்னவாகிய செந்தமிழ்த் தெய்வப் பாடல்களே குன்றைப்பதியிலே என்றும் பயிலப்பெறு வன என்பது ‘தெய்வமணக்குஞ் செய்யுளெலாம்’ என்னும் சிரிய தொடரின் கருத்தாகும்.

இனி, அத்திருமுறைகளுள்ளே பன்னிரண்டாவதாய்த் திகழ்வதும், உமாபதி சிவாச்சாரியார் கூறுமாறு ஏனைத் திரு முறைகளையெல்லாம் அங்கங்களாகக் கொண்டு ஒளிர்வதும், மெய் யடியார்களின் வரலாறு கூறுமுகத்தால் மற்றைத் திருமுறை களின் தோற்றம் முதலிய வரலாறுகளை இனிதெடுத்தியம்புவது மாகிய திருத்தொண்டர் புராணம் சீன்றை முனிவராய சேக்

கிழார்பெருமான் அருகியதாகலின் அப்பதியிடைப் பயிலப் பெறும் தெய்வமணங் கமழ் செய்யுட்கு அப்பெரிய புராணத் திருந்தே சில காட்டுவது இச்சிற்றுரையின் கருத்தாகும்.

பெரியபுராணத்தே அடியார்களின் வரலாறு கூறும் செய் யுட்களெல்லாம் அன்பின் பொலிவும் அருளின் விளக்கமும் கவினப்பெற்ற தெய்வப்பெற்றிமையுடையனவே யாகலின், அவற் றிற்கு அங்கங்களாகவுள்ள நாடு நகரம் முதலியவற்றின் வரு ணனைகளிலிருந்தே ஈண்டுச் சில காட்டப்பெறும்.

‘வம்பு லடமலர் நீரால் வழிபட்டுச்
செம்பொன் வார்க்கை யெண்ணில் சிவாலயத்
தெமபி சாணை யிறைஞ்சலி னீர்ப்பொன்னி
உம்பர் நாயகர்க் கன்பரு மொக்குமால்.’

இது திருநாட்டுச் சிறப்பிலே காவிரியைப் புனைந்துரைக்கும் செய்யுட்களில் ஒன்று. காவிரியானது இருகரையிலு முள்ள சிவாலயங்களில் எழுந்தருளியிருக்கும் பெருமானை மலராலும் நீராடும் வழிபட்டு வணங்குகின்ற தென்பது பெரிதும் களிப் பினை விளைப்பதொன்று. ,சோனாட்டிற் காவிரி யிருமருங்குமே எண்ணிறந்த திருக்கோயில்கள் உள்ளனவென்பதும், காவிரியின் நீர் பெருகி அகிலேசுரீயில்களின் மேல் ஊர்ந்து செல்லுத லுண் டென்பதும் என்றும் காணலாகும் உண்மையாம். ‘இட்டுக் கொள்வன பூவுள நீருள’ என்றபடி எம்பிரானை அருச்சித்தற்கு இன்றியமையா தனவாகிய மலரும் நீருங் கொண்டே காவிரி யும் வழிபடுகின்றது. அன்றியும் அது நெக்கு நெக்கு வழிபடு வதேயன்றிப் பொக்க மிக்குப் பூசிப்பதன்றென்பது ‘ஈர்ப் பொன்னி’ என்பதனை குறிப்பித்தவாரும். இங்ஙனமாக ‘அந் தண் காவிரி’ வந்து வழிபடுதலின் அஃது ‘உம்பர் நாயகர்க்கு அன்ப’ ரையும் ஒக்கின்றதாம். ஆசிரியர் பெருமை இருந்த லாறென்னே! இனி இப்புராணத்திற் கூறவிருப்பன ‘உம்பர் நாயகர்தங்கழலல்லது நம்புமாறறியாத’ அன்பர்களின் வரலாறு களென்பதும், அவரெல்லாம் சிவபெருமானை நினைந்து ‘அன்

போடுருகி அகங்குழைவார்' ஆகிக் சிவாலயந்தோறுஞ் சென்று பெருமாணை மலராலும் நீராலும் வழிபடுந் கடப்பாட்டினரென் பதும் முன்னரே உணர்த்தி ளும்மை யெல்லாம் ஆற்றுப்படுத்து வாழ்விப்பான் கருதிய 'வம்புலாமலர்' ஆகும். இது தான் 'தேய்வ மருவளர்' தீர்த்தமிழ்ச் செய்யுளாதல் வெளிப்படையன்றோ ?

இனி, இங்ஙனம் ஒழுகாநின்ற பொன்னியாம் கன்னி 'நாடெல் லாம் நீர்நாடு தனையொவ்வா நலமெல்லாம்' என்ற சோனாட்டுப் பண்ணைகளிற் பல்காலினுஞ் சென்று பரந்து விளையாட் டயரா நிற்கையில் அங்குள்ள சீலிகளெல்லாம் தூயவெண்மை யுண் மைக் கருவினையுடையவாகிப் பின் பசந்து சுருள் விரித்துக் கதிர் கள் விரிந்தன' என்னும் பொழுது அரனடியார் உள்ளம் சுருள் விரித்து நெகிழ்ந்து மலர்ந்தன போலும் விரிந்தன என்பார், 'சுருள் விரித்தரனுக் கன்பர்' ஆவின் சிந்தைபோல அவர்ந்தன கதிர்களெல்லாம்' என்றும், அங்ஙனம் விரிந்த கதிர்கள் பால் முற்றித் தலைவனைவது சிவபெருமானுக் கன்பராகிய மெய்யடியார் கள் கூட்டத்தில் ஒருவர் ஒருவரைத்தலையால் வணங்குவது போலும் என்பார் 'பத்தியின் பாலராகிப் பரமனுக்காளாமன்பர், தத்தமிழ் கூடினார்கள் தலையினால் வணங்குமாபோல்' என்றும், அக்கதிர்கள் பழுத்து விளைந்தமை அரனடியார் மாட்டுச் சிவ ஞானம் விளைதல் போலும் என்பார் 'மற்றை வித்தகர் தன்மை போல விளைந்தன சாலியெல்லாம்' என்றும் கூறியிருப்பன போல்வன 'சிவகந்தம் பரந்து நூறு'ம் தீவிய செந்தமிழ்ச் செய் யுட்களாமாறு காண்க.

இனி, இவ்வாறு காவிரிக் கரைவழியாகக் கழனிகளை யெல் லாம் பார்த்துக் கொண்டு சென்று திருவாரூர் என்னும் திருநக ரத்தை யடைந்தால், இம்மை மறுமை யின்பங்களையும், என்னு மழியாத பேரின்ப வாழ்வையும் வரையாது வழங்கும் வள்ளற் றலைவராகிய நங்கள் தியாகராசர் அரகவீற்றிருக்கும் அத்திருப் பதியின் கண்ணே களிகளெல்லாம் திருப்பதிகங்கள் பாடுதலையும், நாகணவாய்ப் பறவையெல்லாம் அவற்றைக் கேட்டுக்கொண் டிருத்தலையும் கண்டு கண்ணெஞ்சமும் கரைந்துருகா நிற்குமாம்.

‘உள்ள மாருரு காதவ ரூர்விடை
வள்ள லார்திரு வாரூர் மருங்கெலாம்
தெள்ளு மோசைத் திருப்பதி கங்கல்பைங்
கிள்ளை பாடுவ கேட்பன பூவைகள்’

என்றால் இத்திருப்பதியின் கண்ணுள்ள ‘தெரண்டர்க்குத் தெரண்டாராம் புண்ணியம்’ இத்துணைப் பெருமை வாய்ந்ததென அறுதியிட்டுரைக்கலாவ தொன்றாமோ?

இனி, அத்திருவாரூரின் கண்ணே, ‘மின்னேர் செஞ்சடை யண்ணல் மெய்யருள் பெற்றுடையவ’ ளாகிய நம்பியாரூரர் ‘ஈச னாரூ’ ளேயாகிய பரவையாரைக் கண்டு மால்கொண்டு, ‘ஆரு ளாண்டவர்’ அம்மங்கையைத் தந்து ஆவிரல்குவர்’ என்னும் துணிபுட னிருக்கும்பொழுது, ஞாயிறு மேல் கடலில் மறைய மாலைப்பொழுதிலேமதியம் உதித்தது. அம்மதியின் நிலவு பரந்த தன்மை நம் அருண்மொழித்தேவர் திருவாக்கில் இங் கனம் உள்ளது.

‘தோற்று மன்னுயிர் கட்டுகலார் தூய்மையே
சாற்று மின்பமுந் தண்மையுந் தந்துபோய்
ஆற்ற வண்டமெ லாம்பரத் தண்ணல்வெண்
ணீற்றின் பேரோளி போன்றது நீணிலா’

உயிர்களுக்கெல்லாம் தூய்மையும், இன்பமும், தண்மையும் தந்து, அண்டமெலாம் பார்து விளங்கும் நிலவொளிக்கு அண்ணலது வெண்ணீற்றொளியை உவமை கூறியது எவ்வளவு பொருத்தமும் அழகும் பொருந்தியதாய் இன்பம் விளைக்கின்றது பார்மின்! ‘பூசு நீறுபோல் உள்ளும் புனிதர்க’ ளாகிய மெய்யடி யார்களின் பெருமையைத் திருவருட் டிணைகொண்டு பரவலுறு வார் இதனையன்றி வேறெவ்வவமை கூறும் நீர்மையாராவர்? அண்டமெலாம் பார்து விளங்கும் நிலவுக்கு அண்டமெலாம் வடிவாகிய அண்ணலின் திருநீறு உவமையார்தன்மை சிந்தித் தற்குரியது.

சிற்றறிவுக்குப் புலனாகிய வற்றில் ஒன்றிரண்டு காட்டப் பெற்றன. பிழையுள்ளன பொறுத்தல் பெரியார் கடன்.

அன்பும் கடமையும்

['குறுமுடியான்']

வாழ்க்கையை நலப்படுத்தும் முக்கிய கொள்கைகள் இரண்டு. அவை அன்பும் கடமையும். வாழ்க்கையை அழகும், இனிமையும் உடையதாக்குவது அன்பு. வாழ்க்கையைப் பலமும் பெருமையும் உடையதாக்குவது கடமை. அன்பு கடமையாகிய இரண்டும் ஒன்றுக்கொன்று இன்றியமையாதவை. இவ்விரண்டும் இசைவாகக் கலந்துள்ள வாழ்க்கையே சிறந்த நோக்கங் கொண்ட வாழ்க்கையாம். ஒழுக்கச் சட்டத்துக்கு இணங்க நமது நடத்தையை ஒழுங்கு படுத்திக் கொள்ளாமலும், கடமையைச் செய்யவேண்டுமென்ற இலேசான உணர்ச்சியையும் அடக்கிக்கொள்ளாத தயாராயில்லாமலும் நமது அன்புக்கு அடிமையாகும் காலமே வாழ் நாள் பலமற்றதும் தாழ்வுற்றது மாகிறது. நமது உணர்ச்சி நம்மைச் செலுத்தும் இடமெங்கும் நாம் செல்ல வேண்டியவர்களாகின்றோம். கடுமையும் உயரிய அறிவுமுடைய கடமைக்குப் புறம்பான வாழ்க்கை எதுவும் வாழ்க்கையாகாது. தூய அன்பு ஒழுங்குக்கும் தன்னடக்கத்துக்கும் கட்டுப் பட்டதாகவேயிருக்கும். அன்பும், கடமையும் கலவாத வாழ்க்கை கடுமையும் கோரமுமானது. நல்லொழுக்கம் அன்பும் பிரியமுமான இயல்புடன் கூடியபொழுது தான், காருண்யத் தன்மை யுடையதாகின்றது.

சமுதாயத்தில் சில நோய்நிலைகள் உள்ளன. சமுதாயத்தைப் புதுப்பித்து அமைக்கும் ஆற்றல் பெற்றமக்கள் தப்பித்ததை முற்றிலும் வெறுத்தொதுக்குவது அவசியம். அவர்களின் மிருதுத்தன்மை வெளிப்படாமல் இருக்கவேண்டும். உலகம் விரும்புவது இத்தகைய குணம்சத்தை யல்ல. இக்குணம் ஒழுக்கப்பெருமைக்கு உற்றதாகாது. சிறந்தகுணங்கள் தத்தமக்குரிய சிறந்த குறிகள் சம்பாக்கமாகக் கலந்திருப்பதை யுடைய அவாக்கொள்ள வேண்டும்.

கடமையும் அன்பும் ஒன்றுக்கொன்று துணையாகின்றன. கடமை அன்பைத் திருத்துகிறது. அன்பு கடமையை எளிதாக்குகிறது. நன்னெறிப் பழக்கமே அன்பை அசுத்தம் லௌகீகம் இவற்றினின்றும் சுத்தப்படுத்துகிறது. செயற்கருஞ் செய்கையையும் எளிதாகவும் திருத்தமாகவும் செய்து முடிக்குந் திறன் அன்பினாலேயே அமைவது. கடமையே அன்பைப் பெரிதுந் தூய்மை செய்வது. இது கடவுள் பக்தி பூண்ட இஸ்வாழ்வான் தன் குடும்ப விவகாரங்களில் ஈடுபட்டிருக்கும் முறைக்கும், தன்னாயித்த உலக விவகாரத்திலேயே பொழுதுபோக்கும் இஸ்வாழ்வான் தன் குடும்பகாரியங்களில் ஈடுபட்டுழைத்தவரும் முறைக்கும் உள்ள வேற்றுமையால் விளக்கமாகும். இவர்களில் வைதீக வாழ்க்கையுடையவன் தன்னுடைய பேரன்புக்கு இலக்காயிருக்கின்றவர்களைத் தன்னுடைய இன்பவாழ்வுக்குத் துணையானவர்களென்று கருதாது, கடவுளால் தன்னுடைய பாதுகாப்புக்குள் வைக்கப்பட்டவர்கள் என்றே கருதுவான். தன்னிடம் ஒப்படைக்கப்பட்டிருப்பவர்களுடைய நல்வாழ்வும் இன்பமும் கருதியுழைத்து அவர்களைக் கடவுளிடத்து அன்பு செலுத்துகின்றவர்களாகவும் கடவுளுடைய ஆணைக்குக் கீழ்ப்படிந்து நடக்கின்றவர்களாகவும் செய்ய முயல்கின்றான். இவன், தன்கையை எதிர்பார்த்திருக்கின்றவர்களைத் தன்யனம் போனபடி நடத்த இச்சை கொள்ளாமல் அவர்களுடைய கூட்டுறவால் தன்னிடம் பொருந்தியிருக்கும் அன்பையும் ஆநந்தத்தையும் பெருக்கிக்கொள்ள முயல்கின்றான். கடவுளை முன்னிட்டு அவர்கட்குச் செய்ய வேண்டிய கடமைகளையும் தவறாமற் செய்கின்றான். அவர்களிடம் கடவுளன்பின் ஒளி விளங்கக் காண்கிறான். அவர்களின் வாயிலாகக் கடவுளின் இனிமையும் அழகும் நிறைந்த அன்பு நீர் (கருணைவெள்ளம்) தன்னுள் பாய்வதாக உணர்கிறான்.

நிற்க, கடவுளெறிப்படாத மற்றவன் வாழ்க்கையைக் கவனிப்போம். இவன் தனது தொடர்புடையாரிடம் நடந்து கொள்ளும் முறை முற்றிலும் மாறுபட்டது. இவன் தன்னைச் சார்ந்தவர்களை நேசிக்கிறான். விளக்கமாகப் பேசின் மிகுந்த பற்றுடன் விளங்குகிறான். ஆனால் இவன் கொண்டுள்ள அன்பு

உயரிய ஒழுக்க நோக்கங்களைக் கொண்டாராமையின் சிறப்படைதற்கில்லை. கடவுளின் பொருட்டு அவர்களுக்குத்தான் தெரிவிப்பரிய வேண்டுமென்ற நல்லுணர்ச்சி அவன் உள்ளத்தில் உதிப்பதில்லை. தன்னை யடுத்திருப்பவர்களுக்கு இவ்வுலக இன்பங்களைச் செய்து வைப்பதில் கருத்துடையவனேயன்றி, அவர்களுடைய மறுமை நலங்கருதிக் கடவுளுணர்வு அன்னவர்க்கு அமையவேண்டிய துறையில் உழைப்பவனல்லன். 'சுருங்கச் சொல்லின் இவன் அவர்களிடங்காட்டும் அன்பில் தூய்மை மணம் பரிமளிப்பதில்லை.

கடமை அன்பை எவ்வளவு சிறப்பிக்கக் கூடியதாகிறதோ அவ்வளவு அன்பும் கடமையின் பாதையைத்திருத்தி மிருதுவாக்குகின்றது. அன்பர்கள் பொருட்டு அளவிறந்த துன்பங்கள் துகர்வது இயற்கையே. இத்தகைய துன்பங்களையும் இடையூறுகளையும் பிறர்பொருட்டு யார்தான் பொறுத்தல்கூடும். ஆனால் தன்னால் காதலிக்கப்படுபவரிடத்திலோ அவை அளவிறந்து காணப்படினும், அவற்றை அற்பமாகக்கருதி மகிழ்வுளத் துடன் தாங்கிக்கொள்கின்றவனாகிறான். கடமைகளை அன்புடன் செய்கின்றபொழுது மிகுந்த ஊக்கம் உண்டாகின்றது. செய்ய முடியா வெனமதித்து விடப்படும் செய்கைகளும் அன்பின் ஆற்றலால் மிகவும் இலகுவாகச் செய்து முடிக்கப் படுகின்றன. புல் தடுக்கி விழும் ஸ்திரியமுடையவனும்; அன்பின் வலியால் வன்பெரும் பூதங்கள் செய்து முடிக்கும் வலிய காரியங்களையும் செய்து முடிப்பவனாகின்றான். அன்பே பலம். அன்பால் நாம் பலமுடையவர்களாகின்றோம் தன்னலம் பாராட்டிகளை பல வினர்கள்.

நம்முடைய சாதாரண அநுபவமே அன்பின் வலிமையை அளவிட்டுரைப்பதாகும். கடவுள் விருப்பத்தை நிறைவேற்ற முற்படாமல் நமது இச்சையைப் பூர்த்தி செய்யவே முற்படுகின்றோம். கடவுள் விருப்பத்துக் கிசைந்து நாமும் ஒரு காரியத்தைச் செய்ய விரும்புவது மிகப்பிரயாசையான காரியமே. என்னாலும் கடவுள் திருவுள்ளத்திற் கிசைந்தவற்றை நினைத்தாலும்

செய்தலும் அவசியம். ஆனால் சிலகாரியம் 'நம்மால் செய்து முடிக்கக் கூடியதன்று. மக்களாகிய நாம் கடவுள் விரும்பத் துக்கு இணங்கி நடக்கக்கடமைப் பட்டிருக்கின்றோம். கடவுளுக்கு முற்றிலும் கீழ்ப்படிந்து ஒழுகுவதை நாம் உணர்கின்ற வரை நமக்குச் சார்தம் உண்டாகாது. நாம் பலமற்றவர்கள், அன்பொன்றுதான் நம்பலக்குறைவைப் பலநிறைவாக மாற்றக் கூடியது. 'கடவுளை மட்டும் நாம் நேசிக்க வேண்டிய முறையில் நேசித்து வருவோமாயின் அளவிறந்த நீக்கரிய துன்பங்களும் எளிதில் நீங்கிவிடும். கடவுள் வழியில் ஒழுகுபவர்க்கு இடையில் உறும் தடைகள் அகன்றுவிடும். கரடுமுரடான பாதையும் மெத்தென விளங்கும். ஒரு காரியத்தைச் செய்யவேண்டுமென்ற இச்சைக்கும் அதனைச் செய்து முடிப்பதற்கும் இடையில் ஏற்படும் கஷ்டங்களும் கணப்பொழுதில் ஒழிந்துபோம். நாம் தூய்மையுடனிருக்க முயல்கின்றோம் ஆனால் பொறிவழியுண்டாம் தவறுகள் தவறாமல் நாளும் ஏற்படுகின்றன. ஆசையை அடிப்படுத்தி அறிவொழுக்கத்தைக் கடைப்பிடித்து மேம்பட விரும்புகின்றோம். அடிக்கடி ஆசையே நம் நன்னைக்கத்தை மேற்கொள்ளுகிறது. இப்படி அடிக்கடி தவறிப்போகாமல் நிலைத்த நெறியில் நிற்க வேண்டுமானால் கடவுளை நேசிக்கவேண்டும். கடவுள் சந்திதானத்தில் நாம் இருக்கின்றோமென்னும் உணர்ச்சி நம்முள் தோன்றுகிறகாலத்தில் நம் ஆன்மா எவ்வளவு தெய்வமனைத்தால் பரிமளிக்கின்றது. கடவுளின் பேரொளியழகின் ஒரு சிறுதுளி நம் உள்ளத்திலுள்ள அவ நம்பிக்கையை அகற்றி உள்ளத்தைத் தூய்மை நீரால் சுத்தப்படுத்த வல்லதாகிறது. இங்ஙனம் மாசற்ற தூய்மனம் பின் ஒருபொழுதும் மாசற்று மலினமுறாது. ஆத்மீக வாழ்வின் முயற்சியும் கவலையும் இறைவன் திருவடிப்பேற்றையடைந்து இன்புறுவதேயாம்.

குழந்தைகளின் நல்வளர்ப்பு

II.

[4. முத்துசாமிப் பிள்ளை]

நம் 'செவ்வியில்' இதற்குமுன் இத்தலைப்பின்கீழ் வரையப் பட்டுள்ள செய்தியில் வளர்ப்பு என்பதில் குழந்தைகளின் கருப்ப வளர்ச்சியும் அடங்குமென்றும், ஒவ்வொருவரின் குணமும் அவ ரவர் இயற்கையாலும் செயற்கையாலும் ஆக்கப்படுகின்ற தென் றும், செயற்கை என்பதில் கரு தோன்றின நான்தொட்டு அத னோடு சேர்க்கப்படும் வளர்ப்புக்களும் (போஷிப்புகளும்) சுற்றுப் பக்கங்களிலிருந்து இக்கருவைத் தொடர்ந்துள்ள பல குணங்களும் அடங்கியுள்ளனவென்றும், இயற்கை என்பதில் ஒருவன் தன் முன்னோரிடமிருந்து அடைந்த குணங்களும் கருத் தோன்றும் காலத்தில் பெற்றுள்ள மற்றைக்குணங்கள் பலவும் அடங்கியுள்ளன வென்றும், இயற்கையின்றிச் செயற்கையும் செயற்கையின்றி இயற்கையும் பயன்படா என்றும், ஆகலின் இரண்டும் இன்றியமையாத வேண்டப்படுவன என்றும், நல்ல உணவு, தூயகாற்று, வீட்டுக்கு வேண்டும் வெளிச்சம், வீட் டைச் சுற்றிய இடங்கள் தூய்தாயிருத்தல் முதலிய நல்ல செயற் கைகளிருந்தும் குழந்தைகள் நலமின்றி நோயால் வருந்துவது இயற்கையின் ஊனமெனவும் கூறியுள்ளோம்.

இயற்கை ஊனமின்றியிருத்தல் நல்வாழ்விற்குப் பெரிதும் இன்றியமையாதது. ஊனமான இயற்கையாலுண்டாகும் குழந் தைகளின் நலம் பேணுதற்கு நமது நேரத்தின் பெரும்பகுதி செலவாய் விடுதலால் எஞ்சி நமக்கு இருக்கும் காலம் நல்ல குழந் தைகளை எட்டிப்பார்த்தற்குங்கூட முடியாததாய் விடுகின்றது.

ஆகவே நம்நிலைமை வழிகாட்டுவதற்கு இயலாத நிலையில் நிற்பதால் நல்ல குழந்தைகளும் தங்களுக்குக் கிடைக்கவேண் டிய நல்லவளர்ப்புக் கிடையாமையால் நோயால் வருந்தும் நிலை மைக்கு வந்துவிடுகின்றனர். அந்தோ இவ்வாறு சுழன்று கொண்டே வரும் நம்வாழ்க்கையின் இயற்கை எவ்வாறாய் முடி

யும்? இனி வரவிருக்கும் நம்வழியினர் நலக்குறைபாடு உடையராயிருப்பர் என்பதற்கு ஐயமும் உண்டோ?

தங்கள் ஊதியத்தின் பெருட்டு ஆடுமாடுகளை வளர்ப்பவர்களும், ஜாதிக்குதிரைகளை வளர்த்து விற்பவர்களும், பலவகை ரோஜாமலர்களை வளர்ப்பவர்களும், பல்வேறுவகைக் கடலைகளைப் பயிரிடுபவர்களும் தங்கள் பழக்கத்தை (அறுபவத்தை) நமக்குத் தந்து அதன்வழியாய் இவ்வியற்கை நல்லதாயிருக்க வேண்டியதின் இன்றியமையாமையை நமக்குப் புகட்டவில்லையா. இவ்வாறாய் பழக்கத்தால் நாம் அடைந்த அறிவை ஒப்புயர்வற்ற இம்மக்கட் கூட்டத்தினரை வளர்ப்பதில் செலுத்தி அதனால் பயனெய்தவேண்டியது நம் கடமையன்றோ நம் கடமையை நாம் செலுத்துவதில் எவ்வகைப்பட்ட இன்னல நமக்குவரினும் தளர்வடையாது முறுவலுடன் அவற்றைப் பொறுத்து நம் கருமமே கண்ணாயிருத்தல் மிகவும் வேண்டற்பாலதொன்று.

பிரான்ஸிஸ் கால்டன் (Francis Galton) என்னும் பெயர் கொண்ட மேல்நாட்டு நிபுணர் இந்த நல்வளர்ப் பென்னும் செய்தியை உலகில் பரவச்செய்த நன்மககளுள் ஒருவராவார்.

இவ்வுலகில் இன்புறா வாழ்வினைக்கும் ஒவ்வொருவரும் தங்கள் மணக்காலத்தை மிகத் தூய்தாயும் தலைமையுள்ளதாயும் கருதல்வேண்டும். இக்காலத்தில் தான் இனி வரவிருக்கும் இவர்கள் வாழ்க்கையின் இன்பமோ துன்பமோ உறுதிப்படுத்தப்படுகின்றது. ஆதலால் நன்மணங்களை மிகுதிப்படுத்தவும் நன்மையல்லாத மணங்களை அகற்ற அல்லது குறைவுபடச் செய்யவும் வேண்டுவதே நல்வளர்ப்பின் நோக்கமாகும். இதற்கைய நன்மணம் நம் தமிழர்க்குப் புதுமையான தொன்றன்று. பண்டைநாளில் வாழ்ந்த தமிழ்முதுமக்களின் வரலாறுகளையும் அவர்களது ஒழுகலாறுகளையும் நுணுகி நோக்குவோமாயின் தமிழ்நாட்டு மணமுறையின் செம்மையும் தூய்மையும் நன்கு புலப்படும். அவர்கள் வரையறை செய்துள்ளவற்றை உற்றுப்பாருங்கள். ஒத்த கிழவனும், கிழத்தியும் இருக்கவேண்டிய ஒப்புநிலையை விவரிக்குமிடத்து

“பிறப்பே குடிமை யாண்மை யாண்டோடு
உருவு நிறுத்த காம வாயில்
நிறையே அருளே உணர்வுவாடு திருவென
முறையுறக் கிளந்த ஒப்பினது வகையே”

என ஆன்றோர் மொழியுமாற்றால் நன்கு தெளிவுறும். அஃதாவது ஒத்த பிறப்பும், ஒத்த ஒழுக்கமும், ஒத்த ஆண்மையும், ஒத்த பருவமும், ஒத்த உருவமும், ஒத்த அன்பும், ஒத்த சிறையும், ஒத்த அருளும், ஒத்த அறிவும், ஒத்த செல்வமும் உள்ள இருவரே தம்முள் ஒருமைப்பட்டு வாழத்தற்குரியர் என அப்பெரியார் அருளியிருப்பது உற்றுநோக்கற்பாலது. இப்பொழுது அம்முறை முற்றிலும் மாறுபட்டு நடைபெற்று வருதல் நம்மனோரால் பெரிதும் வெறுத் தொதுக்கற்பாலதே. சுருங்கச் சொல்லின் இப்போது நடைபெற்றுவரும் மணவினை ஒரு வியாபாரத்தினுங்கூடத் தாழ்வென்று கூறலாம்.

ஒருவன் குருடனாகவாவது நொண்டியாகவாவது இருப்பின் அவ்வுண்மானது அவனது குழந்தைகளைத் தொடராது. தன் குழந்தைகளும் தன்னைப்போல் குருடராகவாவது நொண்டியாகவாவது இருப்பார்களென்று நினைத்து வருந்த வேண்டிவதில்லை. ஆனால் ஒருவன் குடிகாரனாயிருப்பின் அக்குடியினால் அவனிடத்துண்டாகிய நஞ்சு அவனைமட்டுமன்றி அவன் அருமைக் குழந்தைகளையும் தொடர்கின்றது. இந்நஞ்சு பெற்றோரிடமிருந்து பிள்ளைகளுக்கு வருகிறதென்பது இப்பொழுது உள்ளங்கை நெல்லிக்கனிபோல் விளங்குகின்றது. நம்வாழ்நாளே வீணாகக்கி நம்மைத்துன்புறுத்தும் வழிவழிப் பகையே இந்நஞ்சு. இப்பகைமையை அடியோடு தொலைப்பதே இந்நல்வளர்ப்பின் வேலையின் ஒருபகுதியாகும். இவ்வுலகில் பரவிவரும் எத்தகைய கெடுதிகளையும் நாம் எண்ணியவுடனே திடீரென்று அறவே ஒழித்துவிடுதல் கூடாதெனினும் இச்செய்தியில் நம்பிக்கையுள்ள எவரும் நாளடைவில் கெடுதியை விலக்கிவிடலாமென்று சொல்வதில் பின்வாங்கார்.

தம் அருமைப் புதல்வி, உடல் நலமும் அதன் பயனாயுள்ள நல்வனப்புமுள்ள ஒருவனைத் தன்காதற்கிழவனாகத் தேர்ந்தெடுக்குமிடத்து, அதற்குமாறாகத் தன் மனத்தேயுள்ள ஒரு பணக்காரனின் நோயாளியாயுள்ள மகனைத்தான் அவன்மணக்க வேண்டுமென எந்தத்தந்தையும் விரும்பான். நல்வளர்ப்பின் நோக்கத்துக்கிசையத் தன் மருமகனது உடல் நலத்தையும் பலத்தையும் கருதுவானேயன்றி ஒரு செல்வவானே தனக்கு மருமகனாகவேண்டுமென்று ஒரு சிறிதும் விரும்பான் இத்தகைய நல்வளர்ப்பின் பொதுவான சில செய்திகளை சுண்டுக்கூறிய பின்னர் நம் உடன்பிறப்பாளராகிய (சகோதரர்களாகிய) இந்தியர் 'இச்செய்தியில் எவ்வாறு நடந்து கொள்ளுகிறார்களென்பதைப் பற்றியும் நாம் எவ்வாறு நடத்தல் நலமென்பதைப் பற்றியும் கூறுவாம்.

வழிவழிப் பகையாய் வரும் குடி ஒன்றைப்பற்றி மட்டும் சுண்டுக்குறித்துள்ளோம். இதைத்தவிர வேறு சில பகைமையுள்ள நஞ்சுகளும் நம்மிடத்திலிருந்து நமது குழந்தைகளுக்கும் அவரது குழந்தைகளுக்கும் செல்லுகின்றன. இவைகளை யெல்லாம் இச்செய்தியின் பிற்பகுதியில் கவனித்தல் நலமாதலால் அவற்றை விடுத்து நல்வளர்ப்பின் விதிகளில் பெரும் பாலனவற்றைக் கவனித்து நடக்கும் ஒரு ஜாதிபாடைப் பற்றி சுண்டுக் குறிப்பிடுவோம்.

இவர்கள் பெயர் யூதர். இவர்கள் மற்றையோர்களைவிடத் தங்கள் வாலிபர்களை நன்றாய்ப்பாதுகாத்து அவர்களைப் பெற்றோர்களாவதற்குத் தயாரித்துப் படிப்பிக்கின்றார்கள். இனித் தாயாக இருக்கவேண்டியவர்களை அவர்கள் நன்கு மதிக்கின்றார்கள். அவளது தூய்மையானவேலை அவள் தாயாயிருப்பதற்குத் தன்னைத் தயாரித்துக் கொள்ளவேண்டியதைத் தவிர வேறெந்த வேலையையும் அவள் செய்ய ஒருப்படுகின்றதில்லை. குழந்தை பிறந்தகாலத்து அவளை வெளியில் வேலைக்கனுப்புவதில்லை. அதனால் அக்குழந்தை நல்வளர்ப்பின்றித் துன்புறுகின்றது உம் இல்லை. ஆகவே இவர்கள்மீல் வறுமைநோய் மிகுதியாயிருந்த

சித்திரை]

முன்னுரைச் சுருக்கம்

ரா.அ.க

காலத்தும் குழந்தை இறப்பு மற்றெல்லோரிடமும் இருந்ததை விட மிகக் குறைவாகவே காணப்பட்டதாம். சிறுவர்களை வேலைக்கு அனுப்பும் வழக்கம் இவர்களிடம் அறவேகிடையாது. குடியின் மிகுதி இவர்கள்பால் இல்லை. குடிக்கா யூதத் தந்தைதாய்களைக் காண்பது அரிது. ஆண்பெண் தொடர்பு (சம்பந்தம்) உள்ள தீயவழிகளிலிருந்து இவ்வகுப்பினர் விடுபட்டவர்களாதலால் அதை ஒட்டிவரும் எவ்வகை நோயும் இவர்களை அணுகுவதில்லை.

இப்பொழுது ஒரு நல்வளர்ப்பாளன் எவ்விதம் இருக்க வேண்டும் என்றும் எல்லோரிடத்தும் எச்செய்தியைத்தான் ஊக்கப்படுத்துவான் என்பதையும் ஒருவாறு தெரிந்தோம்.

நல்வளர்ப்பாளன் என்றால் மணம் நடப்பதைத்தடுப்பவன் என்று எண்ணிவிடக்கூடாது. மணங்களை ஒழுங்குபடுத்தி நன்மணமாக்குபவன் என்று நினைத்தல் வேண்டும். நல்வளர்ப்பென்பது எல்லாமக்கட் கூட்டத்தவர்க்கும் எக்காலத்தும் பொருத்தமானது. அஃது அழகுள்ள மணமக்களை உண்டாக்கி அவர்கள் எண்ணத்தை மிகுதிப் படுத்துவது. நல்வழியின் இன்றியமையாமையை மக்கட்கு எடுத்துரைப்பதும் அஃதே. குழந்தைகளின் னுய்மையை ஒப்புக்கொண்டு வாழ்நாளை மேன்மைப்படுத்துவதும் இந்த நல்வளர்ப்பே.

முன்னுரைச் சுருக்கம்

[C. K. சுப்பிரமணிய முதலியார், B.A.]

(எ.அ-ம் பக்கத் தொடர்ச்சி)

இனி, தற்காலத்திலே சமய சமரசம் என்றபெயராலே தப்பான ஒரு கொள்கை பரவிநிற்கிறது. அது மயக்க உணர்ச்சியினாலும் சமய உண்மைகளை ஆய்ந்தறிய மனமில்லாத சோம்பேறித்தனத்தாலும் உலக இன்பங்களை வரம்பின்றி அனுபவிக்க எழுகின்ற ஆபாச ஆவலாலும் உண்டாகின்றதோர் கிபரீத உணர்ச்சியே யாகும். சமரசம் என்றால் எல்லாம்

ஒன்று போலவே பார்க்கின்ற நிலை என்பது அல்ல. எதனை எதனை எவ்வெத்தன்மையில் வைத்துக் காணவேண்டுமோ அவ்வத்தன்மையில் வைத்துக் காணலே உண்மைச் சமரசமாகும். ஏனைய வெல்லாம் மயக்கச் சமரசமாம். உதாரணமாக ஒரு குடும்பத்திலே தலைவியானவள் அகில் உள்ள எல்லாரையும் சமமாகப் பாவிக்க வேண்டும். வஞ்சனை செய்யப் பட்டது என்பது ஒரு நியாயம். இங்கே சமமாக ஆன்றால் என்ன? நாயகனையும் நாயகனுடைய உடன்பிறந்தாரையும் ஒன்றாகவே பார்த்தலா? அல்லது கணவனையும் மகனையும் ஒன்றாகக்காண்பதா? அப்படியாயின் இந்தப் போலிச்சமரசக் கொள்கை நம்மை எதனை விபரீதத்துக்குக் கொண்டு போய் விடுகிறது? பாருங்கள். அவரவரை அவரவர்க்குரிய நிலையில் வைத்துப் பார்ப்பதே தலைவிக் குரியது எனக்கொள்ளுதலே உண்மைச் சமபாவனை யாகும். இரசம் என்பது ஒருவகை உணவுப்பொருள். அது பருகப் பெறுவது. அதிலே புளிப்பு உவர்ப்பு கரிப்பு முதலிய பல சுவைகளையும் சேர்த்துத் தரும்படியாகப் புளி-உப்பு-மிளகாய்-பெருங்காயம் முதலிய பதார்த்தங்கள் சேர்த்துப் பெறுகின்றன என்பது யாவரும் அறிவார்கள். இந்த இரசத்திலே இப்பதார்த்தங்களை அவ்வவற்றிற்குரிய அளவுப்படிக்கு அவ்லாமல் சமனெடையாகக் கூட்டிக்கரைத்தால் அது சமரசமாகுமா? உரிய சுவையைத்தருமா? இரசம் என்றபெயருக்குப் பொருத்தமாகுமா? அவ்வப்பொருள்களை அவ்வவற்றின் தரப்படி சேர்த்தாலல்லவோ அஃது இரசமாகக் கொள்ளப் பெறும். இது போலவேதான் சமயங்களின் உண்மைச் சமரசமும் ஆகும். இந்த உண்மைச் சமரசமாவது சைவசித்தாந்தத்திலேதான் காணப்பெறுவது என்று பெரியோர் கூறுவர். எல்லாச் சமயக் கோட்பாடுகளையும் தன்னுள்ளே அடக்கி அவ்வவற்றை அவ்வவற்றிற்குரிய படி களிலே அமைத்துக் காட்டிச் சமயாதீத நிலையையும் விளக்கி நிற்பது இதுவேயாகும்.

‘சோபான பட்சங்காட்டி, மௌனமோலி அயர்வரச சென்னியில் வைத்து இராசாங்கத்தமர்ந்தது வைதிக சைவமழகி தந்தோர்’ என்றார் ஸ்ரீ தாயுமான சுவாமிகள்.

இவ்வாறு உலகத்திலே யுள்ள எல்லாச் சமயக் கொள்கைகளையும் தன்னுள்ளே ஒவ்வோர் அங்கமாக அடக்கித் தான் ஒன்றினுள்ளும் அடங்காது ஏனையவற்றின் குறைவுபாடும் தனது நிறைவும் காட்டி நிற்பது சைவ சித்தாந்த சமரச சமயம் என்னும் முதற்சைவ நெறியே யாகும். இவ்வுண்மை நெறியினுக்குச் சமய ஆசாரியர்களும் சந்தான ஆசாரியர்களும் உண்டு. சமய ஆசாரியர்களாக விளங்குபவர்கள் நால்வர். அவர்கள் ளாவார் திருநாணசம்பந்தப் பிள்ளையார், ஸ்ரீ வாகீசத்திருவடிகள், தம்பிரான் றோழராகிய ஸ்ரீ வன்றொண்டப்பெருந்தகை, ஸ்ரீமாணிக்கவாசக சுவாமிகள். இப்பெரியார்கள் தோத்திர உருவமாகச் சைவ சித்தாந்த உண்மைகளை உலகிற்கு விளக்கி உபகரித்த உத்தமர்கள் சந்தான குரவர்களோ “ஏதுக்களாலும் எடுத்தமொழியாலும்” மிக்குச் சாத்திர உருவமாகச் சைவ சித்தாந்த உண்மைகளை நிலைநாட்டி யருளியிருக்கின்றார்கள்

சைவ சித்தாந்தத்தின் முடிந்த உண்மைகளையும் அவற்றிற் கொள்ளப்பெறும் உண்மைச் சமரச நெறியையும் சமயாசாரியர்கள் சந்தானாசாரியர்களின் பெருமைகளையும் அவர்கள் சிவபெருமான் அருள்வழியே நின்று செய்த மகோபகாரச் செய்கைகளையும் அறியாராய்ப் பலர் பவவாறு மயங்கி அவர்களிடத்தே அபசாரப்படுகின்றார்கள். ஸ்ரீ சம்பந்த மூர்த்திகளைப்பற்றி அவர் கருணையிலர் என்றும், தமிழ்க்குமிக உபகாரிகளான சமணர்களை இழித்துக் கூறினர் என்றும், இவைபோன்ற பல உண்மையற்ற கொடுஞ் சொற்களால் தனது அறியாமையை வெளிப்படுத்தி அபசாரப்பட்டவரைக்கூட நாம் காண்கின்றோம். அவற்றையெல்லாம் நான் இங்கே விரித்துக்கூற வாவில்லை. அது தனியாக விரித்து விளக்கவேண்டிய விஷயமாகும். ஆனால் ஒன்று மட்டும் சொல்ல விரும்புகிறேன்.

சைவம் உயர்ந்த நெறி. சிவபெருமான் தனது திருவருளைப் பெற்று ஆன்மாக்கள் உய்யவைத்த பெருநெறி: தவநெறி. இதைக் காப்பாற்றி உலகிலே பாவச் செய்வது சிவதர்மமாகும். நமது ஆலயங்களும் நமது சாத்திரங்களும் கொள்கைகளும்

நமது நிலைபெற்ற சொத்துக்களாம். இவற்றிற்கு யாராவது கேடுகுழந்தால் அதைத்தடுத்து நமது சொத்தைக் காத்து நிலை நாட்டுவது நமது கடமை. நமது வீட்டிலே 3 அங்குல இடத்தை ஒருவன் ஆக்கிரமிப்பானால் எத்தனை கோபமும் எத்தனை தாபமும் போரும் செலவும்செய்து வீட்டைப்பாதுகாக்கிறோம். நமது சைவத்திருநெறித் தமிழ் இராசதானியாக விளங்கிய மதுரைக் கோட்டையைச் சமணர் முழுதும் கைப்பற்றிக்கொண்டார்களே. அதனை விடுவித்து நமது சோமசுந்தரக் கடவுளையும் எம்மைப் பவந்தீர்ப்பவர் சங்கமிருந்த திருவால வாயையும் நமக்குத் தேடித் தந்த உபகாரமுன்றோ ஸ்ரீ ஞானசம்பந்த மூர்த்திகள் செய்து கொடுத்தார்கள்.* கல்விக்குப்பயன் கடவுளை யடைதல் அல்லவா? சிவபெருமானே முழுமுதற் கடவுள் என்று தமிழ் வேதம் முழக்குகிறதே. எனவே சிவபெருமானே அடைவதன்றோ தமிழின் பயன். தமிழ்ப்படித்து பெருமானே அடையாதார் தமிழின் பயனைப் பெறுதவர்களேயாகிய பயனிலிகள் என்று கருதியன்றோ நமது வாகீசத் திருவடியாங் கருணைவள்ளல் திரு ஆறை வடதளி யிலே “வாய் இருந்தமிழே படித்து ஆளுற ஆயிரஞ் சமணும் அழிவாக்கி” யருளிணர்கள். இனியாவது மதுமாமிச முண்ணுத ஒன்றினாலேயே சைவர் என்றபேர் வைத்துக்கொண்டு உள்ள பலரும் சைவநெறியின் மேன்மையையும் தமது கடமைகளையும் உணர்ந்து சிவநெறி ஷளர்த்தலிலே ஈடுபடுவார்களாக.

பெரியோர்களே! நான் அதிக நேரம் பேசிவிட்டேன். இன்னும் பேச உள்ளவற்றைப் பின்னர் அங்கங்கே சமயம் வந்த போதும் முடிப்புரையிலும் பேசிக்கொள்வேன். ஒன்று சொல்லி என் முன்னுரையை முடித்துக்கொள்கிறேன். சைவ நெறியில் வகுத்தசாதனங்களை நாம் நன்றாய் உணர்ந்து கைக் கொள்ள வேண்டும். விபூதி உருத்திராக்கங்களாகியவை ஒவ்வோர் சைவ னுக்கும் இன்றியமையாதன. ஒரு நாயகனுக்கு உரிமையான பெண்ணுக்கு எப்படி மஞ்சட்பூச்சும் தாலியும் அவசியமோ அது போன்றே நமது ஆன்மநாயகனாகிய சிவபெருமானுக்கு நாம் உரிமையாதலை விபூதிப்பூச்சும் உருத்திராக்கமும் விளக்கும். இவையில்கூடியதின் தாலியில்லாதவன் எப்படிப் பல நாயகர்களுக்

கும் உரியவனென்று கொள்ளக் கிடக்குமோ அதுபோலவே நமக்
கும் விபசரிதை சம்பவித்து விடும். இவையே நமது உடம்பைத்
தூய்மை செய்து காப்பாற்றுவன இவற்றை இதுவரை
அணிந்து வந்தவர்கள் உறுதியோடு அணியுங்கள். அணியாதவர்
கள் இனியாவது தாமதமின்றி அணிந்து இதுவரை அணியாத
பாவத்தைக் கழுவிக் கொள்ளுங்கள்

“பூண்பதற்குக் கண்டியினைக் கூசியிடும் புல்லர்தமைக்
காண்பதற்குக் கூசுமான் கைத்து” என்ற வாக்கிற்கு உறுதி
யாகத் திருவைந்தெழுத்தைக் கைக்கொள்ளுங்கள். மனத்திலே
எப்போதும் சிவசிந்தனையை இடைவிடாது செய்யுங்கள்..

“சிந்தனைநின் மனக்காக்கி நாயினேன்றன் கண்ணினைநின்
றிருப்பாதப் போதுக் காக்கி
வந்தனையு மம்மலர்க்கேயாக்கி வாக்குன் மணிவார்த்தைக் காக்கி”
என்றருளிநூர் ஸ்ரீ மணிவாசகர்.

“ஆங்கவர் மனத்தின் செய்கை யானடிப் போதுக் காக்கி
யோங்கிய வாக்கின் செய்கை உயர்ந்த அஞ் செழுத்துக் காக்கி”
என்றருளிநூர் ஸ்ரீ சேக்கிழார் சுவாமிகள்.

(நேசநாயனார்-புரா. ௩)

விபூதியும் உருத்திராக்கமும் பூசை இடமும் ஏனைப் பூசை
உபகரணங்களும் உங்கள் வீடுகள்தோறும் உரிய இடம் பெற்
றிருக்கட்டும். நமது சிறுவர்கள் முதல் முதியோர் வரை

உனது கடவுள் யாவர்? சிவபெருமான்.

உனது சமயம் யாது?

அவனுடைய சம்பந்தமுடைய சமயம்: சைவம்.

உனது ஆசாரியர்கள் யாவர்?

சமயாசாரிய மூர்த்திகளாகிய நால்வரும் சந்தானாசாரியர்
களும் ஏனை உண்மை நாயன்மார்களும்.

அவர் திருவாக்குகளாகிய பிரமாண நூல்கள் யாவை?

தேவர திருவாசகமாத் தி சைவத்திருமுறைகள் பன்னிரண்
டும் சைவசித்தாந்த சாத்திரங்கள் பதினான்குமாம்.
என்றிப்படித்தாகிய அடிப்பகையான சைவ உண்மைகளையாவது
உணர்ந்திருத்தல் வேண்டும். இவைகளை முன்னோர்களுடைய
பாட்டுகளின் மூலமாக உணரும் சத்தி இல்லாதவர்கள் இது
விஷயமாய் உலகோபகாரமாக ஸ்ரீ ஆறுமுக நாவலர் அவர்கள்
எழுதிவைத்திருக்கும் கத்தியருபமான பால பாடம், பெரிய
புராண வசனம், கந்தபுராண வசனம், திருவிளையாடற் புராண
வசனம் என்பனவாதி நூல்களையேனும் ஒவ்வொருவரும்
வாசித்து அறிந்து கொள்ளக்கடவர். ஒவ்வொரு சைவனுடைய
விட்டிலும் சைவத் திருமுறைகள் பன்னிரண்டும் இருத்தல்
வேண்டும். சைவானுட்டானங்களைச் செய்தபின்னரே புகித்தல்
வேண்டும். இப்படி யெல்லாம் சைவ ஒழுக்கம் தலைநிற்கா
விட்டாலே

திருநாம மஞ்செழுத்தும் செப்பாராகில்
தீவண்ணர் திறமொருகாற் பேசாராகில்
ஒருகாலும் திருக்கோயில் சூழாராகில்
உண்பதன் முன் மலர்பறித்திட் டெண்ணாராகில்
அருநோய்கள் கெடவெண்ணீ றணியாராகில்
அளியற்றார் பிறந்தவா றேதோவென்னில்
பெருநோய்கள் மிகநலியப் பெயர்த்தும்செத்தும்
பிறப்பதற்கே தொழிலாகி யிறக்கின்றாரே

என்ற ஸ்ரீவாசகருடைய சத்திய வசனப்படி நாம் பிறந்திறந்து
உழல்வதற்குப் பிறந்தவர்களேயாலே மன்றி உய்யுமாறு பிறந்
தவர்களாக மாட்டோம். இவ்வாறு சைவநெறி நின்று சைவ
சாதனங்களைக் கைக்கொள்வதால் உண்டான பயன்யாதோ
எனின் பாசநீக்கம் பெற்றுப் பிறவியறப் பெற்றுச் சிவத்தை
அடைந்து நித்திய சுகத்திலிருத்தலேயாகும். அதுவரையும்
இவ்வுலகிலே : சிவன்முத்தர்களாகிய பெரியாருடன் இணங்கி
அடியார் வேடத்தையும் சிவாலயத்தையும் சிவனெனவே வழி
பட்டு அடியார் கூட்டத்துடன் இருத்தலாகிய பெருஞ் சுகமும்
நமக்குக் கிடைக்கும்.

திருக்குறட் பாயிரக்கருத்து

[M. V. நெல்லையப்பி பிள்ளை, B. A.]

திருக்குறள் இற்றைக்குச் சுமார் 1,900 ஆண்டுகளுக்கு முன்னே தெய்வப்புலமைத் திருவள்ளுவ நாயனரால் உலகின் கண்ணுள்ள மக்களெல்லாம் உய்யும் பொருட்டு 'இயற்றிய வேர் அரிய பெரிய தமிழ் நூல். அஃது இரண்டு அடியாலாகிய குறள் வெண்பாவால் ஆக்கப்பட்டதால் திருக்குறள் என்னும் பெயர் பூண்டது. 'ஆயிர முகத்தா னமைந்த தாயினும், பாயிர மில்லது பனுவ லன்றே' என்ற ஆன்றோர் வழக்குப்படி திருவள்ளுவ நாயனர் இந்நூலுக்குப் பாயிரமாகக் (1) கடவுள் வாழ்த்து, (2) வான் சிறப்பு, (3) நீத்தார்பெருமை, (4) அறன்வலியுறுத்தல் என்கிற முதல் நாலு அதிகாரங்களையுஞ் செய்தருளினார். இந்நான்கு அதிகாரங்களும் பாயிரம் என்பது. அவர் தாம் முதலாவது சொல்லப்புகுந்த அறத்துப் பாலின் முதற் பகுதியாகிய இல்லற வியலுக்குமுன்னே அவைகளை வைத்த வைப்பு முறையே இனிது விளக்கும். இந்த நான்கு அதிகாரங்களும் பாயிரம் என்பதை சிறப்புப்பாயிரம் சொன்ன சங்கப்புலவர்களில் சிறுமேதாவியார் "ஹீடொன்று பாயிரம் நான்கு" எனவும், எரிச்சலூர் மலாடனார் "பாயிரநான் கில்லறமிருபான் மூன்றே" எனவும், நத்தத்தனார் "ஆயிரத்தி முந்நூற்று முப்ப தருங்குறளும். 'பாயிரத்தினோடு' எனவும் தாங்கள் பாடிய வெண்பாக்களில் விளங்கவுரைத்தருளினார்கள். இங்கே நான் சொல்லப்போகிற கருத்துரைகளும் இந்த நான்கு அதிகாரங்களும் பாயிரம் தான் என்பதை வற்புறுத்தும்.

2. திருவள்ளுவ நாயனர் முதல் நான்கு அதிகாரங்களையும் பாயிரமாக யாது கருத்துப் பற்றிச் சொல்லியருளினார் என்பதே இங்கே நான் எடுத்துக் கொண்ட ஆராய்ச்சியாகும்.

3. பாயிரத்தைப் பற்றித் தொல்காப்பியம் நச்சினர்க்கினியர் உரையிற் கூறியதாவது:—

“பருப்பொருட் டாகிய பாயிரங் கேட்டார்க்கு
நுண்பொருட் டாகிய நூலினிது விளங்கும்”

.என்றாரதலின்., அப்பாயிரந்தான் தலையமைந்தயாளைக்கு வினை யமைந்த பாகன் போலவும், அளப்பரிய ஆகாயத்திற்கு விளக்க மாகிய திங்களும் ஞாயிறும் போலவும் நூற்கு இன்றியமை யாச் சிறப்பிற்றாயிருத்தலின் அது கேளாக்காற் குன்று முட் டிய ருரீஇப் போலவுங் குறிச்சிபுக்க மான்போலவும் மாணுக்கன் இடர்ப்படும் என்க.

ஆகலான் எந்நூல் உரைப்பினும் பாயிரம் உரைத்து நூல் உரைப்பதே மாபு என்று பண்டைத் தமிழ்நூற் புலவர் நிரீஇனர்.

4. மேலே சொல்லிய முறைமைப்படி திருக்குறள்நூலில் றுண்பொருள்வாகக் கூறப்பட்டன பருப்பொருளாக முதல் நான்கு அதிகாரங்களிலும் எவ்வாறு கூறப்பட்டுள்ளன என்பது கருதலாம்.

5. நூலிற் கூறப்படும் பொருள்கள் அறம் பொருள் இன்பம் வீடு என்னும் மக்களால் உலகவாழ்வில் அடையற் பாலனவாகிய நான்கு உறுதிப் பொருள்களாம். திருவள்ளுவ நாயனார் அறம் பொருள் இன்பம் என்னும் மூன்று பொருள் களையும் நூலில் அறத்துப்பால், பொருட்பால், காமத்துப் பால் என மூன்று பால்களாகப் பகுத்து அவற்றின் இலக்கணங்களை யெல்லாம் விரிவாகவும் வீட்டைப் பற்றிப் பாயிரத்தில் கடவுள் வாழ்த்து என்ற அதிகாரத்திலும், அறத்துப்பால் துறவற வியலில் நிலையாமை, துறவு, மெய்யுணர்வு, ஆவாவறுத்தல் என்ற நாலு அதிகாரங்களிலும் காரணவகையாற் றொகுத்தும் கூறியருளினார். ஆகவே நாயனார், கீரந்தையார் சிறப்புப்பாயிரமாகிய திருவள்ளுவமாலையில் “முப்பாலி னாற்பான் மொழிந்தவா” என்று கூறிய வண்ணம் முப்பாலிலும் நான்கு பாலையும் மொழிந்தார்.

6. மக்கள் நான்கு உறுதிப் பொருள்களையும் அடைவது உலகவாழ்வினாலேயே. இந்த உலகவாழ்வு உண்டாம் பொருட்டும் செவ்விதின் நடைபெறும் பொருட்டும் முதற்கண் வேண்டப்படு வது கடவுள். “தானலாதுலகயில்லை” என்று திருநாவுக்கரசு

சுவாமிகள் கூறியருளியபடி கடவுளின்றி உலகம் உளதாகாது, உயிரில் பொருளும் உளதாகாது, உயிர்ப்பொருளும் உளதாகாது. ஆகையினாலே நாயனார் பாயிரத்தில் முதல் அதிகாரமாகக் கடவுள் வாழ்த்துக் கூறினார். கடவுள் வாழ்த்து மங்கல வாழ்த்து, வணக்கம், பொருளியல்புரைத்தல் என மூவகைப்படும். இம் மூன்றனுள் நாயனார் முதல் அதிகாரத்திற் கூறிய வாழ்த்து பொருளியல்புரைத்தலாகும். நாயனார் கடவுள் வாழ்த்தைப் பொருளியல்புரைத்தல் என்றவகையிற் கூறியது தாம் நூலில் நுவல் எடுத்துக்கொண்ட நுண் பொருள்களைப் பருப்பொருள்களாகக் குறித்து விளக்குதற் பொருட்டென்க.

7. உயிர்களின் உலகவாழ்வு அதனை 'இயக்கும்' ஒரு கடவுளையனறி நிகழாது என்று சொல்வதனோடு அமையாது நாயனார் முதல் எட்டுக்குறள்களிலும் கடவுள் இன்ன இன்ன குணம் உடையவர் என்று வகுத்துக்கூறி ஒன்பதாவது குறளில் அவ்வெட்டுக் குணங்களையுந் தொகுத்துக்கூறி இத்தகைய பேரறிவும் பேரன்பும் போற்றலுமுடைய கடவுளை மக்கள் மனத்தால் நினைத்து, நாவினால் வாழ்த்தி, காயத்தால் வணங்கி வழிபட்டால் அன்றி உலகவாழ்வின் பயனாகிய பிறவிப் பெருங்கடலை நீந்துதல் முடியாது என்று பத்தாவது குறளில் வற்புறுத்தி யருளினார் அறம், பொருள், இன்பம், வீடு என்னும் நான்கு உறுதிப்பொருள்களுள் உயிர்கள் முடிவில் அடையும் பொருள் வீடு ஒன்றே என்பதையும், அறம் பொருள் இன்பம் என்ற மூன்றும் வீட்டை அடைவிக்கக் கருவிகளாயுதவும் இடையிலுள்ள பொருள்கள் என்பதையும், அறமானது பொருள், இன்பம் போலாது வீட்டினையும் உதவ வல்லது என்பதையும் நாயனார் இவ்வதிகாரத்தில் குறிப்பித்தருளினார். இன்னும் அவர் கடவுளை எல்லாக்குறள்களிலும் ஒருமையிற் சொன்னதனாலும் முதலாவது குறளில் கடவுள் தன்வயத்தனாதல் என்ற குணத்தைச் சார்ந்த முதன்மையுடையான் என்றும், 7-வது குறளில் கடவுள் தனக்கு ஒப்பாரு மிக்காரும் இல்லாதவன் என்றும் கூறியதனாலும் முழு முதற் கடவுள் ஒருவனே என்பதும் அவன் உயிர்களை எல்லாம் ஆளுந் திறத்தினை யுடையவன் என்பதும் 2 3 4 5 6 7 8 10

குறள்களில் உயிர்களைப் பன்மையிற் கூறியதனாலும், வணங்கும் உயிர்களைக் குறிக்குமிடத்து 9-வது குறளில் வணங்காத்தலை என்றும், வணங்கப்படுங் கடவுளைக் குறிக்குமிடத்து 2 3 4 7 8 9 10 குறள்களில் தாள் அடி என்றும் கூறியதனால் உயிர்கள் பல என்பதும், அவர்கள் கடவுளால் ஆளப்படுந்தன்மையுடைய அடிமைத்திறம் வாய்ந்தவர்கள் என்பதும், உயிர்களின் தொழிற்பாட்டைக் குறிக்குமிடத்து 3 4 7 8 10 குறள்களில் சேராதார் என்று எதிர்மறையிற் கூறியதனால் உயிர்கள் ஒன்றனைச் சாராது நின்றலும் சார்ந்ததன் வண்ணமாத்தலுமரீகிய இயற்கைக்குணம் உடையார்களென்பதும் அறியாமையினால் உலகத்தைச் சாராது அதன் வண்ணமாய்க் குறைந்த இன்பத்தையும் பெருந்துன்பத்தையும் அடையும் உயிர்கள் பேரின்ப மயனாகிய கடவுளைச் சார்ந்தால் அல்லாமல் பிறவிப் பெருங்கடலைக்கடந்து வீடு அடைய முடியாது என்பதும் நாம் ஊகித்து அறியக்கிடக்கின்றன.

8. இனி முதலாவது அதிகாரத்திற் கூறியவாறு உலகில் உயிர்ப்பொருளையும் உயிரில் பொருளையும் இயக்கி ஆளவல்லது கடவுளது அருட்சத்தி. அக்கினியிற்சூடுபோல கடவுளினினும் பிரிக்கவொண்ணாத அவனுடைய அருட்சத்தி தொழிற்படாது ஒடுங்கியிருக்குங்காலத்து உலகமும் தொழிற்படாது. அருட்சத்தி வெளிப்பட்ட பொழுதுதான் உலகமும் வெளிப்பட்டுத் தொழிற்படும். இந்த அருட்சத்தியின் வெளிப்பாடாகக் கற்றாருங் கல்லாதாரும் அறிவுடையாரும் பேதையருர் உலகில் கண்கூடாகக் காணக்கூடியது மழை. மழையின்றி உலகியல் நடவாது என்பது யாவருக்கும் வெளிப்படையு. மழை ஒருகால் உலகிறபெய்தலும் மற்றொருகால் பெய்யாதிருத்தலும் எத்தகைய ஆற்றலும் அறிவுமுடைய மக்களின் சத்திக்கும் மேற்பட்ட ஓர் சத்தியின் ரொழிற்பாடு என்று யாவரும் அறியலாம். பருவகாலத்தில் மழை பெய்தாலன்றி உயிர்கள் பசினோயால் வருந்துவர் என்றும் வெளிப்படையான செயலானது உயிர்கள் கடவுளின் அருள்வழி உலகில் ஒழுக்கினாலன்றி துன்பமடைந்து வருந்துவர் என்னும் உண்மையைக் குறிப்பாலுணர்த்துகின்றது. இந்த உண்மையை நாயனார் “துளியின்மை ஞாலத்திற் கெற்றற்றே வேந்தன், அனியின்மை வாழு முயிர்க்கு” என்று அரசன் சம்பந்தமாய்க் கூறினார்.

9. மேலே கூறிய காரணங்களினால் நாயனார் பாயிரத்தின் இரண்டாவது அதிகாரமாகக் கடவுள்வாழ்த்துக்கு அடுத்தது கடவுளின் அருள் வெளிப்பாடாகிய வான்சிறப்பை வைத்தருளினார். வான் என்று சொல்லாது வான்சிறப்பு என்று அவர் அதிகாரத்துக்கு பெயரீடு தந்தது மழை உலகம் நடைபெறுதலுக்கு இன்றியமையாமையைக் குறித்தற் பொருட்டு. மழையானது

மாநிலத்து உயிர்களுக்குக் குடிநீரா யுதவுவதுமன்றி உண்ணுவ தற்கேற்ற உணவுப்பொருள்களையு முண்டுபண்ணுகிறது என்றும், மழை பெய்யாவிடில் உழவர் உழவு- தொழிலைச் செய்து உணவுப் பொருள்களை யுண்டுபண்ணமாட்டார்கள் என்றும், இல்லறவாழ்க் கையிலுள்ள மக்கள் ஏனைய மூன்று ஆச்சிரமத்திலுள்ளவர்களுக் கும் உற்றதுணையாயிருந்து தானம் செய்யமாட்டார்கள் என்றும், துறவிகள் தாங்கள் செயற்பாலதாகிய தவம் செய்யார்கள் என்றும், தேவாலயங்களில் நடைபெறவேண்டிய நித்தியம் நைமித்தி கம் விழா முதலிய சிறப்புக்கள் நிகழா என்றும், உயிர்கள் பசி நோயினால் வருந்துவர் என்றும் நாயனார் பலவாறாக மழையைச் சிறப்பித்துக் கூறியருளினார். உழவு தொழில் நடவாது எனவே அதன் சார்பு பற்றிவரும் வியாபாரம், கைத்தொழில் முதலிய ஏனைய தொழில்களும் அரசியலும் நடைபெறா என்பது தானே போதரும். இவ்வாறாக மக்கள் உலகவாழ்வின்மையால் அடை தற்பாலதாகிய நெறிகொள் சிற்றின்பத்திற்கும் முடிவில் அடை தற்பாலதாகிய வீட்டினை உறுவிக்கும் அருளை வளர்த்தற்கும் வேண்டிய பொருளை முயற்சியாலீட்ட உதவுங் கருவி மழைதான் என்று நாயனார் இந்த இரண்டாவது அதிகாரத்தில் குறிப்பித் தருளினார்.

இளைஞர் கடன்

[காரைக்குடி, அரு சோமசுந்தரஞ் செட்டியார்]

வருங்காலத்தில் நமது நாட்டினைப் போற்றுவதற் குரிய நன் மக்களாக வரவேண்டியவர்கள் இளைஞர்களே யாவார்கள். வருங் காலத்து மிளிர்ந்து நாட்டினை அழகு செய்யவேண்டிய வீரர்க ளும் புலவர்களும் ஞானிகளும் இவர்களிடையே இருக்கின்றார் கள். எனவே, நாட்டின் வருங்கால நிலை இவர்கள் நிலையைப் பொறுத்தே முடிவு செய்யப்பட வேண்டியதாகும். இது போழ்து இளைஞர் இயக்கம் எவ்வளவு தூரம் உயம்பெற் றிருக்கின்றதோ, அவ்வளவே எதிர்காலத்தில் நாட்டில் நன்மைகள் திகழ்தல் கூடும். எதிர் காலத்தில் இன்பதுன்பங்களைத் துய்க்க வேண்டியவர்களும் இளைஞர்களே யாவார்கள். இதுகாலை வயது முதிர்ந்திருக்கும் சில பெரியோர்கள் சின்னளவில் தமது பூத வுடம்பை நீக்கிக்கொள்வர். பின்னளவில் பெரியோராக இவ் வளைஞர்களே வருவார்கள். பிற காலத்தில் பல பிள்ளைகளுக் குப் பெற்றோராகப் பிறங்கவேண்டியவர்களும் தற்காலத்துச் சிறுவர் சிறுமிகளேயாவார்கள். பின்னர் எல்லாப் பொறுப்பும் இவர்கள் தலையிலேயே சுமத்தப்பெறும். ஆகவே, இதுபோழ் திருந்தே வருங்காலத்துப் பெருமக்களாகிய தம்மைச் செம்மைப் படுத்திக்கொள்ளவேண்டியது இளைஞரின் முக்கிய கடனாகும்.

. இளைஞர்கள் ஒருநாளும் சோம்பேறிகளாக இருத்தல் கூடாது. எப்பொழுதும் சுறுசுறுப்புள்ளவர்களாகவே இருத்தல் வேண்டும். இளைஞர்கள் உடனிலே உள்ள இரத்த நாளங்களிலெல்லாம் எப்பொழுதும் சூடுள்ள இரத்தம் ஒடிக்கொண்டிருத்தல் வேண்டும். நரம்புகளெல்லாம் எல்குக் கம்பிகள் போன்றிருத்தல் வேண்டும். நாட்டின் கலங்கருதிய எக் காரியத்தினும் இளைஞர்களுக்குப் பேராத்திரம் இருத்தல்வேண்டும். பேருணர்ச்சியும் பேராற்றலும் படைக்கப் பெற்றுள்ள இளைஞர்களே நாட்டைப் போற்றுகிறதன் வாய்க்கப்பெற்றவர்கள் ஆவார்கள். இளைஞர்கள் குன்றுபோற் கலங்காத உறுதியுடையவர்களாய் ஒளிர்ந்தல் வேண்டும். அப்பர்போல் அஞ்சாநெஞ்சம் படைத்தவர்களாய் இலங்குதல் வேண்டும். இளைஞர்களால் உண்மையும் பொறுமையும் ஒழுக்கமும் பெரிதும் உயர்ந்து விளங்குதல் வேண்டும். 'இளைஞர்கள் தம்மை இளஞ்சிங்க வேறுகள் என நினைத்துக்கொள்ளுதல் வேண்டும். 'எந்தக் காரியத்தையும் இனிது செய்து முடிப்போம்' என்ற தைரியம் இளைஞர்களுக்கு அதிகமாக இருத்தல் வேண்டும். 'ஒன்றிலும் கோழைத்தனத்தைக் காட்டுதலாகாது.

‘முடியாது’ என்ற பதம் இளைஞர்களுடைய அகராதியில் காணப்படாதல் கூடாது. எதையும் செய்து முடிக்கும் ஆற்றலையே இளைஞர்கள் நன்கு பெருக்கிக் கொள்ளுதல் வேண்டும் இப் பேராற்றல் பெருகப்பெற்ற இளைஞர்கள்ால், அச்சம் என்பது ஒருநாளும் தலைகாட்டாது. அச்சத்தை விரட்டி அடித்து ஒட்டி, அன்பு நெறியை யாண்டும் பரப்பிய பெரியோர்களாகிய திருஞானசம்பந்தப் பெருமானார், பிரகலாதாழ்வார், விவேகானந்தா முதலியவர்க ளெல்லோரும் இளைஞர்களை யென்பதனை நினைத்துப் பார்ப்போமானால், இளமையின் அருமை இனிது புலப்படும். எப்பொழுதும் எதற்கும் அசையாத ஆற்றல் படைத்த பருவம் இளமைப் பருவமேயாம். புதிய சக்தியும் நிறைந்த உணர்வும் சிறந்த ஊக்கமும் உடைய பருவம் இளமைப் பருவமேயாகும். இளமைப் பருவமே வளர்ச்சியை நாடும் பருவமுமாகும். இளமைப் பருவத்தின் பெருமை அளவிடற் கரியதாகும். கிழவர்களிற் பலர் தமது கழிந்த சிற்றிளமைப் பருவத்தினை நினைந்து வருந்துகிறார்களெனின், இளமையின் அழகை என்னென்று எழுதுவது? எல்லோரும் இளைஞர்களாகவே யிருக்க விரும்புகின்றார்கள். காரணம் என்னை? இளமைப் பருவமே இன்பம் நல்கும் நற்பருவமாகும். (தொடரும்)

ஓம் .
திருச்சிற்றம்பலம்

செந்தமிழ்ச் செல்வி

திருநேல்வேலித் தென்னிந்திய
சைவ சித்தாந்த நூற்பதிப்புக் கழகத்தினின்றும்
திங்கள்தோறும் வெளிவருவது

சிலம்பு } மெய்கண்டான் ஆண்டு-என உவையாசித் திங்கள் { பரல்
ந } 1925 ஸ்ரீ மெயு—ஜுன் மூ } ரு

திருச்சிற்றம்பலம்

வாழ்க அந்தணர் வானவ ரானினம்
வீழ்க தண்புனல் வேந்தனும் ஓங்குக்
ஆழ்க தீயதேல் லாமர நாமமே
சூழ்க வையக முந்துயர் தீர்கவே.

திருச்சிற்றம்பலம் .

இறையனார் அகப்பொருள்

[கா. சுப்பிரமணிய பிள்ளை, M.A., M.L.]

(ராஜச-ம் பக்கத் தொடர்ச்சி)

அகப்பொருளிலக்கண நூலுள் சுருங்கிய அளவுடையதாயும் விழுமிய பொருள் பயப்பதாயும் தோல்காப்பியத்திற்குப் பின்தோன்றி நமக்குக் கிடைத்திருக்கும் இனிய பண்டை நூலானது இறையனாரகப்பொரு ளென்பது. இதன் உரையில் நூல் வரலாறு கூறுமிடத்து இந்நூலானது ஆலவாய் அண்ண

லது பீடத்தின்கீழ் செப்பிதழ்களிலே வரையப்பட்டுக் கிடந்த தென்று கேட்கப்படுதலின் அக்கடவுளையே அந்நூலின் ஆசிரிய ரென்று பெரியோர் கொண்டனர்போலும். கடவுள் ஓர் திரு மேனிகொண்டு தோன்றி அந்நூலைத் தந்தருளினரென்று கூறப் படவில்லை. அதனைக் கடவுட் பீடத்தின் கீழிட்டவர் யார் என் றார் தெரியவில்லை. பாண்டிய மன்னன் பொருளதிகார நூல் கிடைக்கவில்லை என்று கவன்றகூலை கடவுள் திருவருளினாலே இந்நூல் கிடைக்க நேர்ந்ததாதலின் இதனைக் கடவுள் நூலாகவே கருதுவது இயல்பாயிற்று. தொல்காப்பியம் இடைச்சங்கத்தா ருக்கு நூலாக இருந்தமையால் இதற்கு முன் தோன்றிய நூல் அஃதென்பது ஊகிக்கப்படும். இந்நூலினைப்பற்றிய சரித்திரம் யாவும் இதன் உரையில் விளங்குவதே யன்றி இது தோன்றிய காலத்துள்ள பிற நூல்களாற் புலனாவதில்லை.

இதன் உரையும் நக்கோனரிடமிருந்து எழுதாக் கிளவியாகப் பத்துத்தலைமுறையாகப் பயிலப்பட்டுவந்து அதற்குப்பின் எட்டில் வரையப்பட்டதாகத் தெரிகிறது. எழுதப்படுவதற்கு முன் இறு தியாகப் பாடங்கேட்டவர் முசிரி ஆசிரியர் நீலகண்டனார் என்று இதன் உரைதானே குறிப்பிடுகின்றது. முதலில் இதற்கு உரை காண அரசன் ஆணையால் சங்கப் புலவர் பலரும் முயன்றனர் என்றும் ஆசிரியர் நக்கிரனார் உரையே ஏனை உரைகளினும் மேம் பட்டதாக உருத்நிரசன்மரால் ஏற்றுக்கொள்ளப்பட்டதென்றும் இதன் உரையின்கண்ணே கூறப்பட்டிருக்கவும் கபிலர் பாணர் என்பாரது உரையும் அவ்வாறே ஒப்புக்கொள்ளப்பட்டதென திருவிளையாடற் புராணம் கூறுகின்றது. இஃதன்றியும் கடைச் சங்கமிருந்து தமிழாராய்ந்தாரைக் கூறுமிடத்து கபிலர், பாணர், மாங்குடிமருதனார் என்பவர்கள் விதந்தோதப்படவில்லை. கடைச்சங்கத்தாருக்கு இலக்கணநூல் அகத்தியமும் தொல்காப் பியமும் என்ற விவரம் இவ்வுரையிலேயே காணப்படுகின்றது. அங்கனமாயின் இறையனாகப்பொருள் வெளிப்பட்ட காலத்து அகத்தியமும் தொல்காப்பியமும் கற்ற அறிஞர் பாண்டிய மன்ன னுக்குத் தலைப்படவில்லை என்று தோன்றுகிறது. ஆனால் இந் நூற்கு உரைகண்ட ஆசிரியர் நக்கோனார் முதலிய கடைச்சங்கப்

புலவர் பொருளதிகாரம் வல்லாராய் இருந்திருத்தல் வேண்டுமென்பது தெளிவு. ஆதலால் நக்கீரர் முதலியோர் கூடிகடைச்சங்கத்தை நிறுவுவதற்கு முன்பு கறுப்புக் காரணமாக நூலாராய்ச்சி சிறிது காலம் தடைப்பட்டு நின்றமையாற் கறுப்புக் கழிந்தவுடன் தமிழ்க்கழகம் நிறுவுவதற்கு அரசன் முயன்ற போது பொருளதிகாரம் வல்லார் புலப்பட்டிலர் என்பது ஊகிக்கப்படும். பஞ்சம் தொடங்குங்காலிருந்த அரசன் பஞ்சம் சுழிந்தபின்னும் இருந்திருக்கக் காரணமில்லை. ஏனெனில் பஞ்சத்திற்கு முன் தமிழ் நன்குணர்ந்த அரசன் வேறு நூல் தேடக்காரணமில்லை. ஆதலின் இறையனாரகப்பொருள் கிடைத்த பின்னர் அகத்தியம் தொல்காப்பியம் என்ற பண்டை நூல்களும் அவை வல்லாரும் சங்கம் போந்தனர் போலும். அப்போது பாண்டிய மன்னன் அவர் வாயிலாக இந்நூலுக்கு உரைகாண முயன்றிருத்தல் கூடும். ஆகவே இறையனாரகப்பொருள் கண்ட காலமும் அதற்கு உரைகண்டகாலமும் வெவ்வேறு. இரு செய்தியும் ஒரேகாலத்தில் நிகழ்ந்தன என்று கொள்ள இடமில்லை. இவ்வுரையுள் அச்செய்திகளை ஒரு காலத்து நிகழ்ந்தன என்று காட்டிய பகுதி அவ்வளவு பொருத்தமுடையதல்ல. ஆசிரியர் நக்கீரரது உரை பல தலைமுறைப்பாகக் கேள்வி வடிவமாக நின்று ஏட்டில் ஏறியதால் முன்பின் மூரணுள்ள சில செய்திகள் அதனுட் காணப்படுதல் இயல்பே. அதுபற்றி அதனுட் கூறப்பட்ட சரித்திரம் முற்றிலும் பொய்யென்று ஊகித்தல் ஆராய்ச்சி முறைக் கேற்றதன்று. மூன்று சங்கங்களும் முற்றுப்பெற்ற காலத்திற்குப் பின்பு இவ்வுரை எழுதப்பட்டதாகத் தெரிதலால் அவற்றைப்பற்றிய முழுவிவரம் இவ்வுரையிற் காணப்படுதற்கு உரியதே. உரையை ஏட்டிற் பொறித்தோர் தமது அறிவு காரணமாகவும் சார்பு காரணமாகவும், பிறாற்றிந்த சிலவற்றைத் தாமறியாதும் தாமறிந்த சிலவற்றை விடுத்தும் உரைவரைதல் இயல்பே.

கடைச்சங்கமிருந்த காலம் 1850 யாண்டுகளென்றும், நார்பத்தொன்பது அரசர் அச்சங்கத்தைப் பாதுகாத்தனரென்றும் அதன்க ணிருந்து தமிழாராய்ந்தார் நார்பத்

தொன்பதின்ம ரொனவும், அவருள்ளிட்டு நானூற்று நாற்பத்தொன்பதின்மர் பாடினாரெனவும் கூறின உரைப்பகுதி சிறிது ஆராய்ச்சிக்குரியது. *1850 யாண்டு நாற்பத்தொன்பது அரசர்கள் ஆட்சி புரிந்திருத்தல் பொருத்தமான தொன்றே. அதன்கண் ஐயப்பாடு நிகழ்தற்குத் தகுதியான காரணம் ஒன்று மில்லை. சில அரசர் நீண்ட நாளும் சில அரசர் குறுகிய நாளும் அரசு செலுத்தி யிருத்தலுங்கூடும். இற்றை நாளினும் பண்டைக் காலத்தே யிருந்த மக்கள் நீண்ட ஆயுளுடையராய்த் திகழ்ந்தெனரென்று கொள்ள இடமுண்டு காரணம் இவண் விரிப்பிற் பெருகும். தமிழாராய்ந்தார் நாற்பத்தொன்பதின்மர் எனவும் பாடினார் நானூற்று நாற்பத்தொன்பதின்மர் எனவும் குறித்த இடத்து ஒவ்வொரு ஆட்சியிலும் தலைமையாக இருந்து இந்நூல் தக்கது இந்நூல் தகாது என்று ஆய்ந்து முடிவுசெய்த புலவர் தலைவரின் தொகை நாற்பத்தொன்பது என்பதும் பாடுவார் பலருள்ளும் குற்றமற்ற செவ்விய பாடல் இயற்றும் நல்விசைப் புலவர் தொகை 1850 யாண்டுகளுக்கும் நானூற்று நாற்பத்தொன்பது என்றும் கொள்ளுவதால் போந்த இழுக்கு யாது மின்மை பறிக. சங்கத்தின் மொத்த அவயவிகள் நாற்பத்தொன்பது என்றும் வெஷ்வேறு காலங்களில் வெவ்வேறு புலவர்கள் இருந்திருந்தாலும் மெய்த்தத் தொகை குறைபடாது நாற்பத்தொன்பதாகவே யிருந்ததாகவும் கூறுவாறுமுளர். ஆங்கில இலக்கிய சரித்திரத்தில் ஆயிரம் வருடக்கால எல்லைக்குள் நூற்றின் மேற்பட்ட நற்புலவர்கள் இருப்பதாகத் தெரியவில்லை.

நூல் வரலாறு ஒருபுறமிருப்ப நூலின் சூத்திரத்திலும் உரையிலுங் கூறப்பட்டன மிகவும் ஆராயத்தக்கனவா யிருக்கின்றன. முதற் சூத்திரத்துள் தமிழரது ஐந்தினை ஒழுக்கத்தை ஆரியரது கந்தருவ வழக்கத்தோ டொக்குமென்று கூறப்பட்டுள்ளது. அதனை முற்றிலும் களவொழுக்கத்தோடு ஒற்றுமை கூறுதல் தகாதென்பதை உரையாளர் நன்கு விளக்கியுள்ளார். அது பின்வரும் உரைப்பகுதியால் உணரப்படும் :

*இனிக் கந்தருவ வழக்கம் என்பது கந்தருவரென்பார், ஈண்டுச் செய்த நல்வினைப் பயத்தால் ஒருவர் கொடுப்பாரும் அடுப்

பாருமின்றி இருவரும் பொழிலகத்து எதிர்ப்பட்டுப் புணர்வது.. அது கந்தருவமணம். அதனை ஒப்பதனைக் களவென்று வேண்டும் இவ்வாசிரியன். அஃதேயெனின், கந்தருவ வழக்கம் போல் வது என்னாது கந்தருவ வழக்கமென்றமையான் அதனைக் களவென்று கொள்ளாமோ வெனின், கொள்ளாம். நூற்கிடக்கை அவ்விதப்பிறற்றன்றாகலாற் போல்வதென்றே கொள்ளற்பாலது. போற லென்பது சிறிதொத்துச் சிறிதொவ்வா தொழிவது. என்னை? குவளைப் பூப்போலுங்கண் என்றால் நீல மாத்திரை யொக்கும், மற்றொவ்வாப்புடை பெரிது; பவளம்போலும் வாய் என்றற் செம்மை மாத்திரை யொக்கும், மற்றொவ்வாப்புடை பெரிது. இங்கும் ஏககேசத்துக் கொடுப்பாரும் அடுப்பாருமின்றிப் புணர்தலும், ஒத்த குலத்தினராகலும், ஒத்த அன்பினராகலுமென்னும் இத்துணையே ஒப்பிக்கப்பட்டது; மற்றப் புடையெல்லாம் ஒவ்வா’.

ஆரியருந் தமிழருங் கலந்து இருகிறத்தாரது கருத்துக் களும் கலந்த பின்னர் இந்நூலியற்றப்பட்டிருத்தல் வேண்டும். தமிழ் நாட்டுத் துறவியருள் ஒருவகையார்க்குரிய அந்தணர் என்ற பெயரை ஆரியப் பிராமணர் எடுத்துக்கொண்டு நெடுநாளாம் பின் இச்சூத்திரத்துட் போன்ற கருத்து நிலவியிருத்தல் கூடும்.

ஆரியரது வேதத்தை அருமறையென்றது தமிழர் கற்பதற்கு அரிதாம் வண்ணம் மறைத்துப் போற்றப்படும் நூல் ஆகலின் என்ப. “அதற்குரியார் அந்தணரே யாயின்” என்றதும் “ஆற்றல் அழியுமென் றந்தணர்கள் தம்மறையைப்போற்றி..... ஏட்டின் புறத்தெழுதார்” என்றதும் காண்க. அருமறையைப்போந்த எண்வகைப் புணர்ச்சிகள் எல்லாவற்றையும் மண்மென்று கொள்வது உபசாரமே. உரையாசிரியர் கூறியபடி பெரிதும் ஒவ்வாத கந்தருவ வழக்கத்தைக் கற்பு நெறிக்கு வாயிலாகவுள்ள களவொழுக்கமே என்று கூறுதல் பெரிதும் பிழைபாடுடையது. தமிழ்க் கருத்துக்களை யெல்லாம் ஆரியக் கருத்துக்களோடு ஒப்பிட்டுப் பின்னவற்றினின்று முன்னவை வந்தன

வென்ற தப்புக்கொள்கையை ஆரியப் பிராமணர் நிலை நாட்டக் கருதிய சூழ்ச்சியும் முதற் சூத்திரத்தின் பின்னைய இரண்டடிகளிற் புலனாகின்றது. இக்காரணம்பற்றித் தோல்காப்பியத்தில் “மறையோர் தே எத்துமன்ற லெட்டனுள்” என்ற சூத்திரமும் இச்சூத்திரத்தின் பின்னிரண்டடிகளும் நூன்மூலத்து இல்லாதனபோலும் என்று சில அறிஞர் ஊகிக்கின்றார்கள். எவ்வாறாயினும் களவொழுக்கமும் கந்தநூவ மணமும் ஒன்றல்ல என்பது தெளிவு. (கொடரும்)

திருநெல்வேலித் தென்னிந்திய.

சைவசித்தாந்த சங்கத்தன்

நான்காவதாண்டு நிறைவுவிழாவில்

தலைவர், திருவாளர். C. K. சுப்பிரமணிய முதலியவர்கள்

நிகழ்த்திய

முடிப்புரைச் சுருக்கம்

சகோதரர்களே ! அன்புர்களே !

எனது முன்னுரையிலே சில அபிப்பிராயங்களைச் சொல்லி எஞ்சியவைகளை முடிப்புரையிலே குறிப்பதாகச் சொன்னேன். அதன்பின் பல பண்டித சிகாமணிகளும் பெருஞ்சொற்கள் வழங்கினார்கள். அவற்றின் முடிப்பிலே அப்போதப்போது எனது சிற்றறிவிற்குப் பெற்றனவாகிய சிற்சில அபிப்பிராயங்களையும் வெளியிட்டேன். இப்போது இறைவனது திருவருளால் இச்சபையின் இந்த ஆண்டு நிறைவுவிழாவானது மங்களகரமாகப் பூர்த்தியடையும் நிலையில் இருக்கிறதை மகிழ்ச்சியோடும் நான் அறிவிக்கக் கூடியவனாக இருக்கின்றேன். இந்த இரண்டு நாள்களிலும் நான் வெளியிட்ட கருத்துக்களுக்குமேல் இப்போது நான் புதிதாய்ச் சொல்லக்கூடியவை அதிகமாக ஒன்றும் இல்லை. முடிப்புரையாகச் சொல்லும் ஆசிரமொழிகளிலும் பலவற்றை எனது சூப்த நண்பர் திருவாளர். ம. ரா. குமாரசாமி பிள்ளை யவர்கள் அப

கரித்து வழங்கிவிட்டு எனது வேலையைச் சுலபமாக்கி விட்ட, மைக்கு அவர்கள்பால் நன்றி செலுத்துகின்றேன்.

சைவத்தின் தனித்தன்மையைப் பற்றியும் அதன் உயர்ந்த நிலை சமரச நிலைகளைப்பற்றியும் அநந்தமாக இவ்விரண்டு நாளும் பேசினோம். சைவத்தமிழ் சைவத்தமிழ்ப் பெரியார்களைப் பற்றியும் வாயாரப் புகழ்நதுரைத்தோம். இனி நாம் செய்யவேண்டிய வேலைகளைப்பற்றிமட்டும் சிற்சில வார்த்தைகள் பேசி இவ்வுரையைப் பூர்த்திசெய்ய விரும்புகிறேன். நமது நண்பர் குமாரசாமி பிள்ளையவர்கள் பச்சிலையைக்கிள்ளிப் போட்டுக்கொண்டு சும்மா இருந்தாற் போதாதென்றார். அதுவும் செய்யாதிருப்பவர்களை அவர் என்னென்பரோ? பச்சிலையிடுவதன் பயன் சூத்திரங்கள் பேசும் பச்சிலையைக் கிள்ளிப்போட்டு அக்காலத்தே மனதார வாயாரப் பரமேசுவரனிடத்திலே

“ஆங்க தீப சல்லாம் அரளுமே
சூழ்க் வைபக முதுயர் தீர்கவே”

என்று மனமுருகிப் பிரார்த்தித்தால் அவர் அதனை ஏற்றுக் கருணை செய்யமாட்டார் என்று நண்பர் எண்ணினாரோ? எண்ணவும் மாட்டார் என்று நினைக்கிறேன். * நமது ஆயிரம் பிரசங்கங்களைவிட இத்தகைய ஒரு பிரார்த்தனைக்கு ஈசன் மேலானபலன் அளிப்பார் எனபதற்கு என்ன தடை? * ஆனால் இதுமட்டும் செய்து சும்மா இருக்குமபடி நான் சொல்லவில்லை. இங்கே தாமிர பர்ணிக்கையிலே சூறுக்குத்துறை சிந்துபூந்துறை முதலிய பல இடங்களிலும் சிவபூசை மேடைகள் பல இருக்கின்றனவல்லவா? சில வருஷங்களின் முன்னர் பூசை செய்வாரின் மிகுதியால் சிவபூசர்களுக்கும் போதுமான மேடைகள் இல்லாமல் ஒருவர்க் கொருவர் முந்திக்கொள்வார்களாம். பிந்திக்கொள்பவர் கர்த்திருக்கவேண்டுமாம் எனவே, முன்காலம் ஆள்களுக்கு பூசை மேடை போதாமலிருந்தன. ஆனால் நமது கண்முற்பட்ட இக்காலத்திலோ மேடைகளுக்கு ஆள்கள் போதாமல் அனேகம் பூசை மேடைகள் சும்மா கிடந்து நிலமாகின்றன என்று கேட்க எனது மனமும் உங்கள் மனமும் புதைக்காமலிருக்க முடியுமா?

நித்தியம் சிவபூசை செய்வோர் தொகை அதிகமாகட்டும். பூசை யிருக்கட்டும் ஐயா. முதலாவதாக விபூதி உருத்திராச்சுமாயை சிவசின்னங்கள் விளக்கம் பெறட்டும். சைவர்கள் வீடுகளிலே தானும் விபூதி உருத்திராக்க விளக்கம் குன்றிப்போக நாம் காண நேர்ந்ததற்கு ‘கொடியேன் கண்கள் கண்டன’ என்று நாம் இரங்கவேண்டாமா? விபூதி உருத்திராக்கங்களைச் சைவனாக உள்ள பெரியார் சிறியார் பெண்மணிகள் ஆகிய ஒவ்வொருவரும் அணிதல்வேண்டும். அணிவித்தலும் வேண்டும். உங்கள் திரு நெறித் தோண்டர் குழாமானது நல்லவேலை செய்து வருகிறது. காரைக் குடியிலே சிவனடியார் திருக்கூட்டத்தார் நல்ல வேலைகள் செய்துவருகிறார்கள். நமது குழாமும் ஒன்று என்பதனோடு நில்லாமல் அங்கங்கே பலப்பல தோன்றி எங்கும் சிவசின்னம், எங்கும் சிவனமம், எங்கும் அடியார் பெருமை, எங்கும் அன்புமயம், எங்கும் சிவசாதனம் என்னுமாறு சைவத்திருநெறியைப் பரப்பப் பட்டும், நமது தமிழர் இல்லைகள் தோறும் தேவார திருவாசகாதி திருமுறைகளும், காந்தம் திருவிளையாடலாதி சிவபுராணங்களும் இவற்றின் வசனங்களும் சமயாசாரியர்களின் திருவுருவப் படங்களும் தனியிடம் பெற்று விளங்குவனவாக. இந்த எண்ணங்களைத்தந்த எல்லாம் வல்ல இறைவன் இவற்றை முடிக்குமாற்றலையும் நமக்கு அருள்வாராக. *

இவ்விருதினங்களிலும் இச்சங்கத்தின் காரியத்திலேயே தம் கவனத்தைச் செலுத்திய உத்தமராகிய திருவாளர். திரவியம் பிள்ளை அவர்களின் ஞாபகம் நமக்கெல்லாம் வந்து கொண்டிருந்தது. சின்னாள் முன்னர் அவர் ‘தொன்றுதொடு நிலையாமை, மேயவினைப் பயத்தாலே யிவ்வுலகை விட்டகல்’ வும் நம்மை நீத்து இறைவனைச் சாரவும் நேர்ந்தமைபற்றி நாம் கவலை மிகக் கொண்டோம். ஆயினும் தூல உடம்பு பிரிந்தாலும் அவர் உயிரானது சைவத்திருத்தொண்டிலேதானே ஈடுபட்டு நின்று உடம்போடு இச்சங்கத்திற்குச் செய்துவந்த ஊழியத்தைப்போலவே குக்குமத்திலும் செய்துகொண்டு நம் நோக்கங்களை முற்றுவிக்கும் வண்ணம் முயற்சிக்கும் என்பது அடியேனது திண்ணமான துணிவு. மேலும் அவர்க்குப் பிரதிநிதியாகிய

அவரது அருமை மகனாகிய திருவாளர். தி. மாணிக்கவாசகம் பிள்ளை அவர்களை நமக்குத் துணையாக அவர் அளித்துப் போயிருக்கின்றார் 'மகனறிவு தந்தையறிவு' என்றபடி அவரும் இம் முயற்சியிலே முழுதும் ஈடுபட்டு அவர் அருமைத் தந்தையாரின் பிரிவு நமக்குத் தோற்றாதவண்ணமே திருநெறித்தொண்டு செய்து வருவது மிகமகிழ்ச்சியைத் தருவதொன்றும். அவர்க்கு இறைவன் எல்லா நலன்களையும் அருளித் திருநெறி வளர்க்கும் பணியிலே முன்னிற்குமாறு முன்னிற்பாராக.

உங்கள் காரியதரிசியார் இச்சங்கத்திற்குப் பொருள் சேர்க்குமுறையும் இச்சங்கத்தை நடத்தும் முறையும் பார்க்கும் போது எனக்குப் பெருவியப்பும் நயப்பும் உண்டாகின்றன. இரு நன்முயற்சியை அந்த உலக வியாபார முறையிலே மட்டுமன்றி இந்த உலக வியாபார முறையிலேயும் இலாபந்தரும் வகையிலே செய்து வருவதானது யாவரும் பாராட்டத்தக்கதாம். இச்சங்கத்திலே சைவ நன்மக்கள் எல்லாரும் பங்குகள் எடுத்துக் கொள்ள முன்வரவேண்டுமென்று அவர் வேண்டினார். அவ்வண்ணமே நானும் வேண்டுகிறேன். இச்சங்கம் செய்துவரும் வேலைகளிலே 'செஸ்னி'யின் வெளியீடானது மிகப்பயன் தருவதொன்றாகும். அதிலே சைவ உண்மைகளும் சைவசரித ஆராய்ச்சிச் சுருக்க கட்டுரைகளும் எல்லாருக்கும் பயன்படும் நிலையிலே மிகுதியாக வெளிவருதல் வேண்டும். சங்க வெளியீடுகளான சைவததமிழ் நூற்பதிப்புகளோ தமது உருவத்தாலும் உயர்வாலும் பார்த்தார் கண்ணையும் மனத்தையும் கவர்கின்றன. இப்புத்தகங்களை முன்னமே வேறு பதிப்புக்களிலே உடையவர் கள்கூட இவற்றையும் வாங்கிவைத்துத் தம் புத்தகசாலையை அழகுபடுத்த நினைக்கிறார்கள் என்பதை நான் நேரில் அறிவேன். புத்தகத்தைத் திறக்காவிட்டாலும் 'முருகன் புகழ்மாலையும் திருக்குறளும்' என்கையைவிட்டு எப்போதும் அகலாமல் வைத் திருக்க நான் விரும்புவேன். இத்தகைய பல நன்முயற்சிகளாலே வருகிற ஆண்டு விழாவின் ரிப்போர்ட்டிலே உங்கள் காரியதரிசியார், பங்குக்காகப் பலப்பல விண்ணப்பங்கள் வந்தன. பங்குகள் முன்னமே செலவாகி விட்டமையால் கொடுக்கக்கூடாமைபற்றி

முன்னிக்கவேண்டுகிறேன்” என்று தமது அறிக்கைப் பத்திரத் திலே வாசிப்பார் என்று நான் நினைக்கிறேன். இன்னும் சிறிது காலத்திலே கேட்பார்க்குப் ‘போதியபங்குகள் இல்லை என்று சொல்வார் என்று நான் பயப்படுகிறேன்.

எனது நண்பர் குமாரசாமிபிள்ளை யவர்கள் ‘நாங்கள் திரு நெல்வேலிக்கு வரப்பயந்தோம்’ என்று சொன்னார். நானும் அவ் வண்ணமேதான் என்று நான் சொல்லவேண்டியதில்லை. ஏன்? அகத்திய முனிவராகிய தமிழரசர் இந்நாட்டுக்கு வருங்காலத்தே அங்கு போறும் கேட்டார்க்குத் தாமுரைத்தல் வேண்டுமென்று அஞ்சியவராய் முதற்குருவாகிய பரமேசுவரனிடத்திலே தமிழுப தேசம் பெற்று அகன்றின் இங்குவந்து தங்கினார் என்று சரித் திரம் கூறுகிறது. அகத்தியர் பாடே அப்படியானால் எங்கள் பாட்டைக் கேட்பானேன். என்மீது வைத்த அன்பினாலும் என்னைச் சைவத்திற்கும் தமிழுக்கும் ஊழியஞ் செய்யுமாறு ஈடு படுத்தும் வகையிலே என்மேற்கொண்ட கருணையினாலும் நீங்கள் என்னையும் ஒரு பொருட்படுத்தி மதித்து இப்பேரவைக்குத் தலைமை வகிக்கச்செய்து இந்த இரண்டுநாளும் செய்த பேருப சாரங்களுக்காக நான் மனமார்த்த நன்றி பாராட்டுவதைத்தவிர வேறென்ன கைம்மாறு செய்யவல்லேன். இச்சங்கமும் முயற்சி களும் என்றும் தழைத்தோங்கி வளர்ந்து, நின்று நிலவுமாறும் இச்சங்கத்தார்க்கு அவர்கள் மேற்கொண்ட நன்னோக்கங்களை யெல்லாம் முற்றுவிக்குமாறும் எல்லாம் வல்ல சிவபரஞ் சடரின் திருவடிகளைச் சிந்திக்கிறேன்.

னத்துக்குடி சைவசித்தாந்த சபையின்
முப்பத்தாரும் (1919 டிசம்பர்) ஆண்டு நிறைவு விழாவில்
திவான் பகதூர்

'T. N. சிவஞானம் பிள்ளையவர்கள் B.A.

அவைத்தலைமை வகித்த போது செய்த

முகவுரைப் பிரசங்கம்

சபையின் அங்கத்தினர்களே ! சீமாட்டிகளே ! சீமான்களே !

இந்த சபையின் முப்பத்தாரும் ஆண்டு நிறைவு விழாக் கொண்டாட்டத்தினமாகிய இன்று அக்கிராசனாதிபதியாக இருக்கும்படி எனக்குக் கொடுத்த பெரிய கௌரவத்துக்காக நான் மனப்பூர்த்தியாக வந்தனளு செலுத்துகின்றேன்.

சர்க்கார் உத்தியோகத்தில் அமரும் வரையில் மாணக்கர் கல்வியில் முயற்சித்திருந்தேன். பிறகு கவான்மெண்டுவேலையை என்னால் இயன்றமட்டும் நல்வழி தவறாமல் நடத்திவந்தேன். இந்த வருடம் ஜனவரி மாதம் முதல்தான் சர்க்கார் வேலையிலிருந்து விடுதிபெற்றேன். அது முதல் மதசம்பந்தமான ஆராய்ச்சி செய்ய வேண்டுமென்று எண்ணியிருந்தேன். ஆனால் என்னால் தடுக்கக்கூடாத சில ஏதுக்களினால் என் நோக்கங்கள் இதுகாறும் நிறைவேறாமற் போயிற்று. ஆகவே சைவசித்தாந்தத்தில் ஒரு நிபுணாக நான் தங்கள் முன்னிலையில் வந்ததாக நினைத்துக்கொள்ளக் கூடாது. மற்றப்படி சித்தாந்த விசாரணையில் நான் ஆரம்ப நிலையிலிருப்பதாகவே நினைத்துக் கொள்ள வேணும். தங்கள் வாழ்நாள் முழுதும் சைவசித்தாந்த விசாரணையிலே பயின்றும், இப்பொழுது இந்த மகாசபையில் விஜயஞ் செய்து அலங்கரித்தும் இருக்கிற தேர்ச்சியடைந்த சைவசித்தாந்த பிரசாரகர்களுடைய உபநியாசங்களைக் கேட்டு சந்தோஷ மடையலாமென்ற அவாவுடன் வந்திருக்கிறேன். இந்த சைவசித்தாந்த சபையானது சைவமதத்தின் முக்கிய கொள்கைகளை அனுசரித்து ஸ்தாபிக்கப்பட்டது. சீவகாருண்ணியமே அதற்கு

ஆஸ்திவாரம். மாம்ஸ்தாரி, சீவ வதைசெய்து தன் உதரத்தை வளர்ப்பதனால் அவனைச் சைவனாகவே நினைக்கக்கூடாது. மாமிசம் தின்பது மனிதனுக்கு இயற்கை யென்றும், அஃது அவனது இன்றியமையாத உணவென்றும் சொல்லிக்கொண்டிருக்கிற வழக்கம் வெகுகாலமாக இருந்தது. உயர்தர டாக்டர்களினால் சமீபமாய் ஏற்பட்ட பரிசீலனைகள் மூலமாய் மனிதனுக்கு மாமிசம் ஓர் அவசியமான உணவுப்பொருள் எல்லவென்றும், மாமிச உணவன்னியிலேயே மனிதன் தனக்கும், மற்ற உயிர்ப்பிராணிகட்கும் கஷ்டமில்லாமல் உயிர் வாழக்கூடுமென்றும் திட்டமாய் ஏற்படுத்தப்பட்டிருக்கிறது. மாமிசத்தை விலக்குவதனால் மனிதன் மற்ற உயிர்ப்பிராணிகளிடத்து அன்பைச் செலுத்த இயற்கையிலேயே பயிற்சிவதுடன் “ஆன்மீக சிவம்” என்னும் தத்துவத்தை அதுட்டானத்திற்குக் கொண்டுவரவும் காரணமாகிறது. இவ்விடம் கூடியிருக்கிற சைவசித்தார்த்த சபையின் அங்கத்தினரில் எவரேனும் மாமிச தாரியாக இருப்பார்களென்று நான் நினைக்க வில்லை. எவரேனும் மாமிசதாரியாக யிருந்திருப்பினும் இன்று முதல் அவ்வழக்கத்தை விட்டுவிட வேண்டுமென்பது என்னுடைய வேண்டுகோள். ஏனெனில் உலகத்தில் வாழ்ந்திருக்க நமக்கு எவ்வளவு சுதந்தரம் உண்டோ, அவ்வளவு மற்ற உயிர்ப்பிராணிகளுக்கும் உண்டுண்பதையும் அவைகளின் வாழ்நாட்களை இடையே கவர்த்துகொள்ள நமக்கு பாத்தியதையிலேயே யென்பதையும் நாம் மறந்துவிடக்கூடாது. வாயிலாப்பிராணிகள் மாட்டு அன்புபாராட்டக் கற்றுக்கொண்டபின் அயலார்களை யும் நம்மை நாம் நேசிப்பது போலவே நேசிக்க வேண்டும். எவ்வுயிர்களையும் தம்முயிர்கள் போலவே பாவிக்கவேண்டும். அப்படி நடத்தலே உயர்தர கடமையென்பது யாவரும் அறிந்த விஷயமே யாயினும் அதை நானும் ஞாபகப்படுத்துகின்றேன். யாவரும் நன்றாய் அறிந்திருந்தும் அதை அதுட்டானத்திற்குக் கொண்டுவருவதில் அவர்களுடைய முயற்சி கைகூடவில்லை. கைகூடாததற்குப் பற்பல இடையூறுகள் நேரிடுகின்றன. ஆனால் நாம் மனம் தளராமல் ஊக்கத்துடன் பிரதிதினமும் மற்றவர்களுக்கு நாம் செய்யவேண்டிய கடமை இன்னதென்பதைச் சிந்

தித்து அதை எவ்வளவு தூரம் அதுட்டானத்திற்குக் கொண்டு வரக்கூடுமென்றும், அவ்விதம் தினந்தோறும் செய்துவருகிறோமா என்றும் நம்மையே நாம் கண்டித்துக்கொண்டும் எச்சரித்துக் கொண்டும் வந்தால் நம்முடைய முயற்சி நாளடைவில் கைகூடுமென்பது திண்ணம். அவ்விதம் செய்தாலொழிய நம்மைச் சைவமதத்தாரொன்று சொல்வதற்கு நாவே கிடையாது.

இனி இன்னொரு விஷயத்தைச் சொல்லப் புகுகின்றேன். அதாவது நம்முடைய ஆதியான சைவமதத்தில் ஒரு மேம்பாடான கொள்கையாவது என்னவென்றால் நம்மதத்தில் சாதியித் தியாசமென்பது ஆதியில் ஏற்பட்டதாக நான் அறிந்தமட்டில் புலப்படவில்லை. நந்தனார் என்பவர் யார்? இழிவானபறையர் குலத்தில் தோன்றினவரன்றோ? மேற்குலத்திற் பிறந்த அவருடைய பிராமண எசுமாண் பத்தியில் அவரினும் தாழ்ந்தவனன்றோ?

“நல்லகுல மென்றுப் தீயகுல மென்றும்
சொல்லா விற்பொருள் இல்லை—தொல்சிறப்பின்
ஒன்பொருள் ஒன்றே தவம்கல்வி ஆழ்வினை
யென்றிவற்றால் ஆகும் குலம்.”

“தோணி இயக்குவான் தொல்லை வருணத்து
காணில் கடைப்பட்டான் என்று இகழார் நல்லாய் அவன்
அணையா ஆறு கோய் அற்றே.”

ஆகவே தவம், கலவி, ஒழுக்கம் இவைகளே ஒருவருடைய குலத்தைக் குறிப்பிக்கும். அப்படி நம்முடைய மதத்தின் கொள்கை இவ்விதமாய் இருந்தபோதிலும், யாதுகாரணம் பற்றியோ மத்திய காலத்தில் பிறப்பால் உயர்வு தாழ்வு என்று ஏற்பட்டுவிட்டது. அப்படி ஏற்பட்டதனால் நாம் அடையும் தன் பங்கள் அளவில், நம்முடைய விருத்திக்கும் நம்முடைய மதம் பாவுதற்கும் அது பெரும் இடையூறாக இருந்துவருகின்றது. தாழ்ந்த சாதியென்று நாம் பாராட்டும் சாதியில் பிறந்தவர்கள், கிரிஸ்துமதத்தில் சேர்ந்துவிட்டால் அவருடைய பிறப்புக்குத்,

கொடுக்கும் கேவலத்தை நாம் காண்பிக்கிறதில்லை. அவர் தகுந்த உத்தியோகத்திலும் அல்லது ஐசுவரியத்திலும் மேம்பட்டு விட்டால் அவரை நாம் சமத்துவமாகவே நடத்தி வருகிறோம். அப்படி நடத்துவது அசம்பாவிதமன்றோ?

நம்மதத்திலிருந்து வேறுமதத்திற்குச் சென்றவர்களை நாம் திரும்பச் சேர்த்துக் கொள்வதில்லை. அஃது என்சிறற்றறிவில் குறை என்றே தோன்றுகிறது. நம்முடைய குழந்தை தப்புச் செய்தால் நாம் அதைக்கண்டித்து நம்மிடமே வைத்துக்கொள்வதா? அல்லது வீட்டை விட்டுத் துறத்திவிடுவதா? குடும்பத்திற்கு அவ்வித நியாயமானால் மதவிஷயத்தில் அவ்விதமாய் ஏன் நடக்கக்கூடாது?

நம் சமயாச்சாரியர்களில் முதல்வராகிய திருநாவுக்கரசு சுவாமிகள் சிலகாலம் ஜெயினமதத்தைப் பின்பற்ற வில்லையா? அதை எல்லாம் நாம் ஏன் மறந்துவிடவேண்டும்?

இன்னும் ஒருவிஷயத்தைப் பற்றிச் சொல்ல எனக்கு அவா விருக்கின்றது. அதாவது நமது சைவ மடாலயங்களின் தற்கால நிலைமையைப் பற்றியே ஆதியில் நமது மதாபிமானிகளில் ஐசுவரியவான்கள், மிகுது பூஸ்திதிகள்விட்டு மடாலயங்களை ஸ்தாபித்து தக்க மடாதிபதிகளையும் தீய்மனம் செய்தார்கள். நம்முடைய சைவமதம் என்றும் தழைத்துச் செழித்தோங்கும் படிக்கும், சைவசமயம் பரிபாலனமாகும் படிக்கும் செய்த ஏற்பாடுகள் இப்பொழுது சரிவர நடந்துவரவில்லை யென்று நாம் அனைவரும் மிக்க துயரத்தில் ஆழ்ந்திருக்கின்றோம். மேற்படி துயரத்திலிருந்து நீக்கும் பொருட்டு நாம் எல்லோரும் இன்று முதலே வேண்டுமுயற்சிகள் யாவும் செய்யவேண்டியது நம்முடைய முதற்கடமை. சைவநாட்டிலுள்ள பலவூர்களில் சபைகள் கூட்டி மடாலயங்களைச் சீர்திருத்துதற்குரிய ஏற்பாடுகள் செய்ய வேண்டியது அத்தியாவசியம். இந்த விஷயத்தில் நாம் எவ்விதத்தாட்சண்யமும் பார்க்கக்கூடாது. சிரமத்தையும், பொருட் செலவையும் கருதக்கூடாது. நான் இவ்விதம் சொல்வதனால்

நம்முடைய மடங்களுக்காவது, மடத்தின் அதிபதிகளுக்காவது விரோதியென்று எண்ணக்கூடாது. மற்ற சமயங்களைவிட நம்முடைய சைவசமயம் எவ்விதத்தினும் பின்வாங்கியதன்று. மற்ற சமயங்களெல்லாம் பரிபாலனம் செய்வதற்காக மற்றசமயிகள் எத்தனை பொருள் செலவழித்திருக்கிறார்கள்? எந்த எந்த தேசமெல்லாம் சஞ்சாரம் செய்திருக்கிறார்கள்? என்ன என்ன துயரத்திற்கெல்லாம் ஆளாயிருக்கின்றார்கள்? ஸ்காட்லாண்டு தேசத்திலிருந்து தென் அமெரிக்கா ஆஸ்திரேலியா தேசங்களுக்குப் போகிறார்களல்லவா? அவர்கட்கெல்லாம் அவ்வளவு மதாபிமான மிருக்கும்பொழுது நாம் நம்முடைய மதத்தை நமது சைவநாட்டிலேயே க்ஷீணமடைவதைப் பார்ப்பது தகுமா?

நம்முடைய மடங்களின் வரும்படியில் ஒருபாகத்தை மத பரிபாலனத்திற்காகச் செலவு செய்யும்படி மடாதிபதிகளை நாம் வேண்டிக்கொள்வதுடன் அவர்கள் அவ்விதமே கட்டுப்பட்டு நடக்கும்படிக்கு ஏற்பாடுகளும் செய்யவேண்டும். சைவசமயப் பள்ளிக்கூடங்களும், தேவாரப்பள்ளிக்கூடங்களும் முக்கிய பட்டணங்களில் ஏற்படுத்தவேண்டும். ஆங்கிலம் கற்பிக்கின்ற சுதேசக்கல்விச்சாலைகளிலும் சைவசமய போதகாசிரியரை மேற்படி மடத்து வரும்படிகளிலிருந்து நியமிக்கும்படிச் செய்யவேண்டும். மேல் நாட்டார்களின் நடை யுடை, பாவனைகளை எவ்வளவு ஆவலுடன் நாம் பின்பற்றத் தயாராயிருக்கின்றோமோ அது போல அவர்கள் தங்களுடைய மத பரிபாலனத்திற்குச் செய்யும் ஏற்பாடுகளை நாம் நம்முடைய மத பரிபாலனத்திற்குச் செய்ய நாம் ஏன்முயலக்கூடாது? இது விஷயத்தை நாம் எல்லாரும் நன்கு கவனிக்க வேண்டியது. நம்முடைய மாணுக்கர்கள் நம்மதத்தில் ஒரு சிறிதும் ஞானமில்லாமலிருக்கும் பொழுதே நம்முடைய மதத்தில் அது தப்பு இது தப்பு என்று தூஷிக்கிறார்கள். அதற்கெல்லாம் அவருடைய சிற்றறிவே தான் காரணம். அவர்களுக்கு நம்மதத்தை ஊட்டுவிக்கும் படி கல்விச்சாலைகளிலெல்லாம் தக்க ஆசிரியர்களை நியமிப்பது அவசியமாகின்றது.

அரிசியும் தவிடும்

அரிசியில் தவிடு உடைத்து தவிடு போக்கியது என இரண்டு வகையுண்டு. கோதும்பையில் தவிடு எளிதில் நீக்க முடியும். ஆனால் அல்வளவு எளிதில் அரிசியினின்றும் தவிடு நீக்குதல் முடியாது. இப்போது நெற்குத்துப் பொறியினுதவியால் அரிசியினின்றும் தவிட்டை எளிதில் போக்கி விடுகின்றார்கள். இயற்கையிலுள்ள அரிசியில் தவிடு நிரம்பியிருக்கும். அது நமது வீட்டிலுள்ள உலக்கையினுதவியால் கிடைப்பது. அவ்வரிசி சத்துடை உணவாக இருந்தது. அதனால் நமது முன்னோரைப் பிணிப் பேய் எளிதில் அணுகுவதில்லை இப்போது சிறிது காலமாக விட்டாமன் (Vittamine) என்னும் தவிடு உடம்பின் வளர்ச்சி தருவதென்பதை ஆங்கில மருத்துவர் பத்திரிகை வாயிலாய் வெளியிட்டு வருகின்றார்கள். ஆகலான் நெற்குத்துப் பொறியால் கிடைக்கும் தவிடு போக்கிய அரிசியினை உணவாகக் கொள்பவர் திடம்பட வாழமாட்டார் என்பது புலனாகின்றது. பிணிப் பேயும் விடேன் விடேன் என்று தொடர்ந்து அவரது உடம்பைப்பற்றிக் கேட்டை விளைக்கும். ஆதலால் புதிய தத்துவ நிபுணரால் கண்டு பிடிக்கப்பட்ட நெற்குத்துப் பொறிக்கு விடுதிகொடுத்து, நமது முன்னோர் வழக்கத்தைக் கையாண்டு திடம்பெற நெடிது வாழுமாறு நமக்கு இறைவன் அருள் புரிவானாக!

சீவகாருணிய இயக்கம்

[காரைக்குடி. அரு. சோமசுந்தரன் செட்டியார்]

இப்பரந்த உலகில் வாழும் மக்கள் மாக்கள் ஆகிய பல்வகை உயிர்களிடத்தும் ஒற்றுமையை உண்டாக்கி அன்பைப் பெருக்குவது சீவகாருணிய இயக்கமேயாகும். உலகத்தை ஒழுங்கான முறையில் நடைபெறச் செய்யும் ஆற்றல் இவ்வியக்கத்துக்குத் தான் உண்டு. இதனாலேயே எல்லா அறங்களுள்ளும் நூல்நூல் அறமே தலை சிறந்தது எனப்பெரியார் பலர் பாராட்டிப் பன்னெடு நாட்களாகப் பெரும் பிரசாரஞ் செய்து வந்திருக்கிறார்கள். புத்தா பிரான் இவ்வியக்கத்தைப் பெரு முயற்சியுடன் * யாண்டும் பரப்பி அன்பே வடிவமாக விளங்கினார். சுந்தரமூர்த்தி சுவாமிகள், நம்மாழ்வார், சீருவளஞ்ஞவர், தீயுமாறா, இராமலிங்க சுவாமிகள் முதலிய பெரியோர்கள் இவ்வியக்கத்தைப் பெரிதும் ஆதரித்து, அன்பு நெறியின் பெருமையை உலகத்து மக்களுக்கு மிக அழகாக எடுத்துப் புகட்டி யருளினார்கள். அசோக மன்னன், மனு நீதிக்கண்ட சோழன், சிபிச்சக்ரவர்த்தி, பார்வள்ளல் முதலிய அரசர் பெருமக்கள் பலர் இவ்வியக்கத்திற்குப் பெருந்துணைவர்களாக முன்னின்று பலதிறப்பட்ட முயற்சிகள் செய்து இதனை வளர்த்து வந்திருக்கிறார்கள். நமது தமிழ் நாட்டில் புலவர் என வெளிப்போந்தவர்கள் அனைவரும் இதனை ஆதரித்துப் பேசி யிருக்கின்றார்கள். எப்பொழுதும் அன்பு நெறியை வளர்க்கும் தொண்டர் கூட்டம் ஒன்று இருந்து கொண்டே வருகின்றது. இது போழ்தும் இந்நெறி வளர்ச்சி கருதிப் பாடுபடும் அன்பர்கள் பலர் இருக்கின்றார்கள். இதற்கெனவே யுழைக்கும் கழகங்களும் பலவுள்ளன. எனவே, உலக நலத்திற்கு அன்பு நெறி வளர்ச்சி இன்றியமையாத தொன்றாகும் என்பது நன்கு புலனாகும். உலக ஒற்றுமைக்கு மக்கள் மாக்களுக்குள் அன்பு நெறி தழைத்தோங்குதல் வேண்டும். மக்கள் இன்பவாழ்வு வாழவேண்டுமானால் ஒருவருக்கு ஒருவர் பேரன்பாக—உடன் பிறந்தார் ஆக இலங்குதல் வேண்டும். உயிர்கள்பால் அன்பில்

லாதவர்களுக்கு ஒருநாளும் இறைவன்பாலும் அன்பு அரும் பரது. அன்பு நெறியில் ஈடுபடாதவர்கள் எவ்வளவு பேரறிஞராக கிருப்பினும் அவர்கள் வாழ்வு பயனற்ற வாழ்வேயாம். மக்களாவார் ஒவ்வொருவரும் தன்னலங்கருதியும் உலக நலங்கருதியும் உடம்புப் பிடிபோல் கைப்பற்ற வேண்டிய தலைசிறந்த நீதிநெறி அன்பு நெறியேயாகும். “எவ்வயிரு நீங்காதுறையும் மிறை சிவனென்று, எவ்வயிர்க்கு முன்பாயிரு” என்னும் இன்பப் பாடலே உலகத்தை நல்வழியில் நிலை நிறுத்துதற்குரிய சிறந்த சட்டமாகும். அன்பு நெறியில் ஈடுபடாத உயிர்களும் இயக்கங்களும் ஒருநாளும் செழித்தோங்குதல் முடியாது.

மக்கள் இம்மை மறுமை இரண்டினும் நல்வாழ்வு வாழ்தல் வேண்டுமானால் அன்பை அணிகலனாகக் கொள்ளுதல் வேண்டும். பல்வேறு வகைப்பட்ட மக்கள் தொகுதியினர் இன்பவாழ்வு வாழ விழைந்தால், அன்பு நெறிவழி இச் செல்லுதல் வேண்டும் அன்பு நெறி வளர்ச்சியின்மையினாலேயே இந்நாளில் யாண்டும் சாதிப் பகைமைகள் தோன்றிப் பெருங்கலாங்களை விளைவித்துக் கொண்டிருக்கின்றன. இனி ஒவ்வொரு சாதியினரும் உயர்வு பெறுவதற்கு அடிப்படையாக முன்னிற்பது அன்பு நெறியே யாகும். இரக்கமின்றி உயிர்க்கொலை புரிதலாலும், ஊன் விழைந்து உண்டலாலுமே பல வகுப்பார் தாழ்ந்தோராகக் கருதப்படுகிறார்கள். ஒவ்வொரு சாதியினரும் கொலை செய்தல், புலாலுண்டல், கள்ளுண்ணல் முதலிய தீச்செயல்களை விடுத்து விட்டுப் புனிதமான வாழ்வுவாழத் தொடங்கி விடுவார்களானால், அனைவரும் உயர்ந்தவர்களாகவே அறிவுடையோராகக் கருதப்படுவார்கள். எனவே, சாதிவளர்ச்சிக்கு அன்பு நெறி வளர்ச்சி பெரிதும் வேண்டற்பாலதென்பது நன்கு விளங்கும். சமய வளர்ச்சிக்கும் சீவகாருணிய இயக்கம் இன்றியமையாததே யாம். அன்பு நெறியை அடிப்படையாகக் கொள்ளாத சமயங்கள் சமயங்களேயல்ல. சமயத்தின் சார்பில் சிறு தெய்வங்கள், தேவர், பிதூரர் முதலியவர்களை முன்னிட்டும், வேறு பல மூடக் கொள்கைகளை முன்னிட்டும் ஏழையுயிர்களை வதைப்பது பேரிழிவாகும். இதைவிட அறியாமை வேறு ஒன்றும் இல்லை. அறிவை

யும் அன்பையும் பெருக்கி இறைவனோடு இசையும் இன்பத்தை அறிவுறுத்துவதே சமயத்தின் முக்கியமான குறிக்கோளாகும். ஆகவே, சமயத்தின் பெயரைச்சொல்லி நடைபெறும் உயிர்க் கொலைகள் அடியோடு நிறுத்தப்படல்வேண்டும். மக்கள் நாகரிக வாழ்வு வாழ்பவர் என்றால் உயிர்க்கொலை செய்து ஊனுண்டல் அறவே மறக்கப்படுதல் வேண்டும். காய் கனி கிழங்கு கிரைகளையும் வித்துக்களையும் உண்டுமகிழ்பவர்களே நாகரிக வாழ்வு வாழ்வோராவர். எப்பொழுதும் எவ்விடத்தும் எக்காரணத்தை முன்னிட்டும் யாரும் உயிர்க்கொலை புரிதல் ஆகாது. உலகமுழுவதும் இவ்வறநெறி பரவுதல் வேண்டும். எல்லோரும் அன்புமயமாகப் பிறங்குதல் வேண்டும். இத்திருநெறியைப் பரப்புதற்குப் பல னூற்றுக் கணக்கான தொண்டர் குழாங்கள் வேண்டும். அன்பர்கள் அனைவரும் வாளா உண்டு உடுத்து உறங்கி வீண் பெர்முது போக்காமல், இவ்வின்ப நெறியை வளர்த்தற்குப் பெரும்பாடு படுதல் வேண்டும். எவ்வேலையும் பாடுபட்டால்தான் முடியும். “சும்மா இருந்தால் சோணு சலன் பாதம் கிட்மிரா?” என்னும் முது மொழியை நாம் நன்கு உணருதல் வேண்டும். இனிமேல் உறங்குதல் கூடாது. ஒவ்வொருவரும் தத்தமக்குரிய வேலையைப் பிறர் வரவை எதிர் பாராமல் தாமே முன்சென்று செவ்வனே செய்தல் வேண்டும். தொண்டு புரியாத மனிதன் தக்கோனாகான். “நல்வாயில் செய்தார் நடந்தார் உடுத்தார் நரைத்தார் இறந்தார் என்று நானிலத்திற் சொல்லாய்க் கழிவின்றது” என்று நமது சுந்தரமூர்த்தி சுவாமிகள் சொல்லி யருளியதுபோல், பிறர் நலங்கருதி வேலை செய்யாத மனிதன், “பிறந்தான் ; வளர்ந்தான் ; இருந்தான் : போனான்” என்னும் முதுமொழிக்கு இலக்காகி யுழல்வானே யன்றி நலனுறன். தொண்டர்கள் பூத உடல் அழிவுற்றாலும், புகழுடல் ஒருநாளும் அழிவுறாது. நமது திருநெறி வளர்ச்சி கருதிப் பாடுபடுந் தொண்டர்களுடைய திருப்பெயர் இவ்வுலகில் இனிய ஏடுகளில் சரித்திரக்காரர்களால் பொன்னெழுத்துக்களில் எழுதப்பட்டு உலகமுள்ளவரும் வைத்துப் போற்றப் பெறும். மறுமையில் என்றும் இன்புற்றிருக்கும் சிவபோக

வாழ்வு இத்தகைய தொண்டர்களுக்கே காணியாட்சியாகும். திருக்கலைமலையில் தொண்டர்களுடைய திருப்பெயர் அழகிய மணிகளால் இழைக்கப்பட்டிருக்கும்.

“வேற்றுமை யில்லா விழுத்திணைப் பிறந்து, வீற்றிருந்தோரை யெண்ணுங்காலை, உரையும் பாட்டு முடையோர் சிலரே” எனும் இனியபா போற்றிப் புகழும் சிலர் இத்திருத் தொண்டர்களே யாவார்கள். இவ்வளவுதூரம் தொண்டர் பெருமையை விரித்துரைப்பதன் காரணம், தொண்டர் பலர் பணிசெய்தற்கு முன்வருதல் வேண்டும் என்னும் பேரவாவேயாம். எல்லா இடங்களிலும் சீவகாருணியக் கிளர்ச்சி செய்வதற்குப் பல தொண்டர்கள் வேண்டும். சில தொண்டர்கள் பேர்தாது. ஒவ்வொரு ஊருக்கும் ஒரு தொண்டராவது அவசியம் வேண்டும். அந்த ஊரிலுள்ள மக்களுக்கு அவர் எப்பொழுதும் சீவகாருணிய போதனை செய்து கொண்டிருத்தல் வேண்டும். ஒவ்வொரு நாளும் ஒவ்வொரு வரையாவது ஊனுணவை விடுததுப பயிர் வகையுணவியே உட்கொள்ளும்படி திருத்துதல் வேண்டும். பலதொண்டர்கள் சேருமிடங்களில் திருநெறித் தொண்டர் குழாங்கள் ஏற்படுத்துதல் வேண்டும். சான்றோர்களும் செல்வர்களும் சீவகாருணிய இயக்கத்திற்குப் பெருந்துணை புரிதல் வேண்டும். இளஞ்சிங்க வேறுகள் தொண்டுபுரிந்து இவ்வியக்கத்தை நாடோறும் வளர்த்துக்கொண்டிருத்தல் வேண்டும். எளியேனுடைய இச்சிறு வேண்டுகோள் எல்லோருளத்தும் பதிந்து பயன் தருமெனப் பெரிதும் நம்புகின்றேன்.

புத்த நிர்வாண காலம்*

[பண்டிதர் இ. மு சுப்பிரமணிய பிள்ளை.]

சரித்திர ஆராய்ச்சிக் காரர்களால் புத்த நிர்வாண காலத்தைப்பற்றி பல ஆண்டுகள் குறிக்கப்பட்டுள்ளன. அவைகளில் சிறந்த ஆராய்ச்சியாளர் குறித்தன கி. மு. 483, 486 முதலியன. மேலும் இவ் வாராய்ச்சிக்காரர்களெல்லாம் தாங்கள் குறிப்பிடும் காலம் முடிவானதுகா நென்கிறார்களில்லை. ஏனென்றால் புத்தர் நிர்வாணமடைந்த காலத்தைத் தீர்மானித்து முடிவு கட்டுவதற்குத் தகுந்த ஆதாரங்கள் அவர்களுக்குக் கிடைக்கவில்லை. மேல்நாட்டு ஆராய்ச்சியாளரில் ஒருவராகிய வில்யம் கெய்கர் (Wilhelm Geiger) என்பார் இத்துறையில் முயன்று புத்த நிர்வாணகாலம் கி. மு. 483 என்று தீர்மானித்திருக்கிறார். அப்படித் தீர்மானிக்குமிடத்து அவர் கூறுவதாவது :—“ இந் தக் கணக்கும் உத்தேசமானதுதான் என்று நாம் நன்கெடுத்து இயம்புவோம். நமக்குச் சுமாராகவே சொல்ல இயலுமே ஒழிய மிகவும் உறுதிபான முடிவெனச் சொல்ல இயலாது.” (1912-ல் பதிப்பித்த மகாவம்சத்திற்கு கெய்கர் துரை மகனார் எழுதிய முகவுரையின் 24-ம் பக்கம் பார்க்க).

கௌதம புத்தருடைய வரலாற்றைக் கூறும் பழைய சரித்திரங்களில் சில கணிதக் குறிப்புகள் காணப்படுகின்றன. அவை புத்த நிர்வாண காலத்தைத் தீர்மானித்து முடிவுகட்டுவதற்குத் தகுந்த ஆதாரங்களாக இருக்கின்றன. அக் கணிதக் குறிப்புகள் பின்வருவன :—ஈசானசகம் 68 வைகாசித் திங்கள் வெள்ளி வாரத்து வரத நிறைமதியில் கௌதமபுத்தர் பிறந்தார். அவருடைய 29-வது வயதில் அதாவது ஈசானசகம் 96 வைகாசி வெள்ளியன்று நிறைமதியில் அவர் வீடு துறந்து காடு சென்றார். ஈசானசகம் 103 வைகாசி புதனன்று நிறைமதியில் அவர் ஞானமடைந்தார். ஈசானசகம் 107 ஆடித்திங்கள் சனிக்கிழமை

* இது சென்னையில் செனட் ஹாலில் நடந்த அகில இந்திய கீழ்த்திசை மகாநாட்டில் ஆங்கிலத்திற் படித்த கட்டுரையின் மொழிபெயர்ப்பு.

நிறைமதி' அதிகாலையில் அவர் தந்தை இறந்தார். ஈசானசகம் 148 வைகாசி செவ்வாய்க்கிழமை நிறைமதியில் அவர் நிர்வாண மடைந்தார். இக்குறிப்புக்களில் பல மகாமகோபாத்தியாயர் வே. சாமிநாதய்யர் அவர்களால் புத்தசரித்திரம் 1908-ம் வருடம் 3-ம் பதிப்பில் 4, 12, 21, 50-ம் பக்கங்களிலுள்ள அடிக்குறிப்புக்களிலும் குறிக்கப்பட்டிருக்கின்றன. ஈசானசகம் என்பது அக்காலத்து வழங்கி வந்தது போலும். இதற்குச் சரியான கிரிஸ்து வருஷம் இன்னதென்பதும் சுலபமாக ஆராய்ந்தறியப்படும்.

எந்த ஆண்டைப் புத்த நிர்வாண காலமாகக்கொண்டால் மேலேகண்ட காலக்குறிப்புக்களெல்லாம் பொருந்துமோ அந்த ஆண்டே சரியானதாகக் கொள்ளப்படும். கி. மு. 483 வைகாசி 27-ம் நாள் செவ்வாயன்று நிறைமதி 40 நாழிகைக்கு மேல் வந்தது. கி. மு. 486 வைகாசி 31-ம் நாள் செவ்வாயன்று நிறைமதி 45 நாழிகைக்கு மேல் வந்தது. இவைகள் ஒருவாறு புத்த நிர்வாணத்திற்குப் பொருந்தினாலும் மற்றைய - குறிப்புக்களோடு பொருந்தவில்லை. ஏனைய ஆண்டுகளோ ஒன்றுக்கும் பொருந்தவில்லை. கி. மு. 600 முதல் கி. மு. 100 வரை கவனமாகக் கணித்துப் பார்க்குமிடத்து கி. மு. 493 மட்டுமே எல்லாக் கணிதக் குறிப்புக்களுக்கும் பொருந்தியதாகக் காணப்படுகின்றது.

கி. மு. 573 ஈசானசகம் 68 வைகாசித் திங்கள் 3-ம் நாள் வெள்ளியன்று நிறைமதியாம். அன்றே பெரியார் கௌதம புத்தர் பிறந்தார். கி. மு. 545 ஈசானசகம் 96 வைகாசி 24-ம் நாள் வெள்ளியன்று நிறைமதியாம். அன்றிரவே அவர் அரண்மனையை விட்டுக் காடு சென்றவராவர். கி. மு. 538 ஈசானசகம் 103 வைகாசி 6-ம் நாள் புதனன்று நிறை மதியாம். அன்றிரவே புத்தர் ஞானமடைந்தார். கி. மு. 534 ஈசானசகம் 107 ஆடித்திங்கள் 18-ம் நாள் சனியன்று நிறைமதியாம். அன்று சூரிய உதயத்தில் அவர் தந்தையார் இறந்தனர். கி. மு. 493 கவி 2609 ஈசானசகம் 148 வைகாசி 19-ம் நாள் செவ்வாயன்று நிறைமதி 2 நாழிகை 11 விநாடிக்குத் தொடங்கிற்று. அன்றே புத்தர் நிர்வாண மடைந்தார். இவ்வுண்மைகளால் ஈசானசகம் கி. மு. 641-ல் தொடங்கி நிகழ்ந்ததென நினை நாட்டலாம்.

இனி, மேலே குறித்த முடிபை சரித்திரம் எவ்வாறு ஆதரிப்பதென ஆராய்வோம். தீபவம்சம், மகாவம்சம், புராணங்கள் ஆகிய இலங்கைச் சரித்திரங்கள் எமக்குத் தகுந்த ஆதாரமாக இருக்கின்றன. ஆசிரியர் வின்சன்ட் சுமித் (Vincent Smith) போன்ற ஆராய்ச்சிக்காரர்களால் புராணங்கள் சிறந்த ஆதாரங்களாகக் கொள்ளப்படுகின்றன. (வின்சன்ட் சுமித் எழுதிய ஆக்ஸ் போர்டு இந்துதேச சரித்திரம் இரண்டாம் பதிப்பு 1923, பக்கம் 57 பார்க்க.) இவைகளிலுள்ள சில குறிப்புக்களை எடுத்துக்கொண்டு நாம் மேலே கணிதக் குறிப்புக்கொண்டு தீர்மானித்துள்ள ஆண்டோடு இவை இயைகின்றனவா என ஆராய்வோம். அசோகர் அபிஷேகம் புத்தர் நிர்வாணத்தின் பின் 218 ஆண்டுகள் கழிந்தபின்னும் (ஒல்டன் பர்க் துறை 1889-ல் பதித்த தீபவம்சம் 5-ம் அத்தியாயம் 45-ம் பிரிவு, பக்கம் 141; 55-ம் பிரிவு பக்கம் 142, அத்தியாயம் 6, 1-ம் பிரிவு, பக்கம் 146: இவைகளைப் பார்க்க.) அதாவது கி. மு. 275 (493—218) ஆகும். மகாவம்சமும் இவ்வாறே கூறுகின்றது. (கெய்கர் மகாவம்சம் அத்தியாயம் 5, பிரிவு 21, பக்கம் 27.) அசோகர் கி. மு. 278 லேயே பட்டத்துக்கு வந்துவிட்டார். இதுவிருந்து நான்காவது ஆண்டிலேயே (கி. மு. 275) அவருடைய அபிஷேகம் நிகழ்ந்தது. (தீபவம்சம் அத்தியாயம் 6, பிரிவுகள் 21, 22, பக்கம் 148—மகாவம்சம் அத்தியாயம் 5, பிரிவு 22, பக்கம் 23) அவருக்கு முன்னால் பிந்துசாரன் கி. மு. 302 முதல் 278 வரை 25 ஆண்டுகள் ஆண்டனன். மகாவம்சத்திற்கு முன்னால் எழுதப்பட்ட தீபவம்சத்தில் பிந்துசாரன் ஆண்டகாலம் இவ்வளவெனக் குறிக்கப் படாததால் நாம் புராணங்களின் குறிப்பை இங்கே ஆதாரமாகக் கொண்டுள்ளோம். அவனுடைய ஆட்சிக்காலத்தைப் புராணங்கள் 25 ஆண்டுகள் என்றும், பர்மியர் வரலாறுகள் 27 ஆண்டுகளென்றும், மகாவம்சம் 28 ஆண்டுகளென்றும் குறிக்கின்றன.

பிந்துசாரனுக்கு முன்னால் சந்திரகுப்தன் கி. மு. 325 முதல் 302-வரை 24 ஆண்டுகள் ஆண்டனன். (தீபவம்சம் 5-ம் அத்தியாயம் 73-ம் பிரிவு, பக்கம் 144; 100-ம் பிரிவு, பக்கம் 146. மகாவம்சம் 5-ம் அத்தியாயம் 18-ம் பிரிவு, பக்கம் 27.) இது

வீருந்து சந்திரகுப்தன் புத்த நிர்வாணத்தின்பின் 168 ஆண்டு கள் கழிந்தவுடன் [218—50 (325—275) = 168] பட்டத்திற்கு வந்தானென்பதை அறியலாம். ஆசிரியர் கெய்கர், மகாவம்சம் முகவுரை 24-ம் பக்கத்தில் சந்திரகுப்தன் பட்டத்துக்கு வந்த தது கி. மு. 321-ல் ஆவது தவறினால் இதற்கு முன்பின் இரண்டாண்டுகளிலாவது இருக்கவேண்டுமென் நெழுதுகிறார். அவர் 25-ம் பக்கத்தில் பின்வருமாறும் குறிக்கின்றார்:—“நாம் மூலாதாரமாகக் கொண்டு குறிக்கின்ற சந்திரகுப்தன் பட்டத்துக்கு வந்த ஆண்டாகிய கி. மு. 321 உத்தேசமாகவே சரியானது என்பதை நாம் மறத்தல் கூடாது. ஆதலினாலே சில ஆண்டுகள் முன்னாக வேரோ பின்னாகவே இருத்தலும் கூடும்.” ஆசிரியர் வின்சன்ட் சுமித்தும் ‘இதே அபிப்பிராயத்தை உடையவராக இருக்கின்றார்’ (J. R. A. S. 1901 பக்கங்கள் 831—834; Early History of India: pp. 38—39). ஆக்ஸ்ஃபர்டு இந்து தேச சரித்திரம் 1923, 2-ம் பதிப்பு 73-ம் பக்கத்தில் இவர் கூறும் பின்வரும் சொற்றொடர்களும் நாம் ஈண்டு நன்கு கவனிக்க வேண்டியவை. அவை பின்வருமாறு:—“சந்திரன் அல்லது சந்திரகுப்தனென் பவன் தன் இளமைப்பருவத்தில் அலெக்ஸாண்டரை கி. மு. 326 அல்லது 325-ல் சந்தித்தானென்பதும், அவனே நந்தர்களுக்கோர் கூற்றானுள் என்பதும் உறுதியான செய்திகளாகக் காணப்படுகின் றன..... அலெக்ஸாண்டர் கி. மு. 323 ஜூன் மாதம் பாபிலோ னில் இறந்தான். அதிலிருந்து ஒன்றிரண்டு திங்களில் அச்செய்தி பஞ்சாபுக்கு எட்டியிருக்க வேண்டும். அந்நிய நாட்டார்மேல் தொடர்ந்தபோர் கி. மு. 323 சூனீர்கால முதல் 322 வரை நடந்த தென்று சுவமமாக ஊகிக்கலாம். சந்திரகுப்தன் கி. மு. 322-ல் பட்டத்துக்கு வந்தானென்பதும் அதிகப் பிழையாகவிராது. மக தப்போர்க் கிளர்ச்சி தொடக்க முதல் முடிவுவரை ஓராண்டு இருக் கலாமெனத் தெரிகிறது. அஃது அலெக்ஸாண்டர் சாவுக்குமுன் முடிந்திருத்தலும் கூடுமாதலால் நந்தர்குல மழிந்ததும் மௌரிய னாகிய சந்திரகுப்தன் பட்டத்துக்குவந்ததும் கி. மு. 325-ல் என ஆண்டைப் பின் தள்ளியே கொள்ளவேண்டும். ஆதலின் 325 முதல் 320 வரை இரண்டாட்டுமுட்பட ஏதாவது ஓர்

ஆண்டுதான் உண்மையான காலமென்பது உறுதியாகின்றது.’
இதனால் சந்திரகுப்தன் பட்டத்துக்கு வந்தது கி. மு. 325-ல்
என நாம் கொண்டது தவறாகீது. இதிலிருந்தும் புத்த நிர்
வாண காலம் கி. மு. 493 (325+168) தான் என்பது நிலை
பெறுவது காண்க.

இலங்கைச் சரிதங்களிலே கயவாகு என்ற அரசனைப்பற்றி
அறிகிறோம். அவன் புத்த நிர்வாணத்திலிருந்து 642-வது
வருஷமுதல் 664-ம் வருஷம்வரை ஆண்டவனென்று தீபவம்சம்
கூறுகின்றது. மகாவம்சமோ 653-வது ஆண்டு முதல் 675
வரை அவன் ஆண்டவனென்கிறது. (ஒல்டன் பார்க்துரை
தீபவம்சத்தையும், கெய்கர் துரை மகாவம்ச முகவுரையில்
குறித்துள்ள பழைய இலங்கை மன்னரின் அட்டவணியையும்
பார்க்க.) இக்கூற்றுக்கள் தம்முள் மாறுபடுகின்றமையால்
அவன் காலத்தை வேறு சான்றுகள் கொண்டே தீர்மானிக்க
வேண்டியதாகிறது. தமிழ் நூல்களில் மிகப் பழமையானவை
களில் ஒன்றாகிய சிலப்பதிகாரம் 30-வது வரந்தரு காதை
157—163 அடிகளில் கயவாகு சேரர்தலை நகராம் வஞ்சியில்
கண்ணகி பிரதிஷ்டையெய்க்கண்டு வணங்கினன் என்ற செய்தி
காணப்படுகிறது. கயவாகு மன்னரின் பாட்டன் வசவன்
கைத்தொழிலைப் பரப்பி வளர்த்து பல கால்வாய்களை வெட்டி
நிலத்தை வளம்பெறச் செய்தான். (தீபவம்சம் அத்தியாயம்
22, மகாவம்சம் அத்தியாயம் 35) அவன் காலத்திய மன்ன
னாகிய கரிகாற் சோழன் தன்னாட்டையும் இவ்விதமாகவே
வளம்பெறச் செய்தான். கால்வாய்களில் வேலைசெய்வதற்குக்
கூலிக்காரர்கள் வேண்டியிருந்ததால் அவன் இலங்கைமேல் படை
யெடுத்து அங்கிருந்தும் பலரைச் சிறைகொண்டு வந்தான்
எனத் தெரிகிறது. கயவாகுவினுடைய தந்தை வங்க நசிக
திசன் என்பான் மூன்றாண்டுகளே ஆண்டான். (தீபவம்சம் அத்தி
யாயம் 22, பிரிவுகள் 12, 27; மகாவம்சம் அத்தியாயம் 35,
பிரிவு 112.) கயவாகு தான் பட்டத்துக்கு வந்த உடனே கரி
காற் சோழன் கொடுமையை மறவாதிருந்தவன் ஆதலால் சோழ
நாட்டின்மேல் படையெடுத்து சென்றான். அக்காலத்தில்தான்

அவன் வஞ்சிக்கும் வந்து கண்ணகியை வழிபட்டதும். இச்செய்திகள் சென்னை இராஜதானி அரசாட்சி வரலாற்றில் (Manual of the Administration of the Madras Presidency) 117-ம் பக்கக் கீழ்க்குறிப்பால் வலியுறுகின்றன. அதில் நாம் காணும் செய்திகள் பின் வருவன:—(“கி. பி. 110-ல் சோழர்கள் மீட்டும் இலங்கை மேல் படை சென்று 22,000 சிங்களவர்களைச் சிறைகொண்டு வந்தார்கள். கி. பி. 113-ல் இலங்கைமன்னன் கயவாகு சோழ நாட்டின் மேல் படையெடுத்துப் போய் ‘சிங்களவர்களை மீட்ட தோடு மேலும் பலரைச் சிறைகொண்டு தன் மனத்திலிருந்த சினத்தை ஆற்றிக்கொண்டான்.’”)

ஆடித்திங்கள் வெள்ளிக்கிழமை இருட் பக்கம் 8-ம் திதி இரவு 5 நாழிகைக்கு பாணிக்குமேல் வந்த கார்த்திகையில் மதுரைமாநகரில் கண்ணகியாள் எரி ஊட்டினாள் எனச் சிலப்பதிகாரம் கூறும். (ஊர் குழுவரி, வழக்குரை காதை, வஞ்சினமலை, கட்டுரைக்காதையில் 133—135 அடிகள் பார்க்க.) அதிலிருந்தும் நான்காண்டுகள் கழிந்தபின் எட்டாவது மாதத்தில் கண்ணகி பிரதிஷ்டை நடந்தது.

கி. மு. 100 முதல்கி. பி. 400 வரை கணித்துப் பார்த்ததில் கி. பி. 144 மட்டுமே நூலில் மதுரை யெரியுண்டது பற்றிக் கூறும் குறிப்புக்களுக்குப் பொருந்தியதாக இருக்கின்றது. கி. பி. 144-ல் ஆடித்திங்கள் 15-ம் நாள் வெள்ளிக்கிழமை இருட் பக்கம் 8-ம் திதி அன்றிரவு 5 நாழிகைக்கு பாணிக்குமேல் கார்த்திகை வருகிறது. இதனால் கி. பி. 144-ல் மதுரைமாநகர் எரிவாய்ப்பட்டதென்பதும், கி. பி. 149-ல் கண்ணகி பிரதிஷ்டை நடந்த தென்பதும், அனுகாணக் கயவாகு வஞ்சிக்கு வந்தாணென்பதும் நிலை பெறும். இலங்கை மன்னன் இதற்கு ஓராண்டுக்குமுன்னரே அதாவது கி. பி. 148-ல் பட்டத்திற்கு வந்தவனாதல் வேண்டும். தீபவம்சத்தின்படி அவன் புத்த நிர்வாணத்தின் பின் 642-ம் ஆண்டில் பட்டத்துக்கு வந்தவனாவான். இதனால் புத்த நிர்வாண காலம் கி. மு. 493 (641—148) தான் என்பது நிலைபெறுவது காண்க.

* இதன் விவரமெல்லாம் ‘செந்தமிழ்ச் செல்வ்’ சிலம்பு 3, பரல் 2-ல் சிலப்பதிகார காலம் என்ற ஆராய்ச்சி யுரையில் பரக்கக் காண்க.

புறநானூறும் தமிழர் மாண்பும்

[திரிசிரபுரம், ம. பெரியசாமிப்பிள்ளை]

(௧௩௮-ம் பக்கத் தொடர்ச்சி)

அறிவு:—அறிவு என்பது அறி என்ற வினையடியாகப் பிறந்த தொழிற் பெயர். அறிவு, இயற்கை அறிவு செயற்கை அறிவு என இருவகைப்படும். இயற்கை அறிவு என்பது ஊறு, சுவை, ஒளி, நாற்றம், ஒசை என்ற ஐம்புல உணர்ச்சி வகையால் எல்லா உயிர்கட்கும் உள்ளது. பொதுவாகிய இவ்வைம்புல னுணர்வோடு சிறப்பாகிய மனனுணர்வு (பகுத்தறிவு) உண்மையானே, மக்கள் மற்றை உயிர்களினின்றும் பிரித்து ஒதப்படுகின்றனர். “மக்கள் தாமே ஆற்றி வுயிரே” என்றார் ஆசிரியர் தொல்காப்பியனாரும். மக்கள் யாக்கையிற் றேன்றினும் இப்பகுத்தறிவு இல்லாதாரை விலங்குகளோடு ஒத்த ஐயறிவுடைய மாக்கள் என்றே கூறுவர் ஆசிரியர்; “மாவும் மாக்களும் ஐயறிவினவே, பிறவும் உளவே அக்கிளைப் பிறப்பே” என்பது சூத்திரம். (தொல் - பொருள், மரபு - ௩௨.) எனவே, மக்கள் என்று சிறப்பித்துக் கூறப்படுதற்குக் காரணமாயதும ஆறாவது அறிவும் ஆகிய பகுத்தறிவே இயற்கை அறிவு எனக் கூறத்தக்கது. அத்தகைய இயற்கை அறிவு கல்வி கேள்விதளான் வளர்ச்சி யடையின் அதுவே செயற்கை அறிவாகின்றது, “தொட்டனைத் தூறும் மணற்கேணி மாந்தர்க்குக், கற்றனைத் தூறும் அறிவு,” “கற்றிலனாயினுங் கேட்க அஃதொருவற், கொற்கத்தின் ஊற்றார் துணை” என்பன அருமைத் திருக்குறள் மணிகளாகும்.

இத்தகைய அறிவுடைமை மக்கள் வாழ்க்கைக்கு இன்றியமையாத தொன்றாகலின் இதனை உடையோரே சிறப்புடைய மக்கள் ஆவார். நமது பழந்தமிழ் மக்கள் இதனைச் சிறப்பாகப் போற்றி வந்ததுமன்றிப் பிறர்க்கு இதுபற்றி அறிவுறுத்தியும் வந்துள்ளார். பாண்டியன் ஆரியப்படை தந்த நெடுஞ்செழியன் ‘அறிவுடையோன் சென்ற நெறியே அரசனும் செல்வான்’ என்பதை “அறிவுடையோனாரசும் செல்லும்” (புறம்-௧௮௩) எனக் கூறினர். அறிவுடைய நம்பி, என்னும் பாண்டியனிடம்.

சென்ற பிச்சாந்தையார் என்னும் பெரும்புலவர் அவ்வரசனுக்
கறிவுறுத்துங்காலை ‘காய்த்த நெல்லை அறுத்துக் கவளங்கவளமா
கக் கொள்ளின் ஒருமாவிற் சீறைந்த நிலத்தில் விளைந்த கதிரும்
ஒருயாணைக்குப் பலநாள் உணவாகும்; நூறுசெய் நிலமேயாயினும்
யாணையானது தனித்து வயலில் புகுந்து உண்ணுமாயின் அதன்
வாயின்கட் புகுந்த நெல்லினும் மிகுதியாக அதன் காலால் அழி
யும்; அதுபோல் அறிவுடைய அரசன் இறைகொள்ளும் நெறி
அறிந்துகொண்டால் அவன் நாடு கோடிபொருளினே ஈட்டித்தந்து
மிகவும் தழைக்கும்; வேந்தன் மெலிந்த அறிவுடையவ
னாய் (அறிவில்லாதவனாக) நாடோறும் தாமறியாத ஆரவாரத்தை
புடைய சுற்றத்தோடு கூடி அன்புடெடக் கொள்ளும் பொருட்
பொருதியை விரும்பின், அந்தயாணை புக்க வயல்போலத் தானும்
உண்ணப் பெறான்; உலகமும் கெடும்’ என்பதனைக்

“காய்நெல் லறுத்துக் கவளங் கொளினே
மாநிறை வில்லதும் பன்னாட் காகும்;
நூறு செறு வாயினுந் தமிழ்துப்புக் குணினே
வாய்ப்பு வதனினும் கால்பெரிது கெடுகும்;
அறிவுடை வேந்தன் நெறியறிந்து கொளினே
கோடியாத்து நாடு பெரிது நந்தும்;
மெல்லியன கிழவ னாக வைகலும்
வரிசை அறியாக் கல்லென் சுற்றமொடு
பரிவுதப எடுக்கும் பிண்டம் நசுசின,
யாணை புக்க புலம்போலத்
தானும் உண்ணான்; உலகமும் கெடுமே” (புறம். ௧௮௪)

எனக் கூறியுள்ளார். இஃது அறிவுடைய நம்பி என்ற அரச
னுக்கு ஒரு புலவரால் அறிவுடைமைபற்றிக் கூறப்பெற்றதென்
றால் நமது மூதறிஞரின் நுண்ணுணர்வினை என்னென்று கூறு
வது!

செல்வமும் அதன் பயனும்:—செல்வம் என்பது செல் என்
னும் பகுதியடியாகப் பிறந்த சொல்லாகும்; என்னை? உலக
வாழ்க்கையில் மக்களைச் செலுத்துவது இதுவே ஆகலான். இத

னைத் தெய்வப்புவவர் “அருளில்லார்க் கவ்வுக மில்லை பொரு
ளில்லார்க், கிவ்வுக மில்லாடு யாங்கு” என விளக்கக் கூறினர்.
இத்தகைய செல்வம் நன்னெறியில் ஈட்டப்பெறல் வேண்டும்;
நல்லவழியில் வந்தபொருளே ‘செல்வம்’ எனச் சிறப்பித்துக்
கூறத்தக்கது. “தீவினை விட்டிட்டல்பொருள்” என்றனர் நமது
தவமுதாட்டியார். இங்ஙனம் நன்முயற்சியால் வந்தபொருளும்
“தாளாற்றித் தந்த பொருளெல்லாம் தக்கார்க்கு, வேளாண்மை
செய்தற் பொருட்டு” என்று பொய்யில் புலவர் கூறியாங்கு இறு
கப்பிடியாது தான் நுகர்தலோடு தக்கார்க்கு உதவி செய்தற்
பொருட்டே ‘பொருளை இறுகப்பிடிக்கும் ஊக்கமில்லாத உலோ
பிகளுடன் சேர்த்தலும் கூடாது’ என்பதனை “உடையதம், வ்ளன்
வளி யுறுக்கும் உளமி லாளரொ, டியைந்த கேண்மை இல்லா
கியரோ” (புறம்-ககடு) எனச் சோழன் நல்லுருத்திரன் என்
னும் அரசன் கூறினர். ‘தெளிந்த கடலால சூழப் பெற்ற உலகத்
தைப் பிறவேந்தர்க்குப் பொதுவாதலின்றித் தமக்கே உரித்தாக
ஆண்டு, வெண்கொற்றக் குடையால் சிழந்தெய்த ஒருதன்மை
யையுடைய அரசார்க்கும் நடுயாமத்தும் நண்பகலும் துஞ்சாறாய்
விரைந்த செலவையுடைய விலங்குகளைக் கொல்லக் கருதிச் செல்
லும் கல்லியில்லாத ஒருவனுக்கும் (வேடனுக்கும்) இன்றியமை
யாது உண்ணப்படும் பொருள் நாழி, உடுக்கப் படுமவை இரண்டே
ஆடையே, பிறவும் எல்லாம் (தூக்கம், மகப்பேறு முதலியவை
களும்) ஒக்கும்; ஆதலால், செல்வத்தாற் பெறும் பயனாவது
கொடுத்தல்; செல்வத்தை யாமே அனுபவிப்பேம் எனக்கரு
தின் தவறுவனபல (அறம், பொருள், இன்பம்)’ என்பதனை

“தெண்கடல் வளாகம் பொதுமை யின்றி
வெண்குடை நிழறறிய ஒருமை யோர்க்கும்
நடுநாள் யாமத்தும் பகலும் துஞ்சான்
கடுமாப் பார்க்கும் கல்லா ஒருவற்கும்
உண்பன நாழி உடுப்பன இரண்டே
பிறவும் எல்லாம் ஓரொக் கும்மே
செல்வத்துப் பயனே ஈதல்
துய்ப்பேம் எனினே தப்புந பலவே” (புறம்-கஅக)

‘என மதுரைக் கணக்காய்நூர் மகனார் நக்கோனார்’ மிகத்தெளிவாகவும் படிப்போர் மனத்தில் பசுமாத்நாணிபோல் பதியுமாறும் கூறியுள்ளார். ஆகவே செல்வமும் அதனால் எய்தும் பயனும் பற்றி மிக விரிந்த நோக்கமுடையராய்த் திகழ்ந்தவர் நம் முன்னையோர் என்க.

அன்பு:—‘அன்பு’ என்பது ஒருவனால் வேண்டப்பட்ட ஒரு பொருளினிடத்துத் தோன்றும் உள்ள நெகிழ்ச்சி. இது காட்சிப் பொருளன்று; கருத்துப்பொருள். எனினும் அன்புடையாரிடத்துத் தோன்றும் கண்ணீர் பெருகுதல் முதலிய மெய்ப்பாட்டால் (குறிகளால்) அன்புடைமை அறியப்படும். “அன்பிற்கும் உண்டோ’ அடைக்குந்தாழ் ஆர்வலர், புன்கணிர் பூசல் தரும்” என்றனர் தேவர். இவ்வன்பு மனைவி மக்கள் முதலிய தொடர்புடையாரிடத்துத் தோன்றுவது. இதுவே பெருகி எல்லா உயிர்களிடத்தும் செல்லுங்காலை ‘அருள்’ எனப் பெயர் பெறுகிறது. இங்ஙனம் அன்பினின்றே அருள் தோன்றுகின்றது என்பதை “அருள் என்னும் அன்பின் குழவி” என அமுள்ளிநர் பெருநாவலரும். பொதுவாக எல்லா உயிர்க்கும் அன்பு உண்டெனினும் சிறப்புாக மக்களுயிர்க்கு இன்றியமையாது வேண்டப்படுவதொன்றாகும். என்னை? மக்களே மனைவி முதலியோரிடத்து அன்புடையராய் வாழ்ந்து, அதன்மேல் எல்லா உயிர்களிடத்தும் அருளுடையராய்ப், பின்னர் இறைவனிடத்து இடையறா அன்பு செலுத்தி வீடுபேறெய்தற்கு உரியவராகவின் இத்தகைய ‘அன்புடையவரே உயிர் நின்ற உடம்பை உடையவர், அன்பிலாதர் உடல் உயிர் நின்ற உடம்பு அன்று’; இதனை “அன்பின் வழிய துயிர்திலை அஃதிலார்க், கென்புதோல் போர்த்த உடம்பு” என்ற அருமைத் திருக்குறளான் அறிக.

இப்பெற்றிக்தாய அன்பினைத் தங்கட்கு முதன்மையான அகத்துறப்பாகக் கொண்டொழுகினவர் தமிழர். வேள் பாரி என்ற தமிழமகன் உயர்திணைப் பொருள்களிடத்தே யனறிச் செடிகொடி முதலிய அஃறிணைப் பொருள்களிடத்தும் பேரன்பு செலுத்தினன் என்றால் அவன் அன்பின் பெருக்கினை என்

னென்று கூறுவது! ஒருகால், வேள்பாரி என்ற வள்ளல் தேருந்ந்து காட்டிடையே செல்லும் பொழுது, அங்கு ஓர் மூல்லைக் கொடி தளிர்த்துப் பூத்துப் பீடர்வதற்கோர் கொள்கொம்பில் லாது தளர்ச்சியுறுவதைக் கண்டனன். கண்டதும் அம் மூல்லைக் கொடியின்பால் கழிபேரிர்க்கக்கொண்டு தான் ஊர்ந்து வந்த தேரினை அக்கொடியின் அருகே அது படர்வதற்கென நிறுத்தித் தான் கால் நடையாகச் சென்றனன். இச்செயற்கருஞ் செயலை வேள்பாரியின் உயிர்த்துணைவரும் புலவர் பெருமானுமாகிய கபிலர் அவன் மகளிரைப் பற்றிக் கூறுங்கால்

“ இவரே, பூத்தலை அறு அப் புனைகொடிமுல்லை
நாத்தழும் பிருப்பப் பாடா தாயினும்
கறங்குமணி நெடுந்தேர் கொள்கெனக் கொடுத்த
பரந்தோங்கு சிறப்பிற் பாரி மகளிர் ” (புறம்-உா)

“ இவர்பார் என்குவை யாயின், இவரே
ஊருடன் இரவலர்க் கருளித் தேருடன்
முல்லைக் கீத்த செல்லா நல்லிசைப்
படுமணி யாணைப் பறம்பிற் கோமான்
நெடுமாப் பாரி மகளிர் ” (புறம்-உாக)

என மிக அழகாக விளக்கிக் கூறியுள்ளார். அஃறிணைப் பொருள்களிடத்தும் இத்தகைய அன்பு செலுத்தியவர் நமது முந்தையோர் என்றால் அவர்கள் உயர்திணைப் பொருள்களிடத்து பேரன்புடையவர் என்பதுபற்றிக் கூறவேண்டுமோ?

ஒழுக்கம்:—ஒழுக்கம்—நன்னெறியில் ஒழுகுதல். இந்நல்லொழுக்கமே ஒருவன் செய்யும் நல்வினையாக மாறி அவனுக்கு இம்மையில் ஒளியையும் (ஒளி-பலராலும் நன்கு மதிகப்படுதல்) மறுமையில் நல்வினைப் பயனையும் தருகின்றது. ஆகலான் இவ்வொழுக்கம் உயிரினும் சிறந்ததாகும்; “ஒழுக்கம் விழுப்பம் தரலான் ஒழுக்கம், உயிரினும் ஒம்பப் படும்” என்றார் ஆசிரியர் திருவள்ளவனாரும். ‘நல்லொழுக்கம் நன்மையே பயக்கும்; தீயொழுக்கம் தீமையைப் பயக்கும்’ என்பதற்கு “நன்றிக்கு

வித்தாரும் நல்லொழுக்கம் தீயொழுக்கம், என்றும் 'இடும்பை தரும்' என்னும் உள்ளங்கவரும் வள்ளுவர் வாய்மொழியே ஆணை என்க. பெரியார் சென்ற செந்நெறியைக் கடைப்பிடித்து அதன்வழி நடத்தலே ஒழுக்கம் ஆகலின், அதனை அறிந்து நடவாதார் பல நூல்களைக் கற்றாராயினும் அறிவிலாதார் ஆவர். இதனை “உலகத்தோ டொட்ட ஒழுகல் பலகற்றும், கல்லார் அறிவிலாதார்” என்னும் திருக்குறளார் கண்டு கொள்க இத்தகைய ஒழுக்கத்தில் தலைசிறந்து விளங்கியவர் நமது பழநதமிழ் மக்கள்.

உறையூர் முதுகண்ணன் சாத்தனார் என்னும் அறிஞர் ‘கொடியோரைத் தண்டித்தலும் நல்லோர்க்கு அருள் செய்தலும் ஆகிய இடையறாத முறைமையிற் சோம்புதல் இல்லையாகி, நல்லது செய்தலால் நன்மையும் தீயது செய்தலால் தீமையும் இல்லை என்கின்ற அறிவிலிகளுடன் சேராகொழிக’ என்பதனைக்

“கொடியோர்த் தெறுதலும் செவ்வியோராக களித்தலும்
ஒடியா முறையின் மடிவிலை யாக
நல்லதன் நலனும் தீயதன் தீமையும்
இல்லை யென் போர்க் கினனா கிலியர்” (புறம். உக)

எனச் சோழன் நல்குகின்றிக்கு அறிவுறுத்தியுள்ளார். நமது ஒளவைப் பிராட்டியார் நிலத்தை இழித்துக் கூறுவது போல் நல்லொழுக்கமுடையாரின் சிறப்பைக் கூறுவர். ‘நிலனை, நீ ஒன்றில் நாடாயினுமாகுக, ஒன்றிற் காடாயினுமாகுக; மேடாயினும் ஆகுக, பள்ளமாயினும் ஆகுக, எவ்விடத்து நல்ல ஆண்மக்கள் உளரோ அவ்விடத்து நீயும் நல்லை அல்லது, நினக்கென ஓர் நலனு மில்லை, வாழி” என்பதனை

“நாடா கொன்றோ காடா கொன்றோ
அவலா கொன்றோ மிசையா கொன்றோ
எவ்வழி நல்லவர் ஆடவர்
அவ்வழி நல்லை வாழிய நிலனை” (புறம். க௮௭)

என மொழிந்தருளினர். கடலுள் மாய்ந்த இளம்பெரும், வருதி என்பார் 'சாவாமருந்தாகிய இந்திரர்க்குரிய அமிழ்தம் கிடைப் பினும் அதனை இனிதெனத் தனித்தீன உண்ணாதாரும், யாவரோ டும் வெறுப்பில்லாதாரும், பிறர் அஞ்சும் துன்பத்திற்கு அஞ்சி மடிந்திராதாரும், புகழ் வருவதாயின் தம் உயிரையும் கொடுப் பேராரும், பழிவருவதாயின் உலகமே தனக்குக் கிடைப்பதாயி னும் கொள்ளாதவரும், மனக்கவற்சி இல்லாதாரும் ஆகிய இத் தன்மையுடையோராகத் தனக்கென முயலாத வலிய முயற்சியை உடைய பிறர்பொருட்டாகவே முயலுவார் உண்மையானே இவ் வுலகம் நடைபெறுகின்றது' என்பதனை

உண்டா லம்பஇவ் உலகம் ; இந்திரர்
அமிழ்தம் இயைவ தாயினும் இனிதெனத்
தமியர் உண்டலும் இலரே, முனிவிலர்,
துஞ்சலும் இலர்பிறர் அஞ்சவ தஞ்சிப்,
புகழெனின் உயிரும் கொடுக்குவர், பழியெனின்
உலகுடன் பெறினும் கொள்ளலர், அயர்விலர்,
அன்ன மாட்சி அணைய ராகத்
தமக்கென முயலா நோன்றாட்
பிறர்க்கென முயலுநர் உண்மை யானே ” (புறம்-கஅஉ)

என மொழிந்தனர். எனவே, விருந்தோம்பலும், விருப்பமுடை மையும், வீண்பயமின்மையும், புகழை விரும்புதலும், பழியை வெறுத்தலும், பிறர்க்குதவி செய்தற்கெனவே முயலுதலும் ஆகிய நல்லொழுக்கத்தைப் பெரிதும் வற்புறுத்துதல் பொருட்டு அவ்வொழுக்க முடையார் இருப்பதனாலேயே இவ்வுலகம் நிலை பெற்றுள்ளது என்று நம்முதியோர் கூறினர் என்றால், ஒழுக்க முடைமை நம்முன்னோரால் மிகவும் குறிக்கொண்டு போற்றப் பெற்றுவந்த தென்பதற்கு வேறு சான்றும் வேண்டுமோ? வேண்டா. இன்னும் இதுபற்றி விரிக்கிற பெருகும்.

(கொடரும்)

தமிழ்க் ககரத்தை யொட்டிய சிலகுறிப்புக்கள்

[க. ப. சந்தோஷம், பி.எ., எல்.டி.]

தமிழ் மெய்யெழுத்துக்களுள் ககரம் முதலிடத்தில் நிற்
கின்றது. நாவின்டி அடியண்ணத்துடன் சேர்வதால் பிறக்கு
மொலியாதவின் நடுநா நடுவண்ணம் கூடுவதால் பிறக்கும் சகரத்
திற்கு முன் ககரம் வருதலியல்பே. அன்றியும் நெஞ்சிலிருந்து
வரும் உயிர்ப்பு மிகுதியுமிடர்ப்படாமல் வெளியே செல்வதால்
பிறப்பது பற்றி உயிரெழுத்துக்களெனப் பெயர்பெற்ற அகர
முதல் ஒளகார வீரூயவற்றின் இறுதிக்கண்ணிறுவப் பெற்ற
அஃகேனத்துடன் ககரம் நெருங்கிய தொடர்புடைய தொன்றா
கும். இவ்வஃகேனம் தமிழில் தனிநிலை யென் றழைக்கப்படும்.
இது, நெஞ்சிலிருந்து வருங்காற்று இதழாலும் நாவாலும் அடை
படாமல், வெளிப்போவதால் தோன்றும் உயிரெழுத்தையது
மன்று; அக்காற்று அடைபட்டு வெளிப்படுவதால் பிறக்கும்
மெய்யெழுத்தைப் போன்றது மன்று. இரண்டிற்கு மிடையே
உயிருடன் சேராமலும் மெய்யுடன் சாராமலும் தனியே நின்ற
வின் தனிநிலை யென்பப்பட்டது. ஆனால் மெய்யெழுத்துக்களில்
முதலாகிய ககரத்துடன் அஃது ஒற்றுமையுடையதென்பது பழ
கிப் பார்க்கத்தெரியும். இது தெரிந்தபின் ககரம் சிலவிடங்க
ளில் அஃகேனத்தை ஒத்திசைக்கக் கூடுமென்பதும், அஃகேனம்
உயிராய்த்திரியக்கூடிய தொன்றென்பதும் ஒருவா றுணரலாகும்.

தொல்காப்பியத்திலும் திருக்குறளிலும் பிற நூல்களிலும்
'பகுத்து' எனுஞ் சொல் 'பாத்து' என வருகின்றது.

“பாத்துண் மரீஇ யவனைப் பசியென்னுந், தீப்பிணி தீண்ட
லரிது” (குறள் : ஈகை, எ.) இஃதுடன் 'பகுத்தல்' என்பது
'பாத்தல்' என்று வருவதையும், 'முப்பால்' என்ற சொற்றொட
ரில், 'பால்' என்பது பிரிவு எனப்பொருள்படுவதால் அது 'பகு'
என்னும் முன்னிலை யடியாய்ப் பிறப்பதையும் நோக்குக. 'பகுதி'

வைகாசி] தமிழ்க் ககரத்தை யொட்டிய சிலகுறிப்புக்கள் ௨௨௭

யென்பது 'பாதி' யென்று நூலினும் வழக்கினும் வருவது பலரு
மறிந்த ஒன்றேயாகும். நிகர்-நேர், அகழி-ஆழி, முகப்ப-
மோப்ப என்று ஆன்றோர் வழங்கிய சொற்களையும்; அகமுடை
யான்-ஆமுடையான், அகப்பை-ஆப்பை, புகுந்த-பூந்த, மிகுந்த
-மீந்த எனப்பேச்சில் வருவன வற்றையும் காண்க. இவற்றில்
இடையிலுள்ள ககரம் நீங்கி முதனின்ற உயிர்மெய்யெழுத்து
நீள்வது கருத்தக்கது. அகம், முகம், பகுதி, மிகுதி என்ப
வற்றிலுள்ள ககரம் நமதுவாயிற் பெரும்பான்மை பிறக்கும்
ககர வல்லெழுத்தைப் போலன்றி ஆகு, நாகு என்பவற்றினின்றுதிக்க
கண்ணுள்ள குற்றியலுகரத்தைப் போல் வெளிப்படுகிறது. ஆதலி
னது ஒருவகையிலுயிராயும் மற்றொருவகையில் மெய்யாயும்
உயிர்களினின்றுதியிலும் மெய்களின் முதலிலும் நெடுங்கணக்கில்
நிறுவப்பட்ட அஃகேனத்தை யொக்கும். அகம், மிகுதி
என்பவற்றிலுள்ள ககரத்தின் மெய்ப்பகுதி குறைந்து அதன்மீ
தேறிய அகர அல்லது உகர உயிர்த்தன்மை ஒருவாறு மிகுவதா
யிற்று. இங்ஙனம் பெரும்பான்மை உயிர்ப்பண்பும் சிறுபான்மை
மெய்ப்பெற்றியும் வாய்ந்து எழுத்துக்களினிடையே நின்ற ககரம்
மொழிக்கு முதலில் நின்ற உயிரை நீளச்செய்து மாள்கின்றது.
அறிபார் வாய்ச் சொல்லில் 'அகத்தி' யென்பது 'அவத்தி' யென்
றும், 'பகுதி' யென்பது 'பவுத்தி' யென்றும், 'தெரிகிறது' என்
பது 'தெரியிது' என்றும் வருவதனால் மேற் கூறியதனுண்மை
விளங்கும். இவற்றில் அகத்தி, பகுதி யெனுஞ் சொற்களில்
ககரத்தின் மேல் அகர உகர உயிர்கள் ஏறி நின்றமையின், ககரம்
நீங்குழி வகரந்தோன்றுதலும்; தெரிகிறான், எரிகிறது என்ப
வை முறையே தெரியிது, எரியிது எனவருங்கால் ககரத்தின்
மேல் இகரம் ஏறியதால், ககரம் நீங்குழி யகரந்தோன்றுதலும்
உடம்படுமெய்க்குக் கூறிய கட்டளைகளைப் பொருந்கியிருப்பது
கண்டு கொள்க. அஃகேனம் போல் ஒலிக்குமிக் ககரம் உயிர்த்
தன்மை பெற்றும் முழுஉயிராகாமையால் தனித்துநிற்க வலி
யற்று மறைய நேருங்கால் தன்முன்னுள்ள உயிருடன் ஒட்டிக்
கொண்டு அதனளவை நீளச்செய்கிறது. ஆனால் முதனின்ற
வெழுத்து நெட்டெழுத்தாயின் அஃது அளபெடுக்காது நெட்

டெழுத்தாகவே நிற்கும் : ஆகும்-ஆம், போகும்-போம் என் பவற்றாலதை யறிக. இனி புகட்டு-போட்டு, முகப்ப-மோப்ப, முகடு-மோடு என வருபவற்றில் இடையிலுள்ள ககரம் மறைய முதனின்ற உயிர்மெய் நீள்வதாயின் அவைமுறையே பூட்டு, மூப்ப, மூடு என்றன்றோ நிற்கவேண்டும்? அவை, போட்டு மோப்ப என நின்றவாறென்னை யெனின், உகர ஓகரங்கள் இதழிற் பிறக்கும் உயிர்களானமையால் அவை ஒன்றோடொன்று பிறழ் வது இறும்பூதாகாது. கொடுத்தான்-குடுத்தான், குடை-கொடை, தொங்கு-தூங்கு இவற்றால்துணரப்படும்

மேற்சொன்ன இவ்வெழுத்துக் கூறு ககரமொன்றையே பொருந்தியதன்று. வேறெழுத்துக்களிலுமது * தோன்றும் : பொழுது-போது, உவகை-ஓகை, வியர்த்தல்-வேர்த்தல் என்பவற்றில் முகர வகர யகரங்கள் விழுந்து முதனின்ற உயிர்மெய் நீண்டது. சிறுபான்மை இங்ஙனமா மெனக்கொள்க. பொழுது-போழ்து, விழுது-வீழ்து எனவருதலுமுண்டு. தெலுங்கில் 'கொழுப்பு' என்பது 'கோவு' என்றும், 'மரம்(ன்)' என்பது 'மான்' என்றுந் திரிவதையும் இஃதுதனமைத்துக் கோடல் வேண்டும். இங்கெடுத்துக் காட்டியவற்றால் வழக்கச்சொற் களுக்கும் ஆன்றோரெடுத்தாண்ட மொழிகளுக்கு முள்ள ஒற்றுமை விளக்கப்பட்டது. திருத்தமாய்ப் பேசவேண்டுமென்ற நினைவு உளத்திலெழுந்தாலொழியக் கற்றியார்தோரும் மற்றவர் போலவே பேசுகின்றார். 'வருகிறது' என்று நிகழ்காலவினை முற்றை 'வருறது' என்று சொல்லுங்கால் இடையிலுள்ள ககர இகரம் விழுந்தது. "அங்கே யார்வருறது (வாறது)?" என்பதைநோக்குக. ஆனால், "மாடு வருது" என்பதில் ககர இகரத்துடன் நகரமும் விழுந்தது. இரண்டெழுத்துக்கள் விழுந்தும் முதனின்ற உயிர்மெய் நீளவில்லை. இடையிலுள்ள ரகர உகரம் நீட்டத்தைத்தடுக்கின்றது போலும். ஏனெனின், வருகிறானெனுமுற்றில் ரகர உகரமும் ககர இகரமு மறைய "வாறான்" என முதல் நீண்டமை காண்க. இவ்விடத்தும் ரகர உகரம் விழாக்கால் முதலுயிர் மெய் நீட்டம் பெறாது 'வருறான்' அல்லது 'வாறான்' என்று நிற்பல்கருதற்குரித்து. பெருவழக்காயுள்ள

இத்தகைய சொற்களிலெல்லாம் இடையில் நின்ற ககரம் மறையும்; போகிறான்-போறான், சொல்கிறான்-சொல்றான், பாடுகிறான்-பாடுறான், ஓடுகிறான்-ஓடுறான், திட்டுகிறான்-திட்டுறான் இவையனைவற்றில் அது விளக்கமுறும். ஆனால் ககர ஒற்றையடுத்துவருங் ககரம் விழுவதில்லை; சிரிக்கிறான், இருக்கிறான், ஒளிக்கிறான், அடிக்கிறான், படிக்கிறான் என்பவற்றிலுலித்தறியப்படுமீ. இனி, ‘அவர்கள்’ என்பது ‘அவகள்’ எனநின்று ‘அவாள்’ எனத்திரிவதில் மொழிமுதலெழுத்து நீளாமல் ககரத்தை யடுத்து முன்னின்ற வகரம் நீண்டது. பெருவழக்காய்ப் பேச்சில் வரும் சொற்கள் சிலவற்றில் லகர ளகர ஒற்றுக்கள் விழுவதுமுண்டு; வரவிலலை-வரவிலை-வரலை (வரல); செய்யவிலலை-செய்யலை (செய்யல); மாப்பின்னை-மாப்பினை; ஆண்பின்னை-ஆண்பினை, ஆம்பினை : (இதில் ணகரம் பகரத்திற்குமாய மகரமாயிற்று.) பெண்பின்னை யென்பதும் அவ்வாறாதல் நோக்குக.

சங்கீதம்

தமிழ் நாட்டுச் சங்கீதம்

[திருவனந்தபுரம். தி. இலக்குமண பிள்ளை, B. A.]

(முதற் சிலம்ப உசய-ம் பக்கத் தொடர்ச்சி)

இனி, நம் தமிழ் நாட்டுச் சங்கீதத்தைப்பற்றிச் சற்றராய்வோம். தமிழ் நாட்டுச் சங்கீதம் வடநாட்டுச் சங்கீதத்தைப்போல ‘ஒழுகிசை’யைத் தழுவி நிற்குமல்லாது ஆங்கிலேய சங்கீதத்தைப்போல ‘ஒன்றிசை’யைத் தழுவி நிற்பதல்ல. ‘ஒழுகிசை’யை ஆங்கிலத்தில் ‘மெலடி’ (Melody) என்பார்கள். அஃதாவது, ஒன்றன்பின் ஒன்றாகப் பல சங்கீத சுரங்கள் தொடர்ந்து வருவதால் எழுகின்ற அழகுணர்ச்சியாம். ‘ஒன்றிசை’யை ஆங்கிலத்தில் ‘ஹார்மனி’ (Harmony) என்பார்கள். அஃதாவது, ஒரே காலத்தில் பல சங்கீத சுரங்கள் ஒருங்கு முழங்குவதால் எழுகின்ற அழகுணர்ச்சியாம். இவற்றில் முன்னையது

இந்திய சங்கீதத்தினும், பின்னையது ஐரோப்பிய சங்கீதத்தினும் முந்தி நின்று அணிபெறச் செய்கின்றது. இதனால், ஒன்றிசை இந்திய சங்கீதத்தில் சற்றுமில்லை யென்றே, ஒழுகிசை ஐரோப்பிய சங்கீதத்தில் சற்றுமில்லை யென்றே யான் கூறவரவில்லை. அவ்வவ்விசை அந்தந்த சங்கீத ஏற்பாட்டில் முதன்மையுற்று, விசேடமான விரிவுபெற்றிருக்கின்றது என்பதைத் தெரிவிக்கவே இவ்வாறு சொன்னேன். இவ்வொழுகிசைச் சங்கீதத்தில் நமது தமிழ் நாட்டார் முற்காலத்தில் மிகுந்த தேர்ச்சி பெற்றிருந்ததாகவும் இப்போது தேர்ச்சி பெற்றிருப்பதாகவும் நான் முகமாயும் அநுபவமுகமாயும் காணப்படுகிறார்கள். அவர்கள் சங்கீதக் கலைக்கு இலக்கண முறை வகுத்தும் அதைப் பழக்கத்தில் பயின்றும் வந்தார்கள். 'இசை நுணுக்கம்' முதலிய அரிய பெரிய தமிழ் நூல்கள் பயின்றும், பாவராக் தாளங்களோடு கலந்து கையாடி அநுபவத்தில் சுவை யறிந்தும் வந்தார்கள். குரல், துத்தம், கைக்கிளை, உழை, இளி, விளரி, தாரம் என்னும் ஏழு சுரங்களையும் நமது முன்னோர் அடிப்படையாகக் கொண்டு 103 பண்கள் அல்லது, ராகங்களும் வேறு அநேக உபராகங்களும் ஏற்படுத்தி யிருந்தார்கள். நான்குவித யாழும் 15 வித உதவி வாத்தியங்களும் பழகப்பட்டு வந்தன. 'யாழ்' என்பது சில அம் சங்களில் ஊணுக்கு ஒப்பும்' சிலவற்றில் உயர்வுமான இனிமை பொருந்திய ஓர் சிறந்த வாத்தியமென்று அநேக மேற்கோள்களால் வெளிப்படுகின்றது. அதைப்பற்றி எவ்வளவோ நுணுக்கமாக ஆராய்ந்தறிந்து திரட்டிய விவரங்கள் திருச்சிராப்பள்ளி 'ஏப்ரகாம்' பண்டிதரவர்கள் எழுதிய 'கர்ணமிர்தசாரம்' என்னும் பெரும் இசை நூலிற் காணலாம்.

அந்த வாத்தியம் எவ்வளவோ சிறப்புற்றிருந்தும் யாது காரணத்தாலோ உலக வழக்கொழிந்து போயிற்று. அதனுடைய உருவம் சிலப்பதிகாரம் என்னும் அருங்காப்பியத்தில் ஒருவாறு விவரிக்கப்பட்டுள்ளது. சங்கீதக்கலையை முற்காலத்தில் பாணகுடி மக்கள் என்னும் தமிழ் வகுப்பினர் விசேடமாகப் பயின்று வந்தார்கள். யாழ்வாசிக்கின்ற ஓர் வகுப்பினர் இலங்கைத் தீவிற்கு வடக்கிருக்கும் ஓர் சிறு தீவில் இதற்கு (2000)

இரண்டாயிரம் ஆண்டுகட்கு முன்னரே குடி புருந்ததினால் அதற்கு யாழ்ப்பாணம் என்னும் பெயர் பிறந்துள்ளது. இப்போது யாழ்ப்பாணத்தாருக்கு யூமூர் தெரியாது; விணையுர் தெரியாது. கம்பராமாயணத்திலும், யாழ்மூரி முதலிய தேவாரப் பதிகங்களிலும், கிருவாசகத்திலும், அங்கங்கே காணப்படும் குறிப்புக்களாலும், பாணர்க்கு நிதிகொடுத்த சேரன் சரித்திரத்தாலும், இன்னும் இதுபோன்ற வேறு லக்ஷியங்களாலும் பண்டைக்காலத்தில் யாழ் என்னும் தமிழ் வாத்தியம் தமிழரிடையில் எவ்வளவோ சிறப்புற்ற வாழ்வு பெற்றிருந்ததென்பதை உய்த்துணரலாம். பின்வரும் பாட்டில் கம்பர் மகரயாழின் இனிமையைத் தெளிவாய்க் குறிப்பிடுகின்றார்:

“தண்டலை மயில்க ளாடத் தாமரை விளக்கந் தாங்கக்
கொண்டல்கள் முழவி னேங்கக் குவளைகண் விழித்து நோக்கத்
தென்டிரை யெழினி காட்டத் தேம்பிழி மகர யாழின்
வண்டுக ளினிது பாட மருதம்வீற் றிருக்கும் மாதோ.”

இடைக்காலங்களில் தமிழ் உலகத்தில் புத்தமதம் பரவியதால், தமிழ் மொழியில் பற்பல புத்த ஆசிரியர்கள் நீதி நூல்களாகவும், காப்பியங்களாகவும் எழுதிப் பெருக்கிவிட்டனர். அந்நீதி நூல்களில் சிலவற்றுள் சங்கீதம் சிற்றின்பு வுணர்ச்சியை எழுப்புவதால் மனிதர் பயிலத்தக்கூத கலையென்று விலக்கப்பட்டிருந்தது. புத்தமதத்தார் அதை நூன்முகமாக இழித்துக் கூறியும் பலரிடம் ‘அறவுரை’ களால் உபதேசித்தும், தமிழ் இசையைத் தழைக்க வொட்டாமற் செய்துவந்ததால், வைதிக சம்பந்தமாயுள்ள சிலபண்கள் ஒழித்து மற்றைய தனி யின்பத்தைக் குறிக்கும் பல பண்களும் ஆதரிப்பாரின்றி உயிர்ப்பொழிந்து போயின. வேறு சில பண்கள் புத்தமத வைராக்கியமாகிய பந்தத்துக்குப் பயப்பட்டு நாட்டுப்புறங்களிலும் மலைப்புறங்களிலும் உருமாறி ஓடி யொளித்து தென்பாங்கென்னும் சிதைந்த உருவம்பெற்று வாழ்ந்தன. கணிகையரிடத்தில் மட்டும் அவை சிறுபான்மை வழங்கி வந்தன. புத்தமதத்தருடைய ஆதிககம் மிகச் செல்லா திருந்த மலைநாட்டிலும் தென்கோடிப் பாண்டி நாட்டிலும்

வைதிக ராகங்களை யொழித்து மறவை சிறுபான்மையில் உலாவி வருவதை இப்போதும் காணலாம். மலை நாட்டில் இப்போதும் கானக்குறிஞ்சி, புறநீர்மை, இன்னிசை, பாடி, இந்தளம் முதலிய தமிழ்ப்பண்கள் வழங்கி வருதலைக் காணலாம். அந்நாட்டில் செண்டை, உடுக்கை, முழவு, இடக்கை முதலிய பற்பல தமிழ் வாத்தியங்கள் இக்காலததும் நடைபெறுகின்றன. சில பண்கள் ஆரிய ராகக் தொகுப்பில் உட்பட்டு குறிஞ்சி, சுருட்டி, இந்தோளம், பாடி முதலிய ராகங்களாய் உருமாறி தமிழ்ப்பண்கள் என்னும் தமிழ்ப்பெரு வாழ்வை இழந்தன.

எஞ்சி தின்ற வைதீகப்பண்கள் 10-வது நூற்றாண்டி லிருந்த நம்பியாண்டார் நம்பியால் தொகுக்கப்பட்டு, கணிகையர் முதலி யோரின் உதவியால் கெலாசப் பாடகங்களில் இசைக்கப்பட்டு தமிழலகத்தில் சக்கமுத்தி பிள்ளைதூதரால் புறக்கணிக்கப்பட்டு அரைவாழ்வு வாழ்கின்றன. அலையாவன: கொல்லி, வியாழக் குறிஞ்சி, தக்கைசி, இந்தளம், கானக குறிஞ்சி, மேகராகக் குறிஞ்சி முதலிய சுமார் 30 பண்களாம். அப்பண்கள் பாடக் கேட்டோரின் உள்ளமாகிய இருட்டறைகளில் பக்தியுணர்ச்சி யெனும் தீபத்தை யெழுப்பி அவர் ஆருயிரை நெக்குவிட்டுருகச் செய்யும் ஆற்றலுடையன. அவ்வளவு உருக்கம் ஆரியராகங் களுக்கு இல்லையென உறுதியாகச் சொல்லலாம். நீரா, மீனா என்னும் தமிழ்ப்பகுதிகள் எவ்வாறு ஸம்ஸ்கிருதத்தில் ஆதியில் புதுந்து கொண்டனவோ, அவ்வாறே தமிழ்ப் பண்களிலுள்ள நீண்டகமகங்கள் அல்லது லைவுகள் பிற்பாலத்தில் ஆரிய ராகங்களில் சென்று பரவி பெரும் இன்பத்தைக் கொடுக்கலாயின வென்பது தெரும்.

இவ்வாறு பல்வேறு காரண நிகழ்ச்சியால் தமிழ்ச் சங்கீதம் சிறுபான்மையிலன்றி மறைந்தொழிந்துவிட்டது. ஆரிய சங்கீ தத்திற்கு புத்த சமயத்தாரால் முற்கூறிய இடையூறுகள் ஒன் றும் நேரிடாததால், அது குறைவின்றித் தழைத்துவரலாயிற்று. இனி இப்போது நிகழ்ந்துவரும் தமிழ்ப் பண்களையாவது யாரே னும் ஒருங்கு சேர்த்து சுரத்தில் லக்ஷியப்படுத்துவார்களாகில்,

அம்மட்டிலாவது தமிழ்ச் சங்கீதம் வருங்காலத்தில் உயிர்த்து நிலை பெற்று விளங்கு மென்று துணியலாம். யாழ் என்னும் பண்டைத் தமிழ் வாத்தியத்தின் உருவம் இவ்வாறென்பதைக் கூர்ந்தறியக்கூடுமாயின், அதை இன்னும் உயிர்ப்பித்து நடைபெறச் செய்யக்கூடும் என்று நம்புகிறேன். இதற் கெல்லாம் தமிழ் அபிமானிகளால் உண்மையான உணர்ச்சிபுடனும் ஊக்கத் துடனும் பெருமுயற்சிகள் எடுக்கப்பட வேண்டும்.

இது நிற்க. தமிழ் மரபினர் சங்கீதத்தைப் (அதாவது, தமிழ்ச் சங்கீதமேனும், ஆரிய சங்கீதமேனும்) பயிலுவதில் எவ்வளவு மதிதுட்பம் காட்டியுள்ளார் என்று அறிந்து கொள்வது தகுதியாம். முற்காலத்தில் பாணபத்திரன் முஷலியோர் யாழில் தமிழ்ச் சங்கீதம் பயின்று சேரமான் டெருமான் முதலிய பெரு வள்ளல்களால் அளப்பரிய நன்கொடையும், நன்கு மதிப்பும் பெற்றுப் பிறங்கியதை உங்களில் பலரும் அறிந்திருப்பீர்கள். யாழ் வல்லார் ஒருவருடைய செருக்கை படக்குவதற்காகத் திரு ஞானசுமந்தச் சுவாமிகள் 'யாழ்மூரி' யென்னும் திவ்யத் தேவாரப் பதிகத்தை இயற்றியிருப்பது எவருக்கும் தெரிந்த விஷயமே. இது கி. பி. ஏழாம் நூற்றாண்டில் நிகழ்ந்தது. பிற்காலத்தில் அகபர் சக்ரவர்த்தி அரசாண்டபோது, தென் இந்தியாவிலிருந்து ஒரு நாடிடு வட இந்தியாவிற்கு முடியேறி, இக்காலத்துத் தியாகய்யர், தீக்ஷதர் முதலிய பெரும் இசைப்புலவர் இயற்றியவை போன்ற இசைப்பாக்கள் இயற்றியிருந்தார் என்றும், அவற்றில் சில இப்போதும் வட இந்தியாவில் பாடப்பெற்று அனந்தம் ஜனங்களுக்கு ஆராவின்பம் விளைக்கின்றனவென்றும் கேள்விக்கு எட்டுகின்றது. தென் இந்தியாவில் ஆரிய கர்னாடக சங்கீதத்தில் 72-மேளக் கர்த்தாக்களைக் கண்டுபிடித்துப் பாசுபாடு செய்து ராகங்களைத் தொகுத் தெழுதியவர் சுமார் 200 வருஷங்களுக்கு முன்னிருந்த வெங்கிடமகி என்றும் சங்கீதவித்வானே. அப் பாசுபாட்டை யொட்டியே தென் இந்தியாவில் சங்கீதம் இப் போது பாடப் பெற்றும், தியாகய்யர் முதலியோரால் இசைப் பாக்கள் இயற்றப்பெற்றும் வருகின்றன. நவீனகாலத்தில் ஆரிய சங்கீதத்தில் இசைப்புலமை காட்டிய அருணாசலக்கவிராயர்,

ஷட்காலகோலிந்தமாரார், திருநாள் அசுவதி மகாராஜா, சுவாதி திருநாள்மகாராஜா, பொன்னையா டட்டுவர், இரவிவர்மன் தம்பி முதலியோர் திராவிட மரபினைச் சார்ந்தவரே.

இனி கர்னாடக சங்கீதவித்தையில் தேர்ச்சியுற்றுப் புகழ் பெற்ற தமிழரைப்பற்றிச் சிறிது விவரிப்பேன். தமிழருள் உயர்ந்த வகுப்பினராய் மதிக்கப் பெறும் வேளாளர் முதலியோருள் சங்கீதப் பயிற்சி அதிகம் பரவியிருந்ததாய்க் காணப்படவில்லை. இஃது அவர்களுக்குச் சங்கீதஞானம் குறைவுற்றிருந்தமையாலன்று. சங்கீதப் பயிற்சி செய்யின் தமக்கு ஓர்குறை வென்று ஓர் பொய்யபிமானம் அவர்களுக்குள் நிகழ்கின்றது பற்றியே யாம். அவர்கள் சங்கீதத்தில் இயற்கை ஞானம் குன்றியவர்களல்ல வென்பது அவர்களுள் ஓர் பிரிவினராகிய ஒதுவார்கள் இன்னும் தமிழ்ச் சங்கீதத்தில் பயின்று விளக்கமுறுவதாலேயே புலப்படும். முற்காலத்தில் பாண் குடிமக்களிடத்தும், கணிகையரிடத்தும் சங்கீதம் நிலைபெற்றிருந்ததென்று முன்னர் கூறினோமே. பிந்திய காலங்களில் சங்கீதம் கணிகையரிடத்தும், நட்டுவாங்கம் பரின்ற நட்டுவரிடத்தும், நாகசுரம் வாசிக்கின்ற ஒச்சர் முதலியோரிடத்தும் நிலை பெற்று வந்திருக்கின்றதென்பது நாம் துணியக்கூடிய ஓர் உண்மையாம். அது தற்போதும் அவ்வாறே காணப்படுகின்றது. ஒதுவார்களிடத்தில் வைதீகத் தமிழ்ச் சங்கீதம் நிலை பெற்றிருக்கக் காண்கின்றோம். அது பெரும்பாலும் தேவாரம், திருவாசகம், திருவாய்மொழியாகியான பக்தி நூல்களிலுள்ள பாடல்களைத் தழுவினே உயிர்த்து வாழ்கின்றது. முற்கூறிய நட்டுவர், ஒச்சர், கணிகையர் என்னும் மூவகுப்பாரும் ஆரிய அல்லது கர்னாடக சங்கீதத்தைப் பயின்று, அதில் அபரிமிதமான தேர்ச்சியடைந்து கீர்த்தி பெற்று வருகின்றார்கள். சங்கீதம் உலகில் உயிர் வாழ்வதற்கும் சங்கீத ஞானம் ஜனங்களிடையில் பரவுவதற்கும் இவர்களே பெருங் கருவியாளர்களாய் இருக்கின்றார்கள். நவீனகாலத்தில் நட்டுவர்களில் பெரும்புகழ் படைத்தவர்களாகச் சிலருடைய பெயர்களைக் குறிப்பிடக்கூடும். திருவிதாங்கூர் மன்னர் கொல்லம் ஆண்டு 1022-ல் நாடு நீங்கிய சுவாதி திருநாள் மகா

ராஜா அவர்களுடைய காலத்தில் வடிவேலு, பொன்னையா, சிவானந்தம், சின்னையா என்ற நாண்டூ நட்டுவ சகோதரர்கள் கிறப்புற்று விளங்க அம்மகாராஜா அவர்களால் அன்புடன் ஆதரிக் கப் பெற்றுவந்தார்கள். அவர்களுள் சிவானந்தம் நட்டுவாங்கத்திலும், பொன்னையா இசைப்புலமையிலும், வடிவேலு பாட்டிலும், பிட்டில் வாத்தியத்திலும் பெயர் பெற்றிருந்தார்கள். வடிவேலு நட்டுவருக்கு மாதம் 1-க்கு 110 ரூபாய் சம்பள மிருந்தது. அக்காலத்தில் 100 ரூபாய் சம்பளம் இக்காலத்து 700 ரூபாய் சம்பளத்துக்கு இணையாகும். இதனால் அம்மகாராஜா அவர்கள் வடிவேலு நட்டுவருடைய சங்கீதத் திறமையை எவ்வளவாக மதித்திருந்தார்களென்று தெளிவாய்த் தெரிகின்றது. வடிவேலு நட்டுவர் பேரிசைப்புலவராகிய திருவையாற்றுத் தியாகையருடன் நெருங்கிப் பழகினவர். இவருக்கு இணையான வாய்ப்பாட்டுக்காரர் பிந்திய காலத்தில் திருவிதாங்கூரில் இருந்த தில்லையென்பது திருவிதாங்கூர் சங்கீத வித்தான்களுக்குள் தலைமை வகித்திருந்த பரமேசுவர பாகவதருடைய கொள்கை. வடிவேலு நட்டுவர் இயற்றிய அற்புதமான வர்ணங்கள் இப்போதும் நிலைபெற்றிருக்கின்றன. பொன்னையா நட்டுவர் அனேக வர்ணங்களும், சராஜித்துக்களும், பக்ங்களும், சிந்துக்களும் இயற்றியிருக்கின்றார். அவற்றில் பல இன்னும் சங்கீத்திய உலகில் முதன்மை பெற்றுலாவுகின்றன. இவர்களுக்குப் பிந்திய காலங்களில் சபாபதி நட்டுவர், வேணு நட்டுவர், வீராசாமி நட்டுவர், அப்பாசாமி நட்டுவர், கோயமுத்தூர் சிதம்பர நட்டுவர் இவர்கள் பெயர்கள் தனிப்படக் குறிக்கத் தகுந்தன. பிற்பில் வெங்குப்பிள்ளை, திருச்சிராப்பள்ளி கோவிந்தசாமிப்பிள்ளை, மாமுண்டியாபிள்ளை, திருவனந்தபுரம் கனகசபாபதிப் பிள்ளை, தஞ்சாவூர் பொன்னையாப்பிள்ளை, நயினார் பிள்ளை இவர்களெல்லாம் சங்கீத வித்தை யில் பெரும்புகழ் படைத்த தனித்தமிழராவார்.

1022-ம் ஆண்டு நாடு நீங்கிய சுவாதி திருநாள் மகாராஜா அவர்கள் சங்கீதத்தில் மிகுந்த தேர்ச்சியும், இசைப்புலமையும், பாஷா வல்லமையும் ஒருங்கே வாய்ந்த பெருந்தகையாளர். அவர்கள் 32 திருவயதிற்கே வாழ்ந்திருந்தனராகிலும், அதற்குள் 12

பாஷைகளில் வல்லமைபெற்று சங்கீதத்தில் வர்ணங்கள், சுர ஜித்துக்கள், பதங்கள், கீர்த்தனங்கள், தில்லானாக்கள் இப்படி பல இனங்களில் சுமார் 250 க்குக் குறையாத இசைப்பாக்கள் இயற்றிப் பெரும்புகழ் படைத்திருக்கின்றார்கள். அவர்களுடைய சாகித்தியங்கள் தற்காலம் மலைநாட்டிலும், ஒருவாறு பாண்டிய சோழ நாடுகளிலும் நடைபெறுகின்றன. இவர்களுடைய பெருமையை மட்டிட்டளவு சொல்ல முடியாது. கோவிந்தமாரார் அல்லது கோவிந்தசாமிபென்னும் மலையாள நாட்டு மகாவித்வான் அயல்நாட்டில் தியாகையர் என்னும் மகாவித்வா னி ஈக்குமிடம் சென்று, அவரிடம் தமது அரிய சங்கீதக் 'தேர்ச்சிஷயக்காட்டி அவரால் வியந்து பாடப் பெற்றனர். கோவிந்தசாமி வர்ணங்களாகவும், பதங்களாகவும், அநேக சாகித்தியங்களும் இயற்றியுள்ளார். அவை இப்போதும் கீழ்நாட்டுச் சில மகாவித்வான்களால் பாடப்பெற்று வருகின்றன. அவருடைய பதங்கள் தியாகையர் கீர்த்தனங்களிலும் இனிமை மிகுந்தனவென்று சங்கீதத்தில் அகன்ற நோக்குடைய சென்னை திருமலையா நாட்டி அவர்கள் கூறுகின்றார்கள். கோவிந்தசாமி இயற்றிய இசைப்பாக்கள், கோவிந்தசாமி வர்ணங்கள், பதங்கள் என்னும் பெயரால் விளங்குகின்றன. இவர்களெல்லாம் திராவிட நன்மக்களே. தமிழ்ச்சங்கீதம் புற்றிலும் இக்காலம் உயிர்த்திருந்திருக்குமாயின் இக்கைபோர் அதை எவ்வளவு தழைக்கச் செய்திருப்பார்களென்று உய்த்துணர்ந்து கொள்ளத் தரும். இது சிர்க, சங்கீதத்தைக் கலியாணப் பந்தலிலும், கோவில்களிலும், தெருக்களிலும் மகா ஜனங்கள் கேட்க வாசித்துப் பரவச் செய்து அவர்களுடைய சிரக்கம்பழம் நன்குமதிப்பும் பெற்று உலகத்தில் சங்கீத ஞானம் ஒழியாது நிலைபெறச் செய்பவர் நாகசுரம் வாசிக்கும் ஓச்சர் என்னும் தமிழ் மரபினரே. சாதாரண ஜனங்களிடையில் இவ்வளவு எளிதில் சங்கீத ஞானம் வளரச் செய்வதற்குத் தகுந்த வித்வான்கள் இவர்களைப்போல் யாருமில்லை. இவர்கள் செய்யும் பேருதனியை இவ்வளவென்று வரையறுத்துச் சொல்லமுடியாது. சங்கீதத்தில் பண் விரித்தல் அல்லது இராக ஆலாபனை, தாளம், பல்லவி, கீர்த்தனங்கள் முத

லிய இயற்றொகுதிகளை வியக்கத் தகுந்த மனவளத்தோடும், இலக்கணத்தோடும், அழகோடும் லயம் இம்மியளவு விடாமலும் வாசித்துவரும் நாகசுரக்காரர் அநேகர் ! அநேகர் !! இவர்கள் சோழ நாட்டிலும், பாண்டி நாட்டிலும், மலை நாட்டிலும் ஒவ்வோர் இடத்தில் ஒவ்வோர் காலத்தில் தமிழுலகப் பிரசித்தி பெற்று விளங்கியிருக்கின்றார்கள். இவர்களின் உழைப்பால் சங்கீத ஞானம் ஜனங்களிடையில் பரவிவருவது தவிர, வாய்ப்பாட்டு வித்வான்களும், பற்பல வாத்தியங்கள் வாசிக்கின்ற வித்வான்களும் இவர்களிடம் பெறுகின்ற கேள்விச் செல்வத்தால் சங்கீத நடையும் மனவளமும் இனிமையும் வாய்க்கப்பெற்றுப் பொலிவுறுகின்றார்கள். இவர்களைச் சார்ந்த துறிகாரர்களும் லயத்தில் இவர்களுக்கு ஒப்பந்தமான தகைமை யுற்றிருக்கின்றார்கள். இவ்வாறு லயஞ்ஞானமும் உலகத்தில் பரவுகின்றது. நாகசுரக்காரரில் சோழ, பாண்டிய, மலையாள நாடுகளில் மிகுந்த புகழ் பெற்றவரின் சிலருடைய பெயர்களைமட்டும் கீழே குறிக்கின்றேன்: இவர்கள் சென்ற 50 யாண்டுகளுக்குள் வாழ்ந்திருந்தவர்கள். முத்துவீரன், கற்கன், சிவக்கொழுந்து, மீனாட்சிபுரம் சுப்பு, மன்னார்குடிச் சுப்பு, ஆனையப்பன், சிங்காரவேலு, பக்கிரி, குறநாட்டு நடேசன், திருவிடை மருதூர் நடேசன், பக்கிரி, வைத்தியநாதன், பொன்னுசாமி, இராமசாமி, கொச்சும்மிணி, சுப்பையா முகலியோராம்

தனித்தமிழரின் நிலைமை இவ்வாறிருக்க தமிழ் நாட்டு சங்கீதத்தைப்பற்றி நாம் விவரிக்கப் புகுந்ததால் சங்கீத விஷயத்தில் சிறப்புற்ற ஆரியத்தமிழராகிய சில பெரிய வித்வான்களின் பெயர்களும் இவ்விடம் குறிப்பிடத் தகுந்தனவே. இவர்கள்பெரும்பான்மை வாய்ப்பாட்டிலும், சிறுபான்மை வீணை, பிற்றில் முதலிய வாத்தியங்களிலும் தமிழுலகப் பிரசித்தி பெற்றிருக்கின்றார்கள். இவர் தியாகையர், முத்து சுவாமி தீக்ஷிதர், பட்டணம் சுப்பிரமணியபீயர், மகா வைத்தியநாதய்யர், இராகவய்யர், திருக்கோடிக்காவுக் கிருஷ்ணய்யர், சேஷண்ணை, சுப்பண்ணை, கல்யாண கிருஷ்ணய்யர், மகா தேவய்யர், இராமச்சந்திர பீயர், கிருஷ்ணப்பா, துரைசாமி பீயர் முதலிய மகா பண்டிதர்களாகும்.

இவர்களுடைய பெருமையையும் அளவறுத்துச் சொல்ல முடியாது.

ஆகையால், தமிழ் நாட்டுச் சங்கீதத்தால் உலகத்திற்குண்டாகும் இன்பப் பெருக்கின் பெருமிதம்

“கையோடவல்லவர்” ஓர் பன்னிரண்டு கருத்து வைத்து மெய்யோ டெழுதினும் தானடங்காத வியப்புடைத்தே”

இளைஞர் கடன்

[நாரைக்குடி. அரு சோமசுந்தரஞ் செட்டியார்]

(ராகஉ-ம் பக்கத் தொடர்ச்சி)

இளமை என்ற சொல்லின் பொருள் ஆண்டால் உருவத்தால் சிறியதாயிருந்ததல் எனபது மட்டும் அன்று. இளமை எனும் பதப் பொருள் புதிது, கெடாதது, நல்லது, ஊக்கம், உணர்வு, வீரம், அஞ்சாமை, என்பதாகும். இளமைக்குமுன் அச்சம் சோம்பர் முதலிய யாவும் கைகட்டி வாய் பொத்தும். இத்தகைய அருமையான இளமைப் பருவத்தை இளைஞர்கள் செம்மை நெறியில் பயன் படுத்துதல் வேண்டும். இளமைப் பருவத்தை யெல்லாம் சிற்றின்பத் துறையிற் கழித்து, இரத்த ஓட்டம் குன்றப் பெற்று, நரம்புக ளெல்லாம் தளர்ந்து தள்ளாட முதுமைப் பருவத்தைப் பெற்று நோயாளிகளாக இருத்தல் இயற்கைக்குப் பெரிதும் விரோதமாகும். இளமையிலேயே நரம்புகள் தளரும்படியும் இரத்த ஓட்டம் குறையும்படியும் செய்து கொள்வது உடலைச் சீக்கிரத்தில் அழித்துக் கொள்ள வழிதேடுவதே யாகும்.

இரத்தத்தைச் செலவழிப்பதில் இளைஞர்கள் பெரிதும் கவன முள்ளவர்களாக இருத்தல் வேண்டும். உடல் வளத்தைப் பாதுகாத்துக் கொள்வதோடு அறிவு வளத்தையும் சீர்படுத்திக் கொள்ளுதல் வேண்டும்.

அறிவைப் பண்படுத்திக் கொள்ளுவதற் கேற்ற செவ்விய பருவம் இளமைப் பருவமே யாகும். இளமையில் தோன்றும் அறிவு என்றும் அழியாத அறிவி ஆகும். உடலையும் அறிவையும் வளர்த்துக் கொள்ளுதற்குரிய அவகாசம் இளமையில் உண்டு. இளமைப் பருவத்தின் வேலையும் இவ்விண்ணடையும் வளர்த்தலே யாகும். எனவே, இளைஞர்கள் உடலையும் அறிவையும் திண்மைப் படுத்துதலில் பெரிதும் நாட்ட முடையவர்களாயிருத்தல் வேண்டும்.

உடல் வளமும் அறிவு வளமும் நிறைந்த இளைஞர்கள்தான் தொண்டு புரிந்து நாடு, மொழி, சமயம் முதலியவற்றை வளர்க்குந் தன்மையுடையவராவர். இளைஞர்கள்பால் நாட்டுப்பற்றும், மொழிப்பற்றும், சமயப்பற்றும் நன்கு மிளிர்ந்தல்வேண்டும், ஒவ்வோ ரிளைஞனும் தன் வீட்டையும் ஊரையும் நினைக்கு மளவில் நின்றுவிடாது, பரந்த பாரத தேசம் முழுவதையும் நினைத்து “இப் புண்ணிய நாடு எனது நாடு; நான் இந்தியன்” என எண்ணி இன்புறுதல் வேண்டும். தமிழ் நாட்டு இளைஞர்களாகிய நாம் “எங்கள் மொழி இன்பத் தமிழ் மொழி, நாங்கள் பழந்தமிழ் மக்கள்” என உன்னி உன்னி உவகை கொள்ளுதல் வேண்டும். இளைஞர்களைவுறும் “எங்கள் நெறி அன்பு நெறி” என நினைந்து மனமகிழ்தல் வேண்டும், பிறந்த நாட்டினையும், பயிலும் மொழியினையும், போற்றும் நெறியினையும் இளைஞர்கள் எண்ணி எண்ணி இறுமாப் பெய்துதல் வேண்டும்.

மொழிப் பற்றினையும் சமயப் பற்றினையும் வளர்த்துக் கொள்ளுதற்கு இளைஞர்கள் அறிவு நூல்களை வாசித்தல் வேண்டும். நாட்டுப் பற்றை வளர்த்தற் பொருட்டு, நாடு முழுவதும் சுற்றுப் பிரயாணம் செய்தல் வேண்டும். அடைகாக்குங் கோழிகளைப்போல் எப்பொழுதும் வீடுகட்குள்ளேயே இருந்து கொண்டிருந்தால் ஒரு நாளும் நாட்டுப் பற்று உண்டாகாது. வீரத்தனத்துடன் வெளியே போந்து இரு கண்களையும் திறந்து பார்த் உலகத்தைப் பார்த்தாற்றான் நாட்டின்பால் நிறைந்த அன்பு தோன்றும்; உலக அறிவும் மிகும்.

(தொடரும்)

மதிப்புரை

அன்பானந்தன்.—இப்பெயர் புனைந்த தமிழ் மாதப்பத்திரிகை யொன்று நாகர்கோவிலினின்றும் வெளி வருகின்றது. இதன் ஆசிரியர் C A பெருமாள் என்பவர். இப்பத்திரிகை ஆடவர், பெண்டிர் என்ற இரு திறத்தாராலும் கட்டுரை வரையப்பட்டு வெளிவருகின்றது. கைத்தொழில், மருத்துவம் முதலியவைகளைப்பற்றிய கட்டுரைகளும், பெண்கள் சார்பாகச் சில நீதிக்கட்டுரைகளும் இதில் வெளிவருகின்றன. இதற்கு வருட சந்தா ரூ. 1. விலாசம்:—பத்திராதிபர், அன்பானந்தன், வடசேரி, நாகர்கோவில்.

கலைமகள்.—இப்பத்திரிகை கொளம்பு, வெள்ளையதைத்திருக்குறட் பயிற்சிக்குழுவின்மீது மாதந்தோறும் தவறாது வெளிவருகின்றது. இப்பத்திரிகை மிகவும் சுவைத்துக்கே பாடுபடுகின்றது. இதன் வருட சந்தா ரூ. 2—0—0. விலாசம்:—சாரியதரிசி, திருக்குறட் பயிற்சிக்குழுவும், வெள்ளையத்தை, கோளம்ப.

தமிழர்.—இப்பெயர் கொண்டு ஒருபத்திரிகை திருச்சியிலிருந்து வெளிவருகின்றது. இதன் ஆசிரியர் திரு உ. க. பஞ்சரத்னம் என்பவர். இஃது ஒரு உயர்ந்த தனித்தமிழ் சஞ்சிகை. இது மக்கள் முன்னேற்றத்திற்குரிய எல்லாவற்றைச் சித்தி துறைகளையும் விளக்குவது. இதில் ஆராய்ச்சிக்கட்டுரைகளும் காணப்படுகின்றன. இதில் நாவலும் வெளிவருகின்றது. கைத்தொழில் துண்டுத் துணுக்குகள், செய்திக்கொத்து, வியாபாரக் கொத்து முதலியவைகள் ஆசிரியரால் எழுதப்பட்டிருக்கின்றன. இவைகள் வாணிகஞ் செய்பவர்களுக்கு மிகவும் பயன் பெறுமென நினைக்கிறோம். இதன் ஆண்டுக்கையொப்பம் ரூ. 2-8-0; மாணவர் பதிப்பு ரூ. 2—0—0. இப்பத்திரிகை கிடைக்குமிடம் “தமிழர்” நிலையம், 23, மலைவாசல், தெப்பக்குளம், திருச்சிராப்பள்ளி.

தமிழ்ப் பொழி.—இப்பெயர் கொண்ட வொரு இனிய செந்தமிழ்ப் பத்திரிகை காரந்தத் தமிழ்ச் சங்கத்தினின்றும் மாதந்தோறும் வெளிவருகின்றது. இஃது அழகிய செந்தமிழ் நடையில் எழுதப்பட்டிருக்கின்றது. காரந்தத் தமிழ்ச்சங்கம் தமிழ் நாட்டின்கண் தோன்றி நிலவுகிற சங்கங்களில் முதன்மை பெற்றதென்பதும், அச்சங்கம் தமிழுக்காக அளவற்ற முயற்சி யெடுத்துப் பாடுபடுகிறதென்பதும் தமிழுலகம் அறிந்ததே. அச்சங்கத்தார் ஒரு பத்திரிகையை அச்சிட்டு, அதற்குத் தமிழ்ப்பொழில் என்ற பெயர் சூட்டியதும் மிகவும் அழகாகவும் பொருத்தமாகவும் இருக்கிறது. தமிழ் நாட்டின்கண் ஆராய்ச்சித்துறையில் இறங்கும் யாவருக்கும் இளைப்புத் தோன்ற வண்ணம் தண்ணிமூல் ஈந்து இன்பம் பயப்பது இப்பொழிலேயாகும். இதன் ஆசிரியர் திரு. R. வேங்கடாசலம் பிள்ளையவர்கள். இதன் ஆண்டுக்கையொப்பம் ரூ. 3—0—0. மாணவர்கட்கு ரூ. 2—0—0. விலாசம்:—இதழாசிரியர் ‘தமிழ்ப் பொழில்,’ காரந்தத் தமிழ்ச் சங்கம், கருந்திட்டைக் குடி, தஞ்சை.

ஓம்
திருச்சிற்றம்பலம்

செந்தமிழ்ச் செல்வி

திருநெல்வேலித் தென்னிந்திய
சைவ சித்தாந்த நூற்பதிப்புக் கழகத்தினின்றும்
திங்கள்தோறும் வெளிவருவது

சிலமபு } மெய்கண்டான் ஆண்டு-என ஆனித் திங்கள் { பரல்
௩ } 1925(௧௯) ஜூன்மீ-ஜூலைமீ { ௬

திருச்சிற்றம்பலம்

வாழ்க அந்தணர் வானவ ரானினம்
வீழ்க தண்புனல் வேந்தனும் ஒங்குக
ஆழ்க தீயதேல் லாமர நாமமே
சூழ்க வையக முந்துயர் தீர்க்வே.

திருச்சிற்றம்பலம்

இறையனார் அகப்பொருள்

[கா. சுப்பிரமணிய பிள்ளை, M.A., M.L.]

(ராகஅ-ம் பக்கத் தொடர்ச்சி)

இனி இந்நூலின் முதற் சூத்திரத்துள்ளும் அந்நூல் உரைநீ
னுள்ளும் போந்த சில பொருள்கள் ஆராயத்தக்கன. இந்நூலை
என்பதற்கு குறிஞ்சி, முல்லை, மருதம், நெய்தல், பாலை என்று
இந்தாகப்பகுத்து ஒதப்படும் நிலத்தில் நிகழும் ஒழுக்கம் என்ற
பொருள் கொள்ளப்பட்டது. அவ் ஒழுக்கம் களவு கற்பு என்று

.இருவகைப்படும். களவு ஒருதலையான அன்பால் நிகழ்வது. கற்பு அவ்வாறு எக்காலத்தும் நிகழ்வதன்று. ஆதல்பற்றி உரையாசிரியரும் இஃதாற் பெயர்ச் காரணங்கூறிய இடத்து “களவு கற்பென்னும் கைகோளிரண்டனுள், களவினைச் சிறப்புடைத் தெனவேண்டும் இவ்வாசிரியன். என்னை? முற்படப் புணராத சொல்லின்மையிற், கற்பெனப்படுவது களவின் வழித்தே. என்று வேண்டுதலின் கற்புக் களவுபோல ஒரு தலையான அன்பிற்றன்று” என்றார். எனவே “சிறப்புப்பற்றிக் கொடுப்பாரும் அடுப்பாருமின்றி அன்பினையு ஐந்திணை ஒழுக்கம் களவெனப்படுவதாகும்” என்று முதற் சூத்திரத்தின் முதலடிக்குப்பொருள் கொள்ளுதலுமொன்று. அங்ஙனங் கொள்ளுவார் முதலடி மாதிரிமே மூலச்சூத்திரம் என்ப.

இச்சூத்திர வரையுள் உரையாசிரியர் பாயிரம் என்பது, நூலின் அமைப்பு முறையையும் துதலிய பொருள் இயல்பையும் நூலின் சொற்பொரு ணயத்தையும் சுட்டுவதென்பதைக் குறிப்பான் உணர்த்துகின்றார்.

இவ் இலக்கணம் சிறப்புப்பாயிரத்துக்கே மிகுதியும் பொருத்தமுடையது. ஏனெனில் பொதுப்பாயிரம் சிறப்புப் பாயிரம் என்ற இரண்டனுள், முன்னது, ஈவோன்றன்மை, கொள்வோன்றன்மை, ஈதன் முறை, கோடன் மரபு என்பவற்றின் சார்பாக உள்ளது என்று உரையாசிரியர் மொழிதலானும் அந்நான்கும் நூல் கற்பாரையும் கற்பிப்பாரையும் இத்தகையர் என்று விளக்கும் வாயிலாக நூலொடு தொடர்புடையனவே யன்றி நூற்பொருள் மிகுதியும் விளக்கும் இயல்பினவல்ல. இனிப் பொதுப்பாயிரந்தானே எந்நூற்கும் பொதுவானதாயும் ஒரினமான நூல்கட்குச் சிறப்பாயும் அமைதலுங் கூடும். பவணந்தி முனிவரது நன்னூலிற் கூறப்பட்ட பொதுப்பாயிர இலக்கணமானது இலக்கியம், இலக்கணம், தருக்கம், சமயசாத்திரம் முதலிய எவ்வகை நூலினையும் கற்பாருக்கும் கற்பிப்பாருக்கும் பொதுவாகிய இலக்கணங்களை அறிவுறுத்துகின்றது. ஆசிரியர் சிவஞானயோகிகள் தமது சிவஞானபோதப் பேருரையுள் சித்

தாந்தனால் கற்பார் இன்ன இலக்கண முடையார்தல் வேண்டுமென்று சுட்டிய பகுதி பொதுச் சிறப்புப் பாயிரத்தின்பாற்படும். இதனைச் சிறப்புப்பாயிரத்து எண்வுகையுறுப்புள் ‘இயைபு’ என்பதன்பாற் படுத்துவாரு முளர். இயைபு என்பது நூல் கேட்டற்குரிய அதிகாரிகளைப் பற்றியதே யன்றி ஈவோன்றன்மை முதலியவற்றை உள்ளடக்காமை காண்க.

இனிச் சிறப்புப்பாயிரம் என்பது பதினொன்றுறுப்புடையது. ஆக்கியோன்பெயர் அவற்றுள் ஒன்றாகும். இக்கால ஆராய்ச்சி வல்லார் ஆக்கியோனது வாழ்க்கை வரலாற்றுணர்ச்சியும், நூலுட்போந்த அவனது உள்ளக்கிடையை யறிவதற்கு இன்றியமையாத தென்று கருதுகிறார்கள். திருத்தொண்டிர் புராண ஆராய்ச்சிக்கு சேக்கிழார்புராணம் பெரிதும் துணைநின்றதாவது. அதற்கு எடுத்துக்காட்டாகும் இவ்வாறே, ஒவ்வொரு நூலாசிரியர்க்கும் அவரது வாழ்க்கை வரலாறு நன்கு தெரியக்கிடப்பின், நூலாராய்ச்சி மிகவும் திட்ப முடையதாகும்.

நூல்வழி என்பது முதலால் ஒழிந்த பிற நூல்களுக்குக் கூறப்படுவதாகும். முன்னிருந்த நூலின் கருத்தைப் பின் வந்த நூல் தெரிக்கும் காலே, பின்னதை முன்னதின் வழித்தென்பர். முன்னால் ஒன்றாகவாதல் பலவாகவாதல் இருத்தல்கூடும். முன்னால் பலவற்றுள்ளும் போந்த கருத்துக்களைத் திரட்டி ஆக்கியோனது அறிவாற்றற்கேற்பச் செவ்விதின் அமைக்கப்பட்ட நூலும் வழிநூலின்பாற்படும். முன்னால் ஒன்றாதற்கு மேற்கோள், அகத்தியத்தின் வழிவந்த தோல்காப்பிய மெனலாம். முன்னால் பலவாதற்கு மேற்கோள், சிவஞானபோதம், சிவஞான சித்தியார் என்ற இரு நூற் கருத்துக்களும் பல கலை யாகமக் கருத்துக்களும் கலந்து உமாபதி சிவாச்சாரிய சுவாமிகள் அருளிச்செய்த சிவப்பிரகாச மெனலாம். “விளம்பிய நூலவை யிரண்டும்.....இறைவனாலும் கலந்து” என்று சிவப்பிரகாசமுடையர் கூறியமையால் விளங்கும். சிவப்பிரகாசத்தைச் சார்புநூலென்பாருமுளர், சார்புநூ லெனப்படுவதும் வழிநூலின் வழிநூலே. ஆசிரியர் தொல்காப்பியனார் முதலால் வழிநூல் என

.இருவகைப்படும். களவு ஒருதலையான அன்பால் நிகழ்வது. கற்பு அவ்வாறு எக்காலத்தும் நிகழ்வதன்று. ஆதல்பற்றி உரையாசிரியரும் இந்நூற் பெயர்த் காரணங்கூறிய இடத்து “களவு கற்பென்னும் கைகோளிரண்டனுள், களவினைச் சிறப்புடைத் தெனவேண்டும் இவ்வாசிரியன். என்னை? முற்படப் புணராத சொல்லின்மையிற், கற்பெனப்படுவது களவின் வழித்தே. என்று வேண்டுதலின் கற்புக் களவுபோல ஒரு தலையான அன்பிற்கன்று” என்றார். எனவே “சிறப்புப்பற்றிக் கொடுப்பாரும் அடுப்பாருமின்றி அன்பினையை நீர்தினை ஒழுக்கம் களவெனப்படுவதாகும்” என்று முதற் சூத்திரத்தின் முதலடிக்குப்பொருள் கொள்ளுதலுமொன்று. அங்மனங் கொள்ளுவார் முதலடி மாத் திரமே மூலச்சூத்திரம் என்ப.

இச்சூத்திர வுரையுள் உரையாசிரியர் பாயிரம் என்பது, நூலின் அமைப்பு முறையையும் நுதலிய பொருள் இயல்பையும் நூலின் சொற்பொரு ணயத்தையும் சுட்டுவதென்பதைக் குறிப்பான் உணர்த்துகின்றார்.

இவ் இலக்கணம் சிறப்புப்பாயிரத்துக்கே மிகுதியும் பொருத்தமுடையது. ஏனெனில் பொதுப்பாயிரம் சிறப்புப் பாயிரம் என்ற இரண்டனுள், முன்னது, ஈவோன்றன்மை, கொள்வோன்றன்மை, ஈதன் முறை, கோடன் மரபு என்பவற்றின் சார்பாக உள்ளது என்று உரையாசிரியர் மொழிதலானும் அந்நான்கும் நூல் கற்பாரையும் கற்பிப்பாரையும் இத்தகையர் என்று விளக்கும் வாயிலாக நூலொடு தொடர்புடையனவே யன்றி நூற்பொருள் மிகுதியும் விளக்கும் இயல்பினவல்ல. இனிப் பொதுப்பாயிரந்தானே எந்நூற்கும் பொதுவானதாயும் ஓரினமான நூல்கட்குச் சிறப்பாயும் அமைதலுங் கூடும். பவணந்தி முனிவரது நன்னூலிற் கூறப்பட்ட பொதுப்பாயிர இலக்கணமானது இலக்கியம், இலக்கணம், தருக்கம், சமயசாத்திரம் முதலிய எவ்வகை நூலினையும் கற்பாருக்கும் கற்பிப்பாருக்கும் பொதுவாகிய இலக்கணங்களை அறிவுறுத்துகின்றது. ஆசிரியர் சிவஞானயோகிகள் தமது சிவஞானபோதப் பேருரையுள் சித்

தாந்தனால் கற்பார் இன்ன இலக்கண முடையாரதல் வேண்டுமென்று சுட்டிய பகுதி பொதுச் சிறப்புப் பாயிரத்தின்பாற்படும். இதனைச் சிறப்புப்பாயிரத்து எண்வுகையுறுப்புள் 'இயைபு' என்பதன்பாற் படுத்துவாரு முளர். இயைபு என்பது நூல் கேட்டற்குரிய அதிகாரிகளைப் பற்றியதே யன்றி ஈவோன்றன்மை முதலியவற்றை உள்ளடக்காமை காண்க.

இனிச் சிறப்புப்பாயிரம் என்பது பதினென்றுறுப்புடையது. ஆக்கியோன்பெயர் அவற்றுள் ஒன்றாகும். இக்கால ஆராய்ச்சி வல்லார் ஆக்கியோனது வாழ்க்கை வரலாற்றுணர்ச்சியும், நாலுட்போந்த அவனது உள்ளக்கிடையை யறிவதற்கு இன்றியமையாத தென்று கருதுகிறார்கள். திருத்தொண்டீர் புராண ஆராய்ச்சிக்கு சேக்கிழார்புராணம் பெரிதும் துணைநின்றதவது. அதற்கு எடுத்துக்காட்டாகும் இவ்வாறே, ஒவ்வொரு நூலாசிரியர்க்கும் அவரது வாழ்க்கை வரலாறு நன்கு தெரியக் கிடப்பின், நூலாராய்ச்சி மிகவும் திட்ப முடையதாகும்.

நூல்வழி என்பது முதலால் ஒழிந்த பிற நூல்களுக்குக் கூறப்படுவதாகும். முன்னிருந்த நூலின் கருத்தைப் பின் வந்த நூல் தெரிக்கும் காலே, பின்னதை முன்னதின் வழித்தென்பர். முன்னால் ஒன்றாகவாதல் பலவாகவாதல் இருத்தல்கூடும். முன்னால் பலவற்றுள்ளும் போந்த கருத்துக்களைத் திரட்டி ஆக்கியோனது அறிவாற்றற்கேற்பச் செவ்விதின் அமைக்கப்பட்ட நூலும் வழிநூலின்பாற்படும். முன்னால் ஒன்றாதற்கு மேற்கோள், அகத்தியத்தின் வழிவந்த தொல்காப்பிய மெனலாம். முன்னால் பலவாதற்கு மேற்கோள், சிவஞானபோதம், சிவஞான சித்தியார் என்ற இரு நூற் கருத்துக்களும் பல கலை யாகமக் கருத்துக்களும் கலந்து உமாபதி சிவாச்சாரிய சுவாமிகள் அருளிச்செய்த சிவப்பிரகாச மெனலாம். “விளம்பிய நூலை யிரண்டும்,.....இறைவனாலும் கலந்து” என்று சிவப்பிரகாசமுடையா கூறியமையால் விளங்கும். சிவப்பிரகாசத்தைச் சார்புநூலென்பாருமுளர், சார்புநூலென்பபடுவதும் வழிநூலின் வழிநூலே. ஆசிரியர் தொல்காப்பியனார் முதலால் வழிநூல் என

நூல் இரண்டே கொண்டனர். பிறறைக் காலத்தாசிரியர் நூல் மூன்றெனவும் நான்கெனவும் கொண்டனர். “முதல், வழி, சார்பு என நூல்மூன்றாகும்” என்றும், அவற்றோடு எதிர் நூலென்பது “தன் கோள் நிறீஇ பிறன்கோள் மறுப்பது எதிர் நூலென்பர் ஒரு சாரோரே” என்றமையாற் பெறப்படுமென்றும் கூறுப, அவையாவும் முதல் வழி என்பவற்றுள் அடங்கும்.

எல்லை என்பது தமிழ்நூற் பாயிரத்துச் சிறப்பாகக் கூறப் பட்ட ஓர் உறுப்பு. பண்டை நூல் ஒவ்வொன்றிற்கும் அது தோன்றிய நாட்டினது எல்லை விளங்குமாயின் அது அந்நூலா ராய்ச்சிக்கு மிகவும் துணை புரிவதாகும். நூல் வழங்கு மெல்லை காலத்திற்குக் காலம் மாறுபடலாம். இந்நூற்கு உரையாசிரியராற் குறிக்கப்பட்ட எல்லையின் வைத்து இடைச்சங்கத்தார் காலத்திற் குப்பின் இந்நூலியற்றப்பட்ட தென்பது தெளியப்படும்.

காலம் களம் என்பனவும் இவ்வாறே பெரிதும் பயன்றரு வன. நூலின் காலத்தை யாராய்ச்சி செய்வார் நூலியற்றிய காலத்தில் வாழ்ந்த மக்களியல்பினையும் அரசரியல்பினையும் நாட் டின் நிலை முதலியவற்றினையும் நன்கு உணர்ந்து தெரிவிப்பாரா யின் நூலின் போக்கினை பாவரும் செவ்விதின் அறிதல்கூடும். களம் என்பது நூல்தெரித்த அரங்கையும் குறிக்கும். ‘நிலந்தரு திருவிற் பாண்டியனவையத்து அதங்காட்டாசாற் கரிபத் தெரித்து’ என்ற விடத்துக் காண்க. அது நூலாசிரியனிருந்து நூலியற்றிய இடத்தையும் குறிக்கும்.

நூல் தோன்றுவதற்குக் காரணம் செம்மையாக விளங்கு மாயின் நூலின் உட்கிடை உணர்தல் எளிதாகுமென்பதனைத் திருத்தொண்டர் புராண வரலாற்றின் வைத்துணர்க.

நூலுக்குப் பெயர் பலவகைக் காரணம்பற்றி அமைவதாகும். செய்வித்தான் பெயர் நூற்கமைதல் அரிதாகும். இம்குறியா லும் பெயர் அமையுமென்பதால், நூற்பெயர்க்குக் காரணம் வேண்டிமென்பது மின்று.

நானின் யாப்பு, பாச்செய்யுளானும் உரைச்செய்யுளானும் அமையும். இந்நூலுரையாசிரியர் யாக்கு முறையையே யாப் பெணக் கொண்டுளார். இவ் அகப்பொருள் நூற்றினைத் தொகுத்தல் யாப்பான் ஆசிரியர் இயற்றியதாக இவர் கூறுகின்றார். அதற்குக் காரணம் “உலகத்துள் நடக்கும் அகப்பொருட் செய்யுள் இலக்கணமெல்லாம் இவ் வறுபது சூத்திரத்தள்ளே தொகுத்தாளுதலின்” என்றமையாற் பெறப்படும். தொகுத்தலென்பதற்கு முன்னாலுட் போந்ததனைத் தொகுத்தல் என்று கூறுது மேற்போந்தவாறு கூறியது ஓர் சிறப்பு முறையாகும். அதற்குக் காரணம் இந்நூல் முதலாலாகக் கருதப்படுதல் என்க.

யாப்பு என்பதற்கு இயைபு என்ற பொருளாட்சியும் உண்டு. நூல் நுதலிய பொருள், சுருக்கமாதல் பெருக்கமாதல் குறிக்கப்படும். பதிகமென்பது நுதலிய பொருளைத் தொகுத்துணர்த்துவதாகும். இற்றைக் காலத்திலே உரைநடையின் எழுதப்படும் நூன்முகத்தே நுதலியபொருளும் நூலமைப்பும் காணப்படுகின்றன. உரை எழுதினார் கேட்போரைக் கேட்டோரென்றல் அத்துனை பொருத்தமுடையதல்ல. களம் என்பதனுள் அடிதடங்கும். களவியல் என்பதற்குப் பொருளுணர்த்துமிடத்தும் ‘களவு எனப்படுவது’ என்பதற்குக் காரணங் கூறுமிடத்தும் இந்நூற்பயன் வீடுபேறெனச் செவ்விதின் உணர்த்தப்பட்டது. இந்நூலின் பயனாகக் கூறப்பட்ட புகழ், பொருள், நட்பு, அறன் என்பன எவ்வகை நற்கல்விக்கும் கூறப்படும் பொதுப்பயனே யன்றி இந்நூற் சிறப்புப்பயன் ஆகா.

நூல் என்ற சொல் பொதுப்பொருளிலும் சிறப்புப்பொருளிலும் வழங்கும். உரைச்செய்யுள் பாச்செய்யுள் யாவும் நூலென வழங்குமிடத்து அதன் பொதுப்பொருள் விளங்கும். அச்சொல்லின் சிறப்புப்பொருள், “நூ லுரை பாட்டு” என்ற கிடத்து விளங்கும். ஒரு பொருளைப்பற்றிய உண்மைகளைக் கோவைப்படுத்துமுன்பின் முரணின்றித் தொகுத்தும் வருத்தும் விளக்குவது சிறப்பாக நூலெனப்படும். இவற்றிற்கு, இலக்கண நூல், சைவசித்தார்த்தநூல், மேல்நாட்டுப் பெளதிகநூல் என்பன

எடுத்துக்காட்டாகும். சிறப்பாக நூலென்பது தொல்காப்பியத் திற்குறிய எழுவகை இலக்கியங்களுள் ஒன்றாகும். நூலென்றது உவமையுடையது. அதனை இவ்வரைகாரர் நன்கு விளக்கியுள்ளார். தமிழ்நாட்டுப் பண்டை அழிவன் நூல்களை வடமொழியாளர் தமது மொழியிற்கொண்டகாலத்து, அவ் வடமொழி நூல்களைத் தந்திரம் என்ற சொல்லால் வழங்கினர். நூல் என்பதன் நேர்மொழிபெயர்ப்புத் தந்திரம் என்பது. நூல் நூற்றலும் ஆடைவணிகம் செய்தலும் பண்டைக்காலத்து எந்நாட்டினுஞ் சிறப்பாகத் தமிழ்நாட்டில் நிகழ்ந்தன என்றும், தமிழரது ஆடைவணிகம் உலகெங்கும் புகழ்கொண்டதென்றும் சரித்திர வல்லார் கூறுகின்றார்கள். நூல் என்ற சொல்லைப் பெருவழக்காகச் சுவடிகள் யாவற்றையும் குறிக்க வழங்கும் மரபு, தமிழ் மொழிக்கே தொன்றுதொட்டுள்ளது. வேதம் சாஸ்திரம் என்பனவே அவ்வாறு வடமொழியில் வழங்குவதாகும். தந்திரமென்னுஞ் சொல் வைதிகத்தின் வேறாய் நூல்களைக் குறிப்பிட வழங்குவது மொழிமரபு. இதனை நன்குணர்வோர் நூல் என்னும் தமிழ்மொழிப்பொருளையே, தந்திரமென வழங்குதல் வடமொழி வழக்கெனக் கொள்க. மாறிக்கோடல் உரையன்மையறிக.

சிறப்புப்பாயிரம், நூலிற்கேயன்றி உரைக்குங் கூறப்படலாம். உரை, பாட்டு முதலியனவும், நூலென்ற பொதுச் சொல்லாலே குறிக்கப்படுதல் காண்க. கடவுள் வணக்கமும், வாழ்த்தும், நூதலிய பொருளும் ஆக்கியோனே கூறுதல்கூடும். திருவள்ளுவர் தமது நூற்கு அவற்றை இனிது மொழிந்தனர். பரிமேலழகர் நூதலிய பொருள் கூறும் உரைப்பாயிரங் கூறினமையுங்காண்க. ஆக்கியோனையும் நூலையும் புகழ்ந்து கூறும் சிறப்புப்பாயிரமே, பிறர் இயற்றுதற்குரியன. தோன்றா தோற்றித் துறை பல முடிப்பினும், தான் தற்புகழ்தல் தகுதியன்றே என்றலின் எனினும், தமதுரையின் பெருமையையும் நன்மையையும் தாமே யறியமாட்டாத சிற்றயிர்க்கு அவற்றை உணர்த்தி உய்விக்கக் கருதும் கருணைகாரனமாக, திருவருள் பெற்ற பெரியோர் தமது உண்மை நிலையையும் தம் அருள்மொழியின் இயல்பை

யும் விளக்குவான் புகன்ற அருட்பாடல்கள், தற்சிறப்புப்பாயி ரமாகக் கருதப்பட்டாலும், தற்புகழ்ச்சிப் பாடல்களென்று கொள்ளப்படா. திருஞானசம்பந்தர் முதலிய அத்தகைய சான் றோரது திருக்கடைக்காப்புச் செய்யுட்கள், மேற்கூறிய சூத்தி ரத்திற்குப் புறனடையாகும்.

முதற்சங்கத் திருந்தாருள், முரிஞ்சியூர் முடிநாகராயரை யும் நிதியின்கிழவனையும் சேர்த்திருப்பது சில ஐயப்பாடுகளை விளைத்தல்கூடும். முடிநாகர் ஆயரா? முடிநாகராயரா? என்பது ஓர் ஐயம். 'ராயர்' என்றசொல் தமிழ்ச்சொல்லென்று தோற்ற வில்லை. முடிநாகராயர் ஒருவர் பாரதகாலத்தே பாண்டவருக்குச் சோறளித்த உகியஞ்சேரலாதனைப் பாடியதாகப் புறநாணாற் றுள் காணப்படுகின்றது. அவர் தலைச்சங்க காலத்த ரல்லரென் பது தெளிவு. நிதியின் கிழவன் மனிதனா? இயக்கனாகிய வட திசைப் பாலகனா? என்பது ஓர் ஐயப்பாடு. அவன் தமிழ்ப்பெரு மக்களுள் ஒருவனாக இருந்திருத்தல் கூடுமென்பதே சரித்திரத் திற்குப் பொருத்தமானது. கடவுளர் ஆதரவில் முதற் சங்கம் நிகழ்ந்திருக்கலாம். ஆதலின் அவரும் சங்கமிருந்தாராகக் கூறியது ஓர்வகை உயர்வுநவீகியே. ஆசிரியர் தொல்காப்பிய னார் முதற்சங்கத்தைச் சார்ந்தாரென்று கொள்ள இடமில்லை. இடைச்சங்கமிருந்தாருள் இவரும், இவருடைய ஆசிரியராகிய அகத்தியரோடு கூறப்பட்டுள்ளார். குறுமுனிவர் பெருந்தவத் தினராதலின், அவர் நீண்ட ஆயுளுடையர்போலும். வெள் றூர்க்காப்பியன் என்ற புலவரும் இடைச்சங்கத்தினரே. காப்பியன் என்பது தமிழ்நாட்டிலுள்ள ஓர் குடிப்பெய ரென்று தோன்றுகிறது. துவரை யென்றது தமிழ்நாட்டின் ஓர் பகுதியேயன்றி கண்ணன் நகரன்றென்பது, சங்க நூல் வல் லார் நன்குணர்வர். மாபுராணம், பூதபுராணம் என்ற சொற் றொடர்கள், வடமொழித் தொடர்களாகத் தோன்றுகின்றன. புதுமைபற்றி வடமொழிப் பெயர்களைத் தமிழ்நூற் கிட்டு வழங்கும் வழக்கம் இக்காலத்து முதன்முதல் தோன்றியிருத் தல்கூடும். ஆனால், கடைச்சங்கத்தார் காலத்திற்கூட, அவ்வழக் கம் இருந்ததாகச் செவ்விதின் விளங்காமையினாலும், புராணம்

என்ற சொல், இடைச்சங்க காலத்திற்கு முன்னுள்ள வடநூல் களுட் காணப்படுதல் அரிதாகலானும், மா, பூதம், புராணம் என்ற சொற்களைத் தமிழ்ச்சொற்களெனக் கோடற்கு இடமுண்டு. 'மா' என்ற சொல் தமிழிலே பெருமையுணர்த்தும் சாரியையாக இன்றும் வழங்குகின்றது. 'பூதம்' என்ற சொல்லும் 'சேந்தம்' பூதனார்' என்ற இடத்தில் தமிழ்ச்சொல்லாகவே அமைந்துள்ளது. புராணம் என்பதும் அவ்வாறே கோடற்பாலது. கடைச்சங்கத்தார் காலத்து ஆரியர் கலப்பு மிகுதிப்பட்டது தெளிவு. இவற்றைப்பற்றிய நுணுகிய ஆராய்ச்சி பின் செய்யப்படும்.

இனி, 'களவியல்' என்ற பெயர்க் காரணம், உரையாசிரியரால், மிக்க நயமுற மொழியப்பெற்றுள்ளது. இந்நூற்பயன் வீடுபேறென்று குறிக்கப்பட்டது. இணைவிழைச்சி கருதிச் செல்வானைப் பையப் பைய வீடுபேற்றிற் குரிய உயர்நெறியிற் செலுத்தர் தன்மை இந்நூற் கிருப்பதாகக் கருதி உரையாசிரியர் அவ்வாறு மொழிந்தனர். அகப்பொரு ளிலக்கண இலக்கியங்கட்குச் சிற்றின்பச் சார்பாகவும் பேரின்பச் சார்பாகவும் பொருள் கொள்ளுதல் சான்றோர் மரபாமாதலின், முன்னைய பொருளைக் குறிப்பதுபோற் றேன்றிப் பின்னைய பொருளைக் குறிப்பான் வலியுறுத்துதல் காரணமாக, உரை ஆசிரியர் இந்நூலை வீடு பயக்கும் நூலென்றனர்போலும். எனினும், சிற்றறிவும் சிறு தொழிலுமுடைய எம்போலியர்க்கு இது, சிறந்த உலக இன்பவாழ்க்கையி னிலக்கணத்தைத் தெளிவுபெற அறிவுறுத்துவதாகவே தெரிகின்றது. பெருநூல்கள் கற்பார தறிவிற்கேற்றவண்ணம் பொருளமைதி யுள்ளவாகத் தோற்றுதல் இயல்பே.

களவொழுக்கத்திற்கு அடிப்படையாய அன்பின திலக்கணம், இவ்வாசிரியர் தூய்மை செய்துரைத்த வண்ணம் வேறெவரும் கூற்றற்றிலர். பண்டைத் தமிழரது ஆராய்ச்சி நுண்முறைச் சிறப்பை இது தெள்ளிதிற் புலப்படுத்துகின்றது. அன்புபற்றி பெழுஞ்செயல்கள் வேறு காரணம்பற்றியும் நிகழ்தல் கூடுமாத

‘கின், செயல்கள் மாத்திரையின் வைத்து அன்பே அவற்றிற்குக் காரணமென்று விரைந்துதுணிதல் தவறு. அவற்றிற்கு அன்புபாழிந்த வேறு காரணங்களில்லையென்று உசாவி ஆய்ந்து தெளிந்த பின்னர்த்தான், அன்புண்டென்று ஊகித்தலே பிழைப்பாதாகுமென்று, எடுத்துக்காட்டுகளால் இனிது விளக்கிய திறமை இவ்வுரை யியற்றியவர்க்கே யுரியது. அன்பு வடிவிலாதகலின், அதுபற்றிய செயலின் வைத்தே உணரப்படுமென்று விளக்குமிடத்து, பொருள்கள் பிழம்புணர்த்தப் படுவன என்றும், உண்மை யுணர்த்தப்படுவன என்றும் பிரித்துக் காட்டிய தொல்லாசிரியன்முறை ஆங்கில நூலார், abstract அறிவாற் பிரித்துணரப்படுவன என்றும், Concrete காட்சிப்புலனாவன என்றும் கூறு முறைமையினை நினைவூட்டுகின்றது. அன்புடைமை குறிக்கும் செயல்களும் போலியன்பு காரணமாக நிகழற்பாலன அல்ல. நிகழினும் அவை நிலைபேறுடையன அல்ல. அச்செயல்கள் உடன் சாதல், உடன் துன்புறுதல், பொருள் மிகக் கொடுத்தல், இன்சொற் கூறல், தலைக்கூடல் விருப்பம், பிரிதற்பால என்று குறிக்கப்பட்ட அருஞ்செயல்கள், அன்பில்வழி மிக்கு நிகழற்பாலன அல்ல. நிகழினும் அவை நிலைபேறுடையனவல்ல.

‘என்மனார் புலவர்’ என்று இறையனார் கூறியதற்குக் காரணம் கற்பித்துமொழிந்த நயம், இவ்வாசிரியரது வழக்கிடு திறனை அங்கை நெல்லிபோற் காட்டுவதாக்கும். இனி அடுத்த சூத்திரப் பொருள் ஆய்தற்பாலது. (தொடரும்)

தம்பிரான்ஞேழர்

[பண்டிதர் இ . மு. சுப்பிரமணிய பிள்ளை]

திருக்கயிலாமலையிலே அருட்கடலாகிய கறைமிடற்றண்ணல் மலைமகளாகிய எம்பிராட்டி தம் இடப்பாகத்தே மேவ பேரொளி உடைய பெரிய இருக்கையிலே எழுந்தருளியிருந்துகொண்டு அடியவர் வேண்டுவனவெல்லாம் தந்தருள்வார். அவர் எழுந்தருளியிருக்கும் திருக்கோவிலின் முன்னே நந்திப்பிரான்

பிரம்புப்படையைக் கையிலேந்தி இறைவனார் திருவுருக்காண் வந்திருக்கும் இத்திரன் மால் அயன் முதலாம் எண்ணில் விண்ணவர் கூட்டத்து விசி ஒழுங்குபெற நிறுத்தி நின்றருள்வார். அடியார்களெல்லாம் யீயனது கண்டொள்ளாக் காட்சியைக் கண்டு கண்டு என்பருக உளங்கரைய அன்புமேலிட்டால் ‘அரகர்’ வென்று ஆரவாரம் செய்து ஆடிப்பாடி, உச்சிமேற் கரங் குவித்துப் பணிந்து நிற்பர். அம்மலையோ வெள்ளிமயமாகப் பல்முடிகளோடும் விளங்கிக்கொண்டிருக்கும். இம்மலையின் அடிவாரத்திலே சிவனடிக்கு உண்மையன்பராகிய உபமன்னிய மாமுனி பல முனிவர்கள் சூழ இருந்தருளினார். அவர் புலிக்கால் முனிவருக்குத் திருமுகனார். சிதம்பரத்திலே ஓர்நாள் அவர் பாலை விரும்பி அழ எம்பிரான் அவர் உண்ணும்படி திருப்பாற்கடலையே வருவித்துத் தந்தார்.

துவாரகைக்கு இறைவனாகிய கண்ணன் முடிமேல் தமது அடியைவைத்து அவருக்கு ஞானசிரியராய் அமர்ந்த பெருமையை உடையவர் இவர். இவர் பல முனிவர்கள் தம்மைச் சூழ அங்கிருக்கும் பொழுது, அவர்களுக்குமுன்னால் ஆயிரம் ஞாயிறு தோன்றிறற்போல் ஓர் ஒளி தோன்றிற்று. அங்கிருந்தாரெல்லாம் அதுகண்டு வியப்படைந்தனர். உபமன்னியரோ உடனே யெழுந்து கீழ்வீழ்ந்து இறைஞ்சிக் கைகள் கூப்பித் தொழுது நின்றனர். அம்முனிவர்கள் அவரை நோக்கி, “பெரியோய், தாம் சிவபிரான் அடிமலரே யல்லாமல் பிறிதொருவரையும் வணங்காத பெருந்தகைமையினர் அன்றே. இதனை வணங்கிய தேது?” எனத் தமது மனத்து நிகழ்ந்த யீயம் நீங்க வினவினர். உடனே அப்பெரியார், “எம்பிரான் ரோமர் எழுந்தருளி வருகின்றார். அவர் நாம் தொழும் தகைமையர்” என்றனர். அதுகேட்ட அந்தணர் அதனை வணங்கி, “இப்பேரொளி உடையார் வரலாறு கேட்க விரும்புகின்றோம். உரைசெய்தருள்க” என்றுவேண்டினர். உபமன்னிய மாமுனிவர் அவர்களுக்கு அவ் வரலாற்றைப் பேரன்போடும் சொல்லத் தொடங்கினார்.

“இக்கயிலையிலே மலர்கள் பல எடுத்து வந்து அவைகளைத் தொடுத்து எம்பிரா னுக்கு அணியாக்கும் சிறந்த தொண்டினைச்

செய்துவரும் பெருமையையுடைய அடியவர் ஒருவர். அவர் பெயர் சுந்தரர். அவருக்குத் திருநீறு தாங்கும் பணியுமுண்டு. ஓர்கால் தேவர்களும் அசுரர்களும் கூடி அழுதும் பெறுமாறு மந்தர மலையை மத்தாகவும் வாசுகி என்ற பாம்பைக் கடைகளி ராகவும் கொண்டு பாற்கடலைக்கடைந்தனராக, அவனினும் ஆலாலஞ்சு தோன்றி யாவரையும் அழிக்கத்தொடங்கிற்று. தேவர்தலைவனும், மலரோனும், திருமாலும் அதுகண்டு அஞ்சின ராக இரிந்தோடி இடைவிடாது பரமசிவனை நோக்கித் தவங்கிடந் தனர். அவர் துன்பங் கண்டிரங்கிய எம்பிரானார் விடைமீ துர்ந்து தோன்றி, ‘அஞ்சல்’ என்றருளி அருகுநின்ற சுந்தரரை நஞ் சைக் கொணருமாறு ஏவினர். அவ் வாணைவழிச் சென்ற சுந்தர ரோ உலகம் யாவையும் அழிப்பல் என்று எழுந்துவந்த நஞ்சி னைத் தம் கையில் வந்துறப் பணித்தனர். அந் நஞ்சும் அவர் அங் கையில் கடுகளவாகி வந்திருந்தது. அதைக் கொண்டுபோய் சுந்தரனார் எம்பிரானுக்குத் தர அவர் கவலையுறும்போது காக்கும் கடவுள் தாமே யென்பதை உலகினர் உணர்ந்து உய்தற்காக அக் கடுவினையுண்டு கறுத்த கழுத்தினர் ஆனார். இவ்வகையாக ஆலா லத்தைக் கொண்டுவந்து ஐயனுக்கு அளித்த பெற்றியால் நம் சுந்தரனார் அதுமுதல் ஆலாலசுந்தரர் என அழைக்கப்பெற்றார். அச்செயலால் விண்ணவர் பலரும் பிழைத்தனர்.

ஒருநாள் நம் ஆலாலசுந்தரர் மலர் கொய்திடப் பூஞ்சோலை சென்றனர். அங்கே அவர் செல்லுமுன்னரே எம்பிராட்டியா கிய மலைமகட்குப் பூவெடுத்தற்காகப் போந்திருந்த சேடியரிநு வர், அணிந்திதை கமலினி என்பவர், நிற்கக் கண்டனர். அப் பொழுது அவரை அம்மங்கையரும் பார்த்தனர். உடன் தம் முள் அவர்கள் மன்றல் எண்ணினர். ஆயினும் அவர் ஒருவர் மீது ஒருவர் சென்ற உள்ளத்தைத் திருப்பிக்கொண்டு தாம் வந்த வினைமுடித்துத் திரும்பினர். சுந்தரர் எம்பிரான் திருமுன் எய் தலும் யாவருள்ளத்தும் கலந்துறையும் அவ்வருட்கடல் அவரை நோக்கி, “அப்பா நீ மாதர்மேல் மனம் வைத்தனை. ஆதலின் தென்னாட்டிற் பிறந்து இப்பெண்களை மணந்திருந்துவா” என்று ஆணையிட்டார். அதுகேட்ட அடியவர் அகமிகக் கலங்கி, கைக

னைச் சிரமேற் குவித்துச் சேவடிதொழுது, "எம்பெருமானே உம்முடைய திருவடிகள்த் தீவினை செய்தேன். இச்சிறுதொழி லானன் சிர்செட்டு மயங்கும்போது எழுந்தருளிவந்து அடியே னைத் தடுத்தாண்டு அருள்செய்யும்" என்று வேண்டினனார். நெற்றியங்கண்ணார் அதற்கு 'ஓம்' என்று இசைந்தருளினார். சுந்தரனார், தென்னாட்டிற் றேன்றி இரு மங்கையரையும் மணந் திருந்து இப்போது எம்பிரான் அடித்தொண்டு செய்ய எழுந் தருளிவருகின்றார்."

இவ்வாறு உபமன்னிய மாமுனிவர் உரைத்தருள முனிவர் பலரும் அவர் பொன்னடி பணிந்துபோற்றி, "ஐயனே அவர் வர லாறு முழுதும்கேட்கப் பேராவல் உடையேம், சொல்லியருளுக" என்று தொழ, அப்பெரியார் அதனைச் சொல்லியருளினார். அது பின்வருமாறு.

வளம்மிகுந்த திருமுனைப்பாடி நாட்டிலே சிறந்து விளங் கியது திருநாவலூர். அதிலே சிவபெருமானுக்கு வழிவழி அடிமைசெய்யும் மாட்சிபெற்ற அந்தணர் குலத்திலே ஒழுக்க மிக்கவர் ஒருவர் சடையனார் என்பவர். அவர் கற்பித்தவற்றைக் கடைப்பிடித் தொழுகும் கற்புமிக்கார் இசைஞானியார். அவ்வம் மையார் திருமணி வயிற்றிலே தோன்றினார் நம் சுந்தரனார். அவருக்குத் தந்தையும் தாயும் நம்பியநூரெனப் பெயரிட்டு அணிபல அணிந்து அன்பொடும் வளர்த்து வந்தனர். நம்பி யாரூர் சிறுதேருருட்டும் பருவமடைந்தனர். அக்காலத்திலே ஓர்நாள் இத்திருமகனார் தெருவில் தேருட்டினையாடி நிற்பதை அந்நாட்டுக் கரசராகிய நரசிங்கமுனையர் கண்டு அன்புமிகக் கொண்டு அவர் இருமுது குரவர்பாற் சென்று மிகுந்த நண்போ டும் அவரைத் தமக்கு வளர்ப்புப் பிள்ளையாகத் தரவேண்டிப் பெற்று அம்மகனாரோடும் அரண்மனையை யடைந்து அவரை அரசினங் குமார்க் கேற்பச் சிறப்புப் பலசெய்து வளர்த்து வந்த னார். அங்கே ஆரூர் அறிவு நூல் பலவும் ஆவலோடும் ஒதி உணர்ந்து மணப்பருவமுற்றார். அதுகண்ட சடையனார் சைவ அந்தணர் குலத்துள் புத்தூரிலே சடங்கவி மறையோர் என்

பவரிடத்துச் சில பெரியோரை யனுப்பி அவர் மகனாரைத் தம் மகனாகக் குணம் பேசுவதார். அவரும் இசைந்தனராக மன மகிழ்ச்சியோடும் மணநாள் குறிக்கப்பட்டது. புத்தூரிலே மணத்துக்கு வேண்டிய ஏற்பாடுகளெல்லாம் செய்து முடிக்கப் பட்டன மணநாளுக்கு முன்னாள் மாப்பிள்ளைக்குக் காப்புக் கட்டப் பட்டது. மணநாளன்று காலையிலே நம்பியாரூரர் விதிப்படி குளித்துப் பல கலன்களையும் பூண்டு மணக்கோலங் கொண்டார். பின் அவர் ஓர்பெரிய குதிரையிலே ஏறிக்கொண்டு புத்தூருக்கு வந்து அவ்வூர் விதியிலே புகுந்து சென்றார். அவ் வூரிலுள்ளார் யாவரும் அங்கங்கே கூடிக்கூடி அவரைக் காண நின்றனர். பலர் பாடி நின்றனர், பலர் ஆடி நின்றனர். • சிலர் இக் காலையைக் காணக் கண்கள் எண்ணில்லாதன வேண்டுமென் பார். இவ்வாறு அவ்வூர்ப் பெண்கள் யாவரும் புகழ்ந்து காண நம்பியாரூரர் சடங்கவியார் வாசலிலே போடப்பட்டிருந்த திரு மணப் பந்தலுக்கு முன்புசென்று, சங்கமொலிக்கக் குதிரையி னின்றும் இறங்கி அப்பந்தலிலே தமக்கிட்டிருந்த பேரிருக்கை யிற்சென்றிருந்தார். அப்பொழுது கயிலையிலே அவரைத் தடுத்தாட்கொள்வதாக வாக்களித்த எம்பெருமான் தம்சொல்லை நிறைவேற்றத் திருவுளங்கொண்டார். அவர் நெற்றியில் திரு நீறு விளங்க, நரைத்த முடி அங்குமிங்கும் அசைய, மார்பில் முப்புரி நூலோடும் தோளின்மேல் அணிந்த வெண்ணிறமான மேலாடை யோடும் கையிற் குடையோடும் மற்றொரு கையில் மூங்கிற்றடிக்கொண்டு அதனைக்கீழே ஊன்றிஊன்றிக் கிழஅந்தண உருவோடும் தள்ளாடித் தள்ளாடிப் புத்தூரை நோக்கி நடந்து வந்தார். அவரைக்கண்டாரெல்லாம் “இவ்வரு அழகெல்லாம் திரண்டுவந்ததோர் உருவோ? இவருக்குமேல் வயதுமுதிர்ந்தோர் இருப்பரோ? இவர்தான் உண்மையான நெறியாகிய வைதிக சைவத்தை உலகில் முதல் முதலாக நிலைபெறச் செய்தவரோ?” என யீயமுற்றனர். அம்முதியார் அப்புத்தூரிலே புகுந்து சடங் கவியார் வீட்டின்முன் வந்து சிறந்த மறைமுறை திறம்பாது மணத்தொழில் தொடங்கும் பந்தலிலே கூடியிருந்த பெரியோர் முன்னிலையிலே நம்பியாரூரருக்கு எதிராக வந்துகின்று, “யாவ

ரும் நான் சொல்லப்போகிற இச்செய்தியைக் கேளுங்கள்” என்றார். அதுகேட்ட மறையோரும் நம்பியும் அவரைநோக்கி, “ஐயோ உமது வரவு நல்வரவாகுக. நீவிர் இவண் போந்தது எங்கள் தவமே. நீர் சொல்லவேண்டியதைச் சொல்லியருளும்” என்றனர். எம்பிரானும், “எனக்கும் உனக்கும் பண்டுதொட்டு ஓர் பெருவுழக்குண்டு. அதனை முடித்துவிட்டு உன் மணவினையை முயலுக” என்றார். அது கேட்ட நம்பி, “அவ்விதமாயின் அவ்வழக்கினை முடித்தா லல்லாமல் யான் வதுவை செய்யேன். அதனைச் சொல்லி யருள்க” என்றார். அப்பொழுது அயனொடு மாலும் அனைத்துயிர் பலவும் தமக்கு அடிமையாகக்கொண்ட பெம்மான், “பெரியோரே கேளுங்கள். திருநாவலூரனாகிய இந்நம்பியாரூரன் என்னடியான் இதுவே நான்சொல்வது” என்றருளினார். உடனே கேட்டவர் யாவரும் ‘இவன் யாது நினைந்தான்’ என்று வெகுண்டனர். சிலர் சிரித்தனர். சிலர் வெளிச் சென்றனர். மணமகனாரோ “இவ்வந்தணன் மொழி மிக நன்ற நன்று” என்று சிரித்தார். இதுகண்ட ஐயரோ மிக வெகுண்டாற்போற் காட்டி தம்மேலாடையை இழுத்துப்போட்டு முன் சென்று, “இதோ பார்த்தாயா உன் பாட்டன் தந்த ஆளோலை. ஏட! இதனை நீ இகழ்ந்த தென்” என்றார். குற்றமற்ற குலத்திற் பிறந்த வள்ளலாகிய நம்பியாரூரர் இறைவனாரை நோக்கி அன்பால் மன நெகிழ்ச்சி சிரிப்பு நீங்கி “குற்றமற்ற அந்தணர்கள் வேரோர் அந்தணர்க்கு அடிமையாதலை இதுவரை கேட்டோமில்லை. இன்று இவர் பேசக்கேட்டோம். இம்மறையோன் பித்தனோ” என்றார். அது கேட்ட சிவனார், “யான்பித்தனே யாயினும் ஆகுக. அன்றிப் பேயனே ஆயினும் ஆகுக. நீ இன்னும் எத்தனை திங்குகள் சொன்னாலும் நான் அவற்றால் நாணேன். என்னை நீ சிறிதும் அறிந்திலை. விந்தை பேசேல். பணி செய்தலே உன் கடன்” என்றார்.

நம்பியாரூரர் தம்முன் நிற்கும் கீழவனார் உருவைக்காணக்காண அன்புமீதூர அத்துடனே அவர்சொல்லைக் கேட்கக் கேட்கச் சினம் பொங்கி எழ அவரை நோக்கி, “பித்தரே! அவ்வாளோலைகாட்டும். அதன் உண்மையறிவேன்” என்றனர். அவ்

வந்தணரோ, “நீ ஒலை காணும் தன்மை யுடையாயோ? அதனை இப்பெரியார்முன் காட்டப் பணிசெயற்பாலை” என்றனர். அச் சொல் செவியேறிய அளவில் மிகவெகுண்டு திருநாவலூரார் அவ் வேலையைப் பறித்தற்காக அவரை நோக்கி ஓடி, வலிந்து பின் தொடரலுற்றார். கிழவனாரோ அப்பந்தலில் அங்குமிங்கும் ஓடினார். நம்பியோ விரைந்து சென்று மாலும் அயனும் காணற்கரிய அம்மதி சூடியைப்பற்றி அவர்கையிலிருந்த ஆளோலையைப் பிடுக்கி “அந்தணர் அடிமையாதல் என்னமுறை?” என்று கிழித் தெறித்தனர். தலைவனார் அவரைப் பற்றிக்கொண்டு “முறையோ, முறையோ” என்று கூவினார். அங்கிருந்தார் அவ்விருவரையும் விலக்கி, “ஐயரே! உலகதில்லாத் வழக்குக்கொண்டு பிணங்கி நின்றீர். உமக்கு எந்த ஊர் சொல்லும் என்றனர். உடனே ஐயா, “இப்பொழுது இங்கேதானிருக்கிறேன் என்னுடைய இருப்பிடமோ வெகு தூர மில்லை. இந்த வெண்ணெய்நல்லூரே. அஃதிருக்கட்டும், முரட்டுத்தனமாகத் தடித்தனம் செய்து என் கையிலிருந்த ஆவணத்தை வலியப் பிடுங்கிக் கிழித்தெறிந்து தான் அடிமை என்பதைத் தானே நிலைநிறுத்தினான் இவன்” என்றருளினார். நம்பியாரூரார் அவரை நோக்கி “இவர் பழைய மன்றாடிபோலும்? பித்தரே! உமக்குத் திருவெண்ணெய் நல்லூரானால் இத்தகுதியில் வழக்கைப் பேசுதற்காக அங்கே போவோம் வாரும்” என்றழைத்தனர். அதனைச் செவியுற்ற அந்தணர், “நன்று நன்று செல்லுவோம். அங்கே மூல ஒலைகாட்டி நீ அடிமையாதல் சாதிப்பேன்” என்று தம் கைத்தண்டை ஊன்றி ஊன்றி விரைந்து நடந்தனர். அப்போது காந்தத்தால் இழுக்கப்பெறும் இரும்பு போல நம்பியாரூரார் அவர் பின் சென்றார். அவ்வழக்கின் முடிவை யறிய அங்குக் குழுமியிருந்த சுற்றத்தார் பலரும் அவர் பின் சென்றனர். அனைவரும் அவ்வெண்ணெய் நல்லூர் சென்று ஐயர்போவை அடைந்தனர். அவ்வவையாரை நோக்கிக் கிழவனார், “பெரியோரே, இந்நம்பியாரூரன் எனக்கு அடிமையென்று நான் காட்டிய ஒலையைக் கிழித்தெறிந்து உங்கள் முன்போந்தான். இது என் முறைப்பாடு” என்று தெரிவித்தார்.

அவ் வவைத்தலைவராகிய அந்தணர் அவரை நோக்கி, “ஐயா, இவ்வுலகில் மறையவர் அடிமை யாதலில்லையே, நீர் என் சொன்னீர்?” என்று கேட்டார். அதற்குக் கிழவர், “பெரியீர்! நான் கொண்டுவந்தது பொய் வழக்கன்று; மெய் வழக்கே, வழக் கென்று வந்தமையால் நீவிர் உசாவி யறிந்து முடிவு செய்யுந் கள் இவன் கிழித்தெறிந்த ஓலை இவனுடைய பாட்டன் எழுதித் தந்ததாம்” என்று மறுமொழி தந்தார். உடனே அவைத்தலைவர் உளமிசைந்து; “உன் பாட்டன் எழுதித் தந்த ஓலையைக் காட்டி ஞானால் அதனைப் பிடுங்கிக் கிழித்தெறிவது வெற்றியாமோ! இக்கிழவனார் தம் வழக்கைப் பொருந்தச்சொன்னா. ஆரூரர் எண்ணம் என்ன?” என்று கேட்டார் அதற்கு, நம்பியாரூரர் “பல கலைகளும் வல்ல பண்புடையீர்! நான் ஆதிசைவ னென் றறிவிர். என்னை இவர் தமக்கடிமை யென்று சாதிக்கின்றார். இது சிறியோன் மனத்தால் உணர்தற் கெட்டா மாயையா யுள்ளது. ஆதலின் நான் ஒன்றும் சொல்வதற்கில்லை” எனறனர். உடனே ஐவரும் சிவஞகை நோக்கி, “ஐயரே இவரை நீர் அடிமை யென்ற கடுஞ்சொல்லை எம்முன்பு நிலைநிறுத்தவேண்டும். விதி, ஓலை, சான்று இம்மூன்றிலொன்று கொண்டு சாதியும்” என்ற னர். கிழவர் அவர்களைப் பார்த்து பெரியோர்களே! அவன் முன் வெகுண்டு கிழித்த ஓலை படியோலை. மூல ஓலையை உங்கள் முன் காட்டுவதற்காக மறைத்து வைத்திருக்கின்றேன்” என் றுரைத்தார். “அங்ஙனமாயின் அதனைக்காட்டுக” என்று அவர் கள் கூற, ஐயர், “இவன் மீட்டும் திங்கியற்றாது காக்க வல்லீரா கில் காட்டுவேன்” என்றிசைத்தனர். அவர் அவ்வாறே ஆணை யிட தலைவனார் மூல ஓலையை அவர்களுக்குக் காட்டினார். ஐவர் ஏவலால் கரணத்தான் அதனைப் பணிவொடு வாங்கி அனைவரும் கேட்கப் படித்தனர். அவ்வோலையில், “திருநாவலூரில் மறை வல்ல ஆதிசைவனாகிய நம்பியாரூரன் செயல், திருவெண்ணைய் நல்லூர் முனிவராகிய பித்தனார்க்கு” நானும் என் மரபினரும் வழிவழி அடிமை செய்தற்கு உள்ளும்புறமும் இசைய இவ் வோலை எழுதித் தந்தேன். இதற்கு இவை என் கையெழுத்து.” என்று எழுதி யிருந்தது. அவ்வோலையிலே மேலெழுத்திட்ட

பெரியார் யாவரும் தம் எழுத்தை நோக்கி, “இவை எம்மீது” என்றிசைந்தனர். அப்பொழுது ஐவர், நம்பியை நோக்கி, “ஐவர் இது உம்முடைய பேரனார் எழுத்துத்தானா? யாரித்துச் சொல்லும்” என்றார்கள். அதுகேட்ட ஐயரோ, “இத்தனைக்கப்பறமும் இவனோ ஆவணம் காண்பான்? இவன் பாட்டன் எழுதிய வேறொரு கைச்சாத்தழைத்து அதனை இவ்வாளோலையோடும் ஒப்பு நோக்கி நீவிர் ஆற்றிந்த முடிவைச் சொல்லுங்கள்” என்று பகர்ந்தனர். அவ்வாறே, ஐவர் பேரவையார் காவலோடும் அவர் பாட்டனார் எழுதிய வேறு ஒலை வரவழைத்து ஆவணத்தோடும் ஒப்பு நோக்கி, “இரண்டெழுத்தும் ஒத்திருந்தன. இனி வேறு செயல் இல்லை, நம்பியாருரோ! நீர் இம்முனிவனுக்குத் தேரற்றீர். இனி இவர்க்கு அடிமை செய்தலே உம் கடன்,” என்று முடிவிசைத்தனர். நம்பியாருராரும், “இதுவே விதிமுறையாகில் யான் இனி அடிமையில்கூட என்னலாமோ” என்று இசைந்தார். அப்பொழுது ஐவரும் சிவனரை நோக்கி, “முனிவரே நீர் எம்மிடம் காட்டிய ஒலையிலே உமக்கு இவ்வூர் என்று செய்தி காணப்படுகிறது. இங்கே உமக்குரிய வீடு வாசல் முதலிய எமக்குக் காட்டும்” என்று வினாவினர். ஒப்பற்ற வழக்கிலே வென்ற பித்தனார், “ஒருவரும் என்னை இன்னொருவன் உணரீராகில் என் பின் வம்மின்; எம்மிடம் காட்டும்” என்றறந்து யாவரும் தம்மைத் தொடர்ந்துவரச் சென்று அவ்வூரிலுள்ள தம் கோவிலாகிய திருவருட்டுறையுட் புகுந்து மறைந்தனர். பலரும் அவரைக்காணாது மயங்கினர். நம்பியோ நில்லாது உட்சென்று விருப்பினோடும் தொடர்ந்து “தலைவரே” என அழைப்ப எம்பிரான் விண்ணிலே அம்மையாரோடும் விடைமேற்கொண்டு தோன்றி அவரை நோக்கி, “நீ முன்பே நம் தொண்டன். பெண்டிரை மணக்க விரும்பியதால் இங்ஙனே இம்மண்ணிற் பிறக்க எழுந்த நம் ஏவல் வழித்தோன்றினாய். துன்பம் தரும் இவ்வுலக வாழ்வு உன்னைப்பற்றாது நாமே வலியவந்து தடுத்தாண்டோம்,” என்று அருள்மொழி தந்தார். அதுகேட்ட நம்பி உடல் புளிக்கக்கைகள் தலைமீது ஏற கண்ணில் மகிழ்ச்சியால் நீர் பெருக “அடியேனை வலியவந்து ஆட்கொண்டது எம்பிரான் செயலோ?” என்றார்.

அப்பொழுது விண்ணவர் பூமாரி பொழிந்தனர். மண்ணவர் மகிழ்ச்சிகொண்டனர். எம்பிரான் அடியவரை நோக்கி, “நீ எம்மிடம் வன்மை பேசினாயமால் உனக்கு வன்றெண்டின் என்று பேர் தந்தோம். நமக்கு மகிழ்ச்சி தருவது அடியார் பாடலே ஆதலால் இம்மண்ணில் நீ நமக்குத் தமிழ்மாலையாடிச் சூட்டு” என்றார். நம்பியாரூரரும் இறைவன் முன்பு கரங் குவித்து நின்று, “மாலும் நான்முகனும் காண மலாடிமாண்பை ஏழையேன் எங்ஙனம் அறிந்து பாடுகேன. அடியேனை ஆட கொள்ளற்கா அந்தணனாகி வந்தென்முன் நின்றபோதுகூட உம் மையறியாத சிறுமையேன் யான்” என்று மொழிந்தனர். அருள் சுரர் தாண்ட ஐயரும் நம்பியைப் பார்த்து, “அப்பனே முன்பு எம்மைப் பித்தனென்றாயன்றோ? அதனையே முதலாகக்கொண்டு பாடு” என்று ஆணைத்தந்தார். அடியவரும் “பித்தா பிறைசூடி” என் றையனை நோக்கி உலகம் உய்யப் பதிகம் பாடியருளினார்.

(தொடரும்)

திருக்கலாயபரம்பரைத் தருமபுர ஆதினத்தில்
ஞான சற்குருபர தேசிகோத்தமரா
யெழுந்தருளியிருந்த
ஸ்ரீ ஸ்ரீ

ஞானசம்பந்ததேசிக மகாசந்நிதானம்
திருவாய்மலர்ந்தருளிய

முத்திநிச்சயம்

சீர்மேவு மாநூர்ச் சிதம்பர நாதனெனும்
பேர்மேவு ஞானப் பிரகாசன்—நூர்மேவு
சேவடிகள் போற்றித் திகழ்முத்தி நிச்சயமொன்
றாவ தெனமொழிவேன் யான். (க)

சந்தான நற்குரவர் தக்கோர் பிறர்சமய
நந்தாது தோற்றுவித்த நற்குரவர்—முந்தவே
யெந்தமுத்தி சித்தாந்த மென்றார்கள் சைவத்தி
லந்தமுத்தி நிச்சயிப்பேம் யாம். (உ)

*அந்நிலையா னும்பிறவு மான்மாநர் தத்திறமா
மெந்நிலையே சித்திக்கு மென்றியம்பி—லுன்னிலைதா
னில்வலதென வேரீ யியம்பு முளவைமுதற்
சொல்லுமது கேளாய் துணிந்து. (க)

ஈசன் றனதுசத்தி யின்பருந்து மீசனா
லாசறத்தன் சத்தியிலின் பான்மாவு—நேச
முடனருந்து மென்னின்முத்தி யொவ்வாது பாசம்
விடவதுவாய் நிற்பதுவா மே. (ச)

சிற்றன்பம் பேரின்பஞ் சீவகுண மென்றனைரீ
புற்றின் பிரண்டு முணர்ந்திலையோ—சிற்றின்ப
நாடிற் கருமபல் நாதனுறுப் பேரின்ப
நீடிப் படிகம்போ நீ. (ரு)

பெறுவானும் பேறுநான் பெம்மானுள் ளுண்டே
லறிவாயோ வானந்த மன்றி—யறிவேனா
னானந்தங் காட்டி யகத்திருப்ப னாகிலனு
மானந்தான் கண்டறியாப் மற்று. (சு)

வேதா கமத்தின் விதித்தமுத்தி. தானன்றி
நீதானே யின்பமென்ற னீகியோ—பேதாய்
பெறுவானீ யானந்தம் பேரென் றுரைத்த
தறியா திருந்தனைரீ யாம். (எ)

உன்னுருவங் கண்டிருப்ப தோகெட்டேன் முத்திசிவன்
றன்னுருவங் கண்டிருக்கத் தக்கதே—முன்னறிஞ
ரோது சிவன்றோற்ற மொன்றுமே காண்பரெனும்
போத மறந்தனையிப் போது. (அ)

ஈசனையே காண வெனத்தவமுன் செய்ததெலா
மோசமாய் வந்து முடிந்ததே—பாச
வினையகன்ற போதும் விமலனே நின்றா
டனையறியா மூடர்க்குத் தான். (ஊ)

தானன்றி நிற்கவெழுஞ் சச்சிதா னந்தனைநீ
யானென் குணமென் னிடும்பென்னே—ஆனநீ
ஞானகுணம் பெற்றின் னு நானு னெனநவிலு
மீனகுணம் போனதிலே பே. (௮)

தோன்றுபர மாநந்தச் சோதியன்றி நின்னறிவிற
றோன்றுசக முண்டென்றாய் சுத்தப்பொய்—தோன்றுமின்ப
மீசனுயிரறிவ தீதன்றி வேறுண்டேற்
பாசமலா தேதுண்டு பார். (௯)

அண்ணலைப்போ லாநந்த மான்மாவிற குண்டாகி
லெண்ணில் பிறப்பிறப்பை யெய்துமோ—கண்ணிருளை
யோட்டாதோ வாதவனுக் கொத்தவொளி வுண்டாகிற்
கேட்டாயோ கேட்டிலையேற் கேள். (௧௦)

ஓரின்ப மில்லா துறுமலங்கள் போக்கியிடும்
பேரின்ப நின்குணமென் பேதாய்கேள்—பேரின்ப
நின்குணம்போற றோன்றுமது நீயாகை யானிரும்பு
தன்குணமோ தீயியல்பு தான். (௧௧)

ஆசகற்றி நின்னறிவி லாநந்த மாஞ்சிவனைக்
கூசகற்றி யுன்றன் குணமென்று—பேசியிடும்
பேயாவா திக்கேது பேசிடினீ தானந்த
மாயவா திக்கே மகன். (௧௨)

என்றும் பிரியா விருளருளா னீங்கவின்பாய்த்
துன்றுசிவ போகமெனச் சொல்லாம—லுன்ற
னலம்போக மென்றுரைத்தாய் நாமறிவோ நீயு
மலம்போக முத்தியென்ப வன். (௧௩)

தன்பிரம கிதைவே தாந்தஞ் சிவாகமநா
வின்பமுயிர்க் குண்டென் றியம்பியதே—வின்பஞ்சி
வான்மாவிற குண்டென் றறைந்ததன்று நின்றபா
மான்மாவிற குண்டென்ற தாம். (௧௪)

சிவசத்தி யைத்திரோப்பார் சீவன்முத்த ரென்னு
மவசத்த மாபா தகமென்—சிவசத்தி
தன்னைப் புணர்ந்ததன்று சாந் துவமை யுந் தெரியா
தன்னைமுலைப் பாடுவென் றறி. (௮௭)

சிவசத்தி யைத்திரோப்ப ராதிமுத்த ரென்னு
மவசத்த மாபா தகமென்—சிவசத்தி
தன்னைக்கண் டாங்கருளார் சச்சிதா நந்தமெனு
மன்னைத் திரைத்துவாழ் வார். (௮௮)

அன்றியுயிர் சிற்சித்தே யாநந்த மில்லையதற்
கென்றுபல வாற்றாநு மெய்துவிக்க—நின்ற
முறையாலு மீசனெடு முற்றுஞ் சமதை
யறையாமை கூறியது மாம். (௮௯)

ஆநந்த மின்றி யான்சமதை முத்தியெனிற்
றானந்த வேதா கமஞ்சாற்ற—ஆனம்
படுமே தசகா ரியத்திற் பலவுங்
கெடுமேயொன் றுமெனலுங் கேள் (௯௦)

சிவசமமே முத்தியெனிற் சித்தாந்த மன்றஞ்
சிவசமய பேதமெனச் செப்பு—மவைகளிலே
யொன்றென்பர் வேறெனினு மோரேக தேசமத
மன்றெனின்மற் றோர்க்கு மது (௯௧)

உள்ளமல நீங்கி யோங்குசிவா நந்த
வெள்ளந திரைத்ததுவாய் மேவுதலே—கள்ளவிழ்பூங்
கொத்தார் விரிசடையார் கூறு சிவாகமத்திற்
சித்தாந்த முத்தியெனத் தேறு. (௯௨)

முத்தி ரிச்சயம் முற்றிற்று.

பாடபேதம்

இன்பமுயிர்க் குண்டென்ற தேதோ வுபநிடதம்
துன்பில் பிரமற்கீதை சொன்னதெனில்—இன்பஞ்சி
வான்மாவிற்கு குண்டென் றறைந்ததன்று நின்றபர
மான்மாவிற்கு குண்டென்ற தாம். (௯௩)

பெரியபுராணமும் பொருளிலக்கணமும்

[திருச்சி, பண்டிதர், மு. வேங்கடசாமி நாட்டார்]

திருத்தொண்டர்களின் வரலாறு தெரித்துரைக்கும் பெரிய புராணத் திருமுறையின்கண்ணே காணப்படும் பொருளிலக்கணக் குறிப்புக்களுள் அகப்பொருட் பகுதியவாய் சிலவற்றையெடுத்துக் காட்டுதல் இச்சிறு கட்டுரையின் கருத்தாம். சேக்கிழார் பெருமான் பண்டைத்தண்டமிழ் இலக்கிய இலக்கணத்துறைகளெல்லாங் சென்று தெளிபொருள் கண்ட செந்தமிழ்ப் பேராசிரியர்களுள் ஒருவராவரென்பதனைப் பெரியபுராணச் செய்யுட்கள் பொதுவாகவன்றிச் சிறப்பு வகையானும் உணர்த்தி நிற்கின்றன. பாண்டிநாட்டு மதுரையிலே தமிழ்ச்சங்கம் இருந்ததும், சிவபெருமான் சங்கத்து வீற்றிருந்ததும், பொருநூல் அருளியதும், திரிபுரமெரித்த விரிசடைக் கடவுளாகிய அப்பெருமான் தலைச்சங்கப் புலவராதலும் ஆகிய தமிழ் வரலாற்றுக் குறிப்புக்கள் பின்னுள்ள செய்யுட்களில் அமைந்திருத்தல் காணலாகும்.

‘சால்பாய் மும்மைத் தமிழ்தங்கிய வங்கண் மூதூர்
நூல்பா யிடத்தும் முள்ளோன்றலை மேதி பாயப்
பால்பாய் முலைதோய் மதுப்பங்கயம் பாய வெங்குஞ்
சேல்பாய் தடத்தும் முளசெய்யுணமிக் கேறு சங்கம்’
(மூர்த்திநாயனார் புராணம்)

‘மும்மைப் புலனங்களின் மிக்கதன் றேயம் மூதூர்
மெய்ம்மைப் பொருளார் தமிழ்நூலின் விளங்கு வாய்மைச்
செம்மைப் பொருளுந் தருவார்திரு வால வாயில்
எம்மைப் பவந்தீர்ப் பவர்சங்க மிருந்த தென்றல்’ (ஷெபுராணம்)

‘நீல மாமிடற் றுலவா யானென நிலவு
மூல மாகிய திருவிருக் குக்குறண் மொழிந்து
சீல மாதவத் திருத்தொண்டர் தம்பொடுந் திளைத்தார்
சாலு மேன்மையிற் றலைச்சங்கப் புலவனார் தம்முன்’
(திருஞானசம்பந்தமூர்த்திநாயனார் புராணம்)

மற்றும், திருக்குறிப்புத்தொண்ட நாயனார் புராணத்தில்

‘அங்கண் முல்லையின் றெய்வமுன் றருந்தமி மூரைக்குஞ்
செங்கண் மாறெழுஞ் சிவன்மகிழ் திருமுல்லை வாயில்’

என்றுரைத்திருப்பது தோல்காப்பியம்போலும் தமிழிலக்கண முன்னுல்களின் ஆணைவரம்பு கடைப்பிடித்துய்க்கும் ஆசிரியர் இயல்பினைப் புலப்படுத்துகின்றது. தொண்டை நாட்டின் முல்லையை அணிந்துரைக்குமிடத்தே அத்திணைக்குரிய தெய்வத்தின் இருப்பை யுடன்பட்டுச் சைவத்தின் மேன்மை நெரிக்கும் சமற்காரம் பெரிதும் போற்றற்பால தொன்றாகும். இதனால் சிவபெருமான் எந்நிலத்துக்கும் இறையென்பது ரூறிப்பித்த வாறு மாகும். திருநாட்டுச் சிறப்பிலே ‘மொய்வரையுலகம் போலும் முளரிநீர் மருதவைப்பு’ என்பதிலுள்ள ‘மொய்வரையுலகம்’ என்னும் சொற்றொடர் தோல்காப்பியத்திலுள்ள ‘சேயோன் மேய மைவரை யுலகமும்’ என்பதனை நினைந்து எழுந்ததாதல் வேண்டும். புராணத்தில் ‘மைவரையுலகம்’ என்றே பாடங்கொள்ளுதலும் சிறப்புடைத்தாதல் கருதற் பாலது. ‘திருநாட்டுச் சிறப்பில்’ இந்திரதெய்வதர் தொழுது நாறு நாடுவர்’ என்றது இலக்கணங்கூறும் ‘வேந்தன்மேய தீம் புன லுலக’த்திற்கு ஏற்புடைத்தாமாறு காண்க

பெரியபுராணத்திற் கண்ணப்பநாயனார் புராணம் முதலிய பல புராணங்களில் திணைகளின் பெற்றி விரிவாகவும் சுருக்கமாகவும் கூறப்பட்டிருப்பினும், திருக்குறிப்புத்தொண்டநாயனார் புராணத்திற்குள் ஆசிரியர் ஐந்திணைகளையும் ஒருங்கே ஆராய்ந்து அழகுபெறக் கூறிவைத்திருக்கின்றனர். சிவஞானமுனிவர் தமது காஞ்சிப்புராணத்தில் ‘திருத்தொண்டை நன்னாட்டு நானிலத் தைந்திணை வளமுந் தெரித்துக் காட்ட மருத்தொண்டை வாய்ச் சியர் வாழ்குன்றை நகர்க்குலக் கவியே வல்லான்’ என்று பாராட்டியது இப்பகுதியை நோக்கியேயாகும். பொருளிலக்கணங் கற்பாரெவரும் இதன் சுவையை நுகர்ந் தின்புறல்வேண்டும். இதிலுள்ள திணைப்பகுதியெல்லாம் எடுத்தெழுதின் மிகவிரியு

மாகலின் ஒன்றிரண்டு செய்திகளே இங்கே காட்டப்படுகின்றன.

‘குறவார் பன்மணி யரித்தீதை விதைப்பன குறிஞ்சி
கறவை யானிரை மாநுடன் பயில்வன கானம்
பறவை தாமரை யிருந்திற வருந்துவ பழனம்
சுறவ முண்மருப் பணங்கயர் வனகழிச் சூழல்.’

தேனி றைந்தசெந் தினையிடி தருமலைச் சீறார்
பானி றைந்தபுற் பதத்தன முல்லைநீள் பாடி
தூநெ லன்னநெய் கன்னலின் கனியதண் டிறைபூர்
‘மீனி றைந்தபே ருணவின வேலைவைப் பிடங்குள்.’

இவ்விரு பாட்டிலும் குறிஞ்சி, முல்லை, மருதம், நெய்தல் என்னும் நான்கு நிலங்களின் பெற்றி நன்கு கூறப்பட்ட நுத்தல் காண்க. முற்பாட்டில் நெய்தலுக்குக் கூறிய ‘சுறவ முண்மருப் பணங்கயர் வன’ என்னுஞ் செய்தி ‘சினேச்சுறவின் கோடு நட்டு-மனைச்சேர்த்திய வல்லணங்கினால்’ என்று பட்டினப்பாலையிற் கூறப்பெற்றுள்ளது. ‘நெய்தனிலத்தில நுளைபர்க்கு வலை வளந் தப்பின் அம்மகளிர் கிளையுடன் குழீஇச சுறவககோடு நாட்டிப் பரவுக்கடன் கொடுத்தலின் ஆண்டு வருணன் வெளிப் படுமென்றார்’ என நச்சினார்க்கினியர் தொல்காப்பிய உரையிற் கூறுதலும் இங்கே கருதற் பாலது.

இனி, திணை ஐந்தாயினும் ஆசிரியர், தொல்காப்பியனார் பாலைத்திணைக்கு நிலம் வேண்டி, நறில் ரொன்பது.

‘நடுவ ணைந்திணை நடுவனை தொழியப்
படுதிரை வையம் பாத்திய பண்பே’

என்னும் அகத்திணையிற் சூத்திரத்தான் அறிபலாகும், பாலைத்திணைக்கு இயற்கையில் நில மின்றாயினும் வேனிற் காலத்து நண்பகற் பொழுதில் முலையும் குறிஞ்சியும் சார்ந்த இடங்கள் வெம்மை மிக்குப் பாலை யெனப்படும் என்பது தொல் லாசிரியர் கொள்கை. இதனை,

வேனிற் கிழவனொடு வெங்கடிகர் வேந்தன்
தான லந்திருகத் தன்மையிற் குன்றி
முல்லையுங் குறிஞ்சியு முழைமையிற் றிரிந்து
நல்லியல் பிழந்து நடுங்குதுய ருறுத்துப்
பாலை யென்பதோர் படிவங் கொள்ளும்'

என்னும் சிலப்பதிகாரத்துக் காடுகாண்காதையான் அறிக. இது,

‘கோல முல்லையுங் குறிஞ்சியு மடுத்த சில்லிடங்கள்
நீல வாட்படை நீலிகோட் டங்களு நிரந்து
கால வேனிளிற் கடும்பகற் பொழுதினைப் பற்றிப்
பாலை யுஞ்சொல லாவன வுளபரன் முரம்பு’

என்னும் பாட்டில் சேக்கிழார்பெருமானால் எவ்வளவு அழகு பெறக் கூறப்பெற்றுள்ளது! சில்லிடங்கள், பொழுதினைப்பற்றி, பாலையுஞ் சொல்லாவன என்னுந் தொடர்களுல்லாம் ஆழ்ந்த கருத்தினைக் கொண்டிருக்கின்றன. பற்று இப்பாட்டில் பாலைக் குத் தெய்வங் கூறியிருப்பது ஆசிரியரது தெளிவினைக் காட்டுகின்றது. ‘மாயோன் மேய’ என்னும் தொல்காப்பியச் சூத்திரவுரையில் நச்சினார்க்கினியர், ‘பாலைக்கு ஞாயிற்றைத் தெய்வமாக்கி அவனிற்றோன்றிய மலையினையும் காற்றினையும் அத் தெய்வப் பகுதியாக்கிக் கூறுபவாலெனின், எல்லாத் தெய்வத்திற்கும் அந்தணர் அவிசெடுக்குங்கால் அங்கி ஆதித்தன்கட்டுகொடுக்கும் என்பது வேதமுடிபாகலின் ஆதித்தன் எல்லா நிலத்திற்கும் பொதுவென மீறுக்க’ என்றும், ‘அவ்வந்நிலத்திற்கெய்வங்களே பாலைக்குந் தெய்வமாயிற்று’ என்றும், ‘தெய்வமுணுவே’ என்னுஞ் சூத்திரவுரையில் ‘இதனானே பாலைக்குத் தெய்வமும் இன்றாயிற்று’ என்றும் தம் துணிபுரைத்துப் போந்தனர். உரையாசிரியராகிய இளம்புரணவடிகளோ ‘தெய்வம் கொற்றவை’ என்று கூறினர். இக்கொள்கைக்கே இலக்கிய மேற்கோள்கள் மிகுதியாகக் காணப்படும். சேக்கிழார்பெருமானும் ‘நீல வாட்படைநீலி’ எனக் கொற்றவையைக் கூறிவைத்திருப்பது நாம் போற்றற் பாலதொன்றாகும்.

கல்விச் செல்வம்

[ஆரியூர் வ. பதுமநாப பிள்ளை]

திருமகடோன்றற்கு ஏதுவாய்நின்ற பாற்கடலினை வனப் புறு முந்ரீர், வேலை சூழ்ந்த இவ்வையகந்தன்னுள் பெறுதற் கரிய மாணிடப் பிறவியில், அடைதற்பாலினவாய அனைத்திலும், செல்வமே எவ்வாற்றாலும் சிறப்புற்றோங்குவது. அஃதே, அறம், பொருள், இன்பம், வீடு எனும் நால்வகைப் பொருள்களையும், இனிது நல்கவல்லது. அத்தகைச் செல்வம், இருவுகைப் படும். அவை பொருட்செல்வம், கல்விச்செல்வம் என்பனவாம். ஏனை வனைத்தும் அவற்றுளடங்கும் இவற்றுட் பின்னதாய கல்விச்செல்வமே, பெரிதும் பெருமை யுடைத்து, எங்ஙன மெனின், பொருட்செல்வத்தை, ஈட்டலும், பின் அஃது களவாடப் படாவாறு காத்தலும், பிறர்க்கு அஃதை நல்குதலும் பெரிதுந் துயரைப் பயப்பனவேயாம். மற்றும் அஃது பிறர்க்கு கொடுக்கப்படுந்தோறுங் குறைவதோடு, சின்னாட்களிலாயினும், இறந்து பட்டாலேனும் அஃது அழிந்துவிடும். கல்விச்செல்வமோ வெனின், அங்ஙனமன்று. அஃதை ஈட்டல், அத்தகைய அல்லல் நல்குவதொன்றன்று; அஃதை இடையறா அச்சத்தோடு காத்துக்கிடக்க வேண்டுவதுமின்று; மற்றும், அஃது பிறர்க்குதவப் பெறுந்தோறும், வளர்ந்து வருமேயன்றி ஒரு சிறுதுங் குறைவுறாது. மற்றும் அஃது இம்மையின் மாத்திரமின்றி மறுமையினுஞ் செம்மை பயக்கும். இக்கூறிய கருத்துக்கள், கீழ்வருவன வற்றுல் தெள்ளிதிற் புலனாகும்:—

“வெள்ளத்தாற் போகாது வெந்தணலால் வேகாது வேந்தரானும் கொள்ளத்தான் முடியாது கொடுத்தாலும் நிறைவொழியக் குறைபடாது கள்ளற்கோ மிகவரிது காவலோ மிகவெளிது கல்லியென்னும் உள்ளத்தே பொருளிருக்க வுலகெலாம் பொருடேடி யுழல்வதேனே.

(ஆன்றோர்)

“அறம்பொரு ளின்பமும் வீடும் பயக்கும்
புறங்கடை கல்விசையும் நாட்டும் - உருங்கவ லொன்
றுற்றுழியுங் கைகொடுக்குங் கல்வியி னூங்கில்லை
சிற்றுயிர்க் குற்ற துணை” (நீதிநெறி விளக்கம்)

“ஒருமைக்கட் டான்கற்றகல்வி யொருவற்
கெழுமையு மேமாப் புடைத்து” (குறள்)

“கைப்பொருடன்னின் மெய்ப்பொருள் கல்வி”
(கொன்றைவேந்தன்)

அத்தகைச் சிறப்புறாய்ந்த கல்விச்செல்வத்தை மூவகைப் பகுப்
பில் மொழியலாம். யாங்ஙனமெனின், (1) மெய்யறிவினை யடை
தற்பொருட்டு பயிலுங் கல்வி, (2) மொழியறிவைப் பெறுதற்
பொருட்டு கற்குங் கல்வி, (3) புகழ், பொருள் முதலியவற்றை
ஈட்டற்பொருட்டு பயிலுங் கல்வி. இம்மூன்றனுள், முன்னதாய
ஞானக்கல்வி பயிலுதலே மேன்மை யுடைத்து; ஏனையவிரண்டிற்
கும் இடையதாய மொழியறிவுக் கல்வி கற்றல் இடைச்சால்
புடைத்து; இறுதியதாய ஊனக்கல்வி எவ்வாற்றாலும் இழி
புடைத்து. இவைகளைப்பற்றி, ஈண்டு, சிறிது இயம்புதம்:—

இவ்விருள்தரு மாளுலத்தின்கண் இம்மானிடப்பிறவி சிறப்
பாக ஆன்ம உணர்வெய்தப்பெற்று, ஆண்டவனது அடிமலர்
களை அடைய முயலுதற் பொருட்டே ஈசனால்தவப்பெற்றுளது.
ஏனைய வெவற்றிற்குஞ் சிறப்பாகவின்று. அதனிடையே அடை
தற்பாலனவாய, இம்மைப்பேறுகளுக்கு சிலவுளவெனினும், ஆத்
திக வுணர்வையே அடிப்படையாகக்கொண்டு, அவற்றையும்
பெற்று, தத்தமது வாழ்க்கையைச் சிறப்பாக நடாத்திப் போகு
தல் வேண்டுமென்பது அறிவு நூல்களாற் பெறப்படுவன அனைத்
துளும் தலையாய உண்மை. இம்முயற்சிக்கேற்ப, இனிய கருவி
யாக உதவுவது கல்விச்செல்வமே. பண்டைநாளில் வாழ்ந்த
பெரியாருட் பலரும் அக்கல்விச்செல்வத்தையே, பெரிதும் உறு
துணையாகக் கொண்டு, பேரின்ப வாழ்வெய்தினர். ஆகலின்

அன்பராவாணைவரும், அக்கல்விச் செல்வத்தையே இக்காலத்
தும் உறுதுணையாகக் கொண்டு வாழ்வாராகுக. மற்றும்,

கற்றலினால் மட்டும் வீனையும் பேறு யாதொன்றுமில்லது,
கற்றவழி நின்றலானும், கேள்வியுணர்வு உறுதலானுமே பிறவிப்
பயனைப் பெறவியலும். இதுபற்றியே, சைவானுபூதி கைவரப்
பெற்ற தவப்பெருஞ் செல்வரார் தாயுமானவர்,

“கற்றுமென்பயன் கற்றிடு நூன்முறை
சொற்ற சொற்கள் சுகார ம்பமோ? நெறி
நிற்றல் வேண்டும் நிருவிகற்பச் சுகம்
பெற்ற பெர்பெற்ற பேசாப்பெருமையே”

எனவும், திருவள்ளுவப் பெருந்தகையார்

“கற்கக் கசடற கற்பவை கற்றீரின்
நிற்க வதற்குத் தக”

எனவும், அருளிச்செய்வாராயினர். மற்றும், கல்விகற்றலால் ஆய
நற்பயன், இறைவனது திருவடி நீழலை பெய்திவாழ முயலு
தற்பொருட்டே பெனுஞ்சீரிய உண்மை சிழ்வருவனவற்றால்
வெள்ளிடை மலைபோற் செவ்விதிற் புலனும்:—

“கற்றுஞ் சிவஞான மில்லாக் கலதிகள்
சுற்றமும் வீடார் துரிசுறார் மூடர்கண்
மற்றும் பலதிசை காணார் மதியிலோர்
கற்றன்பி னிற்போர் கணக்கறிந் தார்களே” (திருமூலர்)

“என்னதான் கற்றாலென்? எப்பொருளும் பெற்றாலென்
உன்னை யறியாதார் உய்வரோ? பூரணமே”

(திருவெண்காட்டடிகளார்)

“கற்குநிலை கற்றற்—கருவியவி ழாதருளாய்
நிற்குநிலை கற்பதுவே நீதம் பராபரமே” (தாயுமானார்)

“கற்றதனா லாய பயனென்கொல் வாலறிவ
னற்று டொழிவு ரெனின்”

(காயனார்)

ஆகலான் ஏனையவற்றைக்காட்டினும், மெய்யறிவுக்கல்வி பயிலுதலே சாலச்சிறப்புடைத்து என்பது பெற்றும். விரிப்பிற் பெருகுமாகலின், மேற்செல்வேம்.

மொழியறிவுறுதற்குக் கல்விபயிலுவோரும், பொருளையே சிறப்பாக வேண்டிக் கல்வி பயிலுவோரும், தத்தமது கல்விப் பயிற்சியின் பயனாக, இம்மையில், என்றும் நிலைத்திராப் புகழையும், செல்வப்பொருளையுமே, சிறப்பாக விரும்பாநிற்பர். அத்தகைக் கல்வியினானே, இவ்வுலகிற் சிற்சில பொன்றும் பொருள்களைப் பெறவியலுமெனினும், பிறவிப்பயனை யதனானே ஒரு சிறிதேனுமெய்துதல் அரிது! அரிது!! மற்றும், உறக்கம், நிலையாமை, பிணி, மூப்பு என்பவற்றாடே அமைவுறும், இம்மாளிடப் பிறவியின் வாழ்நாட்க ளொருசிலவற்றுட் சிறப்பாகப் பெறற்பாலதாய் மறுமைப்பேற்றை எளிதில் வழங்கவல்லது மெய்யறிவுக்கல்வி யல்லது பிறி தெஃது மிலதென்பது ஆன்றோர்களாய்ந்தறிந்து அறுதியிட்டவற்றுள் தலையாய உண்மை. இக்கூற்றைப் பெரிதும வலியுறுத்த கீழ்க்கூறுவனவே சாலும்.

“ அலகுசால் கற்பின் அறிவுநூல் கல்லா
துலகநூல் ஒதுவ தெல்லாம்—கல்கல
கூ உந் துணையல்லாற் கொண்டு தடுமாற்றம்
போஒந் துணையறிவா ரில் ”

“ கல்வி கரையில் கற்பவர் நாள்சில
மெல்ல நினைக்கீந் பிணிபல—தெள்ளித்
ஞாய்ந் தமைவுடைய கற்பவே நீரொழியப்
பாலுண் குருகிற் றெரிந்து ” (நாலடியார்)

“ அறம் பொருள் இன்பம் வீடென்னும்,
உறுதிப்பொரு ளுணர்த்துவனவன்றிப்
பிறபொரு ளுணர்த்துவன சின்னாட்
பல்பிணிச் சிற்றறிவினார்க்கு ஆகா ” (பரிமேலழகர்)

இக்கூறியவாற்றால், ஏனைய கல்விமுறைகளனைத்திலும், மெய்யறிவை வினைக்கும் கல்வி பயிலுதலே காலச்சிறப்புடைத்து என்

பது பெற்றும். இத்தகைக் கல்வியை, “எப்பொருள் யார்யார் வாய்க் கேட்பினி, மப்பொருள் - மெய்ப்பொருள் காண்பதறிவு.” —என செந்நரப்போதார் செப்பியவாறு மெய்நூல்களைக் கற்ற றிந்தோர் இழிகுலத்தோராயினும் அன்னாரிடத்தும் உயிர்க்கு உறுதிபயப்பனவாய உயர்பொருள்களை அறிந்துகோடல் வேண் டும். இதுபொருட்டே,

“வேற்றுமை தெரிந்த நாற்பாலுள்ளும்—கீழ்ப்பாலொருவன் கற்பின் மேற்பா லொருவனு மவன்கட் படுமே”

எனும் புறநானூற்றுச் சூத்திரமு மெழுந்தது. இன்றோன்ன, வீழுமிதாய கல்விச்செல்வத்தை, சாந்துணையும் வாய்ப்பப் பெறாதோன், ஆறறிவுடைய உயிருடையோனாயிருப்பினும், அன் னான் ஐயறிவுடைய விலங்கன்னானே எனக்கூறுப; பின்னும், அன்னானது கண்கள், பார்வை மாத்திரத்தை அறியுந் திற லுடையன எனினும், அவை புண்களோடே ஒப்பாவன. இவை கீழ்வருடம் பொய்யில்புலவரது பெருவாக்குகளா லினிது பெறப் படும்:—

“விலங்கொடு மக்களனைய ரிலங்குதூல்
கற்றாரோ டேனை யவர்”

“கண்ணுடைய ரென்பவர் கற்றோர் முகத்திரண்டு
புண்ணுடையர் கல்லா தவர்”

ஆகலின், இறுதியாக, இறைவன் நிருவளாற் கிடைக்கப் பெற்ற, இவ்வரிய மானிடப் பிறவியுடையோ ரனைவரும், ஒரு சில நூல்களைக் கற்ற துணையானே அமைதியுறது, “நூல்பல கல்” —என ஒளவைப் பெருமூதாட்டியார் பணித்தவாறு மெய் யறிவினை விளைக்கும் உண்மை நூல்களை, கற்றாய்ந்தொழுகிய கலைவல்லுநர் எக்குலத்தினரேனும், அன்னார்பாற் பணிந்து, உயிர்க்குறுதி பயப்பனவாய உயர் பொருள்களை நல்குங் கல்வி பயின்று, கசடறக்கற்று, அக்கற்றவாறு நின்றொழுகி இருமையி னும் பெருமை பெய்தி, இறைவன் நிருவருள் பெற்று இன்ப வாழ்வெய்துவோமாக.

ச ட ங் கு க ள்

[காரைக்குடி, அரு. சோமசுந்தரஞ் செட்டியார்]

சைவப் பெருமக்களாகிய நாம் நமது சமயச் சடங்குகளையும் சாதிச் சடங்குகளையும் சைவக் குருமார்களைக்கொண்டு, சிவாகம விதிப்படியே செய்தல் வேண்டும். சுமார்த்தரையும் வேறு பலரையும் கொண்டு செய்தலாகாது. அவர்களுடைய பத்தியின்படி செய்வது நமது சமயக் கொள்கைக்குப் பெரிதும் வேறுபட்டதாகும். நமது சடங்குகளில் கடவுள் தோத்திரமாகத் தேவாரம் திருவாசாம் முதலிய அருட்பாக்களையே ஒதுதல் வேண்டும். * போற்றித் திருத்தாண்டகங்களும், சிவபுராணம், திருவெழுகூற்றிருக்கை முதலியவைகளும் இம்முறையில் ஒதுதற் குரியவைகளாகும். * சடங்குகளைச் செய்யும் பொழுது எல்லாவற்றையும் தேன்றமிழ் மொழியிலேயே சொன்னால், சொல்லுவோர்க்கும், செய்வோர்க்கும், கேட்போர்க்கும் இன்பமாக இருக்கும். வடமொழியிலே சொல்வது தாழ்வுடையதாகும் என்பது எனது கருத்தல்ல. வடமொழியிலே சொல்லுவதனால் செய்முறைகள் ஒன்றும் மக்களுக்கு விளங்கவில்லை. எனவே, சடங்குகளைச் செய்வோர், என்ன சொல்லுகின்றோம் என்கின்ற உணர்ச்சியையின்றி கிரீக், லத்தீன் முதலியவைகளை உச்சரிப்பதுபோல் உரையாடுகின்றார்கள். மக்களுக்கு உண்மை தெரியாதபடி வேற்றுமொழியில் உணர்ச்சியின்றிக் கீதப் பேழைகளைப் (Gramophones) போல் சடங்குகளைச் செய்யும்படி செய்வது பயனில் செயலேயாம். சிறந்த உணர்ச்சியுடைய மக்கள், சொல்லியவற்றைச் சொல்லுங் களிப்பிள்ளைகளைப் போல் பொருள் தெரியாமல் கிரியைகளைச் செய்வது அறிவிலாத குழந்தைகள் விளையாடுதலையே ஒக்கும். நினைப்பின்றிக் செய்யும் காரியங்கள் பயனிலாதனவே யாம். தமிழிலேயே சொல்லச் சொன்னால் குருமார்களும் அரைகுறையாகச் சடங்குகளை முடித்துவிடாது, முழுவதையும் அன்போடு சொல்லுவார்கள். மக்களும், “இப்பொருள் குறித்து இவ்வுரையை வழங்குகின்

ரோம். இன்னபயன், உண்டாதல் வேண்டும்” என்பதை இனிது உணர்ந்து உய்வார்கள். சடங்குகளைச் செய்வது சமய உண்மைகளை உணர்ந்து கொள்ளுவதற்கேயாகும். ஆகவே, உணர்ச்சியின்றிச் செய்யும் சடங்கு எவ்வகையானும் ஒவ்வாததே யாகும். உணர்ச்சியின்றிச் செய்யும் சடங்கு குறித்த மனிதனை விடுத்து நிழலைப் பிடிப்பதை யொக்கும். உணர்ச்சியுடன் செய்வதே உயர்வுடையதாகும். இனி எவ்வகையான சடங்கும் மிகச் செட்டான முறையிலேயே செய்யப்படல் வேண்டும். சடங்குகளைச் செய்வதற்கு அதிகச் செலவு செய்ய வேண்டியதாக இருப்பதால், ஏழை மக்கள் பெரிதுந் துன்புறுகின்றார்கள். சடங்கு செய்பவேண்டியது இன்றியமையாததாக இருப்பதால், ஏழை மக்கள் கடன்பட்டுக் கலங்குகின்றார்கள். பல சபகாரியங்கள் நடைபெறாமல் தயங்குகின்றன. மக்கள் வாழ்வு தடைப்படுகிறது. செல்வர்கள் சடங்குகளை ஆயிரக் கணக்கான ரூபாய்களைச் செலவிட்டுச் செய்கிறார்கள். சடங்குகளை அநாவசியமாக இவ்வளவுதூரம் விரித்துச் செய்வது வீண் செயலேயாகும் சமய உண்மைகளை அறிந்து இன்புறுதலே முதற்பெருங் கடனாகும். சடங்குகள் இரண்டாவது படியிலேயே வைத்து எண்ணக் கூடியவைகளாகும். சாதாரண மக்கள் சடங்குகளையே மிக முக்கியமானவைகளாகக் கொண்டு, உண்மைகளை அறிந்தின்புற மறந்து விடுகிறார்கள். இது சரியான முறையாகாது. முதற்கண் உண்மைகளையே அறிந்து கொள்ள முயலுதல் வேண்டும். இரண்டாவதாகவே சடங்குகளைச் செய்து இன்புறல் வேண்டும். புறச்சமயச் சடங்குகள் மிக எளிதான முறையிலே செய்யப்படுவதால், மக்கள் பெரிதும் இன்பவாழ்வு வாழ்கின்றார்கள். நமது சமயச் சடங்குகள் அதிகச் செலவுடையனவாக விருத்தலால், மக்கள் ஆற்றொணத்துயருகின்றனர். சமயச்சார்பில் இத்துயரம் நிகழ்வதால் சமய வளர்ச்சிக்கு இஃது ஓர் பெரிய இடையூறாக விருக்கிறது. இவ்விடையூற்றை எளிதிலே தீர்த்துவைக்க வேண்டியது சமயப் பற்றுடையோர்களின் முக்கியமான வேளையாகும். செல்வர்கள் சடங்குகளைச் செய்தலில் வீண் செலவு செய்தல் கூடாது.

சமயத்தை வளர்க்கும்பொருட்டே ஏராளமான பணத்தைச் செலவழித்தல் வேண்டும். சடங்குகளின் நினைவுக்குறியாக, ஏழை விடுதிகள் (Poor houses) திக்கற்று குழந்தைகளைக் காப்பாற்று மிடங்கள் (Orphanages) கலாசாலைகள் (High Schools, Colleges,) முதலியவைகளை ஏற்படுத்துதல் வேண்டும். இஃதே பயனுள்ள செயலாகும். சடங்குகளை ஊரார் புகழ் வெகு ஆடம்பரமாகச் செய்வது வீண் டம்பவேலையேயாகும். சமய வளர்ச்சி கருதிச் செய்யப்படும் வேலைகள்தான் என்றும் நிலை பெற்று நின்று அழியாப் பெரும்புகழ் விளைவிப்பனவாகும்.

சமயச்சடங்குகள்

திருக்கோயில்களிலே நடைபெறும் சமயச் சடங்குகள் எல்லாம் அதிகச் செலவை விருத்தி செய்துகொண்டே யிருக்கின்றன. திருக்கோயில்களில் சடங்குகளுக்கு அதிகமாகச் செலவிடுவதைக் கட்டுப்படுத்தி, அப்பணத்தைச் சமய வளர்ச்சிக்குப் பாடுபடுதலில் பயன்படுத்தினால் பெறுநலன் உண்டாகும். விழாக்காலங்களில் வில்லடித்தல், கரகமேடுத்தல், போய்க்காற் குதிரையாட்டம், வேசையர் நடனம் வாணவேடிக்கை முதலியவைகள் நிறுத்தப்பெறுதல் வேண்டும். கும்பாபிடேகத்திற்கு இப்பொழுது கொள்ளையான பணம் செலவழிக்கப் பெறுகின்றது அஃது குறைக்கப்படல் வேண்டும். அபிடேக ஆராதனைகள் வேண்டிய அளவுடன் செய்யப்படுவதுதான் சிறப்புடையதாகும். வண்டி வண்டியாகப் பட்டைச் சாதங்களைச் செய்து வாணிபம் புரிவது அநாவசியமேயாகும். ஆயிரக்கணக்கான ரூபாய்கள் செலவிட்டு அக்காரவடிசில் சித்திரான்னங்கள் முதலியவைகளைச் செய்வதைக்காட்டிலும் சமயநூல்களை அச்சிட்டு, வரும் அன்பர்களுக்கு எல்லாம் இலவசமாக அளிப்பது உத்தமமாகும். கோயில் நடைமுறைகள் சமய அறிவை வளர்த்தற்குரியனவாக விருத்தல் வேண்டுமேயன்றிச் சோம்பேறி வாழ்வைப் பல்படுத்துவனவாக விருத்தல் *கூடாது. அர்ச்சனை, தீபாராதனை முதலியவைகளுக்கெல்லாம் மிக அற்பமான கட்டணம் அரையணை கால் அணுவே விதிக்கப்பெறல்

வேண்டும். சுங்கச்சாவடிபோல் ஒவ்வொரு சந்நிதானத்திலும் சுவாமியைப் பார்ப்பதற்கு வரி விதிக்கக்கூடாது. இது, சமயத்தை யே இழிவு செய்வதாகும். இவை, நாம் திருக்கோயில்களிலே செய்ய வேண்டிய முக்கியமான சீர்திருத்தங்களாகும். இவைகளைத் தருமகர்த்தர்களும், அன்பர்களும், பிரார்த்தனைக் காரர்களும் அவசியம் கவனித்தல் வேண்டும். இனி, தீட்சை, புறச்சமயம் புகுந்தோர்க்குச் செய்யும் பிராயச்சித்தம் முதலியவைகள் ஐந்து ரூபாய் அளவிலேயே செய்யப் பெறுதல் வேண்டும். நீராடுதறைகளிலும் தலங்களிலும் செய்யும் சங்கற்பம், பிராயச்சித்தம் முதலியவைகள் சிறு செலவில் செய்யப்பெறுதல் வேண்டும். சடங்குகளில் கணக்கில்லாத பணத்தைச் செலவழிப்பது மூடத்தனமேயாகும்.

சாதிச்சடங்குகள்

சுபகாரியங்கள்:— திருமணம், ருதுசாந்தி, வளைசாப்பு, ஸ்ரீமந்தம், தீர்த்தங்குடித்தல், வேவுஎடுத்தல், குழந்தைக்குக் காதுகுத்தல், புதுமை அல்லது அப்தபூர்த்தி, உபநயனம், சஷ்டியப்த பூர்த்தி, சாந்தி முசுவிய பலவகையான விசேடங்களும் மிகச் சுருக்கமான செலவிலேயே செய்யப்படுதல் வேண்டும் பெண்ணுக்கு ஸ்ரீதனம் சீர்முறை நகை கொடுத்தல் மிகச் செட்டானமுறையில் இருத்தல்வேண்டும். பெண்ணை விலைக்குவிறற்ல் பெரும் பாவமாகும். சுபகாரியங்களைத் திருக்கோயில்களில் செய்வது மிகச் சிறந்த முறையாகும். செலவும் செட்டாகமுடியும். திருமணம் முதலியவற்றிற்குச் சான்றும் தெய்வச்சான்றாகத் திகழும். சுவாமிக்கு அபிடேக ஆராதனைகள் செய்து விபூதி குங்குமம் மஞ்சள் மலர்மாலை முதலிய பிரசாதங்களை மணமக்களுக்கு சந்து நாகஸ்வரம் ஒலிப்ப, அடியார்கள் மங்கலவாழ்த்துக் கூறக், குருமார்கள், “மண்ணினல்ல வண்ணம் வாழலாம்” முதலிய திருப்புகாரங்கள் பாட மணமகளும் மணமகனும் திருப்பூட்டிக் கொள்வது சிறப்புடையதேயாகும். சுந்தரமூர்த்தி சுவாமிகளுக்கும், சங்கிலிநாச்சியாருக்கும் நடந்த திருமணம் திருக்கோயிலிலே நடைபெற்றது. திருஞானசம்பந்தப் பெரு

மாணது திருமணத்தில் திருக்கோயிலிலேயே சோதிச்சான்று நடைபெற்றது. - பால்ய விவாகத்தால் விதவைகள் மலிந்து வருவதால், பருவம் வந்தபின்னாலேயே மணமக்களுக்குத் திருமணம் செய்வித்தல்வேண்டும். சுபகாரியங்களில் சில சாதிக்களில் அர்த்தமற்ற சடங்குகள் பல நடத்தப்படுகின்றன. அவைகளெல்லாம் நிறுத்தப்படுதல் வேண்டும். திருமணம் நடந்த பின்னர்*, மணமகன் ஊடல்கொண்டு தவவேடம்பூண்டு காசியாத்திரை செல்லுவதாகப் பிள்ளையார் கோவிலுக்குச் செல்லுகின்றான். பின்னர் உறவினர் வந்து அழைத்துப் போகிறார்கள். மணமகன் மணநாளிலேயே ஊடல் கொண்டு ஒவ்வதாகச் செய்யும் இச்சடங்கைப்போல் அபசருமும், அநாகரிதமும் வேறு ஒன்று இல்லை. இவ்வாறு பொருளில்லாது செய்யும் சடங்குகள் அடியோடு நிறுத்தப்படுதல் வேண்டும். திருமண ஊர்வலத்திற்குச் சில சாதியார் ஆயிரக்கணக்காகச் செலவழிக்கிறார்கள். இது ஒரு வீண்வேலையாகும்.

இழவுச் சடங்குகள்

பெரும் பிரிவுத்தானம், கோதானம், அந்தியஷ்டி, சபிண்டி, மாசியம், வருஷாப்தீகம் முதலியவைகளில் செய்யும் செலவிற்கு ஒரு எல்லையிலை. இழவுச் சடங்கு மிகச்சுருக்கமாக இருத்தல் வேண்டும். ஏழைகள் பத்துரூபாய் ஏளவிலும் செல்வர்கள் ஐம்பது ரூபாய் அளவிலும் செய்தாற்போதும், செல்வர்கள் இறந்தவர்களின் நினைவுக்குறியாக அறச்சாலைகளை அன்றோர் உள்ளத்தை மகிழ்விக்குமாறு அமைப்பதே அறிவுடைமையாகும். ஏகோதிட்டம் தடிக்கம்புத்தானம் முதலியவற்றில் ஆயிரக்கணக்காகச் செலவழிப்பது அறிவின்றமையேயாகும். இனி இழவுச்சடங்குகளில் சில திருத்தமான முறைகளை அனுட்டித்தல் வேண்டும். நோய்வாய்ப்பட்டிருப்போர் நெற்றியில் நீறும், கழுத்தில் ஈண்டுகையும் எப்பொழுதும் பொலிதல்வேண்டும். அவர்களுக்கு நேரே ஒரு நடராஜர் படம் மலர்மாலையுடன் கிளங்குதல் வேண்டும்.

* துறிப்பு:—இது மற்ற ஊர்களில் திருமணத் திருப்பூட்டுக்கு முன்னர் நடைபெறுவது வழக்கம்.

நாடொறும் அன்பர்கள் நோய் நீங்கிய திருப்பாகரங்களை ஒதுதல் வேண்டும். “நோய் நீங்கிவிடும். கவலைப்படக் கூடாது. இறைவனையே நினைத்துக் கொண்டிரு” என்று சொல்லுதல் வேண்டும். நல்ல புண்ணிய சரித்திரங்களைச் சொல்லிமகிழ்வித்தல் வேண்டும். திருக்கோயிலில் அர்ச்சனைசெய்து பிரார்த்தித்து விபூதிப்பிரசாதம் கொண்டு வந்து கொடுத்தல்வேண்டும். இறந்து போதல் கூடும் என்று வைத்தியரால் கைவிடப்பட்டவரை இருந்தால் ஆன்மார்த்தமாக நல்ல உபதேசங்களைச் செய்தல் வேண்டும். எப்பொழுதும் எதிரில் இருக்கும் நடராஜர் படத்தையே பார்த்துச் சிந்தித்துக்கொண்டிருக்கச் சொல்லவேண்டும். வேறொன்றையும் நினைத்து வருந்தாம விருக்கும்படி செய்தல் வேண்டும். இயமனாதர் வருகின்றார்கள் என்று இறப்பவன் அறிந்தோ அறியாமலோ புலம்பினால், எதிரே இருக்கும் நடராஜாவைக்காட்டி, “காலால் முயலகீன் எனுந் தீயனை மிதித்துக் கொண்டிருப்பதைப் பாரி, அப்படியே இயமனையும் மூனாவர்களையும் மிதித்துத் தள்ளிவிடுவார். ஆடுங்கழலின் அதிரும் சிலம்பொலியாலும். அமைத்த அழகிய காதலத்தாலும், புன்முறுவல் தவறும் இன்புகத்தாலும் அவர் உன்னை அன்புடன் அழைக்கிறார். நீ அவனையே நினைத்துப் பெருமகிழ்வுடன் உருகுவாயாக”! என்று இயம்புதல் வேண்டும். இறப்பவன் இறக்குமிடத்தில் எப்பொழுதும் உன்மனைய கமழ்ந்து கொண்டிருத்தல் வேண்டும். ஒருவரும் அழுதுகதறி அவன் மனத்தை வேறுபடுத்தக் கூடாது. இறக்குந் தறுவாயில் இறப்பவனுடைய செவியிலே ஐந்தெழுத்தைச் சொல்லிக்கொண்டிருத்தல் வேண்டும். இறப்பவன் புலம்பாமல் சிவநாமத்தைச் சொல்லிக்கொண்டிருக்கும்படி முன்னரேயே போதித்து வைத்திருத்தல் வேண்டும். தேவாரத்தில் மூவர் முத்திகாலத்தில் பாடியபாடல்கள், திருவாசகத்தில் யாத்திரைப்பத்து, வாழாப்பத்து அச்சோப்பதிகம் முதலியவைகளை ஒதுவாரைக் கொண்டு ஒதுவித்தல் வேண்டும். இந்நடை முறைகளைக், குருமார் உள்ள இடங்களில் அவர்களைக் கொண்டு செய்வது சாலச் சிறப்புடையதாகும். இறந்தகின் பின் செய்வதினும், இறக்குந்தறுவாயில் செய்தல்தான் பெருஞ்

சிறப்புடையதாகும். இறந்த பின்னர் பெண் மக்கள் அனைவரும் கூடிக்கட்டியழுதல் கூடாது. அமைதியாகப் பிணத்தைச் சீக்கிரம் அகற்றிவிடுதல் வேண்டும். இரவில் உள்நுர்த் திருக்கோயிலில் திருவிளக்கேற்றி, அருச்சுனை செய்து இறந்தவரின் ஆன்மா முத்தி யடையும்படி பிரார்த்தித்தல் வேண்டும். செல்வர்கள் எல்லாப் பெருந்தலங்களிலும் இவ்வாறு செய்தல் வேண்டும். மிகப்பெருஞ் செல்வர்கள் சபிண்டியன்று ஏழைகளுக்கு அன்ன மிட்டு ஆடைகள் கொடுக்கலாம். ஏழைகள் சுருக்கமான முறையிலேயே இழவுச் சடங்குகளைச் செய்தல் வேண்டும். மேற்கூறிப் போந்த சீர்திருத்த முறையினை யாண்டும் செய்கையிற் பரப்பு மாறு நான் அன்பர்கள் பலரையும் பெரிதும் பணிவுடன் வேண்டிக் கொள்கின்றேன்.*

வேறுபல சடங்குகள்:—தன்னிக்கு வைத்தல் அல்லது சுவாமிக்குப் படைத்தல் என்னும் பிரார்த்தனை செய்யும்பொழுது இறந்த புதுவர்கள் நன்னிலை யடையும்படி இறைவனை நோக்கித் துதித்தல் வேண்டும். இறந்தவர்களைத் தெய்வமாக வைத்து வணங்கக்கூடாது. ஆடு கோழிகளை யறுத்து உயிர்க் கொலை புரிதலை அறவே யொழித்தல் வேண்டும். சிறு தெய்வங்களுக்கு உயிர்ப் பலியிட்டு வணங்கக்கூடாது. விரதம் பிடிக்கும் போது படபுனி யிருப்பது சிறப்புடையதாகும். நல்ல நாட்களில் தூய நீருள்ள தீர்த்தங்களில் நீர் குளித்தல் வேண்டும் பாசிகுளங்களில் கால் வைத்தல் கூடாது. பொதுவாக நாம் நம்முடைய சடங்குகள் அனைத்தையும் பொருள் பொதிந்த முறையில் சுகந்தரும் வழியில் சுருக்கமான செலவில் செய்தல் வேண்டும். சடங்குகளைச் செய்வது சமய உண்மைகளை உணர்வுதற்கே யென்பதை ஒவ்வொருவரும் நன்கு அறிந்துகொள்ளுதல் வேண்டும். சடங்குகள் இரண்டாவது படியிலேயே வைத்துக் கருதப்படத் தக்கவை யென்பதை,

“விரத மேபர மாகவே தியருஞ்

சரத மாகவே சாத்திரங் காட்டினர்”

எனும் நமது மணிவாசகப் பேருமானது பொன்னுரையானும் நாம் நன்கு தெளியலாம். ஆகவே, மக்கள் சமய உண்மைகளை

யே முதற்கண் அறிந்துகொள்ள முயலுதல் வேண்டும். கண் மூடித்தனமாகச் சடங்குகளை மட்டும் செய்வதற் பயனின்றும். பொருளுணர்ச்சியுடன் செய்யும் புனிதமான சடங்கே புண்ணியத் தருவதாகும். இதுகாறும் எளியேன் நமது சடங்குகளைச் சீர்திருத்தும் முறை குறித்து வழங்கிய உரைகளையும் அன்பர்கள் ஆராய்ந்து தங்கள் அரிய கருத்துக்களையும் செல்லியின் மூலமாவது வேறு பத்திரிகைகளின் மூலமாவது வெளியிட்டு இக் கொள்கைகளை இனிது பரப்ப வேண்டுகின்றேன்.

மதிப்புரை

முப்பாணாற் 'கருக்கம்:—இந்தூல் கோப்பாய் வி. வேலுப்பிள்ளை யவர்களாற் செய்யப்பட்டது. இந்தூல் திருக்குறளையே வழிப்படுத்து மற்றும் பற்பல நூல்களிலுமுள்ள நீதிமுதலானவற்றையுஞ் சேர்த்துத் தொல்லாசிரியர் னாற்பொருளையேயன்றி அவர் சொல்லையும் பொன் போற் போற்றி அவ்வுரை நடையிற்றானே இயற்றப்பட்டுளது. இந்தூல் தமிழ்த்துறையிலிறங்கும் மாணவர்க்கும், கலாசாலை மாணவர்க்கும் மிகுந்தபயனை விளைவிக்கும். நீதிநூல்களைச் செவ்வனே உரைநடையிற் பயில விரும்புகிறவர்களுக்கு இந்தூல் பெரிதும் பயனுடையதாயிருக்கும். இதன் விலை ரூ. 3—0—0.

நாலடியார் உரையுடன்:—இவ்வுரை அகநானூற்றுப் பதிப்பாசிரியர் வே. இராஜகோபாலயங்காரவர்களா லியற்றப்பட்டது. இவ்வுரை குறிப்புரையா யிருந்தாலும் விரிந்து கிடக்கின்றது. இவ்வுரையில் ஆங்காங்கு அதற்குரிய மேற்கோள்களும் காட்டப்பெற்றிருக்கின்றன. இதன் விலை ரூ. 1—8—0. இப்புத்தகம் மைசூர்ப்பு, கம்பர் விலாசத் திற் கிடைக்கும்.

சைவசித்தாந்த ஆராய்ச்சி:—இந்தூலை இயற்றியவர் சோழ - கந்த-சச்சிதானந்தனார் என்பவர். இந்தூல் ஆண் பெண் இருபாலார்க்கும் மாணவர் முதல் முதியவர் உரை படிக்கத்தக்கதொர் நூலாகும். இந்தூல் எளிய நடையில் சைவசித்தாந்தக் கருத்துக்களை மிகவுந் தெளி யாக எடுத்துரைத்துச் செல்கின்றது. இதன் விலை ரூ. 1—0—0. கிடைக்குமிடம்:—மா. ரா. நாகமுனிப் பிள்ளை, 45, காளத்திப்பிள்ளை தெரு, சென்னை.

விசால ஷிருதயம்:—இது ஒரு மாதசஞ்சிகை. நாகர்கோவி லிளின்னும் வெளிவருகின்றது. இது தமிழ்நாட்டின் சீர்மைக்கும்,

தமிழின் உயர்ச்சிக்கும் பாடுபட எழுந்தது. இதன் உள்நாட்டின் சந்தா ரூ. 1—0—0.

கொங்குமண்டலம்:—இப்பெயர் புனைந்த மாதசஞ்சிகை திருச் செங்காட்டினின்றும் வெளி வருகின்றது. இதன் ஆசிரியர் திரு. கி. அ. முத்துசாமிக் காராவர்கள். இது கொங்குநாட்டின் சரித்திரக் குறிப்பையும், அந்நாட்டில் அவ்வப்போது தோன்ற விளங்கிய பெரியார் பலரின் வாழ்க்கையினையும் வெளியிட முன் வந்துள்ளது. ஆராய்ச்சிக் குறிப்புக்களும் வெளிவருகின்றன. இதன் சந்தா ரூ. 2—0—0.

முத்தநாயனார் திருவிருட்டை மணிமலை:—கொட்டையூர் சாமிநாத தேசிகரவர்களியற்றிய உரையுடன் வெளிவந்துள்ளது. உரையில் பல அரிய மேற்கோள்கள் ஆளப்பட்டிருத்தல் பாராட்டத் தக்கது. இந்நூல் யாழ்ப்பாணத்தில் புதிப்பிக்கப் பெற்றது. இதன் விலை அனா 3

தென்னிந்திய தமிழ்ச்சங்கம்

திருநெல்வேலி

இச்சங்கம் தக்கார் முன்னிலையில் நடத்தப்படுகின்றது. இதனைச் சார்ந்த 'செந்தமிழ்க் கல்லூரித்' தேர்வு முறையோடொப்ப இச்சங்கத்தார் ஏற்படுத்தியிருக்கும் தமிழ்த்தேர்வு முறைகள் அடியிற் காட்டியிருக்கிறபடி திருநெல்வேலி, திருச்சிராப்பள்ளி, சீதம்பரம், சென்னை, திருவனந்தபுரம் ஆகிய ஐந்து நகரங்களிலும் 1926 ஜூன்மீ 28-உ முதல் நடைபெறும். இதில் தமிழ்த்தேர்வு (Matric), இளந்தமிழ், புலவர் (F.A.), தமிழ்ப்புலவர் (B.A. & B.A. Hon.) என்ற மூன்று பரீட்சைகள் நடத்தப்படும்.

ஒரு பரீட்சையிற்றேறி மற்றொன்றிற்குச் செல்லவேண்டுமென்ற நியதியில்லை.

பரீட்சைப் பாடமுறைகட்கு (Syllabus) மேற்படி சங்க அமைச்சருக்கு அல்லது சைவ சித்தாந்த நூற்பதிப்புக் கழகத்தாருக்கு ஒரு அனுதபாற்றலை அனுப்பிப் பெற்றுக்கொள்ளலாம்.

இதன் சம்பந்தமாக ஏதேனும் தெரிந்துகொள்ள விரும்புவோர் சங்க அமைச்சருக்கு ரிப்பிள போஸ்ட் காட்டு எழுதித் தெரிந்துகொள்ளலாம்.

இப்பரீட்சை விஷயத்தில் மொத்தத்தில் 100-க்கு 60 அம்சம் வாங்குவோர் முதல் வகுப்பினர். 100-க்கு 50-க்கு மேல் 60 வரை வாங்குவோர் இரண்டாம் வகுப்பினர். 100-க்கு 40-க்குக் குறையாமல் வாங்குவோர் மூன்றாம் வகுப்பினர். இத்தாம் எல்லா வகுப்புத் தேர்வுக்கும்

உரித்து. தேர்ச்சிக்குத் தகுதியாவார் ஒவ்வொரு பாட வகையிலும் 100-க்கு 25-க்குக் குறையாமல் எடுக்கவேண்டும்.

மேற்படி தேர்வுகளில் முதல் ஐந்துபிற் தேர்ந்தவர்கள் யாவர்க்கும் சங்கத்தாரால் தேர்ச்சி இதழ்கள் தயார்வர்கள் கையெழுத்துடனும், சங்க முத்திரையுடனும் அனுப்பப்பெறும். தேர்வுகளிற் தேர்ந்தவர்கள் விவரம் 'சேந்தமிழ்ச் சேல்வி' முதலிய இதழ்களில் வெளியிடப்பெறும்.

எண். தேர்வு. முதற் பரிசு. இரண்டாம் பரிசு. மூன்றாம் பரிசு.

- | | | | |
|-------------------|-----------------|----------------|---------------|
| 1. தமிழ்த்தேர்வு. | 50 ரூபாய் | 30 ரூபாய் | |
| | பெறத்தக்க | பெறத்தக்க வெள் | 20 ரூபாய். |
| | தங்கப் பதக்கம். | ளிப் பதக்கம். | |
| 2. இளந்தமிழ்ப் | 75 ரூபாய் | 50 ரூபாய் | 30 ரூ. பெறத் |
| புலவர். | பெறத்தக்க | பெறத்தக்க | தக்க வெள் |
| | தங்கப் பதக்கம். | தங்கப்பதக்கம். | ளிப் பதக்கம். |
| 3. தமிழ்ப்புலவர். | 100 ரூபாய் | 75 ரூபாய் | 50 ரூ. பெறத் |
| | பெறத்தக்க | பெறத்தக்க | தக்க தங்கப் |
| | தங்கச்சோடா. | தங்கப்பதக்கம். | பதக்கம். |

தமிழ்த்தேர்வு முறைக்கு ரூபாய் ஒன்றும், இளந்தமிழ்ப் புலவர் தேர்வுக்கு ரூபாய் இரண்டும், தமிழ்ப் புலவர் தேர்வுக்கு ரூபாய் மூன்றும் ஒவ்வொருவரும் செலுத்த வேண்டியதாகக் கட்டணத் தொகை விதிக்கப் பெற்றுள்ளது. இத்தொகை விண்ணப்பத்துடன் ஒவ்வொரு ஆண்டும் சித்திரை மாதம் முதல் தெய்திக்குமுன் சங்க அமைச்சர் விலாசத்துக்கு அனுப்பப் பெறவேண்டும்.

தேர்வுக் காலங்களிற் பெண்பாலர்களுக்கு வேண்டிய சௌகரியங்கள் செய்து கொடுக்கப்பெறும்.

தேர்வு நடைபெறும் தெய்தி, ஒவ்வொரு வருடத்திலும் திருநெல்வேலி தென்னிந்திய சைவசித்தாந்த நூற்பதிப்புக் கழகத்தினின்று வெளிவரும் 'சேந்தமிழ்ச் சேல்வி' மாத இதழில் குறிக்கப்படும்.

பதின்மருக்கு மேல் விண்ணப்பங்கள் இருக்குமானால் முக்கியமான பிற இடங்களிலும் பரீட்சை நடத்த ஏற்பாடு செய்யப்படும்.

இங்ஙனம்:

R. P. சேதுப்பிள்ளை,

திருநெல்வேலி.

பு. சி. புன்னைவனநாத முதலியார்.

அமைச்சர்கள்

ஓம்
திருச்சிற்றம்பலம்

செந்தமிழ்ச் செல்வி

திருநெல்வேலித் தேன்னிந்திய
சைவசித்தாந்த நூற்பதிப்புக் கழகத்தினின்றும்

திங்கள்தோறும் வெளிவருவது

சிலம்பு } ௩	மேய்கண்டான் ஆண்டு-என ஆடித் திங்கள் 1925-1926 ஜூலை-ஆகஸ்டு	{ பரல் ௭
----------------	---	-------------

திருச்சிற்றம்பலம்

வாழ்க அந்தணர் வானவ ரானினம்
வீழ்க தண்புனல் வேந்தனும் ஓங்குக
ஆழ்க தீயதேல் லாமர மும்மே
சூழ்க வையக முந்துயர் தீர்கவே.

திருச்சிற்றம்பலம்

இறையனார் அகப்பொருள்

[கா. சுப்பிரமணிய பிள்ளை, M.A., M.L.]

(முன் உச்சக-ம் பக்கத் தொடர்ச்சி)

ஐந்திணை யொழுக்கத்துள் அன்பினைச் சிறப்பாகக் கொண்
டொழுகும் ஒழுக்கம் களவென்று தொகுத்துச் சுட்டிய ஆசிரி
யர் அதன் இலக்கணத்தைத் தெளிவுபட இந்நூலின் இரண்டா
வது சூத்திரத்திற் கூறுகின்றார். சுருங்கிய சொற்களால், மிகுந்த
பொருளை அழைத்தலில் இவ்வாசிரியர் மிக்க திறமை வாய்ந்தவர்.

ரொன்பது இச்சூத்திரவுரையாலே யாவர்க்கும் அங்கை நெல்லி போல் விளங்கற் பாலது. இச்சூத்திரத்தில் களவிற் கிலக்கணங் கூறுதலால் களவொழுக்கம் கந்தருவ வழக்கத்தின் வேறுபட்ட தென்பது ஊகிக்கப்படும். 'தானே அவளே' என்ற சொற்றொடராலே 'தானே அவள் அவளே தான்' என்னுங் கருத்தைச் சுருக்கமாக அமைத்தமை காண்க. இருவரும் அன்பினாலும் பண்பினாலும் உருவினாலும் திருவினாலும் கல்வியினாலும் ஒத்த சிறப்புடையவர் என்பது இச் சொற்றொடரின் பொருள். இருவரும் ஒத்த உணர்ச்சியினராய் இரண்டுமற்கு ஒருயிர் போலவும் இரு தலையுடைய ஒரு புட்போலவும் வேறுபாடின்றித் திகழ்தற்குக் காரணமாகிய ஒத்த தன்மைகள் வேண்டுமென்பது பெறப்பட்டது.

இனி, உரையாசிரியர் கூறும் வண்ணம் ஆண்மக்களுள் ஒப்பற்ற உயர் குணங்கள் தலைவனுக்கும், அவ்வாறே பெண்டிருள் ஒப்பற்ற உயர் குணங்கள் தலைவிக்கும் அமைதலைக் குறித்தற் காகப் பிரிநிலை ஏகாரம் எழுந்ததென்று கொள்ளின், சிறந்த எடுத்துக்காட்டாய் உலக வழக்கிற் பெரிது மில்லாத ஒரு தனி ஒழுக்கத்தை முன்மாதிரியாக இவண் சுட்டக் கருதினார் ஆசிரியர் என்ற கொள்கை நிலைபெறும். அது களவியலென்ற சொற்றொடர்க்கு உரையாசிரியர் கூறிய பொருளிற்குப் பொருத்தமாக 'தானே அவளே' என்ற சொற்றொடர்க்கும் பொருள் கொண்டதாக முடியும்.

'தமியர்' என்ற சொல்லிற்கு உரையாசிரியர் கொண்ட பொருளே 'தானே அவளே' என்பதற்குப் பொருளாகக் கொள்ளுதல் உலக வழக்கிற்குப் பொருத்தமாகத் தோன்றுகின்றது. தமியர் என்பதற்குத் 'தம்முணர்வினரன்றி' என்ற பொருள் கொள்ளப்பட்டது. தலைவனும் தலைவியும் ஒருவரை யொருவர் காணு முன்னமே தத்தம் தனியியல்பிழந்து தம்முள் வேற்றுமையின்மை யுணர்தற்குக் காரணமாகிய உழுவலன்பு உடையவர் என்பது இச் சொற்றொடரால் சுட்டப்பட்டது. எப்பொழுது அவரது உணர்வின் இழப்பு நேருமென்பதைப்பற்றி உரையாசிரியர் மிக நுட்பமாகவும் மிகவிரிவாகவும் ஆராய்ச்சி செய்து

உணர்வு கெடுதலும் கர்ட்சியும் உடன் நிகழுமென்பதைத் தெளிவாக நிறுவியுள்ளார்.

‘தமியர்’ என்ற சொல்லிற்குத் தலைவனும் தலைவியும் பாங்கன் பாங்கிகளின் நீங்கித் தனியாய் நிலையினராய் என்று பொருள் கோடலே தெளிவான உரையாகத் தெரிகின்றது. களவு கந்தருவ வழக்கம்போல்வதென்று முன்னே கூறியிருப்பினும் அக்கூற்று தொகுத்திக் கூறியதாகுமேயன்றி வகுத்துக் காட்டியதாகாது. உரையாசிரியர் கூறிய பொருள் அவர் இந்நூலினது இயல்பைப்பற்றிக் கொண்ட கொள்கைக்கு இணக்கமாயுள்ளது. அது உள நூல் வல்லார்க்கு மிக்க இனிமை பயப்பது. நல்லறியும் நல்லொழுக்கமும் நிலை பெறுவதற்குரிய குணங்கள் மறைவு பட்டு நிற்பதையே உணர்விழத்தல் என்றனர். நன்று இது தீது இது என அறிதலும் உண்மை தெளிதலும் ஒழுக்கக் காத்தலும் நற்கொள்கை மறவாமையும் ஆடவர்க்குச் சிறந்த குணங்களாகக் கூறப்படும். இவை மறைந்தவிடத்து மக்கட்குரிய சிறப்புணர்ச்சி இல்லையென்று கொள்ளப்படும். இவை மறைந்த நிலையில் உயிரைப் பற்றினின்றது வேட்கை ஒன்றுமே யாகும். அவ்வேட்கை உயிரின் ஒரு சார் நிலையதலால் அதனினின்றும் அதனை வேறு பிரித்திலர். ஆதலின் வேட்கை மாத்திரம் உடைய உயிரைத் தனியாய் நிற்பதாக உரையாசிரியர் குறித்தீனர். இவ்வாறே நாணம், மடம், அச்சம், பயிர்ப்பு என்ற நால்வகைப் பண்பு மிழந்து வேட்கை மீதுரப் பட்ட தலைமகளையும் தனியாய் நின்றதாகக் கூறுதல் உரையாசிரியர் கருத்தாகும். இனி, செயற்கையால் வருகின்ற குணங்கள் யாவும் மறைந்தொழிய இயற்கையன்பு மாத்திரம் மிக்குத் திகழ்ந்து நின்ற நிலையைத் ‘தனிமை’ யென்பதும் பொருத்தமுடையதே. தமியர் என்பதற்குப் பொதுப் பொருள் கொள்வோர் ‘தானே அவளே’ என்ற சொற்றொடரால் இக்கருத்துக் கள் யாவும் விளங்குவதாகக் கருதுவர்.

இச் சொற்றொடர்களாலே இருதலையும் ஒத்த அன்பு கூறப் பட்டிருப்பினும் புணர்ச்சிக்கு முன்னும் பின்னும் அன்பு ஒத்தி

ருத்தல் வேண்டு மென்பார் 'காமம்' என்ற சொல்லை அமைத்தனர். முன்னும் பின்னும் எவ்வாறு அன்பு ஒத்திருக்கு மென்பதை உரையாசிரியர் தமது செவ்விய ஆராய்ச்சி முறையால் இனிது விளக்குகின்றார். புணர்ச்சிக்கு முன்னுள்ள வேட்கை புணர்ச்சியாற் குறைபாட்டவிடத்து முன்னின்ற அன்பு குறைவு படாமல் நிறைவுறுதற்குக் காரணம் குணவுணர்ச்சியேயாம். புணர்ச்சி மகிழ்தற் கேதுவாகிய நன்றியுறியும் அன்பு ஈரிடத்தும் ஒத்திருத்தற்குக் காரணமாகும். புணர்ச்சிக்கு முன் காட்சியின் கண்ணும் புணர்ச்சிக்குப் பின் பிறர் காணாமற் பிரிவுற்ற விடத்தும் வேட்கை ஒத்திருத்தலையும் இருவயிடுதெத்தல் என்பதாற் பெறப்படும்.

இந்நூல் தொகை நூலாதலின் காட்சி, ஐயம், துணிபு, நயப்பு, பிரிவு என்னுந் துறைகளை ஆசிரியர் ஊகத்தாற் பெற வைத்தனர். அவை பின் விரிக்கப்படும்.

(தொடரும்)

அகம் புறம்

[வேலூர், ச. ப. சந்தோஷம், B.A., L.T.]

அகம் புறமென்பன உள் வெளி என்றவற்றுடன் ஒரு பொருளான. உள் என்பது மக்கள் உளத்தையும் புறம் என்பது அதற்கு அயல வென்று கருதப்படும் மரம், விலங்கு, மலை, கடல் காற்று முதலியவற்றையுங் குறிப்பதாகக் கொண்டவற்றைப்பற்றிச் சிறிது சொல்ல வெழுந்த திவ்வுரை. அகமும் புறமும் ஒன்றையொன்று தழுவினே நிற்பனவாதலின் அவற்றை முரண்படுவனவாகப் பிரித்தல் தவறு. அவ்வாறு பிரித்துக் கருதிய தனாலன்றோ நம் நாட்டில் புறப்பொருளறிவு குன்றி இப்போது நாம் பெரிது மிடர்ப்படநேர்ந்தது. தன்னையறியாதவன் பிறரையறியான்; பிறரையறியாதவன் தன்னையறியான். இங்ஙனமே அகத்தைக்கொண்டு புறமறிப்பதும்; புறத்தைக்கொண்டு அக

மறியப்படும். 'கதிரவன் சினந்தான்' 'காடு கனித்தது' என்று பேசுங்கால் உளத்தின் தன்மை புறப்பொருள்களின்மே லேற்றப்பட்டது. 'கல் நெஞ்சன்', 'அகமலர்ச்சி' என்பவற்றில் புறப் பொருள்களின் தன்மை உளத்தின்மே லேற்றப்பட்டது. அகநூல்மையெழும் நிலையைக் காட்டுவதற்கும் புறப்பொருள்கள் வேண்டும். படலம் நீங்கின கண்ணே 'அழுக்கு நீங்கிய உயிருக் கொப்பிடுதல் வழக்கம். 'அழுக்கு நீங்கிய உயிர்' எனும் போதே அதில் புறப்பொருட்டின்மை கலந்தது. உயர்வு, தாழ்வு, மேன்மை, கீழ்மை என்ற பண்புப் பெயர்களும் நிலத்திலுள்ள மேடு பள்ள ஏற்றத்தாழ்ச்சிகளினின்றும் பெறப்பட்டது வெளிப்படை. ஆதலின் புறப்பொருள்களை புறக்கணித் தகற்றல் கூடாது. அங்ஙனஞ் செய்தல் தமிழர் தன்மைக்கு ஒவ்வாது. தொல்காப்பியமாகிய பெருநூலில் பொருட்பால், அகத்திணை, புறத்திணை என விசண்டாகப் பிரிக்கப்பட்டு ஒன்றையொன்று பற்றிநிற்றல் கருதத் தக்கது அகத்திணை கூறவந்த பண்டைத் தமிழ் நூல்களும் புறப்பொருளை மிக விரித்துக் கூறும். பட்டினப்பாலை முழுவதும் முன்னுற்றோரடிகளானமைக்கப் பட்டிருக்கின்றது. இவற்றுள் இருநூற்றுத் தொண்ணூத் தேழுடிகளிற புறப்பொருள் விரிவும் ஏனை நான்கடிகளில் மாத்திரம் அகப் பொருட் சுருக்கமும் சொல்லப்பட்டிருக்கின்றன. இவ்வாறே திருமுருகாற்றுப்படை முதலிய செய்யுட்களினும் புறப்பொருட் சிறப்பே பெரும்பான்மையாற் கூறியவைத்து ஏனைய அகவுணர்வின் நிறனெல்லாம் மிகச் சுருங்கவே சொல்லப்பட்டன. புறத்தே விரிந்த அறிவெல்லாம் முறைமுறையே சுருக்கப்பட்டு அகத்தே செல்வழி அஃதொன்றில் மாத்திரமே உறைந்து நின்ற விற புறப்பொருள் வழியைத்து விளக்கப்படு மகப்பொருளெல்லாம் மிகச் சுருக்கிக் கூறுதலே மனவியற்கைக்கு இயைந்ததாம் என்று மறைமலையடிகள் தமது பட்டினப்பாலை ஆராய்ச்சியுரையிற் கூறியது காணத்தக்கது.

புறமென்பது வெளியிலுள்ள வனைத்தையுங் குறிப்பது கொண்டு தொல்லைத் தமிழர் நிலத்தையு மதிலுள்ள மரம் விலங்கு புள் முதலியவற்றையும் ஐம்பெருங் கூறுக்கி அவற்றி

னியல்பையும் விளக்கினர். மலையும் மலை சார்ந்த இடமும், காடும் காடு சார்ந்த இடமும், வயலும் வயல் சார்ந்த இடமும், கடலும் கடல் சார்ந்த இடமும், சுரமு மதைச் சார்ந்த விடமும் எனப் பகுத்துக் குறிஞ்சி, முல்லை, மருதம், நெய்தல், பாலை யென முறையே பெயரிட்டனர். இங்ஙனம் வகைப்படுத்திய நிலங்களைப் பண்டைத்தமிழர் உளத்திலெழுஞ் சில வுணர்ச்சிகளுக்கிடமார்க்கியது அவர் நுண்ணிய அறிவினைத் தெள்ளிதிற புலப்படுத்தும். இதைச் சற்றுநோக்குவோம். அகவுணர்வால் புறப் பொருள் மாறித் தோன்றுவதும், புறப் பொருட்டன்மையால் அகவுணர்ச்சி வேறுபடுவதும் கற்றுணர்ந்தோ ரறிந்ததே. ஒருவனெவ்வளவு அழுக்குத்தன்மை யுடையவனாயினும் தூய்மையான விடத்தில் உமிழ்த்துணியான். கடும்பசியா லொடுங்கிய வன் இயற்கையில் தானருந்த அஞ்சவனவற்றையும் உண்ணக் கூசான். ஆற்றில் நீராடிக் கடவுளைத் தொழவேண்டுமென்று துணிந்தவன் வைகறையை நோக்கி மகிழுமாறு திருடப் புகுந்தவன் வைகறையை எதிர் பார்ப்பானோ? மக்களுந் தானும் மாள வேண்டுமென்ற துணிபுடன் சென்ற நல்ல தங்கைக்குத் தோன்றிய கிணறு, புதிதாய் மணம் நிகழ்ந்து தோழியர் பலருடன் நீரெடுக்கச் செல்லுமொரு மங்கை காணுங் கிணறுபோலிருக்குமோ?

உளத்திலுள்ள உணர்ச்சிக்கேற்ப, வெளிப்பொருள்கள் மாறித்தோன்றும். கணவனுள்ளவரையில் மிகுதியும் போற்றி வளர்க்கப்பட்டவுடல், அவன் போனபின் கீற்புடைய மனைவிக்கு மிக்க அருவருப்பாதல் கேட்டிலர் யார்? நாளொல்லாம் உழைத்து இளைத்த நன்மகன், ஞாயிறு மேற்கடல் செல்வதைக் கண்ணுற்று அகமகிழ்ந்து மனைவி மக்களைக் காண வீடு செல்லுமாறு கொடும் பிணியால் வருந்து மொருவன் வெய்யவனின் செவ்வொளியைக் காண்பனோ? இனி, புறப்பொருள் அகவியற்கையை மாற்றுவதற் கெடுத்துக் காட்டாகச் சில காண்பாம். ஒங்கி வளர்ந்த மலைப்புறத்துத் தனியே திரியுமொருவன தெண்ணங்கள் பலர் சூழ மாளிகை யொன்றிலமர்ந்திருக்கும் முதலாளியின் நினைவுகளை யொத்திரா வென்பது திண்ணம். கடல் கொந்தளித்

தாட புலி போற் சீறும் அலைமேற் படகை விரைந்து செலுத்
தும் பாதவனது உளநிலை, சிறு குளத்தில் உடை தோய்த்து
நிற்கும் மருதநில மகனது அகப்பான்மையை ஒக்குமோ?
செவிடு படும்படிப் பலவகை ஓசைகளெழுமிட்த்தி லமர்தவன்
அகவமைதி பெற்றிருத்தலரிது. இயற்கையி லவ னெத்துணை
யமைதி வாய்ந்தவனாயினும், இன்னவொலி இடைவிடா தவன்
காதில் நுழைந்தால் சிற்றங்கொள்வா னென்பதி லையயில்லை.
யாதானு மொன்றுபற்றிச் சினந்தவன் வெளியிலுள்ள பொருட்
களில் தன் சிற்றத்திற்குத் துணையானவற்றைக் காண்கின்
ருனேயன்றி அதைத் தணித்தற்குரியவற்றைப் பாரான் தன்
மனைவிமேல் வெறுப்படைந்தவன் அவள் செய்கையிலும் 'பேச்சி
லும் தகாதனவே காண்பான்; தக்கவை அவன் கண்ணிற்கு
மறையும். "மருண்டவன் கண்ணிற்கு இரு ண்டதெல்லாம் பேய்"
என்பது பழமொழியன்றோ? முற்றத்தறந்த முனிவர்கள் ஒரு
கால் அகத்தையும் புறத்தையும் பிரித்து ஒன்றிலொன்று செல்
லாமற் காத்தல் கூடும். அத்தகைய பெரியோரும் அகவமைதி
பெறும் பொருட்டுப் புறவமைதி நிறைந்த காடு மலை குகைகளை
நாடிச் செல்வர்.

வெங்கதிர் மிகவும் விசுந் தமிழ் நிலத்தை யொத்த நாடுக
ளில் வெம்மையால் மக்களுக்குப் பெரிதும் வருத்தம் நோக்கின்ற
மையால் வெப்பத்தை யவர் விரும்பார். காலை ஞாயிறு கடுங்கதிர்
பரப்பி யாவையும் வாட்டு நம் நாட்டிற் பெரும்பாலும் நெருப்பி
னண்மை வெறுப்பையே தரும். ஆதலின் வெப்பத்தோடு
தொடர்புடைய தமிழ்ச் சொற்கள் பலவும் இன்னாப் பொருளை
யே குறிக்கும். சுடு, கொளுத்து, வாட்டு, பொங்கு, காய்,
வெம்பு, எரி, புழுங்கு, வேதல், கொதித்தல், மூள்தல், புகைதல்,
வெயில், தீ, அனல், கனல், தழல், அழல் என்பவற்றை யாராய்
வதா லது நன்கறியபட்டும்.

“என்பிலதனை வெயில் போலக் காயுமே

அன்பி லதனை யறம்”

(குறள்; அன்பு, எ.)

ஆகலின் உளம் நொந்து வாடும் நிலையை வெப்பத்தோடு புணர்த்
திக் கூறுவது தமிழ் நிலத்திற்கு மிகவும் பொருத்தமானது.

இதுபற்றி யன்றோ, காதலனுங் காதலியும் ஒருவரை யொருவர் பிரிந்து புண்படுவதைத் தீப்போலுங் கொடிய சுரமாகிய நிலத் துடனும் முதுவேனிதாகிய பெரும்பொழுதுடனும் நண்பகலாகிய சிறுபொழுதுடனும் பண்டைப் புலவர் சேர்த்தமைத்தார். தலைவனைப் பிரிந்த தலைவியின உளம் அன்பெனும் ஈராஞ்சுற்று மிலாது காய்ந்து, உலையிலுதுந் துருத்திபோ லவள் நெட்டு யிர்த்து, உள்வெதும்பிக் கலங்கித் தனிமையுற்ற நிலைமையை உள்ளவா றுரைப்பதற்கு, ‘நிழலும் நீருமில்லாத அழல் வெங் கானமும்,’ அடிக்கொப்புளிக்க நிலஞ் சுடுங் கோடையும் காங்கை தாங்குதற்கரிய நண்பகலும் ஒன்று கூடின.

“அரிதாய வறனெய்தி யருளியோர்க் களித்தலும்
பெரிதாய பகைவென்று பேணுரைத் தெறுதலும்
புரிவமர் காதலிற் புணர்ச்சியுந் தருமெனப்
பிரிவெண்ணிப் பொருள்வயிற் சென்றநங் காதலர்
வருவார்கொல் வயங்கிழாய் வலிப்பவ் யான்கேளினி;
அடிதாங்கு மளவின்றி யழலென்ன வெம்மையாற்
கடியவே கனங்குழாய் காடென்ற ரக்காட்டு
மெய்யடிக் கயந்தலை கலங்கிய சின்னீரைப்
பிடியூட்டிப் பின்னுண்ணுங் களிநெனவு முரைத்தனரே;
இன்பத்தி னிகந்தொரீஇ யிலைதீந்த வுலவையாற்
றுன்புறாஉந் தகையவே காடென்ற ரக்காட்டு
என்புகொண் மடப்பெடை யசைஇய வருத்தத்தை
மென்சிறக ராலாற்றும் புறவெனவு முரைத்தனரே;
கன்மிசை வேய்வாடக் கனைகதிர் தெறுதலாற்
றுன்னாநுந் தகையவே காடென்ற ரக்காட்டு
ளின்னிழ வின்மையான் வருந்திய மடப்பிணைக்குத்
தன்னிழலைக் கொடுத்தளிக்குங் கலையெனவு முரைத்தனரே
எனவாங்கு,
இளை நலமுடைய காணஞ் சென்றோர்
புனை நலம் வாட்டுந் ரல்லர் மனைவயிற்
பல்லியும் பாங்கொத் திசைத்தன
நல்லெழி லுண்கணு மாடுமா லிடனே.” (பாலைக்கவி; ௮௧.)

இப்பாலைக்கவி, அகத்திற்றேன்றிய பிரிவாற்றாமையென.
முணர்ச்சியை பெரிதும் பெருக்குதற்குரிய வெளிப் பெருநட்
சேர்க்கையுடன் அமைக்கப் பெற்றிருத்தல் காண்க

“கோவலன் பிரியக் கொடுத்துய ரெய்திய
மாமலர் நெடுங்கண் மாதவி போன்றிவ்
வருந்திறல் வேனிற் கலர்களைந் துடனே
வருந்தினை போலுநீ”

(சிலம்பு - புறஞ்சேரி; வரி; சஅ - ௫௧)

என்பதையு நோக்குக. இங்ஙன மகத்தையும் புறத்தையுமொன்ற
வைத்தல் தமிழ் மரபு. இது பிறநாட்டார் நூல்களிற் காணக்
கூடிய தொன்றன் பட்டினப்பாலையில் இருநூற்றுப் பதினெட்
டடிகள் காவிரியையும் மருத நிலத்தையும் செம்படவர் சேரி
யையும் கடலையு நகரையும் பற்றிக் கூறுவனவாதலால் பாலை
யெனு மகத்தினைக் கது ஒக்குமோ வெனின், இங்குப் பிரிதல்
நிகழாமையின் அது குற்றமன் றென்பதையும், பின்வரு மடிக
ளில் மருதநிலம் பாழாகி நீரற்றுப் போய், மன்றங்களழிந்து
நரிகள் ஊளையிடு மிடமாவதைக் குறித்துக் கூறப்படுவதால்,
பாலைத்திணையின் தன்மை ஒருவாறு காட்டப்பட்ட தென்பதை
யுங் கருத வேண்டும்.

(தொடரும்)

ஒரு குறளுண்மை விளக்கம்

[ஐலகண்டபுரம், அ. வரதநஞ்சைய பிள்ளை]

அடியில் வரும் திருக்குறளை ஊன்றிப் படித்துப் பல்காற்
சிந்தித்த காலையில் என் சிற்றறிவிற்குத் தட்டுப்பட்ட சில உண்
மைகளை ஈண்டுத் தருகின்றேன்.

“வேண்டுதல் வேண்டாமையிலானடி சேர்ந்தார்க்

கியாண்டு மிடும்பை யில.”

(திருக்குறள் க - ௪)

இதற்குப் பரிமேலழகர் எழுதிய பொழிப்புரை:—“ஒரு பொருளையும் விழைதலும் வெறுத்தலு மில்லாதவ னடியைச் சேர்ந்தோர்க்கு எக்காலத்தும் பிறவித துன்பங்களுளவாகா” என்பதாம்

கடவுள் வாழ்த்துக் கூறும் முதலதிகாரத்து நான்காஞ் செய்யுளினுவாகவின், மேற்போந்த மூன்று குறட்களோ டிதற் குளதாம் இயைபை, முதற்கட் கூறுதும். யாண்டும் காரண மின்றிக் காரியம் நிகழாமையின், காணப்படும் புகையைக் கொண்டு காணப்படாத நெருப்பை யுண்டெனத் துணிதல் போலக், காணப்படும் (சடப்பொருட்களாம்) பிரபஞ்சத்தை நோக்கி இதனை ஆக்குவானொரு தனிமுதற்பொருள் உண்டெனக் கொள்ளும் கருதலளவை முற்றிலும் பொருந்துமென்றும், எல்லா வெழுத்துக்களும் வாய்திறந்தே யோதப் பெறுதலின், வாய்திறந்த மாத்திரையே இயல்பாயெழும் அகர வயிரோடு அவ்வெல்லா அக்கரங்களும் கலப்புற்றிருக்குமாறே இறைவனோ இவ்வெல்லாவுலகும் கலந்து நிற்கின்றனவென்றும், கருதல், உவமம் என்னும் இரண்டளவைகளால் கடவுளுண்மையையும், வியாபகத்தையும், “அகர முதல்” என்னும் முதற் குறளால் மொழிந்து வலிப்புறுத்துப், பின்னர் “கற்றதனாலாய” என்னும் இரண்டாங் குறளால், மேலுணர்த்தப்பட்ட கருதல், உவமை அளவைகளும் போலியல்ல. அக்கடவுளின் அருளைப்பெறுத் துய்த்த சுவாநுபூதிமான்கள் தம் அறுபவங்களை மற்றையோர் பொருட்டு அருளிச்செய்தனவாகிய உடையளவைகளும் ஒத்த லின் இதிற் சிறிதும் யீயுற வேண்டா என நிலைநாட்டி, அவ் வாகம வறினின் பெரும்பயன் அக்கடவுளை மனமொழி மெய்க ளான் வழிபடுதலேயாம். அது செய்யாவழிக் கல்வியறிவாற் போந்த பயன் ஒரு சிறுதும் இல்லை யென்றியம்பி, “மலர்மிசை” என்னும் மூன்றாங் குறளில், முற்கூறியவாறு இறைவனை வழிபடு வோருள்ளத்து அவன் மகிழ்ந்து மெல்கி அருள்வடிவோ டமர்ந்து விளங்குதலையும் என்றும் அழியா விற்பங் கைவருதலைப் பொதுவகையானும் புகன்ற நம் தெய்வப் புலவர்பெருமானார், இந்நான்காங் குறளில், மேலுண்டென நாட்டிய கடவுளின் சிறப்

பியல்புகளையும். வழிபடற்குரிய உயிர்களின் பொது வியல்புகளையும் பிறவியின் துன்பக் கூறுபாடுகளையும். அத்துன்பங்களின் நீங்கி விடடைவதற்கேற்ற சிறப்பியல்புகளையும், அவற்றைச் சாதித்தற்கேற்ற உபாயங்களையும் அங்கை நெல்லிக்கனியேபோல் நன்கு விளக்கி யுள்ளாராதலின் இக்குறள், முதல் மூன்று குறட்களோடியையு பெற்று, மேலாம் நிலையாம் நாலாம் நிலையில் விறுந்து மிளர்வதாயிற்று.

தெய்வத்திருமணங் கமழும் இத்திருக்குறளில் நிறுவப் பெற்ற சொற்றொடர்களாற் பெறும் பொருட்கள் மூன்றுள்ளன. (1) வேண்டுதல் வேண்டாமையிலான். (2) அடிசேர்வார். (3) இடம்பை. இவற்றாற் போதருவன:—வேண்டுதல், வேண்டாமை யென்னும் இரண்டு தன்மைகளும்ற்ற கடவுள் ஒருவர் உளர். அவாடி சேர்ந்தல்லது உய்யும் வழி பெறாத ஆன்மாக்கள் பல வுள. இறைவனடி சேர்ந்து பெற்றகுரிய அழியா வின்பத்தைப் பெற வொட்டாது இடைநின்று தடுத்து, (விருப்பு வெறுப்பு) வேண்டுதல் வேண்டாமைகளைத் தோற்றி, உயிர்கட்குப் பிறவித் துன்பங்களை விளைக்கும் மூலமலமு முண்டு. எனப் பதி, பசு, பாசம் என்னும் முப்பொருளுண்மை அவற்ற தியல்புகளை முறைப்பட வகுத்தோதிய வாரும்.

இனி அம் முத்தொடர்புப் பொருட்களில் முதற்கண்ணின்ற “வேண்டுதல் வேண்டாமையிலான்” என்னும் பொருளைப்பற்றிச் சிந்திப்பாம்.

இத் தொடர், கடவுளின் சிறப்பியல்பு கூறி, அதனானே உயிர்களின் இயல்பையும் குறிப்பித்தவாறு. என்னை? “ஒன்று நீயல்லை யன்றி யொன்றில்லை”.....

“விண்ணகி மண்ணகி யித்தனையும் வேறாகி” என அவன ருள்பெற்ற ராத்தாய்த்த அறுபூதிச் செல்வர்கள் அறிவித்தாங்கே, எல்லாப் பொருளொடும் தோய்ந்தும் தோயாது நிற்கும் கடவுட்டன்மை, ஒன்றை வேண்டலும், ஒன்றை வேண்டாமையுமற்ற (விருப்பு வெறுப்பறநின்ற) நன்னிலைமையான் வருவதென

விளக்கி, இவ்விருப்பு வெறுப்புக்கள் காரணமாக எய்தநின்ற இன்பதுன்பங்களை இயல்பின் நீங்கி (அநாதி முத்தனாக) அழியா இன்பவுருவின்கை விளங்குகின்றன இறைவன் எனக் குறிப்பித்தலின், “இன்பமும் துன்பமு மில்லானே யுள்ளானே” “குணங்கடா மில்லா இன்பமே” என நம் ஆளுடையஅடிகள் அருளியவுற்றையும் நோக்குக. “இலான்” என ஒருமைச் சொல்லாலுரைத்தார். அவ்வொரு முதல்வனையன்றி வேறில்லை, உலகினர் வழிபடும் பற்பல கடவுளுமாகின்றான் அவ்வொருவனே எனத் தெருட்டுதற்கு, “யாதொரு தெய்வங்கொண்டார் அத் தெய்வமாகி யாங்கே - மாதொரு பாகனார் தாம் வருவர்” என்றும் சிவஞானசித்தித் திருவிருத்தக் கருத்து மீதேயாம்.

இனி “வேண்டுதல் வேண்டாமையிலான்” கடவுள் எனக் கூறியவாற்றால் அவனடி சேராதார் அவ்விரண்டு முடையராய் யாண்டு மிடும்பையே துய்ப்பாராயினர் என அருத்தாபத்திபோதரும். இக்குறளுரைக் குறிப்பில் பரிமேலழகர், “அடி சேர்ந்தார்க்கு அவ்விரண்டும் (வேண்டுதல் வேண்டாமை, இன்மையின் அவை காரணமாக வரும் மூவகைத் துன்பங்களும் இல்லாயின” என்று நுனித்துணர்த்துவதையும் கருதுக. இறைவனது பன்னற்கரிய பல் பெருங்குணங்களுள் ஏனையவற்றை எடுத்தோதாது “வேண்டுதல் வேண்டாமையின்மை” என்னும் ஒன்றை மாத்திரம் விடுத்து கூறிய குறிப்பு உயிர்த்தொகுதிகள் இவ் வேண்டுதல் வேண்டாமைகளை இயற்கையே மூலமலச் சார்பால் அடைந்து, அவ்வாற்றான் உள்ளத்தில் விருப்பு வெறுப்புக்களோடு கருமம் புரிந்து அவை காரணமாக வரும் இன்பதுன்பங்களை நுகரப் பிறவிப் பெருங்கடலில் வீழ்ந்து சுழன்று தடுமாறுவனவாயின என்பதுணர்த்தற்கேயாம் இங்ஙனம் “வேண்டுதல் வேண்டாமையிலான்” என்னும் இச்சிறு சொற்றொடர் இறைவன் சிறப்பியல்புகளை உயிர்களின் இயற்கைத் தன்மையோடொருங்குபதே சித்து மற்றும், இவ்வண்ணம் துக்கக்கடலிற் சுழலும் “உயிர்கள் விருப்பு வெறுப்பற்றாலன்றி, மெய்யின்பத்தைத் தலைபடாவாக வின், இறைவனைப்போல அவ்விருப்பு வெறுப்பற நின்றய்தி பெற முயலவேண்டும் என அடுத்த வரும் “அடி சேர்தல்”

என்னும் பொருண்மைக்குத் தோற்றுவாய் செய்து நின்ற தென்க.

உடலும் உள்ளமும் உலகும் ழீபாகமும் ஒருங்கிருக்க, உலகப் பொருட்களில் பற்றுச்செய்யாது நின்றல் எங்ஙனம் இயலும்? ஈது பொருளில்கூற்றேயாம் எனின், அற்றன்று. மனத்தானினைத்தன்றே உலகப் பொருட்களிற் பற்றுண்டாகின்றது. அம் மனம் என்றும் அழிவற்ற இறைவனையே நாடி நிற்குமேல் அவ்விருப்பு வெறுப்புக்கள் பற்றவழியின்றிக் கழியும், ஆதலின் இதையன்றிப் பிறிது செயலில்லை யென உணர்த்துவார் இறைவன் அடிசேர்தல் வேண்டு மென்றனர். இதனானே உயிர்கள் துன்பம் அறவே நீங்கி இன்பம் முழுது மெய்துதற்கேற்ற மார்த் கம் கூறப்பட்டது காண்க. “அடிசேர்தலாவது” இடைவிடாது நினைத்தல்” எனப் பரிமேலழகர் ‘மலர் மிசை’ என்னும் மூன்றாம் குறளுரைக் குறிப்பில் விளக்கினர். நினைப்பி னாலன்றி விடயப்பற்றுக்கள் தோன்றி வலியுறு என்னும் உண்மை, பகவத்கீதையில் “த்யாயதே...பிரணஸ்யதி” என வரும் சுலோகத்தால் பரம்பரை அனர்த்த காரணங்களோடு விளக்கப்படுகின்றன. இதன் பொருள்:—“மனிதன், விடயங்களை நினைவு கூர்வதால் கருதப்பட்ட அவ் வெளிப்பொருட்கும், கருதிய அவ்வுட் பொருட் (மனத்துக்) குடும், ஓர்வகைத் தொடர்பு முதற்கட்டோன்றி, அதை அடைவேன் என்னும் ஆசையும், அதனை அடைய வொட்டாது தடை செய்யும் காரணங்களின் மேல் வெறுப்பும் உண்டாகி அதினின்று முறையே மோகம், மனவேற்றுமை, அறிவீனம் முதலிய தூர்க்குணங்கள் படிப்படியாய் ஒன்றிநொன்று தோன்றி மனிதனைக் கெடுக்கத் தலைப்படுகின்றன என்பதாம். நன்கு சிந்திப்போமாயின் மனதின்விடயப் பாய்ச்சலே எல்லாப் பெருங் கேட்டுக்கும் மூலகாரணமென்பது தெற்றென்னும். கேடுகள் முனோக்குந்தானமாகிய இவ்விடய சிந்தனையைக் கெடுப்பதற்கேற்ற வழி அதற்கு மீறாகிய வேறோர் சிந்தனையைச் செய்வதேயாம். யாதொரு நினைப்பும்ின்றி மனதை நிறுத்தல் கூடாதோ? எனின் ஒருக்காலும் கூடாது. இயற்கையை யாரே தடுப்பவர்? பஞ்சிகரணத்தில் மனம் வாயுவின் கூறுய்த்

தோன்றினதென்பர். வாயு, யாதேனும் ஓர் பொருளைப்பற்றியன்றி நில்லாதவாறே, (காரணத்தின் குணம் காரியத்து மிருக்குமென்னும் நியமப்பி) மனமும் யாதேனுமொன்றை நினையாது சும் மர் விருத்தல் இயலாததொன்றே. ஆதலின் இறைவனை நாடி நின்றலில் மனதை முற்படச் செய்தல்வேண்டும். இஃதொன்றே பிறவித்துன்பத்தை அற மாற்றி அழியா இன்பத்தாழ்த்தும் பெருஞ்சாதன மாகின்றது. இவ்வுண்மையை,

“சுந்தனை நின்றனக் காக்கி நாயினேன்றன்
கண்ணினை நின்றிருப்பாதப் போதுக் காக்கி
வந்தனையும் அம்மலர்க்கே யாக்கி வாக்குள்
மணிவார்த்தைக் காக்கியைப் புலன்க ளார
வந்தெனையாட் கொண்டுள்ளே புகுந்த விச்சை
மாலமுதப் பெருங்கடலே ! மலையே ! யுன்னைத்
தந்தனை செந் தாமரைக்கா டனைய மேனித்
தனிச்சுடரே ! யிரண்டுமிலித் தமிய னேற்கே”

என மணிவாசகப் பெருமானாரும்,

“நெஞ்சம் உமக்கே யிடமாக வைத்தேன்
நினையாதொரு போதுமிருந் தறியேன்”

என வாக்கீசப் பெருந்தன்கயாரும் கூறித் தாம் ஒழுகிய நன்னெறியைப் பிறரும் அடைந்து பேறெய்தக் கருதிய பெருங்கருணையை வெளியிட்டனர்.

நம் ஞான நூற்களில் எங்கு பார்ப்பினும் பெருவழக்காய்த் தோன்றும் உபதேசம், அவாவறுத்தலே “ஆசையறுமின்கள் ஆசையறுமின்கள், ஈசனோடாயினும் ஆசையறுமின்கள்.” “அற்றது பற்றெனில் உற்றது வீடு” “அவாவென்ப எல்லா வுயிர்க்கும் எஞ்ஞான்றும், தவாஅப் பிறப்பினும் வித்து” “பற்றற்ற கண்ணே பிறப்பறுக்கும்” “ஆசையெனும் பெருங் காற்று டிலவம் புஞ்செனவு மனமலையுங் காலம்—மோசம் வரும்” எனப் பெரியோர் பலரும் ஒரே வாக்காய் முழுக்குகின் றனர். ஆசையை நீக்குவது எங்ஙனம்? உலகப்பற்றுக்களை

நீக்கியபின் அவ்வாசைக்குப் புகலிடந்தான் எங்கே? எனவினாவுதிரேல், “மற்றுப் பற்றெனக் கின்றி நின்மலர்ப் பாதமே மனம் பாவித்தேன் - பெற்றலும் பிறந்தேனினிப் பிற்வாததன்மை வந்தெய்தினேன்” எனச் சைவீசமயாசாரியர் அருளியவாறு பரமகருணாநிதியின் பால் அவ்வாசை செல்லப் பயிலல் வேண்டும். மருந்துண்பதே பிணி நீக்கத்திற்கும் தேக சுகத்திற்கும் அமையுமானே, கடவுள்பாற் பற்றுச் செய்வதே, அப்பற்று முதிர்ந்தகேற்ப இப்பொய்யுலகப் பற்று விடற்கும் உதவியாகின்றது. இதனை மிக எளிதாக “பற்றுக் பற்றற்றான் பற்றினைப் பற்றைப் - பற்றுக் பற்று விடற்கு” என நம் தேய்வப்புலவர் செப்பினர். “வேண்டுதல் வேண்டாமை யிலான்” எனக் கீடவுளின் குணநலங்கூறிய இப்பொருளையே ஆன்மாக்களின் திறத்துப் பயனுற் செய்வாராகி மற்றோரிடத்து “வேண்டுங்கால் வேண்டும் பிறவாமை, மற்றது வேண்டாமை வேண்டவரும்” எனச் சொல்லணியும் பொருட்செறிவும்கூடத் தேவர் மொழிநுள்ளார். இறைவன்பாற் பற்றுச் சிறிதே செய்யும் ஆற்றலினேம், அதனாற் போதரும் பயன் யாதாகும்? என்று கருதற்க. எத்துணைச் சிறிது பற்று இறைவன்மாட்டுச் செயினும் அதற்கேற்ப வரக்கடவன வாகிய உலகத் துன்பங்கள் நீங்கும் என ஊக்குவார். “யாதனின் யாதனின் நீக்கியான் நோதல் - அதனி னதனின் இலன்” எனவும் கட்டளையிட்டனர்.

இனி ஆசையினால் பிறவித்துயரம் பெறுவதெவ்வனம்? எனின் விருப்பு வெறுப்புடன் செய்யுங் கருமங்கள் ஆகாமிய மெனப்பட்டு முன்னைப் பிறவிகளில் ஈட்டப்பட்டு மேல்வரும் பிறவி நுகர்ச்சிக்கெனத் தொகுத்துள்ள சஞ்சிதத்துடன் கலந்து இவ்வுடலுழ் (பிராரப்தம்) முடிவுற்ற காலையில் பக்குவப்பட்டுப் பயன்தர நின்று இங்ஙனம் பிறவியை மேன்மேலும் விளைத்து வருமென்க. இவ்வாறு விருப்பு வெறுப்புக்கள் மிக ஒவ்வொரு பிறவியிலும் முற்செய்வினையைத்துய்த்துக் கழிப்பதனோடமை யாது, மீண்டும் ஆகாமிய வினைகள் ஈட்டப்பட்டுக் குறையாவாய் நிரம்புதலின் பிறவிப் பெருங்கடல் நீந்தப் பெருமற்போம். அதற்காகவே இறைவனடி சார்தல் வேண்டும் என்றும், இவ்வுல

கில் ஒருவன் எத்துணை இன்ப நலங்களைப் பெற்றினும், பெறும் அழைப்பும், பெறுகின்ற தானும், நிலை அழிவுடைப் பொருட்களா தலின் தானுள்ள ஞானே அவைகெடினும், அவை யுளதாக வும் தான் மாணவாய்ப்படினும் பிற காரணங்களானும் அவ்வப் போழ்து துன்பவுணர்ச்சி தலைப்படா தொழியாமையின் அதற் கேற்ற தன்னிகரில்லா மருந்து, தனக்குவமையில்லாதான் தாள் சேர்தலே யன்றிப் பிறிது கிடையாது என்றும், உள்ளத்தில் பெருங்காதலை மிக எழுப்பும் விஷயப் பற்றுக்களினின்றும் மீட் கும் பெருந்துணை, அறவாழியந்தணன் தாளேயாமென்றும், பல்லாற்றாறும் இந் நான்காங் குறளின் நாட்டிய வுண்மையைச் செய்கையில் கொணர்கவெனத் தெருட்டிய நம் உத்தரவேத முடையார், இங்ஙனம் மனத்தால் கருதியதனோ டமையாது வாயார வாழ்த்தியும் தலையாகக் கும்பிட்டும் அவனருள்வழி நின்றல் வேண்டும் என வுணர்த்துவார், “இருள்சேர்” “பொறி வாயில்” “கோளில் பொறி” என்னும் ஏனை மூன்று திருக்குற ளானும் புகல்வாராயினர்.

உலகப் பொருட்கள் நேரில் காட்சிப்பட்டு எமதறிவைக் கவர்ந்து மனதையீர்த்து இன்பம் வழங்கவல்லன வாகத் தோன்று தலின், அவற்றின்பால் எளிகில் ஈடுபடுகின்றோம்; கடவுட் பொருள் அங்ஙனம் காட்சிக்கு இலக்காகாமையின் மனம் செல்லப் பெறுதயர்க்கின்றோம்; என்பிரேல், நாம் இன்பமென விழையும் பொருட்களையும் அவற்றைத் துய்த்தற் கீடமாகிய தனுக்காணங்க ளையும் ஒருசேரக் கூட்டித் தந்த தனிப்பொருள் துணைவன் யாவன்? எனச் சிறிது நன்றியறிவுடையோய்க் கருதுவோரின் அன்னவனையன்றி மற்றியாரையும் நினைக்கும் கடப்பாடு பெறீர். நம் ஆளுடைய நம்பிகள் - திருமழபாடித் தேவாரத்துள்,

“பொன்னார் மேனியனே புலித்தோலை யரைக்கசைத்து
மின்னார் செஞ்சடைமேல் மிளிர்கொன்றை யணிந்தவனே
மன்னே மாமணியே மழபாடியுண் மாணிக்கமே
அன்னே உன்னையல்லால் இனியாரை நினைக்கேனே”

என்றருளியவாறே, தோன்றாத்துணையாய்க் கணந்தோறும் நமக் கினியவே செய்து நிற்கும், பேரருளாளனையன்றி யாரை நினை வது? (தொடரும்)

‘ஆலவா யருளாடல்’

கால்மாறி நடித்த காதை

[‘குறு முடியான்’]

உலகெலாம் உணர்ந்து ஓதற் கரியவன்
நிலவு லாவிய நிர்மலி வேணியன்
அலகில் சோதியன் அம்பலத் தாடுவான்
மலர்சி லம்படி வாழ்த்தி வணங்குவாம்.

கண்ணுதற் பெருங் கடவுளும் கழகமோடமர்ந்து பண்ணு
றத் தெரிந்தாய்ந்த பாங்குறு தமிழ் மண்டிலம் சேராண்டு, பாண்
டிநாடு, சோண்டு என்ற மூன்று பிரிவுடையது. இதில் மங்க
லம்புனை பாண்டி நாடாகிய மகளுக்கு முகமாகச் சொல்லப்படு
வது மதுரை. சங்கம் வளர்ந்தென்று சிறப்பித்துச் சொல்
லப்படும் இதனைத் தலை நகராகக் கொண்டு பழம்பதியாம் பாண்டி
நாட்டை ஆண்டுவந்த அரசர்கள் பாண்டியர்களாவர். இப்பாண்
டிய மன்னர்களிட விக்கிரம பாண்டியன் என்பவரொருவர். இவ
ருக்குப் புதல்வராகத் தோன்றியவர் இராசசேகர பாண்டியர்.

இவர், தம்மைப் பெற்று வளர்த்து, உரிய பருவத்தே இம்
மைக்கும் மறுமைக்கும் நன்மை புரியும், நற்கலைகளைப் பயிற்று
வித்த தந்தையார் சொல்வழி யொழுகும் தூயதன்மையர். ஆல
வாய் அவிர்ச்சடைக் கடவுளரிடத்து இடையறா அன்பு செலுத்து
பவர். இரு முனிவர் வேண்டுகோட் கியைந்து, வென்றுள்ளே
புலன்களைந்தார் மெய்யுணருள்ளந்தோறும் சென்றுள்ளே அமிர்த
மூற்றும் சிவபெருமான் திருநடம்புரி வெள்ளிமன்றுள்ளே சென்று
சென்று நடங்கண்டு என்புக நின்றுருகி எழில் கண்டு களிப்ப
தைப் பொழுது போக்காக உடையவர். அப்பெருமான் ஆடல்
புரி அரும் யாதகலை நீங்கலான அறுபான் முக்கலைகளையும்
ஆசறக் கற்ற அறிஞர். நிற்க,

இவர் காலத்தே சோண்டைப் புரந்து வந்தவர் கரிகாற்
சோழனெனும் புரவலர். இவர் எண்ணெண் கலைகளையும் ஐயந்
திரிபறப் பயின்றவர். திருவாரணக்காவில் எழுந்தருளியிருக்கும்

நன்னாவற் பெருமானை நலமுறப் பணிந்து நானும் வழிபடுவர். தமிழ் மொழியிடத்தும் தமிழ்ப் புலவரிடத்தும் பேரன்பு வைத்துப் பேணி வருபவர். ஆகவே, தம்மாண்மனையில் அரும்பெரும் புலவர் பலருடன் அளவளாவி மகிழ்ந்திருப்பதே அவர்தம் அற நெறி.

இப்பேரரசர் புலவர்களிலொருவர் பாண்டி நாட்டரசனைப் பார்த்துச் செல்லப் பரிவுற்று அவன் வீற்றிருக்குங் கோயில் முன்றிலை அடுத்தனர். அரண்மனை வாயிற் காப்பாளர் வரையிலாகத் தமது வரவை மன்னர் கறிவித்தனர். மன்னனும் புலவரென்ற அளவில் பேருவகை பூத்துப், போயழைத்திடுமினின்னே, போயழைத்திடுமினின்னே, போயழைத்திடுமினின்னே யென விரைபொருளில் வாயிற் காப்பாளர்க் காணையிட்டனன். அவர்களும் புலவரை யடைந்து ஆணையுணர்த்தி அன்புடன் அழைத்துச் சென்றார்கள். புலவர் வேந்தனை யடுத்ததும் அவரை யன்பொடு பணிந்து, 'அரசே, யான் ஓரிசைப் புலவன். இருப்பது சோளாடு. பிழைப்பது கரிகால் மன்னனாகம். எம்பெருமானெழுந்தருளு மின்னிடைநதொறும் எழுச்சியுளத்துடன் சென்று தொழும் வேட்கையன். இலைமுகபைம்பூணிறையும் இறையோடொக்குமாதவின் நும்பா லன்பால வந்தனன்' என்றனன்.

என்றது மிறைவன், 'புலவ! என்பால் வந்த நீ வேண்டுவது யாது. விரைந்து கூறுக: இசைந்து தருவல்: என்றியம்பினன்.

புலவர்—'மாநிலங் காக்குமன்ன! காவலனாவான் கலைகளுட் பெட்டும் கற்றறி புலவனாதலொருதலை. எந்நாட்டு மன்னனோ எண்ணெண் கலையு மினிதுணர் புலவன். தாமும் நாலிரட்டி யெட்டு நற்கலையும் நன்கறிந்தவரென்றே நம்புகின்றேன்.'

அரசன்—புலவ! உள்ளதை யொளித்தலொவ்வாது. உயிர்களினுயர்நிலை கருதி உளந்தோற்றொளிந்துறையிறைவன் உவகையாடற்கலையாம் பாத நூலொழிந்த பிறவற்றையே பயின்றுள்ளேன்.

புலவர்—வேந்தே! தாங் கூறுவது முற்றும் சரியே. எனினும், பாதத்தலை பயின்றிருந்தாலொழிய பாதநாட்டியும் புரியும் மக்களினையுங் தாழ்வுணர்ந்து வரிசை பிசகாது பரிசிலளித்

தல் இயலாதன்றோ? ஆதலின் அது மன்னன் முறைக்குக் குறைவு தருவதாகுமே.

அரசன்—அங்ஙனமாயின் அறிஞ்! அக்குறை நீங்குமாறுத வாயினும் அவ்வாடணாலை ஆர்வமுடன் விரைகிற கற்பல். எங் குறை நீங்கத் துணைபுரிந்த நீவிர் எம்மருமை விளக்கு வரிசைப் பரிசும் அன்புடன்பெற் றின்புற்றேகுவிர்.

புலவரேகியது முதல் தனக்குப் பரதநூற் பயிற்சியின்மைக் குக் கவன்று, இரவு பகலா யினோத்துப் பின் அமைச்சர் முதலி யோரா லமைத்துவரப்பட்ட பரத நூலாசிரியருடன் அவ்வாடற் கலை பயிலலாயின். ஆலவாய் அண்ணலருளால் சால வக்கலைத் தேர்ச்சியடைந்தனன். பரத நாட்டியப் புலவர்க்கு, அவர்வாரு மையறிந்து முன்னிலும் பன்மடங்கு பரிசளித்துவந்தனன். எனினும் தான் பயிலும்பொழுது தனக்கேற்பட்ட மெழ் வருத் தம் உழைப்பு முதலியவற்றை வெள்ளியம்பலவாணரைக் காணுந் தொறும் உள்ளியுள்ளிப் பெருமூச்செறிவன். வலக்காலையூன்றியே தாண்டவம்புரியும் அம்பலவாணர் நிலையேநாக்கி யக முருகுவன். வலக்கால் நோகுமே யிதனை மாற்றி இடக்காலூன்றி நடம்புரிய வேண்டுவதே முறைபெனத் துணிந்தனன். அத்துணியை நிறை வேற்றச் சிறந்த நாளெதுவெனச் சிந்தித்தனன். உமையம்மை யார் இறைவனை வழிபட்ட இரவாகிய சிவராத்திரியே ஏற்றமுற்ற தென எண்ணினன். அறறை நாள் ஆலவாய்ப் பெருமார்து அழகுற விழா வியற்றி அவ்வழகர் அருளொழுகு நிலை கண்டு சேவித்து அம்பலவாணர் திருமுன் படைந்து உள்ளும் புறமு மொத்த தன்மையுடன் அங்கை கூப்பி அகழிக் கைநது, 'எம் பெருமானே, நின்ற திருவடியை எடுத்து விசி, எடுத்த திருவடி யைக் கீழே யூன்றி அடியேன் காணும்படி இன்று மாறியாடித் தமியேனது வருத்த முழுவதையும் தீர்த்தருளும், அங்ஙனஞ் செய்யா தொழிவினே இதை என் உறையிலுன்ன உடைவா றுருளி உன் முன்பு நாட்டி உயிரை மாய்த்துக்கொள்வேன்' என்று கூறி மூளப்புகுந்தனன்.

அன்பன் மருளல் நீக்கி ஆளக்கருதிய அந்நுதற்கட் பெரு மான் ஆடற்கலை யுண்டறிநுணுக்கிநுங்கித் தமது இடக்காலூன்றி

வலக்கால் எடுத்து விசிமாரி யாடிக்காட்டினார். காண்டற் கரிய
காட்சி தண்டகன்னி நாடனும், கழிபேருவகைக் கடலுளாழ்ந்
தனை. உண்மை யறிவின்ப வெள்ளத்து ளாழ்ந்த இராச சேக
ரன் அம்பலவாணரிடத்து ஈடுபட்டுருகி,

பழையாய் புதியாய் சரணம் பணிலக்
குழையாய் சரணம் கொடுவெண் மழுவாள்
உழையாய் சரணம் உருகா தவர்பூல்
விழையாய் சரணம் விகிர்தா சரணம்.

இருளாய் வெளியாய் சரணம் எனையும்
பொருளாக நினைந்து புரந்தரன்மால்
தேருளாத நடம் தெரிவித்தெனை யுள்
அருளாய் சரணம் அழகா சரணம்

என்று போற்றிப் பின்னும் எப்பெருமானே! இருமுனிவர்
வேண்டுகோட் கிணங்கித் திருநடம்புரியும் தாம் எளியேனையாட்
கொண்டருளும். கால்மாரி யாடியருளிய காட்சியை பென்றும்
அன்பர் கண்டின்புறும் வண்ணம் நின்றருளல்வேண்டு மென்று
வேண்டியபடியே கால்மாரியாடுந் திருக்கோலத்துடனே இன்
றும் நின்றும்பருந் தொடும் அம்பலவாணர் இம்பரை மகிழ்
வித்து வருகின்றார்.

பெருமாரிற் கிளர்தடந்தோள் ஒருமாறன் மனங்கிடந்த
புழுக்கம் மாற
வரும்ஆறிற் கண்ணருவி மாறாது களிப்படைய
மண்ணும் விண்ணும்
உருமாறிப் பவக்கடல்விழர் னுசலெதைத் தடுமாறி
உழலும் மாக்கள்
கருமாரிக் கதியடையக் கால்மாரி நடித்தவரைக்
கருத்துள் வைப்பாம்.

என்று மின்பம் பெருகு மியல்பினை
லொன்று காதலித் துள்ளமு மேரங்கிட
மன்று ளாடி யாவார் வான்புகழ்
நின்ற தெங்கு நிலவி யுலகெலாம்.

திரு ப் பா ச ர ம்

[வேலூர். C. S. இராஜாப்பிள்ளை];*

(முன் கட்டெ-ம் பக்கத் தொடர்ச்சி)

அரிய காட்சிய ராய்த்தம் தங்கை சேர்
எரிய ரேறுகந் தேறுவர் கண்டமுங்
கரியர் காடுகிற வாழ்க்கைய ராயினும்
பெரிய சாரறி வாரவர் பெற்றியே.

(இதன் பொருள்) சுட்டி யுணரப்படுந் தன்மையவாய புல
னுணர்வுக்கு அரியராகவும், அன்பின் வழிப்பட்டு அவனது திரு
வருளாற் காண்பார்க்கு எளியராகவும் உள்ளவர். தமது அழகு
நிறைந்த கையில் அக்கினியை யுடையவர். இடபத்தின்மீது
விரும்பி ஏறுபவர். திருக்கழுத்து ஆலமுண்டதனாற் கருநிறமாகப்
பெற்றவர். இடுகாட்டின் வாழ்க்கையுடையவர். ஆயினும் அனை
வர்க்கும் பெரியர். அவரது தன்மையை அறிபவர் யார்.

மாயாகாரியமாய்ச் சுட்டி யறியப்படு மியல்பிற்றாய உலகப்
பொருள் யாவும், தோற்றம், நிலை, இறுதி என்னும் முத்தொழி
லுடையவாகலான், இவை அசத்துப்.பொருளாகலின் சத்தாகிய
சிவத்தை அறியாவாகலின், இறைவன் இச்சுட்டிப் பொருள்
கட்கு அரியன் என்பதுணர்த்த அரிய காட்சியர் என்றார்.

உணரக்கூடாத பொருள் எனின் முயற்கோடு போலச்
சூனியமோ எனின் அவ்வாறன்று. அவன் சுட்டுணர் விறந்து
நிற்பினும், தவமுதிர்த்தியாற் பக்குவ முடையராகி இருவினை
யொப்பு, மலபரிபாகம், சத்திநிபாதம் எய்தப் பெற்ற ஆன்மாக்கள்
“அவனருளாலே அவன்றாள் வணங்கி” என்னும் மணி
வாசகப்பெருமான் திருவாக்கின்வழி அவனருளே கண்ணாகக்
காணின் அவர்களது கரவிலாத பேரன்பினுக் கெளிவருங்
கருணையுடையான் என்பதுணர்த்துவார் காட்சியர் என்றார்.

எனவே, அரிய காட்சியரென்பது ஒருவாற்றாறறியப்பட்டா
மையும், ஒருவாற்றா னறியப்படுதலுமாகிய இரண்டு தன்மையு

முடையான் எனும் பொருளுணர்த்தி, இறைவன் சொருப இலக் கணம் விளக்குவதாயிற்று.

மெய்கண்டநாதன் அருளிய “வாக்குமனாதீத கோசரமாய் நின்ற அதுவே சத்தாயுள்ள சிவமென்றுணர்ப்பாற்று” எனனுந் திருவாக்கும் இக்கருத்தேபற்றிய தென்க.

அரியராகிய அவ்விழையனார் உள்ளன்புடன் காணுமாறு விழைவார்க்கு அங்கை சேரெரியராகவும், ஏறுகந்தேறுவராக வும், கண்டங்கரியராகவும் வெளிவந்தருள்புரியு மியல்பினரென் பது தோன்ற, அங்கை சேரெரியார், ஏறுகந்தேறுவர், கண்ட முங் கரியர் என்றார். மேலும், அங்கைசேர் எரியர், காடுறை வாழ்க்கையர் என்பன அவரே மகாசங்கார கருத்தா வென்பதையும், ஏறுகந்தேறுவர் என்பது ஏனைய சமயத்தவராற் கடவுள ராகக் கருதப்படுந் தேவர்களும் அந்நிலைமை யடையத் தமது திருவருளே காரணமாகக்கொண்டு வாழ்பவர் என்பதையும், இறைவர் திருவருளே படைப்பாதி ஐந்தொழிற்குங் காரணமா யுளதென்பதையும், கண்டமுங்கரியரென்பது தம்மை வழிபடுந் தொண்டர்களது வினையகலத் தாமே நீறணிவதுபோல, அபய மென்றடைந்த தேவர்கள் ஆலகாலவிடத்தாற்றுயருளுவண்ணம் அதனையுந் தாமே யுண்டு ஆதரித்த பெருங்கருணை வள்ளல் என்பதையும் விளக்குகின்றன. இதுபற்றியே, தொண்டர் சீர் பரவுஞ் சேக்கிழார் பிரானும்

“அரிய காட்சிய ரென்பதவ் வாதினையத்
தெரிய லாநிலை யிற்றெரி யாரென
உரிய வன்பினிற் காண்பவர்க் குண்மையாம்
பெரிய நல்லடை யாளங்கள் பேசினார்”

எனப் பொருளுணர்ச்செய்தனர்.

சிவபெருமானுக்கு இவை யடையாளங்களெனின்—அடை யாளங்களுடைய எல்லாப் பொருள்களும், கண்டிதப்பொரு ளாகி, அளவையெல்லங் கடந்து, மனங்கடந்து, குணங்குறிக னிகந்து நிற்கும் அப்பெருமானுடைய வியாபகத்திற்கு இழுக்கு

நேருமே! அது நேராகு காதத்தற்பொருட்டே ஆயினும் பெரியார் என்றார்.

பெரியா ரென்பது “இருநிலையத் தியாகி நீருமாகி யமானனா பெரியுங் காற்றுமாகி, அருநிலைய திங்களாய் ஞாயிறாகி ஆகாசமா யட்ட மூர்த்தியாகி” எனவும்,

“ஐம்பெரும் பூத மிருசுட ரான்மா வன்றி வேறுலகிலை யவைதாம், உன்பெரு வடிவ மெனப்படும்” எனவும் எழுந்த பெரியார் திருவாக்குகளின்படி இறைவன் அட்டமூர்த்தியாய் நிற்கின்ற நென்பொருள் தருதலின், தெய்வப்புவரும

•
“ஆயி னும்பெரி யாவ ரென்பது
மேய விவ்வித பலேயன்றி விண்முதற்
பாய பூதங்கள் பலலுயி ரண்டங்கள்
ஏயும் யாவு மிவன்வடி வென்றதாம்”

எனத் திருவாய்மலர்ந்தனர்.

அட்ட மூர்த்தியாய் நிற்கும் அப்பாசிவப் பெருமான், அரிய காஷியராயும், அடையாளங்களுடையவராயும், காடுறை வாழ்க் கையராயும், பெரியராயும் நின்றனின் அவரதியல்பு இதுதனைத் தெனறு துணிந்துசொல்லக் கூடாமையானும், அவரருளிய வேத முகனூல்களே, அவரதியல்பு கூறுமிடங்களில் “பூதங்களல்ல பொறியல்ல வேறு* புலனல்ல உள்ளமதியின் பேதங்களல்ல இவையன்றி நின்ற பிறிதல்ல” என அன்மைச் சொற்களாற் றுதிக்கின்றமையானும், “யாரறிவா ரவர் பெற்றியே” எனுந் தமிழ்மறையைக் குன்றைப்பிரான்

‘பின்பு மாரறி வாரவர் பெற்றியை
யென்ப தியாருணர் வா னுஞ்சென் றெட்டொணு
மன்பெ ருந்தன்மை யாரென வாழ்த்தினார்
அன்புகூழ் சண்பை யாண்டகை யாரவர்’

என விளக்கினார்.

வெந்த சாம்பல் விரையெனப் பூசியே
தந்தை யாரொடு தாயிலர் தம்மையே
சிந்தி யாவெழு வார்வினை தீர்ப்பரால்
எந்தை யார்வ ரெவ்வகை யார்கொலோ'

சிவபெருமானுடைய ரொளத்திரி சத்தியினால் எல்லாப்பொருள்
களும் வெந்து, அதனால் உண்டாகிய சாம்பலைக் களபமா
யணிந்து, தந்தையுந் தாயுமில்லாதவு ராகிநின்ற தம்மை
'நினைத்து எழுகின்றவருடைய வினைகளைத் தாமே நீக்கியருளு
'கின்றார். இவ்வியல்புடைய எமது பரமபிதாவாகிய அவர் எத்தன்
மையுடையரோ அறிவேயாம்.

பரசிவப் பெருமானது திருவருளால் மாயையினின்றுங்
காரியப்பட்ட உலகம், சர்வசங்கரகாலத்தே முதற்காரணமாகிய
மாயையின் ஒடுங்கி அழிய, அந்த "மகாசுகாட்டிலே வாழ்ந்து
அப்பொடியைத் திருமேனியில் அணிந்து, தனக்கு ஆகியும்
அந்தமுயில்லாமல் நிற்கின்றருனென்பதை விளக்குகின்ற,

“வெந்தசாம்பல் விரையெனப்பூசி”

என்னும் மறைமொழியைத் தண்டக நாட்டுப் பெரியார்

வெந்த சாம்பல் விரையென் பதுதம
தந்த மில்லொளி யல்லா வொளியெலாம்
வந்து வெந்தற மற்றப் பொடியணி
சந்தமாக் கொண்ட வண்ணமுஞ் சாற்றினார்—என

கிரித்தருளினார்.

இனித் “தந்தையாரொடு தாயிலர்” என்பது தாமே எல்லா
வுயிர்கட்குந் தந்தையாகவும் உமையவளே தாயாகவும் நின்று
உலகத்தைப் படைத்துக் காத்துப் பாரசத்தியிலொடுக்கிக்கொள்
ளுதலுடையதாகியும், தாம் வேறொருவரார் படைக்கப்படாதவ
ராகலிற் பிறப்பிறப்பில்லாதவராயும் நிற்கின்றருனப் பொருள்
உணர்த்துமாகலின், சேக்கிழார் சுவாமிகளும்,

தமக்குத் தந்தையர் தாயில ரென்பதும்
அமைத்திங் கியாவையு மாங்கவை வீந்தபோ
திமைத்த சோதி யடக்கிப்பின் ஈதலால்
எமக்கு நாதர் பிறப்பில மென்றதாம்—என்றருளினார்.

இனித் “தம்மையே சிந்தியா வெழுவார் வினைதீர்ப்பர்” என்பது பிறப்பில்லாதவராய அப்பெருமான் தம்மை உண்மை யறிவானந்த முடையவராகத் தீயானிக்கின்றவர்களுக்கு, அவர்களுடைய இருவினையையும், அவ்வினைப்பயனா லெய்தும் சுவர்க்க நரகத்தையும் நீக்கி, இவை யெல்லாவற்றிற்கும் மேற்பட்ட பேரின்ப நிலையை யளிக்குமென்பதுணர்த்தலின், தொண்டை நாட்டு வேளாளர் பெருமானும், இதனை

தம்மையே சிந்தி யாவெனுந் தன்மைதான்
மெய்ம்மை யாகி விளங்கொளி தாமென
இம்மையேவினை வார்தம் இருவினைப்
பொய்ம்மை வல்லிருள் பேர்க்குவ ரென்றதாம்

என விளக்கினார் என்க.

“எந்தை யாரவ ரெவ்வகை யார்கொலோ” என்பது சிவ பெருமான் அருவம், வுருவம், அருவுருவம் என மூவகைப் பட்டு நின்றும், இவற்றின் மேலாகிய சொரூப் சிவனாகியும், அட்ட மூர்த்தியாகியும், தோற்றநாச மில்லாதவராகியும், முன்னிப்பழம் பொருட்கு முன்னிப்பழம் பொருளாயும், பின்னைப் புதுமைக்கும் பேர்த்துமப் பெற்றியனாயும், ஒருவரானும் ஒருவாற்றானும் துணிந்துரைக்கக் கூடாதவனாகின்றனெனப் பொருள்படுதலின் பெரியபுராண ஆசிரியரும் இதனை,

எந்தை யாரவ ரெவ்வகை யார்கொலென்
றிந்த வாய்மைமற் றெப்பொருட் கூற்றினும்
முந்தை யோரை யெக்கூற்றின் மொழிவதென்
றந்தண் பூந்தராய் வேந்த ரருளினார்

என விளக்கினார்.

ஆட்பா லவர்க் கருளும் வண்ணமு மாதிரிமாண்புங்
கேட்பான் புகிலள வில்லை கிளக்க வேண்டா
கோட்பா லனவும் வினையுங் குறுகாமை யெந்தை
தாட்பால் வணங்கித் தலைநின் றிவைகேட்க தக்கார்

முன்னர்க் கூறப்பட்ட இயல்பினை யுடைய அப்பாசிவன் தனது
அடியார்க்கு அருள்செய்யும் வகையும், அருள்செய்கின்ற அம்
முதல்வனது பெருமையும், கேட்கப்புகில் அளவில்லாதனவாம்;
ஆகலின் இப்படிப்பட்டதென்று கேட்டல் வேண்டாம், அநுப
விக்கத் தக்கனவாகிய பிராரத்தவினையும், இனிவரக்கடவன
வாய் ஆகாமிய சஞ்சித வினைகளும் குறுகா வண்ணம் எமது
பிதாவாகிய அக்கடவுளின் திருவடியை வணங்கி நின்று கேட்
பாராக.

(தொடரும்)

தமிழ் மொழி யாக்கம்

II

[சாத்தூர். T. S. கந்தசாமி முதலியார், B. A.,]

(முன் கக-ம் பக்கத் தொடர்ச்சி)

மக்கள் வழங்கும் மொழிகள் எண்ணில. அவைகளின் தன்
மையும் பலதிறப்பிடம். சில பேச்சு வழக்கில் மட்டும் நிற்பன.
சில நூல் வழக்கில் மட்டும் உள்ளன. சில இரண்டிலு முயர்ந்து
விளங்குவன. வடமொழி நூல்வழக்கு மட்டு முடையது; பேச்சு
வழக்கொழிந்து நிற்பது. அஃதெஞ்ஞான்றும் பேசப்பட்டிராத
மொழியேயாதல் வேண்டுமெனக் கூறல் தவறுகாது. சில மொழி
கள் இருவகை வழக்குமுடையன வெனினும் அவ்விரண்டினுள்
ஒன்றிலேனும் சிறப்புடையனவல்ல. சில மொழிகள் அவ்விரண்டி
னும் சிறந்து விளங்குவனவாம். நூல் வழக்கிற் சிறந்து விளங்
கும் மொழிகளுள்ளும் ஆன்றோர் புலனெறி வழக்கிற் சிறந்தன
வாய்ச் செம்மொழியாய்த் திகழ்வன மிகச் சிலவேயாம்.

உலகத்து மொழிகள் எண்ணிலவேனும் அவற்றைத் தனி
மொழி, வழிமொழி யென்ற இருகூறுட் படுப்பர் மொழிநூல்

வல்லார். தனிமொழி தானே இயங்குந் தன்மைதாய், வேறு மொழிகள்வாய்த் தோன்றாததாய், பிறமொழிகளின் னுணையின் றியும் தானே பிறங்கவல்லது. வழிமொழியோ எனின், அது பிறிதோர் மொழியிற்றோன்றி அம்மொழியின் னுணையின்றிச் சிறவாது தன்னை யுயிர்த்த 'தாய்மொழியின் சீரே தன் சீராகப்' பெரும்பாலும் பெற்றுக், காலத்தினும், நாட்டியற்கையானும், மற்றும் பல்வேறு காரணங்களானும் தாய்மொழியின் வேறுபச் சிறிது உருத்திரிந்து, சீலமின்றி தன்னை யுயிர்த்த நற்றாயை மறந்து வேறு மொழியைத் தன் தாயென அது கொள்ளினும், நுண்ணறிவுடையோர் அஃது இதன் வழித்தெனத் திண்ணிதிற் கூறுதற் கேற்றவாறு தன் நற்றாய் இயல்புகளைத் தன்னகத்தே நுண்ணிதில் பொதியப் பெற்றுள்ளது.

அங்ஙனமாயின் தமிழ் எவ்வகை மொழி? எத்தன்மையது? அது தனிமொழியோ? அன்றி வழிமொழியோ? என்ற வினாக்கள் எழும். அது மற்றம்மொழியின் னுணையும் இம்மியும் வேண்டாது தானே தனித்தியங்கி மிளிர்வல்லது. மற்றைய மொழி களுட் காணப்படாச் சில சீர்களைப் படைத்துள்ளது. பேச்சு வழக்கினும் செய்யுள் வழக்கினும் சிறந்து விளங்குவது. ஆன் றோர் புலனெறி வழக்கி லகன்றுயர்ந்துள்ளது. தெலுங்கு முத லிய தென்மொழிகளுக்கு நற்றாயாவது. அது ஓர் உயர்தனிச் செம்மொழி.

மொழிகள் யாவும் தனிமொழி, வழிமொழி யென்ற இரு பெரும் பிரிவுளடங்குமேனும், மொழிகளின் பிறப்பு நோக்கியும் சேர்க்கை நோக்கியும், அவைகளை வெவ்வேறு இனமொழிகள் கப் பிரிப்பர் மொழிநா லுணர்ச்சியுடையார். அவ் வினமொழிக ளுள்ளும் பல கிளைமொழிகள் காண்பர்.

மொழிகள் யாவும் ஆரிய மொழிகள், ஆரியமல்லா மொழிக ளென விருகூற்றுத் தன்மையன என்பர் சிலர். ஆரிய மொழி கள் பல கிளைமொழிகளாய்ப் பிரிவன. ஆரியமல்லா மொழிகளும் பல கிளைப்படுவன.

தமிழ் ஆரிய மொழியா? அன்றி ஆரியமல்லா மொழிக் கணத்தொன்றா? என உசாவினார் பலர். அஃது ஆரிய மொழிக் கூட்டத்து ளொன்றென்பாரும், அதை மறுத்து ஆரியமல்லா மொழிகளு ளொன்றென்பாந்மாய் அப்பலரும் தம்முள் மாறு பட்டாராயினர். அது ஆரியமொழி யென்றதில் அமையாது, வடமொழியின் வழிமொழியேயாம் என்று கூறிச் சென்ற வட மொழி மயக்கம் கொண்ட சில அறிஞரும் உண்டு. அது ஆரிய மல்லா மொழிகளு ளொன்றெனக் கண்டாருட் சிலர், அது சித்தி யக் கிளைமொழிக் கூட்டத்துட்படுமென்று கூறிக்களித்தார். வட மொழி வேறு: தமிழ்மொழி வேறு. வடமொழி இலக்கணமும் தமிழ்மொழி இலக்கணமும் வெவ்வேறும் அவை தம்முள் ஒற் றுமையுடையனவல்ல. வடமொழிச் சொற்கள் பல பிற்காலத்தில் தமிழ்மொழிக்கட் புகுந்தன. அது நோக்கித் தமிழ்மொழி வடமொழியின் வழித்தெனக் கூறத் துணியார் அறிவுடையார். வெவ்வேறு மொழிகள் வழங்கும் மக்கட் கூட்டத்தார் தம்முட் கலக்கநேரின் தத்தம் மொழிகளும் தம்முட் கலப்பது முறையே யாம். வடமொழிச் சொற்கள் தமிழ்மொழிக்கட புகுந்தனம் உண்டு. அங்ஙனமே தமிழ்ச் சொற்களும் வடமொழியிலேறி யிருத்தலும் உண்டு. வடமொழி பேச்சு வழக்கற்று சிற்பதால் அம்மொழிக்கண் ஏறிய தமிழ்ச்சொற்கள் சிலவாம். நடு நின்றா ளாயும் செம்மையுடையாரெல்லாம் 'சிவம்' தமிழரதுடைமை யெனக் காண்பர். 'சிவம்' பண்டை வடமொழிகளிலும் பரவி யிருத்தலைக் காண்க.

தன்மை முன்னிலைப் பெயர்களும், எண்ணுப் பெயர்களும், தமிழ் மொழியிலும் வடமொழியிலும் வெவ்வேறாக இருக்கின் றன. அவை தம்முட் சிறிதும் ஒற்றுமை யுடையனவல்ல. ஆனால் தமிழிலும், அதன் வழிமொழிகளான தெலுங்கு, கன்ன டம், மலையாளம், துளுவம் முதலிய மொழிகளிலும் அப்பெயர் கள் ஒற்றுமையுடையனவாம். தமிழ், வடமொழியின் வேறாத லைப் புலன்வென்ற புலமிக்க ஆசிரியர் சிவஞானமுனிவர் தெள்ளி தில் விளக்கியுள்ளார். அம்முனிவர் பெருந்தகையார் அக்கொள் கையினை நாட்டற்குக் கூறும் காரணங்கள் எவருள்ளத்தையும்

பிணிக்கும் தன்மை வாய்க்கப் பெற்றன. அக்காரணங்களை யொதுக்குதல் எவர்க்கும் எளிதன்று.

‘தமிழ்மொழிப் புணர்ச்சிக்கட்பூடும் செய்கைகளும், குறியீடுகளும், வினைக்குறிப்பு வினைத்தொகை முதலிய சொல்லிலக்கணங்களும், உயர்திணை அஃறிணை முதலிய சொற்பாடுபாடுகளும், அகம்புறமென்னும் பொருட்பாடுபாடுகளும், குறிஞ்சி வெட்சி முதலிய திணைப் பாடுபாடுகளும், அவற்றின் பகுதிகளும் இன்றோரன்ன பிறவும் வடமொழியிற் பெறப்படா... என்று ஆசிரியர் மாதவச் சிவஞானமுனிவர் கூறும் பொருள் பொதிந்த உரை உண்மைகாண விரும்புவார்க் கொப்பமுடிந்ததாகும்.

‘தமிழ்’ ஆரிய மொழிகளு ளொன்றன்று. சீத்தியக்கிளைமொழிகளு ளொன்றுமன்று. சீத்தியக்கிளை மொழிகள் பலவும் உயர்தனிச் செம்மொழிகளல்ல. அம்மொழிகளில் ‘அறம்’ முதலிய விழுப்பொருள்களைச் சுட்டும் சொற்கள் இல; கொலை முதலிய தீவினைகளை யுணர்த்தும் சொற்கள் பல. அத்தகைய மொழியா தமிழ்? தமிழ்மக்கள் அறம்வழியின் ரொழுகும் ஒழுக்கவாற்றினையுடையார்: ஒழுக்கத்தை உயிரினும் ஒம்புபவர். அறமுணர்த்தும் சொற்களும் எண்ணில: நூல்களும் எண்ணில. இத்தகைய மாண்புமிக்க தமிழ் மொழியினை சீத்திய மொழிகளோ டொருங்கெண்ணுதல் எங்ஙனம் பொருந்தும்?

தொடர்பொன்றும் இல்லாத மொழிகளில் ஒத்த ஒசையுடைய சொற்களைக் காணலாம். அச்சொற்களின் பொருள்களும் ஒப்புமை யுடையனவாகவுமிருக்கலாம். அவ்வொப்புமைகள் போலியாம். அத்தகைய சொற்கள் உண்மையிற் றொடர்புடையன வல்லவாதல் நுண்ணிதி னாராய்வார் காண்பர். அது எவ்வாறெனின் காட்டுதும். ‘இரும்பு’, ‘அருவி’ என்ற செந்தமிழ்ச் சொற்கள் Iron (அயண், பண்டை உரு இரன் என்பர்) River (ரிவர் என்ற ஆங்கிலச்சொற்களுடன் ஒலியானும் பொருளானும் ஒப்புமையுடையன போற் காணப்படுகின்றன. ஆனால் ‘இரும்பு’ என்ற செந்தமிழ்ச் சொல் ‘இரு’ என்ற தமிழ்

முதலடிப் பிறந்ததென்றும், அம்முதற்குக் கருமை பென்னும் பொருள் என்றும், கருநிறமுடைய உலோகம் 'இரும்பு' எனக் காரணப்பெயர் பெற்றதென்றும், அம்முதலடியாக இருள், இருட்டு, இரவு, இருந்தை (நரி) முதலிய சொற்கள் பிறந்துள்ளன வென்றும் கூறிக் 'கரும்பொன்' என இரும்புக்கு மற்றொரு பெயர் இருத்தலையும் சுட்டி, இரும்பின் உண்மை வடிவைக் காட்டுவர் செந்தமிழறிஞர். Iron என்ற ஆங்கிலச் சொல்லுக்கு அப்பொருளில்லை யாதல் ஆங்கில அறிஞர் காண்பர். ஆகையால் 'இரும்பு'ம் Iron ம் தொடர்புடையனவல்ல என்பது தெளிவு. 'அருவி' என்ற செந்தமிழ்ச் சொல் 'ஆர்' என்ற முதலடிப் பிறந்ததென்பர் தமிழறிஞர். 'ஆர்த்தல்' ஒலித்தலென்னும் பொருட்டு. River (ரிவர்) என்ற ஆங்கிலச்சொல்லின் முதலுக்கு ஒலித்தல் என்னும் பொருளில்லை. அவைகளுள் யாதொரு பொருட்டொடர்பும் காண்டலரிதாம்.

யாதொரு தொடர்புமில்லாத மொழிகளுள் ஒற்றுமையுடைய பொருள்கள் பயக்கும் ஒசையொற்றுமையுடைய சொற்கள் இருக்கலாம். அவ்வொப்புமை காணின் உடனே அச்சொற்களும், அச்சொற்களை யுடைய மொழிகளும் தொடர்புடையனவாதல் 'கண்டோ'மெனக்கூறி யகமகிழ்கின்றார் சிலர். அங்ஙனங் கூறுவார்கூறுக மொழிநூல் வல்லார் அவ்வொப்புமை கொண்டு மொழிகளின் தொடர்பை நாட்டத் துணியார். அஃது அன்றிச் சொற்களின் அப்போலி ஒப்புமை கொண்டு, மொழிகளின் தொடர்பு நாட்டத் துணிவதேல் அவ் துணிவு, நீர் வீழ் வண்டின் சுழற்சியில் தமிழெழுத்தொன்றின் வடிவொப்புமை கண்டு அவ்வண்டிற்குத் தமிழெழுத்துப் பயிற்சியுண்டெனத் துணிவார் துணிவே டொக்கும்.

தொடர்புடைய மொழிகளாயின் அம்மொழிகளின் தன்மை முன்னிலைப் பெயர்களும், எண்ணுப் பெயர்களும், மக்கள் வாழ்க்கைக் கின்றியமையாப் பொருள்களின் பெயர்களும் ஒற்றுமையுடையனவாதல் இயற்கை. அவ்வொற்றுமைகளுடன் இலக்கண ஒற்றுமையும் அம்மொழிகட்குண்டு. ஒரு மொழி பேசும் மக்கள்

கள் தம்மிடம் விட்டுப் புடைபெயர்ந்து வேற்றுமொழி. மக்களுடன் எய்திக் கலக்கத் தலைப்பட்டு, அவருடன்கூடி செடுங்கூலும், வாழ்ந்து, அவ்வேற்றுமொழிக்கணுள்ள சொற்கள் பலவற்றைக் கடன்கொண்டு வழங்கினும், அம்மீக்கள் தங்கள் உரிமை மொழியின் தன்மை முன்னிலைப் பெயர்களை யாதல், எண்ணுப் பெயர்களை யாதல் புறக்கணித்து ஒதுக்கி அப்பெயர்களை, வேற்றுமொழியினின்று கடன்கொண்டு வழங்கார். ஆதலின் மொழிகளின் தொடர்புக்குக் கீட்டளை யாதெனின், மொழிகளுள் தன்மை, முன்னிலை, எண்ணுப் பெயர்கள் ஒற்றுமை யுடைமையே. தமிழ் மொழியிலுள்ள அப்பெயர்களுக்கும் ஆரியசீத்திய மொழிகளிலுள்ள அப்பெயர்களுக்கும் யாதேதாரியையும் தொடர்புமில்லை. அம்மொழிகளின் இலக்கண அமைதியும் வெவ்வேறாம். ஆகையால் தமிழ், தெலுங்கு, மலையாளம், கன்னடம், துளுவம் முதலிய திராவிட நன்மொழிகள் ஓர் தனிக்கூட்டமாவன எனக் கோடலே சிறப்புடைத்து.

(தொடரும)

புறநானூறும் தமிழர் மாண்பும்

[திரிசிரபுரம், ம. பெரியசாமிப்பிள்ளை]

(௧௨௫-ம் பக்கத் தொடர்ச்சி)

அறன் பயன்குறியாது செய்தலும் ஈகையும் :—அறம் என்பது அறன் என நிற்கும்; னகரம் மகரத்திற்குப் போலி; நிலம்-நிலன் என்பதுபோல. அறம் அறு என்னும், பகுதியடியாகப் பிறந்த பெயர். செய்வனஇவை தவிர்வனஇவை என வரையறுப்பதே அறம் என்க. ஈகை என்பது, ஈ (கொடு) என்னும் வினையடியாகப் பிறந்த தொழிற்பெயர். வறியார்க்குக் கொடுத்தலே ஈகையாம். என்னை! “வறியார்க்கொன்றிவதே ஈகை” என்பது திருவள்ளுவர் வாய்மொழியாதலின் என்க. பெற்றோரீப் பேணல், புதல்வரீப்போற்றல், பிறர்க்குதவி செய்தல் முதலிய

செய்யத்தக்க அறச் செயல்கள் பலவாம். ஆயினும் அறம் (தர்மம்) என்னும் சொல் ஈகை என்னும் பொருளிலேயே பெரிதும் வழங்கப் பெறுகின்றது. ஒப்புரவிற்பாற் படும் செயல்கள் பலவற்றுள் னும் முதன்மையானது இவ்வீகையே. இதனானே ஆசிரியர் திருவள்ளுவனாரும் 'ஒப்புரவறிதல்' என ஓர் அதிகாரம் கூறிய த்ஞோடமையாது அதனை யடுத்து ஈகையென மற்றோர் அதிகாரமும் கூறியுள்ளார். ஆகலின், ஈகை அறமும் ஒப்புரவும் ஆகும். இத்தகைய சிறப்புவாய்ந்த அறத்தைச் செய்யுங்கால் யாதொரு பயனும் கருதாது செய்தல் வேண்டும்; அறஞ் செய்தல் நமது கடப்பாடு (கடமை) எனக் கொள்ளுதல் வேண்டும். கைம்மாறு அல்லது பயன்' குறித்துச் செய்யில் அது வாணிபம்போன்ற தாகு மல்லது அறம் ஆகாது. ஆன்றோர் துணிபும் இதுவே. "கைம்மாறு வேண்டா கடப்பாடு மாரிமாட்டு, என் ஆற்றும் கொல்லோ உலகு" "வறியார்க்கொன்றீவதே ஈகைமற் றெல்லாம், குறியெதிர்ப்பை நீரதுடைத்து" (குறிஎதிர்ப்பை-அளவுகுறித்து வாங்கி அவ்வாங்கியவாறே எதிர்கொடுப்பது) என்பன அரும் பெறல் திருக்குறள் மணிகள்.

உறையூர் ஏணிச்சேரி முடமோசியார் ஆய் என்னும் தமிழ் மகனைப்பற்றிக் கூறுங்கால், 'இப்பிறப்பிற் செய்தது மறுபிறப்பிற் குதவும்' என்று கருதிப் பொருளை விலையாகக் கொடுத்து அறத்தை வாங்குபவன் (வாணிகன்) ஆய் அல்லன்; சான்றோர் பலரும் சென்ற நல்வழி என்று உலகத்தார் கருத அந்த நற் செய்கையிலே பொருந்தியது அவனது கைவண்மை' என்பதனை,

“இம்மைச் செய்தது மறுமைக் காடுமனும்

அறவிலை வாணிகன் ஆயுய் அல்லன்;

பிறருஞ் சான்றோர் சென்ற நெறியன

ஆங்குப் பட்டன் றவன்கைவண் மையே.” (புறம்-௧௩௪)

நானக் கூறியுள்ளார். இத்தகைய வள்ளன்மையை உடையவன் ஆய் என்னும் தமிழ்மகன் என்றால், அவன் வரையாது ஈயும் கடையெழு வள்ளல்களில் ஒருவனாக எண்ணப்பெற்றது ஒரு வியப்பன்று.

பாரி என்றும் வேள்பாரி என்றும் அழைக்கப்பெறுபவன் மற்றொரு வள்ளல். இவனது மலை பறம்புமலை; நாடு பறம்பு நாடு; இந்நாடு முந்நாறுர்களை உடையது. மேகமானது கைம் மாறு கருதாது மழைபெய்து ஓலகத்தைப் பாதுகாப்பதைப் போன்று இவ்வள்ளலும் தனது முந்நாறுர்களையும் பரிசிலர்க்கு (இரப்பவர்க்கு) அளித்த அழியாப் பெரும்புகழ் படைத்தவன். முடியுடைவேந்தராகிய சேர சோழ பாண்டியர் மூவருக்கும் இத்தகைய புகழ் கிடைத்தில்து. இவ்வள்ளல் ஈகையில் மேகத் துக்கு ஒப்பானவன் என்று கூறவந்த 'புலனழுக்கற்ற அந்த னுள்' எனிய கபிலர் பெருமான் 'பாரி, பாரி என்று சொல்லி அவனுடைய புல புகழ்களையும் ஏத்தி அவ்வொருவனையே புகழ் வர் செவ்விய நாவையுடைய புலவர்; பாரியாகிய அவ்வொருவ னுமே அல்லன், மாரியும் (மேகமும்) உண்டு இவ்விலகத்தைப் பாது காத்தற்கு' என்பதனை.

“பாரி பாரி என்றுபல ஏத்தி

ஒருவர் புகழ்வர் செந்நாப் புலவர் ;

பாரி ஒருவனும் அல்லன்,

மாரியும் உண்டெண் டிலுபுரப் பதுவே ” (புறம் - ௩௭)

எனப் பழித்தது போலப் புகழ்ந்தது (நிந்தாஸ்துதியாகக்) கூறியுள்ளார். ஒருகால் மூவேந்தரும் ஒருங்குகூடிப் பாரியை வெல்லக் கருதிப் படைகளுடன் அவன் பறம்புமலையினை முற்றி (சூழ்ந்து) இருந்தனர். இருந்தும் என் ! மலையைக் கைப்பற்று தல் எளிதில் கூடவில்லை. இந்த நிலையில், பாரியின் உயிர்த்துணைவரும் 'பெர்யாநாவிற் கபிலனு' மாகிய அப்புலவர் பெருமான், பாரியின் வள்ளன்மையும் வன்மையும் மற்றை மூவேந்தரது எளிமையும் தோன்றப் பாடக்கருதியவர் பறம்பு முற்றியிருந்த மூவேந்தரையும் பார்த்து 'வஞ்சியாது எதிர் நின்று கொல்லும் படையினையுடைய முவிருங்கூடிப் போர் செய்திராயினும் பறம்பு கொள்ளாதற்கரிது; முந்நாறுர்களை உடையது குளிர்ந்த நல்ல பறம்பு நாடு; அம்முந்நா றாரும் பரிசிலர் பெற்றனர்; நீயிரும் பாடினிராய் (பரிசிலர்போலப் பாடி) வரின் துமக்குப் பரிசிலர்.

யாரும் பாரியும் உள்ளேம் ; அதுவேயன்றி மலையும் உண்டு
என்பதனை,

“கடந்தடு தாளை முவிருந் கூடி
உடன்றனி ராயினும் பறம்புகொளற் கரிதே ;
முந்நா றார்த்தே தண்பறம்பு நன்னாடு ;
முந்நா றாரும் பரிசிலர் பெற்றனர் ;
யாரும் பாரியும் உளமே ,
குன்றும் உண்டுநீர் பாடினார் வரினே.” (புறம் - ௩௦)

எனப் படிப்போர் உள்ளம் திகைப்பும் வியப்பும் உறுமாறு
மொழிந்துள்ளார். இங்ஙனமாகப் பாரி ஈகையில் மிகச்சிறந்
தோன் ஆதலினுன்றே சைவசமயாச்சாரியராகிய சுந்தரமூர்த்தி
சுவாமிகளும் தமது அருமைத் தேவாரத்தில் “கொடுக்கிலா
தாளைப் பாரியே என்று கூறினும் கொடுப்பாரிலை” எனத்திருவாய்
மலர்ந்தருளினர். கடையெழுவள்ளல்களில் மேற் கூறிய ஆய்,
பாரி இவர்களேயன்றி மற்றைக் காரி, ஓரி, நள்ளி, பேகன், அதிய
மான் ஆகிய ஐவரும் இத்தகைய ஈகையிற் சிறந்தவர்களே .
(இவர்கள் வள்ளன்மையைப் புறம்-கருஅ-ம் செய்யுளிலும், சிறு
பாணற்றுப்படை (அடி ௮௪-௧௨௨) யிலும் காண்க. ஈண்டு
உரைப்பிற் பெருகும்.) ஆகலான் தமிழ்மக்கள் அறன் பயன்குறி
யாது செய்தலிலும், வரையாது கொடுத்தலிலும் பெருஞ்சிறப்
பெய்தியவர் என்பது தெள்ளிதின் புலனாகும்.

தாளாண்மை :—தாளாண்மை தாள் என்னும் பகுதியடி
யாகப் பிறந்த பெயராம். தாள் - முயற்சி ; அதனை ஆளுதல்
தாளாண்மை ஆகும். ஆகவே தாளாண்மை என்பதற்கு முயற்சி
யுடைமை என்பது திரண்டபொருளாம். பிறர்க்குபகாரம் செய்
தல், ஈகை ஆகிய இவ்வரும்பெருஞ் செயல்களுக்குப் பொருள்
இன்றியமையாத கருவியாகும். அப்பொருளும் நன்முயற்சி
பூலேயே ஈட்டப் பெறல்வேண்டும். அம் “முயற்சி திருவினை
ஆக்கும்.” (திரு-செல்வம்) ‘எல்லாருக்கும் ஐதவிசெய்தல் என்
னும் மேம்பாடு முயற்சியாகிய உயர்ந்த குணத்தின்கண்ணே நிலை
பெற்றது என்பதனைத் “தாளாண்மை என்னும் தகைமைக்கட்

டங்கிற்றே, வேளாண்மை என்னும் செருக்கு” (வேளாண்மை - உபகாரம்) என்னும் திருக்குறளான் அறிக.

இனித் தாளாண்மையாற் பொருள் ஈட்டுதற்குரிய தொழில் கள் பலவற்றுள்ளும் தலை சிறந்தது உழவுத் தொழிலே. இத் தொழில், பொருளை ஈட்டித்தந்து பலர்க்கும் உபகாரம் செய்தற்கு இன்றியமையாததாகவினானன்றே, வேளாண்மை என்றும் வழங்கப் பெறுகின்றது. இதனை அடுத்து நிற்பது வாணிபம். உணவுப்பொருள் விளைத்தலாகிய வேளாண்மைத் தொழில் இன்றெனின் உலகில் வேறு எத் தொழில்கிழ்ச்சியும் இல்லை. ஆகலான், அரசர் தம்படையால் வெற்றி பெறுவதும் இத்தொழிலின் பயனாலேயே என்றும் உழவுத் தொழிலுக்கு வேண்டிய நீர்நிலை அனை முதலியவற்றை (Reservoir & Anicuts, etc.,) ஆக்குதல் அரசர் கடமை என்றும் கொண்டனர் நமது முந்தையோர்.

வெள்ளைக்குடிநாகனார் என்னும் அறிஞர் சோழன் குள முற்றத்துத் துஞ்சிய கிள்ளிவளவனுக்கு அறவுறுக்குங்கால் கூரிய வேலினை யுடைய வளவ! இளைய பனைமரத்தினது துண்டு கள்போல வேறுவேறு கிடக்குமாறு யானைக் கூட்டங்களைக் கொன்ற இடமகன்ற போர்க்களத்தின்கண் வருகின்ற படையை எதிர் நின்று பொறுத்து, அது புறங்கொடுத்தலைக்கண்டு ஆரவாரித்து நினதுபோர், செய்யும்படை தரும் வெற்றியும் உழு கின்ற படையாகிய கலப்பை நிலத்திலே ஊன்று சாவிடத்து விளைந்த நெல்லினது பயன் என்பதனை,

“.....கூர்வேல் வளவ!

வெளிற்றுப் பனந்துணியின் வீற்றுவிற்றுக் கிடப்பக்

களிற்றுக் கணம்பொருத கண்ணகன் பறந்தலை

வருபடை தாங்கிப் பெயர்புறத் தார்த்துப்

பொருபடை தருஉம் கொற்றமும் உழுபடை

ஊன்று சால் மருங்கின் ஈன்றதன் பயனே”

என வேளாண்மையின் பெருமையை எடுத்துக் கூறினர். குட பவலியனார் என்னும் புலவர் உழவுத் தொழிலுக்கு வேண்டிய

நீர்நிலைகளைப் பெருக்குதலினாலேயே அரசர் தம்பெயரை இவ்வுலகில் நிலைநாட்டினவராவர் என்பதனை அறிவுறுத்துவான் வேண்டிப் பாண்டியன் நெடுஞ்செழியனை நோக்கிப் ‘பெரியோர்! நீரை இன்றியமையாத’ உடம்பிற்கெல்லாம் உணவு கொடுத்தவர் உயிரைக்கொடுத்தவராவர்; உணவை முதலாக உடைத்து அதனால் உளதாகிய உடம்பு; ஆதலால், உணவென்று சொல்லப்படுவது நிலத்தோடு கூடியநீர் (உழுது பயிர்செய்வதற்கு நிலத்தில் நீர் சேரவேண்டும் என்பது கருத்து); அந்நீரையும் நிலத்தையும் ஒருவழிக் கூட்டினவர் இவ்வுலகத்து உயிரையும் உடம்பையும் படைத்தவராவர்; நெல் முதலியவற்றை விதைத்து மழையை எதிர்பார்த்திருக்கும் வன்புலம் (புன்செய்) இடமகன்றதாயினும் பொருந்தியாரும் அரசனை முயற்சிக்குப் பயன்படாது; ஆதலால், கொல்லும் போரையுடைய செழிய! இதனைக் கடைப்பிடித்து, விரைந்து, நிலங்குழிந்த இடத்தே நீர்நிலை மிகுமாறு தளைத்தோர் (அணைகட்டியவர்) இவ்வுலகத்துத் தம்பெயரை நிலைநிறுத்தினோராவர்; அந்நீரைத் தளையாதார் இவ்வுலகத்துத் தம்பெயரை நிறுத்தாதோர்’ என்பதனை,

“.....மிகுதியாள் !

நீரின் றமையா யாக்கைக் கெல்லாம்
உண்டி கொடுக்கோ நுயிர்கொடுத் தோரே;
உண்டி முதற்றே உணவின் பிண்டம்;
உணவெனப் படுவது நிலத்தொடு நீரே;
நீரும் நிலனும் புணரியோ ரீண்டு
உடம்பும் உயிரும் படைத்திசி னோரே;
வித்தி வாணோக்கும் வன்புலம் கண்ணகன்
வைப்பிற் றாயினும் நண்ணி ஆளும்
இறைவன் தாக்குத வாடே; அதனால்,
அடுபோர்ச் செழிய! இகழாது வல்லே
நிலன்னெளி மருங்கின் நீர்நிலை பெருகத்
தட்டோர், அம்ம இவட்டட் டோரே;
தள்ளா தோரிவட்டள்ளா தோரே.” (புறம் - ௧௮)

எனக்கூறினர். ஆகலின். வேளாண்மையின் சிறப்பையும் இன்றி யமையாமையையும்பற்றி அரசர்களுக்கும் அறுவுறுத்தியவர் நமது தமிழறிஞர்கள் என்றால் இவர்கள் வேளாண்மையாகிய தாளாண்மையில் எவ்வளவு சூரியுடையவர்களா யிருத்தல் வேண்டும்!

இனித் தாளாண்மையில் வேளாண்மையை அடுத்து நிற்பது வாணிபம் என முன்னர்க்குறப்பட்டது. நமது முன்னையோர் உள் நாட்டி லேயே யன்றித் “திரைகடலோடியும் திரவியந் தேடிப்” பெரும்பொருள் ஈட்டும் முயற்சி யுடையராயிருந்தனர் என்பதனைச் சிலப்பதிகாரம் முதலிய நூல்களிற் பரக்கக் காணலாம். இவ்வூணிபமும் அறநெறி பிறழாது செய்தல் வேண்டும் என்பது தமிழர் கொள்கை. இதனை “வாணிகஞ் செய்வார்க்கு வாணிகம் பேணிப், பிறவும் தமர்போற் செயின்” என்னும் திருக்குறளான் அறிக

மலையமான் திருமுடிக்காரியைப் பாடிய மாறோக்கத்து நப் பசலையார் என்பவர் ‘இந்நிலவுலகிற் பிறந்த மக்கள் எல்லாரினும் அறிவில் மாசற்ற அந்தணாளாகிய கபிலன் இரந்து செல்லும் மக்கட்கு இனிப்பாடுதற்கு இடனில்லாதவாறு பரந்து புகழ் நிற்பப பாடினான்; அதனால் சினமிசூந்த சேனையையுடைய வானவன் (சேரன்) மேல் கடலில் டோன்றித்தரும் மரக்கலத் தைச் செலுத்திய அவ்விடத்து வேறு சில மரக்கலம் போகமாட்டாத அத்தன்மையுடையேம் ஆயினேம்’ என்பதனை

“நிலமிசைப் பிறந்த மக்கட் கெல்லாம்

புலனமூக் கற்ற அந்த ணான்

இரந்துசெல் மாக்கட் கினியிட னின்றிப்

பரந்திசை நிற்கப் பாடினன்; அதற்கொண்டு

சினமிசூ தானை வானவன் குடகடல்

புலந்தரு நாவாய் ஓட்டிய அவ்வழிப்

பிறர்கலம் செல்கலா தணையேம். ... ” (புறம்-௧௨௬)

என்று கூறுகின்றார். இதில் உவமையாகவந்த “சினமிசூதானைஅணையேம்” என்னும் தொடரினால் சேரர் மேல்கடலிற்

சென்று பொன் கொணர்ந்தார் என்றும், அவ்வாறு செய்தலில் அவரின் மேம்பட்டார் இல்லை என்றும் காணக்கிடக்கின்றது. சோழன் கரிகால்பெருவளத்தானின் முன்னோரில் ஒருவன் மரக்கலம் ஊர்ந்து கடலிற்செல்லுகையில் காற்று இயங்காததனால் மரக்கலம் தடைப்பட அதுபோது வளிச்செல்வனை (காற்றை) அழைத்து, ஏவல்கொள்ளும் வலியுடையவனாயிருந்தா னென்பது கரிகால்பெருவளத்தானை வெண்ணிக்குயத்தியார் என்பவர் பாடிய

“நளியிரு முந்நீர் நாவா யோட்டி

வளிதொழி லாண்ட உரவோன் மருக” (புறம் - ௧௬)

என்னும் தொடரினால் தெரியவருகின்றது. ஆகலான் கடல் கடந்து வாணிபம் முதலியன செய்தலினும் நமது முன்னோர் முயற்சியுடையராயிருந்தனர் என்பது இனிது விளங்கும் என்க. தாளாண்மையின்பாற்படும் நெய்தற்றொழில், கப்பற் கட்டுதல் முதலியவற்றிலும் சிறந்து விளங்கியவர் தமிழர் என்பதனை இதுவே இடனாகத்தந்துரைத்துக்கொள்க. விரிவஞ்சி விடுப்பன்.

நட்பு:—நட்பு என்பது நள், என்னும் பகுதி யடியாகப் பிறந்த பெயர். நள்—நெருங்கு, கூடு. இக்கூட்டம் மனத்தா னும் மொழியானும் மெய்யானும் ஆம். ஒருவனுக்குத் தொடர் புடையாரிடத்து உள்ள அன்பு அப்பழக்கத்தால் பிறரிடத்தும் செல்லும்வழி ஆர்வம் எனப்படும். அவ்வார்வமே நட்பை உண் டாக்குவது. இதனை “அன்பினும் ஆர்வ முடைமை அதுவீனும், நன்பென்னும் நாடாச் சிறப்பு” என்னும் திருக்குறளானும் அறிக. ஆகவே நட்புச் சுற்றத்தார் மாட்டே யன்றிப் பிறரிடத் தும் செய்யத் தக்கது என்பது ஈண்டே போதரும். சுற்றத்தா ரிடை இயல்பாக உண்டாகும் நட்பினும் பிறரிடத்துச் செய்யும் நட்பு நாடாச் சிறப்பினைத் (அளவிறந்த சிறப்பை) தருதலான், நட்பு என்று சிறப்பித்துக் கூறத்தருவது இதுவே. நாடாச் சிறப்பினைத் தருதலானும், எல்லாப் பொருள்களும் உதவிகளும் எய்துதற்கு ஏதுவாகலானும், மக்கள் வாழ்க்கையே ஒருவர்க் கொருவர் உதவி செய்வதைச் சார்ந்து நிற்பதாகலானும் இந்

நட்பு மக்களுக்கு மிகமிக வேண்டப்படுவதொன்றாகும். அதிலும் பண்புடையார் நட்பாயின் மேன்மேலும் பெருகிப் பேரின் பத்தை அளிக்கும் என்பது ஒரு தலை.

“நிறைநீர நீரவர் கேண்மை பிறைமதிப்
பின்னீர பேதையார் நட்பு.”

“நலித்தொறும் நூல்நயம் போலும் பயில்தொறும்
பண்புடை யாளன் தொடர்பு.”

என்பன அருமைத் திருக்குறள் மணிகள். இந்நட்பினைப் பற்றிய மற்றைச் செய்திகளெல்லாம் திருவள்ளுவர் வாய்மொழியால் மாண்புற விளக்கப் பெற்றுள்ளன. ஆகவின் இதன் விரிவு ஆண்டே கண்டுணரத்தக்கது

நட்பிற்குக் காரணம் புணர்ச்சி, பழகுதல், உணர்ச்சி என்னும் மூன்றாகும். புணர்ச்சி - ஒரு இடத்தாராதல்; பழகுதல் - பல கால் கண்டும் சொல்லாடியும் மருவுதல்; உணர்ச்சி - நட்புடையாரிருவார்க்கும் ஒத்தமன உணர்ச்சி. இம்மூன்றனுள்ளும் பின்னதே சிறப்புடையது. இவ்வுணர்ச்சி உளதாயின் மற்றை இரண்டும் வேண்டா; இதுவே நட்பாம் உரிமையைத்தரும்.

“புணர்ச்சி பழகுதல் வேண்டா உணர்ச்சிதான்
நட்பாங் கிழமை தரும்”

என்பது திருக்குறள் உடனுயிர் நீங்கும் உரிமைத்தாய இவ்வுணர்ச்சி ஒத்த நட்பிற்கு எடுத்துக்காட்டாக உரையாசிரியர் பரிமேலழகரால் ஆளப்பெற்றது கோப்பெருஞ்சோழற்கும் பிசிராந்தையார்க்கும் உள்ள நட்பு.

கோப்பெருஞ்சோழன் பழைய சோழ மாதானிகளில் ஒன்றாயதாம் மிகச் சிறப்புற்றதுமான உறந்தை (உறைபூர்) யில் அரசு செலுத்தியவர்; அறநெறி வழாது ஆண்டு வந்தவர்; கல்வி கேள்விகளில் மிகுதுக் கவிபாடுதலில் வல்லுநராய் விளங்கியவர்; பல அறிவுரைகளை மக்கட்குப் புகட்டியவர். பிசிராந்தையார் பாண்டி நாட்டில் உள்ள பிசிர என்னும் ஊரில் உள்ளவர்;

செல்வி அறிவு நிரம்பியவர் ; மனைவி மக்களுடன் இல்லறத்தைச் சிறப்புற நடாத்தியவர் ; அங்குள்ள அனைவராலும் நன்கு மதிக்கப்பெற்ற ஓர் சிறந்த அறிஞர். இவர்கள் ஒருவரை பொருவர் கண்டுபழகியும் சொல்லாடியும் அறியார் ; எனினும் ஒருவர் பண்புகளை ஒருவர் கேட்டு அறிந்தனர். உள்ள உணர்ச்சி ஒத்தலான் சிறந்த ஆருயிர் நண்பர்களாயினர்.

பழந்தமிழ்

[மாகறல்- கார்த்திகேய முதலியார்.]

(முன் உ-ம் சிலம்பு ௪௩௫-ம் பக்கத் தொடர்ச்சி)

வரிவடிவின் ழிளக்கம்

பழந்தமிழ் மக்கள் முதலிலேயே எழுத்தாணி கொண்டு எழுதுதல் கூடாதாகலின், மூலகின் மடலேச செவ்வனஞ் செய்து அதனிடத்தே இறகினாலே சித்திர வெழுத்துகள் எழுதி எழுதிப் பழகின பிறகே எழுத்தாணியால் பணையோலையில் எழுதத் தலைப்பட்டனரெனலவேண்டும்.

பணையோலையி லெழுதுவதைப் பார்த்து ஆங்கிலர் வியக்கின்றனர் அவர்க்கு அரிதாகலின் என்க.

மடலென்பது மூங்கின் மடலையும் மூங்கிலினமாகிய பனை மடலையும் உணர்த்தும். நெடுங் கணக்கு ஒலைக் கணக்கு முதலிய சொற்காரண முணரின் முறம்போல கன்றுள்ள மூங்கின் மடல் அக்காலத்திருந்ததெனப் புலனாகின்றது.

நெடு + கணக்கு = நெடுங் கணக்கு

நெடு = மூங்கில், கணக்கு = நூல், மூங்கின் மடலின்கண்ணே எழுதப்பட்ட நூலென்பது பொருள். புத்தகமென்பது மயிலிறகால் எழுதப்பட்ட நூலை யுணர்த்தலின் அக்காலத்தில் மயிலிறகினால் எழுதிவந்தன ரென்பது பெறப்படுகின்றது.

‘சுட்டுப்போடு புத்தகந் தன்னையே’ என்னும் குணவாகடத்தால் புத்தகமென்பது மயிலிறகினை யுணர்த்தல் காண்க. வாகடம் பிடக மென்பதன் மரூஉ.

மூங்கிலும் மயிலும் குறிஞ்சிக் கருப்பொர்நுள். வருணங்களினாலெழுதப்பட்டமையின் வருணமென்னுஞ் சொல் எழுத்தினை யுணர்த்திற்று. எழுத்தென்பதற்கும் சித்திரமென்பதே பொருள். சூரியனிடத்து இயல்பாகப் பஞ்சவருணங்களிருக்கின்றமையின், அச்சூரியனை யுணர்த்தும் எல் என்னுஞ் சொல் ‘து’ என்னும் பெயர் விசுதியோடு சேர்ந்து எலுதது எழுத்து எழுத்தெனத் திரிந்து சித்திரத்தையும் சித்திரிக்கப்பட்ட வரி வடிவையும் உணர்த்திற்று.

எழுத்துப் புடவை = சித்திரப் புடவை.

ஒலைக் கணக்கரென்பது மாணவரையும் புலவரையும் உணர்த்தி நிற்கும். மூங்கிலின் மடலிலெழுதப்பட்ட நூலினை ஆராய்வாரென்பது பொருள். ஒலைக் கணக்கு + அய்யர் என்பது ஒலைக் கணக்காய ரென்றாய்க் கற்பிக்கும் ஆசிரியரை யுணர்த்திற்று. அய்யர் = ஆசிரியர்; அனபுடன் கற்பிப்போர் என்பது பொருள்.

“கற்றதூஉ மின்றிக் கணக்காயந் பாடத்தால்”

(நாஸடியார் - அவையறிதல்: ச. செ.)

என்பதுள் கணக்காயரென்பது ஒலைக்கணக்காயரென்பதன் முதற்குறை.

முச்சிலிக்கை யென்பது நாணற் சீவலால் எழுதப்பட்ட நில சம்பந்தமான முறி.

முஞ்சி—முச்சி = நாணற் சீவலாலெழுதுவோன்.

முஞ்சி = ஓர் வகை நாணல்.

முச்சி—முச்சிலிக்கை. முஞ்சி—மொளஞ்சி.

பூர்ச பத்திரத்திலும் அக்காலத்தார் எழுதி வந்தனர். போகர் பூசபத்திரமென்பர். மஞ்சணிமூடையதென்பது பொருள்.

மயக்கம்

உடனிலை மெய்ம் மயக்க முதலியவற்றின் ஆராய்ச்சியாலும் தமிழ் உலகில் முதல்முத லுண்டான இயற்கை மொழி யென்பது தெளிவாகும்.

[மொழிநூல், இலக்கணவியல் 34-வது பக்கம் பார்க்க.]

மயக்கம் வேறு, கூட்டம் வேறு.

அச்சம் வெட்க முதலியன மயக்கமாகும்.

கன்மலை முதலியன கூட்டமாகும்.

மயக்கம் = இயல்பால் அமைந்த பிரிவில் சொல்லியைபு.

கூட்டம் = செயற்கையால் அமைந்த பிரிவுடைச் சொல் லியைபு.

புள்ளிமயங்கியலெனத் தொல்காப்பியர் கூறியது ஒற் றுமை பற்றி.

குற்றிய லுகரம்

பழந் தமிழில் குற்றியலுகரம் இல்லாமையால் அதன் பிரி வாகிய பஞ்சத் திராவிடங்களிலும் ஆரியத்திலும் இலதாயிற்று. அது பிற்காலத்தது. இதழ்குவித்தலே அரிது, வல்லினமெய் யின் மேலுகரத்துக்கு இதழ்குவித்தல் அதனினும் அரிதாகலின் செந்தமிழி லுண்டாயிருத்தல் வேண்டும். இனிக் குற்றியலுகர மொழியெனின் வல்லின மெய்யீற்று மொழியெனக் கொள்ளல் வேண்டும். இவ்வாராய்ச்சியிலும் 'தமிழ்' உலகத்து முதன் மொழி யென்பது பெறப்படும்.

தமிழில் இதழ் பொருந்தும் உச்சரிப்பு மிகுதி.

மற்றைய பாழைகளில் இதழ் பொருந்தாத உச்சரிப்பு மிகுதி.

(தொடரும்)

திருநெல்வேலி ஜில்லாப் போர்ட் தலைவராகிய
திருவாளர். S. குமாரசாமி ரெட்டியாரவர்கட்கு
அரசினரால் அளிக்கப்பெற்ற

‘திவான் பகதூர்ப்’ பட்டச் சிறப்புப் பாராட்டாக
அவர்கள் செயல் வியந்தளித்த

வாழ்த்துப் பாக்கள்

[பு. சி. புன்னைவன நாதன்]

அறுசீர்க்கழிநெடிலாசிரியம்

பொன்னுலகும் புகழ்வள்ளங்கள் பொருந்துமெழில் இங்கிலாந்திற்
பொருந்தி இங்கு
மன்னுயிரும் தன்னுயிர் போல் மாண்பினினி துறப்புரக்கும்
மன்னர் மன்னன்
நன்னர்பல நலமுடையன் நாகரீகச் சிறப்பன்
நளினப் போதார்
மின்னநுள்ளல் வலியுடையன் மேதகும்பீர் தாம்ஜார்ஜ் நம்
மேரி நாதன்.

ஆழியுல கிலகுமுயிர் அனைத்துமுயர் அறநெறியில்
அன்பால் அன்றிப்
பாழியதிண் டோள்வலியாற் படைவலியால் இன்புறநாம்
பார்த்தல் இல்லென்
ஏழியல்லட் வர்டமைதி இறைவனுரை இருநிலத்தில்
இயங்கச் செய்சீர்
வாழியநம் ஜார்ஜ்சன் வளரறுப தாண்டடைந்தான்
வளர்க் செங்கோல்.

தருமநெறி பிறழாது சகலஜனங் களும்நலமே
சாரச் செய்நம்
பெருமனதார் விக்டோரி யாபோன் ஷெட்புறுதன்
குண நெழுக்கம்

அருமையுறப் பெற்றார்க்கும் அரியதிருத் தொண்டாற்றும்
 அன்பர் ஊக்கம்
 பெருமையுறப் பட்டமளித் துயர்த்திருந் பெருவழக்கம்
 பேசப் போமோ!'

௩

மரகாண வளநெறியின் மதியமைச்சு! சிவஞான
 மன்ன! நின் பின்
 வரகாண செயலுளற்று வழக்கறிஞன் தமிழன்பன்
 வளர்ச்சை வத்தும்
 பாகாண ரசமுணர்வன் பகரிந்து கல்லூரி
 பண்பின் ஒங்கற்
 கேகாணு நெறியமைச்சன் கேடிலிரு செல்வனின்
 கெழுமு நண்பன்.

௪

நாற்றிசைசொல் போர்த்தலைவன் நடுப்பள்ளி யவைத்தலைவன்
 நண்ணு நஞ்சீர்
 போற்றுநல வாவிபசா ரணசங்கப் பொறுப்பிறைவன்
 புகழ்நம் சென்னை
 தோற்றுமின மக்களையர் பட்டமுறச் செய்செனட்டும்
 பொருந்து தோன்றல்
 ஏற்றவெலாம் செய்துமார சாமிரெட்டி எனும்பேரோ
 டெழிலுந் தோனே.

௫

பன்னுதிவான் பகதுரெனும் பட்டமிறை பிறந்தநாட்
 பெற்ற நின் ஃபால்
 மன்னினனிவ் யாண்டிந்த மகிழ்ச்சியுரை காஸ்மாப்
 பாவிட்டன் வண்ணை
 துன்னியபே ரவைத்தலைமை யுறுசிவஞா னச்செம்மால்!
 துலங்கு நின்சீர்
 பின்னிவனும் அடைதல்முறை பெரிதெனும்பூ தலத்தருரை
 பிழையா தன்றே.

௬

எல்லொளி மழுங்கா தோங்கும்
 இடமெலாம் ஆட்சி செய்ய

வல்லநம் ஜார்ஜ் செங்கோல்
 வளமுடன் வாழி மன்னன்
 சொல்லுறு குடிகள் வாழி
 தோன்றுநெல் வேலி வாழி
 நல்லநம் குமார சாமி
 நலமுடன் நாளும் வாழி.

திருநெல்வேலி ஜில்லாச் சிவாலய சாத்திர பாடசாலை தாபனம்

சிவாலயங்களெல்லாம் சைவ சமயிகளுக்குத் தெய்வ பக்தியையும் சிவஞானத்தையும் வளர்ப்பிக்கும் புண்ணிய தலங்களாகும். அத்தலங்கள் தற்காலம் இயல்புமாறி மிகவும் பரிதாபமான நிலைமையிலிருக்கின்றன வென்பது அனைவரும் அறிந்ததொன்றாகும். ஆலயத்திற் கைங்கரியஞ் செய்யும் ஆதிசைவர்களும் ஒதுவார் முதலியோர்களும் சைவ சமய உண்மையை நன்கு அறிந்து ஒழுக்குவார்களாயின் சிவாலயங்கள் இவ்வித நிலைமாறுபாட்டிற்கு வந்திராவென்பது திண்ணம்.

ஆகையால் ஆதிசைவர் ஒதுவார் முதலியவர்களுக்குச் சைவ சமய வுண்மையை விளக்கும் கலாசாலை ஒன்று ஏற்படுத்துதல் மிகவும் இன்றியமையாதது. அக்கலாசாலையில் அவர்களுக்குச் சிவாகமங்களும், சைவத் திருமுறைகளும், சிவஞான போத முதலிய சித்தாந்த சாத்திரங்களும், அவற்றிற்கு வேண்டுங்கருவி நூல்களும் கற்பிக்கப்படல் வேண்டும். இக்கலாசாலையில் கற்றுத் தேறியவர்களை சிவாலய கைங்கரியங்களைச் செய்வார்களாயின் சைவ சமயிகள் சிவாலயத்தா லாம் பயனை உள்ளவாறு பெறுவார்கள்.

இவ்வுண்மையைத் திருநெல்வேலிச் சிவ கமிட்டியாரில் ஒருவரும், சேரன்மாதேவி தாலூகா போர்டு தலைவரும், சைவ சாத்திர விற்பன்னருமாகிய அம்பாசமுத்திரம் வக்கீல் திருவாளர்

V. P. காந்திமதிநாத பிள்ளை, B.A. அவர்கள், உணர்ந்து தமது சிரமத்தைச் சிறிதும் பாராட்டாது தாமே நேரில் ஒவ்வொரு தேவஸ்தானத்து அறத்தலைவர் (தரும கருத்தர்)களிடமுஞ் சென்று, அந்தந்த தேவஸ்தான வரும்படியில் ஒருபாகம் ஷ்டி பாடசாலை ஏற்படுத்துதற்கென்று தேவஸ்தான வரவு செலவு திட்ட மசோதா (Budget)வில் ஏற்படுத்தும்படி வேண்டும் முயற்சிகள் செய்து வருவதாகத் தெரிந்து மகிழ்கிறோம். திருச்செந்தூர் தேவஸ்தான அறத்தலைவர்களும்,* திருநெல்வேலி தேவஸ்தான அறத்தலைவர்களும் மேற்கூறித்த ஏற்பாட்டை மிக்க அன்புடன் ஆதரித்து தேவஸ்தானங்களின் வருவாய்க்குத் தகுந்த பெருந் தொகை வரவு செலவு மசோதாவில் திட்டஞ் செய்கிறார்களென்பதும் கேள்விப்பட்டு மகிழ்கிறோம்.*

மற்றைய தேவஸ்தான அறத்தலைவர்களும் இவ்வுத்தம சிவ புண்ணியத்தைப் பின்பற்றித் தங்கள் தங்கள் தேவஸ்தானத்தின் வரும்படிக்குத் தக்க பெருந்தொகை உதவி செய்தும், சிவ கமிட்டியார்கள் தேவஸ்தான அறத்தலைவர்கள் செய்தனுப்பும் திட்ட மசோதாவை ஆதரித்தும், சென்றூரல் போர்டார் அங்கீகரித்தும் ஷ்டி சிவபுண்ணியத்தை நடத்திச் சிவபெருமானுடைய திருவருளுக்கு உரியவராகும்படி கேட்டுக் கொள்ளுகிறோம்.

தென்னிந்திய சைவ சித்தாந்த சங்கத்தார்.

தென்னிந்திய தமிழ்ச் சங்கம்,

திருநெல்வேலி

[செல்வி சு-ம் இதழில் இச்சங்கத்தினரால் நடத்தப்படும் பரீக்ஷைகளின் விவரமும், நடத்தப்படும் இடங்களின் பெயர்களும், பரீக்ஷை விதியும், பரிசு விவரமும் வெளிவந்துள்ளன. இவ்விதழில் முதலாவதாக உள்ள தமிழ்த்தேர்வுப் பரீக்ஷைக்குள்ள பாடங்கள் மட்டும் வெளிவருகின்றன. அடுத்த இதழில் இளந்தமிழ்ப் புலவர்க்குரிய பரீக்ஷைக்குள்ள பாட விவரங்கள் வெளிவரும்.]

தமிழ்த்தோவு

I நீதிநூல்

- (1) திருக்குறள் :-கடவுள் வாழ்த்து, அன்பு, ஒழுக்கம், வாய்மை, கல்வி, நட்பு.
- (2) நாலடியார் :-அறத்துப்பால். (கழகப் பதிப்பு.)
- (3) சோமேசர் முதுமொழி வெண்பா. (கழகப் பதிப்பு.)

II சிறுகாப்பியம்

- (1) நளவேண்பா :-கலிநீங்கு காண்டம். (கழகப் பதிப்பு.)
- (2) நால்வர் நான்மணிமாலை.
- (3) இளைசைப் பதிற்றுப்பத்தந்தாதி. (கழகப் பதிப்பு.)
- (4) பிள்ளைத் தமிழ்க் கோவை (செய்யுட் பாடக் கோவை தொள்ளாயிரத்தில்) புன்னைவன நாத முதலியார்.
- (5) அருணைக் கலம்பகம். (கழகப் பதிப்பு.)
- (6) திருவேங்கடமலை.

III பெருங்காப்பியம்

- (1) பாரதம் :- (வில்லிபுத்தூர்) கன்ன பருவம்.
- (2) திருவிளையாடற் புராணம் :-தடாதகை திருமணப் படலம்.
- (3) பிரபுலிங்கலீலை :-மாயை பூசனைகதி, பிரபு தேவர் வந்த கதி,

IV சமயநூல்

- (1) தேவாரம் :-திருப்பாண்டிக் கொடுமுடி, மற்றப் பற்று (சுந்தரர்) கோளறுபதிகம் (சம்பந்தர்) திருப்பூவணம், திருவதிகை வீரட்டானம், திருவடித் திருத்தாண்டகம். (திருநாவுக்கரசு.)
- (2) திருவாசகம் :-குயிற்பத்து, பிடித்த பத்து, அருட்பத்து, எண்ணப்பதிகம்.
- (3) துலசேகர ஆழ்வார் பதிகம் :-பெருமாள் திருமொழி 9-வது 10-வது திருமொழிகள், தனையன் காண்புகத் தச்சாதன் புலம்பல், தில்லை நகர்த் திருச்சித்திர கூடமால் தொல்லிராமனாய்த் தோன்றிய கதை முறை.

V இலக்கணம் :

நன்னூற் காண்டிகை:- (நாவலர்)
யாப்பணி இலக்கணம்:- (விசாகப் பெருமானையர்)

VI வசனம்.

பெரிய புராண வசனம்:- ஆறுமுக நாவலர்
பஞ்ச தந்திரம் :-நடப்புப்பேறு, ஆராயாது செயல்.
தமிழ் வாலாறு:-சூரியநாராயண சாஸ்திரியார்.
அறிவுரைக்கொத்து:-வேதாசல் சுவாமிகள்.

VII வியாசம்: மேற்குறித்த பாடப் பொருள்கள் குறித்து.

குறிப்பு

தண்டமிழ்த் தாய்க்குத் தொண்டு பூண்டொழுகுபவரும்; தமிழ்த் தாயி னருந்தவப் புதல்வருமாகிய திருவாளர் பா.வே.மாணிக்கநாயக்க ரவர்கள் மேனிலைப் பொறிவலாளர் (Superintending Engineer) என்னும் நிலையில் உறுதி செய்யப்பட்டுள்ள செய்தியை யறிந்து அனவிலா மகிழ்ச்சி யடைந்தோம். இப்பெரியாரது தன்மையினை உணர்ந்து செய்த அரசாங்கத்தினருக்கு வந்தன மளிக்கின்றோம். இப்பெரியார்க்கு உடல் வலிவும், உளவலிவும் குறையாமல் நீண்ட ஆயுளையு மளிக்குமாறு இறை வனை வழத்துகின்றோம்.

மதிப்புரை

காரியசீத்தியிள் இரகசியம் :—இந்தூல் இயற்றியவர் ச. கந்தசாமி முதலியாராவர். இஃதோர் அருமையான உரைநடை நூல். இது பெரிதும் மாணவர்க்குப் பயன்றரத்தக்கது. சுவாமி இராமதீர்த்தா அவர்கள் ஆங்கிலத்தில் அமெரிக்காவிலும் ஜெப்பானிலும் செய்த இரு சொற்பொழிவுகளை மொழிபெயர்த்ததாகும் இந்தூல். இதில் ஏழு இரகசியங்களடங்கியிருக்கின்றன. அவ்விரகசியங்களை விளக்குவதற்கு மேற்கோள்களாகச் சில பெரியார்களது அநுபவங்கள் எடுத்துக் காட்டப்பட்டிருக்கின்றன. இதன் விலை அணை 3. கிடைக்குமிடம் :— அம்பாலிலாச புத்தகசாலை, கோமளேசுவரன் பேட்டை, சென்னை.

நல்லைச் சுவாழ்குமாலை :—இஃது ஓர் அருமையான தோத்திர நூல். இந்நூலை யியற்றியவர் வண்ணநகர் நெ. வெ. செல்லையா என்பவர். செய்யுட்களெல்லாம் தெளிவாயும், உருக்கமாயு மிருக்கின்றன. கிடைக்குமிடம் :—தையல்நாயகி யச்சயந்திரசாலை, யாழ்ப்பாணம்.

இராமக்ருஷ்ண விஜயம் :—மைலாப்பூர் இராம கிருஷ்ணமடத்தி லிருந்து இத்திங்கள் வெளியீடு இரண்டு திங்களாக வெளிவராமலிருந்து இப்பொழுது வெளிவருகின்றது. இனித்திங்கள்தோறும் வெளிவரு மென்று அறிந்து மகிழ்ச்சியடைந்தோம்.

ஓம்
திருச்சிற்றம்பலம்

செந்தமிழ்ச் செல்வி

திருநெல்வேலித் தென்னிந்திய
சைவசித்தாந்த நூற்பதிப்புக் கழகத்தினின்றும்
திங்கள்தோறும் வெளிவருவது

சிலம்பு ந	மெய்கண்டர்ள் ஆண்டு-எளஉ ஆவணித் திங்கள் 1925 (ஹ) ஆகஸ்டுமூ-செப்டம்பர்மூ	பரல் அ
--------------	---	-----------

திருச்சிற்றம்பலம்

வாழ்க அந்தணர் வானவ ரானினம்
வீழ்க தண்புனல் வேந்தனும் ஓங்குக
ஆழ்க தீயதேல் லாமர னுமமே
சூழ்க வையக முந்துயர் தீர்கவே.

திருச்சிற்றம்பலம்

இறையனார் அகப்பொருள்

[கா. சுப்பிரமணிய பிள்ளை, M.A., M.L.]

(உஅச-ம் பக்கத் தொடர்ச்சி)

களவொழுக்கத்துள் தலைவன் தலைவியைக் காண்டலும்
அவள் வரையர மகளிரோ வானர மகளிரோ அல்லது மயில்விசே
டமோ என்று ஐயுறுதலும் மக்கட்குரிய இலக்கணங்கள் கண்டு
அவள் மக்கள் வருப்பினளென்று துணிதலும் அவளது உள்ளக்
குறிப்பை யறிதலும் புணர்ச்சிக்கு முற்பட்ட துறைகளாகும்
என்பது பெரும்பான்மையோர் கொள்கை. ஐயம், துணிபு என்

பன கைக்கிளை இலக்கணத்திற்கே சிறப்பாக உள்ளன வென்றும் அவை ஐந்திணை யொழுக்கத்துள் கூறப்படுதல் திணைமயக்க மென்றும் ஐந்திணையொழுக்கத்துள் அவை நிகழற்பாலன் அல்ல வென்றும் இந்நூலின் உரையாசிரியர் கருதுகின்றார். காட்சி, ஐயம், தெரிதல், தேறல் என்னும் நான்கும் கைக்கிளைக்கு உரியனவென்பது ஆசிரியர் தொல்காப்பியனார் கருத்துமாகும். ‘முன்னைய நான்கும் முன்னதற் கென்ப’ என்னும் சூத்திரத்திற்கு ஆசிரியர் நச்சினார்க்கினியர் அவ்வாறு பொருள் கொண்டார். அவர் கூறுவதாவது “களவியிலிற் கூறும் கைக்கிளை சிறப்பின்மையின் முன்னதற்குரியவெனச் சிறப்பெய்துவித்தார். இது தலைவி வேட்கைக் குறிப்புத் தன்மேல் நிகழ்வதனை தலைவனறிவதற்கு முன்னே தன் காதன் மிகுதியாற் கூறுவனவாதலிற் கைக்கிளையாயிற்று.” இதனால் களவியலுள்ளும் கைக்கிளை நிகழும் என்றும், ஆனால் அஃது அத்துணைச் சிறப்புடையதல்ல வென்றும் உணரக்கிடக்கின்றது. ஆசிரியர் தொல்காப்பியனார் ‘ஒத்த கிழவனும் கிழத்தியுங் காண்ப’ என்று கூறியதன்பின் ஐயம், துணிவு, குறிப்பறிதல் என்னும் துறைகளுக்குரிய இலக்கணங்களையுங் கூறியுள்ளார். ஆதலின் களவியற் துறைகூறுங் கோவைநூலோர் இந்நான்கு துறைகளையும் முதற்கணமைத்தல் மரபாக இருக்கின்றது. ஆசிரியர் திருவள்ளுவர் ஐயம் என்னுந் துறையினைத் தகையணங்குறுத்தல் என்னும் அதிகாரத்து முதற்பாட்டினுள் அமைத்தா ரெனினும் கோவைநூலோர் கூறுவது போல நான்கு துறைகளையும் விரித்துக் கூறினால்லர். “கைக்கிளையொழிந்த ஐந்திணை யொழுக்கத்திற்கும் இருவாதுகாட்சியும் குறிப்பறிவும் இன்றியமையாதனவேயாகும். இருவர்பாலும் வேட்கை நிகழினும் சொல் நிகழ்வது தலைவற்கே சிறத்தலின் தலைவனது வேட்கை உணர்ச்சியையே தகையணங்குறுத்தல் என்ற அதிகாரத்துள் ஆசிரியர் திருவள்ளுவர் விதந்தோதினர். எனினும் குறிப்பறிதல் என்ற அதிகாரத்தால் தலைவியினது வேட்கையினையும் தலைவன் கூற்றினால் புலப்படவைத்தார். ஆதலின் தகையணங்குறுத்தல், குறிப்பறிதல் என்ற இரண்டதிகாரமும் ஐந்திணையொழுக்கத்தின்பாற்படும் தன்மையினவாகவே இறையனா

ரகப்பொரு ளுரையாசிரியர் கருத்துக்கிணங்க அமைந்துள் ளன. 'அணங்குகொல் ஆய்மையில்கொல்' என்று கூறிய பகுதியும் தலைவியின் வனப்பைப் பெரிதும் புகழ்ந்துகூறும் கருத்துப் பற்றி யெழுந்தன வென்று கோடலும் தக்கதே. இஃதில்வா றிருப்ப திருச்சிற்றம்பலக் கோவையுடையார், ஆசிரியர் தொல் காப்பியனார் களவியலுட்கூறிய முறைக்கேற்பவும்; உயிர் பேரின்பத்தை நாடியுடைதற்குரிய நெறியினை அமைத்தற் குரிய துறைவைப்பிற் கேற்பவும் காட்சி, ஐயம், துணிபு, நயப்பு, உட்கோள், தேய்வமகிழ்தல், புணர்ச்சிதுணிதல் என் னுந் துறைகளை முதற்கண் தமது அருள்நூலுள் அமைத்துள் ளார். துணிபிற்குப்பின் நயப்பும், உட்கோளிற்குப்பின் தெய்வ மகிழ்தலும் பிறகோவைநூலுட் காண்டல் அரிது. இவ்வாறு பேரின்பக் கருத்திற் கேற்பத்தெய்வமகிழ்தல் முதலிய துறைகளை யமைத்தல் பேரின்பக்கருத்திணர்த்தும் குறிப்புடன் இயற்றப் பெற்ற கோவைநூல்களிலேதான் காணப்படும். திருக்கோவை யாருண்மை என்ற நூலில் அகன் பேரின்பக் கருத்து குறிக்கப் பட்டுள்ளது. அவை ஆராய்ச்சிக்கு அரியனவாகவின் விடுத்தாம்.

இறையனாரகப்பொருளுள்ளும் தொல்காப்பியக் களவியலுள் ளும் அவற்றிற் கிணங்கிய திருக்குறள், திருச்சிற்றம்பலக்கோவை யார் முதலிய நூல்களுள்ளும் இயற்கைப் புணர்ச்சிக்குப் பின் பாங்கற் கூட்டமும் இடந்தலைப்பாடும் கூறப்பட்டுள்ளன. இயற் கைப் புணர்ச்சியினுள்ளே தேய்வப்புணர்ச்சி தலைவியிற் புணர்ச்சி என்ற பகுதிகள் கூறப்படவில்லை. ஆயின் பிற்கால நூல்களாகிய நம்பி யகப்பொருள் விளக்கத்துள்ளும் அந்நூலைத் தழுவி யியற் றப்பெற்ற தஞ்சைவாணன்கோவையினுள்ளும் இடந்தலைப் பாட்டிற்கு ஆசிரியர் தொல்காப்பியனார் கூறிய துறைகளை இயற்கைப்புணர்ச்சியினுள்ளே தலைவியிற்கூட்டம் என்ற ஒரு பிரிவிற்கு உரியனவாகக் கூறப்பட்டுள்ளன. இயற்கைப்புணர்ச்சி யினுள்ளே இரந்து பின்னிற்றல், வழிபாடு மறுத்தல், இடை யூறு கிளத்தல், நீடுநீனைந்திரங்கல், மறுத்தெதிர்கோடல் முதலி யன அமைதல் அன்பொழுக்கத்திற்கு ஏற்றதாகாது. அது பிற்காலத்தார் ஆசிரியர் தொல்காப்பியர் கருத்தினை உணராமை

பான் வந்த இழுக்காகும். நூல்செய்தார் காலத்துள்ள உலக இயலைத் தழுவி அத்துறைகள் இயற்கைப் புணர்ச்சிப் பகுதியுள் அமையப் பெற்றிருத்தல் கூடும்.

இதுகாறுங் கூறியவாற்றால் கைக்கிளைக்குரிய ஐயம் துணிபு முதலியன வின்றிக் காட்சியின் பயனாக வேட்கை மிக இருவரும் ஒத்துத் தம்முள் இயைவது அன்பொழுக்கத்திற்குச் சிறந்த இலக் கணமா மென்றும், வனப்பின் வியப்புக் காரணமாக ஐயந்தெரித் தல் வேட்கைக்குறிப்பாகக் கொள்ளப்படுமென்றும், அதனால் அன்பொழுக்கத்திற்கு இழுக்கில்லை யென்றும், அன்பொழுக் கத்திற்கு முற்சார்பாக கைக்கிளை நிகழ்தல் திணைமயக்கமாய் ஆசிரியர் 'தொல்காப்பியனாரால் தழுவப்படுதலின் அக் கைக்கிளை யும் ஒருவாறு இயைபுடைத்தாமெனவும், 'கைக்கிளையின் பெருக் கமாக தலைவியிற்கூட்டம் என்ற ஒரு பிரிவினைத் தழுவிக் கோடல் அன்பொழுக்கத்திற்கு' அத்துணைப் பொறுத்த முடையதல்ல வென்றும் அறியலாயிற்று.

இனி, வேட்கை மேலீட்டால் தலைவன் தனது வியப்பை ஐயவடிவாகச் சொல் நிகழ்த்துவதுபோல உள்ளத்துள் தலை வன் வனப்பினை வியத்தல் வேட்கைமிக்க தலைவிக்கும் இயல்பா மென்பதுணர்க. இவ்வகைத்தான தலைவன் தலைவியர் கூற்றிற்கு மேற்கோள் பெரியபுராணத்துட் காணப்படும் துணிபிற்கு முற்பட்ட ஐயந்தெரித்தலே தலைவிக்குப் பொறுத்தமாவதில்லை யென்று நூலோர் கொள்வர். ஆனால் வியப்புப் பற்றிய ஐய வுணர்ச்சி தலைவிக்கு நிகழுமென்பதனைக் கவி எடுத்துரைப்பதாற் போந்த இழுக்கு யாது மின்மை யுணர்க. தடுத்தாட்கொண்ட புராணத்துள் ஸ்ரீ சுந்தரமூர்த்தி நாயனார் பரவையாரைக்கண்டு வியந்ததும், பரவையார் நாயனானு திருமேனி வனப்பினை வியந்து நினைந்ததும் இருவரது உழுவலன்பு காரணமாக வென்பது சிழ் வரும் பெரியபுராணச் செய்யுளால் விளங்கும்.

‘கற்பகத்தின் பூங்கொம்போ காமன்றன் பெருவாழ்வோ
பொற்புடைய புண்ணியத்தின் புண்ணியமோ புயல்குமந்து
விற்குவனோ பவளமலர் மதிபூத்த விரைக்கொடியோ
அற்புதமோ சிவனருளோ வறியேனென் றதிகயித்தார்.’

‘முன்னேவந் தெதிர்தோன்று முருகவே பெருகொளியாற்
 றன்னேரின் மாரவே தார்மார்பின் விஞ்சையவே
 மின்னேர்செஞ் சடையண்ணன் மெய்யருள்பெற்றுடையவவே
 என்னெயென் மனந்திரித்த விவன்யாரோ வெனநினைந்தார்’

இருவர் எண்ணங்களும் ஒன்றோடொன்று மிக்க ஒற்றுமை பெற்றிருந்தன வென்பதை ஆசிரியர் சேக்கிழார் மிகவும் நயமாக எடுத்து விளக்கியுள்ளார். சுந்தரமூர்த்திசுவாமிகள் பரவையாரை ‘கற்பகத்தின் பூங்கொம்’ பென்று நினைத்தார். கற்பகத்தின் பூங்கொம்பென்பது இந்திரன் மகளாகிய ‘தெய்வயானை, பைக் குறிக்குமாதலின், அதற்கேற்ப ‘பரவையார்’ சுந்தரமூர்த்தி சுவாமிகளை ‘முன்னேவந் தெதிர்தோன்றும் முருகவே’ என்றார். வள்ளிநாயகியாரைக் கூறுது தெய்வயானையைக் குறித்தது முருகப்பெருமான் முதற்கண் அவரை மணந்தமை யாற்போலும் இளமையும் அழகும் உடைய நென்று குறிக்கின்றசொல்லை முருகப்பெருமான் தமது திருப்பெயராகக் கொண்டமை போல ‘சுந்தரன்’ என்ற நாயனானது திருப்பெயரும் அவரது வனப்பையும் இளமையையும் குறிப்பதாயிற்று. ஆதலின் பிறதெய்வங்களைக் கூறுதுமுருகப்பெருமானையே ஆசிரியர்குறினர்போலும். இருபெண்டுகொண்டமையும் இருவர்க்கு மொக்கும். இனி, நாயனார் ‘காமன்றன் பெருவாழ்வு’ என்றதற்கேற்ப ‘பெருகொளியாற் றன்னேரில் மாரவே’ என்று நினைந்தார் பரவையார். சிவபெருமானை எதிர்த்து மன்மதன் எரியுற்றனன். நாயனாரோ எதிர்த்துப் பெரும் பயன் பெற்றனர். ஆதலின் ‘தன்னேரில் மாரவே’ என்றார். ‘அற்புதமோ’ என்றதற்கேற்ப ‘விஞ்சையவே’ என்றார். ‘சிவனைளோ’ என்றதற்கேற்ப ‘மின்னேர்செஞ் சடையண்ணன் மெய்யருள்பெற்றுடையவவே’ என்றார். இவ்வாறு இருவர் கருத்துறவு ஒருமைப்படுதல் மிக வியக்கறபாலதா மென்க.

(தொடரும்)

கோயில்

[புண்டிதர், ந. மு. வேங்கடசாமி நாட்டார்.]

கடவுள் வழிபாடு இன்ன காலத்திற் றொடங்கியதென வரையறுத்தற் கியலாவாறு தொன்றுதொட் டிருந்து வருவதாயினும், இப்பொழுது காண்கின்றபடியாக எண்ணிறந்த திருக்கோயில்கள் பல்லாயிர ஆண்டுகளின் முன் இருந்தில என எண்ணுதற்கு இடனுண்டு. யானையும், சிலந்தியும் வழிபட்டனான்று ஆனைக் காக் கோயில் இற்றையிற்போன்று அமைந்திருத்தல் சாலுமா? கடம்பவனமா யிருந்தனான்று மதுரைக் கோயில் எப்படி யிருந்திருக்குமீ? மற்றும் பல திருக்கோயில்களின் பழைய நிலைமையும் இத்தன்மையதே. கோயில் எடுக்கத் தொடங்கிய பின்னரும் தொடக்கத்திற்றானே இப்பொழுதுள்ளவாறு மிகப்பெரிய மதில் களும், மண்டபங்களும், கோபுரங்களும் இயற்றப்பட்டில என்பது தெளிவு. அக்காலத்தில் இன்னாரின்னார் இத்துணைத் தூரத்தில் அன்றி இன்ன மண்டபத்தில் இருந்து கடவுளை யிறைஞ்சவேண்டுமென்னும் வரையறை யிருந்திருக்குமோ என்பதை அறிஞர்கள் ஆராய்ந்து பார்த்தல் வேண்டும். இச்சிறிய கட்டுரை இவற்றை யெல்லாம் ஆராய்தல் கருதியதன்று; முன்னைய நிலைமையோ இற்றை நிலைமையோ நேரிதென்றதல் அன்றென்றதல் காட்டக் கருதியதுமன்று; கோயிலைக் குறிக்குஞ் சில பெயர் வழக்கினையும், பிற சிலவற்றையும் தமிழ் நூல் கொண்டு ஆராய்தல் கருதியது.

இப்பொழுதுள்ள தமிழ் நூல்கள் எல்லாவற்றினும் தொன்மை யுடையது தோல்காப்பிய மென்பது தமிழறிஞர் பலர்க்கும் ஒப்ப முடிந்தது. அதன்கண் கடவுளரைப் பற்றியும், வழிபாட்டினைப்பற்றியும் பலவிடத்துக் குறிப்புக்கள் உள்ளன. ஆனால் கடவுள் வடிவினைப்பற்றியாவது, கோயிலைப்பற்றியாவது கூறியிருப்பது புலனாகவில்லை. 'மேவிய சிறப்பி னேனோர் படிமைய' என்னும் அகத்திணையிற் சூத்திரப் பகுதிக்கு 'நால்வகை நிலத்தினும் மேவிய சிறப்பை யுடைய மக்களையல்லாத தேவரது படி

மையவாகிய பொருள்கள்' என இளம்பூரணர் உரை கூறினர். நச்சினார்க்கினியர் இங்ஙனம் கருதிற்றிலர். உயிர் மயங்கியவில் ஓகாரவீறு கூறுமிடத்தில் 'இல்லொடு கிளப்பி னியற்கையாகும்' என ஒரு சூத்திரம் இருத்தல் கொண்டு 'கோயில்' என்னும் பெயர்வழக்கு அப்பொழுது இருந்ததாகக் கொள்ளப்படுகிறது. பெயர் இருத்தலின் அதற்குப் பொருளும் இருந்திருக்கவே வேண்டும். ஆயின், கோயில் என்பது அரசமனையைக் குறிக்கும் பெயராய்த் தென்னூல் பலவற்றினும் பெருவழக்காக வழங்கி யிருத்தலின், தோல்காப்பியத்தார் பெறப்படுவது இன்ன தெனத் துணிதற கரிதாகின்றது.

இனி, கடைச்சங்க நாளிலே யெழுந்த பனுவல்களில் கடவுளரிருக்கையைக் குறித்தற்குக் கோயில் என்னும் பெயரும், வேறுபல பெயர்களும் வழங்கியுள்ளன. 'முக்கட் செல்வர் நகர் வலஞ் செயற்கே' என்பதில் நகர் என்ப தப்பொருட்டாதல் காண்க. தேவகுலம் என்பது அப்பொருளாதல் இறையனாகப் பொருளுரையால் அறியப்படும் இனிப் பலவற்றையும் விடுத்து அக்காலத்துத் தமிழக வரலாற்றைத்தையும் வரித்த சித்திரம் போலுள்ள சிலப்பதிகாரம் ஒன்று கொண்டு நோக்குவோம்.

சிலப்பதிகார இந்திரவிழவு ரேதேத் காதையில்,

‘பிறவா யாக்கைப் பெரியோன் கோயிலும்
அறுமுகச் செவ்வே ளணிதிகழ் கோயிலும்
வால்வளை றேனி வாலியோன் கோயிலும்
நீலமேனி நெடியோன் கோயிலும்
மாலை வெண்குடை மன்னவன் கோயிலும்’

எனக் கடவுளரிருக்கையைக் குறிக்கக் கோயிலென்னுஞ் சொல் பயின்றுள்ளமை காண்க. ஈண்டு 'மன்னவன்' என்பதற்கு வரசுவன் என்று பொருள் கொள்ளப்பெற்றுள்ளது. 'சென்றானரசன் செழுங்கோயில் வாயில் முன்' என்புழிக் கோயில் அரசமனையைக் குறிக்கின்றது.

இனி, கோட்டம் என்னும் பெயர் இக்காப்பியத்துப் பெரிதும் பயின்றுள்ளது.

கனத்திற முறைத்த காதையில்,

‘அமர்த்தருக் கோட்டம் வெள்ளியா னைக்கோட்டம்
புகர்வெள்ளை நாகர்த்தங் கோட்டம் பகல்வாயில்
உச்சிக்கிழான் கோட்டம் ஊர்க்கோட்டம் வேற்கோட்டம்
வச்சிரக் கோட்டம் புறம்பணையான் வாழ்கோட்டம்
நிக்கந்தன் கோட்டம் நிலாக்கோட்டம் புக்கெங்கும்’

என வந்திருத்தல் காண்க. ‘பத்தினிக்கோட்டம்’ முதலிய பெயர்
களும் காணப்படும். கோட்டமென்பது ‘இங்ஙனம் பொதுவாக
இருப்பவும், பதிகத்தில்,

‘குணவாயிற் கோட்டத் தாசுதுறந் திருந்த
குடக்கோச் சேர விளங்கோ வடிகட்கு’

என்னும் பகுதிக் குரையெழுதுங்கால், ‘அடியார்க்கு நல்லார்
‘கோட்டம் - அருகன்கோயில்’ என எழுதியது என் கருதியோ?
அருகன்கோயில் ‘புறநிலைக்கோட்டம்’ எனப் பிறிதோரிடத்துக்
கூறப்பட்டிருத்தலின், அது நகர்க்குப் புறம்புள்ளதாமெனக்
கொண்டு, குணவாயிற் கோட்டம் என்பதற்கு அங்ஙனம் பொரு
ளுரைத்திருப்பரோ என ஐய முளதாகின்றது.

ஊர்காண் காதையில்,

‘துதல்விழி நாட்டத் திறையோன் கோயிலும்
உவணச் சேவ லுயர்த்தோ னியமமும்
மேழிவல னுயர்த்த வெள்ளை நகரமும்
கோழிச் சேவற் கொடியோன் கோட்டமும்’

எனப் பலபெயரும் பயின்றுள்ளன. ‘நியமம்’ என்பது முன்
காட்டப்பெறாதது. அருகன் கோயிலைக் குறித்தற்குப் ‘பள்ளி’
முதலிய பெயர்களும் உள்ளன.

மேலே காட்டியவற்றிலிருந்து ‘கோயில்’ முதலிய பெயர்
வழக்குகளே யன்றி, அக்காலத்துச் சமயநிலை பற்றிய வேறு சில
செய்திகளும் வெளிப்படும். இப்பொழுது யாண்டும் காணப்
படாதும், அருகியுமுள்ள கோயில்கள் பல அப்பொழுதிருந்தன.
இந்திரனுடைய வச்சிரம், வெள்ளாணை, கற்பகத்தரு என்பவற்றுக்
கெல்லாம் கோட்டமிருந்ததும், இந்திராவிழாப் பெருஞ்சிறப்பு

டன் இருபத்தெட்டு நாள் கொண்டாடப் பெற்றதும் இப்பொழுதைக்கு அரிய செய்திகளாம். ஞாயிறு, திங்கள் என்பன நவக் கோளிற் சேர்த்தும், ஒரோவழி இறைவனை வழிபட்டமை கருதித் தனித்தும் அமைக்கப்பட்டிருத்தலன்றி, இப்பொழுது அவற்றுக்குக் கோயில் எங்குள்ளன? அந்நாளிற் பெரிதும் பயின்றுள்ள நான்கு கடவுளரில் ஒருவனாகவுள்ள பலராமன், கோயிலை இப்பொழுது யாம் கண்டிலேம்.

இனி, இங்ஙனம் பல சமயக் கொள்கைகளும் அப்பொழுது மலிந்து கிடந்தன வாயினும் சிவசமயமானது முதன்மையுடையதாகக் கொள்ளப்பெற்று வந்ததென்பது மேற் காட்டியவற்றிலிருந்தே நன்கு புலனாம். யாண்டும் சிவன் முத்தலில்வைத்துக் கூறப்படுதலேயன்றி, 'பிறவா யாக்கைப் பெரியோன் கோயிலும்' என, முதற்கடவுட்கு இன்றியமையாத இலக்கணத்தால் வேறு பிரித்துக் கூறப்படுதலும் காண்க.

அகம் புறம்

[க. ப. சந்தோஷம் B.A., L.T.]

(உ அக-ம பக்கத் தொடர்ச்சி)

மற்றும் பாலைத்திணையில் பிரிதலன்றிப் பிறிதொன்றுஞ் சொல்லொணு தென்றொரு வரம்பில்லை. அதற் குடன்பட்டவற்றையுங் கூறுதல் பொருந்துமென்று முன்னோர் தெளிய விளம்பினராதலின், பிரியக் கருதி யொன்று கிளக்கலு மதன்பாற்படும். இதில் பல திணைச் செய்தி விரலி வருதல் வியப்பன்று. 'பாலை' என்ற பெயர் பால் எனுஞ் சொல்லினின்றுந் தோன்றுவது. பால் = பகுப்பு. ஆண்பால், பெண்பால், முப்பால் என்பவற்றால் அதை யறியலாகும் பகுப்பு = பிரிவு; ஆதலின் பாலை பிரிதற்கிடமாயிற்று இதனுடன், பகல் = பிரித்தல் என்ற பொருளையுட் கொண்டு நண்பகல் பாலைக்குப் பொழுதானமையின் பொருத்தங் காண்க. பட்டினப்பாலை முழுவதும் அகத்திற் கின்பழுட்டும் அழகிய காட்சிகள் நிரம்பியுள. ஒன்றைக்கூறி மேற்செல்வாம்:

“வீட்டு முற்றங்களிலே உலரவைத்திருக்கும் நெல்லுக்குக் காவலாயிருக்குஞ் சிறு பெண்கள், ஒளிவிளங்கு நெற்றியும் கள்ளமறி யாத பார்வையும், திருந்திய அணிகலன்களும் உடையர்; இவர்கள் அந்நெல்லைத் தின்ன வருங்கோழிகளை வெருட்டும் பொருட்டு எறிந்த மகரக்குழைகள் அம்முற்றத்திற் சிதறிக்கிடந்து, அங்கே சிறுபையன்கள் மூன்று உருள் உடைய சிறிய தேரைக் குதிரையின்றி இழுத்துக்கொண்டு வருகையில், அதன் உருள் களை இடறி அச்சிறு தேர் போகாமல் வழி முன்பை விலக்குகின் றன.” (பட்டினப்பாலை ஆராய்ச்சியுரை) இக்காட்சியைக் கண்டு உளங்குளிராதவர் தமிழ்நூல்களைக் கற்றுப் பயனடையார். உரை நடையி லிது உளங்கவரும் வன்மை பெற்றிருத்தலை நோக்கச் செய்யுளின் இனிமை வெளியாகும்.

ஆங்கில நூல்களில் ஆங்காங்குப் பொருத்தம்பற்றி வரும் ஒப்புமைகளின் நயத்தையும் இயற்கையழகு நவீற்சியின் திறத் தையும் மேனாட்டு மக்கள் பெரிதும் போற்றி மகிழ்கின்றார். பத் துப்பாட்டு முழுமையும் இயற்கையழகுக்கொரு களஞ்சியமா கும். எவ்வளவுதான் அருந்தினுந் தெவிட்டாத திங்களியனைய சுவைகிறைந்த இயற்கையழகு கண்டு மகிழ்விரும்புவோர் பத்துப் பாட்டில் அதைக் கண்குளிரக் காணலாகும். உயர் கல்வி பயி லுந் தமிழ் மாணாக்கர் பலர் தாம் பாராத மேல் நாட்டுக் காட்சிகளை ஆங்கிலத்திற்படித்து அவற்றைப்பற்றிப் பலவாறு பேசி யுவக் கின்றனர். ஆங்கிலப்புலவரின் நூல்களை வருந்திக் கற்குமாறு இவர்கள் பழய தமிழ்ச் செய்யுள்களை யுணர்ப்புகுவரேல் இதுவ ரையிற் கண்டிரா இன்பத்திலாழ்வர். தமிழைக் கற்பிப்போரிற் பலர் தமிழின் இனிமையைக் காட்ட வகையிலராயிருத்தல் இரங் கத்தக்கது. அகச்சுவையுடைய தமிழ்ப்பாடல்கள் உணர்ச்சி வகையா னூட்டப்படுமேயன்றி அறிவு வகையாற் புகுத்தப் படா. உண்மை யிங்நனமிருப்ப, தமிழ்ப்புலமை யுடையோரிற் பெரும்பாலர் எழுத்துக்கூறு, சொற்கூறு முதலியவற்றைப் பெரி தும் பாராட்டிக் கற்பவரை அலைக்கின்றனரேயன்றிப் பொருட் சுவைகாட்டி மகிழ்விப்பதில்லை. சிறியேனுக்குத் தமிழ் புகட்டிய பெரியோர் ஒருநாள், வகுப்பிலுள்ள பிள்ளைகள் புணரியல் கற்

றுச் சிறிது சலிப்புற்றிருத்தலைக் குறிப்பாலறிந்து, பத்துப்பாட்டில் நெடுநல்வாடையிலுள்ள சில வியற்கையழகு நவீற்சியை எடுத்துக் கூறிய காலை எனியேனுள்ளம் பள்ளத்து வழி வெள்ளம்போ லோடியதை ஒருபோதும் மறவேன். அந்நாட்டுப்பின் பலவாண்டிக ளெனக்குத் தமிழ் பயில இடங்கிடைக்க வில்லை; ஆயினும், அன்று கேட்டவை உள்ளத்தை விட்டகன்றதில்லை. எங்ஙனமாயினு மப்பாடலைக் கற்கவேண்டு மென்றெழுந்த அவர் வினா எழாண்டுகட்குப் பின் அதைப் பிறருதவி யின்றிப் பார்க்க லானேன். அதிற் கூறியிருப்பவை முற்று மெனக்குப் புலப்பட வில்லையாயினும், குளிரின் கொடுமையும் ஊதையின் நடுக்கமும் உணர்ச்சிக்கேறின. பின் பன்முறை பயில்வதற் கஃதோர் தூண்டு கோலாய் நின்றது. சிறுவர்கள் உளம் புறப்பொருளிற் படியு மாறு அறநெறி புகலுஞ் செய்யுள்களிலும் எழுத்தியல் புணரியல்களிலும் உறையாது. 'ரட்டுகுடம்', 'கற்றீது' என்று புணரியலுக்கு எடுத்துக்காட்டாகக் கூறுஞ் சுவையிலாச் சொற்கள் இளைஞர் நெஞ்சில் தங்கா; தங்கினுங் கொழுகொம்பில்லாக் கொடி போல் இடர்ப்படும். ஆகையால், சுவை நிறைந்த பாடல்களைத் தெரிந்தெடுத்தவற்றின் வழியாய்ச் சொற்கூற்றை விளக்கிக் தமிழில் ஆவல் பெருகச் செய்யவேண்டும். தேனின் சுவையறியாதவனுக்கு அதை எடுக்கும் முறை கற்பித்தாலவன் கூர்ந்து கேளான். தேனின் இனிமையை உண்டு கண்டவனே உடலை வருத்தி உயர் மரமேறி யலைக் கவரவும் பின்வாங்கான். முன்னோர் இயற்றிய நூல்களால் இது இனிது விளங்கும். வலியவற்றை எளிதாகக் கிட்டுவதை விட்டு, எளிதி லறியக் கிடப்பனவற்றைக் கடுவகையிற் கையாடி, தடுமாறு நினைந்து இளைஞர் நெஞ்சொடுங்கச் செய்தல் யாதுபயனைத் தரும்? இது நிற்க.

உள உணர்ச்சிக் கேற்ப இயற்கையை யமைத்துக் காட்டுதலால் அவ்வுணர்ச்சி மிகுதியும் வலியுறுமென்பதைப் பாலைத் திணையின்பாற் கண்டோம். குறிஞ்சியையு மவ்வாறு நோக்குதல் நன்று. தட்பமிகுந்த நாடுகளில் ஊதை வீசும் கூதிர்நாள் நஞ்சு போலஞ்சி வெறுக்கப்படும். உறைபனி தெருக்களிலும் வீடுகள் மேலு மமர்ந்து, வீசும்பெங்கு மிருண்டு தோன்ற முகில்

முடி, இலைபற்ற மரங்கள் வெறுங் கிளைகளுடன் பட்டனபோல் நிற்க, வெனியின் புற்றானுந் தலைகாட்டா தொடுக்குங் குளிர் காலம் மேனாட்டாருக்குச் சால்வுங் கொடிய காலமாகும். நமக்கோ, மழை; முகில், நீர், நிழல், பனி, ஓடை, பொய்கை, குளம், கடல், அலை, நுரை, ஆறு, நுரை, ஆறு, ஊற்று, சுனை, வாய்க் கால், மதுகு, ஈரம், தட்பம், பசுமை, புனலாடல், நனைதல் ஆறு தல், தணிதல், குளிர்தல் ஆகிய இவை பெரும்பாலும் இனிமையையே தரும். “அவன் கருங்குழற் கற்றை மருங்கு திருத்தி, அளகமும், நுதலும் தகைபெற நீவி, ஆகமுந்தோளும் அணி பெறத் தைவந்து, குளிர்ப்பக் கூறித் தளிர்ப்ப முயங்கிப் பிரிவ லென்று வலித்தான்” (இறையனாரகப் பொருளுரை). இஃதனைய உரைகளால் அவ்வினிமை யுணரப்படும். ‘ஆதலின் மலைச் சார லையுங் கூதிர்ப்பொழுதையும் நள்ளிரவையும் ஒன்றாக்கிப் புணர் தலோடு பொருத்தினார் முன்னோர். குறிஞ்சித்திணை களவுப் புணர்ச்சிக்குச் சிறந்ததாகவின, மக்கள் நடமாட்ட மில்லாத மலைப்புறமும் ஒருவரும் வெளிவரா கூதிர்ப்பொழுதும் கொடி விலங்குகள் விழித்துத் திரியும் நள்ளிரவும் அதற்குத் துணை யாயின.

திருந்திழாய் கேளாய் நம்மூர்க்கெல்லாஞ் சாலும்
பெருநகை யல்கனிகழ்ந்த தொரு நிலையே
மன்பதை யெல்லா மடிந்த விருங்கங்கு
லந்துகிற் போர்வை யணிபெறத் தைஇநம்
மின்சாயன் மார்பன் குறிநின்றேன் யானாகத்
தீரத்தறைந்த தலையுந்தன் கம்பலுங்
காரக்குறைந்து கறைப்பட்டு வந்துநஞ்
சேரியிற் போகா முடமுதிர் பார்ப்பாணைத்
தோழிநீ போற்றுதி யென்றி, யவனுங்கே
பாராக் குறழாப் பணியாப் பொழுதன்றி
யாரிவ ணின்றி யெனக்கூறிப் பையென
வைகாண் முதுபகட்டிற் பக்கத்திற் போகாது
தையா மம்பலர் தின்றியோ வென்றுதன்
பைக்கழித்துக் கொண்டெ யெனத்தாலும் யாதொன்று

வாய்வாளே நிற்பக் கடிதகன்று கைமாறிக்
 கைப்படுக்கப் பட்டாய் சிறுமினீ மற்றியா
 னேனைப் பிசாசுநுள்ளென்னை நலிதரி
 னிவ்வூர்ப் பவினீ பெறாமற் கொள்வே னெனப்
 பலவுந் தாங்காது வாய்பாடி நிற்ப
 முதுபார்ப் பானஞ்சின னாத லறிந்தியா
 நெஞ்சா தொருகை மணற்கொண்டு மேற்றாவக்
 கண்டே கடிதாற்றிப் பூச்சுறொடங்கிண் னாகே,
 யொடுங்கா வயத்திற் கொடுங்கேழ்க் கடுங்க
 னிரும்புலிக் கொண்மார் நிறுத்த வலையுளோ
 நேதில் சூறுநரி பட்டற் றற்காதலன்
 காட்சி யழுங்க நம்மூர்க் கெலாஅ
 மாகுலமாகி வினோந்ததை யென் றுந்தன்
 வாழ்க்கை யதுவாகக் கொண்டமுது பார்ப்பான்
 வீழ்க்கைப் பெருங்கருங் கூத்து. (குறிஞ்சிக்கலி - 65)

இதிற் குறிஞ்சி நில ஒழுக்கம் அதற்கேற்றபொழுதுடன் கூறப் பட்டது “மன்பதை யெல்லா மடிந்த விருங்கங்குல்” என்பதனால் நள்ளிரவும், “அந்துகிற்போர்வை யணிபெறத்தைஇ” என்பதனால் குளிர்காலமும் பெறப்பட்டன “ஒடுங்கா வயத்திற் கொடுங்கேழ்க் கடுங்கண் இரும்புலி கொண்மார் நிறுத்த வலையுளோர் ஏதில் குறுநரி பட்டற்றால்” என்ற ஒப்புமையால் மலைப் புறத்தின் அணிமை பெறப்பட்டது. இப்பாடலில் காதலன் வரவை எதிர்நோக்கிக் காத்திருந்த தையல் ஒரு பார்ப்பான் கண்ணிற்பட்டு அவனால் வருத்த மெய்தியதைக் காட்டுகின்றது. இங் னனம், மக்களாலும், விலங்குகளாலும் இருளாலும், நிலவாலும், காவலராலும், உறவினராலும் வரக்கூடிய தடைகளை மேற் கொண்டு கூடுவது களவியலுக்கு மிகுதியும் பொருத்தமானது. ‘நிழலருமை வெய்யிலிலே நின்றால் தெரியு’மென்பது பழமொழி யாதலின் காதலரிருவர் தமது கருத்துக்கு முரண்பட்ட யாவற் றையும் விலக்கித் தம்மைப் பிரிக்கவெழுந்த இடையூறுகளை யொதுக்கி யொருவரை யொருவர் பார்ப்பது அதிக விற்பத்தை யளிக்கு மென்பது எளிதிலறியப்படும். மலை என்பது விலங்கு;

விலங்கு குறுக்கே வளர்வது. காதலனும் காதலியும் சேர்வதற்குக் குறுக்காய் நிற்கும் பலசெய்திகளை நோக்கி, மலை புணர்ச்சிக் கிடமாயிற்று. அன்றியும், குறுக்கிடுதல் = எதிர்ப்படுதல்; குறுகலா = பகைவர், 'பொருந்தாதீவர்; ஆகையினால், குறுகுதல் = அணுகுதல், பொருந்துதல், கூடுதல், புணர்தல்; அது நடக்குமிடம் குறிஞ்சி. குறிச்சி = குறுகிய ஊர், சிற்றூர், மலைப்புறத்துச் சிறிய ஊர். இவற்றால் நிலத்திற்குந் திணைக்குமுள்ள தொடர்பு ஒருவாறு புலப்படும். மேற்கூறியவற்றால் நமது தமிழ் முன்னோர் இயற்கையை மக்களினின் நம் பிரித்துத் தனியாய்க் கூறினரல்லர் என்பது தெற்றெனத் தெரியும். மக்களுக்கு வரும் நன்மை தீமைகளாற் பிறக்கும் மகிழ்தல், இரங்கல் முதலியவற்றோடு பொருந்த வைத்து இயற்கை யழகை யுரைப்பதே தமிழ் மரபு. அதாவது இயற்கையை இருக்குமாறு உரையாது அது இருக்கவேண்டியவாறு உரைப்பது. (Describing Nature not as it is, but as it should be.) இங்ஙனம், இயற்கையைத் திரித்தாள்வது தகுபோவென்று சிலர் ஐயுறலாம். வையகத்திற்கும் வானகத்திற்கும் உயிராய் நின்றிலங்கும் இறைவனது தன்மையைத் தம் மகத்தடக்கிய மக்களின் பெருமையைக் கருதி இயற்கையை அவர்கள் உளப்பான்மையுடன் ஒன்ற வைத்தல் தவறுகாது.

இதுகாறும் கண்டவற்றால், குளிர்காலத்தில் மலைச்சிறையிற் புணர்தலும், முதுவேனிற் பாலையில் பிரிதலும் ஏன் நிகழ வேண்டுமென்பது காட்டப்பட்டது. இவை பிறவிடத்திலும் பிறபொழுதிலும் நிகழாதோ? எனின், இவை எவ்விடத்தும் எப்பொழுதும் நிகழும், என்றாலு மவற்றை நூலிற் கூறப்புகின் பெரியோர் வகுத்தவாறு கூறவேண்டுமென்பது. யாதுபற்றி யவ்வாறு கூறவேண்டுமென்று கடாவின்; நூலியற்றுதல் ஓவிய மெழுதலை யொத்த ஒருளத்தொழில், உளத்தின்கட் டோன்றிய காட்சிகளை ஓவிய வல்லான் நிறத்தில் எழுதி வெளிப்படுத்துகிறான்; மொழிவல்லான் சொற்களில் வெளிப்படுத்துகிறான் இருவரும் அகத்தில் தோன்றியதையே புறப்படுத்துகின்றனர். ஒரு பட்டினத்தின் சிறப்பைக் காட்ட வெழுதிய ஓவியத்தில் அழகிய

மாளிகைகளுங் கோவில்களும் கல்விமன்றங்களும் கண்ணுக் கினியவை விற்குங் கடைத் தெருக்களும் நன்மக்களுந் தோன்று வர்; அது கொண்டு அப்பட்டினத்தில் இடிந்த வீடுகளுங் கோழி யாடு கொல்லப்படு மிடங்களுங் சூருடர் முடவர் முதலியோரு மில்லையென எவருந் துணியார். ஒவியப்புவன் தன் கருத்திற் கேற்பப் பட்டினத்துள்ள சிலவற்றை நீக்கிச் சிலவற்றைக் குறைத்து வேறு சிலவற்றைப் பெருக்கி எழுதுவான். இதனை லவன் உள்ளத்தை யுள்ளவாறு சொல்ல விலையெனக் கற்றோர் குற்றங் கூறார்.

“பொய்யாமை பொய்யாமை யாற்றி னறம்பிறு ,
செய்யாமை செய்யாமை நன்று”

என வள்ளுவர் கூறி யிருப்பதைக் கருதி அவர் பிறவறஞ் செய்யாதிருத்தல் நன்றென விளம்பினாரென்று பொருள் கொள்ள குற்றறிவாகும். கொண்ட நோக்கத்திற்கேற்ப ஒன்றைக் குறைத் தும் வேறொன்றைக் கூட்டியுஞ் சொல்வதில்லாது. இதற்கிசையவே புணர்தல் பிரிதல் முதலியவை உலகில் எக்காலத்தும் எவ் விடத்தும் நிகழினும் கற்றுணர்ந்தோர் அவற்றை இடம் பொழுது செய்தியுடன் சேர்த்துக் கூறி இனிமை யூட்டுவரென்க.

(தொடரும்)

ஏடுதேடல்

[சீயாழி. ப. அ. முத்துத் தாண்டவராய பிள்ளை]

1903-ஆம் மேய் 25உ மதுரைத் தமிழ்ச் சங்கத்து வரு ஷோதகவக் கூட்டத்தில் ‘ஏடு தேடல்’ என்று அடியேன் பிர சங்கித்த விஷயமும், அதன்பின் ஸ்ரீமான். பொ. பாண்டித் துரைத் தேவரவர்கள் திருவாளர் எம். ஆர். கந்தசாமிக் கவிராய ரவர்களை அத்துறையினியோகித்த ஏற்பாடும் அன்பர் பலரும் அறிவர். இதன் முன்னரும் பின்னரும் தமிழேன் ஏடு தேடி வருங்கால், சிறந்த பல பல தாளபத்திர ஸ்ரீகோசங்கள் ஸ்ரீகாழி

ஸ்ரீமார் கி. சிதம்பரநாத முதலியாரவர்களது திருமானிகைப் புத்தக நிலயத்துக் காணப்பெற்றேன். அப்பிராசீந கோசங்களில் கடசைவத்திருமுறைகளும், கசமெய்கண்ட சாத்திரமும் கசபண்டார சாத்திரமும் சிற்றம்பல நாடிகள் சாத்திரக் கொத்தும், சதமணிக்கோவையுட்பட உள சிவஞான நூல்களும் பிறவும் உள. இவற்றுள் சிவஞானபோத முதலிய சைவ நூல்களின் தத்துவார்த்தமும் துகளறுபோதச் செய்யுளும் அந்நூற்குச் சிறந்ததோர் குறிப்புமீ சில தேவாரப் பதிகங்களும் இற்றைவரை அச்சுக்கு வராதன இவ்வேடுகளைக் 'செல்வி' யபிமானிகள் நோக்குமாறு பிரார்த்திக்கின்றேன்.

[ப. அ. மு.]

P. S. மேற்கண்ட சைவநூற்க ளன்றி, கம்பராமாயணம் மௌபிரதிகளும், குருபரம்பரை உ காண்டமும், ஸ்ரீகோசம் ஆரூபிரப்படியும், பகவத்கீதையும், பரமாசாரிய சுவாமிகள் ஸ்ரீ மணவாளமாமுநிகள் விஷயமும், உபதேச ரத்தினமாலையும் ஆழ்வார் திருநகரி சடகோபரந்தாதியும், மணவாள மாமுநிகள் நூற்றந்தாதியும், நூற்றெட்டுத் திருப்பதிக் கலித்துறையும், மஹா புராணமும், முக்கூடற் பள்ளும், அருஞ் சொல் விளக்கமும், இலக்கண விளக்கமும், திருவாணைக்காவுலாவும், வருண குலாதித்தனுலா மடலும் உள்ளன. இவையும் பிரதி பேதங்களை யுற்று நோக்குவார்க்குப் பெரும்பய னளிப்பனவாம்.

திருப்பாசரம்

[வேலூர். C. S. இராஜாப் பிள்ளை]

(நாசு-ம் பக்கத் தொடர்ச்சி)

முதன் மூன்று பாசுரங்களிற் பல வகையாக விரித்தக்கூறப் பெற்ற அவ் விறைவன், யாவரானும் இத்தகைய நெனத் துணியக் கூடாதவனாக நின்றலின், அவனது மாண்பும், அடியார்க்கருளுந் திறனும், சொல்ல வொண்ணாததாய், எல்லையின்றி விரியு மென்றெண்ணிப், பிரம்புரத் தலைவர் “ஆட் பாலவர்க் கருளும் வண்ணமும், ஆதி மாண்புங் கேட்பான் புகிலளவில்லை கிளக்க வேண்டா” எனத் திருவாய்மலர்ந்ததை விளக்கிச் சேக்கிழார் பெருமான்”

“ஆதி யாட்பா லவர்க்கரு ளுந்திறம்
நாதன் மாட்சி கேட்க நவிலுங்கால்
ஒது மெல்லை யுலப்பில வாகலின்
யாது மாராய்ச்சி யில்லையா மென்றதாம்”

என விளக்கினானென்க. இறைவ னியல்பு சொல்ல வொண்ண தெனினும் திருவடிஞானங் கைகூடப்பெற்று, திருவருள் வழி நின்று, விரும்பிக் கேட்பா ராயின், அவர்தம் வினைகளனைத்தும் வேறாகிக் கெட்டொழிதல் துணிபாகலின், அதனை வற்புறுத்திப் புகலிவேந்தர் “தக்கார் கோட்பாலனவும் வினையுங் குறுகாமை ளந்தை தாட்பால் வணங்கித் தலை நின்று கேட்க” என்று மொழிந்தருளியதைத் தொண்டை நாட்டேத் தூயோர்,

“அன்ன வாதலி னுதியார் தாளடைந்
தின்ன கேட்கவே ஏற்றகோட் பாலவும்
முன்னை வல்வினை யும்முடி வெய்துமத்
தன்மை யார்க்கென் றனர்சண்பை காவலர்”

எனப் பொருள் விரித்தனர்.

ஏதுக்க ளானு மெடுத்த மொழியானு மிக்கு
 சோதிக்க வேண்டா சுடர்விட்டுளனெங்கள் சோதி
 மாதுக்க நீங்க லுறுவீர் மனம்பற்றி வாழ்மின்
 சாதுக்கள் மிக்கி ரிறையே வந்து சார்மின்களே

(இ-ள்) எங்கள் சோதி மயமாகிய அச்சிவன் சுடர்மாத் திர
 மாய் நிற்கின்றானாகவின், காட்சி, அநுமானம், ஆகமம் முதலிய
 பிரமாணங்களானும், எடுத்துரைக்கும் மொழிகளானும் ஆராய்
 தல் வேண்டா. சாதுக்களே! நீங்கள் அவனை மனத்திற் பற்றுங்
 கள். அவனைச் சாருங்கள். அவ்வாறாயின் உங்கள் பெரிய துன்
 பத்தினின்றும் நீங்குவீர்கள் (எ - ம்)

“ஏதுக்க ளானு மெடுத்த மொழியானு மிக்குச் சோதிக்க
 வேண்டா” என்பது, முழுமுதற்கடவுளாகிய யரசிவப்பெரு
 மான், கண் முதலிய இந்திரியங்களாற் காணுங் காட்சியளவைக்
 கும், கண்ட ஏதுவைக் கொண்டு காணாத பொருட்களை ஊகித்தறி
 யும் அநுமான அளவைக்கும், மெய்ம்மொழியாகிய ஆகம வள
 வைக்கும் அப்பாற்பட்டவனாய், ஒப்பும், உயர்வுமின்றித் தானே
 தனக்கு நிகராக நிற்பவ னெனப் பொருள் தருதலின், தொண்
 டர் புராண முடையாரும் இதனை,

“மன்னு மேதுக்க ளாலெனும் வாய்மைதான்
 தன்ன தொப்புவே நின்மையிற் சங்கரன்
 இன்ன தன்மையை ஏதுஎடுத்த துக்காட்
 டன்ன வற்று லளப்பில நென்றதாம்”

என விளக்கினார்.

“சுடர்விட் டுளனெங்கள் சோதி” என்பது புறவிருளை
 நீக்கிப் புறவொளியாய்த் திகழும் அக்கினிபோல ஆன்மாக்க
 ளின் வியாபக ஞானத்தை இருட்படலம்போல் மறைத்துநிற்கும்
 அக விருளாய ஆணவத்தை நீக்கி உள்ளொளியாய் விகற்ப மில்
 லாத சுடர் மாத் திரமாய் நிற்கின்ற நெனப் பொருள் தருமாக
 ளின் சேக்கிழார் சுவாமிகள்,

தோன்று காட்சி சுடர்விட் டுளனென்ப
தான்ற வங்கிப் புறத்தொளி யாயன்பில்
ஊன்ற உள்ளெழுஞ் சோதியாய் நின்றனன்
ஏன்று காண்பார்க் கிதுபொருளென்றதாம்”

எனப் பகர்ந்தனர்.

“மாதுக்க நீங்க லுறுவீர் மனம்பற்றி வாழ்மின்” என்பது
சுடர்விட் டொளிரும் ஆவ்விறைவனை அன்பினாற் பிணித்து
அகத்தே நிறுவி ஞானக்கண்ணாற் கண்டு, இரவும் பகலும்
எந்நேரமும் ஓய்வின்றிச் சிந்தை செய்யின் அவரது விபரீத
உணர்ச்சியைத் தரும் பிறவிப்பிணி நீங்குமென்று பொருள்படுத
வின் பெரியபுராணமும், .

“மாதுக்க நீங்க லுறுவீர் மனம்பற்று மென்ப
தாதிச் சுடர்ச்சோதி யையன்பி னகத்துள் ளாக்கிப்
போதித்த நோக்குற் றொழியாமற் பொருந்தி வாழ்ந்து
பேதித்த பந்தப் பிறப்பின் னெறிபேர்மி னென்றாம்”

என அருளிய தென்க.

இவ்வாறு சரியை, கிரியை, யோகும், ஞானம் என்னும்
நான்கு பாதங்களினின்று தாம் விரும்பிய எல்லாப் பேறுகளையும்
பெறுவோரே சாதுக்க ளாகலின் “சாதுக்கள் மிக்கீ ரிறையே
வந்து சார்மின்களே” எனபதைச் சேக்கிழார்,

“எண்டு சாதுக்க ளென்றெடுத் தோதிற்று
வேண்டும் வேட்கைய வெல்லாம் விமலர்தாள்
பூண்ட வன்பினிற் போற்றுவீர் சார்மினென்
றாண்ட சண்பை யரச ரருளினார்”

என விளக்கி யருளினார்.

ஆடும் மெனவு மருங்கூற்ற முதைத்து வேதம்
பாடும் மெனவும் புகழல்லது பாவ நீங்கக்
கேடும் பிறப்பு மறுக்கும் மெனக்கேட் டோராகில்
நாடுந் திறத்தார்க் கருளல்லது நாட்ட லாமே.

(இ-ள்) அப்பெருமானுடைய திருவடிஞான சபையில் நின்று ஐந்தொழில் நடனம் புரியும் என்றும், யாவரானும் வெவ்வேறாகிய இயமனை உதைத்த தென்றும், வேதங்களாற் புகழப்படுகின்ற தென்றும், தனக்கொரு புகழ்கருதாது ஆன்மாக்களைப் பற்றிய இருள் அகலவேண்டுமென்ற ஒன்றே கருதி எழுந்த பெருங் கருணையானே, அவர்கட்குண்டான துன்பத்தையும், மாறாது மேன்மேலும் உற்பத்தியாகின்ற பிறவியையும் நீக்கும் என்றும், பெரியோர் கூறக் கேட்டலால் அத்திருவடியை அவனது திருவரு ளெனக் கூறுவதன்றி வேறியாதெனக் கூறல் பொருந்தும் (எ.ம்)

உலகத்திற் சாமானிய மனிதர்களாலும், கற்றறிந்த மேன் மக்களாலுஞ் செய்யப்படுவனவாகிய எல்லாச் செயல்களும், தம் பயனும் புகழுமே கருதி என்பது எல்லாரும் பெரும்பாலும் ஒப் புக்கொள்ளுதற் குரியதேயாம். கைலையைப் பேர்த்த இராவணன் மீண்டு சாமவேதத்தாற் புகழ் ஆவற்குப் பேரும் பெரும்படை யோடந்தான் இறைவனென்பதை நோக்க இஃதொரு வியப்பு மன்று இதுபற்றியன்றே “புகழ்ச்சி விருப்பன் போலும், இகழ்ச்சி யறியா என்பணிவோனே” எனப் பெரியாரும் பணித்தனர்.

இறைவன் புகழ்ச்சி விருப்பனாயினும், அம்பலத்தாடுவதும், அறங்கூற்ற முதைத்ததும், கேடும் பிறப்பும் அறுப்பதுமாகிய இவையெல்லாம், கைம்மாறு வேண்டா கார்முகிலனைய பெருங் கருணையாலென்பதே இப்பாசரத்தின், கருத்தாகவின் பெரிய புராணமும்,

ஆடும் மெனவார் திருப்பாட்டி னமைத்த மூன்று
நீடும் புகழோ பிறந்துன்ப நீத்தற்கோ வென்று
தேடு முணர்வீ ருலகுக் கிவைசெய்த தீசர்
கூடுங் கருணைத் திறமென்றனர் கொள்கை மேலார்

என அருளிச்செய்த தாம்.

கடிசேர்ந்த போது மலரான் கைக்கொண்டு நல்ல
படிசேர்ந்த பால்கொண் டங்காட்டிடத் தாழை பண்டு
முடிசேர்ந்த காலையறவெட்டிட முக்கண் மூர்த்தி
அடிசேர்ந்த வண்ண மறிவார் சொலக்கேட்டு மன்றே.

(இ-ள்) வாசனை பொருந்திய மலர்களைக் கையிற்கொண்டு, நல்ல நிலத்தில் தாபித்த சிவலிங்கப் பெருமானுக்குப் பாலாபிஷேகஞ் செய்து, அர்ச்சனை செய்யுங்காலத்து, அப்பூசனையின் பெருமையுணராத இடையூறு செய்த பிதாவினுடைய தன் மடியாற் பன்முறை வணங்கப்பெற்றதானே இற்றுப்போகும்படி வெட்டப் பெருமான் அவரைத் தம் மடியிற் சேர்த்த வரலாற்றினை அறிவினர் சொல்லக் கேட்டோம்.

சிவபெருமானிடத்து உண்மையன்புடைய தொண்டர்கள் யாவராயினும், அவர் செய்வன வெல்லாம் தானெனு முனைப்பின் றித் தலைவ னருள்வழிப்பட்டுச் செய்கின்றனவாகலின், அவை அவர் செயலாகாது இறைவன் செயலேயாகும். வேள்வி முதலிய நற்கருமங்களும் அவனருளின்றித் தானெனும் முனைப்புடன் செய்யப்படுமாயிற் பயன்தரா. துன்பமுந் தரும் என்பது.

“அரனடிக் கன்பர் செய்யும் பாவமு மறம தாகும்
பரனடிக் கன்பி லாதார் புண்ணியம் பாவ மாகும்
வரமுடைத் தக்கன் செய்த மாவேள்வி தீய தாகி
நரரினிற பாலன் செய்த பாதீகம் நன்மை யாய்த்தே”

என்னும் பிரமாணத்தால் உணரக் கூடியதாகலின் சேக்கிழார் பெருமானும் இப்பாசரத்திற்கு,

“கருதுங் கடிசேர்ந்த வெணுந்திருப் பாட்டி லீசர்
மருவும் பெரும்பூசை மறுத்தவர்க் கோறல் முத்தி
தருதன்மைய தாதல் சண்டிசர் தஞ்செய்கை தக்கோர்
பெரிதுஞ் சொல்கேட் டனம்என்றனர் பிள்ளை யார்தாம்”

எனப்பொருள் கூறினார்.

வேத முதல்வன் முதலாக விளங்கி வையம்
ஏதப் படாமை யுலகத்தவ ரேத்தல் செய்யப்
பூத முதலவன் முதலே முதலாப் பொலிந்த
சூத னொலிமாலை யென்றே கவிக்கோவை சொல்லே.

(இ-ள்) வேதங்களாற் புகழ்ந்து கூறப்படுகின்ற அம்முதல் வனே எல்லாப் பொருள்கட்கும் முதல்வனாகி உலகந் துன்ப நீங்கித் தன்னை ஏத்துமாறுதானே அவ் ஆன்மாக்களுக்கு நாயகனாகின்றான். அவனது பெருமையை வேதங்களே போற் புகழ்வன புராணங்களும் (எ - ம்)

சிவபெருமானது பொதுவியல்பு சிறப்பியல்புகளை அவராளிய வேதங்கள் புகழ்வது போலவே பதினெண் புராணங்களும் உலகத்தவர் துன்ப நீங்குமாறு புகழ்ந்துபோற்ற ஆடி எடுத்த பாதமே யாவற்றினுஞ் சிறந்து நிற்பதென அத்திருவடிப் பெருமையே கூறலின் அவையும் வேதத்தோ டொப்புடையன வென்பார்,

வேத முதல்வ னெனுந்திருப் பாட்டினினேர்
ஆதி யுலகோ ரிடர்நீங்கிட வேத்த வாடும்
பாத முதலாம் பதினெண் புராணங்க ளென்றே
யோதென் றுரைசெய் தனர்யாவும் ஓதா துணர்ந்தார்
எனப்பொருள் கூறினார்.

பாராழி வட்டம் பகையீர் 'னலிந்தாட்ட வாடிப்
பேராழி யான திடர்கண் டருள்செய்தல் பேணி
நீராழி விட்டேறி நெஞ்சிடங் கொண்ட வர்க்குப்
போராழி யீந்த புகழும் புகழுற்று தன்றே.

(இ-ள்) கடல் சூழ்ந்த வட்ட வடிவமான இப்பூமி பகைவனாகிய சலந்தரனுற் கலக்கப்பெற்று வாட்டமுற, உலகத்தை காக் குந் திருமால் சிவபெருமானை வழிபட்டு அத்துன்பத்தை நீக்கக் கருதித் தான் பள்ளி கொண்ட பாற் கடல் நீங்கிப் பூமியை யடைந்து இடைவிடாது நினைக்க அவர்க்குச் சக்கர மருளியதும் இறைவற்கு ஒரு பெரும் புகழாயிற்று (எ - ம்)

காதத்தற் கடவுளாகிய திருமாலும் தனக்குச் சலந்தரனால் விளைந்த இன்னல் நீங்கித் தந்தொழிலைச் செவ்விதி னடத்தத் துணைபுரிந்தது சிவபெருமான் திருவருளே என்பது இப்பாசுர உள்ளக்கிடை யாகலின் சேக்கிழாரும்,

பாவுற்ற பாராழி வட்டத் திருப்பாட்டி னுண்மை
காவற் றொழிலா னெனுங் கண்ணனுங் காவல்பெற்ற
தியாவர்க்கு மேலாய வீசனரு ளாழி பெற்று
மேவுற்ற சீரும் மது வென்றனர் வேத வாயர்
என விளக்கினார்.

திருவிழிமிழலை தேவாரம்

“தருப்ப மிசு சலந்தரன்றனுட றடிந் சக்கரத்தை
வேண்டி யீண்டு, விருப்பமொடுமால் வழிபாடு செய்ய விழி
விமானஞ் சோ மிழலையாமே” என்பதும் ஈண்டு சுவனிக்கத்
தக்கது.

மாலா ய்வனு மறைவல்ல நான்முகனும்
பாலாய தேவர் பகரில்லமு தூட்டல்பேணிந்
காலாய முந்நீர் கடைந்தார்க் கரிதா யெழுந்த
வாலால முண்டங் கமரரீக் கருள்செய்த தாமே.

(இ-ள்) இன்னும் அத்திருவருளைப் புகழுமிடத்து காற்றி
னால அசைக்கப்படுகிற கடலைக் கடந்த திருமாலும், பிரமனும்
ஏனைய தேவர்களும் அமிர்தம் உண்ணுமாறு செய்து, அக்கட
லிற் றேன்றி அவர்கட்கு அச்சம் விளைத்த விடத்தைத் தாமே
புண்டு தேவர்கட்கு அருள் செய்ததனாலும் பெருமை பெற்ற
தென்க.

இரு வினைப் பயன்களாகிய இன்பத் துன்பங்கள் உயிர்களா
கிய நமக்கே யன்றித் தமக்கு எஞ்ஞான்று மில்லையாயினும், நீ
துன்ப முற்றும் பிறர்க்கு நலமே புரிக என நமக்குச் செய்கை
யான் உணர்த்தத் திருவுளங் கொண்டே இறைவன் துன்பந்
தரும் விஷததைத் தாம் உண்டு, இன்பந்தரு மமிர்த்ததை அஞ்சி
வந்த அமரர்க்களித்தனர் என்பதே இப்பாசரக் கிடையாகலின்
பெரிய புராணமும் இதனை,

“மாலா யவனென்ன வருந்திருப் பாட்டின் மாலுந்
தோலா மறைநான் முகனுந் தொடர்வா மமரர்
ஏலா வகைசுட்ட நஞ்சுண் டிறவாமைக் காத்த
மேலாங் கருணைத் திறம்பெவங் குருவேந்தர் வைத்தார்”

என விளம்பிற்று.

அற்றன்றி யந்தண் மதுரைத் தொகையாக்கி னானுந்
தெற்றென்று தெய்வந் தெனியார் கரைக்கோலை தெண்ணீர்ப்
பற்றின்றிப் பாங்கெதிர் விரவும் பண்பு நோக்கிற்
பெற்றொன் றுயர்த்த பெருமான் பெருமானு மன்றே.

(இ-ள்) அதுவுமன்றி அழகிய குளிர்ச்சி பொருந்திய மது
வரையிற் றமிழ்ச் சங்கம் நிறுவிய பாண்டியன் தெளிந்து தேற்றியுந்
தேறாத ஈனர்களாகிய அமணர்கள் வைகை நதியில் ஏடுதீர்த்
துச் செல்லுதலைக் காண்பராயின் இடப வாகனத்தையுடைய
சிவபெருமானே சிறந்த பெருமா னென் றுணர்வர். (எ-ம்)

மதுரைமாநகரத்தில் தமிழ்ச் சங்கம் தாபித்துத் தமிழை
வளர்த்த பாண்டியர் தாம் உண்மை யுணர்ந்து உணர்த்தவும்,
திருவருள் கூடாமையின் உணராத் சமணர்கள் ஏடுதீர் செல்
லக் காண்பரேல், சிவபெருமானே முதற் கடவுளென்றும், அவ்
ரிடத்துச் செய்யுமன்பே பயன் தருதலின் அதுவே சிறந்ததென்
றும் இப்பாசுரத்தால் உணரப்படுதலின் சேக்கிழாரும்,

ஆனவற் றன்றி யென்றவத் திருப்பாட்டிற் கூடல்
மாநக ரத்துச் சங்கம் வைத்தவன் தேற்றத்தேறா
ஈனர்க ளொல்லைக் கிட்டவேடு நீரெதிர்த்து செல்லில்
ஞான மீசன்பா லன்பே யென்றனர் ஞானமுண்டார்
என அருளிஞர் என்க.

நல்லார்கள் சேர்புகலி ஞானசம் பந்தனல்ல
எல்லார்களும் பரவு மீசனை ஏத்துபாடல்
பல்லார்களு மதிக்கப் பாசுரம் சொன்னபத்தும்
வல்லார்கள் வாறோருல காளவும் வல்லாரன்றே.

(இ-ள்) எல்லா நலனும் நிரம்பிய பெரியோர்கள் வாழ்
கின்ற புகழிப்பதியில் தோன்றிய ஞானசம்பந்தனாகிய நான் அந்
நல்லோரனைவருந் துதிக்கின்ற சிவபெருமானைப் புகழ்ந்து பாடிய
பலராலும் மதிக்கப்படுகின்ற பாசுரங்களை ஓதவல்லவர் இம்மை

யிலும், மறுமையிலும் மேன்மை பொருந்திய ஆசாக்கி பெற்று
வாழ்வார் (எ-ம்)

“வின்பெர் யதனால் மழைவிழா தொழியினும் விளைவுதான் மிகவுடை
மண்பொ யதனால் வளமிலா தொழியினும் தமதுவண் மைவழுவார்
உண்ப கரவா ருலகி னாழிபல தோறுநிலை யானபதிதான்
சண்பைநக ரீசனடி தாமுமடி யார்தமது தன்மை யதுவே
என்றும்,

“இருபிறப் போர்ந்து முப்பொழுது குறைமுடித்து
நான்மறை யோதி யைவகை வேள்வி
அமைத்தா றங்க முதலெழுத் தோதி
வான்முறை பயின்றெழு வான்றனை வளர்க்கும்

பிரமபுரம்” என்றும் பலவிடங்களில் தாம்புகழ்ந்ததற்கேற்ப ஈண்
டும் “நல்லார் சேர் புகலி” எனத் திருவாய் மலர்த்தருளினார்.

தாமருளிய பாசரத்திற்குத் தாமே பயன் கூறுவது பொரு
ந்துமோ வெனின:—

கல்வி யறிவு நிரம்பிய புல்வர்கள் போலன்றி, சிவபெருமான்
திருவருளால் எல்லா வுலகமும் ஈடேறும் பொருட்டே பூமியில்
அவதரித்த பெருமான் ஆகவின் கூறுதல் அமைவுடைத்தே
யென்க.

திருஞானசம்பந்தப்பெருமான் தாமருளிய எல்லாப் பதி
கங்களிலும் முதல் ஓ, கூ பாடல்களினால் சிவபிரான திலக்கணங்
கூறி அடுத்த சில பாடல்களினால் மண்ணுலகில் வாழ்வார்
கள் பிழைத்தாலும் வந்தடையிற் கண்ணுதலான் பெருங்கருணை
கைக்கொள்ளுமெனக் 'காட்ட அரக்கனாகிய இராவணனுக்கு
அருள் புரிந்ததையும், சிவபெருமான் அன்புடன் தொழுவார்க்கு
எளியரும், ஏனையோர்க்கு அரியரும் என்ப துணர்த்த, பிரம
விட்டுணுக்கள் பறவையுங் கருவிலங்குமாய்த் தேடியதையும்,
அயற்றுறைகள் யாவும் பழியையே தருமென்பது காட்ட சமண
புத்தர்களுடைய மதத்தையும் எடுத்தியம்பியும், இவைபோன்ற

பல உதாரணங் காட்டியும், அப்பால் பதிகத் திருக்கடைக்காப்புச் செய்தல் மரபாகலின், இத்திருப்பாசரப் பதிகத்தும் சு—எ அ—க—டு இப் பாசரங்களால் சண்டிசர்க்கும், திருமாலுக்கும், தேவர்கட்கும், மார்க்கண்டர்க்கும் அருள் செய்த விதத்தைக் கூறியருளினர்.

ஆசிரியர் சேக்கிழார் சுவாமிகள் அருளிய திருப்பாசரப் பொருள் விளக்குந் திருப்பாடல்களைக் கொண்டு ஆராயுமிடத்து 'வாழ்க அந்தணர்' எனத் தொடங்கிய திருப்பாசரங்களால் உணரக் கூடியன எவை யெனின்:—

உலகந் தழைத்தற் கேதுவாகிய வேத நூலொழுக்கமும், உயிர்கள் வீடு பேறெய்தற் கேதுவாகிய 'சைவ மெய்ந் நெறி யொழுக்கமும், இவற்றிற்கு அந்தணர் தேவ ரானினங்களே காரண மாதலும், இவை கூறும் வாயிலான் வேதாகமங்களிற் கூறப்படுந் தூல குக்கும் உபாசனைகளும், தகரோபாசனையும், ஐந்தெழுத்தாற் புரியும் ஞான பூசையும், இறைவனது பொது வியல்பு, சிறப்பியல்புகளும், அவன் அஷ்ட மூர்த்தியாய் நிற்கு மாறும், சுடர் வடிவமாமாறும், வழிபடுவார் வினைகளையும், பிறவிகளையும் அகற்றுந் திருவருள் மாண்பும், முதலு முடிவு மில்லாத அநாதிப் பொருள் என்பதும், அவ்விறைவன் அடியார்க் கருளல் பலவகைப் புதிதின் இவ்வாறென்றுணரக்கூடாமையும், அடைந்தோர் பேரின்பமும், அல்லாதார் பேருந் துன்பமும் உறு வர் என்பதும், தாதையை வென்ற சண்டிசர் முதலியோர்க்கு அருளிய புகழும், கைம்மாற்றப் பெருங் கருணையும், பரம உபகாரமும் உடையரென்பதும், அவர் பாற் செய்யும் அன்பே எல்லாப் பயனும் அளித்தலாற் சிறந்த தென்பதும், ஆதிய பல அரும் பொருள்களாம் என்க.

திருவருட் பெருஞ்செல்வராகிய சேக்கிழார் சுவாமிகளே இப்பாசரங்களுக்குப் பொருள் கூறி முடித்து,

கமுகமலப் பதியில் அவதரித்த திருஞான சம்பந்த சுவாமிகள் அருளிச்செய்த திருப்பாசரத்தை அவர்களது திருவுள்ளக்

கருத்துணர்ந்து கூறினேனல்லேன். சிறியேனுடைய அறிவுக்கு அவரது திருவருள் உணர்த்திய நெறியே கடைப்பிடித்து, எனது மிகுந்த அன்பினால் தெறிந்தவாறு வழிபட்டுக் கூறினேன் என முடிக்குங்கால் ஒன்றுக்கும் பற்றாத சிறியேன் எவ்வாறு கூறுவேன். நிற்க

வைகை நதியில் இத்திருப்பாசாங்களை எழுதித் திருவுடைப் பிள்ளையார் தந்திருக்கையாலிட்ட வேடு மருவிய பிறவி யாற்றின் மாதவர் மனஞ்சென்றாற்போல் பொருபுனல் வைகையாற்றி லெதிர்த்து நீர் கிழித்துப் போகும் இருநிலத்தோர்கட் கெல்லா மிதுபொருளென்று காட்டி முதற்பாசாத்தில் “வேந்தனும் ஒங்குக” என்றதனாற் பாண்டியரது கூனும் நிமிர்ந்தது.

எம்பிரான் சிவனே யெல்லாப் பொருளுமென் றெழுது மேட்டிற் றம்பிரா னருளால் வேந்தன் றன்னை முன் னோங்கப் பாட அம்புய மலரார் மார்ப னனபாய னென்னுஞ் சீர்த்திச் செம்பியன் செங்கோ லென்னத் தென்னன்கூ னிமிர்ந்ததன்றே.
முற்றிற்ற

ஒரு குறளுண்மை விளக்கம்

[ஜலகண்டபுரம் அ. வரதநஞ்சைய பிள்ளை]

(முன் ௨௬௬-ம் பக்கத் தொடர்ச்சி)

இறைவனை மனமுருகப் பற்றிநிற்கும்போதுண்டாம் இன்பத்தை ஒரு சேர விழுங்கியும், நமக்குத் தெரிவிக்கும் பெருங்கருணையால் திருவாய்மலர்ந்து

கனியினும் கட்டிப்பட்டகரும்பினும்
புனைமலர்க் குழற்பூவை நல்லாரினும்
தனிமுடி கனித்தாளும் அரகினும்

இனியன் தன்னடைந்தார்க் கிடைமருதனே, எனச் சமயர் சாரியப் பெருந்தகையார் சாற்றினர், அச்சுவையைப்பெறுதற்கு முயலாமையின், வேம்புவக்கும் ஒட்டகம்போல் விடய

போகச் சமூகத்தில் விழுவதனையே விழைகின்றோம். பழக்கம் பற்றி என்க

இதுகாறும், 'வேண்டுதல் வேண்டாமை யிலானடி சேர்ந் தார்க்கு இடும்பையில்' என்பதனைக் காரணத்துடன் ஆய்ந்தனம். இனி, 'யாண்டும் இடும்பையில்' என்றது எங்ஙனம் அமையும் என்பது பற்றிக் கூறுவகூறி இதனை முடிப்பாம். ஈண்டு இடும்பை என்னுஞ் சொற்கு மூவகைத் துன்பங்கள், எனப் பரிமேலழகர் உரை கூறினார். அம்மூவகைத் துன்பங்கள், அத்யாத்மீகம், ஆதிதெய்வீகம், ஆதிபௌதீகம் என்பன. உயிர்ப்பொருட் களாலும் இடி மின்னலாதி உயிரிப்பொருட்களாலும், காரண மின்றி ஊழ்வினையாலும் நேருவனவாகிய துன்பங்களாம்? இவை கள் எக்காலத்து முளவாகா என்றல் அமையாது. என்னை? இறை வனடி சேர்தல் மாத்திரையானே விருப்பு வெறுப்பற்று, வரும் பிறவிக் குலங்கள் கெடுவனவே யன்றி, எடுத்த வுடம்பு இவ்வுல கில் உடலுழ் கழியுங்காறும் நம்மனோரைப் போலத் துன்பப் பகுதிகட்கு விருந்தளித்தே தீர்தல்வேண்டும். இது நியம மாகலின் எனின் ?

நன்று கூறினே! தம் முழுமனவுணர்ச்சியையும் இறைவ னுக்கே செலுத்தி அவ்வுணர்ச்சியில் தம்மை முற்றும் மறந்து இரண்டற நின்ற பேரருட் பெருஞ் செல்வர்கள் எத்துணைத் துன் பம் எய்தினும் “ நன்றே செய்வாய் பிழை செய்வாய் நானோ இதற்கு நாயகமே” “காயத்திருவாய் நின்னுடைய கழற்கீழ் வைப் பாய்” “இருந்தென்னை யாண்டுகொள் விற்றுக்கொள் ஒற்றிவை” “தன் கடன் அடியேனையுந் தாங்குதல்—என் கடன் பணி செய்து கிடப்பதே” என்று அருளிச் செயல்களின்படி நவ நவமாய் உள் எத்தெழும் பேரானந்தப் பெருங் கடலிற் குளித்து அவசமுற்று எங்கும் பரமே தோன்றப் பார்த்திருக்கும் அவசரத்தில் தம் முடற் கெய்தும் இன்ப துன்ப வுணர்ச்சிகள் சிறிதும் தோன்றா மையின் அவ்வின்ப துன்பங்களை ஆக்கும் வினைகள் குன்று முட்டிய குரீஇப்போலத் திகைத் தோடுவனவன்றிப் பகைத் தோடுவன வல்லவாதலானும், இங்ஙனம் தம்மையே சார்ந்த மெய்

யன்பர்கட்கு எய்தும் உடலுழை ஏற்கின்றான் ஈசன் என்பது சைவ சித்தார்த நூற்றுணிபாதலானும், குணங்கள் தாமிஸ்ஸர் அவ்வின்பத்தைக் குறுகிய அவர்க்கு யாதோர் குறையும் நேரா மையானும் அவ்வுடலுழை சற்றுத் தாக்கிக் கைப்பொருளில்லா னைப் புறக்கணித்து நடக்கும் கணிகையர் குழாம்போற் கால் காய்ந் தொதுங்குமாதலின் எக்காலத்தும் துன்பமின்மைதேற்ற மென்க.

துன்பமே தோற்றாச் சுகவாழ்க்கை. கடவுளைக் கருது வோர்க் குண்டாமென்றறிந்தேம். அவ்வின்பத் தோற்றம் எவ் வியல்பிற்று? என வினாவுதிரேல், அஃதுணர்வார்க்கே யுணர்ந் தோம் என்னும் அறிவு அவிழ நின்றனுபவிக்கும் பெற்றித்தாக லின் சொல்லிற் கடங்காதென்க “உரையுணர் விறந்து நின் றுணர்வ தோருணர்வே” “கண்டுங் கண்டிலன் என்ன கண் மாயமே” எனப் பெருந்துறை புதுந்து பேரின்ப வெள்ளம் மூழ் கிய புனிதன் மொழியாலிதன் அருமை யுணர்க. அற்றயினும் வினவினர்க்கு ஒருவாறு விளங்க உத்தரம் கொடுக்கும் கடப் பாட்டால், ஒன்று உவமையாகக் காட்டுகின்றேன்.

கவிச்சக்கிரவர்த்தியாகிய கம்பர் துறக்கவின்பத்தின் இயல் பை இலங்கையின் பெரும்போகத்தைக் கண்ணுற்ற அநுமன் கூற்றில் வைத்து மொழிகின்றனர்.

“மாண்டதோர் நகத்திற்றாமென் கணர்த்துதல் வாய்மைத்தன்றல் வேண்டிய வேண்டினெய்தி வெறுப்பின்றி விழைந்துதுய்க்கும் ஈண்டரும் போகவின்ப மீறில் தியர்ண்டுக் கண்டாம் ஆண்டது துறக்கமஃதேயருமறைத் துணிபுமம்மா”

இக்கவியின் திரண்ட பொருள், இலங்கையின் போகம் எத்தகையது என வினவுவோர்க்கு, அது மிகவும் சிறப்புற்ற பெருவள முடையது, என ஒரு வார்த்தையில் கூறுவது. உண் மையை உள்ளபடி உரைத்ததாகாது, துறக்க இன்பம் நேரொக் கும் என்பேன், இங்ஙனம் கூறுங்கால் தெரி பொருளுவமை கூறித் தெரியாப் பொருளை விளக்கவேண்டும், என்னும் தர்க்க

நூலுக்கு முரண்படுமாதலின, துறக்கவின்பமும் இன்னவாறே அமைந்ததென உணர்த்தவேண்டும். அதனைப் பல பகுதிப்பட ஒதுவேனெல், சொல்லு மெனக்கும் கேட்கும் அவர்க்கும் எளிதாகவிருக்கும், ஒருவர் எதை வேண்டுமென அவ்வப்போது கருதுவாரோ அவ்வெல்லாம் நினைத்தவுடனே கைப்படக் கிடைத்து, அவ்வளவு சுலபமாகக் கிடைத்ததனால் அதன் அருமை குன்ற அதுபவிப்பவர்க்குவெறுப்புமுண்டாகாமல், அடையுமுன்னம் என்ன காதல் அதனிடத்திருந்தோ அக்காதல் சிறிதும் குறைபாடிலாமலே அதுபவித்து, அவ்வாறு மற்றும் பலர் அது பவிப்பதானால் தன் பெருமிதம் குறையுமாதலால் தனக்கன்றிப் பிறர்க்குக் கிடைத்த லரிதென்னும் கருத்துடன் அவ்வநுபவம் முற்றும் பூரண இன்ப மயமாய், அங்கனமிருப்பினும் இவ்வன்பம் மற்றோர்கால் எனக்கு கிட்டுவதரிதாங் கொலோ என எண்ணிக் கவலுறுதபடி அத்தனையும் அழியாது என்றும் நித்தமாய்ப் இருக்கப் பெறுமேல் அவ்வகை யின்பம் யூண்டு பெறுகின்றோமோ அதனையே துறக்கம் என்னலாம். வேதம் பகலும் துறக்க வின்பம் இப்பெற்றித்தேயா மன்றோ, என அனுமன் தன் மனத்தோடு புகன்றனன் என்பதாம்.

நெல்லொக்கும் புல் என்றற் போல இதனை ஒருவாறு இன்ப வுவமானமாகக் கொள்க.

முற்றிற்று.

புறநானூறும் தமிழர் மாண்பும்

[திரிசிரபுரம், ம. பெரியசாமிப்பிள்ளை]

(முன் ஊயல்-ம் பக்கத் தொடர்ச்சி)

இங்ஙனம் 'யாண்டு பலவாக' அவர்கள் நட்பும் பெருகி வளர்ந்த தென்னும் இறுதிக் காலம் வரை ஒருவரை யொருவர் கண்டிலர் ஆயினும் ஒருவர் உள்ளத்தை ஒருவர் நன்கறிந்துள்ளார். இத்தகையவர் நட்பின் திறத்தை என்னென் றியம்புவது! கீழ்வரும் அரிய செய்யுள்களாலுன்றி வேறு வகையில் இயம்புதல் சாலாது.

வடக்கிருந்த கோப்பெருஞ் சோழன் [வடக்கிருத்தல்-யாதா னும் ஓர் காரணம் பற்றி உலக வாழ்க்கையை வெறுத்து ஊண் உறக்கமின்றி வட திசை நோக்கியிருந்து உயிரை நீத்தல்] ‘பிசிராரந்தையார் என் நிலைமையை அறிந்து இப்போதே இங்கு வந்து என்னுடன் வடக்கிருப்பார்; ஆகலின் அவற்கு இடமொழிக்க’ எனத் தன்னைச் சூழ்ந்திருந்தாரை நோக்கிக் கூறுபவர் “பிசிராரந்தையார் உன்னைப் பற்றிக் கேள்விப்பட்டிருத்தலே யன்றி சிறிது பொழுதும் கண்டதில்லை; பல் ஆண்டுகளாகத் தவறின்றி மருவி வந்த உரிமையை உடையோராயினும் அரிதே தலைவா! அதன் படி ஒழுக்குதல்” என்று கருதி யீயங் கொள்ளாதீர், நிறைந்த அறிவினையுடையீர்; அவன் என்னை என்றும் இகழ்க்கிலனாய் இனிய குணங்களை யுடையான்; பிணிப்புண்ட நட்பினை உடையான்; புகழழிய வரும் பொய்ம்மையை விரும்பான்; தனது பெயரைப் பிறர்க்குச் சொல்லும்போதும் ‘என் பெயர் பேதைச் சோழன்’ என்று எனது பெயரைத் தனது பெயராகக் சொல்லும் மிக்க அன்பு பொருந்திய உரிமையையும் உடையன்; அதன்மேல் இப்படியான் துயரமுறுங் காலத்து ஆண்டு நில்லான், இப்பொழுதே வருவன்; அவனுக்கு இடமொழிக்க’ என்பதனை,

“கேட்டல் மாத்திரை யல்ல தியாவதும்
காண்டல் இல்லா தியாண்டு பலகழிய
வழுவின்று பழகிய கிழமைய ராயினும்
அரிதே, தோன்றில்! அதற்பட ஒழுக’லென்
றையங் கொள்ளன்மின், ஆரறிவாளீர்,
இகழ்விலன் இனியன்; யாத்த நண்பினன்;
புகழ்கெட வருஉம் பொய்வேண் டலனே;
தன்பெயர் கிளக்குங் காலை என்பெயர்
பேதைச் சோழன்’ என்னும் சிறந்த
காதற் கிழமையும் உடையன்; அதன்றலை
இன்ன தோர் காலை நில்லலன்,
இன்னே வருகுவன்; ஒழிக்க அவற் கிடமே.” (புறம்-௨௬௬)

எனக் கூறினர். என்னே! இவருக்கிருந்த நட்பின் திட்பம். இங்ஙனம் கோப்பெருஞ் சோழன் கூறியவாறே பிசிராரந்தையார்

ரும் அங்கு வந்தனர். அதுபோது அங்கிருந்தவரும் சோழனது மற்றொரு நண்பரும் ஆகிய பொத்தியார் என்ற அறிஞர் அவ்விருவருக்கும் உள்ள நட்பின் திறத்தினை வியந்து 'நினைக்கும் காலத்து வியக்கும் தன்மையுடையது, மிதந்த சிறப்பினையுடைய இவன் (பிசிராந்தையார்) அதனைக் கைவிட்டு ஈங்குவரத் துணிதல்; அதனினும் வியக்கும் தன்மையுடையது, வேற்றரசனது நாட்டின்கண் விளக்கம் அமைந்த சான்றோர் பாதுகாத்துப் புகழ் மேம்பாடாக நட்பே பற்றுக் கோடாக இத்தன்மையான ஓர் துன்புறுங் காலத்து ஈங்குவருதல். இவ்வாறு வருவனென்று துணிந்து சொல்லிய வேந்தனது பெருமையும் அவன் சொல்லியது தவறாது வந்தவன் அறிவும் வியக்குந்தோறும் வியக்குந்தோறும் வியப்பு அளவு கடந்தது; ஆதலால் தன் செங்கோல் செல்லாத (பிறர் ஆளுகையில் உள்ள) தேயத்து உறையும் சான்றோனது (பிசிராந்தையாரது) நெஞ்சத்தைத் தனக்கு உரிமையாகப் பெற்ற பழைய புகழை உடைய அவனை (சோழனை) இழந்த இவ்வுலகம் : என்ன துன்பமுறுமோ ! இது இரங்கத் தக்கது' என்பதனை ,

“நினைக்குங் காலே மருட்கை யுடைத்தே,
எனைப் பெருஞ் சிறப்பினோ டங்கிது துணிதல்;
அதனினும் மருட்கை யுடைத்தே, பிறனுட்டுத்
தோற்றம் சான்ற சான்றோன் போற்றி
இசை மரபாக நட்புக் கந்தராக
இனையதோர் காலே ஈங்கு வருதல்.
வருவன் என்ற கோனது பெருமையும்
அதுபழு தின்றி வந்தவன் அறிவும்
வியத்தொறும் வியத்தொறும் வியப்பிறந் தன்றே;
அதனால், தன்கோல் இயங்காத் தேயத்துறையும்
சான்றோன் நெஞ்சறப் பெற்ற தொன்றிசை
அன்னோனை இழந்த இவ் உலகம்
என்ன வதுகொல் அளியது தானே.” (புறம் - உகள)

எனப்படிப்போர் மனம் கசிந்துருகுமாறு மொழிந்தனர். நட்பின்எல்லைக்கு ஈண்டுக் கூறப்பட்ட செய்கிகளின் மிக்கதாய்

வேறுஇருத்தல் கூடுமோ? யாண்டும் என்றும் கூடாது. ஆக வின் நட்பாட்சியில் மிகச் சிறந்து விளங்கியவர் தமிழர் என்க.

(தொடரும்)

பழந்தமிழ்

[மாக்றல். கார்த்திகேய முதலியார்.]

(௩௨௨-ம் பக்கத் தொடர்ச்சி)

சொல்.

சுலா, குடா, கலா, நிலா, பலா, சிலா, குலா, கரா, மாலா, வரிதா முதலிய ஆகார நற்றுச் சொற்கள் நாவிற்கெளியனவாக வின் அவை முதலுண்டாய பழந்தமிழ்ச் சொற்களாம்.

சுலா = திரட்சி. “சுலாவாகிச் சுலாவுக்கோர் குழலாகி” (அ—தே) முலம், கால், தொல், கல்ம், நால், கணம், பசு முதலியனவும் பழந்தமிழ்ச் சொற்களாம். முலம் = வேர், முளை. முலம்—முலை = கொங்கை, குழந்தையை வளர்ப்பதென்பது. முலம் = வளர்ச்சியுமாம். முளையினின்று வளர்ச்சியுண்டாதலால் முலம், வளர்ச்சியை யுணர்த்திற்று.

(1) முலம்—முலழ் = வேர். முலம் மூங்கி வியைபுடைச் சொல், முலம் காரணமுமாம்; வேர் போல்வதென்பது.

(1) முலம்—முளம் = மூங்கில், கணு, வேர், முளை.

(2) முளங்கை—முழங்கை = கணுவுடைய கையென்பது.

(3) முளம்—முளவன் = சிறுவன். முளவி = சிறுமி.

(4) முளம்—முள = மூங்கில், முளை.

(5) முளம்—முளை = மூங்கில், முளை.

முளையென்பது முதல் மூங்கிலையும் மூங்கிலில் கணு இருத்தலால் கணுவையும், கணுவினின்று முதல் வேரும் பிறகு முளையும் உண்டாதலால் வேளையும் முளையையும் உணர்த்தும். வித்.

தினின்று கீழ் நோக்குவது வேர்; மேனோக்குவது முளை வித் தின் கண்ணும் கணு இருத்தலால் அக்கணுவினின்றுதான் வேர் முதலியன உண்டாகின்றன. முருங்கை முதலியவற்றின் கண்ணும் கணுவினின்றுதான் தளிருண்டாகின்றது. கொடி களிலும் கணுவினின்றுதான் மற்றோர் கொடி கிளைக்கின்றது. பிரண்டை, அலரி, மல்லிகை, முல்லை முதலியவற்றின்கண்ணும் கணுவினின்றுதான் வேருண்டாகின்றது. உருளைக் கிழங்கை நாலிந்து பத்தைகளாகப் பிளந்து 'நடின்' ஒவ்வொன்றிலும் கணு வினின்றுதான் முளையுண்டாகும். கணு = பொருத்து

பொருத்து னடுவில் முளையுண்டாகின்றது.

முலம் = வேர். முலம்—முல = முள்ளங்கி, (இந்து)

முலம்—மூலகம்—முள்ளங்கி — ஓர் கிழங்கு.

இங்ஙனம் சொல் வளர்ச்சியும்பொருள் வளர்ச்சியும் பெருகு மாறு உணர்ந்து கொள்க.

கால் = வேர். முளை முதலியன. கான்மரம் = ஆலமரம், விழுதுவிடுகின்றமரமென்பது. கால் + மரம்: விழுது=வேர். கீழ் நோக்குகின்றமையின் விழுது வேராகின்றது.

தொல் = வேர், முளை முதலியன. தொன்மரம் = ஆல மரம். தொல் + மரம்=விழுதுவிடுகின்ற மரம். தொல் - மூங்கி வியையுடைச் சொல்.

தொல்—தோல் = மூங்கில், யானை. மூங்கில் போலும் உட் டுளைக்கை யுடையதென்பது. கணுவினின்று முளையுண்டாத லால் தோல் முளையுமாம். தோல்—தோற்றம்—தோன்றல் = முளைத்தல். தோல்—தோரம் = வாயில், உட்டுளையுடையது. மூங்கிலில் உட்டுளை யிருத்தலால் தோல், தோரமெனத் திரிந்து உட்டுளையை யுணர்த்திற்று.

தோரம்—தோரை = மூங்கிலரிசி. (தெலுங்கு)

தோரம்—தோரமு = வாயில்.

தோரம்—தவாரம் = வாயில் (ஆரியம்)

தோரம்—தோர் = கதவு. (பெங்காளி முதலியன)

தோரம்—தூர = ” (கிரீக்கு)

தோர்—டோர் = ” (ஆங்கிலம்)

தோரம்—தோரணம் = வீதியிற்கட்டுந் தோரணம். வாயிலி
லிருந்து கட்டுவதென்பது.

தோரம்—தோரணம் = உட்டுளை.

தோரணக்கல் = ஏரியுள் மதகின்மேற் கல். அதில் துளை
யுள்ளது.

கலம் = மூங்கில், ஆரியத்தில் வேறுபட்டுள்ளது.

கலம்—களம் = மூங்கில், மிடறு, மூங்கில்போலும் உள்ளது
யுடையது.

களம்—களை = மூங்கில்

கழை = ” —கழாய் = மூங்கில்

நால் = மூங்கில், வேர், முளை, வளர்ச்சி முதலியன.

“நாலின் குருந்தம்” (வைத்தியம்)

நாறு = முளை. நால் + து = நாறு. து. விசுதி.

நாற்சி = வளர்ச்சி. ஞாற்சி = வளர்ச்சி.

நாலம் = ஞாலம் = பூமி, வளர்வது.

நாலல் = பிடுங்கி நடல். வேரூன்றச் செய்தலென்பது.

நால்—நாவி = தென்னை. மூங்கிலின்மென்பது. (போ—தி)

நாளி = தென்னை. (ச—தே)

நால் = முளை. நால்—நாரி = பெண். கருக்கொள்வோனென்
பது.

நால் = வளர்ச்சி. நால்—நாரி = பார்வதி. உயிர்களை வளர்ப்
பவளென்பது.

நால் = மூங்கில். நாலல் = வளைதல், தொங்கல். நெடிய மூங்
கில் வளைவதில்பாகவின் நாலலென்பது வளைதலை யுணர்த்திற்று.

கணம் = தீ. மூங்கிலில் உண்டாவதென்பது.

கண் = மூங்கில்

கணப்புச் சட்டி = றெகிழிச் சட்டி.

கணம்—கனல்—அனல்—அனலம் = தீ

கனல்—அனல். ஒற்றினீக்கமென்னு மிலக்கணம்.

பசம் = இளமை, பசங்கள் = சிறுவர்கள்.

பசம்—பச்சை—பச்சைக் குழந்தை = இளங் குழந்தை.

வழுதலை = பார்ப்பார முள்ளி.

வள் = கூர்மை, தலம் = இலை.

வளுதலம்—வழுதலை = முள் நிறைந்த இலையுடையதென்பது.

வழுதலம்—வழுதளம்—வழுதணம்—வழுதனை — வழுதணங்காய் = கத்தரிக்காய். முள்ளியி னீனமென்பது.

இக்காலத்து வழுதுணையாயிற்று. “வரகரிசிச் சோறும் வழுதுணங்காய் வாட்டும்”

சம் = பிறப்பு அதாவது உண்டாதல்.

தலைச்சம் பிள்ளை = முதல் பிறந்த பிள்ளையென்பது.

மரீசம் = மிளகு, வைகாசி முழையாலுண்டாவதென்பது.

மாரிசம்—மரீசம்—மிரியல = மிளகு.

“திரங்கலு மிரியலு மிளகே” (பி—நி)

மரீசி—முரசி—முசிரியாயிற்று.

முசிரி = மேல் கடற்கரையிலுள்ள ஓர் துறைமுகம்.

சோர்க்கு முக்கிய பட்டணங்களிலொன்று, யவனர்கள் மிளகு முதலியன ஏற்றுமதி செய்ய இதுவே ஏற்ற பட்டினமாக இருந்தது. மிளகு மிகுதி,

“சேரலர்—சுள்ளியம் பேரியாற்று வெண்ணுரை கலங்க

யவனர் தந்த வினைமா ணண்கலம்

பொன் னொடு வந்து கறியொடு பெயரும்

வளங் கெழுமுசிரி” (அகநானூறு)

* வடநாலார் மரீசிபத்தனம், முரசி பத்தன மென்பர்.

சம்—ஷம் ஆயிற்று, செயற்கை யுச்சரிப்பு.

பக்கம்—பச்சம்—பட்சம்—பக்ஷம்.

பகு—பக்கம். வலம் இடம் என்னும் இரு பிரிவுடையது.

“பச்சமும் வலியும் கருதிய அரக்கன்” (ச—தே) ககரம், சகரமாகும்.

அட்டை = கவளிகை. அக்காலத்து நூல்களைப் படம் போலச் சுருட்டப் படுவதால் அதற்குக் கவளிகை வைத்துச் சுருட்டப்படுவ தென்பது பொருள்.

(தொடரும்)

நாமகள் அருச்சுனை அகவல்

[யாழ்ப்பாணம் க. சோமசுந்தரம் பிள்ளை]

பொன்மகள் கொழுநனும் புத்தேள் கூட்டமும்
மன்மலை நட்டு மதித்திட வெழுந்த
தெளிவள ரமுது மொளிவளர் பளிங்கு
முருக்கி வார்த்தன்ன திருக்கிளர் மேனியு
மருண்மழை பொழியும் வரிநெடு விழிகளும்
வாங்கிய புருவமும் பூங்குமிழ் நாகியும்
முத்தமிழ் மதுரப் புத்தழு தொழுகும்
பவளவாய் மலருந் தவளவா ணகையுங்
காரிருள் கடந்த வாரிருங் கூந்தலும்
பொன்புனை கள னும் மென்பனைத் தேளும்
மாலையுந் நூலும் யாழு மேந்திய
வாலிய காந்தண் ஸீலரொரு நான்கும்
ஆந்தணி தனமுந் தந்தன விடையும்
நெஞ்சி லன்புடனே நினைதொறு உஞ்சவைக்குஞ்
செஞ்சிலம் பலம்புஞ் சேவடி யினையும்
வெண்பட் டாடையுந் தண்முதத மாலையும்
ஆராக் காதலொ டனுதினநோக்கினுந்
திராப் புதுமைத் தெய்வத வடிவுமாய்
வெண்டா மரைமேல் வீற்றிருந் தருளுந்
தண்டா முத்தமிழ்த் தாயே போற்றி
சங்கரன் மலர்த்தாள் தவமுனி வேண்ட
அங்கவ னருளிய வழுதே போற்றி

௭

௮

௧௫

௨௮

அறுமுக னருள்பெறு சிறுமுனி மடியிசைக்
 குறுகுறு நடந்த குருந்தே போற்றி
 பூவினின் மேவிய புத்தேள் பொய்யா
 நாவினின்.மேவிய நங்காய் போற்றி
 அல்லியல் கண்டத் தரனிட மமரும்
 வலிவிதன் கண்ணாய் வுதிர்தாய் போற்றி
 பூமகள் கேள்வன் புரத்தினிற் பொருந்தும்
 மாமக ளொருமரு மகளே போற்றி
 ஆடக மதுரை யருந்தமிழ்ச் சங்கக்
 கூடலின் வளர்ந்த கொம்பே போற்றி
 மன்னுயிர் நாவெனும் வாயியின் மலர்ந்த
 பொன்னறி யாநறும் பூவே போற்றி
 தென்னவன் சேரன் செம்பிய னென்னும்
 மன்னவர் மூவர் வாழ்வே போற்றி
 வேங்கடங் குமரி திம்புனற் பெளவமென்
 றந்நான் கெல்லை யகலிட மாளும்
 பன்னாப் பெருமைப் பாரதி போற்றி
 மெய்ந்நா விரும்பும் வித்தகி போற்றி
 எந்நாட் டவர்க்கு மிறைவி போற்றி
 பெருப்பிலே பிறந்து புகழிலே கிடந்து
 நெருப்பிலே நின்று நீரிலே தவழ்ந்தென்
 சென்னியி னாவிற் சிந்தையிற் கலந்து
 மன்னிய கருணை வாரிதி போற்றி
 உள்ள நெக்குருக வுரோமஞ் சிலிர்ப்ப
 வெள்ளரீர் கலுழ மெய்விதிர் விதிர்ப்ப
 நாத் தழுதழுப்ப நயந்துநின் றுன்புகழ்
 ஏத்துநர் நெஞ்சத் திருள்கெடுத் தருளித்
 தேனினும் பாவினுந் தெவிட்டா தினிக்கும்
 வானினுங் காணா மணியே போற்றி
 கல்விசற் றில்லாக் கசடனே னெனையும்
 வல்லிதி னுண்ட மயிலே போற்றி
 சிறுமையும் பிணியுந் திவினை யிருளும்

உரு

நடு

நடு

சுடு

சுடு

இடு

வெறுமையுஞ் சீய்த்த வெயிலே போற்றி	திரு
மேவிய பல்கலை விரிபொழி விருந்து	
கூனிய வேழிசைக் குயிலே போற்றி	
“கற்றவர் விழுங்குங் கனியே” போற்றி	
மற்றவர் காணு மலையே போற்றி	
சேணினு மறியாத் திருவே போற்றி	கடு
காணினு மினிக்குங் கரும்பே போற்றி	
விண்ணகப் புலவர் வெட்கி வாழூற	
மண்ணகத் தெழுந்த மருந்தே போற்றி	
கண்ணே போற்றி கருத்தே போற்றி	
எண்ணே போற்றி எழுத்தே போற்றி	கூரு
சுடுபிணி மாற்றிய சுடர்க்கொடி போற்றி	
கடுவிடர் தீர்த்த கனங்குழை போற்றி	
கூடிய சமணர்கள் கூர்ங் தழுவேற	
ஏடுதே ரேறிய வேந்திழை போற்றி	
ஆருயிர் வெளவி யருளினே போற்றி	எடு
சீரிய ஞானச் செழுஞ்சுடர் போற்றி	
செங்கலைப் பொன்னாய்ச் செய்தனை போற்றி	
அங்கமும் வேதமு மறைந்தனை போற்றி	
என்பினைப் பெண்ணு யெடுத்தனை போற்றி	
வன்பினை மாற்று மருளே போற்றி	எரு
அரும்பொரு ளின்ப மறங்கதி நான்குந்	
திரும்பெருங் கற்பக தருவே போற்றி	
அயனுடன் சேர்ந்துல களிப்பாய் போற்றி	
புயலுடன் கலந்தவை புரப்பாய் போற்றி	
அரனுடன் புணர்ந்தவை யழிப்பாய் போற்றி	அடு
உரனுடை நெஞ்சி லொளியே போற்றி	
பூவொடு மணமும் போன்றாய் போற்றி	
பாவொடு பழகிய பாவாய் போற்றி	
ஆனியை யுருக்கு மன்பே போற்றி	
பானியைத் தூக்கும் பதத்தாய் போற்றி	அடு
மானே போற்றி மடப்பிடி போற்றி	

தேனே போற்றி தெளிவே போற்றி
அழியா தூழியு மமர்ந்தாய் போற்றி
பழியாச் செழுநிதி படைத்தாய் போற்றி
நோக்கரு துண்ணுணர் வானாய் போற்றி கூடு
வாக்கொடு மனமு மடங்காய் போற்றி
ஊமைக் குரைதரு முத்தமி போற்றி
சேமக் கலையின் செறிவே போற்றி
கல்லொடு வாரிதி கடந்தாய் போற்றி
சொல்லொடு செம்பொரு ளானாய் போற்றி கூடு
பொள்ளா முத்தின் பொலிவே போற்றி
உள்ளாக் கொஞ்சத் தொழித்தாய் போற்றி
உள்ளுதொ ழுள்ளுதொ ழுள்ளக முருக்குந்
தெள்ளிய பாகின் றிரளே போற்றி
கம்ப னருளிய கவிச்சுவை மாந்திச் ஈ
செம்பொற் சிலம்பருள் செய்தாய் போற்றி
இந்தணி செஞ்சடை யிறைவனை யிருளிற்
சுந்தரன் றாதாய்த் தூண்டினை போற்றி
கொழிதமிழ்க் கொங்கு சேரோனக் கூறிக்
கிழிதனை யறுத்த கிளியே போற்றி ஈடு
உயிரே போற்றி யுணர்வே போற்றி
செயிர்தி ரறிவின் செல்வி போற்றி
ஒளவைக் கருந்தமி முருளிய மதுரத்
கொவ்வைக் கனிவாய்க் கொடியே போற்றி
ஆதியு மந்தமு மகன்றாய் போற்றி ககடு
சோதிமெய்ஞ் ஞானச் சுடரே போற்றி
முழுதுல காண்ட முதல்வி போற்றி
பழுதறு செஞ்சொற் பகர்ந்தாய் போற்றி
அன்னக் கொடியுடை யரசி போற்றி
வன்னக் கொடியிடை மடவாய் போற்றி ககடு
ஒரெழுத் தறியா வெருவ நென்னையுஞ்
சீரிய கல்விச் செழுநிதி யுதவித்
தெரிவன தெரிந்த செல்வர் கோட்டிக்

குரியவ னாக்கிய வொண்ணுதல் போற்றி	
மறைபிணி கதவந் திறந்தாய் போற்றி	கஉடு
குறைதவிர் கோமளக் கொழுந்தே போற்றி	
நிதியே போற்றி நிறைவேபோற்றி	
கதியே போற்றி கசிவே போற்றி	
பொன்னே போற்றி புலனுணர் னிறந்த்	
மின்னே போற்றி விளக்கெ போற்றி	கஉடு
அன்னிய மொழிகளு மடிதொழு தேத்த	
மன்னிய சிந்தா மணியே போற்றி	
எழுதா நான்மறை யென்று நின்றேங்கத்	
தொழுதகு தமிழ்மறை சொன்னாய் போற்றி	
பழமையும் புதுமையும் படைத்தாய் போற்றி	கஉடு
எழுமையுந் தொடர்தரு மினபே போற்றி	
சினத்தொடு புத்தனைச் செறுத்தாய் போற்றி	
மனத்துயர் நீக்கும் மாதே போற்றி	
நாவலங் கோலாய் நடத்தினை போற்றி	
பாவலங் காரப் பழம்பொருள் போற்றி	கஉடு
அரும்பொரு ளைந்து மாணாய் போற்றி	
விரும்புதல் வெறுத்தல் வேண்டாய் போற்றி	
முதலையுண் டிறந்த முதிர்சுவைக் குதலை	
மதலையை வாவென வழைத்தாய் போற்றி	
நாளுங் கோளும் நலிமிடி பிணியும்	கஉடு
பாழும் வினையும் பறிப்பாய் போற்றி	
பாமகள் போற்றி நாமகள் போற்றி	
பூமகள் போற்றி புகழ்மகள் போற்றி	
முத்தமிழ்க் கல்வியும் நாற்கவிப் புலமையும்	
ஐம்புல னடக்கமு மறுமுகற் கன்பும்	கஉடு
எழுவகைப் பிறவியு மெம்மைவிட் டகலா	
தெண்வகைச் சித்தியு மெங்களுக் கருளி	
இன்பினுந் துன்பினு மிரவினும் பகலினும்	
அன்புடன் காத்தரு ளன்னாய் போற்றி	
எல்லா வுலகமு மாணாய் போற்றி	கஉடு

யாவையு முடிவு யறிவாய் போற்றி
அறிந்தாள் செய்யு மணங்கே போற்றி
அறிவினு ளாளுள லமர்திருந் தெனக்குக்
குறைவறு புலமை கொடுப்பாய் போற்றி
குறைவறு புலமை கொடுத்திடக் கூறும்
நறுந்தமிழ் மாலை நயந்து கொண்டருளி
ஏவருங் காணு தெங்கனு நிறைந்த
மூவா விளநலங் காட்டி முன்னின்றே
அஞ்சலென் றருளிட வேண்டும்
பஞ்சணி நூபுர பாதபங் கயமே.

கருடு

தமிழின் பெருமை

[திருச்சி ம. பெரியசாமி பிள்ளை.]

[கொச்சகக் கலிப்பா இவை நான்கும் குளகம்]

தமிழென்னும் மொழியினிடைத் தனம்பிடு வின் னோசைதனில்,
அமிழ்தினினி தாமென்னு மதன்பொருளின் றிறமதனில்,
இமிழ்திரைமாக் கடல்ஞாலத் தியலமொழிக ளனைத்தினுமே
தமிழ்மொழியே முதலதெனத் தக்கபெருஞ் சான்றதனில், க

உலகிலுள மொழியனைத்து முன்னரிய எழுத்தாயே
நிலவவரு மெனுமரிய நெறியறிஞர் அறிந்திடுமா
றுலகில்புகழ் மாணிக்க மாய்ந்துரைக்குந் திறமதனில்,
பலபொருளைச் சிலசொல்லாற் பகர்ந்திடு மபயன்பதனில், உ

இறப்படியர் வுடைத்தென்னும மொழியிடையு மில்லாத
புறப்பொருளு மகப்பொருளும் புரையில்வினைத் தொகைமுதலாச்
சிறப்புடைய விலக்கணச்சீர்ச் செறிவதனில், இயலிசையும்
திறப்படுநன் னுடகமுஞ் சேர்ச்சங்கத் தமிழதனில், ஈ

வையகத்தா ருள்ளுனவெல லாமுரைக்கும் வள்ளுவன்றன்
செய்யதிருக் குறளதனில், சீர்மூவர் தமிழதனில்,
உய்யவருஞ் சீர்த்திருவா சுகமதனில், உன்பெருமை
கையகத்துக் கனியென்னக் காணவரும்; தமிழணங்கே!

குமரகுருபர சுவாமிகள் பரம்பரை

பட்டம்	பெயர்	மரபம்	பகம்	திதி
ஆதி	ஸ்ரீ குமரகுருபர சுவாமிகள்	வைகாசி	சுருஷ்டி	திருநியை
2	சொக்கனாத முனிவர்	மார்கழி	"	பஞ்சமி
3	அருணாசல முனிவர்	ஆவணி	சுக்கில	சஷ்டி
4	அம்பலவாண முனிவர்	ஆவணி	"	திருநியை
5	சடையப்ப முனிவர்	தை	சுருஷ்டி	தசமி
6	தில்லைநாயக முனிவர்	பங்குனி	"	திரையோத்தசி
7	குமரகுரு முனிவர்	கார்த்திகை	"	சப்தமி
8	சிதம்பரநாத முனிவர்	மாசி	சுக்கில	தசமி
9	சடையப்ப முனிவர்	தை	சுருஷ்டி	நவமி
10	கணபதி முனிவர்	வைகாசி	"	சதுர்த்தசி
11	இராமலிங்க முனிவர்	சித்திரை	சுக்கில	"
12	சொக்கலிங்க முனிவர்	ஆடி	"	ஏகாதசி
13	கணபதி முனிவர்	ஐப்பசி	"	"
14	இராமலிங்க முனிவர்	புரட்டாசி	"	திரையோத்தசி
15	குமரகுரு முனிவர்	ஆடி	"	நவமி
16	பொன்னம்பல முனிவர்	புரட்டாசி	"	ஏகாதசி
17	சோமசுந்தர முனிவர்	கார்த்திகை	"	துவரதசி
18	சொக்கலிங்க முனிவர்	சித்திரை	"	பஞ்சமி

இடம்

ஆதி குமரகுருபர சுவாமிகள் முதல் ஐவர். காசி
தில்லைநாயக சுவாமி முதல் மறையோர். பனாசை

தென்னிந்திய தமிழ்ச் சங்கம், திருநெல்வேலி.

இளந்தமிழ்ப் புலவர்க்குரிய பாடங்கள்

[செல்வி கூ, எ-ம் இதுகளில் இச்சங்கத்தினரால் நடத்தப்படும் பரிகைகளின் விவரமும், நடத்தப்படும் இடங்களின் பெயர்களும், பரிகை விதியும், பரிசு விவரமும், முதலாவதாயுள்ள தமிழ்த்தேர்வுப் பரிகைக்குள்ள பாடங்களும் வெளிவந்திருக்கின்றன. இந்த இதழில் இளந்தமிழ்ப் புலவர்க்குரிய பரிகைகளுக்குள்ள பாட விவரங்கள் வெளிவருகின்றன.]

(அடுத்த இதழில் தமிழ்ப்புலவர், பொது, சிறப்புக்குரிய பாடங்கள் வெளிவரும்.)

இளந்தமிழ்ப் புலவர்

I நீதி நூல்,

திருக்குறள்:—அறத்துப்பால்.

நாலடியார்:—பொருட்பாலில் முதற் பத்து அதிகாரங்கள். உரையுடன் (கழகப்பதிப்பு)

II சிறுகாப்பியம்.

நான்மணிக்கடிகை (கழகப்பதிப்பு).

தஞ்சைவாணன் கோவை, திருவரங்கத்தந்தாதி, மறைசையந்தாதி, மதுரைக் கலம்பகம் (கழகப்பதிப்பு)

அமுதாம்பிகை பிள்ளைத்தமிழ் („)

நீனைவாட்சி:—இலக்குமணபிள்ளை (திருவள்ளந்தபுரம்)

III பெருங்காப்பியம்

கம்பராமாயணம், சுந்தரகாண்டம்:—உருக்காட்டுப்படலம், திருவடி தொழுதபடலம்.

பாரதம்:—கிருஷ்ணன் தூதுச் சருக்கம்

மணிமேகலை.—சிறைவிடுகாலை ஆபுத்திரன் நாடடைந்த காலை

நைடநம்:—நளன் தூதுப்படலம்

புறநானூறு:—முதல் ஐம்பது பாடல்

திருமுருகாற்றுப்படை

IV சமயநூல்

அப்பர் திருநேரிசை (தேவாரம்.)

திருவாய்மொழி:—முதற்பத்து முதலாவது திருவாய்மொழி
 இரண்டாம் பத்து பத்தாவது திருவாய்மொழி
 மூன்றாம் பத்து நாலாவது திருவாய்மொழி
 நாலாம் பத்து ஏழாவது திருவாய்மொழி
 ஐந்தாம் பத்து பத்தாவது திருவாய்மொழி

V இலக்கணம்

நன்னூல் விருத்தி, நம்பியகப்பொருள், இலக்கண விளக்கப்பாட்டி-
 யல், புறப்பொருள் வெண்பா மாலே, தண்டியலங்காரம்.

VI வசனம்

கபிலர், நக்கீரர்:—ந. மு. வேங்கடசாமி நாட்டார்.

புலவர் சரித்திரம்:—அ. குமாரசாமிப் புலவர். *

கரிகாற்சோழன்:—L. உலகநாதபிள்ளை.

பண்டைத் தமிழரும் ஆரியரும்:- வேதாசல சுவாமிகள்.

திருக்குறள் தூலநயம்:—P. R. சேதுப்பிள்ளை.

VII வியாசம்:—பொது

செய்யுளியற்றல்:— வெண்பா, ஆசிரியப்பா.

குறிப்பு.

மேலைச்சிவபுரிச் சன்மார்க்க சபை

புதுக்கோட்டை அரசினர் ஆட்சியுட்பட்ட மேலைச் சிவபுரி என்-
 னும் இந்நகரில் இறைவன் திருவருளால் நடைபெற்றுவரும் சன்மார்க்க
 சபையின் பதினாறாம் ஆண்டு நிறைவுத் திருவிழா குரோதன ஆண்டு
 ஆவணித்திங்கள் கக, கஉ, கங-ம் நாட்களில் சிதம்பரம் ஸ்ரீ மீனாட்சி
 தமிழ்க் கல்லூரித் தலைமையாசிரியர் (Principal) மஹாமஹோபாத்தி
 யாய பிரம ஸ்ரீ வே. சாந்நாதையரவர்கள் தலைமையில் பெருஞ் சிறப்-
 போடு நடைபெற்றது.

அந் நாட்களில் இராமநாதபுரம் சேது சமஸ்தான வித்வான்
 ஸ்ரீ. ரா. இராகவையங்காரவர்கள் மகிபாலன்பட்டி வித்வான் ஸ்ரீ. மு. கதி-
 ரேசச் செட்டியாரவர்கள் முதலிய சிறந்த பல பண்டிதர்களின் அரிய
 சொற்பொழிவுகள் நிகழ்ந்தன. அம்மாபெருங் கூட்டத்தில் சேதுசமஸ்த-
 தான வித்வான் ஸ்ரீ. ரா. இராகவையங்காரவர்களுக்கு “மகாவித்

வான்” என்னும் பட்டமும், மகிபாவன்பட்டி வீத்வான் ஸ்ரீ. ஸ்ரீ. கதி ரோசச்செடியாரவர்களுக்குப் “பண்டிதமணி” என்னும் பட்டமும் சன்மார்க்க சபையார் விரும்பிய வண்ணம் மஹாமதேஹாபாத்தியாய ஸ்ரீமாத் ஐயரவர்களால் பொன்னாடைகள் புனைந்து மிக்கமகிழ்ச்சியோடு வழங்கப் பெற்றன.

இவ்விரு பெரும் புலவர்கட்கும் வழங்கப்பெற்ற இப்பட்டங்கள் மிகவுந் தகுதியுடையன வென்று அங்குக் குழுமியிருந்த அறிவுடைப் பெரியார் பலர் பாராட்டிப் பேசினர்.

இங்ஙனம்

மேலுச்சிவபுரி,
29 - 8 - 25

வ. பழ. சா. ரிநாதன் செடியார்,
தலைவர், சன்மார்க்கசபை.

மதிப்புரை

[வ. சு. செங்கல்வராய பிள்ளை M. A.]

முருகன் : — “முருகன்” எனப் பெயர் கொண்ட ஒரு சிறு தூல் எனது நல்லினப் பயனால் எனக்குக் கிடைத்தது. இந் தூல் வெளிப் பார்வைக்கு மிகச் சிறியது. உள்ளே வரையப்பட்ட பொருளை நோக்கு மிடத்து மிகப்பெரியது. இதனை எழுதினோர் “நவசக்தி” ஆசிரியர் தமிழ்ச் செல்வர் திருவாளர் திரு. வி. கலியாணசுந்தர முதலியார் அவர் கள் எனக் கூறும்போதே தூலின் பொருட்சிறப்பு எங்ஙனமிருக்கு மென் பதைத் தமிழ் மக்கள் எளிதில் உணர்ந்து கொள்ளுவர். முருகன் என் னுஞ் சொல்லுக்குள்ள பொருள்களைக் கொண்டே முருகன் சிறப்பைத் தமது துண்மை வாய்ந்த ஆராய்ச்சித் திறத்தாற் “கையிலங்கு பொற் கிண்ணம்” எனச் செவ்வனே விளக்கியுள்ளார். அங்ஙனம் செய்யும் ஆராய்ச்சியால் யாண்டாண்டு அழகு பொதிந்துளதோ ஆண்டாண்டு கட வுட் டன்மை மிளிர்கின்றது என்னும் உண்மை நிலையைக் காட்டி இயற் கைப் பேரழகே அழகாதலின் “இன்ப ஊற்றைத் திறக்க வல்ல அழகு இயற்கை வாயிலாகக் காணக்கிடக்கிறது” என்பதையும், அவ் “வியற்கை யோடு ஒன்றி வாழ்ந்துவரின் இயற்கைப் பேரழகு” — அஃதாவது “முருகு புலனாகும்” என்பதையும் சுருங்கச்சொல்லி விளங்க வைத்துள் ளார். அழகு கண்டுழி இறைவனைக் காணுதல் அறிவாதலின் பெண்க ளிடத்தில் அழகைக் காணும் மனம் அறிவோடுகூடி அப் பெண்களை நோக்குமிடத்து இறைவனைக் காணுமன்றோ? இவ்வுண்மையையும் மிக்க அருமையாக விளக்கியுள்ளார். எலும்பினின்றும் இறைவனாகுந்

அழகு திரண்டெழுந்த பூம்பாவையைக் கண்டபோது ஞானகலிபந்தப் பெருமான் அவன் மாட்டு யாது கண்டனர்? இறைவன் பெருமையையே அத்தவமுதல்வர் ஆண்டுக் கண்டனான்றோ? “புண்ணியப்பதி னாண்டுபேர் பெறும் புகலிவேந்தர், கண்ணுதல் கருணைவெள்ளம் ஆயிர முகத்தாற் கண்டார்” என்றார் சேக்கிழார் சுவாமிகளும். பின்னும், முருகக்கடவுளை வழிபடுவதின் சிறப்பை முருகைக் கண்ட முதன்மை அடியராம் அருணகிரிநாத சுவாமிகள் திருவாய்மலர்ந்த திருப்புகழா திய நூல்களினின்றும் அரிய பாவடிகளால் அழகாக விளக்கியுள்ளனர். பத்தி செய்வோர்க்கு உறுதி இன்றியமையாததென்பதையும் விளக்கி, “உறுதிக்கேற்ற அளவாகவே குறைகள் களையப்படும்” என்னும் ஐண் மையையும், எடுத்துக்காட்டியுள்ளார். நூலின் சொல்லழகும் பொருளழகைப்போலச் சிறந்ததாய்த் தனது தெள்ளிய உயரிய, நிஷ்யால் வெள்ளிலைய வேலன் திருவழகைப்போல அகங்குளிரச் செய்கின்றது. சுருங்கக் கூறுமிடத்து,

இந்நூல் முருகனடியருக்குத் திருநிறைசேமம்

தமிழை விழையுநர்க்கு அமிருத கலசம்

தத்துவ முணர்வோர்க்கு வித்தக நிதியம்.

இந்நூல் இராயப்பேட்டை ‘முருகவேள்’ புத்தகசாலையிற் கிடைக்கும். விலை அணு ரி

“ஊழியன்” என்னும் புதுப் பெயரும் புத்தருவும் புத்துணர்ச்சியும் பெற்றுத் துணைவசிய ஊழியன் என்னும் பத்திரிகையின் முதல் இதழ் வரப்பெற்றோம். ஊழியன் உலக முழுவதும் ஈல்லாழியம் புரியும் பெருநோக்கத்துடன் முற்போந்தமை நோக்கிப் பெருமகிழ் வடைந்தோம். ஊழியன் போன்ற உண்மை நெறியைக் கைக்கெண்டு, நன்மை கடைப்பிடித்து வெளிவரும் பத்திரிகைகள் நனி சிலவே. இப்பத்திராசிரியர் திருவாளர். ராய. சோக்கிலிங்குஞ் செட்டியார் அவர்கள் ஊக்கமும் தமிழ்ப் புலமையும் நடைத் தெளிவும் வாய்ந்தவராக இருத்தலின் இது தான் மேற் கொண்டிருந்துக்கிணங்க இனிது நடைபெறும் என்பதில் எட்டுணையும் ஐயமின்று. இது வளர்பிறையென வளர்ந்து மக்கள் அகவிருளை நீக்கி அறிவு ஒளியை யாண்டும் பரப்பவேண்டுமெனத் திருவருளை வழித்துகின்மேன். இஃது ஓர் வாரப்பத்திரிகை வருட சந்தா ரூ. 5 வேண்டுவோர் காரைக்குடி ‘ஊழியன்’ நிலையத்திற்கு எழுதிப் பெற்றுக்கொள்ளலாம்.

அழகொழுகும் புதிய தமிழ்ப் புத்தகங்கள்

க. சைவப்பிரகாசனம்

யாழ்ப்பாணத்து நீர்வேலிச் சங்கரபண்டிதரவர்கள் இயற்றியது

இதன் பொருளடக்கம்

- I இலக்கணம்
இலக்கண இயல்பு. இலக்கண விபாகம்.
- II பிரமாணம்
பிரமாண இயல்பு, பிரமாண விபாகம், பிரத்தியக்ஷம், பிரத்தியக்ஷப் போலி, அனுமானம், அனுமானப்போலி, ஆகமம், ஆகம்போலி
- III சுருதி நிருபணம்
சுருதி இலக்கணம், சுருதி விபாகம், சுருதிப் பிரமாணம்
- IV சமய நிருபணம்
சமய இலக்கணம், சமய பதார்த்தம், சமய பதார்த்தப் பிரமாணம்
- V சைவச்சுருதி நிருபணம்
- VI சைவசமய நிருபணம்
பதி, பசு, பாசம், பதி கிருத்தியம், பசு கருமம், பசு போகம், முத்தி சாதனம், முத்தி
இது சைவஞான சாத்திரங்களை அறிதற்கு இன்றியமையாத வேண்டப்படும் தருக்க அறிவையும் அதனை உபயோகிக்கும் முறையையும் நன்கு விளக்குவது. இதனைக் கற்றுணர்ந்தவர்கள் சிவஞான போதம் முதலிய நூல்களை ஒதி யுணர்ந்தற்கு அதிகாரி களாவர்.

உ. குமரகுருபர சுவாழிகள் பிரபந்தத்திரட்டு

இதில் கந்தர் கவிவெண்பா முதல் கைலைக்கலம்பகம் வரை 15 நூல்கள் உள்ளன. (கைலைக்கலம்பகம் மட்டும் இதுவரை வெளிவராதது) அரும் பொருள் விளக்க உரையினை இறுதியில் 37 பக்கங்கள் சேர்க்கப் பட்டிருக்கின்றன. சமய அறிவையும், முருகனருளையும் பெற விரும்புவார் வாங்கிக் கற்கக்கூடிய ஓர் அருமை நூலாகும். ஹெச் சுவாமிகளின் திரு வருவாபபடத்துடன் வழுவழுப்பான உயர்ந்த சீமைக் கடிதத்தில் 656 பக்கங்கள் உள்ளது; அழகிய முழுக் கலிக்காக் கட்டிடம் போன் கிலிட்டுடன் விலை ரூபா 3 8

ங. அகத்தியர் தேவாரத்திரட்டு மூலமும் உரையும்

பன்னிரு திருமுறைகளையும் மாதம் ஒரு திருமுறை வீதம் பல வருடங்களாக 12 திருமுறையையும் 81 முறை ஒதி வந்தவரும், இன்னும் ஒதிவருபவரும், வடமொழி தென்மொழிப்புலமை நிரம்பிய வருமான திரு. கயப்பாக்கம் சதாசிவசெட்டியாரவர்களால் எழுதப்பட்ட பத வுரை, விளக்கவுரையுடன் வழுவழுப்பான உயர்ந்த சீமைக்கடிதத்தில் 384 பக்கங்கள் உள்ளது; அழகிய கலிக்காக் கட்டிடம் போன் கிலிட்டுடன். விலை ரூபா 1 12.

ஓம்
திருச்சிற்றம்பலம்

செந்தமிழ்ச் செல்வி

திருநெல்வேலித் தென்னிந்திய
சைவசித்தாந்த நூற்பதிப்புக் கழகத்தினின்றும்

திங்கள்தோறும் வெளிவருவது

சிலம்பு	}	மெய்கண்டாள் ஆண்டு-என உபரட்டாசித் திங்கள்	{	பரல்
ந				1925(௧௯) செப்டம்பர்மீட-அக்டோபர்மீட

திருச்சிற்றம்பலம்

வாழ்க அந்தணர் வானவ ரானினம்
வீழ்க தண்புனல் வேந்தனும் ஓங்குக
ஆழ்க தீயதேல் லாமர னுமமே
சூழ்க வையக முந்துயர் தீர்கவே.

திருச்சிற்றம்பலம் .

இறையனார் அகப்பொருள்

[கா. சுப்பிரமணிய பிள்ளை M.A., M.L.]

(௩௩௩-ம் பக்கத் தொடர்ச்சி)

இயற்கைப் புணர்ச்சியினை மெய்யுறுபுணர்ச்சி பென்றும்,
உள்ளப்புணர்ச்சி பென்றும் இருவகையாகக் கூறுவர் நாலோர்.
இந் நூலுரையாசிரியர் உழுவலன்பினால் நோர்வது மெய்யுறு
புணர்ச்சியாமென்று நிறுவியுள்ளார். அன்பு நிறைந்த உள்
ளத்தையுடைய தலைவனும் தலைவியும் தமது இயல்பினை யிழந்து

கூடுமிடத்து உள்ளப்புணர்ச்சி யளவில் தாங்கள் நின்றவிடுதல் இயலாத தொன்றாகலான் அவர்கள் கூட்டம் உள்ளப்புணர்ச்சி யாதல் சாலா தென்பது உரையாசிரியர் கருத்து. மேலும், ஒரு வரை யொருவர், உள்ளிய பின்னர் பிறரைக் கருதாராகலான் அத்தகைய கூட்டத்தாற் போந்த இழுக்கு யாது மில்லை பென் பதும் அவர் கருத்தாகும். மக்களாகலான் உள்ளப்புணர்ச்சி யள வில் கூட்டத்தின் முற்றுப் பேறும் இல்லை. ஆதல் பற்றியும் மெய்யுறு புணர்ச்சியே வேட்கை மிகுதியால் விளைவதாகும். அன்பின் நிலையும் பலபடித்தாமாகலின் உள்ளப்புணர்ச்சியே நிகழ்தற்குரிய ஏதுக்களும் உண்டு. தலைவனும் தலைவியும் தத் தமக்குரிய நான்கு குணங்களையும் முற்றிலும் இழந்து விடாத நிலையில் உள்ளப்புணர்ச்சியே சாலுமென்ப. இக்கருத்துப்பற் றியே 'பெருமையும் உரனும் ஆடுஉமேன, அச்சமு நாணமு மடனுமுந் துறுத்த, நிச்சமும் பெண்பாற் குரிய வென்ப' என்ற இரண்டு செய்யுளுக்கும் உரைகூறிய ஆசிரியர் உள்ளப்புணர்ச்சி மாத்திரம் நிகழ்வதற்கு அச் சூத்திரங்களுள் கூறிய குணங்கள் காரண மென்ப. ஆயினும் அவ்வுள்ளப்புணர்ச்சி நிகழ்ந்து வரைந்து கொள்ளுதல் உலக வழக்கின்பாற் படுமென்றும், நாடக வழக்கின்பாற் படும் களவியலுக்கு அது சிறப்புடையதன் றென்றும் அவ்வாசிரியர் கூறியுள்ளார். ஆசிரியர் திருவள்ளுவ ரும் புணர்ச்சி மகிழ்தல் என்னும் அதிகாரத்துள் மெய்யுறு புணர்ச்சியே விதந்தோதினார். அது 'கூண்டுகேட் டெண்டியிற் துற்றறியு மைம்புலனு மொண்டொடி கண்ணே யுள்' என்பதனா லும் 'தாம்வீழ்வார் மென்றோட்டியில்' என்பதனாலும், 'உறுதோ ருயிர்தளிர்ப்பத் தீண்டலால்' 'வளியிடை போழப் படாஅ முயக்கு' என்பதனாலும் தெற்றெனப் புலப்படும்.

இயற்கைப் புணர்ச்சிக்குப்பின் நிகழும் ஒருதலை வேட்கை, உள்ளுதல், மெனிதல் முதலியன நிகழற்பாலன வென்று தோல் காப்பிய உரையாசிரியர் கூறாநிற்ப அவை இயற்கைப் புணர்ச்சி யின் ஒரு பகுதியை மெய்யுறு புணர்ச்சிக்கு முற்படுவன வென்று நம்பியகப்பொருள்விளக்கம் கூறுகின்றது. அகப் பொருள் விளக்கக் கூற்று அத்துணை பொருத்த முடையதல்ல.

இருவரும் எதிர்ப்படும் பொழிலின் தன்மையைப் பற்றியும் ஆடவர் பெண்டிர் முதலியோர் வழக்கங்களைப்பற்றியும் இந்நூலுரையினால் அறியக்கிடப்பன பல. அக்காலத்தில் சிறுமிகள் பொழிலகத்தே சென்று பூக் கொழ்தும் மாலை தொடுத்தும் மயிலொடு மாறாடியும் குயிலொடு மாறுகுவியும் வாசமலர்க் கொடியில் ஊசலாடியும் அருவியாடி அஞ்சனை படிந்தும் பொழுது போக்கின ரென்பது இதன் உரையாற் புலனாம். செல்வர்கள் தமது இருக்கைக்கு அருகாகப் பல்வகை மலர் மரங்களும் செறிந்த செய்குன்றமைப்பதும் அதன்கண் காட்சி நயமிக்க கட்டிடங்களும் பூங்கொடிப் பந்தர்களும் பொய்கைப் படித்துறைகளும் செம்மையாக அமைத்து மகிழ்ந்தன ரெனவும் தெரிய வருதலால் இக்காலத்தில் மேல் நாட்டினர் கூறும் (Landscape Gardening) காட்சித்திறமிக்க பொழிலமைப்பைப் பண்டைத் தமிழர் அறிந்திருந்தன ரென்பது நன்குபோதரும். இங்கு கூறப்பட்ட பொழி லென்பது மலைச்சார்பகத்தே உள்ளதாதலின் அரசிளங்குமாரும் அவர் தோழரும் வேட்டம் போய் விளையாடுவதும் வழக்கமாகக் கூறப்பட்டது. செல்வர்கள் பரிபூட்டிய தேரிற் செல்லுதல் பண்டைக்கால வழக்காயிருந்தது. 'பால் புரை புரவி நாட்குடன் பூட்டி' என்ற புறநானூற்று அடியையுங்காண்க. ஆடவர் காலிற் கழலணிவதும், உடம்பில் நறுஞ்சாந்தணிவதும், சுருண்டு நீண்ட தலைமயிரைப் பொன் கயிற்றினாற் பிணிப்பதும் அதிற் பூச்கூடுவதும் வழக்கமாக இருந்ததென்பது தெரியவருகிறது. பெண்டிரது வனப்பை விரித்துரையாது 'ஒளி பொருந்திய நெற்றியுடையோர்' என்ற அளவிற்பெறவைத்தார் இந்நூலுரையாசிரியர். தலைவியின் வனப்புக்கூறும் செய்யுள் முதலியவற்றைப் பாண்டியன்மீது ஒரு புலவர் பாடிய கோவையினின்றும் எடுத்த மேற்கோள்களால் இவ்வுரையாசிரியர் விளக்கியுள்ளார். திருச்சிற்றம்பலக்கோவையிலுள்ள திருப்பாசுரங்களை இவ்வாசிரியர் எடுத்து வழங்காமைக்குக் காரணம் இவ்வுரை யெழுதுங் காலத்து அது எழுதப்படாமை கருதியோ யாதோ தெற்றென விளங்கவில்லை. காட்சி முதலிய துறைகளுக்கு திருக்கோவையாரூட் கூறப்பட்ட செய்யுட்கள் சிறந்த

எடுத்துக் காட்டாகும். உரையாசிரியர் காட்டிய பாடலினுள்
ஞம் தலைவியைப் பூங்கொடியாகவே புனைந்துரை காணப்படும்
எனினும் திருக்கோவையாரி லுள்ள திருப்பாசாரம் போல அது
அத்தனை பொருள்வள முடையதல்ல.

திருக்குறளுள் தலைவியினது கண்ணினையே மிக நயம்பட
ஆசிரியர் புனைந்துரைத்தார். தகையணங் குறுத்தல் என்ற அகி
காரத்துள் ஆறகுறள் கண்ணின் சரர்பாகவே கூறப்பட்டுள்ளன.
மக்களது உடம்பிற் சிறந்த பகுதி முகமாகும். முகத்திற் சிறந்த
பகுதி கண். கண்ணிற் சிறந்த உறுப்பில்லை யாதலாலும் அகத்
துள்ள வேட்கையைக் கண்களே தெளிவாகக் காட்டுவன வாத
லாலும் கண்ணினையே விதந்தோதினர் ஆசிரியர். 'உள்ள வொற்
றுமையைத் தெரிவிப்பது கண்ணாகலின் அதன் சிறப்புச் சொல்
லொணுதது. உடல் நயத்தோடு உள்ள நயத்தையும் உணர்ந்து
இன்பந்துய்க்கும் இயல்புடையார்க்கு பெண்ணின் சிறந்த பண்
பாகிய நாணமும் மடனோக்கும் பெரிதும் அழகு செய்வதிற்
சிறந்தனவாகலின்,

‘பிணையர் மடனோக்கு நாணு முடையாட்
கணி யெவனோ வேதில தந்து’

என்றனர். கண்ணிற்கடுத்த நிலையில் ஒளிமிக்க நுதலும் அழகு
செய்வதாகும். ஆகலின், அதனைப்பற்றி ஒரு குறள் இருக்கி
றது. மாதர்க்குச் சிறந்த உறுப்பு அவரது மார்பாகலின் அத
னையும் ஒரு குறளால் ஆசிரியர் கூறினார். அணி முதலியவற்
றாலாகிய செயற்கை யழகினும் இயற்கை யழகே சிறந்த தென்
பது ஆசிரியர் கொள்கை. காதில் மாதர் குழை யணிவது ஆசிரி
யர் காலவழக்குப்போலும். அணிபூண்பதற்குரிய சிறப்புக்களுள்
காது சிறந்ததென்பது அவர் கருத்து. சாயலின் மென்மையால்
தலைவிக்கு மயிலை உவமை கூறினார். இங்ஙனம் தலைவியினது
இயற்கை யழகினையும் அவளது இன்றியமையாத சிறந்த உறுப்
பினையும் அவளது உள்ளச் செம்மையுணர்த்தும் கண்ணின்
இயல்பையுமே ஆசிரியர் திருவள்ளுவர் விதந்தோதி உயர்ந்த

வனப்பு இணத்தென்பதை இனிது நாட்டினார். அணியினுஞ் சிறந்த பன்னிற ஆடையின் வனப்புத் தோன்ற மயிலென்றோ ரென்றலும் ஒன்று.

“அணங்கு கொலாய் மயில்கோல்லோ கனங்குழை
மாதர்கொல் மாலுமென் நெஞ்சு”

இதனால் பண்டைத் தமிழரது உயர்ந்த பாமுறை மிக்க சால் புடைத் தென்பது யாவர்க்கும் விளங்கும். உச்சிமுதல் உள்ளங் கால் வரையுள்ள உறுப்பு ஒவ்வொன்றையும் தத்தமது புணர் துரையாற்றலுக் கேறப உயர்வு நவீற்சியாற் கூறும் செயற்கை முறை ஆரியர்க்கே ஆதியில் உரியதன்றிப் பண்டைத் தமிழர் பாற் காணப்படாததாகும். ஆசிரியர் திருவள்ளுவர் காலத்திற் குப் பின் வந்த பாவலர் பலரும் விரிவுற வனப்புக்கூறும் வழக் கத்தைப் படிப்படியாகப் பெருக்கி விட்டார்கள்.

திருச்சிற்றம்பலக்கோவையானுள் காட்சித் துறைக்குக் கூறிய திருப்பாட்டானது பண்டை முறையினும் பிற்கால முறையினும் உள்ள நயங்களை ஒருங்கு கொண்டுள்ளது. மலர்களை யுணர்த்தும் உருவகச் சொற்களினாலே தலைவியின் திருமுகம் முதல் திருவடிவரையுள்ள வனப்பினை செவ்விதின் விளக்கினர். சொற்சுருக்கமும் பொருட்பெருக்கமும், இவ்வாறு அமைதல் மிகவும் அரிது.

திருவளர தாமரை சீர்வளர் காவிகளீசர் தில்லைக் [தெய்வ குருவளர் பூங்குமிழ் கோங்கு பைங்காந்தள் கொண் டோங்கு மருவளர் மாலையொர் வல்லியி னெல்கியன நடைவாய்ந் துருவளர் காமன்றன் வென்றிக் கொடிபோன் றொளிர்கின்றதே]

திரு என்பதற்குக் கண்டாரால் விரும்பப்படும் தன்மை நோக்க மென்று பேராசிரியர் பொருள் கொண்டார். திருமகள் என்பது தவறென்பது நன்றாக விளக்கியுள்ளார். காட்சி யளவிலே உவகை விளைவதை ‘திரு’ என்ற சொல் குறிக்கின்றது. கண்ணின் சிறப் பையுணர்த்த ‘சீர்வளர்’ என்றார். ஐந்தினை யொழுக்கத்திற் கேதுவாகிய தலைவி என்பார் ஐந்தினைப் பூக்களையும் தொகுத்

துரைத்தார். தாமரை மருத நிலத்திற்கும், காவிகளாகிய குவளைப் பூக்கள் நெய்தற்கும், குமிழ் முல்லை நிலத்திற்கும், கார்தள் குறிஞ்சி நிலத்திற்கும் சிறந்தமலர்களாகும். தாமரை என்பது முகத்திற்கும், காவிகள் கண்ணிற்கும், குமிழ் மூக்கிற்கும், கோங்கு அரும்பு முலைக் கண்ணிற்கும், கார்தள் கருத்திற்கும் உவமையாகும். மாலை என்ற சொல் கோதை யென்ற சொற்போல பெண்பாலாரைக் குறிக்கும். வல்லியின் ஒல்கி என்ற தனால் தலைவி மேனியின் மென்சாயல் விளக்கப்பட்டது. அந்நடைவாய்ந்து என்றதனால் திருவடிச்சீர் இயம்பப்பெற்றது. உருவளர் என்றதனால் வளர்ந்தமைந்த காலத்தும் மேலும் வளர்வதாகக் கூட்டும் நயமாகிய எழில் கூறப்பட்டது. இவ்வாறு தலைமுதல் கால்வரை சுருக்கமாகவும் விளக்கமாகவும் புனைந்துரை செய்தல் பிறர் கோவைநூலுள் காணப்படா. கண்டார் மனங்கவரும் வனப்பென்பது காழ்நன்றன்வென்றிக் கொடிபோன் ஞெளரீர்கின்றதே என்பதாற் பெறப்படும். குறிஞ்சி நிலத்திற்குரிய கார்தட் பூவினை இறுதியிற் கூறினமையால் புணர்தலும் புணர்தல் நிமித்தமுமாகிய குறிஞ்சியே கூறினாரென்றும், பிற நிலப்பூக்களும் இக்குறிஞ்சியையே சிறப்பித்து நின்றன என்றும், திருக்கோவையாருரையாசிரியர் கருதுகின்றார். 'ஈசர் தில்லை' என்றமையால் இம்மை ம்றுமை வீடு மூன்றும் குறித்தவாறு என்ப. இத்திருப்பாட்டின் சொற்கள் அப்பாசுவாமிகள் தேவாரத்திற்போந்த ஓர் திருப்பாசுரத்தின் சொற்களோடு ஒத்து நிற்பது வியக்கத்தக்கது.

'திருவமர் தாமரை சீர்வளர் செங்கழுநீர் கொணெய்தல்
குருவமர் கோங்கங்கு ராமகிழ் செண்பகங் கொன்றை வன்னி
மருவமர் நீன்கொடி மாடமளி மறையோர் கணல்லூர்
உருவமர் பரிகத் துமையவள் பரிகனை யுள்குதுமே'

(திருநல்லூர் - திருவிருத்தம்)

(தொடரும்)

புறநானூறும் தமிழர் மாண்பும்

[திரிசிரபுரம், ம. பேரியசாமிப்பிள்ளை]

(௩௨௨-ம் பக்கத் தொடர்ச்சி) *

கற்பு:—கல்வி என்பதுபோலக் கற்பும் 'கல்' என்னும் வினை அடியாகப் பிறந்த பெயராம். கற்பென்றது ஒத்த அன்புடைய தலைவனும் தலைவியும் மணந்து இல்லறம் நடாத்துங் காலத்து அவர்கட்குரிய ஒழுகலாற்றினை என்னை? கற்க வேண்டியவற்றுள் இது இன்றியமையாதது ஆகலான். தலைவன்—உருவும் திருவும் அன்பும் குணமும் முதலியவற்றாற் சிறந்த ஆண்மகன்; தலைவி—அவையிற்றாற் சிறந்தபெண். இத்தகைய தலைவனும் தலைவியும் ஊழ்வயத்தால் ஒருவரை ஒருவர் அறிந்து ஒத்த அன்புடையராய் விருப்பற்று உள்ளக் கலப்பு (அன்பின் முதிர்ச்சியால் மெய்யுறு கலப்பும் நிகழ்தல் உண்டு) எய்திய பின்னரே மணம் நிகழும் வழக்கம் பழந் தமிழ்மக்களிடைக் காணப்பெறுவது. இங்ஙனம், பிறர் அறியாமல் தலைவன் தலைவி இவர்களிடே நிகழும் கலப்பிற்கு உரிய ஒழுகலாற்றினைக் களவொழுக்கம் என்றும் இதன் பின்னர் மணம் நிகழ்ந்து இல்லறம் நடாத்துங்கால் அதற்குரிய ஒழுகலாற்றினைக் கற்பொழுக்கம் என்றும் நமது பழந் தமிழ்நூல்கள் கூறும் இவ்வாறு மணம் நிகழப் பெற்ற கணவனும் மனைவியும் ஒருவரை யொருவர் உயிரெனக் கருதிக் கூடி ஒழுகுவர். இத்தகைய ஒழுக்கத்தானைய இன்பத்தையே அகப்பொருள் எனத்தமிழ் நூல்கள் கிளந்தோதுவதும் என்க. இதன் விளக்கமெல்லாம் திருக்குறள் காமத்துப் பாலிலும் அகப்பொருள்பற்றிய மற்றைத் தமிழ் நூல்களிலும் காணலாகும். மணமகன், மணமகள் இவர்கள் மணம் ஒத்த பின்னர் நடைபெறும் மணமே தலைசிறந்தது என்பதனாலேயே தோல் காப்பியம் திருக்குறள் முதலிய நூல்கள் அகப்பொருளைக் களவு, கற்பு எனப் பிரித்துக் கூறுகின்றன. இக்காலத்தோ எனின் மணம் கலந்து அன்பு கொளற்குரிய மணமக்களைத் தேடி மணம் பேசுதல் பெற்றோர் பொறுப்பாய்விட்டது. ஆகலான் பெற்

ரோர்கள் மணம் பேசப் புகுங்கால் எவ்வளவு குறியுடையவர்
களாய் இருத்தல் வேண்டும் !

இனிக் 'கற்பென்பது கொண்டவனிடத்து ஒழுகும் ஒழுக்
கத்தையும் பெரியோரிடத்து ஒழுகும் ஒழுக்கத்தையும்
முறையே பெற்றோரும் கணவனும் தலைவிக்குக் கற்பிப்பதும்
திருமணம் நடக்குங் காலத்து கற்பிக்கப்படுவதும் ஆம்' என்று
கற்பிற்குப் பொருள் கூறப்படுதலையும் கொள்ளுதல் இழுக்கன்று.
“கற்பென்படுவது சொற்றிரம்பாமை” என்பது மேற்கூறிய
வற்றுள் அடங்கிவிடும் ஆகலின், இதுபற்றி வேறு கூறவேண்டா.

இல்வாழ்க்கைத் துணையாகிய இல்லாளிடத்து கற்பு என்
னும் கலங்கா நிலைமை உளதாயின் அவ்வில்லாளைப்போலப் பெறு
தற்கரிய பேறு பிறிதில்லை என்பதனை “பெண்ணிற் பெருந்தக்க
யாவுள கற்பென்னும், திண்மை யுண்டாகப் பெறின்.” என்று
கூறினர் திருவள்ளுவனார். கற்புடைய மகள் தன் கொழுநனை
(கணவனைத்) தெய்வமாகவே கருதுவாள் “தெய்வம் தொழாஅள்
கொழுநற் றொழுது எழுவாள்.” (திருக்குறள்), “குலமகட்குத்
தெய்வம் கொழுநனை” (நீதிநெறி விளக்கம்) என வருதல்
காண்க. இத்தகைய கற்புடைய மகளிரின் ஆற்றலுக்குத் தமிழ்
நாட்டுச் செய்தியாகிய. சிலப்பதிகாரத்துக் காணப்படும் கண்ணகி
யின் வரலாறே போதிய சான்றும். கற்புடை மகளிர்க்குத்
தெய்வமும் ஏவல் செய்யும், “தெய்வம் தொழாஅள் கொழுநற்
றொழுதெழுவாள், பெய்யெனப்பெய்யும் மழை” என்பது திருக்
குறள்

கற்பென்பது தலைவன் தலைவியர் மணந்து உயிர் ஒன்றும்
உடல் இரண்டுமாக ஒழுகி இல்லறம் நடாத்துங்கால் அவர்க்
குரிய ஒழுகலாற்றினைப் பற்றியதாகலின், இது பெண்பாலர்க்கே
யன்றி ஆடவர்க்கும் உரியதாகும். ஏதோ சிலசில காரணம்
பற்றி ஆடவர்க்குள் இக் கட்டுப்பாடுச் சிறிது நெகிழப் பெற்ற
மையால் கற்புப் பெண்டிர்க்கே உரியதாக வழங்கப் பெறுகின்
றது. எனினும் பிறனில்விழைதல் முதலியன அறவே வெறுக்

கற்பாலன என்பது திருக்குறள் முதலிய அறநூல் வழக்கானும் ஆன்றோர் ஆட்சியானும் நன்கு அறியப்படுவதொன்றாகும்.

இப்பெற்றித்தாய கற்பு கடவுட்டன்மை யமைந்தது என்று கொண்டவர் நமது முந்தையோர்: “கடவுள் சான்ற கற்பிற் சேயிழை, மடவோள்.....” (புறம்—ககஅ) என வருதல் காண்க. கடையெழு வள்ளல்களில் ஒருவனாகிய மலையமான் திருமுடிக்காரியைக் கபிலர்பெருமான் பழித்தது போலப் புகழ் கின்றவர், காரி வரையாது கொடுக்கும் வள்ளலாகவின் அவனது பொருளும் நாடும் இரவலர்க்கும் அந்தணர்க்கும் உரியவை. பெனக் கொண்டு, ‘வடமீனாகிய அருந்ததியை ஒக்கும் கற்பினை யும் மேன்மையான மொழியினையும் உடைய உன் மனைவியாகிய அரிவையினுடைய தோள் மாத்திரை யல்லது (உன் மனைவியைத் தவிர) ‘நினது’ என்று சொல்ல உனக்கு யாதொரு பொருளும் இல்லை; ஆயினும் நீ செருக்கினை உடையவனாயிருக்கின்றாய்; இதற்குக் காரணம் என்னை?’ என்பதனை

“வடமீன் புரையுங் கற்பின் மடமொழி

அரிவை தோளள வல்லதை

நினதென இலை; நீ பெருமிதத் தையே.” (புறம் - கஉஉ)

எனக் கூறுகின்றார். இது காரியின் மனைவியேயன்றிக் காரியும் கற்புடையவன் என்பதை விளங்கக் காட்டுகின்றதன்றோ? கற்புடை மகளிர் கணவனை இழந்தவழிக் கணவன் பொருட்டாகவே அழகு செய்தற்கமைந்த அணிகலன்களைக் களைந்து தலைமயிரைக் குறைத்துவிடுதலும் நீர்ச்சோறு, எள்ளரைத் துவையல், வேளைக்கீரை, அல்லி விதையாகிய புல்லரிசி ஆகிய உடலுக்கு மிகுந்த உரன் தராதவற்றை உணவாகக் கொள்ளாதலும் பாயுமின்றி வெறு சிலத்திற படுத்தலும் ஆகிய கைம்மை நோன்பு நோற்றல் பல புறப்பாட்டுக்களால் அறியலாகும். இதுவேயுமன்றித் தனையாய் கற்புடைய மகளிர் கணவனை இழந்தவழி அன்பு மிகுதி பற்றி உண்டான ஆற்றாமையினால் தீயின்கண் பாய்தலும் உண்டு. இது, பூதபாண்டியன் தேவி பெருங்கோப்பெண்டு தீப்பாய்வாள் ‘கைம்மை நோன்பால் வருந்தும் பெண்டிர் கூட்டத்துள் சேர்ந்

தேம் அல்லேம் யாம்; புறங்காட்டில் (சுடுகாட்டில்) உண்டாக்
கப்பட்ட கரிய கட்டைகளால் ஆகிய பிணப்படுக்கை உங்களுக்கு
அரிதாகுக; எமக்கு, எம்முடைய பெரிய தோளினை யுடைய
கணவன் இறந்தானாக, முகையூய் இல்லாது வளவிய இதழ்கள்
மலர்ந்த தாமரைகளை யுடைய நீர் நிறைந்த பொய்கையும் தீயும்
ஒரு தன்மைத்து' என்பதனை

“உயவற் பெண்டிரேம் அல்லேம்; மாஐதா
பெருங்காட்டுப் பண்ணிய கருங்கோட் டமம்
றுமக்கரி தாகுக தில்ல எமக்கெம்
பெருந்தோட் கணவன் மாய்ந்தென அரும்பற,
வள்ளித முவிழ்ந்த தாமரை
நள்ளிரும் பொய்கையும் தீயும்ஒர் அற்றே” (புறம் - ௨௪௬)

எனக் கல்மனமும் கசிந்துருகுமாறு, தன்னைத் தீயில் விழுவதி
னின்றும் விலக்குவோரை நோக்கிக் கூறுவதால் பெறப்படும்
என்க. இத்தீப்பாய் செய்தி இது பொழுதைய நாகரிகத்துக்
கும் ஆராய்ச்சிக்கும் எட்டாததொன்றே யாயினும் தலையன்
புடைய மகளிர் சிலர் கணவன் இறந்தவுடன் ஒரோவழி ஏதே
னும் ஓராற்றால் உயிர் நீத்தலை இக்காலத்தும் அவ்வப்போது
கேட்கின்றோமாகலின், பண்டைக் காலத்து நிகழ்ந்த இச்செய்தி
எளிதில் மறுக்க ஒண்ணாததொன்றும். ஆகவே, பழந்தமிழர்
கற்புடைமையை மிகவும் குறிக்கொண்டு போற்றிக் கற்பு நெறி
யில் ஒழுகினவர் என்க.

ஆண்மையும் வீரமும்:—ஆண்மை என்பது ஆள் என்னும்
வினை யடியாகப் பிறந்த பெயர். ஆண்மை—ஆளுந்தன்மை: என்
றது எத்தொழிலையும் செந்நெறியில் ஆட்சி செய்யும் முறைமை.
வீரம் என்பது மறம், தறுகண்மை, திண்மை எனப் பொருள்
படுவதோர் வடசொல். வீரம் ஆண்மையுள் அடங்கும்; ஆண்
மை வீரத்தினுள் அடங்காது. ‘என்னை? ஆண்மைக்கு மனத்
திண்மை உதவியாக நின்றலானும் திண்மைக்கு ஆண்மை வேண்
டப்படுவ திண்மையானும் என்க.

இவ் ஆண்மையும் வீரமும் எல்லாத் தொழிலுக்கும் உரிய எனினும் மிகுதியும் போர்த்தொழில் குறித்தே வழங்கப் பெறு கின்றன. இத்தொழிற்கு இவ்விரண்டு தன்மைகளும் வேண்டப் படுவவெனினும் ஆண்மையினுள் அடங்கும் வீரமே கலங்கா நிலைமையைத் தருதலின் போர்த்தொழில் பற்றிப் பேசங்காலை இவ்வீரமே முன்னிற்கின்றது. வீரம் இல்லாதவனுக்கு எத்த கைய படைக்கலன்க ளிருப்பினும் உதனிப்படைகளிருப்பினும் அவையிற்றாற் சிறிதும் பயுனின்றும். ஆகலின் இப்பெற்றித் தாய வீரம் உடையவரே வீரர்.

ஒரு நாட்டிற்குத் தற்காப்பின் பொருட்டும் பகைமேற் செல் லும் பொருட்டும் வீரர்கள் இன்றியமையாத வேண்டப்படுகின் றனர். கொடியாமை அரசன் ஒறுத்தல் அரச நீதியின்பாற் படு மேயன்றிக் கொடுமையின்பாற் படாது; அதுவேயுமன்றிப் பயி ரை வளரவொட்டாத களையை வாங்கியதனோ டொக்கும்: “கொலையிற் கொடியாரை வேந்தொறுத்தல் பைங்கூழ், களைகட் டதனொடுநேர்” என்பது திருக்குறள். இவ்வொறுத்தற்கும் பகை மேற் செல்லுதற்கும் அரசற்குத் துணையாவார் வீரர்களே. தமிழ் அரசர்களும் சிறந்த வீரர்களாகவே விளங்கினர். கூற்று வனே எதிர்த்துவரினும் அவனுடனும் எதிர்நின்று போர் புரி யும் உள்ளத்துணிவும் உயிரையும் பொருட்படுத்தாத தன்மை யும் வீரர்களுக்கு இருத்தல் வேண்டும் என்பர்: “மருந்தில் கூற் றத் தருந்தொழில் சாயாக், கருங்கை ஒள்வாட் பெரும்பெயர் வழுதி.” (புறம் - ௩) என்றும், “கூற்றுடன்று மேல் வரினும் கூடி எதிர்க்கும், ஆற்ற லதுவே படை.” (திருக்குறள்) என்றும் வருதல் காண்க. வீரர்களைப்பற்றிய மற்றைச் செய்திகளெல் லாம் திருக்குறளில் படைமாட்சி, படைச்செருக்கு என்ற அந் தகையவற்றிற் கண்டுகொள்க. போரில் எதிர் நின்று பொருது உயிரை நீத்தவர்கள் வீர யாக்கையோடு துறக்கம் புகுவர் என் றால் இவர்களின் பெருமை எத்தன்மையது !

நமது தமிழ் மக்களில், இத்தகைய வீரர்கள் ஆடவருள் ளேயே யன்றிப் பெண்டிருள்ளும் விளங்கினர். இவ்வீரமகளிர்

தமது கணவன், மகன் முதலியோர் போரில் புறங்காட்டாது நின்று பொருது, உயிர்விட்டேனும் வீரத்தை நிலைநாட்டினர் என்று கண்டால். அதனூற் கழிபேருவகை உறுவர் என்பது பல புறப்பாட்டுக்களால் அறியலாகும். இத்தகைய வீரப் பெண் மணிகளை முதிற் பெண்டிர் என்றும் வீரத்தாய்மார் என்றும் வழங்குவர்.

காக்கைபாடியியார் நச்சேள்ளையார், என்பவர் ஓர் வீரத் தாயின் மறத்தைக் கூறுங்கால், 'நரம்பெழுந்து வெளித்தோன்றும் தசை குறைந்த மெல்லிய தோளினையும் முளரிபோன்ற மருங்கினையும் உடைய முதியவள் தன்மகன் படைக்கு அஞ்சிப் பின்னிடைந்தான் என்று பலர்கூற, அதைக் கேட்டு 'என மகன் பெரும்போருக்கு அஞ்சி எதிர் நிற்கலாற்றீது மனமுடைந்தன னாயின், அவன் பாலுண்ட எனது முலையை அறுத்திடுவேன்' எனச் சினந்து வாளைக் கையிற் கொண்டு, உதிரத்தாற் சிவந்த போர்க்களத்திற் கிடக்கும் பிணங்களைப் புரட்டித் துழாவுவோள் வெட்டுண்டு சிதைந்து கிடந்த தன் மகனைக் கண்டு, தான் அவனை ஈன்றபொழுதிலடைந்த மகிழ்ச்சியினும் பெரிதாகிய மகிழ்ச்சியை அடைந்தாள்' என்பதனை,

“நரம்பெழுந் துலறிய” நிரம்பா மென்றோள்
முளரி மருங்கின் முதியோள் சிறுவன்
படையழிந்து மாறினன் என்றுபலர் கூற,
‘மண்டமார்க் குடைந்தனன் ஆயின், உண்டஎன்
முலையறுத் திடுவென் யா’னெனச் சினைஇக்
கொண்ட வாளொடு படுபினம் பெயராச்
செங்களந் துழவுவோள் சிதைந்துவே ருகிய
படுமகன கிடக்கை காணாஉ

ஈன்ற ஞான்றினும் பெரிதுவந் தனளே.’ (புறம் - ௨௭௮)

எனக்கூறினர். ஓக்கூர் மாசாத்தியார் என்பவர் மற்றொரு வீரத் தாயின் சிறப்பைக் கூறுங்கால் ‘சிந்தை கெடுக; இவள் துணிவு கடியது; இவள் மூதின் மகளிர் என்றற்குத் தகுதி யுடையவள்; முந்தையநாள் நடந்த போரில் இவள் தந்தை யானையை வேலால்

எயிந்து தாக்கிப் போர்க்களத்து இறந்தனன்; நேற்று நடந்த
போரில் இவள் கணவன் கவர்ந்து செல்லப்படும் பசு நிரைக்கி
எதிர் நின்று தடுத்து ஆண்டு உயிர்நீத்தனன்; அங்ஙனமாகவும்
ஒரே மகனையுடைய இவள் போர்ப்பறையைக் கேட்டு அதனை
விரும்புற்று மயங்கித் தனது மகனுடைய விரித்த மயிரையுடைய
குடுமியை எண்ணெய் தடவிச் சீவிமுடித்து, வெள்ளிய
ஆடையை உடுத்து, வேலைக் கையிற் கொடுத்துப் போர்முகம்
நோக்கிப் போவாயாக என்ப் பேர்ருக்கு விடுப்பான் என்பதனை,

“கெடுக சிந்தை, கடி சிவள் துணிவே,
முதின மகளிர் ஆதல் தகுமே;
மேனா ஞ்ற்ற செருவிற் கிவள்தன்னை
யானை யெறிந்து களத்தொழிந் தனனை;
நெருநல் உற்ற செருவிற் கிவள்கொழுநன்
பெருகிரை விலங்கி யான்டுபபட் டனனை;

இன்றும்,

செருபபறை கேட்டு விருபபுற்று மயங்கி
வேல்கைக் கொடுத்து வெளிது விரித்துடஇப்
பாறுமயிர்க் குடுமி எண்ணெய் நீவி
ஒருமகன் அல்லது இல்லோள்
செருமுகம் நோக்கிச் செல்கென விடுமே.” (புறம்-௨௭௯)

எனக்கூறினர். என்னே! இவ்வீர மகளிரின் துணிவும் மறமும்.
மகளிரே இத்தகைய வீரமுடையவராயிருந்தனர் என்றால்
ஆடவர் வீரச் சிறப்பினை விதந்து கூறவும் வேண்டுமோ?
போரெனிற்புகலும் புணைகழல் மறவர்” (புறம்-௩௧) அன்றோ
தமிழ் வீரர்!

(தொடரும்)

நம்பியாண்டார் நம்பிகளும்

இராஜ இராஜசோழனும்

[வேலூர். C. S. இராஜாப்பிள்ளை]

செல்வமணி குன்றத்தூர்ச் சேக்கிழார்பெருமான் அருளிய பன்னிரண்டாம் திருமுறையாகிய பெரியபுராணத்திற்கு முத னாலாக வுள்ள திருத்தொண்டர், திருவந்தாதியை அருளிச் செய்த பெரியோரே நம்பியாண்டார் நம்பிகளாவார்.

சைவசமயப் பெருநெறியைக் கைக்கொண்டா ரணைவரும் நம்பிகள் சரித்திரம், அவரது காலம் முதலிய எல்லாவற்றையும் உணர்தலாற் பெரும்பயன் பெறுவாராகலின் என் சிற்றறிவுக் கெட்டியவாறு இவர்களைப்பற்றி ஆராய்ச்சிசெய்ய முன்வந்தேன்.

யான் எழுதத் தொடங்கிய இவ்வாராய்ச்சியிற் குறைகள் காணப்படுமாயிற் பெரியார் அவற்றைத் திருத்துமாறும் வேண்டு கின்றேன்.

திருமுறை கண்டபுராணம், பதினொன்றாம் திருமுறையில் நம் பிகளியற்றிய பிரபந்தங்கள், சில கல்வெட்டுகள், பெரியோர் களது கர்ண பரப்பரையாக வழங்குஞ் சில கொள்கைகள் ஆகிய இவற்றை ஆதரவாகக் கொண்டு தொடங்கும் இவ்வாராய்ச்சி யானது, சித்தாந்த சைவர்க்கும், ஏனேச்சைவர்க்கும் தமிழரிமையுடையா ரணைவர்க்கும் இன்றியமையா நலன்கள் பல தருவதாக லின், இதனைச் சமயச் சார்புபற்றி ஒருவகையான் ஆராய்வத னோடு, யாவர்க்கும் பயன்படுமாறு, பொதுவகையானும் ஆராய் தல் ஏற்புடைத்து.

சித்தாந்த சைவமாவது முழுமுதற் கடவுளாகிய சிவ பெருமா னருளிச்செய்த முதனூல்களாகிய வேதாகமங்களின் வழிவந்த உண்மைச் சமயமாய், விண்ணவர் மண்ணவர் யாவருங் கைக்கொண் டொழுகுவதாய், எவரானும் எக்காரணம் பற்றி யும் மறுக்கக் கூடாததாய், எல்லாச் சமயங்களையும் தன்னுளடக் கித் தானே முடிந்த முடிவாய், சிவபிரானருளிய வேதம்போல யாவராலும் வழிபடத்தக்க உருத்திர மூர்த்தியின் மகிமையும்,

புரட்டாசிரும்பியாண்டார்நம்பிகளும் இராஜஇராஜசோழனும் ஈகூக

வேதசாரமாகிய பதினெண் புராணங்களும், இதிகாசங்களும், வைசேடிகம், நையாயிகம், மீமாம்சை, வேதாந்தம், சாங்கியம், யோகம் என்னும் ஆறு மார்க்கங்களையுந் தன்னுளடக்கித் தத்துவங்களின் உண்மைகூறும் பெருமையுடைய ஜர் செம்மை நெறி என்க. ஆகவின் இப்பெரு நெறியாகிய சைவசித்தாந்த உண்மைப் பொருள்களை நன்குணர விரும்புவோர் வேதமும், வேதாங்கமும் உபவேதமும், உபாங்கமும் ஆகிய பதினெண் வித்தைகளையும், திருவுந்தியார் முதலிய பதினான்கு சித்தாந்த சாத்திரங்களையும், தசகாரியம் முதலிய பண்டார சாஸ்திரங்கள் பதினான்கிணையும். சிவதருமோத்தரம், துகளறு போதம், சைவ சமய நெறி, இறைவனுற்புயன் முதலிய சைவநூல்கள் பலவற்றையும் உணர்வதனோடு, இவையனைத்தையும், வெளிப்படையாகவுந் தெளிவாகவும் விளக்கக்கூறும் திருமுறைகள் பன்னிரண்டையும் உணர்தல் மிகப் பயனுடையதாம்.

செந்தமிழ் மறைகளாய் இத் திருமுறைகளை ஆராய்ந்து உணரும்வழி, இத்திருமுறைகளை அருளிச் செய்தார் யாவர்; இவை எவ்வாறு வெளியாயின; இவற்றை உலகிற்கு உதவினார் யாவர்; எவ்வாறு திருமுறைகளாயின? எனப் பலவாறு ஆசங்கை நிகழுமன்றே? இவ்வினாக்கட்கு விடையிறுக்குங்கால் ஈண்டு நாம் எடுத்துக்கொண்ட நம்பியாண்டார்நம்பிகளின் வரலாறு முன்னர் அறியப்படுவதாகும்.

சரித்திர ஆராய்ச்சியிற் நெளிந்த பெரியார் நமது பண்டைய வியல்புகளை ஆராய்ந்து தக்க ஆதாரங்களுடன் பின் வருமாறு வகுத்துக் கூறுகின்றார்கள்.

கி - மு - 600 முதல் கி - மு - 200 வரையில் வேதாசம சம்மதமான வைதிக சமயமும், கி - மு - 200 முதல், கி - பி - 150 வரையில் புத்த சமயமும், அதுமுதல் 500 வரையில் சைனசமயமும்; பரவிவழங்கின வென்றும், இக்காலங்களில் சங்கநூல்களும் சங்கமருவிய நூல்களும் வழங்கினவென்றும், இலக்கணம் அகத்தியமுந் தொல்காப்பியமுமென்றும், கி - பி - 500 முதல் - 950, வரை பிராமணர்களது ஸ்மார்த்தமதம் ஓங்கிய காலமென்றும், கடவுளை வழிபடுதற்குரிய தோத்திரங்களாகிய தேவாரதிருவாச

கங்கள் ஏற்பட்ட காலமென்றும் 950 முதல் - 1200 வரை பல வகைப்பட்ட சமயபேதங்கள் பரவிய காலமென்றும், ஒருபாஷை நுலைப் பிறிதொரு பாஷையின் மொழி பெயர்த்தல் நிகழ்ந்தகால மென்றும், இலக்கணந் தொல்காப்பிய மென்றும், 1200, முதல் 1450, வரை, வெவ்வேறு வகைப்பட்ட சமயக் கொள்கைகளைப் பேதமின்றி ஒற்றுமைப்படுத்திய காலமென்றும், உரையாசிரியர் கள் வாழ்ந்த காலமென்றும் 1450—1850 வரை பலவகைப் பட்ட நவீன கொள்கைகள் பரவிய காலமென்றும், பலவாறுகப் பரவிக் கிடக்கும் நூல்களும் உரைகளும் தோன்றிய காலமென் றும், இலக்கணம் நன்னூலென்றும், இவற்றுள் கி-மு 600-முதல் கி-பி 500-வரையுள்ள காலத்தைப் புராதன காலமென்றும், கி-பி 500 முதல் 1200 வரையுள்ள காலத்தை மத்திம காலமென் றும், 1200 முதல் 1850 வரையுள்ள காலத்தை நவீன கால மென்றும் மூவகையாகப் பிரித்தும் வழங்கி வருகின்றார்கள். நூற சார்பாக ஆராயும் வழி இம்மூவகைக் காலங்களுள், தோத்திரங் களாகிய தேவார முதலிய எழுந்த காலமாகிய மத்திம காலத் தின் முற்பிரிவாகிய கி-பி 500 முதல் 950 வரையுள்ள காலமும் அதற்குப் பின்னிட்ட சில வருடங்களுமே இவண் ஆராய வேண் டியுள்ளது.

இக்காலத்திற் பிராமணர்கள் எங்கும் பரவித் தங்கள் மதக் கொள்கைகளைப் பரவச் செய்தமையாலும், அவர்கட்கு முன் இந்நாட்டிற் பரவிய சைனர்களும், புத்தர்களும் தங்கொள்கை களை யாவர்க்கும் போதித்து உலகைத் தம்வழிப் படுத்தியதா லும், பழமையும் மேன்மையும் பொருந்திய வேதாகம சம்பந்த மான வைதிகசமயம் நிலைபெற்றும் ஆக்கமுறாது மங்கலுற்றது. இதுபற்றியே

மேதினிமேற் சமண்கையர் சாக்கியர்தம் பொய்ம்நிகுத்தே
ஆகியரு மறைவழக்க மருகியரனடியார் பாற்
பூதி சாதனவிளக்கம் போற்றல் பெறுதொழியக்கண்
தேடதமிழ்சேர்ச் சிவபாதவிருதயர் தாமிட ருழந்தார்.

என்ற அருமைத் திருவாக்கும் எழுந்தது.

புரட்டாசி நம்பியாண்டார் நம்பிகளும் இராஜ இராஜ சோழனும் ௩௯௩

அதனால் பெரும்பாலார் புறச்சமயநெறி யொழுதித் தங்கட்கு அழிவுதேட நேர்ந்தமையின், கருணைக் கடலாகிய எம்பிரான், கைம்மாற்ற பெருங்கருணையினால் சைவசமயத் தாபன ஆசாரியர்களைத் தோற்றுவிப்பது அவர்தம் . இன்றியமையாக் கடன்மையாயிற்று. அவ்வாறு தோற்றுவிக்கப் பெற்றோரே நமது ஆளுடைய பிள்ளையார் முதலிய சைவப் பெரியோர்கள். இவர்கள் அருளியவை தேவாரமாகிய தமிழ்மறைகள்.

திருவருள் மூர்த்திகளாகிய பிள்ளையார் முதலிய சைவசமய குரவர்கள். உலகத்தில் அவதரித்துப் பரமதங் களைந்து சிவமதம் வளர்த்து அனைத்தாயிரும் ஈடேறச் செய்தனர், பின்னர்த் சில பகல் கழிய இப்பெரியார் மாபும், இவர்களுளிய தமிழ் மறைகளும், மீண்டும் மறைவுற்று சிற்சில பாகமே அருகி வழங்குவவாயின. அக்காலத்து மறுபடியும் அவ்விறைவன் திருவருளாலன்றி வேறெவ்வகையானும், அவற்றின் முழு விவரங்களை யும் உணர்தலாகாமையின், அவற்றை உணர்த்த அவ்விறைவனருளா லவதரித்த ஒரு குருமூர்த்திகளினுதவியும் அவர்கட்குச் சார்பாக அவ்விறைபணிக்கு வேண்டிய உதவிபுரியும் ஒரு பெருமன்னவரின் உபகாரமும் வேண்டுவது முக்கியமாகின்றது. அவ்வாறு அவதரித்த குருமூர்த்திகளே நாம் எடுத்துக்கொண்ட நம்பியாண்டார் நம்பிகளும், மன்னவர் திருமுறைகண்ட இராஜ இராஜ சோழபூபதி அவர்களும் ஆவார் என்க.

பட்டினப்பாலை முதலிய பழந்தமிழ் நூல்கள் பலவற்றற் புகழ்ந்து கூறப்படுகின்ற கரிகால்வளவன் முதலிய முடிமன்னர்களாற் காடுகெடுத்து, நாடாக்கிக், காவிரிக்கரை யுயர்த்திக் காவிரிப்பூம்பட்டினம், உறையூர் முதலியவற்றைத் தலைநகரமாகக் கொண்டு மிக்க சீருடன் எல்லாவளனும் ஒங்கவும், யாவரும் புனனாடுஎன்ப் போற்றவும், இடையிடையே பெரிய நீர் நிலைகளை அமைத்து, எல்லா நகரங்களும் வளமுறச் செய்யப்பெற்ற இச்சோழ தேசம் கூறிய மன்னன் கரிகாலனுக்குப்பின், இடையிட்ட சிலகாலம் பல்லவ அரசர்கள் ஆட்சிக்குட்பட்டு தனது புராண வளங்குறைய மீண்டும் அச்சோழ வம்சத்தில் உதித்த

விசயாலயன் என்னும் சோழ பூபதியால் முன்போல் திருத்த முற்றுச் செம்மை எய்திற்று. விசயாலயனுக்குப்பின் ஆதித் தன் I பரந்தகன் I அறிஞ்சயன், பரந்தகன் II இவர்களால் செங்கோல் வழுவாது சீர்பெற ஆளப்பெற்றது. இவர்கள் வா லாறு விரிக்கிற் பெருகும்.

இரண்டாவது பரந்தகன் ஆட்சி புரியுங்காலத்து, அவன் குமாரராகிய ஆதித்தன், இராஜ இராஜன் இருவரும் மிக்க இள மைப்பருவ முடையரா யிருந்தமையின், தனது சிற்றப்பன் மக னான மதுராந்தகனுக்கு முடி சூட்டித் தன்மகன் ஆதித்தனை இள வரசனாக்கி விண்ணுலகஞ் சென்றான். மதுராந்தகன் அரசுபுரியுங் காலத்து இளவரசனான ஆதித்தன் காலஞ் சென்றமையால், அவ னை சகோதரனான இராஜ இராஜன் இளவரசனாகி நகரத்தார் வேண்டியும், மதுராந்தகன் ஆளும் வரையில் நான் மன்னனாக முடி சூட்டிக்கொள்ளேன் என மறுத்துப் பின் அவன் காலஞ் செல்ல அப்பால் (985-ல்) தங்கள் மாபின் பரம்பரையாக வழங்கி வரும் ஆதித்தன் இராஜகேசரிவர்மனென முடி சூடி அது முதற் பத்து வருடங்கள் தனது நாட்டைப் பிறர் கொள்ளாத வாறு பலப்படுத்தித் தகுந்த சேனைகளைத் திரட்டிப் பின் பரா தினமாகி யிருக்கிற சோழநாட்டின் பகுதிகளைத் தன் வழிப் படுத்தி உன்னத நிலையிற் கொண்டுவரவும், புறநாட்டரசர்களை வென்று தன் ஆளுகைக்குட்படுத்தவும், கருதி முடிசூடிய பத் தாம் ஆண்டில் மேல்நாடு சென்று ஆண்டுள்ள காதலார்த் துறைமுகத்துள்ள ஏனைய அரசர்களது மரக்கலங்களை அழித்து அத்துறைமுகம் தன்னதாக்கி, அந்நாட்டரசனாகிய சேனை வென்று அப்பால் மதுரையில் வாழும் பாண்டியனையுந் தோல்வி யுறச் செய்து, இம்மூன்று நாட்டிற்குந்தானே தலைவனாக மும் முடிச் சோழனெனப் பெயர்பெற்று விளங்கினான். இவனிடந் தோல்வியுற்ற பாண்டியன் பெயர் அமரபுஜங்கள் என்ப.

(தொடரும்)

சிவதலங்களின் திருப்பெயர் வரலாறும்,
சீகாழிப் பன்னிரு திருப்பெயர் வரலாறும்

[கோயமுத்தூர் C. K. சுப்பிரமணிய முதலியார் B.A.,]

ஆறுவகை அறிவுகளையுமுடைய மனிதர்கள்தானும் அசேதனப் பொருள்களாகிய கல் (Stone) என்றும், மலை (Hill) என்றும், மரம் (Wood) என்றும் பலவாறு பெயர் வைத்துக் கொள்வது இக்காலத்தின் கோலமாக இருக்கின்றது. அதுவே நாகரிகமாக நாமும் கருதி நமது முந்திய பெயரை மாற்றி விகாரப்படுத்தி வழங்குவது காலத்தின் கொடுமை. வெங்கடாசலம் V. சலம் V. Challam. ராகவன் R. Van. ஆகிறார்கள். சடகோபாசாரி வெங்கடாசாரிகள் சாரியாய் விடுகிறார்கள் என்றால் சுப்பிரமணியன் S. மணியனாவதற்கு என்ன தடை? மனிதர்கள் மரத்தையும் கல்லையும் தம் பெயராக வழங்குவது நாகரிகம் என்று கொள்ளப்படும் இக்காலத்தில் ஊர்களின் பெயரைப்பற்றிப் பேசுவது வைதிகக் கருநாடகப்பிடுங்கல்களின் வின்பொழுதுபோக்கு என்று தற்காலச் சிறுவர்கள் எள்ளி நகையாடுவர். அந்தந்தப் பெயர்களாலே குறிக்கப்பெறுவதற்குரிய யாதொரு பூர்வ சரித்திரமும் இல்லாத புதிய மக்களுக்கு இவர்கள் கொள்கை ஏற்றதாகும். நேற்றுத்தான் மனிதரானவர்கள் என்ன போ வைத்துக் கொண்டாலுமென்ன? பழங்குடிகள் பேரை மாற்றிக்கொள்வரோ? மாற்ற வுடன்படுவரோ? ஊர்களின் பேரும் அப்படியேதான். புதிதாய்க் காடுவெட்டி இன்று ஒரு நகர் உண்டாக்கினால் அதற்கு என்ன பெயர் வேண்டுமானாலும் வைக்கலாம். ஆனால் உலக சரித்திரத்திலும் ஆன்ம முன்னேற்றத்திலும் பண்டைக்காலந்தொட்டு உபகாரம் செய்த இடங்களாகிய நகரங்களின் பெயர்களை உச்சரித்த மாத்திரத்திலே அந்த உபகாரங்களும் அவற்றின் வரலாறுகளும் நமக்கு முன் வந்து நின்று கொள்கின்றன.

*

*

*

தலங்களின் பெயர்களிலே பல பொருள்கள் நமக்குக் கிடைக்கின்றன. பொருள்கள் பல கிடைக்கவே அவற்றை ஒட்டிய பல நினைவுகள் நமக்கு உண்டாவதற்கு அப்பெயர்கள்

அறிகுறியா யிருக்கின்றன நினைவு வரவே மனமானது அவ் வப்பொருள்களைப்பற்றிய அனுபவத்தை அடைகின்றது. அனு பவம் உண்டாகவே ஆனந்தம் விளைகின்றது. அதுதானும் சிவ பெருமானைப்பற்றியதான் விளைகிறதானால் நண்ணரிய சிவானந்த ஞானமயமே யாகிறது. அஃது அடிக்கடி நிகழ்கின்றபோது நித்தியானந்தமாகப் பலிக்கின்றது. சிவபெருமானுடைய திருப் பெயர்களைச் சொல்லிக் கொண்டிருப்பவர்கள் அவன் எழுந் தருளி யிருக்கும் திருத்தலங்களையும் எப்போதும் வரிசையாகச் சொல்லிப் பழகுவர். தேவாரத் திருப்பதிகங்களை தலமுறை யாக வகுத்த தலமுறை அமைப்பிலே சோழநாட்டிலே காவிரிக்கு வடகரையிலே சிதம்பரம் முதல் திரு ஈங்கேரம்மலை வரை 63 தலங்களும், காவிரிக்குத் தென்கரையிலே திருவாட்போக்கி முதல் திருக்கோடிகுழகர் வரை 127 தலங்களுமுள்ளனவாக அமைத்து வகுத்திருக்கின்றார்கள். அவ்வாறே ஈழநாட்டிலே திருக்கோணமலை திருக்கேதீச்சரம் என்ற இரண்டும் பாண்டிநாட் டிலே திருவாலவாய் முதல் திருநெல்வேலி வரையும் 14-ம் மலை நாட்டிலே திருவஞ்சைக்களம் ஒன்றும், கொங்கநாட்டிலே திரு அவிநாசிமுதல் திருக்கருவூர்ஆநிலை வரை ஏழும், நடுநாட்டிலே திருநெல்வாயி லரத்துறை முதல் திருவண்ணாமலை வரை 22-ம் தோண்டை நன்னாட்டிலே திருக்கச்சியேகம்பம் முதல் திரு இரும்பைமாகாளம் வரை 32-ம், துளுவநாட்டிலே திருக்கோ கரணமாகிய ஒன்றும், வடநாட்டிலே திருப்பருப்பதம் முதல் திருநொடித்தான்மலை ஈறாக ஐந்தும் ஆகச் சிவதலங்களை வரி சைப்படுத்திப் பெரியோர் வழங்குவர். காவேரிக்கு வடகரை யிலே உள்ள 63 திருத்தலங்களின் வரிசையிலே சீகாழி 14 வது திருத்தலமாகும். இதுபோலவே ஏனைய நாடுகளிலும் அந்த அந்த தலம் அந்த அந்த நாட்டுத் தல வரிசையிலே இத்தனை இத்தனையாவது தலம் என்று வரிசை எண்குறித்து எண்ணப் பெறுவதாகும். உதாரணமாகத் திருப்பட்டச்சரம் காவேரிக் குத் தென்கரையில் உள்ள 127 தலங்களிலே இருபத்து மூன்று வதாகும். திருநெல்வேலி பாண்டிநாட்டுப் பதினான்கு தலங்க னிலே இறுதியான பதினான்காவது தலமாகும். திருப்பாண்டிக்

கொடுமுடியானது கொங்கேழு தலங்களிலே ஆறுவது தலமாம். நடுநாட்டு இருபத்திரண்டு தலங்களிலே பதினான்காவது தலம் திருவெண்ணெய்நல்லூராகும். திருமயிலாப்பூரைத் தொண்டை நன்னாட்டுத் தலங்களிலே இருபத்து நான்காவது தலமாக எண்ணுவர். இந்த வரிசையினை மனப்பாடம் பண்ணித் தினந் தோறும் பாராயணமாகக் கொண்டோதும் பெரியாரும் உண்டு, அவர்களை இன்னதலம் என்கே இருக்கிறதென்று கேட்டால் தலமுறை அமைப்பிலே இன்ன நாட்டிலே தலவரிசையில் இத் தனையாவது தலம் என்று உடனே சொல்லுவர். புத்தகத்தையும் அட்டவணையையும் பூகோள படங்களையும் தேடார்.

* * * *

தலங்களின் பெயர்களைக் கணித்தலினாலே உண்டாகும் பயனை மேலே தலைப்பிலே கண்டோம். இதுபற்றியே நமது செந்தமிழ்ச் சைவப்பரமாசாரிய மூர்த்திகளாகிய திருஞானசம் பந்தப்பெருமான் திருக்கேத்திரக்கோவைப் பதிகத்தினையும், திருநாவுக்கரசு சுவாமிகள் திருக்கேத்திரக்கோவைப் பதிகத்தினையும், திருநாவலூர் நம்பிகள் ஊர்த்தொகைத் திருப்பதிகத்தினையும் அருளிச் செய்தார்கள். இவற்றை நாடோறும் பாராயணம் செய்யுமாறு அகத்தியமாமுனிவர் சிவாலயமுனிவருக்கு அருளிச் செய்து தமது தேவாரத்திரட்டு இருபத்தைந்து பதிகங்களிலே இவற்றையும் சேர்த்துத் தொகுத்துக் கொடுத்தருளினர். வாழ்சிப் பெருந்தகையாரது திரு அடைவு திருத்தாண்டகம், காப்புத் திருத்தாண்டகம் என்ற திருப்பதிகங்களும் இக்கருத்துப் பற்றியே அருளிச் செய்யப் பெற்றனவாம். இப்பொருள்பற்றிய திருப்பதிகக்கோவையும் பெரியோர் செய்துள்ளார்கள்.

* * * *

‘மாளிடப் பிறவி தானும் வகுத்தது மனவாக் காயத்(து)
ஆனிடத் தைந்து மாடும் அரன்பணிக் காக வன்றோ
வானிடத் தவரும் மண்மேல் வந்தரன் றனையர்ச் சிப்பர்
ஊனெடுத் துழலும் ஊமர் ஒன்றையு முணரார் அந்தோ’

என்பது பெரியோர் திருவாக்கு. பெரிய தலங்களைச் செய்து போகம் வேண்டிப் புரந்தான் முதலான தேவர்கள் பொன்

ஹலகத்திலே போகம் அனுபவிப்பர். தேவர்கள் நம்மினும் மிகப் பெரியவர்கள். மிக்க வாணாரும், ஒளியும், வலியும், அறிவும் உடையவர்கள். அமிர்தபானம் பண்ணிச் சாவாமை பெற்றனர். ஆயினும் அவர் அவ்வப்போது பட்டபாடுகளுக்கும் அளவில்லை. அரசுக்களால் அலைக்கப் பெறுவர். போகத்திலே மூழ்கி அரணை மறந்து செய்த அபசாரங்களுக்காக வீரபத்திரரால் பற்பல தண்டம் உறுத்தப் பெற்றார். குரபன்மாதியர்களாற் கொடுத்துன்ப முற்றார். இக்கொடு தன்பங்களை அனுபவிக்குந்தோறும் அனுபவிக்குந்தோறும் “ஐயோ நாம் அமிர்தமுண்டு ஏன் சாகாமை பெற்றோம். இச்சங்கடம் உறுதலினும் சாதலே நன்று” என்று,

“எண்ணுத எண்ணமெல்லாம் எண்ணி யெண்ணி
ஏழைநெஞ்சம் புண்ணு” யலைந்த காலங்களு முண்டு.

தேவ உலகத்திலே போகம் நுகர்தற்கேயன்றி சிவதர்மமாகிய நற்கருமஞ் செய்யவும் புண்ணியந் தேடிக்கொள்ளவும் இட மில்லை. அது செய்யவேண்டுமானால் நம்மினும் மிகுந்தோராய் நாம் எண்ணும் தேவர்கள் கூட இந்த நமது மண்ணுலகத்திற்குத் தான் வருதல் வேண்டும். “இதுபற்றியேதான், மேலே காட்டிய பாட்டிலே “வானிடத்தவரும் மண்மேல்வந் தரன்றனை அர்ச்சிப் பர்.” என்று அருளிச் செய்யப்பெற்றது. பூமியிலே போய்ப் பிறந்து சிவ புண்ணியங்களைச் செய்யாமல் நாம்வீணே நாள் கழிக் கின்றோமே. பூவுலகத்திலேதானே சிவபெருமான் நம்மை ஆட் கொள்ளுமாறு சாதனங்கள் உள்ளன என்று கவலைகொண்டு மகாலிஷ்ணுவும் பிரமாவும் ஏங்கி நிற்கிறார்கள் என்று மணி வாசகப் பெருமானார் அருளிச் செய்துள்ளார்கள்.

“புவனியிற் போய்ப் பிறவாமையில் நாள் நாம்
போக்குகின்றோம் அவமே! இந்தப் பூமி
சிவனுய்யக் கொள்கின்ற வாரென்று நோக்கித்
திருப்பெருந் தறையுறைவாய்! திருமாலாம்
அவன்விருப் பெய்தவும் மலரவன் ஆசைப்படவும்.....”

என்ற திருப்பள்ளியெழுச்சிப் பாசாங் காண்க. இவ்வாறு தேவர்களும் சிவபுண்ணியம் செய்து ஈடேறும்பொருட்டு நமது உலகத்திலே வருகின்றார்கள். நாமோ இவ்வுலகத்திலே இருந்தும் மின்போல் மறையும் உடலையும் பொருளல்லாத பொருளையும் போகங்களையும் நிலையென மருண்டு நமது அற்ப ஆயுளையும் வீணாக்குகிறோம்.

அன்பர்களே! இத்தனை அபிப்பிராயங்களும் ஒவ்வோர் சிவதலங்களின் பெயர்களைச் சொன்ன மாத்திரத்திலே நமக்குக் கிடைக்குமானால் இத்திருப்பெயர்கள் செய்து நிற்கும் உபகாரத்தினை இவ்வளவென்று சொல்ல முடியுமோ!

எடுத்துக்காட்டாக ஒரு சில சொல்வேன். காவேரிக்குத் தென்கரையிலே 22-வது தலமாகிய திருச்சத்திமுற்றம் 'மட்டார் குழலி மலைமகள் பூசை மகிழ்ந்தருளு (சு. தேவாரம்) வதைக் காட்டி நிற்கிறது. 'அனேகத' மாகிய விநாயகக் கடவுள் பூசித்த தலம் தொண்டை நாட்டின் 4-வது தலமாகிய திருக்கச்சி அனேகதங்காவதமாகும். காவேரிக்கு வடகரையிலே உள்ள சோழ நாட்டுத் தலங்களிலே 41-வது தலம் திருச்சேய்ஞ்ஞாராகும். இது 'சேயா'கிய முருகக்கடவுளால் தாமித்துப் பூசிக்கப்பெற்றது. பிற்காலத்திலே 'சேய்' என்ற முறைமை பெற்று, 'அந்த உடம்பு தன்னுடனே அரனார் மகனா'ராகிய சண்டிசப் பெருமான் முத்திபெற்ற தலமுமாம். திருமுருகன்பூண்டியும் முருகன் பூசித்த தலம். திருநாகேச்சரம் (ஆதிசேடன்), திரு இராமேச்சரம் (இராமர்), திருப்புள்ளிருக்குவேனார் (புள் = சடாயு = சமாதி: இருக்கு = வேதம்: வேள் = முருகக்கடவுள், செவ்வாய்: ஊர் = சூரியன் பூசித்ததைக் காட்டும் பெயராதல் காண்க.) திருத்தருமபுரம் (தருமாசன்), திருமாணிகுழி (விஷ்ணுமூர்த்தி வாமனாவதாரத்திலே பூசை), திருமாற்பேறு (மால் பூசித்துப் பேறு பெற்ற தலம்), திருவாரூர் (இலக்குமி), திருமறைக்காடு (வேதங்கள்) முதலியன தேவர் பூசித்துப் பேறுபெற்ற தலங்களாகும்.

திருவோணகார்த்தன்மணி (ஒணன் கார்த்தன் என்னு
மிரண்டு அசுரர்கள்), திரு இடும்பாவனம் (இடும்பன்), வடகுற
காடுதுறை (வாவி), குரக்குக்கா (அனுமன்) போல்வன அசுராத்
கள் பூசித்தனவாம். அகத்தியான்பள்ளி முதலியன முனிவர்கள்
பூசித்தமையைக் காட்டி நிற்பன.

“சொல்லரும் புகழான் நெண்டைமான் களிற்றைச் சூழ்
கொடி முல்லையாற் கட்டிட்டு, எல்லையில் இன்பம் அவன்பெற
வெளிப்பட்டு அருளிய” (சுந்தரர் - தேவாரம்) வரலாற்றைத் திரு
முல்லைவாயில் குறிப்பதாகும்.

திருநள்ளாறு, நளன் பூசித்ததைக் காட்டும். திருப்பாண்டிச்
கொடுமுடி ஒரு பாண்டியனுக்கு உற்ற கழைநோய் போக்கியது.
எனவே, இச்சில எடுத்துக்காட்டுக்களால் இத்திருத்தலங்களின்
பெயர்களே மக்கள் தேவர் நாகர் எனப்பட்ட உயர்திணைச் சீவர்கள்
யாவர்களும் சிவபெருமானை அருச்சித்துப் பேறுபெற்ற வரலாறு
களை நமக்கு நீனைப்பூட்டுகின்றன. உயர்திணைப்பொருள்கள் மட்டு
மா ? திருநாரையூர் (நாரை) திரு ஈங்கோய்மலை (ஈ) திரு எறும்பி
யூர் (எறும்பு) திருக்கழுக்குன்றம் (கழுகு - இன்றும் நிகழ்வது)
திருவாணக்கா (யாணை—சிலந்தி) திருக்காளத்தி (அத்தி=யாணை)
காளம்=பாம்பு) திருக்கரவீரம் (கரம்=கழுதை) இவை போல்வன
அஃறிணையின் பகுதியிலே பட்ட அறிவில்லாத பறவை விலங்
காதியினவும் பூசித்துப் பேறுபெற்ற வரலாறுகளை விளக்கி நிற
்பனவாம். திருவிற்கோலம் சிவபெருமான் திரிபுரசம்மாரத்
திற்பொருட்டு வில் ஏந்திய கோலத்தோடு வீற்றிருந்த தலம்.

திருநெல்வேலி (ஒரு அன்பர் திருப்பணிவிடைக்காக வைத்த
நெல்லை வெள்ளங்கொண்டு போகாமல் வேலியிட்ட கருணைச்
செயல்.) என்பனபோன்ற பெயர்கள் சிவபெருமானது கருணைத்
திறமும் அவர் ஆன்மாக்களை அனுக்கிரகிக்கச் செய்த வீரங்களை
யும் விளக்கி நிற்பனவாம். எனவே, இத்திருப்பெயர்களைச் சிந்
தித்த மாத்திரத்திலே பரமேசுவரன் உயிர்களுக்கு அருளுங் கரு
ணைத்திறமும், அவ்வாறே அவனைப் பூசித்து மக்களும் தேவரும்
நாகரும் மற்றும் அஃறிணை உயிர்களும் அடைந்த பேறுகளும்

நமக்குப் புலனாகின்றன. இதனை அறியாது வீணைப் போக்கிப்
“பிறப்பதற்கே தொழிலாகி யிறக்கின்ற” நமது சிறுமையும்
மடமையும் ஒருங்கே நமக்குப் புலனாகும். நிற்கவே, மடமை
நீங்கிச் சிறுமை ஒழிந்து பூசித்துப் பெருமை, பெறுவோம்

இனி, இத்திருத்தலங்களில் ஒன்றாகிய சீகாழித் தலத்தின்
பெயர்களைச் சிறப்பு வகையாலே சிறிது ஆராய்ந்து இக்கட்டுரை
யை முடிப்போமாக.

(தொடரும்)

முடங்கல்

[திருச்சி பண்டிதர் மு. வெங்கடசாமி நாட்டார்]

பல்லாயிர ஆண்டுகளாகப் பணுவலகளும் ஆவணங்களும்,
பிறவும் இந்நாட்டிலே பணியோலையிற் நீட்டப்பெற்று வந்தன.
ஒரிடத்திலிருந்து பிறிதோரிடத்திற்குச் செய்தி தெரிவிக்க
வேண்டின் அதனைப் பணியோலையில் எழுதிச் சுருள்செய்து காப்
பிட்டு எவ்வளவு முதலாயினார் கைக்கொடுத்துச் செல்லவிடுவது
வழக்கம். அதனை ஒலை யென்றும், முடங்கலென்றும் கூறுவர்,
ஒலையில் எழுதப்படுதலின் ஒலை யென்பது பெராயிற்று; இலை
என்னும் பொருளுடைய பத்திரத்தில் வரையப்படுதலின் பத்திர
மென்பது பெராயினாற்போல பிற்காலத்தே ஒலையென்பது மங்
கல மல்லாத செய்தி வரைந்ததாகப் பொருள்படுவதாயிற்று.
செய்தி வரைந்த ஒலையை வளைத்துச் சுருள்செய்தமையின் அது
முடங்கல் என்னும் பெயர்பெறுவதாயிற்று. முடங்கல்—வளை
தல். முடங்கல் வரைதலைப்பற்றிய வேறு சில செய்திகளும் பின்
காட்டுவனவற்றால் அறியலாகும்.

சிலப்பதிகாரம், புறஞ்சேரியிறுத்தகாதையில் மாதவி தீட்
டிய முடங்கலொன்றைக் கோவலன் பெற்ற வரலாறு காணப்படு
கிறது. கோவலன் மாதவி வயத்தனையொழுகித் தன் முன்னோர்
சட்டிய பெரும் பொருளனைத்தையும் இழந்து, கானல் விளையாட்

மில் அவள்பால் வெறுப்புற்றுக் கண்ணகியை யடைந்து, கண்ணகி யளித்த காற்சிலம் பிரண்டனையும் வாணிக முதலாகக் கொண்டு மதுரையெய்தி உலந்த பொருளீட்டுவதெனத்துணிந்து, பத்தினியாகிய கண்ணகி நல்லநொடும் வழிக்கொண்டு, கவுந்தியடிகள் என்னும் சமண சமயத் தவமுதாட்டியாரின் சார்பு பெற்றுச் சென்று சோனாடு கடந்து பாண்டிநாட்டு மதுரைக் கேசுமிடையே, ஒருநாள் இரவு நிலவில் நடந்து செல்லுங்கால் வைகறைப் பொழுதில் 'வரிநவில் கொள்கை மறைநூல் வழக்கத்துப் புரிநூல் மார்பர் உறைபதி' ஒன்றின் புறத்தையடைந்து மாதவத்தாட்டியொடு காதலிதன்னையும் ஓர் ஒதுக்கிடத்தேயிருக்கச்செய்து, தான் காலைக்கடன்கழித்தற்கு ஓர் நீர்நிலையை அடைவானாயினான், அப்பொழுது மாதவி கொடுத்த முடங்கலுடன் கோவலனைத் தேடிப் பலவிடமும் சுற்றித்திரிந்துவந்த கோசிகனென்னும் வேதியன், கோவலனைக் கண்டும் துயர்மிகுதியால் அவன் உருவம் வேறு பட்டிருத்தலானும், நிறம் மயங்கித்தேறும் பொழுதாகலானும் ஐயுற்றவனாய், அது தெளிதற்கு, ஆங்கிருந்த ஓர் குருக்கத்திப் பந்தரை யடைந்து, "கோவலன் பிரியக் கொடுத்துயரெய்திய, மாமலர் நெடுங்கண் மாதவிபோன்று இவ், அருந்திறல் வேனிற் கு அலர்களைந்துடனே, வருந்தினை போலும் நீமாதவி" என்று கூறி, அதனைச் செவியுற்று 'நீ இங்கே கூறிய கூற்றின் பொருள் யாது' எனக் கோவலன் வினாவினமையால் ஐயத்தினீங்கித் தெளிந்து, அவனைச்சார்ந்து, இருநிதிக் கிழவனும பெருமனைக் கிழத்தியும் அருமணியிழந்த நாகம் போன்றும் வருந்தியதும், தன்னிய அற்றமெல்லாம் இன்னுயிரிழந்த யாக்கை போலத் துயர்க்கடலில் வீழ்ந்ததும், ஏவலாளர்கள் எத்திசையிலும் தேடச் சென்றதும், இராமன் பிரிந்த அயோத்தி போலப் புகாரிலுள்ளா ரனைவரும் அறிவு கலங்கியதும், முன்பு வசந்த மாலையால் தனது திருமுகத்தைக் கோவலன் மறுத்ததுகேட்டு மாதவி பள்ளியில் மயங்கி வீழ்ந்ததும், அவளுற்ற துயரங்கேட்டுத் தான் அங்கே சென்றிருந்ததும், மாதவி தன் கையால் ஒரு முடங்கல் வரைந்து 'இதனை என் கண்மணி யனையாற்குக் காட்டுக' என்று சொல்லித் தன்னிடங்

கொடுத்ததும், அதனைப் பெற்றுத் தான் பல தேயங்களும்தேடித் திரிந்ததும் ஆகிய செய்தி யெல்லாம் கூறி, மாதவியின் ஓலையைக் கோவலன் கையிற் கொடுத்தான்.

கோவலன் அதனைப் பெற்றவுடன் அதன்மீது இடப்பட்டிருந்த இலச்சினையைக் கண்டான். அவ்விலச்சினை தான் ஓலை மடியின் புறத்து மண்மேல் மாதவியின் குறுநெறிக் கூந்தலால் ஒற்றியதாகும். அது மாதவி தன்னுடன் கூடி யுறைகின்ற காலத்து அவள் கூந்தலின் வாசநெய் பூசிய தன்மையைத் தனக்கு உணர்த்திற்றுக்கலின், கோவலன் அதனைத் தன் கையால் விரைவில் விடுவியாதவனாய்த் தாழ்த்திருந்து பின்பு விடுவித்து எட்டினை விரித்து அதனுட்கிடந்த உரையின் பொருளை உணர்வானாயினான்.

“உடனுறை காலத் துரைத்தநெய் வாசங்
குறுநெறிக் கூந்தன் மண்பொறி யுணர்த்திக்
காட்டிய தாதலிற் கைவிட வியான்
எட்டகம் விரித் தாங் கெய்திய துணர்வோன்”

இதிலிருந்து ஓலையை முத்திரித்துக் காப்புச் செய்யும் வழக்கம் பண்டிருந்ததென்பது புலனாகின்றது. மாதவி கூந்தலைப் பொறித்திலச்சினை யிட்டதும், அதனாற் கோவலனெய்திய உணர்ச்சித் தன்மையும் அவர்கள் காதலையும் கலக்கத்தையும் வெளிப்படுத்தி உளத்தை யுருக்குகின்றன. இனி, முடங்கலின் வாசகம்வருமாறு:

“அடிகண் முன்னர் யானடி வீழ்ந்தேன்
வடியாக் கிளவி மனக்கொளல் வேண்டும்
குரவர்பணி யன்றியும் குலப்பிறப் பாட்டியோ
டிரவிடைக் கழிதற் கென்பிழைப் பறியாது
கையறு நெஞ்சங் கடியல் வேண்டும்
பொய்தீர் காட்சிப் புரையோய் போற்றி.”

இதிலுள்ள முதலடிக்குத் தேவரீர் திருவடிகளைத் திக்கு நோக்கித் தண்டம் பண்ணினேன்; இதனைத் திருவுளத்திலே கண்டருள்க.’ என்று பொருள்கூறி. ‘இஃது ஓலை முகப்பாசரம்

இனி அக்காரிகை பாசும்.' என அடியார்க்குநல்லார் உரைத் திருப்பது சிந்திக்கற் பாலது. இஃது ஓலை யெழுதுவேவர் தமது தகுதிக்கும் எழுதப்படுவோரின் தகுதிக்கும் இயைய ஓலை முகத்தே முகமனுவை தீட்டுவதோர் வழக்குண்டென்பத னைக் காட்டுகின்றது. வாசகத்தின் பொருளை 'இரவிடைக் கழி தற்கு யான் செய்த குற்றம் ஈதென்றறியாது நெஞ்சங் கையறு நின்றது; அதனைப் பொறுக்கவேண்டும்' என அரும்பதவுரை காரர் சுருங்கக் கூறினர். அடியார்க்குநல்லார் ஆற்றல்பற்றி விரித்துக் கூறுகின்றார். அதனையும் சேர உணர்ந்து கோடல் நலமெனக் கருதி ஈண்டெழுதுகின்றோம்: "வடிமொழி யுணர்ந்து குற்றம் தீர்த்துநிற்காட்சியை யுடைய உயர்ந்தோனே, இருமுது குரவர் பணிவிடை யொழிந்ததன் மேலும் குலத்திற் பிறந்து கற்பை யாளுத லுடையவளுடனே இரவின் கண் நகரிடையைக் கழிந்து போதற்கு வந்த பிழைப்பென்னை? அஃது அறியாது என்பிழைப்போவென்று அவலித்து அரற்றிக் கவலித்துக் கையாற்றின்கண் நெஞ்சமுங்கா நின்றது; என் பிழைப்பெனினும் மகளிர் சொல் குற்றமறாத சொல்லென்று திருவுளம்பற்றல் வேண்டும்; இதுவே யன்றி எனக்கு இப்பொழுது நடக்கின்ற இச்செயலறவு நன்றன்று; அதனைக் கடியல் வேண்டும்; ஆத லால் இவ்வாற்றான் நின்க்கு ஓர் புகழ்க் குறைபாடின்றாகப் போற்றுவாயாக." இதன்கண் ஆற்றலால் வருவித் தெழுதியிருக் கும் பொருள்களை வாசகத்துடன் பொருத்திக் காண்க. அடி யார்க்குநல்லார் இங்ஙனம் பொருள் கூறினராயினும், கொண்டு கூட்டின்றி வாசக ஒழுங்கின்படியே பொருளுரைப்பது அஃ தோரோலை (திருமுகம்) ஆதற்கும், முறைமைக்கும் ஒத்ததாய் இன்னும் சிறப்புடைத்தா யிருக்குமெனத் தோன்றுகிறது. வாச கத்தின் சுருக்கமும், தெளிவும், இனிமையும், பொருணிறைவும் மிகவும் புகழ்ச்சிக்குரியவாய்க் கற்றோர்க்குக் கழிபேரின்பம் விளைப்பனவாகும். வாசகத்திலுள்ள ஒவ்வொரு மொழியும் பல்காற் சுவைத் தின்புறப்பாலவாய் திப்ப நுட்பங்கொண்டு திகழ்கின்றன. இளங்கோவடிக ளென்னும் புலவர் பெருமான் ஏறக்குறைய ஆயிரத்தெண்ணூறு ஆண்டுகளின் முன்னரே திரு

முகமெழுதும் பெருமித முறையினை நமக்குக் காட்டி வைத்
திருக்கின்றனர் !

அடிகள் தமது சதுரப்பாட்டைப் பிறிதொரு வகையாலும்
இங்கே காட்டி யிருப்பது பெரிவதோர் இறும்புது விளைப்ப
தாகும். மாதவி விடுத்த ஓலையின் வாசகத்தை யுணர்ந்ததும்
கோவலன் 'அவள் பால் தீதொன்றுமின்று. என்றீதே' எனத்
தெளிந்து தளர்ச்சி நீங்கித் தன் தந்தைக்குக் கோசிகன் வாயி
லாகவே ஓர் முடங்கல் விடுப்பானாயினன். அதுதான் மாதவி
தனக்கு விடுத்ததே யன்றி வேறன்று. மாதவி தீட்டிய வாசகத்
தையும் பொருளையும் கோவலன் கூர்ந்துணர்ந்த பொழுது, அவை
யே தன் தந்தைக்குத் தான் விடுத்தற்கும் அழகுறப் பொருந்
தினமை கண்டு, அம்முடங்கலைக் கோசிகன் கையிற் கொடுத்து
'மாசில் குரவர் மலரடி'யைத் திசை நோக்கித் தொழுதேன்
எனச் சொல்லி இவ்வோலையைக் காட்டுகவெனக் கூறி, என்
பொருட்டாக அவரெய்தியுள்ள துன்பத்தைப் போக்குதற்கு
விரைந்து செல் என அனுப்பினன். காட்டு வழியே நடந்து
கொண்டிருக்கும் கோவலன் தன் தந்தைக்குத் தீட்டுமாறு வேறு
ஒலையும் கருவியும் எங்ஙன் பெறுகிற்பான் எனக்கருதி அடிகள்
தமது மதிவன்மையால் இங்ஙனம் பெண்ணோலையை ஆணை
யாக்கி யளித்தனர் போலும்! இதிலிருந்து தன் ஊரிலுள்ளார்க்
குத் திருமுகம் போக்கு மொருவன் அங்குள்ளார் பலரில் யாருக்
கெழுத வேண்டுமென்னும் முறைமையும் வெளியாகிறது.
மாதவி தீதிலெனத் தெளிந்த கோவலன் அவளை மதிப்பதற்கு
இதைப் பார்க்கலும் இப்பொழுது செய்யத் தக்கது பிறிதில்லையு
மாகும். அன்றி அதனைத் தன்பால் வைத்துக் கொண்டிருத்
தலும் இப்பொழுது அவற்கு முறைமை யன்றென்பது சிந்திப்
பார்க்குப் புலனாகா நிற்கும்.

(தொடரும்)

தீபாவலிப்பண்டிகை நிர்ணயம்

[திருவாவடுறை யாதீன சோதிட வித்வான்
.இ. மு. சுப்பிரமணிய பிள்ளை]

சைவப்பஞ்சாங்கத்தில் தீபாவலிப் பண்டிகை ஐப்பசிமீ 30உ என்றும், மற்றைய சுமார்த்தப் பஞ்சாங்கங்களில் புரட்டாசிமீ 31உ என்றும். குறிப்பிடப்பட்டிருக்கிறது. உண்மை இதுவென உலகினர் அறிந்து உரியகாலத்தில் இவ் விரதத்தை அனுட்டிக்கும்பொருட்டுச் சில காரணங்களை இங்கே எழுதுகிறோம்.

மாதங்கள் செளரமான மாதமென்றும் சாந்திரமான மாதமென்றும் இருவகையாம். சூரியன் ஒரு இராசியில் சுஞ்சரிக்கிற காலம் செளரமான மாதமெனப்படும். சுக்கிலபட்சப் பிரதமை முதல் அமாவாசை முடியவுள்ளகாலம் சாந்திரமான மாதமெனப்படும். (இந்தச் சாந்திரமான உண்மை வரலாறு இதுவெனக் கீழே ஆராய்வோம்.) சித்திரை, வைகாசி, ஆனி முதலியன வாகச் சொல்லப்படும் பெயர்களும்; மேஷம், ரிஷபம், மிதுனம் முதலியனவாகச் சொல்லப்படும் பெயர்களும் செளரமான மாதங்களுையே குறிக்கின்றன. சைத்திரம், வைசாகம், ஜேஷ்டம் முதலிய பெயர்களே சாந்திரமான மாதங்களைக் குறிக்கும். உலகினர் யாவரும் விரதங்களைச் செளரமான மாதத்திலேதான் அனுட்டிக்கவேண்டும். அவ்வாறு அனுட்டிப்பதே மரபாகவும் இருந்துவருகிறது.

“ஸௌரமாதே வ்ரதம்குர்யாத் சாந்திரமாதே நகரயேத்”
(விரதத்தைச் செளரமான மாதத்தில் செய்யக், சாந்திரமான மாதத்தில் செய்யாதொழிக),

“ஸர்வேஷாம் ஸௌரமாதகம், பரார்த்தேசாலய யேஷ் வேஷு ஸௌரமாதேந காரயேத் ஸௌரமானம் விஹாயாத் சாந்திராதிபி: க்ருதீதத்யதி ஆயுஸ்ரீ, புத்ர நாசஞ்ச தத்கர்மம் நிஷ்பலம் பவேத்”—(சகலருக்கும் செளரமானம் வேண்டும்.

ஆலயங்களிலே செளரமானத்தாலே செய்யவேண்டும். சாந்திர மானத்தால் செய்வராயின் அக்கர்மம் பயனின்றி முடிவதோடு ஆயுளும் செல்வமும் புத்திரரும் நாசமாம்.) இவை ஆகமப்பிர மாணங்கள்.

இந்த தீபாவலி யென்பது ஆகமங்களிலே திருக்கார்த்திகை தீபாவலியையே குறிக்கிறது. தீபாவலி = தீபவரிசை. திருக் கார்த்திகையிலேயே தீபவரிசைகள் காணப்படுகின்றன. இவ் விழா மிகவும் பழமையானது. மிகப் பழமையானதும் 8000 ஆண்டுகளுக்கு முந்தியதுமாகிய தொல்காப்பியத்திலே இது கூறப்பட்டிருக்கிறது. “வேலி னோக்கிய விளக்கு நிலையும்” (தொல் - டெருள், புறத்தினையியல் 35) இவ்வடிக்கு விளக்க மாக உரையாசிரியர் நச்சினார்க்கினியரும் “கார்த்திகைத் திங்கள் கார்த்திகை நாளிலேற்றிய விளக்கு” என்று குறித் திருக்கிறார். திருஞானசம்பந்த மூர்த்தி சுவாமிகளும்,

“வளைக்கை மடநல்லார் மாமயிலை வண்மறுகில்
துளக்கில் கபாலீச் சரத்தான்றெல் கார்த்திகைநாட
டளத்தேந் திளமுலையார் தையலார் கொண்டாடும்
விளக்கீடு காணாதே போதியேபூம்பாவாய்” (திருமயிலை-பூம்பாவை)

என்றருளிச் செய்திருக்கின்றார். இதனால் இந்த தீபாவலி மிகவும் பழமையான தமிழ்நாட்டுவிழா என்பது புலனாகிறது.

வைணவர்கள் இப்பெயரையே கொண்டு ஐப்பசிமீத்தில் ஓர் விரதம் அதுட்டிக்கத் தொடங்கினர். இவ்விரதத்திற்கு இப்பெயரே பொருத்தமில்லாமை காண்க. இவ்விரதம் இப் போது சில காரணங்களால் பெரும்பாலும் இந்திய ஜனசமூக விசேட நாளாகக் கொண்டாடப்படுகின்றது.

சரசோதிமாலை ஆசிரியராகிய போஜராஜபண்டிதர் (பிரா மணர்) அந்நூலில்

“இரவிநற் றுலசேர் மாதம் இராக்கதிர் குறையும் பக்கம்
வருபதி னான்கு வந்த வைகறைப் பொழுது தன்னில்
உரியநற் பிதிர்க்க ளின்வ முறுதீபா வலியா மெண்ணெய்
மருவிவெந் நீரில் மூழ்கி மகிழ்ந்துநற் றருமம் செய்யே”

என்று கூறியிருக்கின்றார். இரவிரற்றுலேசேர் மாத்மென்றால் குரியன் துலா ராகியில் இருக்கும் ஐப்பசிமாதம். இதனால் ஐப்பசி மாதத்திலேதான் இவ்விரதத்தை அனுட்டித்தல் வேண்டுமென்பது ஏற்படுகின்றது. பிரபல சோதிட சாஸ்திரி யாகிய மூனும்பண்ணை கிருஷ்ண ஜோஸ்யர் தாம் அச்சிட்டு வெளிப்படுத்தியுள்ள பஞ்சாங்க கணனம் என்னும் அரிய நூலில் பக்கம் 340-ல் ஆஸ்விஜபௌ சதுர்த்தசி நாக சதுர்த்தசி என்று குறித்துவிட்டு எங்கே ஆஸ்விஜமென்றது சாந்திர மாதத்தைக் குறிக்குமோ என்று உலகினர் ஐயுறுதபடி பக்கம் 363-ல் தீபாவலி நிர்ணயம் என்று தலைப்பிட்டு “ஐப்பசியீ கிருஷ்ண சதுர்த்தசி இராத்திரி நாலாவது ஜாமத்திலிருக்க வேண்டியது” என்று நிர்ணயித்துள்ளார். மதுரைத் தமிழ்ச் சங்கப் பிரசுரமாகிய அபிதான சிந்தாமணியில் பக்கம் 545-ல் “தீபாவலிப் பண்டிகை இது ஐப்பசியீ கிருஷ்ணபட்சத் திரயோ தசி யிரவில் சதுர்த்தசி சம்பந்தமடைகையில் உலகத்தைத் துன்புறுத்தித் துன்ப இருள் மூடச்செய்திருந்த பிராஞ்சோதிட புரியாண்ட நாகாசுரனைக் கண்ணன் கொன்றதின் பொருட்டுக் களிப்பினால் எண்ணெயிட்டு ஸ்நானம்செய்து விளக்கிட்டுக் களிப்பது” என்பது காணப்படுகிறது. மேலேகண்ட பிரமா ணங்களால் தீபாவலி ஐப்பசியாகிய சௌரமாதத்திலேயே அனுட்டிக்கப்படவேண்டும் என்பதும் அவ்வாறு அனுட்டிக் காமல் சாந்திரமாத காலங்களில் அனுட்டிப்பவர்கள் விரும்பிய பலனை இழப்பதோடு பொன்னையும் புத்திரரையும் இழந்து அற்ப ஆயுளையும் அடைவரென்பது தெளிவாகின்றது.

“ஆஸ்விஜ பௌ சதுர்த்தசி நாக சதுர்த்தசி” என்று குறிக்கப்பட்டிருக்கிறதே, ஆஸ்விஜ மென்பது சாந்திரமாத மன்றோ எனின், கூறுதும். தொன்றுதொட்டு இவ்விந்தியா தேசத்திலே சௌரமான மாதங்களே அநுசரிக்கப்பட்டுவந்தன. அப்போது சித்திரை (மேஷம்), வைகாசி (ரிஷபம்) முதலிய சௌரமாதங்களின் முறையையே அறியாமல் சந்திரன் வளர்ச்சி தளர்ச்சியால் மாதங் குறித்துவந்த சுமார்த்தர்கள் வடக்கே யிருந்து இந்தியாவிற்கு வந்தனர். புகுந்தவர் இந்நாட்டினருடன்

சுலந்து அவர்களின் பழக்க வழக்கங்களை அறுசரிக்கத் தொடங்கியதோடு தங்கள் திருமணம் முதலிய சபகாரியங்களில் செளரமாத முறையையே தழுவியவந்தனர். சித்திரை, வைகாசி முதலிய பெயர்களுடைய சைத்திரம், வைசாகம் எனத் திரித்து வழங்கத்தொடங்கினர். அதன்முன் அவர்கள் தமக்கென மாதப் பெயர் கொண்டிலர். அப்பழக்க அழுத்தத்தினாலே அவர்கள் இன்னும் கல்யாணங்களை செளரமாதங்களிற் புரிகின்றனர். மாகமாதத்திலும், ஆஷாடமாதத்திலும் மணம் கூடாதென விதி ஏற்பட்டிருக்கிறபடியால் அவர்கள் கலியாணந் தைமாதத்திலும் ஆனிமாதத்திலும் செய்யாமலிருக்கவேண்டும். மார்கழிமாதத்தில் வரும் புஷ்ய மாதத்திலும், மாசி மாதத்தில் வரும் பால் குள மாதத்திலும் செய்யவேண்டும். அப்படிச் செய்யாது சுமார்த்தர்களோ புஷ்யம், மாகம், ஆஷாடம் முதலிய சொற்களுக்கு தை, மாசி, ஆடி என்றே பொருள்கொண்டு செளரமான மாதங்களிலேயே மணமுடிக்கின்றனர். கோவிலில் கும்பாபிஷேக முதலிய காரியங்களையும் அவ்வாறே செய்கின்றனர்.

சிலகாலத்தின்பின் சுமார்த்தர்களிற் சிலர் தங்கள் பழைய மாத முறையைக் கைவிடக்கூடாதென நினைத்து அச்சாந்திர மாதங்கட்கும் இத் திரித்த பெயர்களையே வைத்து வழங்கினர். அப்போது அவர்கள் பெளர்ணமி எந்த நட்சத்திரத்தில் வருகின்றதோ அந்த நட்சத்திரத்தின் பெயரே மாதப்பெயராம் என விதி செய்தனர். (பாணினியத்தையும் அமரத்தையும் நோக்குக.) சிறிது காலத்தின் பின் பெளர்ணமி இரண்டு நட்சத்திரங்களில் வருவதைக்கண்டு பருவாந்த நட்சத்திரத்தாலேயே மாதப்பெயராகும் எனவும் எந்த நட்சத்திரத்தில் பருவாந்தம் வந்தாலும் முதலில் இட்டபெயரே பெயராகும் எனவும் விதிசெய்தனர் (சூரிய சித்தாந்தம்). இவ்வாறு அவர்கள் அவ்வப்போது தங்கள் விதிகளை மாற்றிக்கொண்டனர். முடிவாக சூரிய சித்தாந்தத்தில் கூறியிருக்கும் விதியும் பொருளுவதாக இல்லை. ஏனெனில் அதில் கூறப்படாத நட்சத்திரங்களிலும் பருவாந்தம் வருகிறது.

இவ்வாறுக செளரமாதப் பெயர்களை யே திரித்துக்கொண்டு பொருந்தாக் காரணங்கூறி சுமார்த்திரிற் சிலர் சாந்திரமானப்படி சில விரதங்களை அதுட்டிக்கத் தொடங்கியதோடு பிறரையும் தம் வழியிற்றிருப்ப முயன்றபோதுதான் அவ்வாறு விரதங்களை அதுட்டிப்பது கூடாதென்றும் சாந்திரமானத்தில் அதுட்டிப்ப தால் பலபெருங்கேடுகள் விளையுமெனவும் பெரியோர்கள் விதிக ளமைத்தனர். அவ்விதிகளுக்கு ஆதாரமாகக் காட்டப்பட்டன வே முன்கூறியுள்ள இரண்டு வடமொழி மேற்கோள்களும். செளரமானத்தில்தான் விரதங்களிருக்க வேண்டுமென்பதை வலியுறுத்தும் இத்தகைய மேற்கோள்கள் பலவுள. இது காறும் ஆராய்ந்தவற்றால் சாந்திரமானமென்ப பெயரிட்டு வழங்கும் மாதப் பெயர்களெல்லாம் செளரமாதம் பெயர்களின் திரிபே என்பதும், சாந்திரமான மெனக்கூறும் அப்பெயர்களின் விதிகள் பொருத்த முடையன அல்ல என்பதும், சாந்திர மாதங் களுக்குத் தனிப் பெயர்கள் இல்லாமையால் சைத்திரம், வைசாகம், ஆஸ்விஜம் முதலிய திரிப்புப் பெயர்கள் செளரமான மாதங் களையே குறிக்குமென்பதும், அதனால் ஆஸ்விஜபஞ்சதூர்த்தசி என்பது ஐப்பசிமீ கிருஷ்ணபட்சச் சதூர்த்தசியே என்பதும், ஆகையால் தீபாவளிப்பண்டிகையை ஐப்பசிமீ 30௨ தான் அதுட்டிக்க வேண்டுமென்பதும் பெறப்பட்டன.

ஐப்பசிமாதத்தில் அமாவாசைக்கு முன்தினமும், அன்றும், பின்தினமும் ஆகிய நாட்களில் என்று சுவாதி நட்சத்திரம் வரு கிறதோ அன்றே தீபாவலியும் என்று சோதிட சாஸ்திரியும் சென்னைச் சட்டசபைத் தலைவருமா யிருந்து காலஞ்சென்ற திவான்பகதூர் L.D. சுவாமிக் கண்ணுப் பிள்ளையவர்கள் இந்தியன் கிரானுலஜி, எபிமெரிஸ் என்ற நூல்களிலே குறித்திருக்கின்றனர். அன்னார் தாம் எழுதியதற்கு ஆதாரமாக இந்தியன் ஆண்டிகுவரி 26-வது வால்யூமில் பக்கங்கள் 177-187-ல் புரேளபசர் கெல் ஹாரன் எழுதிய கட்டுரையைக் காட்டுகின்றனர். இதன்படி ஆராய்ந்து பார்க்கும்போது (சுவாதி நட்சத்திர மென்பதால் (தீபாவளி ஐப்பசி மாதத்தில்தான் வரும் என்பது தெளிவா கிறது. இதனால் இவ்வாண்டில் தீபாவளிப் பண்டிகை ஐப்பசிமீ

30உதான், 29உ இரவு நரகசதுர்த்தசி ஸ்நானம் என்பது நிலைநாட்டப்பட்டது. (அன்று சுவாதியாதல் காண்க.)

இவ்வாண்டில் சுமார்த்தர்கள் இதுவரை குறித்து வந்த கணக்குப்படி மகா சிவராத்திரி நைமி 29உயில் வருகிறது. நாம் அடிக்கடி நம் பஞ்சாங்கத்தில் எடுத்துக் காட்டியதால் உண்மையுணர்ந்த சுமார்த்தப் பஞ்சாங்கங்களெல்லாம் (கிருநெல்வேலி சுமார்த்தப் பஞ்சாங்கம் போன்ற இரண்டொன்று தவிர) முறைப்படி மகா சிவராத்திரியை மாசிமாதத்தில் குறித்துள்ளன. தை மாதத்தில் குறிக்கவில்லை. இன்னும், வைகுண்ட ஏகாதசி மார்க்க சிரசுத்த ஏகாதசி என்று சாஸ்திரங்கள் கூறுகின்றன. இக் குரோதன வீருஷத்தில் போலிச் சாந்திரமானப்படி பார்த்தால் கார்த்திகை மாதம் 11-ந் தேதிதான் மார்க்க சிரசுத்த ஏகாதசியாம். இப்போலிக் கணக்குப்படி அன்றே வைகுண்ட ஏகாதசியாதல் வேண்டும். உண்மை யுட்படானம் அப்படியில்லை. ஏனென்றால் மார்க்கசிரமென்பது மார்கழிமாதமே. ஆதலினாலன்றே எல்லாப் பஞ்சாங்கங்களும் இவ்வாண்டில் வைகுண்ட ஏகாதசியை மார்கழிமாதம் 12-ந்தேதி சனி போலிப்புஷ்ய சுத்த ஏகாதசி யன்று குறித்திருக்கின்றன. இதனாலே சாந்திரமான மெனக்கொள்ளும் முறை தவறுடையது, சாந்திரமானம் மாதப் பெயர்களெல்லாம் உண்மையில் செளரமான மாதங்களுையே உணர்த்தும் செளரமான முறையே பிரமாணமானது என்ற உண்மையை அவைகள் உணர்ந்து கொண்டன என்பதாகிறது. ஆதலினாலே இதுவரை ஆராய்ந்ததில் தீபாவலிப் பண்டிகையை ஐப்பசிமாதத்திலே கிருஷ்ணபக்ஷ சதுர்த்தசியிலே சுவாதி நக்ஷத் திரத்திலே அறுட்டிப்பதுதான் சாஸ்திரீயமநனதாகையால் இவ்வாண்டில் புரட்டாசி மாதத்தில் தீபாவலி என்பது முற்றிலும் பிசகாகும் என்பதும், ஐப்பசிமீ 29உ சனிக்கிழமை இரவு தான் நரக சதுர்த்தசி ஸ்நானம், 30உ ஞாயிற்றுக் கிழமைதான் தீபாவலிப் பண்டிகை என்பதும் நிலைபெறுகின்றமை காண்க. இதனால் சஜ்ஜனர்களை ஐப்பசிமாதத்தில் தீபாவலிப் பண்டிகையை அறுட்டித்து விரும்பியபயனை அடையும்படி வேண்டுகின்றோம்.

* திருக்குற்றாலத் தேவாரம்

[பண் - குறிஞ்சி]

வம்பார் குன்றந் நீடுயர் சாரல் வளர் வேங்கைக்
கொப்பார் சோலைக் கோலவண் டியாழ்செய் குற்றாலம்
அம்பா நெய்யோ டாட லமர்ந்தா னலர் கொன்றை
நம்பான் மேய நன்னகர் போலுந் நமரங்காள். க

பொடிகள் பூசித் தொண்டர் பின் செல்லப் புகழ் விம்மக்
கொடிகளோடுந் நாள்விழ மல்கு குற்றாலம்
கடிகொள் கொன்றை கூவிள மாலை காதல் செய்
அடிகண் மேய நன்னகர் போலும் முடியீர்காள். உ

செல்வ மல்கு செண்பகம் வேங்கை சென் றேறிக்
கொல்லை முல்லை மெல் லரும் பீனும் குற்றாலம்
வில்லினொல்க மும்மதி லெய்து வினைபோக
நல்கு நம்பா நன்னகர் போலுந் நமரங்காள். ங

பக்கம் வாழைப் பாய் கனியோடு பலவின் றேன்
கொக்கின் கோட்டுப் பைங்கனி தூங்குங் குற்றாலம்
அக்கும் பாம்பு மாமையும் பூண்டோ ரன லேந்தும்
நக்கன் மேய நன்னகர் போலுந் நமரங்காள். ச

மலையார் சாரன் மகவுடன் வந்த மடமந்தி
குலையார் வாழைத் தீங்கனி மார்துங் குற்றாலம்
இலையார் குல மேந்திய கையா நெயி லெய்த
சிலையான் மேய நன்னகர் போலுஞ் சிறு தொண்டர். ஞ

மைம்மா நீலக் கண்ணியர் சாரன் மணிவாரிக்
கொய்ம்மா வேனலுண் கிளி யேரம்புங் குற்றாலம்
கைம்மா வேழத் திருரி போர்த்த கடவுள் ளெம்
பெம்மான் மேய நன்னகர் போலும் பெரியீர்காள். டு

* இஃது ஓர் பாடல்பெற்ற புண்ணிய தலம். இது தென்காசியி
லிருந்து மூன்று மைல் தூரத்திலுள்ளது. இங்குள்ள நீர்வீழ்ச்சி கண்
னுக்கு அழகாக விருப்பதோடு மனதுக்கும் மிகுந்த களிப்பை யுண்டு
பண்ணும்.

நீல நெய்த நண் சுணை சூழ்ந்த நீள் சோலைக்
கோல மஞ்ஞை பேடையோ டாடுங் குற்றாலம்
காலன் நன்னைக் காலாற் காய்ந்த கடவுள் ளெம்
சூல பாணி நன்னகர் போலுந் தொழுவீர்தாள். எ

போதும் பொன்னு முந்தி யருனி புடைசூழக்
கூதன் மாரி நுண் டெரி தூங்குங் குற்றாலம்
மூதூ ரிலங்கை முட்டியு கோணை முறைசெய்த
நாதன் மேய நன்னகர் போலுந் நமரங்காள். அ

அரவின் வாயின் முள்ளெயி றேய்ப்ப வரும் பின்று
குரவம், பாலை முருகமர் சோலைக் குற்றாலம்
பிரமன் னோடு மாலறியாத பெருமை யெம்
பரமன் மேய நன்னகர் போலும் பணிவீர்தாள். கூ

பெருந் தண் சாரல் வாழ்சிறை வண்டு பெடை புலகிக்
குருந்தம் மேறிச் செவ்வழி பாடுங் குற்றாலம்
இருந்துண் டேரு தின்றுண் சமணு மெடுத்தார்ப்ப
அருந்தண் மேய நன்னகர் போலு மடியீர்கள். டி

மாடவீதி வருபுனற் காழியார் மன்னன்
கோட லீன்று கொழுமுனை கூம்புங் குற்றாலம்
நாடவல்ல நற்றமிழ் ஞான சம்பந்தன்
பாடல் பத்தும் பாட நம்பாவம் பறையுமே. கக

THE TAMIL UNIVERSITY

தமிழர் பல்கலைக்கழகம்

தமிழ்மக்களின் நன்மையைக் கருதி தமிழ்நாட்டிற்குத்
தனிப்பல்கலைக் கழகம் (யூனியெர்சிற்றி) வேண்டுமென்று 1925-
ஆம் ஆகஸ்டி மீ 23 உ தஞ்சை நகரில் கூடிய தமிழ் மக்கள்
கூட்டத்தில் முடிவு செய்யப்பட்டது. அதற்குரிய வேலையைப்
பார்த்து வருவதற்காக இருபது பெயர் அடங்கிய ஒரு கமிட்டி
யும், அதற்குப் பெருந்தகையாளர் தமிழ்நாட்டிற்கும் வளர்ச்சித்

துறைக்கும் மந்திரியாயுள்ள தி. நெ. சிவஞானம் பிள்ளை யவர்கள், பி. ஏ., எம். எல். சி., தலைவராகவும், திருச்சி பிஷப் ஈபர் (எஸ். பி. ஜி.) கல்லூரி ஆங்கில ஆசிரியர் எம். எஸ். பூர்ணலிங்கம் பிள்ளை, பி. ஏ., எல். டி., அமைச்சராகவும், அமைக்கப்பெற்று வேண்டியன செய்யப்பட்டு வருகின்றன. இப்பல்கலைக்கழகம் தமிழ் நாட்டிலுள்ள பார்ப்பார், பார்ப்பாரல்லாதார், துலுக்கர், கிரிஸ்தவர் முதலான பல வகுப்பினருடைய பிள்ளைகளுக்காகவும் நாட்டின் மேன்மை கருதியும் ஏற்பாடு செய்யப்படுவதால், அதற்கு அரசு முறையில் பலவிதப் பிரிவுகளுண்டாயி ருப்பினும், அனைவரும் ஒருங்கே ஒத்துழைக்கக் கடமைப்பட்டவராவர். தமிழ்மொழியைத் தாய் மொழியாகக் கொண்டவுடனும் தமிழிற் பற்றுடையவரும் இந்தியா, பர்மா, இலங்கை, மோரீஸ், ஐரோப் பா, ஆபிரிக்கா, அமெரிக்கா, மடகாஸ்கர் என்ற பல கண்டங் களிலும் தீவுகளிலும் பகுதிகளிலும் பலகாரணத்தை முன்னிட்டுப் போயிருப்பதால் அவர்களெல்லோரும் தங்கள் தங்களா லியன்ற மட்டும் இந்தப் பல்கலைக் கழகத்திற்குப் பொருளுதவி புரியுமாறு வேண்டப்படுகின்றனர். பல்கலைக் கழகத்தித்திற்கு வேண்டிய தொகை ரூ 20 லக்ஷம். துவக்கத்தில் தேவை ரூ 3 லக்ஷம். நாட்டுக்கல்வி அபிமானமுந் தாராள சிந்தையுமுடைய ஆங்காங்குள்ள நண்பர்கள் அமைச்சருக்கு அனுப்புந்தொகை தமிழரின் பல்கலைக்கழகப் பண்டென்று திருச்சிராப்பள்ளி இம் பீரியல்: பாங்கில் போடப்படும். தலைவருடைய உத்தரவின்றி ஒரு பைசாவுஞ் செலவு செய்யப்படமாட்டாது கமிட்டியின் அமைச்சர் இருப்பிடம்: 76, ஆண்டார்வீதி, தெப்பக்குளம் தபாலாபீஸ், திருச்சிராப்பள்ளி (சென்னை மாகாணம், இந்தியா.)

குறிப்பு

கரந்தைத் தமிழ்ச்சங்கம், தஞ்சை 14-ம் ஆண்டு விழா

இச்சங்கத்துப் பதினான்காம் ஆண்டுவிழா, குரோதன ஐப்பசி ௮, ௧ ஆம் நாட்கள் (24,25-10-25) சனி ஞாயிறுகளில், மகிபாலன்பட்டி 'பண்டிதமணி' திரு. மு. கதினேசன் செட்டியாரவர்கள் தலைமையில்

நிகழும். விரிவுரையியற்ற மனமுவந்திருக்கும் திருவாளர்கள் (இதற்காக) சென்னை மணி - திருநாவுக்கரசு முதலியாரவர்கள்; சலகண்டபுரம் அ. வாதநஞ்சைய பிள்ளையவர்கள்; லால்குடி அ. சாவண முதலியாரவர்கள்; மதுரை ஆ. கார்மேகக்கோனாரவர்கள்; திருநாரையூர் முத்துக்குமாரசுவாமிப் பிள்ளையவர்கள் என்று அமைச்சரவர்கள் தெரிவிக்கிறார்கள்.

மதிப்புரை

மங்கையர்க்கரசி:—இப்பெயரிய நூலை எழுதியவர் எம். துரைசாமி முதலியாராவார். இந்நூல் படிக்கப் படிக்க இன்பந்தருகிறது. மங்கையர்க்கரசியம்மையாரது பிறப்பு, வளர்ப்பு முதலியவைகளைப் படிக்கப் படிக்க யாவறு மின்புறுவீர். இஃது எளியநடையில் சிறு சிறு வாக்கியங்களாக அமைந்துள்ளது. பள்ளிமாணவர்களுக்கும் மாணவிகளுக்கும் மிகுந்த பயனையளிக்கும். கதை எழுதுகின்ற முறையும் அழகாக இருக்கிறது. இதுபோன்று பலநூல்கள் வெளிவருமாயின் வசன நூற்கள் இல்லை என்று கவலையுறும் பலரும் கழிபேறுவகை எய்துவர். இதன் விலை அணா 5. நமது கழகத்திலேயே கிடைக்கும்.

தனித்த ரீழிக் கட்டுரைகள்:—இந்நூல் வித்யோதய மகளிர் கல்லூரியின் தமிழாசிரியர் திரு. நாகை நீலம்பிகையம்மையாரால் இயற்றப்பட்ட தனித்தமிழ் நூலாக இலங்குகின்றது. வடமொழி முதலிய பிற மொழிக் கலப்பில்லாது யார்க்கும் விளங்கும்படி எழுதப்பட்ட சிறப்பு இந்நூலிற்கு அமைந்துள்ளது. தனித்தமிழைப் பாதுகாக்கின்ற முறையைப்பற்றிய ஆராய்ச்சியும், மொழிதோன்றி நாகரிகத்திற்கு ஏற்றவாறு வளர்த்துவரும் முறைமையையும், நாவலந்தீவின் பழைய குடிகளைப் பற்றிய ஆராய்ச்சிக்குறிப்பினையும், கேள்வியின் பெருமையையும், பெண்களுக்கு நூற்கல்வி வேண்டுமென்பதையும், பண்டைப் பெண்மக்களின் அறிவின் சாம்பையும்பற்றிய நயம்மிக்க கட்டுரைகள் பல இந்நூலிற்காணப்படுகின்றன. இறந்தோர்வீட்டிற்குச் செல்பவர் நடந்துகொள்ள வேண்டிய முறையையும், உயிர்போன உடம்பிற்குச் செய்யவேண்டியது யாதென்பதையும் எடுத்துரைக்குமாற்றால் தப்பு வழக்கங்களை யகற்றும் முறை இந்நூலுள் ஒரு சிறிது கூறப்படுகின்றது. இறுதியில் பெண்பாலார்க்கு அருளுொழுக்கம் வேண்டுமென்பதை இந்நூல் வற்புறுத்துகின்றது. எளிய நடையில் தனித்தமிழ் எழுதுவது கைவருத்தன்மையுடையது இந்நூலுக்கு கற்பார்க்கு இனிதுவிளங்கும். நீதிநூல் பல

வற்றின் மேற்கோள்களும் நகைச்சுவை முதலிய நயங்களும் இந்நூலிற், சிறந்து விளங்குகின்றன. இதன் விலை ரூ. 1-4-0.

சீவகாநுணியப் பாடிப் பூதகம்:—இந்நூல் காரைக்குடி திருவாளர் அரு. சோமசுந்தரன் செட்டியாரவர்களால் சிறுவர் சிறுமியர்க்கு அரு ளொழுக்கம் போதிக்குங் கருத்தோடு எளிய இனிய தமிழ் நடையில் எழுதப்பெற்றது. இது கண்களைக்கவரும் நல்ல அச்சில் பதிப்பிக்கப் பெற்றுள்ளது. சிறுபிள்ளைகள் விளையாட்டுப்போக்காகப் பல்வகைச் சிற்றயிர்கட்குச் செய்யுந்தீங்குகளை எடுத்துக்கூறி அவைகள் தவறு என்று காட்டுவதில் இணையற்றதாக இருக்கிறது. இது பள்ளிக்கூடத்தா மாணவர்கட்கு ஒருதலையாகப் பாடமாகவைத்தற்குரியது. இதன் விலை அணா 0-1-6.

அநுபூதாஷு முத்திரைகளும் பிராசாதமாலையும்:—அதுட்டான முத்திரைகளின் இலக்ஷணங்களையும் சிவபூசா முத்திரையின் இலக்ஷணங் களையும்பற்றி முன்னோரால் பாடப்பட்டது. சுருக்கமாகச் செய்யப் பட்ட இனிய செய்யுட்களடங்கியது. பிராசாதமந்திரத்தின் கலைகளைப் பற்றி கமலநாணப்பிரகாச தேசிகர் அநுளிய பிராசாதமால் இதனுடன் சேர்க்கப்பட்டுள்ளது. இது திரு. ஞா. நாகலிங்கத்தம்பிரான் அவர்களால் வெளியிடப்பட்டது. இதன் விலை அணா 2.

நல்லிசைப் புலவர்கள்:—இது மதுரை அமெரிக்கன் கலாசாலைத் தலைமைத் தமிழாசிரியர் திருவாளர் அ. கார்மேகக்கோராவர்களால் இயற்றப்பெற்ற இனிய உரைநடை நூல். சங்கம் நிறுவியகாலத்துத் திகழ்ந்த 6 பெரும்புலவரது 'வரலாற்றினைத் தமிழ் நயம்மிக்கத் தெளரிய நடையில் இந்நூல் விரித்துரைக்கின்றது. புலவர் சரித்திரத் தொகு திக்கும் தமிழிலக்கிய சரித்திரத்திற்கும் நல்லதோர் பகுதியாக அமைவ துடன் பண்டைத் தமிழகத்துள்ள புலவரது உள்ளப்போக்கினையும், பெரு மன்னர் குறுநிலமன்னர் முதலியவர்களது வண்மையையும், பண்டைச் செய்யுட் பொருள் நயங்களையும், தமிழ்நாட்டுப் பழைய வழக்கங்களையும், அக்காலத்து ஆடவர் பெண்டிர் கல்வி நிலையையும் செவவிதின் உரைக்கும் கட்டுரைகள் இதிற் காணப்படுகின்றன. ஆதல்பற்றிக் கலாசாலைத் தமிழ் மாணவர் யாவரும் ஒருதலையாகக் கற்கவேண்டிய நூலாக இஃது இலங்குகின்றது. இதன் செவவிய தமிழ்நடை எளிதில் யார்க்கும் பயன்படுவதால் தற்கால மாணவரால் பெரிதும் போற்றற்பாலதாகும். இதன் விலை அணா 14. வேண்டுவோர் மதுரை புக்ஷாப், மா. கோபால கிருஷ்ணக்கோராவர்கட்கு எழுதிப்பெற்றுக்கொள்க.

ஓம்
திருச்சிற்றம்பலம்

செந்தமிழ்ச் செல்வி

திருநெல்வேலித் தென்னிந்திய
சைவசித்தாந்த நூற்பதிப்புக் கழகத்தினின்றும்

திங்கள்தோறும் வெளிவருவது

சிலம்பு	}	மேய்கண்டாள ஆண்டு-எனங் ஐப்பசித் திங்கள்	{	பரல்
ந				

திருச்சிற்றம்பலம்

வாழ்க அந்தணர் வானவ ரானினம்
வீழ்க தண்புனல் வேந்தனும் ஓங்குக
ஆழ்க தீயதெல் லாமர னுமமே
சூழ்க வையக முந்துயர் தீர்கவே.

திருச்சிற்றம்பலம் .

இறையனார் அகப்பொருள்

[கா. சுப்பிரமணிய பிள்ளை M.A., M.L.]

(ச.அ.உ-ம் பக்கத் தொடர்ச்சி)

நயப்பு

காட்சிக்குப் பின் குறிப்பறிதலென்பது மாத்திரம் தலை
மகளது உட்கோளை விளக்குமெய்ப்பாடுகளின் வைத்து திருவள்
ளுவ நாயனாரால் கூறப்பட்டுள்ளது. அதற்குப் பின்பு ணர்ச்சி
மகிழ்தலே திருக்குறளுட் காணப்படுகின்றது. குறிப்பறிதற்கு
முன் தெளிவு, நயப்பு, தெய்வமகிழ்தல், புணர்ச்சி துணிகல்

முதலிய துறைகள் திருக்கோவையாருட் கூறப்பட்டன. அவற்றைத் திருக்குறளாசிரியர் இயம்பவில்லை. தொல்காப்பிய நூலுள் புணர்ச்சிக்கு முன் குறிப்பறிதலே சிறப்பாகக் கூறப்பட்டது. இதனால் ஊகிக்குக் கிடப்பதுயாதெனில் திருக்குறட் காலத்திற் குப்பின் திருக்கோவையாருட் கூறப்பட்ட துறைகள் விரித் திருக்க வேண்டுமென்பதே. அல்லது நூலியற்றும் ஆசிரியரது மனப்பாங்கிற் கேற்றவாறு துறைகள் விரித்தும் சுருக்கியும் அமைக்கப்பட்டிருக்கலாம். தலைமகளின் உடன்பாட்டினை அவளது சொல்லாற்பெறவையாமல் கண்களில் வைத்துக் கூறப்பட வேண்டுமென்பதை ஆசிரியர் தொல்காப்பியர் ஒரு சூத்திரத்தால் கட்டிவிட்டிருக்கின்றார்.

“நாட்ட மிரண்டு மறிவுடம் படுத்தற்குக்
காட்டி யுரைக்குங் குறிப்புரை யாகும்.”

ஆதல்பற்றி ஆசிரியர் திருவள்ளுவனாரும் கண்ணினால் உணர்த்துங் குறிப்பினையே மிகுத்துக் கூறியுள்ளார்.

“கண்ணொடு கண்ணினை நோக்கொக்கின் வாய்ச்சொற்க
னென்ன பயனு மில்” என்றது காண்க.

அவ்வாறே திருச்சிற்றம்பலக் கோவையாருள்ளும் உட்கோள் என்றதுறை கண்களின் குறிப்பினையே கூறிற்று. அவ்வாறே தஞ்சைவாணன் கோவையுள்ளும் காண்க. ஆசிரியர் திருவள்ளுவர் ‘குறிப்பறிதல்’ என்னும் அதிகாரத்துள் முதற்கண் கூறிய குறட்பாவின் கருத்தே கோவையார் முதலிய நூலுள்ளும் காணப்படுகின்றது.

“இருநோக் கிவளுண்க ணுள்ள தொருநோக்கு
நோய்நோக்கொன் றந்நோய் மருந்து” — திருக்குறள்

“பிணியு மதற்கு மருந்தும் பிறழப் பிற மின்னும்
பணியும் புரைமங் குற்பெருந் தோளி படைக்கண்களே.”

— திருக்கோவையார்.

“பெண்ணிற் சிறந்தவிப் பேதை தன்பார்வை பெருவினையேன்

“எண்ணிற் சிறந்த விருந்துயர் நோய்தனக் கின்மருந்தாய்”

— தஞ்சைவாணன் கோவை.

குறிப்பறி கலென்னுந் துறை கைக்கிளைப் பாற் படுமென்ற கருத்தால் களவிய உரையாசிரியர் அதனைக் கூற்றிறிலரெனினும் அது இருவரது உள்ளக்குறிப்பின் ஒருமையை உணர்த்துந் துறையாகலானும் 'தமியர் காண' 'காமப்புணர்ச்சி' என்ற அகப் பொருள் இரண்டாவது சூத்திரச் சொற்றொடர்களின் குறிப்புப் பொருளால் அது பெறப்படுதலானும் அதைச் சிறிது விரித் துரைத்தாம்.

இனி, இருவயினொத்தல் என்பதற்குக் களவியல் உரையா சிரியர் தனி உதாரணச்செய்யுள் எடுத்துக்காட்டாது நயப்பு என் பதன் கண்ணேயே அதனைப் பெறவைத்தார். அத்துறையை யுணர்த்துவதீகச் சொல்லப்படும் திருக்கோவையார்ச் செய்யு ளும் திருக்குறட் செய்யுளும் போகப்புதுமையை விதந்தோது முகத்தால் இருவயினொத்தற்குக் காரணம் குறிப்பாய்க்கினர் தனவேயன்றி இருவயினொத் தலைநேராக விளக்கவில்லை. அவை கள் புணர்ச்சி மகிழ்தலின் பாற்படுமென்றே கொள்ளுதல் பொருத்தமானது.

“...பெரும்போகம் பின்னும் புதிதாய்
..... வளர்கின்றதே”

—திருக்கோவையார்.

“அறிதோ றறியாமை கண்டற்றாற் காமஞ்
செறிதோறுஞ் சேயிழை மாட்டு” —திருக்குறள்.

இறையனார் அகப்பொருள் உரையாசிரியர் நயப்பு என்றதே நலம் புணர்த்துரைத்தல் என்பதாகும். இருவருங் கூடியவிடத்துத் தலைவன் தன் நயப்பு உணர்த்தற்குரிய பாங்கன் முதலியோரில் லாமையாலும் தலைவிக்கு அதனை நேரே யுணர்த்துதல் அத் துணைச் சிறப்பிலதாகலானும் வண்டிற்கு அதனை யுணர்த்துவ தாக ஆசிரியர் கூறினார். இதனைத் தொல்காப்பியனார் முன்னிலை யாக்கல், சொல்வழிப்படுத்தல், தன்னையமுறைத்தல் எனப்பிரித் தோதினார். நேரே உரையாடாத வண்டு முதலியவற்றை விளித்து நயப்புணர்த்தப் படுவதால் முன்னிலையாக்கல் என்றார் தான் கூறுவதற்கு, இதிருநாயை விரும்பித்தன்னொடு பேசார்.

அவற்றைப் பேசும்படியாக வேண்டுதலின் சொல்வழிப்படுத்தல் என்றார். பின்னர் தன்னயமுணர்த்துவதை நன்னய முரைத்தலென்றார். ஆசிரியர் திருவள்ளுவனாரும் அணிச்சத்தையும் நெஞ்சையும், விளித்து நலம் புனைந்துரைத்தமை காரணம். நயப்புணர்த்து முறையைத் தன்மை நவில்வது, உவமை யாகச் சிறப்பு நவில்வது என இருபகுதியின் வைத்து திருவள்ளுவனார் அமைத்துள்ளார். பொழிலகத்தே இயற்கையாகத் தன்மைச் சூழும் வண்டினைச் செயற்கை நயம்படக்கூறுஞ் சிறப்பு இத்துறைக்கண் காணப்படுகின்றது. தலைவியின் உறுப்புக்கள் இன்ன தன்மையன வென்பதை நேராகக்கூறுவதுபர் நலம் சிறவாமையால், வண்டிற்கு உரைக்குஞ்சொல்லின் வைத்து அதனை மொழிந்தார். ‘தலைவிகையினைச் செங்காந்தளெனவும்கண்ணினைக் கருங்குவளை யெனவும் வாயினைச் செங்குமுதமெனவும் கருதி வண்டுதடுமாரிக் குழல்மேலும் கோதைமேலுஞ்சுழல்வதாகக்’ கூறப்படுமென்று களவியலுரையாசிரியர் அதனை விளக்கிப்போந்தனர். இந்நயப்புணர்த்துவதற்குச் சிறந்த எடுத்துக்காட்டு தருமிக்குப் பொற்கிளியளிப்பதற்கு ஆலவாயண்ணல் அருளிச்செய்து கொடுத்ததாகச் சொல்லப்படும் திருப்பாட்டார்கும். அது வருமாறு:

“கொங்குதேர் வாழ்க்கை யஞ்சிறைத் தும்பி
காமஞ் செப்பாது கண்டது மொழிமோ
பயிலியது கெழீஇய நட்பின் மயிலியற்
செறியெயிற் றரிவை கூந்தலி
னறியவு முளவோரீ யறியும் பூவே.”

இதனுள் தும்பியென்று வண்டினை விளித்தது, முன்னிலையாக்கல்; ‘கண்டது மொழிமோ’ என்றது சொல்வழிப்படுத்தல்; ‘கூந்தலினறியவு முளவோ’ என்றது நன்னய முரைத்தல்; ‘காமஞ் செப்பாது’ என்றதால் இடம் அணித்தென்பது குறிப்பித்தவாரும். அதனால் மகிழ்ச்சி குறைவதற் கேதுவாகிய பிரிவினைத் தலைமகட்கு நினைவூட்டுதலால் ‘நகை நனியுறுது அந்நிலையறிதல்’ என்பதும் பெறப்பட்டது. நட்புக்காரணமாகப் பிரிவால் தான் வருந்துமென்பதும் நட்பினைப்போற்றவல்ல தன்னிலை

யையும் குறிப்பா லுணர்த்துவான் 'பயிலியது கெழீஇய நட்டின்' என்றார். ஈண்டு, 'மெலிவு விளக்குறுத்தல்', 'தன்னிலையுரைத்தல்' என்னுந் துறைகள் அடங்கும். 'தெளிவகப்படுத்த' லென்பது, தேன் தேர்ந்த பல இடங்களிலுஞ் சென்று ழீனும் வண்டினை விளித்தலாலும் நட்டினரைத் தம்பாற் சார்விக்கும் தமது இயல் பினை வண்டின் மேல்வைத்துக் 'காமஞ் செப்பாது' என்று கூறியதனாலும் பெறப்படும். ஆகவே

“முன்னில் யாக்கல் சொல்வழிப் படுத்தல்
நன்னய முரைத்தல் நகைநனி யுறஅ
தநிலை யறிதன் மெலிவுவிளக் குறுத்தல்
தநிலை யுரைத்தல் தெளிவகப் படுத்தலென்
றின்னவை நிகழு மென்மனார் புலவர்”

என்ற தோல்காப்பியர் சூத்திரத்திற்கு நயமிக்க முழு எடுத்துக்காட்டாக இச்செய்யுள் அமைகின்றது. 'கொங்கு தேர் வாழ்க்கை' என்பதன்பொருள், தேனைப் பல பூக்களினின்றும் தெரிந்தெடுப்பதே தனக்கு வாழ்க்கைத் தொழிலாக வுடைய வண்டு என்பது. தேன்தேர்தலே தனக்குத் தொழிலாதலானும் எவ்வகைப்பூவும் தோன்றி மலர்தற்கு ஏதுவாகிய மலை வள மிக்க குறிஞ்சி நிலத்து வண்டாதலானும் பூக்கள் பலவற்றின் நறுமணத்தை உய்த்துணர்வது வண்டிற்கு இயல்வதொன்றே யென்பது குறிப்பிக்கப்பட்டது. அன்றியும் வண்டானது கள வியல் உரையாகிரியர் கூறியவண்ணம், எல்லா நிலத்துஞ் சென்று எல்லாப்பூவும் ஊதுமாகலானும் அது பூக்களின் மணவேறு பாட்டை அறியவல்லது என்பது போதரும். இருவரும் கிறி கின்ற விடத்துத் தனது நயப்புணர்த்துதற்கு வாயிலாக எதிர்ப் பட்ட காரணத்தாலும் தனக்கு மகிழ்ச்சிபெரிதும் பயக்கும் இடத்துள்ள உயிர்ப்பொருள்கள் தமக்கு இனியன வாகலானும் தும்பியென்பதற்கு அடையாக 'அஞ்சிறை' யென்றார். மேலும் தன்னிடம் வாராத ஒன்றினைத் தம்பால் அழைத்து உரையாடு வார் இன்சொற் கூறுதல் மரபாகலானும் 'அஞ்சிறை' என்ற அடை சாலும்

தலைவியினது இயற்கைநலத்தைப் புனைந்துரைக்குந் தலை மகன் கூறும் உரையானது வெற்றெனத் தொடுத்த அணி மொழியின்றாமென்பதை விளக்குவான் வண்டினை நடுவுநிலைமையில் நின்று அதன் கருத்தை யுணர்த்துமாறு கேட்கப்பட்டது. 'மயிலியல்' என்றதனாலே இயற்கையாயமைந்த மென்மை, அழகு, ஷாயல் என்பன குறித்தவாரும். மயிலிற்கு இவை அமைந்தாலும் எயிற்றின் சிறப்பு அதன்கண் காணப்படாமை யால் 'செறியெயிற்றறிவை' என்ற சொற்றொடர் அமைக்கப் பட்டது.

இச்செய்யுள் கற்புடைப் பெண்டிரது கூந்தற்கு இயற்கை மணமுண்டென்பதை விளக்கிப் பாண்டியனது 'ஐயந்தீர்த்தற் பொருட்டு யாக்கப்பட்டதாகலின் 'கூந்தலி நறியவுமுளவோ' என்றார். ஏனை ஆசிரியர் தலைவியினது வாயினையே பூவிற்கு உவமையாக எடுத்துக்கூறுவாராயினர். வாய் மலரைப் போன்ற தோற்றமுடையதாய்ச் செவ்விதழ்களோடு திகழ்தலின் அஃ தெடுத்துக் கூறப்பட்டது. இறையனார் அகப்பொருள் உரையில் எடுத்துக்காட்டிய பாட்டின் கண்ணும் திருக்கோவையார்ச்செய் யுளின் கண்ணும் வாயினை ஆம்புலுக்கு உவமை கூறுங்கருத்து அமைந்து விடக்கின்றது.

“வேறுமென நின்றிகன் மலைந்தார் விழிஞத்து விண்போ
யேறுந் திறங்கண்ட கோன்றென் பொதியி லிரும்பொழில்வாய்த்
தேறுந் தகைய வண்டே சொல்லு மெல்லியல் செந்துவர்வாய்
நாறுந் தகைமைய வேயணியாம்ப னறுமலரே”

—இறையனார் அகப்பொருளுரை,

“தேம்பலஞ் சிற்றிடை யீங்கிவ டிங்களி வாய்கமழு
மாம்பலம் போதுளவோ வளிகாணு மகன்பனையே”

திருக்கோவையார்,

‘அணியாம்பல் நறுமலர்’ என்றதனால் அழகிய வடிவமும் நறுமணமும் கூறப்பட்டன. ஆம்பலிற்றேன்போல, வாயின் மொழியானது இனிமை பயப்பது. ஆம்பலைப்பார்க்கிலும் வாயை மிக்க வாசனையுள்ளதாகக் கூறியதை யெடுத்து ஆராய்ச்சிசெய்து

உவமேயத்தை உவமானமாகக் கூறியதனை ஓர் அணியென்று பிற்காலத்தார் கூறுவதுபோற் கூறுது களவியல் உரையாசிரியர் அதற்கு வேறு காரணம் செவ்வியில் தெரிக்கின்றார். அதாவது, “உலகத்து இவை உவமை, இவை உவமிக்கப்படும் பொருளென்று நிலைபெற்றன உளவேயிலீலை. உரைக்குங்கவியது குறிப்பினால் உவமையும் உவமிக்கப்படும் பொருளாம்” என்பதே. ஆம்பல் குறிஞ்சி நிலத்திற்கு உரியதா, மருதநிலத்திற்குரியதா வென்று ஆராய்ச்சிசெய்து மருதநிலத்திற்கே சிறக்குமெனினும் குறிஞ்சியிலும் சுணைக் குவளையும் சுணையாம்பலும் உளவென்று கூறினார். அதற்குப் பிரமாணமாகப் பெருங்குறிஞ்சி என்னும் நூலை எடுத்தோதினர். அந்நூல் இக்காலத்திருப்பதாத் தெரிய வில்லை. அதன் பெயர்ப்பொருளால் அது குறிஞ்சி நிலக்கருப் பொருள் யாவும் விளக்கும் ஓர் விரிநூலாகத் தோன்றுகின்றது. உரையாசிரியர் எடுத்துக்கொண்ட உதாரணச் செய்யுளுள் பாண்டியனது பொதிய மலையிலுள்ள இரும்பொழில் வாய்நிலவு வதாகலின் பெருந்தன்மையுடையதாய் நம்பப்படத்தக்க வண் டென்பது கூறப்பட்டது. இதனை இறைச்சிப்பொருளடங்கிய அடையென்று கூறுப. பாண்டியன் பெருந்தன்மையுடையான் என்பதற்கு அவனது வீரம் புகழப்பட்டதேயெனினும் அவனது கருணையுங் கூறப்பட்டதாக உரையாசிரியர் மொழிவது நகைச் சுவையைத் தருவதாயிருக்கின்றது. கோவை நூலுட் கூறப்படும் கிளவித்தலைவனைப் பாட்டுடைத் தலைவனது நிலத்து வாழ்வதாகக் கூறுவதாற்போந்த இழுக்கியாது மில்லையென்பதற்கு உரையாசிரியர் காரணம் விளக்கியவிடத்து, பாண்டியனது குலத்துள் தேவர்களே பிறப்பார்கள் என்ற ஓர் ஐதிகக்கொள்கையை வெளிப்படுத்தியுள்ளார். அரசனைக் கடவுள்போலக் கருதும் பண்டைக்கொள்கை இதனால் புலனாகின்றது.

பிற்காலத்து வந்த தஞ்சைவாணன் கோவையுள் நயப் புரைத்த ஈரிடத்தும் தலைவியின் கொங்கையையே புகழ்ந்துரைத் தார். இதனால் பிற்காலத்தார் போக்கிற்கும் முற்காலத்தார் முறைக்கும் வேறுபாடு காணப்படும்.

நலம்புனைந் துரைத்தலின்பின் பிரிவிற்கு நிமித்தமாகிய சொல்லும் பிரிவும் இயற்கைப் புணர்ச்சியென்னும் பகுதியுள் அடங்கிநிற்பன. அவை பின்வரும்

சேக்கிழார் செய்யுளின் தெய்வநலம்

(வித்துவான் - பாரிப்பாக்கம் கண்ணப்ப முதலியார்.)

சேந்தமிழ் மொழியின் வனப்பெலாம் ஒருங்கு திரண்டு சைவ நல்லொளி வீசி ஞானப் பொருள்வளம் முற்றி அருள் வளம் பழுத்து சிவமணங் கமழ்ந்து பத்தித்தனித்தேன் பெருக் கெடுத்தாற்றும் தெய்வத்திருவருட் காவியமாக இலங்குவது நந்தம் சேக்கிழார் பெருமான் இயற்றியளித்த திருத்தொண்டர் புராணமென்னும் பெரிய புராணமாம். இததெய்வத் திருவருட் காவியமானது தில்லைத் திருச்சிற்றம்பல மென்னும் சிதாகாச பரவெளியினூடெழுந்த இறைவனது 'உலகெலாம்' என்னும் அருணாதவொலியின் அமுததாரை தோய்ந்தினிக்கும் அற்புதப் பொற்பாக்களால் ஆக்கப்பெற்றுப் பொலிவுறுவதாம். இதனைத் திருவருள் ஆணைவழிநின்று திருச்சிற்றம்பல மகா சந்திதியாங்கிருந்து கேட்ட அநபாயனென்னும் வளவர்பெருமான் இஃதியற்றி யருளிய சேக்கிழார் பெருமானார்க்குத் தொண்டர்சீர் பரவுவார் என்னுஞ் சிறப்புப்பெயர் வழங்கி இம்மாபுராணத்தினைப் பதி றொரு திருமுறைகளோ டொன்றென வைத்துப் பன்னிரண்டாந் திருமுறையாக்கி இதன் தெய்வப்பெற்றிமை இற்றெனக் காட்டி நிலைநிறுத்தினான்.

திவ்வியம் பழுத்த சைவ சித்தார்த்தத் தைவிக ஞானாற்புத மெய்கண்டமரபு தழைய வெழுந்தருளிய உமாபதி சிவாசாரியர் நம்பெருமானின் சேந்தமிழியல் வளங்கொழிக்குஞ் செந்நாப் புல மையும் திருவருட் செல்வம் விஞ்சிய மருவரு செம்மையும் தம் முட்டுலங்க இலங்கும் அவரது 'மங்கல சின்மய மதுரத்தமிழ்ச் செம்படல்வாரி' வளங்கண்டு

‘தேவரு மெழுதவொணு மறையைத் தமிழ்செய்து திருப்பதிகம் பாடும்
மூவரு மொருமுதலா யுலகத்து முளைத்த முதற்பொருள் தாமென்பார்’

என விதந்து கிளக்குமாற்றான் அவர்தம் புண்ணிய நலத்
தின்மிக்க பொருவரு நிலையை எண்ணி யிசைத்தனர்.

சொல்விற்பனம் விளையு மதூரக்களஞ்சியமென விளங்கிய
நம் குமரகுருபர முனிவரர் இம்மாபுராணத்துச் செய்யுளொன்
றிற்கு அனுபவப் பயனுறியாது மயங்கிய அவ்வற்புதச் செய்தி
நம்பெருமானின் சிவபோகக் கொழுந்தேறல் வாய்மடுத்துத்
தேக்கிய சிவானந்தானுபவ விளைவின் தெளிவை புலப்படுத்தி
நிற்கின்றது. இச்சகலாகம பண்டிதெய்வச் சைவராகிய சேக்
கிழார் மீதெரு பிள்ளைத்தமிழியற்றிப் பேறுபெற்ற நல்லறிஞ
ராகிய மீனாட்சி சுந்தரமீபிள்ளையவர்கள் கருதித் தொகுத்த இவர்
தம் மெய்ப்புகழ்க்கோ ரெல்லையின்றதல் நந்தமிழுலகு நன்ற
றிந்ததொன் றம். ‘பத்திச்சுவை நனிசொட்டச் சொட்டப்பாடிய
கவிவலவர்’ என்னு மப்பிள்ளைத் தமிழ்த்தொடர் பன்முறையும்
சுவைத்துச் சுவைத்து பாராட்டற்குரியது.

இங்ஙனம் மெய்யுணர்வெய்தித்த தெய்வப்புலமை மிக்க நம்
நாவலர் பெருமானது அருணாலங்கனிந்து அமுதஞ்சொரியும்
திட்ப நுட்பஞ்செறிந்த செஞ்சொற் றுகளின் செம்மை நலம்
அளத்தற்கரிய தொன்றும் சொற்பொருள் நுட்பகிட்பங்களா
னும், இன்னேசையானும் எழில்சிறந்து விளங்கும் நலம்படு
செய்யுட்களின் திஞ்சுவை பெரிதும் பொதிந்துகனிந்த நற்றமிழ்ப்
பிண்டத்தினை ஆசிரியர் தெய்வப்புலமைத் தோல்காப்பியனார்

இழுமென் மொழியான் விழுமியது நுவலினும்

பரந்த மொழியா னடிநிமிர் தொழுகினும்

தோலென மொழிப தொன்மொழிப் புலவர்.

என இலக்கணவகையாற் பாகுபடுத்தெடுத்துத் தமிழியல்
வளத்தின் சிறப்புமிக்க தோல் என்னும் வனப்பின்பாற் படுத்துக்
காட்டுவர். இதனை ‘மூவாமுதலா யுலகமொரு மூன்றுமேத்த’
என்றற் றெடக்கத்துச் சிந்தாமணிச் செய்யுளுரைக்கண் ஆசிரி
யர் நச்சினார்க்கினியர், ‘செய்யுளியவின் கண்ணே ஆசிரியர் பா
நான்கெனநும், அவற்றை அறம்பொருளின்பத்தாற் கூறுத

வென்றுங்கூறிப் பின்பு அம்மை முதலிய எட்டும் தொடர்நிலைச் செய்யுட்கு - இலக்கணமென்று கூறுகின்றழி “இழுமென் மொழியார் விழுமியது நுவலினும்” என்பதனால் மெல்லென்ற சொல்லான் அறம்பொருளின்பம் வீடென்னும் விழுமியபொருள் பயப்பப் பழயதோர் கதைமேற் கொச்சகத்தாற்கூறின் அது தோல் என்று கூறினமையின் இச்செய்யுள் அங்ஙனம் கூறிய தோலாமென்றுணர்க் என ஓராற்றான் எடுத்து விளக்கினர்.

நாநலங்கனிந்த இம்மெல்லோசையின்பம் யாண்டும் நிரம்பித் துளம்பு மாற்றானும் விழுமியது பயக்கும் பழங்கதை கிளத் தலானும் இத்தோல் என்னும் வனப்பு முழுதுந்தழீஇய ஒளி விட்டிலங்குவது நந்தம் பெரிய புராணமாமென்பது அப்புராணத் தினது எப்பகுதியானும் இனிது நாட்டிப்படுவதாம். உலகிய லறிவுந் திருவருட் பொலிவுங்கலந்து, பாந்து விரிந்த மனோ பாவணியின் நல்வளம் பழுத்தெழுந்த தேம்பொதி கிளவிசுரின் இன்னோசை கெழுமி இன்பவெள்ளமென ஊற்றெடுத்தோடும் இவர்தம் பெருமிதவளம் பல நிறைந்த நடைச்சிறப்பு யார்க்கும் வாய்ப்பப் பெறுததொன்றும். அந்நிலையில் நம்பெருமான் தனி முடிகவித்தரசாரும் சக்கரவர்த்தியெனத் துலங்குகின்றார். இவர் தமது மாபுராணம் நவரசத்துறை மிக்குடைய நற்றமிழ்ப் பேரி யாற்றின் நலம்படு மமுதவெள்ளமென வயங்குகின்றது. சொற் சுவையோ தேனும்பாலுமுடன் கலந்த ட செழுங்கனித் தீஞ்சுவைத்திரளெனத் துலங்குகின்றது. பொருட்சிறப்போ அருளா னந்தப் பெருங்கடலின் அலைவாயெழுந்த அமுதமயமாயிலங்கு வது. இன்றோன்ன நன்னலம் பெரிதும் துதைந்து மிளிரும் பெரிய புராணவருஞ் சிறப்புப் பாவிலு மடங்கா நாவிலு மடங்கா எனக்கூறன் மிகையாகாது.

புவியினுக் கணியா யான்ற பொருள்தாது புலத்திற் றுகி யவியகத் துறைகள் தாங்கி யைந்திணை நெறிய ளாவிச் சவியுறத் தெளிந்து தண்ணென் றொழுக்கமும் பயின்று சான்றோர் கவியெனக் கிடந்த கோதா வரியினை வீரர் கண்டார்.

எனவரும் கம்பநாடாது கவியிலக்கணத்திற்குச் சிறந்த எடுத்துக்காட்டாய் நின்று நிலவுவது நந்தம் பெரியபுராணமே

யாம். செந்தமிழ்த் தெய்வத் திருமுறை யணியினிலங்கிச், சிவ ஞானமிக்க சிறப்பென்னும் சேம்பொருள் பயந்து, நவீனதொழும் நவீனதொழும் நயம்பலகாட்டும் பொருட்பரப்பினமிக்க சேம்புலம் வாய்ந்து, திருத்தொண்டர்களது கருமஞான அருளொழுக்கங் களாம் அளவில் துறைகளேய்ந்து, செந்தமிழ் நானிலத்தைந் திணைவளன் தழீஇய திணைப்பாதுபாகேள் தோய்ந்து, முழுமணித்திரளென ஒள்ளொளித்தும்பும் சென் ன ல த் தேளிவது துலங்க, இறைவனதருட் பெருவெள்ளத் தண்ணளி விளங்க, ஏழிசை யினியல் வளங்கொழிக்குங் குழலினும் யாழினும் மீக்கூர்ந்து இன்பமளிக்கவல்ல சொற்கவை பழுத்த செய்யுளோசை யொழக்கம் இழுமெனவயங்க எத்திசையும்புகழ் மணக்க இருந்துலவுந் நம்பெரிய புராணத்திற் சிறந்த பிறிதோர் எடுத்துக் காட்டதற்கின்றதல் கண்டுகொள்க.

இவ்வருட்காவிய முருவது உம் பசுபதிப்பெயரிய தனி முதற் கடவுளாம் பரசிவ வழிபாட்டிற் றலையின்று நாற்பாத வாயிலான் விடுபேறெய்திய விழுத்தவமிக்க உண்மை நாயன்மார்க ளது கருமஞான அருளொழுக்கங்களே சரிதவாயிலான் எடுத்த துரைக்கப்படுதலின், அம்மெய் வரலாற்றின் புண்ணியப்பொருட் டுறைகளின்கண்ணெல்லாம் தெய்வமணந் தங்கிரிற்றல் இயல்பே யென்பது யார்க்குமினிது விளங்கிக் கிடப்பதொன்றாமெனினும் மற்றதனின் மாறுபட்ட முல்லைக்குறிச்சி மருதம் நெய்தல் என்னும் நானிலத்தைந் திணைவளன் தழுவி நடைபெறும் நாடு நகரச்சிறப்புக்களினும், யாறு மலை கானங்களின் எழில்களினும், அருளேதயத்தின் அழகொளிபரப்பினும், செக்கர்வான் சிறப் பின் செஞ்சடாணியினும், தண் கதிர்மதியத்தெண்ணில் பேரழ கினும், அகணைந்திணையின் இன்பச்சுவை மலிந்த காமப் பகுதி யினும் தெய்வமணங்கமழ்ந்து நிற்கச் செய்யுளியற்றிய செம்புல மாட்சிப்பெரிதும் வியந்து பாராட்டற்குரியதாகவின் அவ்வியல்பு பற்றிவரும் நம் அருண்மொழித் தேவராம் சேக்கிழார் பெரு மான் திருவாக்குக்களுள் தாவி புலாக நயம்பற்றி ஒருசில எடுத் துக்காட்டுதலே இக்கட்டுரையின் கருத்தாடென்பது.

சோழவளநாட்டின் அணிகலன் எனச் சிறந்து அழகொளி
பரப்பும் காவிரியாற்றின் மாபெருஞ் சிறப்பினை எடுத்திசைக்கும்
பாக்களுள்

வண்ணநீள்வரை தரவந்த மேன்மையால்
எண்ணில் பேரறங்களும் வளர்க்கு மீகையால்
அண்ணல் பாகத்தை யாளுடைய நாயகி
உண்ணெகிழ் கருணையி னெடுக்கம் போன்றது.

என்றதோரழகிய பாடல் நம் முள்ளத்தினையுருக்கி நிற்கின்றது. மலைக்கட்டோன்றுதலானும், தனது நீர்வளத்தால் வினையுளாகுகி அறச் செயலனைத்தினையும் மளித்துதவலானும் (குடகமலையிடத்தே தலையிணையுடைய) காவிரியாறானது பர்வதராஜபுத்திரியாக வவதாரஞ்செய்து யாவரானும் அண்ணற்கரிய கண்ணுதற் கடவுளது இடப்பாகத்தாதத் தம்மாட்சியாகவுடைய காமக்கண்ணியரது கருணைப்பிரவாகத்தினை நிகர்த்து விளங்காநின்றதென மலையரையன் பொற்பாவையொடுங் காவிரியாற்றினை உவமை காட்டியவாற்றான் அவ்வம்மையார் என்றும் பான்மொழக்கன்னியாயம் இளமைத் திருக்கோலந் தாங்கி விளங்குதலொப்ப இவ்வியாறும் என்றுந் தனது இளமைச் செவ்விதன்றாத புனிதமுடைத் தாதலும் அம்மையாரது பெருங்கருணைக் கிலக்கானோர் சத்திரிபாதமுறதுப் பேரின்ப வீடெய்திப் பெரும்போகந் துய்த்தலொப்ப இவ்வியாற்றினது பெருந்துறையின் மூழ்கிய *நன்மக்களும், புனிதமுற்று அம்மைபெரும்பேறெய்துதல் திண்ணமாதலும் கருணைசொருபியாக விளங்கும் அம்மையாரது திருவருட்பெருக்கு என்றுங் குன்றுதலகினைப் பாதுகாத்தளித்தலொப்ப இவ்வியாற்று நீரும் என்றும் தந்நீர்மைகுன்று நம் நாட்டினைக் காத்தளிக்க வல்லதாதலும், அம்மையார் யாவரானும் அண்ணற்கரிய கண்ணுதலாகந்தோய்து நின்றதொப்ப இவ்வியாறும் யாவராலும் அளத்தற்கரிய பெருங்கடலாகந் தோய்ந்து நிற்பதாதலும், உய்த்துணரவைத்த நம் சேக்கிழார் பெருமான் திருவுள்ளம் பெரிதும் போற்றற் பாலது.

(தொடரும்)

அகம் புறம்

[க. ப. சந்தோஷம் B.A., L.T.,]

(௩௪௩-ம் பக்கத் தொடர்ச்சி).

மருதத்திணையில் ஊடல் நிகழ்வதும் அகத்திற்கும் புறத் திற்குமுள்ள ஒற்றுமைபற்றியே. செந்நெல் விளையும் மருத நிலத்தில் உடையுண்பு குறைவின்றி நண்பர் சுறறத்தார் குழ விருப்பத் தலைவனுர் தலைவியும் வாழ்வுழி அவர்க்குட் பிணக்க முண்டாவதில்பே. குறிஞ்சியி லவர்க்குண்டாகு மிடையூறு மிகுதி ; மருதத்தி லவர்க்கிருக்குந் துணைகள் பல. ஆதலின், ஒன்றிற்கூடலும் மற்றொன்றில் ஊடலும் நேர்கின்றன. தாமரை மலரும் பொய்கைகளும், மலைகள் தோறும் கிணறுகளுள்ள பேரூறும். எருமையை யோட்டிம் உழவரோகை முழங்கும் நெடுநல் வயல்களையுமுடைய மருத நிலம் கற்புப் பகுதிக்கு மிக வும் ஏற்புடைய தாதல் காண்க. முல்லை மருகம் நெய்தல் மூன் றும் கற்புப் பகுதியைச் சார்ச்சுவை இந்நிலங்களுக்கும் இவற் றில் நிகழும் உரிப்பொருள்களுக்கு முள்ள பெயர்ப்பொருத்தம் தெளிவாய்த் தெரியவில்லை. ஆராய்ச்சியிலுள்ள செலுத்துவோ ரிதை முடித்துக் கொள்வாராக

* செம்மையான உடலமைப்பும் பார்ப்போருளத்தை மகிழ் விக்கும் அழகிய நகை முக முழுமைய ஒரு மகனைக் கண்டேபாது அவனைத் தீயவனென்று எவருந் துணியார்; அவனினியன யிருப்பானென்று நினைப்பதே மக்களுட் பெரும்பாலோர்க் கியல்பு. அவ்வழகிய மகனிடம் தவறுக னொன்றிரண்டு வெளிப் படுமேனும் அவற்றைப் பெரிதாக்கிப் பாராட்டாது மறைத்துங் குறைத்தும் புகல்வது நாடோறும் நாம் காண்பதொன்றாகும். இவ்வாறே அருவருக்கத்தக்க வெளித்தோற்றமுடைய ஒருவன் நன்மகனென்று பலர் கருதார். புறத்திற்கும் அகத்திற்கும் ஓர் இயைபு உண்டென்னும் நினைவு ஏறக்குறைய எல்லோரிடத் தும் உளது. நாமறியாமலே அத்தகைய எண்ணம் நம்மிற் குடிக்கொண்டிருக்கிறதென்பதை மறுக்கொணாது. எழில் வாய்ந்த

மகன் தீச்செயல் புரிவானாயின் அதிலொரு முரண்பாடு தோன்று கின்றமையின், “என்னே, இம்மகன் தொழில்! முகத்தைக் காணின் நன்மைக்கோ ருறைவிட மெனத் திகழ்கின்றான்; செய் கையோ அதைப் பொய்யாக்குகின்றது” என்று சொற்பிறப் பதைப் பன்முறை கேட்கிறோம். புறத்தெழிலும் அகத்தீமை யும் ஒன்றியிருத்தல் இயற்கையாய் நாமெதிர்பார்க்கும் நிகழ்ச்சி யாயின் அதைப்பற்றி நாம் இரங்குவ ததற்றிற்கு? காட்சிக் கினியன் உளத்திலு மினியனா யிருப்பது கண்டு நாம் மகிழ்வ தேன்? வெறுப்பைத் தரும் வெளி வடிவமுள்ளவன் நனியினியனா யிருத்த லறிந்து வியப்படைவதேன்? அகன்ற ஞாலத்தின் கண் பொருள் பறவை விலங்குகளிலும் மக்களிலும் பார்வைக் குந் தன்மைக்கும் அமைந்த ஒற்றுமையினும் வேற்றுமை பெரி தாயினும், உள்ளும் வெளியும் ஒத்திருக்க வேண்டும் என்ற ஆவல் ஒருவரையும் விட்டதில்லை; தொல்காப்பியர் இவ்வடி வினர் என்று ஒருவருமறிந்து சொல்வதற்கில்லையாயினுந் தொல் காப்பியங் கற்பாருளத்திலெல்லா மவர் வடிவம் ஒருவாறு பதிசுக் பட்டிருக்குமென்பது ஒரு தலை அவ்வடிவம் அவரது நூலில் வெளிப்பட்ட உளவியற்கையைக் கொண்டமைக்கப்பட்டதாகும். அவரவர் கல்வி கேள்வி யுணர்ச்சிக்கேற்ப இவ்வடிவம் வேறுபடு மாயினும் சிலவகையிலது ஒத்திருக்கும். இங்ஙனம் உளத்தன் மை கொண்டு வெளித்தோற்றம் வகுக்கப்படுதல் இறும்பூதன்று. அகத்தின் பான்மை புறத்தில் விளங்க வேண்டுமென்று மக்க ளனைவரும் நச்சுகின்றனர். இதை ஈராயிரமாண்டுகட்கு முன் னரே எளிதி லறிந்த சான்றோராகிய தண்டமிழ்ப் புலவர் மக்க ளது இயற்கை நசை தணிப்பான், உணர்தல் பிரிதல் முதலிய உணர்ச்சிகளை அவற்றிற்குச் சார்பாயுள்ள இடம் பொழுதுடன் அமைத்தனரே யன்றி, அவ்வொழுக்கங்கள் குறித்த நிலத்திலும் நேரத்திலும் நிகழுமென்றன்று.

நெய்தல்

(கதப்பிள்ளையார் பாடியது)

தூங்கலோலை யோங்குமடற் பெண்ணை
மாவரை புணத்த மணன்மலி மூன்றில்

வரையாத் தாரம் வருவிருந் தயருந்
தண்குடி வாழ்ந ரங்குடிச் சீறா
ரினிதுமன் மம்ம தானே பணிபடு
பல்கா முழந்த நல்கூர் பரிய
முழுங்குதிரைப் புதுமண ஸூந்தக் கொட்கும்
வாலுளைப் பொலிந்த புரவித்
தேரோர் நம்மொடு நகாஅ ளுங்கே,

இப்பாட்டில் ‘தலைவர்’ நம்மொடு நகுவதன்முன் சீறார் இனிவதாயிருந்தது” எனக்கூறியிருக்கிறது. இச்சிற்றார் முன் னிருந்த இனிய நிலையிலேயே இன்னுமுளதாயினும் தலைவாருகி லின்மையால் வருத்தமுடையதாய்த் தலைவிக்குத் தோன்றா நின்றது. இதனால் நாம் மேற்கூறியவை நன்கு விளங்கும். குளிர்பாடுகளில் இளவேனிற்பொழுது தொடங்கும்நாள் மிக ஆவலாய் எதிர்நோக்கப்படும்; காதலர் கூடுவதற்கு அதுவே ஏற்றகாலமாகும். “என் காதலியே; கட்டழகியே, நீ எழுந்துவா. மாரிகாலஞ்சென்றது, மழைபெய்யும் நாளாகன்றது, செடிகளி லெங்கும் மலர்கள் விரிகின்றன. குருவிகள் வெளிவந்து ஒன்றை யொன்று கூப்பிட்டுக் குலவுங்காலம் வந்தது; காட்டுப்புறாக்கள் கூவுமோசை நாடெங்குந் கேட்கிறது. அத்திமரங் காய் காய்க்க, கொடி முந்திரி பூப்பூத்து நறுமணம் வீசுகின்றது. காதலியே, கட்டழகியே, நீ எழுந்துவா.” இது மிகத்தொன்னாளில் பாடப் பெற்ற பீலத்தின் (Palestine) நாட்டுப்பாடல்; பொருத்தமுண் மையால் இது இனிமையை ஊட்டுகின்றது. அறிஞர் இங் கொரு கடாவெழுப்பக்கூடும். அஃதென்னவெனின், முன்னோர் இயற்றிய நூல்களில் முதுவேனிற்பொழுது பிரிதற்கேற்ற கால மென்று நாட்டப்பட்டிருக்கத் தமிழ்நாட்டில் மணம் மிகுதியும் நிகழ்வது அக்காலத்திலேயேயன்றோ? என்பதே, உண்மைதான். ஆனால், முதுவேனிலைப் பிரிதற்கும் கூதிரைக் கூடுதற்கும் பொருத்தி யமைத்ததெல்லாங் களவைக் கருத்திற்கொண்டே. அக்களவு இப்போது நிகழ்வதில்லையாகவின் இங்கு பொருந் தாமை ஒன்று மின்மைகாண்க. கற்பொழுக்கமே பெரிதும் நடைபெறத்தொடங்கிய ஞான்று முதுவேனிற் காலம் மணம்புரி

வதற்கேற்ற பொழுதாக அமைக்கப் பெற்றிருக்கவேண்டும். இதிலும் மிகுந்த பொருத்தமுண்டு. செந்தளிசரசு தந்துளிர் விடுவதும், பனை ஈந்து பாளை விடுவதும், மல்லிகை மூல்லை மண வதும், மா, பலா பழுப்பதும், நெல் ஈறுத்துக் களஞ்சியஞ்சேர்ப்பதும் முதுவேணிலிலேயாம். *மணத்திற்கு இன்றியமையாதன வாகிய உணவுப்பொருட்களும் மணப்பந்தலில் தொங்கவைக்கும் பனை, ஈந்து முதலியவற்றின் குலைகளும் யாவருஞ்சூழிக் களிப் படையும் நறுமலர்களும் அரசாணிக்காலீற்கு வேண்டியனவும் எளிதிற் கிடைக்குங்காலத்தையே கற்புப்பகுதிக்கேற்ற கூடலுக்கு நாளாகக்கொண்டனர். தமிழாண்டு முதுவேணிலிற் பிறப்பது இதுபுறநியேபோலும்.

இனி, அகம் என்பது ‘உள்’ என்று பொருள் படுகின்றமை யாலும், ‘உள்’ என்பது ‘உண்மை’ என்பதன் முதனிலையாத லாலும் உண்மை, வாய்மை, மெய்மை ஆகிய ஒருபொருட் சொற் களைச் சிறிது ஆராய்வாம். ‘உள்’ என்பது நெஞ்சைக்குறிக்கும்; அது ‘அம்’ ஈறுபெற்று, உளம், உள்ளம் எனநிற்கும். உள்ளத் தில் நடப்பதன்கூறு உண்மை எனப்படும். உள்ளத்தில் நிகழ் வது உணர்வு, நினைவு, துணிவு (Feeling, Thinking, Willing) என முப்பாற்படும். உள்ளிருக்குங் கொட்டக்கிசைய அதை மூடியிருக்கும்பழம் அமைபபுப்பெறுமாறு அகத்திலெழும் உணர்வு நினைவுகளுக் கிசையச் சொல்லுஞ் செயலும் அமைதி பெறும். பழத்தையறுத்துக் கொட்டையை வெளிப்படுத்து மாறு செய்கையைப் பகுத்துப்பார்த்து உண்மையறியப்படும். ஒருவன் யாது நோக்கத்தைக்கொண்டு ஒன்றைச் செய்தா னென்று புலப்படாவிடின் அவனது செயலின் தன்மை இன்ன தெனத் துணியவிடமிலலை ஆதலின், “அதன் உளவு யாது?” என்ற கேள்வி பிறக்கிறது. உளவு—உள்ளிருப்பது, உண்மை; உளவன்—உள்ளதையறிந்து சொல்வோன், ஒற்றன்

(தொடரும்.)

முடங்கல்

[திருச்சி பண்டிதர் ந. மு. வேங்கடசாமி, நாட்டார்]

(சாடூ-ம் பக்கத் தொடர்ச்சி)

இனி, கோவலற்குக் கோசிகன் கூறியனவாக முன் எழுதிய செய்திகளில் மாதவி முன்பொருமுறை கோவலற்குத்திருமுகம் போக்கின ளென்பதும் ஒன்றாகும். ஆண்டுத் திருமுக வாசகம் இம்முறையான் அமைக்கப் பெற்றிலதாயினும், அதனும் சில செய்திகள் உணர்ந்து கொள்ளப்படுதல் நோக்கி அதன் வரலாற்றை இங்கே குறித்திடுகின்றும்.

கோவலன் மாதவியுடன் கூடி இன்பம் துய்த்து வருகின்ற காலத்தில் காவிரிப்பூம் பட்டினத்தில் இந்திரவிழா நடைபெற்றது. அவ்விழாவின் முடிவில் உவாநாளிலே நகர மூர்தராகிய ஆடவரும் பெண்டிரும் கடலாடுதற்குச் சென்றனர். கோவலனும் மாதவியும் அங்ஙனமே ஊர்திகளிற் சென்று கடற்கரையை யெய்தித் தாழைவேலியின் உள்ளிடத்தே புன்னை நீழலிலுள்ள புதுமணற் பரப்பில் சித்திரத்திரையைச் சுற்றிலும் வளைத்து மேல் விதானிக்கப் பெற்றதந்தக் கட்டிலில் அமர்ந்திருந்தனர். அப்பொழுது மாதவியானவள் தோழியாகிய வசந்த மாலையின் கையிலிருந்த யாழை வாங்கிப் பண்ணல், பரிவட்டினை முதலிய எண்வகையால் இசையை யெழுப்பி, மெல்லிய கிரல்கள் நரம்பின் மேற்படா வார்தல் முதலிய எண்வகைக் கரணத் தானும் பொருந்திய இசைக் கூறுகளைத் தன் செவியான் ஓர்த் துப் 'பணியாது?' எனக் கூறிக் கோவலன் கையில் யாழை நீட்டினள். அவனும் அதனை வாங்கிக் காவிரியை நோக்கிய ஆற்றுவரியும், கானல் வரியும் முதலிய இசைப்பாட்டுக்களை மாதவியின் மனமகிழப் பாடுவானாயினன். அங்ஙனம் பாடியவற்றைக்கேட்ட மாதவியானவள் அப்பாடல்கள் அகப்பொருட் சுவையுடன் கூடியிருந்தமையின் கோவலன் வேறு மகளிர்பால் மனம் வைத்துளானெனத் திரிய வுணர்ந்து, யாழினைத் தான் வாங்கித் தான் வேறு குறிப்பிலளையினும் வேறு குறிப்புடையாள் போன்று

அகப்பொருட்சுவை தழுவிப் வரிப்பாட்டுக்களைப் பாடினான். அங்ஙனம் பாடியது கேட்ட கோவலன் யாழிசைமேல் வைத்து ஊழ்வினை வந்துருத்ததாகலின், 'யான் கானல்வரி பாடத் தான் அப்படிப் பாடாது என்னை யெழுதிய வேறென்றின்மேல் மனம் வைத்து டூய முடையளாகிப் பாடினான்' என்றெண்ணி அவனைத் தழுவி கை நெகிழ்த்தனனாய் விட்டுப் பிரிந்து மாலைப் பொழுதிலே ஏவலாளர் சூழ்தரப் போயினான். 'மாதவியும் கையற்ற நெஞ்சினளாய் வண்டியிலேறிச் சென்று தன் மனையை அடைந்தாள். அடைந்தவன் வேனிற் காலமாகலின் அதற்குரிய வானுற உயர்ந்த மேனிலையில் நிலா முற்றத்தே சென்று யாழைக் கையி லெடுத்தும் கண்டத்தாற்பாடி, அது மயங்கி, யாழாற் பாடலுற்று அதுவும் மயங்கிப்பின், காமாரச னுணையாலே உலகமெல்லாம் தொழுதிறைஞ்சப்படும் அவனது திருமுகத்தைக் கோவலற்கு விடுப்பேமென்னும் எண்ணமுடய ளாயினான். திருமுகமெழுத அவள் கொண்ட கருவிகள் : சண்பகம் மாதவி பச்சிலை பித்திகை மல்லிகை செங்கழுநீர் என்பவற்றால் நெருங்கத் தொடுத்த மாலை யின் இடையே கட்டிய முதிர்ந்த தாமும் பூவின் வெள்ளிய தோடும், அதற்கு அயலதாகிய பித்திகையின் முகையும், செம்பஞ்சிக் குழம்பும் 'ஆகும். பித்திகையரும்பை எழுது டீகாலாகக் கொண்டு செம்பஞ்சிக் குழம்பிலே தோய்த்துத் தாழையின் வெண்டோட்டில் எழுதின ளென்க. எழுதின வாசகம் :

“மன்னுயி ரெல்லா மகிழ்துணை புணர்க்கும்
இன்னிள வேனில் இளவா சாளன்
அந்திப் போதகத் தரும்பிடர்த் தோன்றிய
திங்கட் செல்வனுஞ் செவ்விய னல்லன்
புணர்ந்த மாக்கள் பொழுதிடைப் படுப்பினும்
தணந்த மாக்கள் தந்துணை மறப்பினும்
நறும்பூ வாளியின் நல்லுயிர் கோடல்
இறும்பூ தன்று இஃது அறிந்தீமின்”

ஈன்பது இதனைத் தன் முற்றாத மழலைச் சொல்லால் பலகூற் பேசிப் பேசி யெழுதி, வசந்தமாலையைக்கூறி, 'இம் மாலையிலெழு

திய பொருளையெல்லாம் கோவலற் கேற்பச் சொல்லி அவனை இப்பொழுதே இங்கே கொண்டுவருவாயாக' என விடுத்தான். அவ்வோலையைக் கொண்டு சென்று அவனும் கோவலற்குக் கொடுப்ப, அவன் 'மாதவி நாடகங்களாகலின் பலவாறாக நடிப்பது அவ்டு இயல்பன்றோ?' என்று கூறி மறுப்ப, அவள் இரக்க முற்றுச் சென்று மாதவிக்கு அதனை யுரைத்தனள். மீதவியும், மாலை வாராயினும் காலே காண்குவம்' என மலாமளிமிசைத் துயிலின்றி யிருந்தனள். திருமுகவாசகத்திலுள்ள நயங்களை ஓர்ந்துணர்க. வாசகமே யன்றி, அதனை வரைந்த தாழை வெண் டோட்டு முடங்கலும், பித்திகைக் கொழு முகையும், அலத்தகக் குழம்பும், மலர்மாலிகையும் காதலுணர்ச்சியைப் புலப்படுப்பன வாதல் காண்க. இனி இப்பொழுதையிற்போல எழுதுங் காகி தம் அக்காலத் திருந்திலதேனும், வெண்ணிற இதழில் செந்நிறக் குழம்பு தோய்த்துக் கூரிய முகையால் எழுதப்பெற்ற தென் னுஞ் செய்தியானது இப்பொழுது வளர்ச்சியடைந்திருக்கும் காகித எழுத்துமுறை இரண்டாயிர ஆண்டுகளின் முன்பே கருக் கொண்டிருந்த தென்பதைக் காட்டுகின்றது.

இனித் திருமுகமெழுதுவது குறித்த பிறிதொரு செய்தி சீவகசிந்தாமணியிற் காணப்படுகின்றது. அதனையும் எண்டுத் தருகின்றாம்.

தன்னை யாழில் வெவ்வேரையே மணஞ் செய்துகொள்வ தென்றிருக்கிற காந்தருவதத்தை யென்னும் விஞ்சையர் நங்கை யை யாழில் வென்று தன் கல்வியைத் தோற்றுவிக்கக் கருதிய சீவகன் அச்செய்தியைத் தன்றோழனாகிய புத்திசேனனால் கந் துக் கடனுக்கு அறிவிக்க, அதனைக் கேட்டுணர்ந்த கந்துக்கடன் சீவகன் அறுபத்து நான்கு கலைகளையும் உணர்ந்தவனாதலை புத்தி சேனனுக்குக் கூறி, அன்னனாயினும் கட்டியங்காரானது பகை மை அவனுக்குளது எனக் கூறும் அப்பொழுது கோயிலி லிரு ந்து நாகமலை யென்பவளால் அறுப்பப்பட்ட தூதியொருத்தி வந்து தன் கூந்தலாகிய உறையிற் பொதிந்த நீலமணி போதும் குவளையை யெடுத்து நீட்டினள். அதனை அவன் மயிரில் முடித்த

மலரென்றிகழாது நாகமாலையின் குறிப்பால் ஒரு காரியம் உள
தென்று கருதி அதனை யேற்று அதன் அகவிதழி னுள்ளிருந்த
தொரு ஓலையை யெடுத்து வாசிக்கின்றான். அதனைக்கூறும்பாட்டு

நல்லவ னோக்க நாய்கன் நேர்நீதுபூங் குவளைப்போதின்
அல்லியுட் கிடந்த வோலை தாளது சலாகை யாதல்
சொல்லுமென் றாய்ந்துகொண்டு துகிலிகைக் கணக்கு நோக்கி
வல்லிதிற் சலாகை சுற்றி யோலையை வாசிக்கின்றான்”

என்பது. மறை பொருளாகத் திருமுகம் எழுத இம்முறை
கையாளப்பட்டிருக்கிறது. ஒருசலாகையில் ஓலையை வரிசை
யாக நீளச்சுற்றி அதன்மீது வாசகத்தை வரைந்து பின் பிரித்
தெடுத்துச் சுருள்செய்து அறுப்புவது. ‘இதனை நீட்டோலையாக
வாசிக்கலுறின் எழுத்துக்கள் வெவ்வேறிடங்களிற் பிரிந்து
கிடக்குமாகலின் வாசக உருவினைக் ‘காணுதல் அமையாதாகும்.
ஆக, எழுதப்பட்டார்க்கு அச்சலாகை (கம்பி)யையோ, அதனை
யொத்த பிறிதொன்றையோ உடன் அறுப்பியாதல், அதன்
அளவினையும் வடிவினையும் தெரிவித்தாதல் அம்முறையானே
அதனை வாசிக்குமாறு குறிப்பிடுதல் வேண்டும். நாகமலை
விடுத்த ஓலையோ மிகவும் வியப்பினை விளைப்பதொன்று. அவள்
தான் எழுதிய ஓலையைக் குவளை மலரினுள்ளே வைத்துக்
கொடுக்கத் துதியானவள் அதனைக் கீந்தவினுள்ளே பொதிந்து
வைத்துக் கொணர்ந்தளித்தாள். இஃது இடையே எவ்வகையா
னும் எத்துணையும் வெளிப்படாது போற்றுதற்குச் செய்த
தொரு சூழ்ச்சித் திறனாகும். குவளை மலரோ தாளுடன்
கூடியதாயிருந்தது. அத்தாள்தான் ஓலையைத் துகிலிகைக் கணக்
குப்படி சுற்றி வாசித்தற்கமைந்த சலாகையாகக் காணப்பட்டது.
அம்முறையானே அவளும் அதனை வாசித்துணர்ந்தாள். நாமும்
இவ்வளவில் இதனை நிறுத்துதும்.

(தொடரும்)

ஐப்பசி] நம்பியாண்டார்நம்பிகளும் இராஜஇராஜசோழனும் சகல

நம்பியாண்டார் நம்பிகளும்

இராஜஇராஜ சோழனும்

[வேலுர் C. S. இராஜாப்பிள்ளை]

(ஊகச-ம் பக்கத் தொடர்ச்சி)

முடிசூடிய பன்னிரண்டாம் ஆண்டுமுதல் இம் மும்முடிச் சோழன் இப்பொழுது மைசூர் ஜில்லாவின் கீழ்ப்பாகமும் அவ் விடத்தைச் சூழ்ந்த சில நாடுகளையும் உடையதாய் காவிரிக் கரையிலுள்ள தழைக்காடென்னு மிடத்தைத் தலை நகரமாகக் கொண்டு அந்நாள் கங்கபாடி யெனப் பெயர்பெற்ற நாட்டினை வென்று, அத் தழைக்காட்டிற்கு இராஜஇராஜபுரம் எனப் பெயரிட்டு மீண்டு தன்னாடு சேர்ந்தான். இது அவ்வூர்ச் சாசனங்களில் தழைக்காடாகிய இராஜ இராஜபுரம் எனக் குறித்த லால் உணரக்கிடக்கின்றது. இக்காலத்து அவ்வரசனுக்கு உதவி யாயிருந்து கடும்போர் புரிந்த சேனாதிபதி அப்பிரமேயன் என்பான்.

இப்பொழுது கோதாவிரி, கிருஷ்ண ஜில்லாக்களென்று அழைக்கப்படுகிற வேங்கைமண்டலம் சில உட்கலகங்களினால் அரசரின்றி அலைவுற்றமையின் அச்சமயம் இராஜ இராஜன் தன் மகன் இராஜேந்திரனிடம் ஒருபெருஞ் சேனையை ஒப்புவித்து, அந் நாட்டினை வென்றுவருகவெனக் கட்டளையிட, அவ்வாறே அவனுஞ்சென்று அந் நாட்டினைவென்று, பின் சாளுக்கிய வம்சத்து அரசனான விமலாதித்தனையும் பிடித்துக்கொண்டு தன் தலைநகரமாய் தஞ்சைநகர்க்குத் திரும்பினான். இராஜேந்திரனாற் கொண்டுவரப்பட்ட விமலாதித்தனிடம் இராஜ இராஜன் அன்பு பாராட்டித் தன்மகள் குந்தவையை மணம் புரிவித்து 23 ஆண்டுகள் தஞ்சை நகரத்தில் இருத்திப் பின் அவனை அச்சாளுக்கிய தேசத்திற்கு அரசனாக்கி அனுப்பினான்.

பட்டத்திற்குவந்த பதினாறாமாண்டு இவ் வேங்கைநாட்டுக்கு வடக்கேயுள்ள கலிங்கதேசத்தையும், பல்லவ அரசர் வகுப்பின

னாகிய ஐயப்பநாம்ப நென்பவனால் ஆளப்பெற்ற கங்கபாடி யைச் சேர்ந்த நாளும்பாடியையும் வென்று, குடகு நாட்டின் மேற் படையெடுத்துச் செல்ல, அப்பொழுது அந் நாட்டுத் தண்டத் தலைவனாகிய பஞ்சவமாராயன் என்பான், பனசோகே என்னுமிடத்திற் கடும்போர் புரிந்தமையின், அவனிடம் மகிழ்ச்சி கொண்டு அவனுக்கு “சுந்திரிய சிகாமணி கொங்காள்வான்” எனும் பட்டப்பெயரும் “மாலவ்வி” எனும் ஊரும் அளித்து, வேங்கைமண்டலம், கங்கமண்டலம் இவ்விரண்டிற்குள் தண்டநாயகனாகச் செய்து, மலைநாட்டிலுள்ள கொல்லத்தையும் தன் வசப்படுத்தினான்.

16-ம் ஆண்டு முதல் 20-ம் ஆண்டிற்குள் இலங்கையை வென்று, மேலநாட்டுச் சாளுக்கிய அரசனாகிய சத்தியாசிராயன் மீது படையெடுத்து அவனை வென்று அந்நாட்டையுள் தன்னாடாக்கினான். ஆக சென்னை ராஜதானியின் முக்காற் பாகமும் இலங்கையும் பட்டமெய்திய இருபதாமாண்டில் இவ்வரசன் வழிப்பட்டன.

இவ்வாறு நன்றிசையுஞ் சென்று பல நாடுகளை வென்று திருவாரூரைத் தன் உறைவிடமாகக் கொண்டு, சிலகாலம் தஞ்சையிலும், சிலகாலம் ஆரூரிலும் இருந்து ஆட்சிபுரிவது வழக்கமாயிற்று. இவ்வரசனுக்குத் தேவிமார் ஐவரும், ஒரு புதல்வனும், மாதேவடிகள், குந்தவை என்னும் இரண்டு பெண்களும் இருந்தனர். தேவிமார் ஐவருள் ஒருவராகிய திரைலோக்கிய மாதேவியார் என்பவரார் கட்டப்பட்ட ஆலயங்கள் திருவையாற்றில் உத்தரகைலாச மென்று வழங்குந் திருக்கோயிலும், திரைலோக்கிய சுந்தரமும் என்பன.

பொதுவகையான் எல்லாச் சோழ பூபதிகளும் தமிழையும் சைவத்தையும் வளர்த்துத் திரு நடராஜப் பெருமானுக்கு உண்மைத் தொண்டர்களாய், வாழ்ந்த உத்தமர்களென்பது புகழ்ச் சோழர் செங்கணூர் இடங்கழியுள்ள பபரியோர் சரித்திரங்களால் உணரக்கிடக்கின்றது. மூவர் திருமுறைகளும் சோழர் மெய்க்கீர்த்திகளும் இதனை வலியுறுத்தும். அவர்களுள்ளும்,

ஐப்பசி நம்பியாண்டார் நம்பிகளும் இராஜஇராஜசோழனும் சா.க.

இவ்விராஜ இராஜனும், தேவிமார்களும், புதல்வன் இராஜேந்திரனும் மிகுந்த சைவப்பற்றுடையவர்களாய் இருந்தனரென்பது இன்றும் கண்டோர் விபக்குமாறு இவ்வரசன் கட்டிய “இராஜராஜேஸ்வரம்” என்னும் ஆலயத் திருப்பணியால் நன்கறியலாகும். அன்றியும் இவ்வரசன் கலைத்தவர்களாகிய கண்டராதித்த தேவரும் கருவூர்த் தேவரும் பாடிய திருவிசைப் பாக்களிற் சில பாடல்களும் இதனை நன்கு புலப்படுத்தும்.

இந்த இராஜராஜேஸ்வரத்திற்கு இவனும், இவன் உறவினரும் மிகுந்த பூமியும், பொன்னும், மணிகளும் அளித்திருக்கின்றார்கள். இவனைப்பற்றிய சாசனங்கள் இல்லாத தேவாலயங்கள் இந் நாட்டில் இல்லை யென்றே சொல்லலாம். கழுமலம், நல்லூர்ப் பெருமணம், சிதம்பரம் இவ்விடங்களில் இன்றுங் காணலாம். இச் சாசனங்களால் இவன் சைவசிகாமனியாயிருந்துங் குடிநலங் கருதிப் பிறசமயங்களையும் ஆதரித்தானென்று தெரிகிறது. இததகைய சிறப்புவாய்ந்த இவ்வரசர்கள் காலத்து மிகப் பரவிய சோழநாடு மண்டலங்களாகவும், கோட்டங்களாகவும், கூறுகளாகவும், தனியூர்களாகவும், பெரியநாடு, நகரம், கிராமங்களாகவும் ஏற்றவாறு பிரிக்கப்பட்டுத் தனித்தனி ஆட்சி செய்யப்பட்டன. இவற்றுட் பெரும் பிரிவாகிய மண்டலத்தையாள் வோர் இராஜவம்சத்தைச் சேர்ந்த ஒரு பெருந்தகையினராவர். இவர் மண்டலீகரென்றழைக்கப்படுவர்.

ஒவ்வொரு அரசர்கட்குந் தனித்தனி மந்திராலோசனைச் சபையும், அரசு பரிபாலன சபையும் இருந்தன. இச்சபையின் பிரதிநிதிகளை நகரத்தவர்களே தேர்ந்தெடுப்பார்கள். அரசனே அனைவர்க்குந் தலைவனாயினும், பிரதிநிதிகளைத் தழுவினே எல்லாச் செயல்களும் புரிவது வழக்கம்.

இவ்வரசர் காலத்துத் தானஞ்செய்யப்பட்ட நிலங்கள் தேவதானம், சாலாபோகம், பட்டவிருத்தி, பள்ளிச்சந்தமென்ப பல பெயருடையன. இவற்றுள், தேவதானமென்பது ஆலயங்கட்கு அளித்தவை. சாலாபோகமென்பது அறச்சாலைகட்கு உரிமையாக்கியவை, பட்டவிருத்தியென்பது அந்தணர்கட்குத்

தானஞ்செய்தவை. பள்ளிச்சந்தமென்பது ஜைன, பெளத்த கோவில்கட்குக் கொடுத்தவை. அரசன் ஊர்களைத் தானஞ்செய்யும் பொழுது இறையிலி நிலங்களை நீக்கியே கொடுப்பான். இன்னும் ஊர்ந்தழும், திருக்கோயில்களும், குளங்களும், ஊடறுத்துப் போகும் வாய்க்கால்களும், பறைச் சேரிகளும், கம்மாள்ச் சேரியும், சூடுகாடும் முதலியனவும் நீக்கவேண்டியவைகளே.

நாடுகள் தோறும் நிழல்தரு மாங்கனையுடைய சாலைகளும், பெருவழிகளும் இருந்தன. சோழமன்னர்கள் தங்கள் நாடுகளை நீர்வழுமுடையனவாகச் செய்வதில் மிகக் கருத்துடையவர்கள். இதுபற்றியே இந்நாடு புனனாடெனப் போற்றப்படுகின்றது. பெருவளவன் வாய்க்கால், வீரசோழனாறு, முடிக்கொண்டான் வெட்டாறு முதலிய பல நதிகளும், கங்கை கொண்ட சோழ புரத்தேரி, காவேரிப்பாக்கத்தேரி முதலிய பல ஏரிகளும் இச் சோழமன்னவர்கள் ஆளுங்காலத்து உண்டாயினவே.

படைகளை ஆள்வார்க்கு மகாசாமந்தன், சேனாபதிசாமந்தன் என்னும் பெயர்களும், சிறுபடையாள்வார்க்குத் தண்டநாயகன், சாமந்தன் என்னும் பெயர்களும் வழங்கிவந்தன. இவர்களது பட்டாளங்கள் இராஜ இராஜத்தெரிந்த வலங்கை வேளைக்காரர், பராந்தக கொங்கவாளர், நிகுரிலி சோழத்தெரிந்த உடநிலைக் குதிரைச் சேவகர், சிறுதனத்து வடுகக் காவலர், மும்முடி சோழத் தெரிந்த ஆணைப்பாகர் என்று அழைக்கப்படும்.

இன்னும் சோழ வேந்தர்கள் பலவகைப்பட்ட பெரிய கப்பற் சேனைகளும் உடையராய் இருந்தனர். இராஜேந்திரன் காலத்துக்கடாரஞ் செற்றதும், ஈழநாட்டைப் பலதரம் வென்றதுமே இதற்குப் போதிய சான்றும். இந் நன்மைகளுட் பெரும்பாலான இராஜஇராஜனாற் செய்யப்பட்டன.

இவ்வரசன் செய்த பல நன்மைகளுட் சிறப்புடையது தன் இராச்சியத்துள்ள நிலமுழுதும் அளப்பித்துக் குடிகளிடம் ஆறி லொரு கடமை வாங்கச் செய்ததேயாம்.

ஐப்பசி] நம்பியாண்டார் நம்பிகளும் இராஜஇராஜசோழனும் சசக

இவ்வாறு குடிசுக்குப் பலவகையினும் நன்மையே புரிந்த அபயகுல சேகரான இராஜஇராஜன், அந்நாட்டின் பழமை மிக்க திருப்பதிகளுள் ஒன்றாய், மனுவேந்தனார் கோல் கோடர் நெறி செலுத்தப் பெற்றதாய், திருமகள், முசுஞந்தன் முதலி யேரார் பூசிக்கப்பெற்றதாய், ஐம்பூதத் தலங்களுள் ஒன்றாய், பிறக்க முத்திதருந் தலமாய் விளங்குந் திருவாரூரில் வசித்துத் தரணியை ஆண்டு, நாடோறும் நல்லியற் புலவருடனும், திரு வருட்பெருஞ் செல்வருடனும் அளவளாவி விநோதமாகக் காவங் கழித்து வந்தமையால், நித்திய விநோதனென்று யாவருங் கொண்டாட வாழுங்காலத்து, அறிஞர் சிலர் தாங்கள் கர்ண பரம்பரையாகக் கேட்டுணர்ந்த திருமுறைப் பரசுரங்கள் சில வற்றை யோதக்கேட்டு அளவிலா மகிழ்ச்சியும், அன்பும் உடையனாய், அவையனைத்துங் கேட்க வேண்டுமென்னும் அவா மேலிட்டு, அவற்றைத் தேடுதற்குரிய பல நன்முயற்சி செய்து வந்தான்.

அக்காலத்து, இவனது ஆட்சிக்குட்பட்ட சோழவளநாட் டில், ஆதிமாதவமுனி அகத்தியன்றரு, பூதநீர்க்கமண்டலம் பொழிந்த காவிரியின் வடகரைத் திருப்பதிகளுள் ஒன்றாய், நடராஜப்பெருமான் எழுந்தருளிய சிதம்பரதலத்தின் தென்மேற் றிசையில் உள்ள திருநாரையூரில் வீராயகப்பெருமான் திரு வருள் பெற்ற ஒரு பெரியார் இருப்பதாகக் கேள்வியுற்றான். இத் திருநாரையூர் தேவதத்தனெனுங் கந்தருவன் மரத்திலேறிக் கணிபறிக்கையில் ஒருகணி அம்மரத்தடியில் தவஞ்செய்து கொண் டிருந்த துர்வாசமுனிவர் முன் வீழ்ந்து அவரது யோகநிலையைக் கலைக்க, அதனால் அவரார் சரபமெய்தி நாரையாகப்பிறந்து கடவுளை வழிபட்டு முத்திரிலை கூடிய திருப்பதி. ஆளுடைய பிள்ளையார் அருளிய மூன்று திருப்பதிகங்களும், அப்பர்சுவாமி கள் வாய்மலர்ந்த குறுந்தொகையும், தாண்டகமும் ஆக ஐந்து பதிகங்களுடையது. பிள்ளையார்பாடிய பதிகங்களில் “அண்ணல் மன்னியுறை கோயிலாகும் அணிநாரையூர்” என்றதனால் மூர்த்தி விசேடமும், “நலந்தாங்கு தேம்புனல்கூழ் திகழ்மாமடுவீற் றிரை நாரையூர்” என்றதனால் தீர்த்த விசேடமும், “சேடியனும் புச

மேலாகு செம்மைத் திருநாரையூர்” என்றதனால் தலவிசேடமும் ஒருங்கமையப் பெற்றது. தாண்டகவேந்தர் “நரலும்வாவி நன்னாரையூர்” என்றும், “நாடுதங்கிய நாரையூர்” என்றும் உரைத்தனவும் இவற்றை வலியுறுத்தும்.

சுவாமி பெயர் - செளந்தரேஸ்வரர்

அம்பிகை - திரிபுரசுந்தரி

தீர்த்தம் - காருண்ய தீர்த்தம்

ஸ்தலவிருக்தம் - புன்னாகம்

இது நம்பிகள் பாடிய இரட்டைமணி மாலையில் :—

என்னை நினைந்தடிமை கொண்டென் னிடர்கெடுத்துத்
தன்னை நினையத் தருகின்றான்—புன்னை
விரசமகிழ் சோலை வியனாரையூர் முக்கண்
அரசமகி முத்திமுகத் தான்.

என்றதனாலும் உணர்க. இன்னும், புகலிவேந்தர்

“தேசமுறப் புகழ்பெற்ற செம்மைத் திருநாரையூர்”

என்றும் பலவிடங்களில்,

“செல்வத் திருநாரையூர்”

“பாமருவுங் கணத்தோர்க ளீண்டிப் பலவும் பணிசெய்யுந்

தேமருவுந் திகழ்சோலை சூழ்ந்த திருநாரையூர்”

எனவும், நாவரசர்

“நாடுதங்கிய நாரையூர்”

என்றும் அருளிச்செய்தமையால், இந்நகரவாசிகள் எக்காலத்தும் பற்றுதல் இல்லாத பெருஞ்செல்வமுடைய ரொன்பதும், நல்லாற்றி னீட்டிய தம்பொருளைக் கொண்டு, சிவபெருமானுக்கும், தெரண் டர்கட்கும் வேண்டிய உதவிபுரிதலாகிய நற்பணி பல வியற்றுந் தருதியினரென்றும் உணரக் கூடியதாகின்றது.

ஐப்பசி நம்பியாண்டார்நம்பிகளும் இராஜஇராஜசோழனும் ௪௪௩

மேலும், இந்நாரையூர்த் திருப்பதிகங்களில், “செம்மைத் திருநாரையூர்” என இரண்டிடத்தும், “திருவளர் செம்மையாதி அருள்பேறு மிக்கதுளதென்பர் செம்மையினரே” என்றும் செம்மை மொழிப்பிரயோகங் காணப்படுதலின், அதன் உண்மையைச் சுற்று நோக்குவாம்.

திருத்தொண்டர் புராணத்துள், திருஞானசம்பந்தர், திருவாலங்காட்டின் அருகேசென்றார் எனக்கூறுமிடத்துத், தொண்டர் சீர்பரவுவார் வேளாளர் வாழும் அபபதியைச் “செம்மை நெறிவழுவாதபதி” யென்றும், திருநாவுக்கரசு சுவாமிகள் புராணத்தும், அவ்வாறே ‘மெய்ம்மை நிலை வழுவாத வேளாள விழுக்குடிமைச் செம்மையினர் பழையனார் திருவாலவனஞ் சேர்ந்தார்’ என்றும், “திருத்தொண்டத் தொகையில் வேளாளர் குலத்தில் தோன்றிய அப்பர் சுவாமிகளைப் பற்றிப் பாடிய காலத்து ஆரூரர், “திருநின்ற செம்மையே செம்மையாக்கொண்ட திருநாவுக்கரையன்” என்றும், சேக்கிழார் சுவாமிகளும், இந்நாவுக்கரசு சுவாமிகளைப் புகழுமிடங்களில், திருநின்ற செம்மையே செம்மையாக்கொண்ட என்பதனை விளக்கியே “அத்தனார் திருவடிக்கீழ் நினைவகலா வன்புருகு, மெய்த்தன்மை யன்புடைய விழுத்தவத்து மேலவர்” “பேதமிலா ஒருணர்விற்பெரியவர்” என்றும், இவை முதலாகப் பலவிடங்களில் விளக்கியும், உள்ளவற்றை நோக்க, இந்நகரமானது, வாயிலார், சத்தியார், கிறன்மிண்டர், வாக்கரையர், பழையனார் வேளாளர் எழுபதின்மர் முதலானவர்களின் குலத்தவர்களாய், சிவபத்தி, சிவனடியார்பத்தி, வாய்மை, ஒழுக்கம், ஈகை முதலிய எல்லா நற்குணங்களும் நிரம்பிய வேளாளர் நிலைத்துவாழும் பெருமையுமுடைய பதியென்பது போதரும்.

திருநாவுக்கரசுநாயனார் இந்நகர்த் திருத்தாண்டகத்தில் “நாரையூர் நன்னகரிற் கண்டேன் நானே” எனப்பாடியது, ஐயாற்றின் வடகயிலைக் கோலங்கண்ட ஞான்று பாடிய “கண்டேன்வர் திருப்பாதம்” என்றதனோடு ஒப்புடைத்தாய் நின்ற லானும், ஆரூரர் கழுமலத்திற் பாடிய “சாதலும் பிறத்தலும்”

என்னும் பதிகத்தின் ஈற்றடியாகிய “கழுமலவள நகர்க்கண்டு
கொண்டேனே” என்பதற்கு சேக்கிழார் சுவாமிகள் கைலையில்
வீற்றிருந்தபடி கண்டதாகப் பொருள் கொண்டு,

மண்டியபே ரன்பினால் வன்றெண்டர் நின்றிறைஞ்சித்
தெண்டிராவே லையின்மிதநத திருத்தோணி புரத்தாரைக்
கண்டுகொண்டேன் கயிலையினில் வீற்றிருந்த படியென்று
பண்டருமின் னீசைபாரிற் திருப்பதிகம் பாடினார்

எனக்கூறியதனாலும், இந்நகரம் கைலாசத்தேடொப்புடையதென்
பதும், திருநாவுக்கரசு சுவாமிகட்கு இந்நகரம் கைலைக்காட்சி
தந்ததென்பதும் உணரக்கிடக்கின்றது. சம்பந்தர் புராணம்
பாட்டு 143, ‘வெள்ளிமால் வரை யென்னத் திருத்தோணி வீற்
றிருந்த வள்ளலார்’ என்பதும் இங்குக் கணனிததற் குரியது.

திருஞானசம்பந்த சுவாமிகள்: “பாம்பினை வீக்கிய பண்டாங்க
கன் பாதம் பணிவோமே” என்புழி பண்டாங்கனென்பது பண்ட
ரங்க மென்னுங் கூத்தினை யுடையான எனப் பொருள்படும்.
சிவபெருமானது கூத்து பண்டாங்கம், கொடு கொட்டி, காபால
மென மூவகைப்படும். இம்மூன்றனுட் பண்டாங்கமென்பது
தேவாசுரயுத்தத்தில் தேர்மேல் நின்று திசைமுகன் காண ஆடிய
ஆட்டம். கொடுகொட்டி யென்பது திரிபுரமழிந்தகாலே உமைய
வள் கண்டு சீர்த்தாளமிசைக்க ஆடிய கூத்து. காபால மென்பது
பிரமன் தலையோட்டைக் கையிலேந்திய காலத்து ஆடிய கூத்து.
இவற்றை,

“தேர்மு னின்ற திசைமுகன் காணப்
பாரதி யாடிய வியன்பண் டாங்கமும்
பாரதி யாடிய பாரதி யாங்கத்துத்
திரிபுர மெரியத் தேவர் வேண்ட
எரிமுகப் பேரம் பேவல் கேட்ப
உமையள் ஒருதிற னாக ஓங்கிய
இமையவ னாடிய கொடு கொட்டி
யாடலும்”

(சிலப்பதிகாரம்)

எனவும்,

ஐப்பசி] நம்பியாண்டார்நம்பிகளும் இராஜஇராஜ சோழனும் சச்சு

“படுபறை பலவியம்பப் பல்லுருவப் பெயர்த்துநீ
கொடு கொட்டி யாடுங்கால்”

“மண்டமர் பலகடந்து மதுகையா னீறணிந்து
பண்டாங்க மாடுங்கால்”

“கொலையுழுவைத் தோலசைஇக் கொன்றைத்தார் சுவற்புளத்
தலையங்கை கொண்டுநீ காபால மாடுங்கால்” (கலித்தொகை.)

என்றும் கூறியவற்றிற்கு எழுதிய நச்சினுர்க்கினியர் உரையான்
உணர்க. கல்லாடம் “வடவனத்து” என்ற செய்யுளினும், திரு
விளையாடல் மாறியாடிய படலத்தினும், இக்கூத்து விதற்பங்கள்
விரித்துக் கூறப்படுகின்றன.

இத்தகைய சிறப்புக்கள் பலவற்றையுடைய இத்திருநாரை
யூரில் அநாதிசைவராகிய சிவபெருமான் வழித்தோன்றிய ஆதி
சைவர் குலத்தில் அவதரித்த பெரியோரே நாம் எடுத்துக்
கொண்ட குருமூர்த்திகளாகிய நம்பியாண்டார் நம்பிகள்.

இப்பெரியார், இராஜராஜனாகிய அபயகுல சேகரசோழமகா
ராஜா காலத்திலும் (985—1013) பின்னிட்ட சில வருடங்களி
லும் இருந்தாரென்பது திருத்தொண்டர் திருவந்தாதியில் இவ்
வரசன் பெயரமைத்து “கொங்கிற்கனக மணிந்த ஆதித்தன் குல
முதலோன்” எனப் பாடியதனாலும், நூல் செப்வோர் தங்கால
மன்னவரைப் புகழ்தல் அக்காலமாபென்பதற்குப் பெரியபுரா
ணமே போதிய சான்றாய் நின்றலானும், திருமுறை கண்ட புரா
ணம் 1, 2 செய்யுட்களில் “இராஜ ராஜன் அரிய முறைதே”¹.
என்றதனால் இவ்வே திருமுறைகண்ட சோழனெனப் பெறப்படு
தலானும், இவன் மகனாகிய இராஜேந்திரனைப்பற்றிய கல்வெட்
டுக்களில் நம்பிகளைப்பற்றியும் வரையப்பட்டிருத்தலானும்,
விளங்குகின்றது.

(தொடரும்)

திருக்கோயில்களில் சில திருத்தங்கள்

[காரைக்குடி அரு. சோமசுந்தரஞ் செட்டியார்]

நமது திருக்கோயில்களிலே செய்யவேண்டிய திருத்தங்கள் பலவுள்ளன. அவைகளை விரித்துரைப்பதே இக்கட்டுரையின் நோக்கமாகும்.

கோயிலமைப்பு

கோயில் பொதுவாகக் காற்றும் வெளிச்சமும் நிறையத் தாராளமாக வரும்படி ஆங்காங்கு வெளிகள்விட்டும், சன்னல்கள் வைத்தும் அமைக்கப்படல் வேண்டும். இறுக்கமாக இருட்டுக் குகைகள் போலிருத்தல் ஆகாது. ஒவ்வொரு சுவாமி எழுந்தருளியிருக்கும் அறையிலும் காற்றும் வெளிச்சமும் நிறைய இருத்தல் வேண்டும். பகலில் விளக்கேற்றிவைக்கும்படி அறைகள் இருத்தல் கூடாது. அறைகளில் எண்ணெய், கழிவுற்ற மலர் முதலிய அழுக்குகள் நாடொறும் கழுவப்படல் வேண்டும். தரைகள் எல்லாம் எண்ணெய்ப் பசையின்றிச் சுத்தமாக இருத்தல்வேண்டும். பிராகாரத்தில டெரிஞ்சிமுள் தேங்காய் ஓடு முதலியவைகளின்றிச் சுத்தப்படுத்தி வைத்திருத்தல்வேண்டும். தீர்த்தத்தொட்டியில் ஒருமாதம் இரண்டுமாதங்கள்வரை தண்ணீரைத் தேங்கவைத்து நாற்புழுக்கும்படி செய்தல் கூடாது. வாரத்திற்கொருமுறை அவைகளை நன்றாகச் சுத்தப்படுத்துதல் வேண்டும். கழிவுற்ற மலர்மலைகளை ஆங்காங்கு எறியாது ஒரு இடத்தில் சேர்த்து வாரத்திற்கு ஒரு முறை வெளியேற்றுதல் வேண்டும். விளக்குகளிலிருந்து வடியும் எண்ணெய் கீழே விழாதபடி அடியில் தட்டுகள்வைத்துச் சுத்தமாக வைத்திருத்தல்வேண்டும். அபிடேக தீர்த்தத்தைத் தரைகளில் எங்கும் ஓடவிடாதபடி தூப்பாய்களின் வழியே செல்லுமாறு செய்தல் வேண்டும். அல்லது சிறு தகரங்கள் வைத்துப்பிடித்துக் கொண்டுபோய்க் கொட்டுதல்வேண்டும். இரவில் கோவில் நிறையத் தீபம் போடுதல்வேண்டும். வருகின்ற அன்பர்கள் பூசிக்கொள்ளும்படி விபூதிப்பெட்டி ஒன்று ஒரு இடத்தில் வைக்

கப்பட்டிருத்தல் வேண்டும். ஒவ்வொரு கோயிலுக்கும் 'சில சரம்பிராணி தூபக்கால்கள் அவசியம் இருத்தல்வேண்டும்.

திருக்குளம்

நல்ல தண்ணீர்ப் போக்குவரவுடைய திருக்குளங்களைப்போ உபயோகப்படுத்துதல் வேண்டும். பாசிக்குளங்களைத் தூர்த்து விட்டு அவ்விடங்களில் பெருங் கேணிகளை வெட்டுதல்வேண்டும் பாசிக்குளங்களால் வருங்கேடுகள் பல. முதலாவது அவைகளின் நாற்றம் அன்பர்களைக் கோயிலுக்குள்ளே புகவிடாது தடுக்கிறது. தெரியாது உபயோகப்படுத்துபவர்களுக்குப் பல நோய்களை உண்டாக்குகின்றது. சில கோயில்களில் 'தீர்த்தத் தொட்டித் தண்ணீரை' நல்ல திருக்குளங்களில் வடிக்கிறார்கள். அவ்வாறு செய்தலாகாது.

மடைப்பள்ளி

கோயிலுக்குள் ஒருபாகத்தில் தனியிடத்திலேயே மடைப் பள்ளி இருத்தல்வேண்டும். காற்றும் வெளிச்சமும் அமைந் திருக்கும்படி மடைப்பள்ளிகளைக் கட்டுதல்வேண்டும். மடைப் பள்ளிப் புகையைக் கோயிலுக்குள் வரவிடாது, புகைக்கூடுகளை விசாலமாக வைத்து வெளியே போகச்செய்தல் வேண்டும். கழு நீர் முதலிய அழுக்குகளை ஒரு தொட்டியில் சேர்த்து நாள் தோறும் அப்புறப்படுத்துதல் வேண்டும். சுயம்பாசிகளைச் சுத்தமாக இருக்கும்படி சொல்லுதல்வேண்டும். நோயாளிகளைச் சுயம்பாக வேலைக்கு வைத்துக்கொள்ளக் கூடாது. நைவேத்தியத் திட்டத்தைக் குறைவாகவே வைத்திருத்தல் வேண்டும். சாதங்களைக் கல்லும் மண்ணும் கலந்திருக்கும்படி சமைவாது சுத்தமாகச் செய்யும்படி செய்தல்வேண்டும். சாதத் தட்டுகளில் மூடும் துண்டுகள் அழுக்கில்லாதனவாக விருத்தல் வேண்டும்.

வழிபாடுகள்

நாள்தோறும் வழிபாடுகள் குறிப்பிட்ட நேரங்களில் நடைபெறுதல்வேண்டும். அகாலத்தில் நடாத்தக்கூடாது. திருவிழாக்காலத்தில் தாசியாட்டம், சில்லரை விளையாட்டுக்கள்

முதலிய வீண் ஆடம்பரங்களை விடுத்து அன்பு நெறியை வளர்க்கும் முறையில் விழாக்களைச் சரியான நேரத்தில் நடாத்துதல் வேண்டும். காலவிழா ஆறுமணிக்கு ஆரம்பமாகி எட்டுமணியளவில் முடிந்துவிடுதல் வேண்டும். இரவில் ஏழு மணி முதல் பத்துமணிவரை விழா நடைபெறுதல் வேண்டும். தெருக்கூத்துமாதிரி திருவிழாக்களை உள்ளூரில் நடாத்துதல் கூடாது.

சமய அறிவைப் புகட்டுதல்

உருவ வழிபாடு எவ்வளவு முக்கியமோ, அவ்வளவு சமய அறிவை அன்பர்களுக்குப் புகட்டுதலும் இன்றியமையாததாகும். புறமதத்தினர் மக்களுக்குச் சமய அறிவைப் புகட்டுங் கொள்கையை இறுகக் கைக்கொண்டிருக்கிறார்கள். கோயில்களில் செய்யவேண்டிய முக்கியமானவேலை மக்களுக்குச் சமய அறிவைப் புகட்டுதலேயாகும். ஏனவே, ஒவ்வொரு திருக்கோயிலிலும் திருவோலக்க மண்டபத்தில் நாடொறும் புராணபடனம் நடைபெறல்வேண்டும். கோயில் தொண்டர்களுள் இதற்கென ஒரு அறிவாளர் அவசியம் அமைக்கப்பெறல் வேண்டும். பேரன்பர்களைக்கொண்டு சிறப்புச் சொற்பொழிவுகள் செய்வித்தல் வேண்டும் ஒரு இடத்தில் சமய நூல்களைத் தொகுத்துப் புத்தக நிலைய மொன்றினை யமைத்து மக்களைப் படிக்கும்படி செய்தல் வேண்டும். சமய அறிவை வளர்த்தற்கேற்ற துண்டுப் பிரசுரங்களை அச்சிட்டு வருகின்ற அன்பர்களுக்கு வழங்குதல் வேண்டும். விபூதிப் பைகளையும் உருத்திராக்க மணிகளையும் நிறைய வாங்கி வைத்துக்கொண்டு அன்பர்களுக்கு அளித்தல் வேண்டும். புராணபடனம் செய்யும் சமயபோதகர் இப்பொறுப்புக்களை யெல்லாம் நிர்வகித்தல்வேண்டும். ஒவ்வொரு கோயில்களிலும் இன்னிசையுடன் தமிழ்மறை யோதுதற்கு ஒதுவார் மூர்த்திகள் சிலர் அமைக்கப்பெறல் வேண்டும்.

கோயில் வேலைக்காரர்கள்

கோயிலில் வேலைசெய்வோரனைவரும் சுத்தமுடையவர்களாக—அன்பர்களாக—இருத்தல் வேண்டும். வருகின்ற அன்

பர்களை விரட்டி யடிப்பவர்களாக விருத்தஸ்கூடாது. அன்றோ ரணவரும் விபூதி ருத்ராக்கூதாரண முடையவர்களாக விருத்தஸ் வேண்டும். அவர்கள் வருகின்ற அன்பர்களைப் பணங்கேட்டுத் தொந்தரவு செய்தல் கூடாது.

கட்டணங்கள்

அர்ச்சனை முதலியவற்றிற்குச் சுலபமான கட்டணங்களே விதிக்கப்பெறல் வேண்டும். விழாக்காலங்களில் திருவிதியில் சுவாமி எழுந்தருளி வரும்பொழுது, கற்பூரஹாரத்தி, திருக் கண் சாத்துதல் முதலியவற்றிற்கு அதிகக்கட்டணம் விதித்தல் கூடாது. விழாக்காலத்தில் கோயிலில் நடைபெறும் சங்கவரி முறை அடியோடு நிறுத்தப்பெறல் வேண்டும். அபிஷேகம், ஆராதனை முதலியவற்றிற்கும் அதிகமான கட்டணம் விதிக்கக் கூடாது. உண்டியலில் அன்பர்கள் மனமாரப்போடும் பணத் தையே பெருமகிழ்வுடன் பெற்றுக்கொள்ளுதல் வேண்டும்.

அன்பர்கள்

சுவாமி தெரிசனஞ்செய்ய வரும் அன்பர்கள் குளித்து நல்லாடை புணந்து, நீறு கண்டுகை பூண்டு மெய்யன்பர்களாக வருதல்வேண்டும். அமைதியாக ஒருவருடன் ஒருவர் பேசிக் கொண்டு இரைந்து கூச்சலிடாது வழிபாடு செய்துகொண்டு செல்லுதல்வேண்டும் கோயிலை எச்சல் துப்பியோ, மூக்குச் சிந்தியோ, வேறு எவ்வழியினுமோ அசுத்தப்படுத்தக்கூடாது.

தரும கருத்தர்கள்

தரும கருத்தர்களாக வருபவர்கள் அப்பேறு பெற்றது தமது தவச்செயலென எண்ணி இன்புற்று, உண்மை அன்புடன் கோயில் வேலைகளைச் செவ்வனே செய்துவரல்வேண்டும். வீண் ஆடம்பரச் சடங்குகளில் கோயில் பணத்தை விரையஞ்செய்யக் கூடாது. சமய அறிவை வளர்க்கும் நெறியிலேயே செலவழித் தல் வேண்டும். சுவாமி தெரிசனஞ்செய்ய வருவோரனைவரும் மனமகிழுமாறு கோயிலைத்திறமையாக நடாத்துதல் வேண்டும். எச்சரித்யினராயினும் அன்பர்களாயின் இறைவனை வழிபட்டின்

புறம்படி ஏற்பாடுகள் செய்தல் வேண்டும். வெறுஞ்சிறு பூசல்கள்—விபூதி பிரசாதம் முதலில் கொடுக்கும் வழக்கு முத்திய கலவரைகள் நிகழாதவாறு தக்கனசெய்தல் வேண்டும். சுவாமிக்கு வழிபாடு நடைபெற்ற பின்னர் தமிழ்மறையோடு முடிந்த பிறகே எல்லோருக்கும் விபூதி பிரசாதம் வழங்கும்படி செய்தல் வேண்டும். கற்பூரதீபம், அலங்காரதீபம் முதலியவற்றை வாயினால் லீணைக்காது விசிறிகளால் லீணைக்கும்படி தொண்டர்களுக்குச் சொல்லிவைத்தல் வேண்டும். ஊகனங்களில் சுவாமி எழுந்தருளி வரும்பொழுதும், தேரினமீ திவரந்து வரும் பொழுதும் பிறகாலத்தும் எக்காரணத்தை முன்னிட்டும் உயிர்ப் பவியிடுதல் கூடாது. கோயில்களில் நடைபெறும் எல்லாக் காரியங்களும் நுண்ணறிவுகொண்டு ஆராய்ந்து செய்யப்படல் வேண்டும். மூடத்தனமான நிகழ்ச்சிகள் நிகழ்தலாகாது. அறிவுடன் செய்யும் செயலே சிறப்புடையதாகும். தருமகருத்தர்களுடைய கண்ணுங்கருத்தும் கோயில் நடைமுறைகளை அன்பு நெறி வளர்ச்சிக்கேற்ற முறையில் மக்களுக்குச் சமய அறிவையும், மகிழ்ச்சியையும், சுகத்தையும் நல்கும்வழியில் செட்டான செலவில் செம்மையாகச் செய்தலில் பதில்தல் வேண்டும்.

“ஆசுவயுஜமும் ஐப்பசியும் ஒரேமாதம்”

[தூ. முத்துக்கருப்ப பிள்ளை]

வடமொழியில் ஆசுவயுஜமென்னும் மாதமும் தென்மொழியில் ஐப்பசி என்னும் மாதமும் சொல்வேற்றுமையால் இரண்டாக வழங்கப்படினும் பொருள் வேற்றுமை சிறிதுமின்மையால் அவ்விரண்டும் ஒரே செளரமாதமெனப்படும். அங்ஙனமாயின் செளரமாதமென்றும் சார்திரமாதமென்றும் அவைகட்கு ஆரம்பமும் முடிவும் வேறுவேறு காலமென்றும் ஏற்பட்டு இதுவாரும் வழங்குதலால் ஆசுவீஜமும் ஐப்பசியும் வேறுவேறு

மாதமே யாமெனின், ஆசுவயுஜ மாதத்துக்குக் காரணமாகக் கூறும் அசுவினி நட்சத்திரத்தோடு பருவம் சேராதிருப்பின் ஆசுவிஜம் எங்ஙனமாம்? ஆகரமையால் ஆசுவயுஜ மாதத்தைச் சார்ந்திர மாதமாகக் கொள்வதும் கூறுவதும் வினே. ஆகலின், அவ்விண்ணும் ஒரே செளரமாதமே யாமென்க. 'சூரிய சித்தாந்தம்' இறுதி அத்தியாயம் 16-வது சுலோகப்படி இரேவதி அசுவினி பாணி என்னும் நட்சத்திரங்களில் ஒன்றில் பருவம் 'சேர்ந்து ஆசுவயுஜ மாதமாகுமென்னில், இதற்குப் பருவம் சேர்ந்த நட்சத்திரப்பெயர் மாதப்பெயராமென்னும் பாணிரி சூத்திரார்த்தமும் அமர சுலோகார்த்தமும் முரண்படுகின்றன. இவைகட்கும் பருவாந்த நட்சத்திரப்பெயர் மாதப்பெயராமென்னும் சூ. இ. 15-ஆவது சுலோகார்த்தம் மிகவும் முரண்படுகின்றன. முரணின்றெனக் கொள்ளின், சூ. இ. 16-ஆவது சுலோகப்பொருள் தூலமும், பாணிரீயம் அமரமென்னும் நூற்களின் பொருள் சூக்குமமும், சூ. இ. 15-ஆவது சுலோகப்பொருள் காரணமுமாகும். ஆகவே காரணம் பிரபல பிரமாணமெனப் படும். படவே, " பர்வாந்த நட்சத்திரப்பெயரே மாதப்பெயர்" என்பது சிந்தாந்தமும், ஏனைய ஸ்தூல சூக்குமங்கள் பூர்வபக்கமும் ஆகின்றகினாலே சூ. இ. 16-ஆவது சுலோகம் பயனின்றி முடிந்தன. முடியவே ஆசுவயுஜமென்பது சார்ந்திரமாத மன்றென்று தீர்மானிக்கவாயினவென்க. இத்தாஷ்டாந்தங்களுக்கு பின்வருமாறு திருஷ்டாந்தங்களும் கூறுதும்.— "கொண்டவனை விடுத்து அவனுடன் பிறந்தானோடேனும் அன்னியனோடேனும் கூடிச்சுகிக்கும் பெண் பதிவிரதை யாகாவாறுபோல் ஆசுவயுஜ மாதத்துக்குரிய அசுவினி நட்சத்திரத்திரத்தோடன்றி இரேவதி பாணியோடேனும் வேறு நட்சத்திரங்களோடேனும் பருவம் சம்பந்தமாயின் ஆசுவயுஜமாத மாகாவென்பது திண்ணம். அங்ஙனம் அசுவினி சம்பந்தமாகாதிருக்கும் பருவத்தைக் கொண்டு ஆசுவயுஜமென்று கூறுகிறது மலடிமகன் எனக்கூறுகின்றதையும் நிகர்க்கும்.

சார்திர மாதமெனக் கூறுகின்றது செளர மாதமேயாமென்பதற்குப் பின்வருமாறு பிரமாணங்கள்:—

உத்தரகார்க்குமம் உபராகோதஸ்வ விதிப்படலத்தில்

“மேஷ சங்கிராந்தி காலேது ஆஸவீஜவிஷுவேதாதா |

“விஷுவகாலேது சம்பராப்தே கிப்ராணம் வியாதிபீடிதம்” என்றும் “ஆஷாஷ ஸங்க்ரஹீஸ்ப்ருஸ்யபூ பூஜாராந்துபீடதா” என்றுமுள்ள சுலோகங்களுக்கு முறையே சித்திரைமாதப் பிறப்பாகிய விஷுவகாலத்திலே கிரகணமுண்டாயின் பிராமணருக்கு வியாதி பீடையும் ஆடிமாதப்பிறப்பில் கிரகணமுண்டாயின் அரசர்களுக்குப் பீடையு முண்டாமென்பது பொருள். இச் சுலோகங்களிலுள்ள ஆசவீஜம் ஆஷாடமென்னும் இரண்டையும் சாந்திரமாதங்களாகக் கொள்ளுமிடத்து அவைகளுக்கு முறையே விஷுவென்பதும் சங்க்ரமமென்பதும் இதுகாறும் னால்வழக்கினும் அனுபவ வழக்கினும் இல்லாமையால் அவைகள் முறையே யீப்பசி என்னும் ஆடி என்னும் செளரமாதங்களேயாயின்.

மேற்காட்டிய ஆகமம் மாதபூஜாபடல அவதாரிகைகளில் “ஆஸ்வயுஜம்” “ஆஷாடம்” “ஜ்யேஷ்டம் வைசாகம்” “மாகம்” “புஷ்யம்” “ஸாபம்” “தனு”, என்னு மாதங்களும் இவைகட்கு நிரணிறையே அவ்வவ் வவதாரிகைகளுக்குரிய சுலோகங்களில் “துலாராசி கதேபாது” “பாநன கர்கடகே” “ஜேஷ்ட மாசி” “வருஷே பாது” கும்பஸ்தேரவி” “மகரஸ்தேதிவாராதே” “சாபமாஸெ” “ஸாபம் ப்ராபதேசவிதரி” என்னு மாதங்களும் இருக்கின்றன. இதனால் ஒருபொருட்குப் பலபெய ரிருப்பது போல் தென்மொழியில் சித்திரை முதலிய செளரமாதங்கட்கே வடமொழியில் மேஷரவி முதலியனவும் சைத்திர முதலியனவும் ஏற்பட்டன. அன்றி அச்சைத்திர முதலியவைகள் ஓர் போதும் சாந்திரமாதங்களாகா.

இதுவேயுமன்றி காமிகாகமம் முகூர்த்த நிர்ணயப் படலத்தில்:—

“மிதுநம்சிம்மமாஸஞ்சமேஷஞ்சவ்ருஷபந்ததா :

புஷ்யபால்குநகம்சைவாஷாண்மாஸமுத்தமம்பவேத்” ||

கீப்பசி ஆகவயஜமும் கீப்பசியும் ஒரோமாதம் ௪௫௩

என்றுக் கூறுமாற்றால் புஷ்யம், பால்குநகம் என்னும் இரண்டும் முறையே கையும் பங்குனியுமாகிய செளரமாதங்களேயாம். அங்கனமன்றி அவ்விரண்டையும் சார்திரமாதங்களாகக் கொள்ளுமிடத்து புஷ்யமாசாரம்பம் மார்஑ழிமாதத்தும் பால்குந மாசாரம்பம் மாசி மாதத்தும் வரும். அங்கனம் வருவதில் மார் ஑ழியும் மாசியும் சூன்யமாதமா யிருத்தனின் அம்மாதங்கள் முகூர்த்தங்கட்கு ஆளாமையால் புஷ்யமும் பால்குநமும் செளர மாதங்களேயாம்.

ஆகமம் பிரபல பிரமாணமென்பதற்கு சங்கர சம்மிதை யுத்தகாண்டத்து ௩௫-வது அத்தியாயத்தில்

“ஆஸ்யமத்யேஸ்திதாவேதா தேவதேவஸ்யபூசா:
அட்சராணி சதந்தேஷுஜிஹ்வாயாந்துசிவாகம: |

பொருள்:— ‘கேளீர் பூசரீர்களே! அந்தத் தேவாதி தேவ ருடைய வாயில் எல்லா வேதங்களும், அவர் பற்களில் அட்சரம ணைத்தும், அவர் நாவில் சிவாகமங்களும் இருந்தன. தேவாதி தேவர் என்பது இங்கே சுப்பிரமணியக் கடவுள். வாயிற் சிறந் தது பற்கள், பற்களில் சிறந்தது நாவானதுபோல் வேதங்களில் சிறந்தது ஆகமங்கள் என்றாயிற்று.”

அன்னபூரணி யுபநிஷத்தில்:—

“சிவஸ்ஸைவாகமஸ்தநாம்”

பொருள்:—சைவாகம மார்க்கிகளுக்கு சிவனே கர்த்தா.

சிவபுராணம் அகத்திய சம்மிதையில்.—

ப்ரணவாத்யாமகாமந்த்ராத்யகாராத்யட்சராணிச
சிவக்ஞாநாரி திவயாரி காமிகாதிரி பூசரா: | ஸ்ரீத்தா
லாஸ்ய நாதஸ்ய ஸம்பவந்த்யூர் தவ வக்த்ருத: | *
புநஸ்யதேவ தேவஸ்ய புருஷார்த்தஸ்ய வக்த்ருத: |
வகலிம்சதிபேதேநயுக்தருக்வேதமப்ரவீத்
யஜுர்வேதந்த்வேகஸதம்பேதயுக்தமகோரத: |
ஸஹஸ்ரஸாகாஸமயுக்தம்ஸாமவேதந்துவாமதா: |
அதர்வம் நவதரபிநமஸ்த்யோஜாதேநஸாப்ரவீத் |

பொருள்.—“ஏ ஸூகரர்களே! பிரவானுதி மகாமந்திரங்களும் அகாராதி யக்ஷரங்களும் சிவஞான மயமாகிய திவ்வியாகமங் களும் சிவபெருமான் ஊர்வமுதமாகிய ஈசான முகத்தினின் றுந்தோன்றின. பின்னும் அந்தப் பரமேசுவரனுடைய (அதேச முகங்களில்) தத்புருஷ முகத்தினின்றும்-21-சாகா பேதமா யுள்ள இருக்வேதமும், அகோர முகத்தினின்று 101 சாகாபேத மாயுள்ள எசர்வேதமும் வாமதேவ முகத்தினின்று 1,000 சாகைகளோடு கூடிய சாமவேதமும், சத்தியோஜாத் முகத்தினி ன்று 9 சாகைகளோடுகூடிய அதர்வண வேதமும் தோன்றின.”

முண்டகோப நிஷத்தில்:—

“தவேவீத்யேவேதிதவ்யே இதீய ஹஸ்மய
பரம்ம - விதோவதந்தி பராசைவாபராச”

பொருள்:— ‘இரண்டு வித்தைகளறியவேண்டும். பிரம்ம வித்துக்கள் இப்படியே அறிகின்றனர்.’ அவைகள் பரம் அபர மெனப் பேதப்பட்டு நிற்கும். அவற்றுள்

“தத்ராபரா ரிக்வேத யஜுர்வேத ஸாமவேதோ தர்வி
யவேதோலிக்ஷா வ்யாகரணச் சந்தோ நிருக்
தகல்போ ஜ்யோதிஷமிதி அதபாராயாதக்ஷா
மதிகம்யதே ”

பொருள்:— ‘இருக்கு, எசர், சாமம், அதர்வண மென்னும் வேதங்களும் சிதை, வியாகரணம், சந்தசு, நிருத்தம், கல்பம், ஜோதிஷமென்னும் வேதாங்கங்களும் அபர வித்தைகள். அட் சரங்களை அதிக்கிரமித்துள்ளது பரவித்தை. “அட்சரானிகம் யம் என்பது நாத நாதாந்தமாகலின் “நாதரூப சிவஞானம் பரவித்யா சொரூபகம் ஆகமஞ்சேதி விக்யாதம் பரவித்யாமயம் பவேத்” பொருள்:—நாதரூபமாய் சிவஞானமயமாயுள்ள சிவா கமம் பரவித்தை”

குதசங்கிதை சிவமான்மிய காண்டம் முதலாவது அத்தி யாயத்தில்:—

“அஷ்டாதச புராணநாம் கர்த்தாசத்யவதி சுத:

காமிகாதிப்ராபேதஸ்யயதாதேவோ மஹேஸ்வர:

என்பதற்கு வித்தியாரண்ணிய சுவாமிகள்—“காமிகாதீ நாமாகம் சம்ஹிதாநாம் சிவேநைவ ப்ராணயநாத் ப்ராமான்யே யதாவிஸ்ரம்ப: | ஏவம் நாராயணை தாரேணவ்யாஸேநப்ராணய நாத் புராணேஷ வப்ய விஸேஷ:” என்று வியாக்யானிஞ் செய் திருக்கின்றனர். அன்றியும், அச்சூத சங்கிதையிலுள்ள பல சுலோகங்களுக்கு ‘மிருகேந்திரம், சுப்ராபேதம், காலோத்தரம், சர்வஞானோத்தரம், சித்தாந்த சேகர முதலிய ஆகமங்களைப் பிரமாணங்காட்டியு மிருக்கின்றனர்.

இச்சுலோகத்துக்கு, பதினெண் புராணங்கட்கு - கர்த்தா வியாசர், காமிகாதி யாகமங்கட்கு கர்த்தா மகேசுவர் என்பது பொருள்.

மேற்படி சம்மிதை எக்ஞவைபவ காண்டத்து 20-ஆவது அத்தியாயத்தில்:—

“சைவாகமோதிவோ தர்மோவரிஷ்டோநைவஸம்ஸய:”

என்பது முதலிய மூன்று சுலோகங்களால் காமிகாதி யாகமங்கள் சர்வோத்திருஷ்டமெனக் கூறுகின்றன.

ஸ்ரீமத் அப்பய தீக்ஷித் சுவாமிகள் சிவதத்துவ விவேகத் தில்:—

“சிவாகமா நாமப்ரமாண்ய ப்ரலாபோ

உபிமூர்க்காணம் களஹஸ்திதா:”

என்பதற்கு “சிவாகமங்கள் பிரமாண மன்றென்று கூறும் மூர்க்க ரூடைய பித்துரைகள் பிடர்பிடித்துத் தள்ளப்பட்டன.”

ஸ்ரீமத் அரதத்த சிவாசாரிய சுவாமிகள் சதுர்வேத தாத் பரிய சங்கிரகத்தில்:—

“வேதப்ரமாணமிதிஸங்கிராமான்யேவ |

திவ்யந்த்வாகமமவைதிஜந: ப்ரமாணம் |

த்வத்யாநவாக்ய விஷயௌபயிகை: பதார்த்தே |

ராகுடமாகவிதவிக்காமாசமூலாத்”

பொருள்:—“வேதத்தைப் ப்ரமாணமாகக்கொண்ட சனங்
களை உம்முடைய திவ்யாகமங்களையும் பிரமாணமென்று அறி
கிறார்கள். எதனாலென்றால் உமது தியானத்தைக் கூறியது
வேதம். அதனைச் செய்தற்கு வேண்டற்பாலதாகிய சொருப
லட்சணத்தை ஆகமங் கூறுதலால்”

அமிருத நாதோப நிஷத்தில்:—

“ஆகமாஸ்யா விரோதேந ஊகநந்தர்க உச்சீயதே”

பொருள்:—ஆகமங்களுக்கு விரோதமில்லாத யுக்தியினால்
தர்க்கம் செய்க; இனி விரிக்கிற பெருகும். நிற்க.

இதுகாறும் கூறியவாறு பிரபல பிரமாணமாயுள்ளவை
காமிகாதி ஆகமங்களையாயின. ஆகவே அவைகளில் காரண
கமம் பூர்வபாகத்தில் மஹோத்ஸவ விதிப்படலத்தில்:*

“ஸௌரமாஸம் ப்ரசஸ்தம்ஹிசாந்தரமா ஸோப்ரஸஸ்தகம்”

என்றும்,

காமிகாகமம் முகூர்த்த நிர்ணயப்படலத்தில் :

“பார்ஹஸ்பத்யம் சாந்திரமாரம் ஸௌஞ்சேதித்
ரிதாமதம் | காரணம் ஸௌரமாநஞ்ச சூக்ஷம்சாந்
த்ரமிதிஸ்மிருதம் | ஸ்தூலம் ஸ்யாத் பார்ஹஸ்பத்யம்ஸ
யாத்மாநத்ர முதாஹ்ருதம் | சூட்சுமம் ஸ்தூலம் பரித்
யஜ்யக்ருஹேத் காரணமுத்தமம் | ஸௌர மாநேந
கர்த்தவ்யம் ஸர்வகர்ம சுபாவகம் | பரார்த்தே சால
யேஷுவேஷு ஸௌரமாநேந காரயேத் | ஸௌரமாரம்
விஹாயாத சாந்த்ராதிபி: க்ருதேத்யதி |
ஆயு பூபுத்ர நாசஞ்ச தத்கர்மம் நிஷ்பலம்பவேத்”

என்றுமுள்ள சுலோகங்களின் பொருள் —“சௌரமானம் பிர
சஸ்தமுள்ளது சாந்திரமாரம் பிரசஸ்தமில்லாதது. பார்ஹஸ்ப
பத்தியமாரம் சாந்திரமாரம் சௌரமாநமென மாநங்கள் மூன்று
விதமாயிருக்கும். அவற்றுள் சௌரமாரம் காரணம், சாந்திர
மாரம் சூக்ஷமம், பார்ஹஸ்பத்திய மாரம் ஸ்தூலம். ஸ்தூல
சூட்சுமங்களை நீக்கிக் காரணத்தை கிரகித்தல் உத்தமம். சௌர

ஐப்பசி]

ஆசுவயுஜமும் ஐப்பசியும் ஒரேமாதம்

சுருள்

மானத்தாற் செய்யின் எல்லாக் கன்மங்களும் சுபத்தைக்கொடுக்
கும். பார்த்தாலயங்களில் செளரமானத்தாலே செய்யவேண்
டும்; செளரமானத்தை நீக்கி சாந்திரமானத்தாற் செய்வாராயின்
ஆயிசு புத்திரன் செல்வம் நாசுமாவதோடு. அக்கன்மங்களும்
பலன்கொடாது”

சிவபுராணம்

“த்விஜாதிநாம்சாந்த்ரமாநேவ்ரதாந்யபி புலந்திஹி:
உபாகர்மஞ்சபித்ரயஞ்சிவராத்திரிவிரதம்விநா”

பொருள்:—பிராமணர் முதலிய மூவருணத்தார் சாந்திர
மானத்தில் விரதபலனைப் பெற விரும்பினும், உபாகர்மம்,
பிதூர்கர்மம், சிவராத்திரி விரதம் ஆகிய இவைகளை நீக்கி
ஏனைய கன்மங்களைச் செய்க. விரும்பினும் என்ற உம்மையால்
செய்யவொண்ணா தென்பதே கருத்தாம்.

ஸ்ரீகாமகோடி பீடாதிபதியாகிய ஸ்ரீ சங்கராச்சாரிய சுவா
மிகள் அங்கீகரித்துள்ள தர்மசாஸ்திரச் சுருக்கம் 119-வது
பக்கத்தில்,

“துலாஸ்நானம் உஷ்ணாபயங்கம் க்ருத்திகா தீபமேவச
தநுர்மாஸிஹரே: புஜா சிவராத்திரி வ்ருதம் ததா
ஸௌரமானேன கர்த்தவ்யம் சாந்திரமானே நகாரயேத்”

என்னும் வசனம் காணப்படுகிறது. இதன்பொருள்.—தீபாவளி,
துலாஸ்நானம், கார்த்திகை தீபம், தநுர்மாஸி பூசை, மகா சிவ
ராத்திரி இவைகளை ஸௌரமானப்படிதான் செய்யவேண்டும்.
சாந்திர மானப்படி செய்யக்கூடாது என்பது. இதுபோல ஒவ்
வொரு நூலினும் ஒவ்வொரு கன்மமும் தனித்தனியேனும் சிற்
சில கன்மங்கள் சேர்ந்தேனும் செளரமானத்திலேயே விதிக்கப்
பட்டிருக்கும். அது பல புராணேதிகாசங்களை ஆராய்ச்சி
செய்யின் வெளிப்படும்.

சிவாலயங்களில் சிவபெருமானருளிய சிவாகம நெறியிலே,
நித்திய நைமித்திகாதி பூஜை, புரிதல்வேண்டும். சிவாகமத்
துக்கு வேறாயுள்ள எந்நெறியினும் எவ்வகைக்கிரியையும் செய்ய

வொண்ணாது. செய்யின் உலகங்கெடும். இதனை “ஆற்றந் நோய் மிக் கவனி மழையின் றிப், போற்றரும் மன்னரும் போர்வலி குன்றுவர், கூற்றுதைத் தான்றிருக் கோயில்க ளானவை, சாற்றிய பூஜை கடப்பிடிற் றானே” என்னும் திருமந்திரத்தா லுணர்க. அங்ஙனம் ஆகமநெறி வழுவாது பூஜைசெய்யினும், செளர மானத்திலே செய்யவேண்டும். அன்றிச் சாந்திரமாதத்திலே ஒருபோதும் செய்தலாகா. செய்யின் பயனின்றிப் பாவமுண்டா மென்பது ஆகமதூற்றுணிபு.

பிரமாண நூல்களுள் பிரபல பிரமாணமாயுள்ளவை காமி காதி யாகமங்கள் ; அவ்வாகமங்களில் பிரபல பிரமாண மென் றெடுத்தாளப்படுகிறது செளரமானங்கள். இதனுள் செளரமாதங் களையே சாந்திரமானங்களெனச் சாந்திரமானிகள் கொண்ட னர். அங்ஙனங்கொண்டவர், அம்மாதங்கள் ஓரொன்றிற்கும் சென்ற செளரமாதச் சுக்கிலப்பிரதமை மாதாரம்பமும், நின்ற செளரமாத அமாவாசை மாதமுடிவுமாக எல்லைகுறித்து, அவற் றுள்ளே பற்பல விரதாதிதிகளேற்படுத்தி அவ்வாறே அவர்களுந் நடந்து, நூல்களெழுதிவிடுத்தும், எழுதிக்கொண்டு மிருக்கின் றனர். அவர், செளரமாதங்களைச் சாந்திரமாதங்களாகக் கொள்ளும்போதே, செளரமாதங்கள் சாந்திரமாதங்களாயின வென்று தெரியாதிருக்கும்பொருட்டு, ஆனி ஆவணிமாதங்களுக் குக் காரணமான முறையே மூலம், அனிட்டம் என்னும் நட்சத்திரங்களுக்குரிய மாதப்பெயர்களை நீக்கி, கேட்டை திரு வேணமென்னும் நட்சத்திரங்கட்குரிய ஜேஷ்டம், சிராவண மென்னும் மாதப்பெயர்கள் வைத்துக்கொண்டனர். ஏனைய மாதங்களின் பெயர்கள் மாற்றப்படவில்லை. சென்றமாத சுக் கிலப்பிரதமை மாதாரம்பமும் நின்றமாத அமாவாசை மாத முடிவும்போற் கொண்டவர் அம்மாத வரலாற்றிலக்கணங் கூறா திருத்தல்வேண்டும். கூறியதனாலன்றோ இவ்வளவு வழக்கிற்கும் இடமுண்டாய்விட்டது. முந்திய மாதத்தில் மாதாரம்ப மென் றவர் பிந்திய மாதத்தில் மாதாரம்பமென்றாலென்னை? பிரபல முதலிய செளர வருடங்களே சாந்திர வருடங்களா யிருப்பது போல் செளரமாதங்களே சாந்திரமாதங்களாயிருப்பதை யுணர்ந்

தும் உணராதார்போல் அம்மாதங்களை வேறு வேறுக்கிவிட்டனர். பங்குனிமீ சுக்கிலப்பிரதமை வருடாரம்பமெனக் கொள்ளாது, சித்திரைமாத சுக்கிலப்பிரதமை வருடாரம்பமெனக் கொண்டாலென்னை? இங்ஙனங் கொள்ளுதற்கும் கொள்ளாதிருத்தற்கும் ஆதாரமுண்டாயிற் காட்டவேண்டும். இதுகாறுங் கூறியுள்ள ஞாயங்களைக்கொண்டு நடுநிலையோர் நுணுகி ஆராய்வார்களாயின் அவர்க்கு உண்மை விளங்காதுபோகா. ஒர்நிலையோர் எவ்வாறாய்ந்திடினும் அவர்கட்கு உண்மை விளங்கவே மாட்டாது.

ஆகலின், சாந்திரமானிகள், 'ஆசுவயுஜ' மென்னும் செளரமாதத்தையே சாந்திரமாதமாகக் கொண்டு அம்மாதம் இக்குரோதன வருடம் புரட்டாசி மாதம் 4-ந் தேதி ஆரம்பமாகவைத்து, அம்மாதம் கிருஷ்ண சதுர்த்தசியான புரட்டாசிமாதம் 30-வ தீபாவளி யேற்படுத்தி யிருக்கின்றனர். இவ்வேற்பாட்டிற்கு சாந்திரமான நூல்களே சிறிதும் இடங்கொடாமையால் அவ்வேற்பாடு தள்ளற்பாலன. அன்றிக் கொள்ளற்பாலனவன்று.

'சுதேசமித்திர'னில் இக்குரோதனவரு ஆவணிமீ 7-வ வெளிவந்த அதுபந்தத்தில் 'நாகசதுர்த்தசி அல்லது தீபாவளி நிர்ணயம்' என்று தலைப்பிட்டு புரட்டாசிமீ தீபாவளி கொண்டாடுவது முற்றிலும் தவறு என்று எடுத்துக்காட்டியிருந்தோம். பலபெரியோர்களும் அவ்வுண்மையையே பத்திரிகைகள்மூலமாகவும் துண்டுப்பிரசுரங்கள் மூலமாகவும் எடுத்தியம்பினர். உண்மையறியாதார் பலர் மயங்கி புரட்டாசி மாதத்திலேயே தீபாவளி கொண்டாடினரென அறிகிறோம். இது முற்றிலும் தவறுதலின் அவர்கள் திரும்பவும் திருவாவதுறை யாதீன சோதிட வித்வான் திருவாளர் இ. மு சுப்பிரமணிய பிள்ளையவர்கள் கணித்துவரும் 8-ம் 'சைவப் பஞ்சாங்க'த்தில் கண்டபடி நிகழும் ஐப்பசிமீ 29-வ இரவில் தீபாவளியை அநுஷ்டிக்கும்படி கேட்டுக்கொள்கிறேன்.

இமயத்தில் புலிக்கொடி பொறித்தது
[கோயமுத்தூர், சி. கு. நாராயணசாமி முதலியார்]

தொண்டை மண்டல சதகம்

யுகமேழு கோடி யிருபு' திலக்கந் முள்ளமட்டுஞ்
சுகமேழு மேழும் புகழே நிறுத்தித் தமிழ் புனைந்து
புகழ்மேழி'வாகைப் பதாகையும் வீரப் புலிக்கொடியு
மகமேரு விற்சென்று திட்டியதாற் றெண்ணீட மண்டலமே.

பொழிப்புரை

எழுகோடியே இருபது லக்ஷம் யுகமளவும், பதினான்கு
லோகத்தும் புகழும்படிக்குள்ள பாமாலை புனைந்து புகழப்பட்ட
மேழிக்கொடியையும், தங்கள் வீரத்தாலும் புகழாலும் பெற்ற
பராக்கிரம முள்ள புலிக்கொடியையும் இமயமலையிற் சென்று
அம்மகா மலையில் வேளாளர் எழுதி, வைத்திருக்கின்றதும் இத்
தொண்டை மண்டலம்.

வரலாறு

இமயமலையில் பாயும் புலிக்கொடியைத் தமது திக்குவிஜ
யத்தின் ஞாபகார்த்தமாக எழுது வித்தவனும், “முறஞ்செவி
வாரணம் முன்சம முருக்கிய, புறஞ்செவி வாரணம் புக்கிய”
உறையூரில், கி. மு. முதல் நூற்றாண்டின் இடைப்பட்டகாலத்தே
“உருவ பஹேர் இளஞ், சென்னிக்கு, அழுந்தூர் வேள்மக
ளிடத்தே கருவிலே திருவா யுதித்தவனும்; பரணர், நக்கீரர், மாமு
லர், முடத்தாமக் கண்ணியர், கருங்குழலாதனார், கழாத்தலையார்,
முதலிய நல்லிசைப் புலவர்களால் புகழ்ந்துபாடும் பெருமை
படைத்தவனும், உருத்திரங் கண்ணனானால் “பட்டினப்பாலை”
பாடப்பெற்றவனும், நீதித்திறம், போர்வலிமை, ராஜ தந்திர
சூழ்ச்சி, தைரியம், வீரம், ஆண்மை முதலிய பலவகையினும்
தனக்கொப்பாரு மிக்காரு மில்லாச் சிறப்புடையவனும், பெரு
வீரனுமாய் விளங்கிய கரிகாற் பெருவளத்தான் சேர, பாண்
டியர் முதலிய ஏனைய பேராசர் எவரும் தன்னை எதிர்த்துப்
போர்செய்யும் வன்மை யற்றவராய் யிருப்பக்கண்டு, போரிலே
போரையும், தோள் தினவும் உடையவனாய் வடதிசை பெருந்
திசை யாதலால், அங்கேனும் பகை பெறலாம் என்றெண்ணிப்

போர் விருப்பத்தோடு புறப்பட்டுச்செல்ல, அங்கும் தன்னை எதிர்ப்பவர் காணப்படாமையால் அப்பாற் செல்லு மளவிலே மலைக்கரசாக விளங்கும் இமயம் வழிமறித்துக் குறுக்கிடுவது போல இவனெதிரிற் காணப்பட, இதுகண்ட கரிகாலன் இது பகையா நின்று என்னை மறித்து எதிரிட்டது என்று கருதி கோபங்கொண்டு அதனைப் புறங்காண்பதற்காகவும், அதற்கு வடக்கிலும் தனது ஆணை செல்வதற்காகவும், தனது புயவலியும் ஜயசீலத்தையும் பகைவர்க் . குணர்த்தவுமாகச் சாத்தன் என் னும் தெய்வத்தின் அருளால், தான் காஞ்சியில் பெற்ற செண் டெனும் ஆயுதத்தை அவ்விமய மலையிலடித்து அதன் செருக் கடக்கி அம்மலையின் மேற்புரத்திலே தனது கொடியாகிய புலியை வெற்றிக்கு அடையாஸுமாகப் பதிவித்துக் கோபந்தணிந்து மீண் டனன் என்பதாம். இதற்குச் சான்றாக

“ கலியுகத்தி லிலங்குவேற் கரிகாற் பெருவளத்தோன்
வன்றிறற் புலியிமய மால்வரைமேல் வைக்க வேருவோன்”
(பெரியபுராணம்)

“ இமையவ ருறையுஞ் சிமையம் பிடர்த்தலைக்
கொடுவாரி யேற்றிக் கொள்கையிற் பெயர்வோன்”
(சிலப்பதிகாரம்)

“ வலியுடை வல்லணக்கினோன்
புலிபொறித்துப் புறம்போக்கி” (பட்டினப்பாலை)

“ கச்சி வளைக்கைச்சி காமக்கோட் டங்காவல்
மெச்சி யினிதிருக்கு மெப்ச்சாத்தன்-கைச்செண்டு
கம்பக் களிற்றுக் கரிகாற் பெருவளத்தான்
செம்பக் கிரிதிரித்த செண்டு”
(சிலப்பதிகாரம் உரைமேற்கோள்)

“ செண்டு கொண்கரி காலனொரு காலிலிமயச்
சிமயமால் வரை திரித்தருளி மீளவதனைப்
பண்டு நின்றபடி நிற்கவிது வென்று முதுகிற்
பாய்புலிப் பொறி குறித்தது மறித்த பொழுதே ”

“ விரித்த வாளுகிர் விழித்தழற் புலியை
மீதுவைக்க விமயத்தினைத் திரித்தகோல்” (கலிங்-பராணி)

“செண்டி னுலிமகிரி திரித்திரு சென்னி”

(வில்லிபாரதம்)

“தெள்ளருவிச் சென்னிப் புலியேறிருத்திக் கிரிதிரித்து”

(விக்கிரம சோழனுலா)

எனப் பிறநூல்கள் வியந்தோதுவதாலும், புலிக்கொடியை இமயத்தில் தீட்டிப் புகழ் சிறந்தவன் கரிகாலனென்று தெரிவதாயிருக்கப் படிக்காகப் புலவர் தமது தொண்டை மண்டல சதகத்தின் 98-ம் செய்யுளில் வேளாளர் தீட்டியதாக ஆதாரங்காட்டுவது எக்காரணமாக யிருக்கலாமெனச் சிலர் கருதலாம். அது, கரிகாற்சோழன் வேளாண் மரபில் வந்த அழுந்தூர் வேள் மகளுக்கு மகனாகத் தோன்றியும், தானும் அம்மரபில் வந்த நாங்கூர் வேள் மகளை மணந்து கொண்டதனாலும் அவ்வுரிமை பாராட்டி அவர் புகழ் தம் புகழாகக் கொண்டனர் போலும், எனத் தெளிதல் வேண்டும்.

—‘கலாசிந்தாமணி’

தமிழர் கலைக்கழகம்

[வி. சங்கரலிங்கம் பிள்ளை]

தமிழ்நாட்டிற்குத் தனியே ஒரு கலைக்கழகம் அமைக்க வேண்டுமென்ற கருத்து சில நாட்களாகப் பல தமிழ் நன்மக்களது நினைவில் முற்பட்டு உலவுகின்றது. தெலுங்கு நாட்டிற்குத் தனியே ஒரு கலைக்கழகமும் மலையாள நாட்டிற்கு அப்படியே பிறிதொன்றும் அமைந்தபின்பு, கன்னடத்திற்கு மைசூர் கலைக்கழகம் அமைந்திருப்பதனாலே, சென்னையில் இப்போதுள்ள கழகத்தினையே தமிழ்க்கழகமாக ஏன் ஆக்கிக் கொள்ளுதல் கூடாது என்ற கேள்வி ஒருபுறம் எழுகின்றது. இப்பொழுதுள்ள சென்னைக் கலா சங்கத்தில் வடமொழியாளர் தம் மொழிக்கு வேண்டிய நன்மைகளை மிகுதியாகச் செய்து தமிழ் வளர்ச்சியைக் கருதாமலிருப்பது அங்ஙனம் ஆக்கிக்கொள்ள முடியாமைக்கு ஓர் காரணமாகுமா? இன்னொரு கலைக்கழகம் நிலைநாட்டுதற்குச் சென்னை சட்டசபையார் புதுச்சட்டம் ஒன்று ஏற்படுத்துதற்குப் பதிலாக இக்கலைக்கழகத்திற்கே தமிழ் வளர்ச்சிக்குத்தக்க வண்ணம் திருத்தச்சட்டம் அமைத்தல் முடியாதா?

அல்லது தமிழ் மக்களது கல்வி வளர்ச்சியைக் கருதுவதற்கு அவருள் ஒரு பகுதியாரே மிக்க அதிகாரம் செலுத்துதற்கிடமாயிருக்கின்ற சென்னைக் கலைக்கழகம் பயன்படாதே? சட்டசபையில் அவ்வொரு பகுதியாரை யொழித்த பெரும்பகுதியாரது பிரதிநிதிகளின் எண்ணம் பாதிக்கு மேற்பட்டிருக்கும் படி செய்திருப்பதுபோலக் கலைக்கழகப் பெருஞ்சபை (Senate) யிலும் அதன் அதிகாரமிக்க உட்கழகத்திலும் (Syndicate) அப்பகுதியா ரல்லாதாரது ஆட்சி நிலைக்கும்படி இடங்களைச் சேமஞ் (Reservation) செய்துவைத்தல் கூடாததொன்றா? அல்லது புதிதாக ஏற்படுந் தனிக்கலைக் கழகத்திற்குள் இந்நோக்கங்களைச் செம்மையாக நிறைவேற்றமுடியுமா? இப்பொழுது ஏற்படும் கலைக்கழகம் மொழிவளர்ச்சிக்கு மாத்திரமா, தமிழருட் பெரும்பான்மையோர் கல்வி வளர்ச்சிக்கும் பயன்படுவதற்கா? இவ்வினாக்களுக்கு விடைகளை புதுக்கலைக்கழகக் கமிட்டியார் ஆராய்ந்து முடிவுசெய்தல் விரும்பற்பாலதாகும்.

சென்னையில் ஒருகலைக்கழக மிருந்தாலும் திருச்சியிலும் பிறிதொன்று இருத்தல் வேண்டுமென்ற ஒரே கொள்கையையே முக்கிய நோக்கமாக அவர்கள் கொள்ளின் அது தமிழர் கலைக்கழகம் என்பதை நிலைநிறுத்தப் பயன்படுமோ என்ற ஐயம் நிகழ்கின்றது. இப்பொழுதுள்ள ஆங்கிலக் கலாசாலைகளின் தலைவர்கள் சென்னைக் கலைக்கழகத்தைத் தமிழ்மொழி யளவில் எப்படி நடத்துகின்றார்களோ அவ்வாறேதான் புதிதாக வருங்கலைக்கழகத்தை நடத்துதற்குரிய சூழ்ச்சிகளைக் கூறுவார்களாயின் அவைகள் தமிழ் வளர்ச்சிக்கும் தமிழ்மக்களுட் பெரும்பான்மையோர் அறிவு வளர்ச்சிக்கும் தக்கனவாக இருத்தல் அரிது. தமிழிலே ஆங்கில நுண்ணுல்களை மொழிபெயர்க்கவும், வடமொழியிலும் பிறமொழியிலுமுள்ள அரிய நூல்களை மொழிபெயர்க்கவும், தமிழ்நாட்டில் பல இடங்களிலுமுள்ள பல்வகைக் கலைத்துறைகளுக்குரிய ஏடுகளியாவற்றையெஞ் சேர்த்து அவற்றை ஒத்துப்பார்த்து அச்சியற்றவும், தமிழிலே புதுக்கதை (Novel) களாகப் பிழையோடு எழுதப்படுகின்ற புத்தகங்களைத் திருத்தஞ்செய்யவும், பிழை மிக்கனவற்றைக் கண்டித்து ஒதுக்

கவும், தமிழில் இலக்கணம், சங்கநூல், நீதிநூல், பெருங்காப்பியங்கள், சிறுகாப்பியங்கள், சமயநூல், சோதிடநூல், மருத்துவநூல், யோகநூல், இசைநூல், கணக்குநூல், ஓவியம், சிற்பம் முதலியவற்றைத் தனித்தனி செம்மையாக ஆராய்ச்சி செய்யவும், ஆங்கிலத்திலேயுள்ளபடி பலவகைப் பேரகராதிகள் அமைக்கவும் வேண்டிய நிலையங்கள் ஏற்படுகின்றவரை தமிழ்வளர்ச்சி செம்மையாக நடைபெறமுடியாது. தமிழ் மொழியைத் தலைமையாகவும் பிறமொழிகளைத் துணைகளாகவும் புதுக்கலைக்கழகத்தில் ஏற்படுத்தாமல் சென்னைக் கலைக்கழகத்திலுள்ளபடி வடமொழிக்கே ஏழு, எட்டு சிரோமணிப்பட்டங்களையும், வித்துவான் பட்டங்களையும், ஆராய்ச்சிப்பட்டங்களையும் பெருக்கி விடப்படுமானால் தமிழ்வளர்ச்சிக்கு வேண்டிய பணம் இல்லாமற் போகும். தமிழ்மக்களது செல்வமும் அவர்கள் தாய்மொழியைப் போற்றுதற்குப் பயன்படாதொழியும்.

இனி, தொழிற் கல்விகளைச் செம்மையாகத் தழைத்தோங்கும்படி செய்வதற்குரிய முயற்சிகள் புதுக் கலைக்கழகம் அமைப்போரால் கவனிக்கப்படுவதற் குரியன. தமிழ் மக்களுட் பெரும்பான்மையோர் நன்கு கற்றுத் தேர்ந்து ஊதியம் பெறுவதற்குப் பயன்படாமல் இப் புதுக்கலைக்கழகம் ஏற்படுமானால் தமிழ்ச் செல்வர்களது பணம் வீணே வாரி இறைத்ததாக முடியும். தமிழருள் கற்ற ஒரு பகுதியாரைத்தவிர ஏனைப் பெரும்பான்மையோர்களுள் போதகாசிரியர்கள் வேண்டிய அளவிருக்கின்றார்களோ என்பது முக்கியமாகக் கவனிக்கத்தக்கது. அரசாங்கத்தில் வகுப்புவாரிப் பிரதிநிதித்துவம் ஏற்பட்டிருத்தல்போல இதிலும் ஏற்படாமற்போனால் தமிழ் தமிழெனச் சொல்லிக் கொண்டு தமிழர் பெரும்பணத்தைச் சூழ்ச்சி மிக்க ஒருவகையார் தமக்கே பயன்படுத்துதல் கூடும். ஆதலால் இங்குக்கூறிய எல்லாவற்றையும் உற்றுகொக்கித் தமிழரிற் பெரும்பான்மையோர்க்குத் தெளிவான நிலைத்தபயன் ஏற்படும்படி இக்கலைக்கழகத்தை நிலைநிறுத்த முன்வரும் யாவரும் தக்க முயற்சிசெய்தல் வேண்டும்.

ஓம்
திருச்சிற்றம்பலம்

செந்தமிழ்ச் செல்வி

திருநெல்வேலித் தென்னிந்திய
சைவசித்தாந்த நூற்பதிப்புக் கழகத்தினின்றும்

திங்கள்தோறும் வெளிவருவது

சிலம்பு	}	மெய்கண்டர் ஆண்டு-எளங் கார்த்திகைத்திங்கள்	{	பரல்
ந்				

திருச்சிற்றம்பலம்

வாழ்க அந்தணர் வானவ ரானினம்
வீழ்க தண்புனல் வேந்தனும் ஒங்குக
ஆழ்க தீயதெல் லாமர னுமே
சூழ்க வையக முந்துயர் தீர்கவே.

திருச்சிற்றம்பலம்

இறையனார் அகப்பொருள்

[கா. சுப்பிரமணிய பிள்ளை M.A., M.L.]

(சஅஉ-ம் பக்கத் தொடர்ச்சி)

நலம்புனைந் துரைத்தலின்பின் பிரிவுரைத்தல் நிகழ்தற்பா
லது. இதற்குரிய இயைபினைக் களவியல் உரையாசிரியர் மிகவும
நயமாக விளக்கியுள்ளார். தலைவன் தன்னைப் புகழ்ந்தவிடத்து,
தலைவி நாணமெய்தி ஆற்றாளாக, அதனையுணர்ந்த தலைமகன்
தலைவி பெருநாணுடையளாகவின் தங்கள் களவொழுக்கத்தைப்
பிறர் உணர்ந்தால் மானமிகுதியால் உயிர்நிக்குமோ வெனக் கவ

லைப்படவும், அக்கவலையைக்கண்ட தலைவியும் அவன் தன்மை எய்தினமையால் அத்தன்மையின் வைத்துப் பிரிந்தவிடத்தும் தன் குறிப்பன்றி இரந்துபடாளாதவின் தமது ஒழுக்கம் வெளிப்படா வண்ணம் பிரிதலை அறிவிக்கத் துணிவனென்று ஆசிரியர் விளக்கிப்போந்தார். பிரிவினை யுணர்த்துமுறைமை மிகவும் குறிப்புநயம் தோன்றும் வண்ணம் அகப்பொருட் கோவைகளுள் அமைக்கப்பட்டுள்ளது. தமது ஒழுக்கத்தைப் பிறர் அறிதல் கூடு மாதலால் பிரியவேண்டுமென்று தலைவன் கூறாது ‘நின்னிற்பிரி யேன் பிரியினும் ஆற்றேன்’ என்ற சொற்றொடரால் பிரிவுணர்த் துதல் தெரிவிக்கப்படுகின்றது. திருச்சிற்றம்பலக்கோவையா றுள்ளும் ‘நின்னை யானகன்று ஆற்றுவனே’ என்று இப் பொருளே அமைக்கப்பட்டுள்ளது. தஞ்சைவாணன்கோவையுள் ளும் ‘பெண் கொடியே பிரியேன் தரியேன் நிற்பிரியினுமே’ என் றது காண்க. திருக்குறள் ஆசிரியரும் பிரிவீச்சத்தைக் குறிப் பாகக் கூறியுள்ளார்.

“உடம்பொ டியிரிடை யென்னம் மன்ன
மடந்தையோ டெம்மிடை நட்பு”.

இத்திருக்குறட் செய்யுளுள் வெளிப்படையாக ஒழுக்கம் புல னாகவண்ணம் பிரிவு நேர்ந்தாலும் இருவர்க்கும் உள்ள நட்பு மாறுவதில்லை என்றகருத்தே சிறப்பாக அமைக்கப்பட்டது. அது வன்புறை என்று கூறப்படும்.

பிரிவைப்பற்றிப் பேசியபோது அதனை நினைந்து தலைமகள் கவன்றகாலை உண்மையாகப் பிரிவென்பது கிடையாது, மாறாத உள்ளக்கலப்பு அடைந்தமையால், என்று வற்புறுத்துவது பிரி வச்சத்தின்பின் நிகழற்பாலது. ஆசிரியர் தோல்காப்பியனார் பிரிவச்சங் கூறுதலை ‘நகைநனியுறாஅத அந்நிலைபறிதல்’ என் னும் சொற்றொடரால் பெறவைத்தார். பிரிவுகேட்ட தலைமகள் ‘கவலை எய்துதலை ‘மெலிவுவிளக்குறுத்தல் என இயம்பினர். வன்புறையைத் தம் ‘நிலையுரைத்தல்’ என இயம்பினர். வன்புறை யென்பதற்குக் களவியல் உரையாசிரியர் தனி எடுத்துக்காட்டுக் கூறவில்லை. அது திருச்சிற்றம்பலக் கோவையாருள் ‘அருட்குண

முறைத்தல்' என்னும் துறையாக அமைக்கப்பெற்றுள்ளது. இருவர் நட்பும் கடவுளது திருவருளால் அமைந்ததாகலின் அதனை ஒருவருஞ் சிதைத்தல் முடியாது என்ற கருத்து பின்வருந் திருக்கோவையார் அடிகளுள் வந்தமைகாண்க.

“தேவரிற் பெற்ற நஞ்செல்வக் கடிவடிவார் திருவே
யாவரிற் பெற்றினியார் சிதைப்பார்”.

தஞ்சைவாணன்கோவையுள்ளும் ‘விதிசூட்ட’நம்மில் பின்னிய காதற் பிரிப்பவர்பார்’ என்பது கூறப்பட்டது. தலைவியின் ‘மெலிவு விளக்குறுத்தல்’ என்பதற்குக் களவியல் உரையுள் தனி உதாரணங் காணப்படவில்லை. ‘இடம் அணித்து’ என்னும் துறையில் குறிப்பாக அது சுட்டப்பட்டது. தஞ்சைவாணன்கோவையுள்ளும் அவ்வாறே பிரிவச்சம் கூறும் பாட்டினுள் சுட்டப்பட்டது. ‘இவ்வண்ணம் நீ இரங்கேல் இரங்கேல்’ என்று வந்தமைகாண்க. திருச்சிற்றட்பலக்கோவையார் ஒன்றில்மாத் திரமே இத்துறைக்குத் தனிச்செய்யுள் அமைந்துள்ளது. அதற்குப் ‘பருவரலிதல்’ என்னும் சொற்றொடர் ஏற்பட்டுள்ளது.

“நீங்கிற் புணர்வ ரிதென்றே நெடிதிங்ஙனே யிருந்தா
லாங்கிற் பழியாமென வோவறியே யைர்கின்றதே”.

வன்புறை என்பது இருவர் நட்பின், செறிவு கூறுதல், இடமணித்து என்று கூறுதல் என்று இருபகுதிப்படுமென்பர். நட்பின் மிகுதியை ஆசிரியர் திருவள்ளுவர் இருவருடைய காதற்சிறப்பின் வைத்துரைத்தார். திருக்கோவையாருடையார் திருவருட் புணர்ப்பின் வைத்துரைத்தார். தஞ்சைவாணன்கோவை ஆசிரிர் விதியைக் காரணமாகச் சுட்டினர். ஆசிரியர் திருவள்ளுவர் கூறிய முறையே பண்டை முறையாகும். அது

“யாயும் யாயும் யாரா கியரோ
வெந்தையு துந்தையு மெம்முறைக் கேளிர்
யானு நீயு மெவ்வழி யறிதுஞ்
செம்புலப் பெயனீர் போல
வன்புடை நெஞ்சந் தான்கலந் தனவே”

என்ற சங்கச் செய்யுளுள் மிக்க நயம்பெற அமைந்துண்மை காண்க.

“புணர்ச்சி பழகுதல் வேண்டா வுணர்ச்சிதா
னட்பூங் கிழமை தீரும்”

என்ற திருக்குறளின் கருத்திற்கிணங்க எழுமையுந்தொடர்ந்து வரும் உணர்ச்சியொருமையே தலைவனையும் தலைவியையும் இயற்கையாகக் இயைவிக்கும் ‘கழிபேரன்பினை விளைக்கற்பாலதென்பது ஈண்டு உய்த்துணரக் கிடக்கின்றது.

இடமணித்து என்னும் துறையானது ஆசிரியர் தொல்காப்பியனால் கூறிய ‘தெளிவகப்படுத்தல்’ என்பதனுள், அடங்கும். அஃதெவ்வாறெனில் இருவர்க்கும் ஒருதலையாய அன்புண்மை உணர்ந்த தலைமகள் அவ்வன்பு வெளிப்படுத்தற் கேதுவாகிய ஒழுக்கம் நிகழ்வதற்குத்தலைவனை அடிக்கடி காணுதற்கு இயைபுண்டோவென்று ஐயுற்றகாலே அவ்வைவந் தீர்த்தற்பொருட்டு, இடமணித்து (என்பது தலைவனது இடம் அணிமைக்கண் இருப்பதென்று தெரிவித்தல்) இன்றியமையாமைகாண்க. அது

“அம்மெல் லோதி விம்முற் றழுங்க
லெம்மலை வாழ்ந ரிரும்புனம் படுக்கிய
வரந்தி னவியறுத் துறுத்த சாந்ததும்
பரந் தேந்தல் குற்றிருத்த தழையுதவும்
பண்பிற் றென்ப வண்மை யதனாற்
பல்கால் வந்துநம் பருவா நீர
வல்கலும் பொருந்துவ மரகல்
னெல்கா வாழ்க்கைத் தாகுமென் னுயிரே”

என்ற செய்யுளுள் நன்கு விளக்கப்பட்டமை தெளிக.

தலைவனது இடம் அருகே யுள்ளதென்பதைப் பாநயம் தோன்றும்வண்ணம் கோவைச்செய்யுள் குறிக்கும். தலைவனது ஊரில் உள்ள உயர்ந்த மாடங்களிற் கட்டிய கொடித்தொகையின் நிழல் ஒருங்குசேர்ந்து தலைவியினது ஊரிலுள்ள வீதிகட்கு நிழல் தருமென்றும் தலைவியினது குறிஞ்சிப்புனத்தில் காவலரிட தழுவின் ஒளியானது தலைவனது ஊர்மன்றத்தின் இருளை

நீக்கவல்லது என்றும் பொருள்படும் செய்யுட்களைக் களவியல் உரையாசிரியர் எடுத்து வழங்கினர்.

“.....எம்மூர்த்

தூவணமாடச் சுடர்தோய் நெடுங்கொடி துன்னி நும்மூ
ராவண வீதியெல்லா நிழற் பாயீரின் நணவருமே”

“.....துமர்கள்

குன்றைத்திடைப்புனங் காவலரிட்ட குருஉச் சுடரெம்
மன்றத்திடை யிருணைக்கும் படித்தெங்கள் வாழ்பதியே”

திருச்சிற்றம்பலக்கோவையாருள் தலைவனது பதியிலுள்ள மலை போலும் மாளிகைகளின் நுண்ணிதாகிய சாந்தின் ஒளியானது தலைவியினது ஊரிலுள்ள கரியகுன்றத்தின் மேற்படுவதால் அக் குன்றம் வெண்சட்டை இட்டதுபோலத் தோன்றுமென்று ஒளியின் இயற்கையையும் தோன்றக் கூறப்பட்டது.

“.....எம்மூர்ப்

பருங்குன்ற மாளிகைநுண் களபத் தொளிபாய நும்மூர்த்
கருங்குன்றம் வெண்ணிறக் கஞ்சக மேய்க்குங் கனங்குழையே”

தஞ்சைவாணன்கோவையுள்ளும் தலைவனது ஊரிலுள்ள வேங்கைமரமானது தனது பொன்போன்ற பூக்களைத் தலைவியினது ஊரிலுள்ள காந்தள் மலரது கையகத்தே இடம் என்று இத்துறையானது விளக்கப்பட்டது.

“.....எஞ்சார லகத்தவர்தேங்

கணிபொன் சொரியுநின் சாரன்மென்காந்தளங் கையத்தே”

ஈண்டுக்கூறிய பாட்டுக்கள் நுட்பமாகிய உள்ளுறை பொரு ளையுமுடை பன. கொடியின மறைப்பால் நிழலமையுமென்றவிடத் துத் தலைவன் கொடியாடுவதுபோலக் காதல் மிகுதிபற்றித் தலைவி பால் பன்முறை சென்று அவளது பிரிவாற்றாமையாகிய துயரை நீக்குவனென்பதும் தலைவியினது ஒளிமிக்க பேரழகினால் தலைவ னது பிரிவுத்துன்பம் நீங்கற்பாலதென்னும் குறிப்பினைப் ‘புணங் காவலரிட்ட குறுஉச்சுடர் எம்மன்றத் திடையிருணைக்கும்’ என்றதனால் அமைந்தும் வருதல்காண்க. திருக்கோவையார்ச்

செய்யுட்கும் இவ்வாறேகொள்க. தஞ்சைவாணன் கோவையுள் அன்புபற்றித் தலைவன் பொண்கொடுக்கத் தலைவிபெற்றஞ்ரியவன் என்பது குறிப்பால் உணர்த்தப்பட்டது.

(தொடரும்)

நம்பியாண்டார் நம்பிகள்

[C. S. இராஜாப் பிள்ளை.]

(சசூ-ம் பக்கத் தொடர்ச்சி)

இந்நம்பியாண்டார் நம்பிகள். வேத விதிப்படி உபநயனஞ் செய்விக்கப்பெற்று, எல்லாக் கலைகளையும் இடையறா முயற்சியுடன் ஒதிவரு நாட்களில் ஒரு நாள் தாதையார் வேற்றார்புக, அவர் இட்ட கட்டளைப்படி அத்திருநாமையூர்ப் பொல்லாப்பிள்ளை யாரை வழிபட வேண்டி பூசைத் திரவியங்களைத்தும் உடன் கொண்டு சென்று திருமுன் பெய்தி, முறைப்படி அபிடேகஞ் செய்து, நிவேதனத்தை வைத்து, எம்பெருமானே ! திருவமுது செய்தருள வேண்டுமெனப் பன்முறை வேண்டவும், பெருமான் அமுது செய்யாமை கண்டு மனமறுகி பெருமானே ! அடியேன் ஏதேனுந் தவறிழைத் தேனோ! அடியேன் கொணர்ந்த திருவமுதைத் தேவரீர் ஏற்றுக்கொள்ளாததேனோ! எனக்கவலைகொண்டு ஆங்கோர் சிலையில் தலையை மோதப் புகுந்த காலை, பெருமான திருவுள மிரங்கி, நம்பி ! பொறு எனத் தடுத்து, அந்நிவேதனத்தை அமுது செய்தருள, நம்பிகள் மகிழ்ந்து, விநாயகப் பெருமானே நோக்கி, எந்தையே! இனி அடியேன் பள்ளிக் கேட்கில் எங்கள் தேசிக னடிப்பன். ஆதலாலே சந்தமறை முதற்கலைகள் நீயே ஒதித் தரல் வேண்டும், எனவேண்டி நிற்ப விநாயகப் பெருமான், ஐயந்திரிபின்றி அனைத்தும் உணர்த்த, உணர்ந்தது அன்று ஞாதல் நாடோறும் அக்கடவுளை, அவ்வாறே பூசைபுரிந்து வருவாராயினார். இவ்வரலாற்றினை நமது அபயகுலசேகர சோழ பூபதியாம் இராச ராசன் கேள்வியுற்று, அவ்விநாயகரையும்,

நம்பிகளையுந் தரிசிக்க விரும்பி, வாழைக்கனி, அவல், அப்பம், எள்ளுருண்டை முதலிய பல நிவேதனப் பொருள் கொண்டு, மிகுந்த சேனைகள் புடைசூழ அந்நகரைந்தான். அடைந்த அரசன் தான் கொணர்ந்த பொருள்களை வைப்பதற்கு அந்நகரில், இடம் போதாமையால், நகரத்துச் சூழப் பதின்காத தூரம் பரப்பி, நம்பிகளை யடைந்து வணங்கி, யான் கொணர்ந்தவைகளை விநாயகப் பெருமான் அமுது செய்யும்படி அருள்புரிய வேண்டுமெனக் குறையிரப்ப அவரும் மகிழ்ந்து அவற்றைச் சுத்தி செய்து, நிவேதிக்க. விநாயகப் பெருமான் உவகையுற்று அமுது செய்ய விரும்பித் தமது துதிக்கையை நீட்டியருளினார்.

புகர்முக்கை புறப்படவே படைத்த வெல்லாம்
புகுந்தவிட மடியாமற் போன பின்னை
அகநெகிழ மெய்யரும்பிக் கண்ணீர் வார
நம்பிகழ லன்பினு லரசன் போற்றி
மிகவுமொரு விண்ணப்ப மடியேற் குண்டு
வேதியனே கேளென்று விளம்புவான் மெய்ப்
புகழதுசேர் மூவர்தமிழ் தொண்டர் செய்தி
பூதலத்தில் விளங்குவெனப் போற்றி நின்றான்.

இவ்விண்ணப்பத்தைக் கேட்ட நம்பிகள், நமது விநாயகப் பெருமானை யடிவணங்கிக் கேட்டு உணர்த்துவதாக விடையளித்துப் பெருமான் திருமுன் பெய்தி, முறையிடக்கேட்ட விநாயகப் பெருமான், மூவர் தமிழும் ஐந்தொழிற்கூத்த நமர்ந்தருளிய சிற்சபையின் மேற்பால் அவர்களது கையிலச்சினையுடன் சேமிக்கப் பட்டிருக்கின்ற தெனக்கூறித் தொண்டர் பெருமையையும் விளங்க வுரைத்தனர். நம்பிகளும் அரசனை யடைந்து, மன்னர் பெருமானே! திருவருட் பெருஞ் செல்வர்களாகிய திருஞான சம்பந்த மூர்த்தி நாயனார் முதலிய மூவர் தமிழும் தில்லையம்பதியிற் றிருநடம்புரியும் ஞானசபையின் மேல்சார் அவர்கள் கைமுத்திரையுடன் சேமிக்கப் பட்டிருக்கின்றன. அவற்றுள் திருஞான சம்பந்தருடைய பதிகம் அம்பிகை செம்பொற் கிண்ணத்தமுத ஞானங் கொடுப்ப அழகை தீர்ந்து, தாதையார் வினாவிய பொழுது, உச்சியின் மேலெடுத்தருளும் ஒரு திருக்கை விரற்

சுட்டிப் பாடிய “தோடுடைய செவியன்” என்பது முதலாக நல்லூர்ப்பெருமணத்துப் பாடிய “கல்லூர்ப் பெருமணம்” என்ப தீராகப் பதினாறுமீரமும், திருநாவுக்கரசர் திருப்பாடல் சூலை தீரப் பாடிய “கூற்றயினவாறு” என்பது முதலாகப் புக லூரிற் பாடிய “எண்ணுகேனென் சொல்லி எண்ணுகேனே” என்ப தீராக நாற்பத் தொன்பதியிரமும், பின்னர்த் சின்னாள் கழித்து, ஸ்ம்பியாரூரர் பாடியன, தடுத்தாட்கொண்டபோது திருவேண்ணைய் நல்லூரிற் பாடிய, “பித்தா பிறைசூடி” என் பது முதலாகத் திருக்கலைமால்வரையிற் பாடிய “தானெனை முன்படைத்தான்” என்பதீராக முப்பத்தெண்ணுமீரமுமாம் என வும், இத்தமிழ்மறை பல தெய்வங்களைப் புகழ்ந்துகூறும் வேதம் போலன்றிச் சிவபெருமான் ஒருவனையே முதற் கடவுளாகக் கூற லின் வேதத்தினுஞ் சிறப்புடையது. ஆற்றிலெதிர்த்துச் செல் லும் ஆற்றலுடையது. எலும்பினைப் பெண்ணுக்குவது. விஷவே கத்தை மாற்றுவது. முதலைவாய்ப் பிள்ளையை யழைப்பது. இன்னும் இவைபோன்ற பற்பல சிறப்புக்களுடையது என அதன் பெருமையையுங் கூறக்கேட்ட மன்னவன் மனமகிழ்ந்து, வித்தக விநாயகன் விரைகழல் போற்றி விடைகொண்டு நம்பிக ளுடன் நாற்றிசையும் புகழ்மாட்சிமிக்குடைய சிதம்பரத் தலத்தை யடைந்து, நடராசப் பெருமானை வணங்கித் துதித்துத் தில்லை மூவாயிரவர்க்கும், நாற்பத் தெண்ணுமீரர் திருத்தொண் டர்கட்கும் ஏழாயிரத்துத் தொளாயிரம் மெய்கரூப்பாளர்க்கும் விநாயகாருளியபடி விளம்ப,

அத்தகையோர் தமிழ்வைத்த மூவர் வந்தால்

அறைதிறக்கு மெனவுரைப்ப வாசன்றனும்

மெய்த்தருசீ ரம்பலவர்க் குற்றசெல்வ விடூ

வெடுத்து விளம்புதமிழ் மூவர் தம்மை

உய்த்தனிலீ தியினினுலா வருவித் தும்பர்

நாயகன்றன் கோயில்வல மாக்கி யுள்ளே

சித்தமெலா முருக்குதமி ழிருக்கை சேரச்

ச. சேர்த்தியவர் சேர்ந்தெனச் செப்பிரின்றான்.

நின்றகாலை, ஐயர் நடமாடும் அம்பலத்தின் மேல்பால், அம்மூவர் கை யிலைச்சினையோடு வைக்கப்பட்டிருந்த திருக்காப்பை நீக்கப்,

பொய்யுடையா ரறிவுதனைப் புலன்கண் மூடும் பொற்பதுபோல்
 போதமிடு பாடல் தன்னை நொய்யசிறு வன்மீக மூடக்கண்டு,
 அரசன் நொடிப் பொழுதின் மனநொந்து, அவற்றை வெளியிற்
 கொணர்வித்து, மூடிய வன்மீகப் புற்றை யகற்றித் தைலங்களை
 நிறையப்பெய்து எடுத்து நோக்கி, அளவிறந்த ஏடுகள் பழுது
 படக்கண்டு, பரனே! பரனே! என்று பன்முறை கூறிக் கண்ணீர்
 சொறிந்து, சிந்தை கலங்கி நின்றான். அக்காலையிற் பரசிவப்
 பெருமான் திருவருளால் வுனிதத்தே “சைவநெறித் தலைவ
 ரெனு மூவர் பாடல் வேயந்தனபோல் மண்மூடச் செய்தே
 யீண்டு வேண்டுவன வைத்தோமென் றுலகிலுள்ள மாந்தரொடு
 மன்னவனுங் கேட்கு மாற்றால்” ஓர் அசரீரி தோன்ற அரசன்
 அளவிலாக் கனிப்பெய்தி, ஆனந்த அருவிசொரிய, உடல் புளகங்
 கொள்ள, சிவபெருமான் திருவருளைப் பலவாறு புகழ்ந்து, ஆடிப்
 பாடி, நம்பி கழல் வணங்கி இத்திருமுறையை முன்போல வகுத்
 தருள்கவென வேண்ட, அவரும் பிள்ளையார் அருளிய பதிகங்
 களை மூன்று திருமுறைகளாகவும், அப்பர் அருளிய பதிகங்களை
 மூன்று திருமுறைகளாகவும், ஆரூர் அருளிய பதிகங்களை ஒரு
 திருமுறையாகவும் (ஆக 7. திருமுறைகளாக) வகுத்து, திருவா
 சகம் திருக்கோவையார் இவ்விரண்டையும் எட்டார் திருமுறை
 யாகவும், திருமாளிகைத்தேவர் முதலியோர் அருளிய திரு
 விசைப்பாக்களையும், சேந்தனார் திருப்பல்லாண்டையும் ஒன்ப
 தார் திருமுறையாகவும் திருமூலர் திருமந்திரத்தைப் பத்தார்
 திருமுறையாகவும் ஆலவா யவிர்சடைப் பரமனருளிய திருமுகப்
 பாசுர மாதியவற்றைப் பதினொரார் திருமுறையாகவும் வகுத்து,
 மன்னவன் வேண்டுகோளால் தாமியற்றிப் விநாயகர் திருவிரட்டை
 மணிமாலை, கோயிற்றிருப்பண்ணியர்விருத்தம், திருத்தொண்டர்
 திருவந்தாதியாகிய இவற்றையும் பதினொரார் திருமுறையுடன்
 கூட்டினார். பின் இவரியற்றிய நூல்களும் அவ்வப்போது
 சேர்க்கப்பட்டன. அப்பொழுது தில்லைவாழந்தணர்கள் இவ்
 வரசனுக்குத் திருமுறைகண்ட இராஜ இராஜன், அருள்மொழி
 என்னும் பட்டப் பெயரளித்து ஆயிரக்கான் மண்டபத்துத்
 துலாபாரம் புகச் செய்து, செம்மை செய்தனர்,

அப்பால் அரசன் திருமுறைகட்குப் பண்ணடைவு செய்யக் கருதி, நம்பிகள் முதலிய பெரியார் பலருடன் திருவெருக்கத் தம்புலியூரையடைந்து, திருக்கோயிலை வலங்கொண்டு பணிந்து, எம்பெருமானே! இத்திருமுறைகட்குப் பண்ணடைவு தரவேண்டுமென வேண்ட அப்பொழுது ஸாவருங் கேட்ப ஆகாயத்திலே, ‘அன்பர்களே! திருலீல கண்டப் பெரும்பாணர் மரபிற்றோன்றிய ஒரு பெண்ணுக்குப் பண்களை அருளிச் செய்தோம்’ என ஓர் அசரீரி தோன்றியது. உடனே, அரசனும் நம்பிகளும், அவளை அழைத்து அவன்பால் இசையைக்கேட்டு மகிழ்ந்தார்கள். அப்போது மீட்டும் “ஆங்கவளை அம்பலத்து ளாடுவார் திருமுன்பு, பாங்கினுடன் கொடு வந்து பண்ணடைவு வகுக்க” வென ஓர் அசரீரி கூற அனைவருந் தில்லையை யடைந்து அம்பலத்தின் முன் அமர்ந்து பண்ணடைவு வகுத்தனர். திருமுறைகண்ட சோழன் இத்திருமுறைகளைச் செப்பேடு செய்வித்துத் தனது தலை நகராகிய ஆரூர் சென்று, தியாகராஜப் பெருமான் சந்நிதியில் ஏற்று வித்தான். அப்பொழுது அநநகரத்தார் அவனுக்குச் சிவபாத சேகரன் எனப் பட்டப்பெயர் புனைய மகிழ்ந்து, திருமுறைகளைப் பெரிதும் போற்றித் தரணியை யாண்டுப் பின் தன் மகன் இராஜேந்திரனுக்கு முடி சூட்டி, நடராசப்பெருமான் றிருவடி நீழற் பிரியாப் பெரும் பேறுபெற்றான். அப்பால் நம்பியாண்டார் நம்பிகள் தில்லை வாழ்ந்தனர் முதலிய பெரியாருடன் சிலநாள் சிதம்பர தலத்தே வாழ்ந்து, திருமுறைப் பெருமையை அனைவருக்கும் உபதேசித்து, திருஞான சம்பந்த மூர்த்திகளைத் தமக்கு உபாசன மூர்த்தியாகக் கொண்டு, அவரது திருவடியையே இடையறாது தியானித்து, காழிப்பதி சென்று, அவர் மீது, ஆளுடைய பிள்ளையார் திருவந்தாதி முதலிய நூல்களியற்றி அநநகரத்திலேயே வசித்து வந்தனர். இது (மும்-கோவை 5. பாட்டு) “சுத்தர்கள்சேர் காழிச் சுரன்ஞான சம்பந்தன், பத்தர்கள் போம் வாழும் பதி” (பாட்டு 29.) “மாம்பொழில்சேர் வைகை யமண்மலேந்தான் வண்காழிப், பூம்பொழிலே ‘சேர்நதி ருப்பர் புக்கு” என்பன முதலாகத் தாமியுற்றிய பாசுரங்களாலும் உணரக்கிடக்கின்றது.

இன்னும் இப்பெரியார் நாவுக்கு வேந்தரையும் உபாசனை செய்து அவரருளுங் கைகூடப்பெற்றாரென்பதும் “அலகின் ஞானக் கடலிடைப்படு மமிர்தயோகச் சிவவொளிப்புக, அடியமேழக் கருளினைச்செயும் அரையதேவத் திருவடிக்களே” எனத் தாம்பாடிய திருநாவுக்கரசர் திருவேகாதசமாலையானும் உணரப்படுகிறது.

இவ்வாறு மேற்கூறிய இருபெருங்குரவரையும் இடையறாது வழிபட்டுப் பின்னர்ச் சிலகாலங் கழித்துச் சிவபெருமானோடு இரண்டறக் கலந்தருளினார்.

(தொடரும்)

அகம் புறம்

[க. ப. சந்தோஷம், B. A., L. T.]

(முன் சங்உ-ம் பக்கத் தொடர்ச்சி)

உளத்திற் றேன்றுவது உண்மை. அங்ஙனந் தோன்றியது வெளிப்பொருளுடன் ஒப்பிடப்படுகையிற் றவறாகவாவது திருத்தமாகவாவது இருக்கலாம். தவறியிருப்பினும் அஃதுண்மையே. தாம்பைப் பாம்பென ஒருவன் பிறழ்க்கொண்டகாலையும், அவன் வரையி லஃது உண்மையே. இது திரிபு உணர்ச்சியெனக் கூறுவர். ஆனாலுது பிறர்க்குத் திரிபுணர்ச்சியாகத் தெரியுமேயன்றி பிறழ் உணர்ந்த மகனுக்குத் திரிபுணர்ச்சியாகாது. தாம்பைப் பாம்பெனக்கொண்டு அது தம்மேல் விழுந்ததன் பயனாகக் குலை கலங்கி நஞ்சேறியவரு முளமெனக் கூறுவர். நஞ்சை உணவென உட்கொண்டு பிழைத்தாருமுளர். ஒன்றை மற்றொன்றாகக் கருதியவர் தாம் பிறழ் உணர்ந்ததை அறியுங்காறும் அவர்க ளகத்திலெழுந்தது எதுவோ அதுவே உண்மை. ஆயின், உண்மை என்பது புறப்பொருட்களுடன் எவ்வகைத் தொடர்புமில்லா ஒன்றோவெனின், எமைப்போல் சிற்றுணர்வுங் குற்றறிவு முடையோர்க்கு, உளத்திற்றேன்றுவதற்கும் வெளியிலிருப்ப

வற்றிற்கும் மிகுந்த வேற்றுமை காணுமெனினும், தூய உணர்ச்சியும் நல்லறிவுமுடைய மேன்மக்கள் அகத்தைப் புறமாகவும் புறத்தை அகமாகவுங் காணவல்லார் என்றே கொளல்வேண்டும். பல்வேறு தூலறிவைப் படைத்தவர் இதற்கு ஏற்ற விடையளித்தல்கூடும். ஆயினும் நமது தீமிழ் முன்னோர்கள் நெஞ்சை முதலாகவைத்து உண்மையை யதன்பாற் சேர்த்தன ரென்பதி லைய மில்லை.

இனி, 'உளது' எனுஞ் சொல் 'இருக்கிறது' எனப்பொருள் படுவதால் இவ்விரண்டிற்குமுள்ள பொருத்தத்தை பறிவது நன்று. உளது என்பது உண்டு எனவும்வரும். அதிலும் உள என்பதே முதனிலையாகும். ஒன்று இருப்பதும் இல்லாததும் மக்கள் நெஞ்சில் அது தோன்றுவதும் தோன்றுமையுடும். ஆகலின், இருத்தலும் உளதாதலும் ஒன்றேயாகும். உணர்ச்சிக்கு எட்டாத பொருளைப்பற்றி அறிவுமில்லை பேச்சுமில்லை புலன்களின் வழியாய் அல்லது காட்சியின் வழியாய் ஒன்று கருத்தில் வடிவங்கொண்டபின்னரே, அது இருக்கிறது அல்லது இல்லை என்று பேசுவதற் கிடமுண்டு, "இருப்பதுபொய், போவதுமெய்" என்றதில் இருத்தல் எனுங்கிளவி உயிர்வாழ்தலைக் குறித்தது. இதனால், உயிர்வாழ்தல் என்பதும், அகத்தின் நிகழ்ச்சியே என்பது பெறப்படுகிறது. வாழ்க்கை எனப்படுவது நெஞ்சிற்றொன்றும் நினைவு உணர்வு துணிவுகளின் தொகுதியே யாகும் ஆனால் சொல் செய்கை முதலியவை வாழ்க்கையின் கூறுகளாகாவோவெனின், இவை நினைவு உணர்வுகளின் வெளியீடேயாகுமாதலால் அது கடாவன்று. வடமொழியில் உண்மை என்பது (सत्यं) சத்தியம் என்ற மொழியால் உணர்த்தப்படும். இதன் முதனிலையாகிய(सत्)சத் என்பதன்பொருள் 'இரு' என்ற தமிழ்ச்சொல்லாற் குறிக்கப்படுவது, (तत् सत्) தத், சத், =அது, இருக்கிறது இந்த சத் (सत्) என்ற முன்னிலையே ஆங்கிலத்தில் Sooth என்று வருவதாக மொழிநூற்காரர் விளம்புகின்றனர். இவ்வாங்கிலச்சொல்லும் 'உண்மை' என்றே பொருள்படும். For-sooth என்ற மொழியுடன் ஒப்பிடுக. இஃதன்றி 'இருத்தல்' என்பது அமர்தலையுங் குறிக்கும். அமர்தல் = உட்கார்தல்.உட்.

கார்தல் என்றசொல் உள் என்ற அடியைக்கொண்டு பிறப்பு தென்று தெரிகிறது. ஆயினும், அமர்தலுக்கும் உள் நிகழ்வதற்கும் யாது தொடர்பு உளதென்று விளங்கவில்லை. பண்டைத் தமிழர் அகத்திற்கும் புறத்திற்குமுள்ள ஒற்றுமை வேற்றுமைகளை எவ்வளவு ஆழ்ந்து கருதித் தாம் அறிந்தவற்றைத் தக்க சொற்களில் அமைத்துப் போயினரென்பது இழையராகப் பொருளாலும் தொல்தாப்பிய பொருட்பகுதியாலும் தெள்ளிதிலறியப்படும் மேல்நாட்டு உண்மை ஆராய்ச்சியாளரிற் சிலர், மக்களுடையில் நிகழ்வதேயன்றி வேறு பொருள் உலகத்திலுண்டோவென்று ஐயுற்று நெஞ்சிற் றேன்றுவது தவிர பிறிதொன்றுங் கிடையவே கிடையாது என்றுங் கூறிப்போந்தனர். இதற்கெதிராக மற்றுஞ்சிலர் வையகத்தில் இல்லாதது கருத்திலும் இல்லை என்றறந்தனர். இவற்றுடன் தமிழர் கருத்தை ஒப்பிக. உண்மை ஆராய்ச்சியில் எனது தேர்ச்சி மிகுச் சுருக்கமாகையால் இதைத் தொடர்ந்துபோக நானுகின்றேன். அவ்வாராய்ச்சியில் வல்லவர் இதைத் தொடர்ந்து சென்று முடிபு காண்பாராக.

இனி வாய்மை என்பது உண்மைக்கு மறுபெயராய் வழங்குதலின் அதுபுமாராய்தல் நன்று. வாய்மை என்பது சொல்லின் படி வாயின்தன்மை என்று பொருள்படும். ஆகையால், அது உளத்தின் குறிப்பைக்காட்டும். உண்மை என்பதுடன் தொடர்புடையதேயன்றி அதனுடன் ஒன்றாகாது. இயற்கையாய் வாய்பேசுவது, உளத்தில் நேராகத்தோன்றியதையே. ஒருபொருளுக்கும் அதன்பெயருக்கும் உள்ள கேண்மை உளத்திற்கும் வாய்க்கும் உண்டு. எங்ஙனம் ஒருபொருளினின்றும் பெயரைப் பிரித்தலரிதோ, அங்ஙனமே, உண்மையினின்றும் வாய்மையைப் பிரித்தலு மரிதாகும். ஆதலின், வாய்மை என்பது செவிக்குப் புலனாகும் உண்மையின் ஒருவடிவமாம். வாய்மை என்பதற்கு இதுபொருள் என்பது மெய்ம்மை என்றசொல்லை உற்றுநோக்குவதாலும் வெளிப்படும். மெய்ம்மை=மெய்யின் தன்மை; அதாவது 'உடலின் பான்மை' உளத்திலெழுந்தது வாயாலன்றிப் பிறபொறிகளின் வழியாயப் புலப்படுவது மெய்ம்மை ஆகும்.

மெய்ப்பாடு என்பது மக்கள் உள்ள நிகழ்ச்சி ஆண்டு நிகழ்ந்த வாறே புறத்தார்க்கும் புலப்படுவதோர் ஆற்றான் வெளிப்படுதல் என்று உரையாசிரியர் மெய்ப்பாட்டை வரையறுத்தலால் யாம் கூறுவது வலியுறுகின்றது. உண்மை; வாய்மை; மெய்மை ஆகிய மூன்றிற்குமுள்ள தொடர்பை மூதறிஞராகிய தமிழர் எவ்வாறு கருதினார்களென்பதைச் சொற்களி னுதவியால் விளக்கமுயன் றேன். அகம்; புறம் என்று எடுத்துக்கொண்ட பொருளில் இது இடையே தோன்றியதாதலால்; இனி இதை நிறுத்தி முதற பொருளுக்குச் செல்வாம்.

(தொடரும்)

சீவகசிந்தாமணி திருத்தக்கதேவர்

[பெங்களுர். நா. செங்கல்வராயன்.]

செந்தமிழ் மொழியிற் சிறப்புற்றோங்குங் காவியங்கள் * ஐந் தினுள் முற்பட்டதானது திருத்தக்க தேவரா வியற்றப்பட்ட சீவகசிந்தாமணியாகும். இது பழையமையான இலக்கண இலக்கிய உரைகளில் உரையாசிரியர்களால் மேற்கோளாக எடுத்துக் காட் டப்பட்டுள்ள பிரமாண நூற்களில் ஒன்று. இது, நடையில் ஆதி காலத்துச் சங்கத்தின்கண் வீற்றிருந்த தெய்வப் புலவர்க ளியற் றிய இலக்கியங்கள்போற் சிறந்துள்ளது. இதன்கண், வடமொழி யிலுள்ள வான்மீகமபோற் எல்லா வருணனைகளுந் தன்பா லமை யப் பெற்றிருத்தலுமன்றி, மகா காவியமென்றுங் கூறப்பட்டிருக் கின்றது. மேலும் இது பிற்காலத்துக் காப்பியப்புலவர்கள் பலர்க்கும் பல கருத்துக்களைப் பல வழிகளில் வருணித்துப் பாடு மாறு நெறிப்படுத்தி யிருக்கின்றது.

இது சீவகனென்னும் ஒரு வேந்தன் தான் பிறந்ததுமுதல், சுவர்க்கம் புகும்வரையிலுள்ள, கதையைப்பற்றிக் கூறுகின்றது.

* காவியங்களைந்தாவன :—(1) சீவக சிந்தாமணி, (2) சிலப்பதிகா ரம். (3) மணிமேகலை, (4) குண்டலகேசி, (5) வளையாபதி.

இதைப்படிப்பதால், வேந்தன் மந்திரிகளைப் பலமுறை ஆராய்ந்துத் தெளியல் வேண்டுமென்றும், ‘அருங்கடி மங்னக யர்த்திறம் திரும்பல்’ மிக்கதுயர் விளைக்குமென்றும், தனது ஆசிரியன் கட்டளைப்படியே எப்பொழுதும் நடத்தல் வேண்டுமென்றும், பகையை வெல்லக் கருதுவோன் உரிய காலமும் இடமும் ஏற்படும் வரையில் தனது எண்ணத்தை வெளிப்படுத்தக் கூடாதென்றும், ஏனைய உயிர்கட்கு இடுக்கண் நேருமாயின், அதனைத் தீர்த்தல் வேண்டுமென்றும், தனக்கு ஒன்னல ரல்லா தாரை வருத்தலாகாதென்றும், தாய்தந்தையர்களது வாக்கைச் சிரமேற் கொள்ள வேண்டுமென்றும், தக்கதோழமையிருநதால் தனது எண்ணத்தை, நிறைவேற்றிக் கொள்ளலாமென்றும், தனக்கு இன்பம் வந்தகாலத்து வருந்துதலுமின்றி, ‘ஆர்வமெய்தலும், ஆரளுரெய்தலும் ஒருடலியற்கை’ ‘பெருமைக்கும் ஏனைச் சிறுமைக்கும் தத்தம் கருமமீம கட்டளைக்கல்’ எல்லாம் வினைப் பயனென்று கருதல் வேண்டுமென்றும், எல்லாரிடத்தும் கருணை காட்டவேண்டுமென்றும், பாத்திரமறிந்து பிச்சையிட வேண்டுமென்றும், நெறிகெட்டுப் போவாரை நல்வழிப்படுத்தல் வேண்டுமென்றும், ‘பிறர் செய்த நன்றியைக் கொல்லாக் கொளல்’ வேண்டுமென்றும் தெரியப்படுகின்றன.

இந்நூலைக்கொண்டு இதற்கு முதலூல் இன்னதென்று நிச்சயிக்கக் கூடவில்லை. சீவகன் சரிதத்தைப்பற்றிக் கூறும் நூற்கள் வடமொழியில் நான்குள். மகா புராணத்திலும், ஸ்ரீ புராணத்திலும் சிற்சில பாகங்களில் இக்கதை கூறப்பட்டுள்ளது. ஆனால் அவற்றிற்கும் இதற்கும் கதையில் சில மாறுபாடுகள் உண்டு.

இந்நூலில், முதலில் கடவுள் வாழ்த்தும், கதையைச் சுருக்கிக் கூறுவதாகிய பதிகமும் அமைக்கப்பட்டுள்ளது. பிறகு நாமக ளிலம்பக முதலிய பதின்மூன்று இலம்பக வுறுப்பாகப் பகுக்கப்பட்டுள்ளது. இதன்கண் 3145 செய்யுட்களிருக்கின்றன. ஆனால் அவற்றுள் திருத்தக்கதேவ ரியற்றியது 2700 தான் என்றும், மற்றவை பிறரா வியற்றப்பட்டதென்றும் “முந்ரீர் வலம்புரி” என்னுந் தூக்கினுரையில் நச்சினூர்க்கினியர் எழுதியிருப்பதால் தெரியவரும்.

இந்நூலாசிரியரின் பெயர்

திருத்தக்கதேவர். இவர் சோழர் குலத்தவர். இளமையிலே கல்விப்பயிற்சி தொடங்கப்பட்டுச் சிறிது கற்ற பின்பு, நல்லாசிரியரிடம் அஃத்தியம், 'தோல்காப்பியம் முதலிய இலக்கண நூல்களையும் தொன்றுதொட்டுவருஞ் சங்கச் செய்யுட்களையும், இன்னும் அக்காலத்து வழங்கிய நூற்கள் பலவற்றையும் ஐயந்திரிபற ஒதியுணர்ந்து, இம்மாதிரியே வடமொழியிலும் பாண்டித்திய மடைந்து, பிறகு தமது மதத்திற்குரிய ஆருகத நூல்களையும் கற்று அவற்றிலும் அதிவல்லராய் நற்குண நன்னடக்கைகள் ஒருங்கே அமையப்பெற்று வயதிற் சிறியராயினும், அறிவிற் பெரியராய் இளமையிலே துறவு பூண்டு தன்னாசிரியரை விட்டகலாது அவர் மனப்படி நடப்பதே தகுதியெனக் கருதி அன்புடன் ஒழுகி பின்பு அவருடன் பாண்டி வளநாட்டிலேயுள்ள திருநாலவாயை யடைந்து ஆங்கு சின்னாள் அமர்ந்தனர். அவ்வாறமரும் போது, திருத்தக்கதேவர் மதுராபுரியிலே அங்கயற்கண்ணி பங்கனருளினாலே சங்கப் பலகைபெற்று, அதன்கண் அமர்ந்து தமிழ் மொழியை வளர்த்தருளும் தெய்வப் புலவர்களது மகிமைகளை யுணர்ந்து, அவர்களோடு பழகவிரும்பி ஆசிரியரது உத்தரவு டெற்றுச் சென்று நாடோறும் அவர்களுடன் பயின்று, தமிழ் மொழியிலுள்ள பழைய செய்யுட்களின் சொற்சுவை, பொருட்சுவைகளைப் பாராட்டியும், அவர்களால் பாராட்டப்படும், இங்ஙனம் அவர்களுடன் அளவளாவி எல்லையற்ற பேரின்பக் கடலிலாழ்ந்து நன்கு மதிக்கப்பட்டு வந்தனர்.

இவ்வாறிருக்கும் நாட்களில் ஒருநாள், புலவர்கள் இவரையணி, “உம்மதத்துப் புலவர் பலர் துறவறத்தைப்பற்றிப் பாட அறிந்துகொண்டார்களே யன்றி, சிற்றின்பத்தைப் பாராட்டிப் பாடத் தெரிநதுகொள்ளவில்லையே, அதற்குச் சான்றாகத் தற்காலத்தில் வழங்கும் காமச்சுவையுடைய நூற்கள் ஒன்றேனும் நும்மவர் இயற்றியதாகக் காணப்படவில்லை” என்றனர். அதற்கவர், “இன்பச் சுவையைப் பாராட்டுதலில் எம்மவர் வெறுப்புற்றிருந்தாரே பொழிய பாடத் தெரியாதிருக்கவில்லை.” என்று

மொழிய, சங்கப்புலவர்கள், “அங்ஙனமாயின், காமச்சுவை முழுதும் விளங்கத் தாமே ஒரு நூலியற்றுகிறார்” என்றனர்.

பிறகு அவ்வண்ணம் பாடத்துணிந்து, தம்மாசிரியரிடஞ் சென்று நிகழ்ந்தன கூறினார். ஆசிரியர் தமது மாணுக்கன் கருத்தை நன்குணர்ந்திருந்தபோதும் ஒருமுறை பரீட்சிக்கக் கருதி, தம்மிருவர்க்கும் எதிரில் ஓடின ஒரு நரியைக்கண்டு, இச்சம்புகளது குலத்தை ஆதாரமாகக் கொண்டு உமக்குத்தோற்றிய வாறு ஒரு நூல் இயற்றக் கீடவை யென்றார். ‘தேவர் அதனைப் பற்றுக்கோடாகக் கொண்டு யாக்கை நிலையாமை, செல்வ நிலையாமை முதலியனவெல்லாம் உள்ளங்கை நெல்லிக் கணிபோல எளிதில் புண்படுமாறு கூடிய சீக்கிரத்தில் நரிவிடுத்தும் என்னும் நூலை யியற்றி ஆசிரியருக்குக் காட்ட, அவர் விம்முற்றுத் தனது மாணுக்கன் துறவறத்தின்கண் மனவுறுதி கொண்டிருத்தலைக் கண்டு கழிபே ருவகைபூத்து, அவருக்குப் புலவர்கள் கூறிய வண்ணம் காமச்சுவை பெரிதும் விளங்கும்படிச் சீவகன் சரிதையை ஒரு காப்பியமாக வியற்ற உத்திரவு கொடுத்ததுமன்றி அஃது இனிது நிறைவேறுமாறும் “செம்பொன் வரைமேல்” என்னுஞ் செய்யுளொன் றியற்றி அதனால் அருகக் கடவுளைத் துதித்து, இச்செய்யுளைக் கடவுள் வணக்கமாகக் கொண்டு நூலியற்றுகிறார் எனத்திருவாய் மலர்ந்தருளினார்.

அதனைச் சிரமேற்கொண்ட தேவர் தாம் ‘மூவர் முதலா’ என்னும் பாட்டால் சித்தனைத் துதித்துக் கொண்டிருக்க அதைக் கேட்ட ஆசிரியர் தான் கூறியதைவிட இது மிகவுஞ் செவ்வியதாயிருந்தையறிந்து அதை முதலில் நிறுத்தச் சொல்லவும், அதனை மறுத்தற்கஞ்சித் தனது கவியை முன்னும் ஆசிரியரது கவியைப் பின்னுமாக வைத்துப்பாட ஆரம்பித்து, எட்டு நாளில் நிறைவேற்றித் தனது குருவுக்குக் காட்ட, அவர் கண்டு களிகூர்ந்து புகழ்ந்து ஆசீர்வதித்து “முந்நீர் வலம்புரி” என்னுங் கவியால் ஓம்படையுரைத்து, தேவரைப் பார்த்து அதை அப்புலவர்களிடம் அரங்கேற்றிவரச் சொன்னார்.

உடனே திருத்தக்க தேவர் பாண்டியன் சபாமண்டபத்தில் யாவரையுங் கூட்டுவித்துத் தனது நூலை வாசித்துக்காட்ட, அவர்

கள் கேட்டு இந்நூல் சகல லட்சணங்களும் அமையப்பெற்று, எல்லா மதத்தார்க்கும், காலம், இடம் முதலியவற்றிற் கேற்ற வாறு அமைந்திருத்தலை யறிந்து இங்ஙனம் பாடுதல் யாவர்க்கும் அரிதரிது என்று சிரகம்பிதத்துடன் கரகம்பிதஞ் செய்து மகிழ்வுற்றனர். பூர்வலனும் அம்மாதிரியே புகழ்ந்து மிகவுங் கொண்டாடினன்.

இப்படியிருக்கையில், ஆங்கு சிலர் சூந்தேகித்து, இளமை முதல் இத்தேவர் துறவு பூண்டிருத்தல் மெய்ம்மையாயின், மற்றச் சுவைகள்போல் காமச்சுவை இவ்வாறு பாராட்டப்படுதல் சாத்தியமன்று. இந்நூலிலோ அச்சுவை மிகவும் அதிகமாயுள் ளது. ஆகையால் இவர் சிறிது சிற்றின்ப அனுபவ முடைய ரார் இருத்தல் வேண்டுமென்று தம்முள் பேசிக்கொண்டனர்.

இதனை யறிந்த தேவர், யாவருங் காணும்படி இரும்பின் கட்டியை நெருப்பில் பழுக்கக் காய்ச்சி “நான் பால சந்தியாசியாக இருத்தல் சத்தியமாயின் இது என்னைச் சுடாதொழிக்” என்று கட்டுரை யுரைத்து அதனைத் தன் கையினுற் றழுவியும், நாவாற் பரிசித்தும் யாதொரு இடுக்கணு மடையாது சுசமுற் றிருந்தனர்.

இதனைக்கண்டு முன்பு பேசியோர், அஞ்சி, தாம் “தெளி யாது இழைத்த தீத்தண்டம் பொறுத்தி” என்று அடி பணிந் தனர். அவரும் அவர்களை அஞ்ச வேண்டாமென்று அவர்களுக் குப் பல இனிய மொழிகள் கூறினர். இதனைக் கண்ட யாவரும் அவரது துறவொழுக்கத்தைக் கண்டு மிகவும் கொண்டாடினா ர்கள். பிறகு தேவர் அவர்கள்பால் ஊடைபெற்றுத் தன் ஆசிரிய ரிடஞ் சென்றனர். பின் நிகழ்ந்தனவற்றை அவருக்குத் தெரி னித்து அவருடன் உறைவா ராயினர்.

இவருடைய காலம்

இவர் கடைச்சங்கத்தார் காலத்துக்குப் பிந்தியவரென்றும், இவர் செய்த இந்நூல் உரையாசிரியர்களால் பிரமாணமாக எடுத் துக் காட்டப்படுதலால் உரையாசிரியர்கள் காலத்திற்கு முந்திய வர் என்றும் தெரியவரும். 1200 ஆண்டுகட்கு முன் இருந்தவ ராகக் கருதப்படுகின்றனர்.

சேந்தமிழ்ச் செல்வி வழிபாடு

[க. சோமசுந்தரம் பிள்ளை]

சேந்தமிழ்ச் செல்லியைத் தாமரை யாட்டியைத் தென்பொதியச்
சந்தனச் சோலையி னேழிசை கூடிந் தனிக்ஞயிலைச்
சிந்தையிற் பூத்துச் செந்நாவிற் பழுத்துச் செவிப்புலத்தே
வந்து கனியும் பனுவற் பிராட்டியை வாழ்த்துவமே.

வம்மின் புலவீர்! வம்மின் புலவீர்!

இம்மையு மறுமையு நன்மை பயந்து

தொன்மையும் புதுமையு மென்மையுந் தெய்வத்

தன்மையு நிரம்பி யெழுமையுந் தொடர்ந்து.

- 5 யாழினுங் குழலினும் பாலினுந் தேனினுங்
காணினுங் கேட்பினுங் கருதினு மினிக்கும்
அமுதுறழ் தலைமைத் தமிழ்மொழி யுணர்ந்த
மெய்நெறிப் புலவீர்! வம்மினெல் லீரும்!
அந்தமும் நடுவும் ஆதியுந் தெரியாச்

- 10 சேந்தமிழ்ச் செல்லியைப் போற்றுதும் யாமெலாம்
நெடுங்கட லுலகி னிடந்தொறு மிடந்தொறும்.
வானுயர் சங்க மண்டபம் வகுத்து

மான விதானம் வளங்கெழ வணமின்!

ஊக்கமு நெருங்கிய ஓவாருமையு மென்ற

- 15 நீக்கமி லுழைப்பு நேர்மையு மென்ற
மாக்குலைக் கமுகும் வாழையு நடுமின்!
தூக்குறு குரும்பையுந் தொடையலுந் தொடுமின்!
பொற்புறு பொறுமைப் பொலங்குட நிரைத்துப்
புத்துணர் வென்னும் பொன்முளை பரப்புமின்!

- 20 பழையன திருத்திப் புதியன புனைந்து
தூய்மை நறும்புகை யெடுத்து மீயுயர்
வாய்மை விளக்கம் வயின்றொறு மேற்றுமின்!
ஒல்காப் பெரும்புகழ்த் தொல்காப் பியமெனுந்
தண்டமிழ்க் கனகத் தாமரைப் பீடிகை

- 25 மண்டபம் பொலிய வைத்துப் பண்டைநாள்
வடாஅது வான்றொடு வேங்கட மலையுந்

தெனாஅது குமரித் தெண்டிரைப் பெளவமுங்
குடாஅதுங் குணாஅதுந் தொடுகடற் பரப்புமென்
றந்நாள் வரைந்த விர்நான் கெல்லையுள்

- 30 அண்டரும் விழையுந் தண்டமி முகத்தில்
ஆடகக் குடுமி மாடக் கூடலில்
முதலிடை கடையைனு மரணெரு மூன்றில்
திரிபுர மெரித்த விரிசடைக் கடவுளுஞ்
சூர்முத றடிநத வீரவேன் முருக்கனுங்
35 கடன்மிடல் சாய்த்த குறுநெடு முனியுந்
தோலா நாவின் மேலோர் குழுவும்
மந்திர மிந்நு தந்திரம் புரிய
ஆரிய மாதி யயற்புல மடவார்
சீரிய கேண்மையிற் சேவடி பரவப்

- 40 படியுயர் மண்டலம் மூன்றும் பரிக்கும்
முடியுடை வேந்தருங் குறுநில மன்னரும்
அடியுறை யீய்நது குறுவினை யியற்றக்
தெரிதமிழ்ப் பலகை யரியனை மீமிசை
உண்ணுகிழ் வேட்கைத் தன்னொளி விரீஇத்

- 45 தேம்பிழி குவளைக ணும்பல்வாய் மலர்ந்து
முல்லை யரும்பிப் பவளம் பூத்த
முழுமதி யாயிர மொருவயிற் குழீஇய
காட்சித் தன்ன மாட்சிகண் கவரத்
திருவுறை செங்கை நான்கி னொருகை

- 50 புத்தகச் செங்கோ லேந்த; ஒருகை
வித்தகத் திவனின் நல்லியாழ் தடவ; ஒருகை
நச்சுநர் நச்சிய விச்சையி லுதவ; ஒருகை
யச்ச மகற்றி யருண்முறை தெரிக்க
உவமையின் றுயர்ந்த தமிழக டன்றியும்

- 55 இமிழ்திரை முந்நீர்ப் பெருநில முழுவதும்
பிள்ளைப் பிறைமுடிப் பெம்மா னுறைதரு
வெள்ளியங் கிரியினு மும்பருந் தனாஅது
தெள்ளிய வாணைத் திகிரிசென் றுலாவ

- முறைமுறை யிருந்து தனியர ஈண்டும் - அ்தா அன்று
- 60 அருளடை பொதுளித் தெருணிழல் வளங்கி
அன்பு மலர்ந்துய ரின்பம் பிவிற்றும்
மருவா நெறியறி வாதஆ ரெங்கோன்
திருவா சகமெனுஞ் செழும்பொழில் புருந்து
மருப்பூ முகத்து வல்லிய ராயமொடு
- 65 திருப்பூ வல்லி விருப்பொடு கொய்துங்
குயிலொடு கூவியுங் கிளியொடு மிழற்றியும்
பயின்மணிப் பாவை நயமுறப் புனைந்தும்
வாசந் திமிர்ந்து மூச லாடியும்
அம்மனை பாடியுங் கொம்மை கொட்டியுஞ்
- 70 சேரன் செய்த திருக்கிளா சிலம்பிற்
கந்துக வரியிற் பந்துவர் தடித்துஞ்
செவிசுவை நிரம்பிய கவிச்சுனை குடைந்தும்
பொழில்வினா யாட லெழில்பெற வாடியும் - அ்தா அன்று
நீர்மே னடந்தும் நெருப்பிடைக் குளித்தும்
- 75 பார்முதிர் கருங்கடல் பரையிற் கடந்தும்
மறைபிணி கதவர் திறவெனத் திறந்தும்
சுடுபிணி மாற்றியுங் கருவிடந் தீர்த்தும்
அருள்வினா யாட லளவில் புரிந்தும்
நாப்புடை பெயர நானில மசைக்குங்
- 80 காப்புடை வாழ்க்கைக் கலைப்பெரு மாட்டியைச்
சேந்தமிழ்ச் செல்வியைத் தேமொழித் தேவியை
சந்தனச் சிலம்பியைத் தாமரை யாட்டியைத்
தென்னவன் பாவையைச் செம்பியன் பூவையை
மன்னவன் சேரன் வரைதரு மயிலை
- 85 இன்னுயிர் நாவமர் பொன்னிறற் கிள்ளையை
ஏழிசை நறும்பொழில் கூவுவெண் குயிலை
விண்ணகப் புலவர் வெட்கிவா பூற
மண்ணகப் புலவர் வாரிவாய் மடுக்கும்
அருள்பெற லமுதைப் பெருஞ்சுடர் விளக்கைத்
- 90 தன்னருஞ் சேயிற் றமிண்மகா அரக் காக்கும்

அன்னையை யன்னவ ளின்னலொ டுறைதருஞ்
சிறுகுடிந் மருங்கிற் குறுகுதிர் குறுகிப்
புறமொழி விழைவெனுஞ் செறியிரு ளாகன்றன
மறுவறு புலமை வாரண மியம்பும்

- 95 தெளிவெனு மாயிர மொளிநிரை பரப்பிப்
புகழெனும் பரிதி கடன்முக டெழுந்தனன்
அடியவ ருள்ளத் தறிவுகண் டலா
வடிவுடை ரெடுங்கண் மலர்திறு தன்னை
தொழுதகு பள்ளி யெழுகென வெழுப்பிச்
- 100 செம்பொற் றவிசி னும்பரி னிரீஇ
அன்புநீ ராட்டி வெண்கலை யுடுத்திச்
சைவலப் பூங்குழ லைவகை முடிமின் !
மெய்வகைச் சாந்த விரைக்குழம் பணிந்து
செஞ்சொலிற் றெடுத்த மஞ்சரி வளைமின் !
- 105 விதுப்பிறை பழித்த கதிர்ப்புறு நுதலில்
பொங்கிய மகிழ்ச்சிக் குங்கும மிடுமின் !
உய்வகை மும்மையி னான்மை தெரித்துத்
தெய்வப் புலவன் செய்தருள் மணிமுடி
வணங்காச் சென்னி யினங்கச் சூட்டி
- 110 மென்பனைத் தோளிணுந் பொன்புணர் மாப்பினும்
மூவ ராரமும் முனிவர் கோவையுந்
தேவர்மா மணியு மேவா வமைமின் !
அன்பி னைந்தனை ஆழ்வார் திருமொழி
பொன்பனை மாலை வேய்ந்து மின்பொலி
- 115 குண்டலம் வளையெனு மொண்டமி ழிரண்டும்
காதினும் போதுறழ் கையினு மிடுமின் !
தணியாப் புலமைத் தண்டமிழ்ச் சாத்தன்
மணிமே கலையை மருங்குறச் சேர்த்திச்
சேரன் றந்த திருக்கிளர் சிலம்பு
- 120 வேரியந் தாமரை மெல்லடி புனைமின் !
நாலடிப் பாதுகை கீழுறக் கொழுவி
நாவணி தந்த பாவணி பலவும்

- பொருந்துழி பொருந்துழி திருந்துபு ஸூட்டி
ஒப்பி லுடல்பொரு ளாவினென் றுரைசால்
- 125 அப்ப முப்பழ மமுதமு நல்கி
மெய்ப்பொருள் விளக்கங் காட்டி யற்புட
ஊழி முதல்வி! வாழிய வென்று
சொல்லாண் டியம்பும் பல்லாண் டியம்பி
முத்தமிழ் முக்குண முவுரு வெனாஅ
130 முத்தொழில் முவியிர் மும்மல மெனாஅ
என்று குறித்த முழுவதுங் குறிக்குஞ்
சான்றவ ராய்ந்த தமிழன்மொழி மந்திரம்
நானியன் மருங்கி நவிலப் பாடி
வலமுறை மும்முறை முறைமுறை வாராக்
135 கண்ணினீர் வார மெம்பயிர் சிலிர்ப்ப
நெஞ்சநெக் குருக வஞ்சலி செய்து
செந்திரு நாணச் சிதையா வரமருள்
சிந்தா மணியே! நந்தா விளக்கே!
ஆருயிர் மருந்தே! யடியவர் விருந்தே!
140 கற்றவர் களிக்க மற்றவர்க் கொளித்த
கற்பகக் கணியே! யற்புதக் தேனே!
அருட்பெருங் கடலே! யிருட்பெருங் கடற்குப்
புணையே! தோன்றத் துணையே! பிணையே!
கண்ணுநீயே! கருத்து நீயே!
145 புண்ணிய முதல்வி போற்றியென் றுற்றவும்
அன்புடை நன்மொழி கூறி முன்புநின்
றழுமின்! விழுமின்! எழுமின்! தொழுமின்!
ஆடலு மாடுமின்! பாடலும் பாடுமின்!
யானறி யளவையி னன்றி நீவிர்
150 அறிந்தன வறிந்தன புரியின் சிறந்ததன்
மூவா விளநலங் காட்டி வாய்மலர்ந
தஞ்சலிர் வாழியென் றின்சொற் கூறி
வரம்பல நிரம்பவு மீயும்
அறம்பொரு ளின்பம்வி டடைந்துவாழ் குவமே!

*உமாபதி சிவாசாரியர் புராணம்

தில்லைப்பதியிலே வாழ்கின்ற திருவுடையந்தணர் மரபினில்
உமாபதி சிவாசாரியர் பிறந்தது வளர்ந்தது, பொன்னம்பலவர்க்குப்
பூசனை புரியும் பேறுபெற்றுத் திகழ்ந்தனர். தில்லை மூவாயிரவ
ருள் சிறப்பாக இவர் ஒருவரே சித்தாந்த ஞானத்தை உலகர்க்கு
விளக்கிஞராவார். * * * * *

ஸ்ரீ உமாபதி சிவாசாரியர் சிவாதமங்கலேல்லாம் இனிது கற்
றுத் தவநெறி ஒழுகி இறைவரது ஒப்பற்ற திருவருள் பதிதற்
குரிய பருவம் வாய்ந்திருந்தார். அவர் ஒருநாள் கூத்தப் பெரு
மானுக்கு வழிபாடு முடித்துத் தமது வீட்டிற்கு வழக்கமாக
அமைந்த விருதுகளோடு சிவிகைமேற் செல்வாராயினர். அங்ங
னஞ் செல்லுங்கால் வீதியிலே ஒரு திண்ணையில் மறைஞான
சம்பந்த சிவாசாரியர் தமது மாணவரோடு வீற்றிருந்தனர். அவர்
தமது சீடரை நோக்கி “பட்ட கட்டையிற் பகல் குருடு வகுதல்
பாரீர்” என்று சொன்னார். இச்சொற்களைக் கேட்ட உமாபதி
சிவாசாரியர் சிவிகையினின்று விரைவில் இழிந்து மறைஞான சம்
பந்தர் திருவடியைப் பேரன்பொடு தொழுது அவர் சொன்ன
வாக்கியத்திற்குப் பொருள் கேட்டார். அவர் அதன் பொருள்
தெரித்த பின்பு அவர் திருவடித்தொண்டு பூண்டு உமாபதி சிவம்
ஒழுகலாயினர். (பட்டகட்டை என்றது சிவிகை.) பகலினும் உப
சார விருதாக விளக்கெடுத்துச் சென்றதன் காரணமாகப் பகற்
குருடு என்ற வாக்கிய மெழுந்தது. அதனால் நிலையாமை உணர்த்
தியவாரும். ஸ்ரீ உமாபதி சிவாசாரியர் சிவஞானப் பேரென்
றணையே விரும்பிச் சாதி குலம் பிறப்பென்னும் தடஞ்சுழியைக்
கடந்து நின்றார். ஒருநாள் சீடருடைய பக்குவ மறிதற்பொருட்டு
மறைஞான சம்பந்தர் கைக்கோளர் தெருவிற் சென்று பாவிற்
செலுத்திய கூழின் மிச்சத்தை விடாய் தணித்தற் பொருட்டு
வாங்கி உண்டார். அப்போது அவர் புறங்கையில் ஒழுகிய மிச்

* * * * *
* மெய்கண்ட சாத்திரத்திற்கு, திருவாளர் கா. சுப்பிரமணிய
பிள்ளை, M.A., M.L., அவர்கள் எழுதிய முன்னுரையினின்றும் எடுக்கப்
பட்டது.

சத்தை உமாபதி சிவம் ஏந்திப் பருகினர். உடனே மறைஞான சம்பந்தர் அவருக்கு ஞானோபதேசஞ் செய்து சிவஞானபோதப் பொருள் உரைத்தனர். இவர் இங்ஙனம் மரபு கடந்து ஞானம் பெற்றதின் சிறப்பை யுணராது ஏனைத் தில்லைவாழ்ந்தணர்கள் இவரைக் குலமுறை பிறழ்ந்தவராகக் கொண்டு நடேசப் பெருமானுக்குப் பூசை செய்யத் தகுதியற்றவரென் றிகழ்ந்தனர். ஆதலினால் அவர் சிதம்பரத்திற்குக் கீழ்த் திசையிலுள்ள கோற்றவன் குடி யென்னும் ஊருக்குச் சென்று அங்கே மடமொன்று அமைத்து அதில் தமதடியார் குழச் சிவபெருமானை விதிப்படி வழிபட்டிருந்தார்.

ஸ்ரீ உமாபதி சிவாசாரியர் பொன்னம்பலவருக்குப் பூசை செய்தற்குரிய நாள் வரவும், சிற்சபைக்கு அவரைச் செல்ல வொட்டாமல் ஏனையார் தடுத்துவிட்ட படியால் அவர் தம்முடைய மடமெய்திக் களர்வுப் பிறுந்தார். ஏனைத் தில்லைவாழ்ந்தணர்கள் திருமன்றிற் சென்று அழகிய சிற்றம்பல முடையாரது பேடகத்தைத் திறந்து பார்க்கவும் அங்கே திருவடிவத்தைக் காணாமையால் அச்சமுற்றுப் பெருங்கவலை யுற்றனர். அப்போது யாவரும் கேட்க வானில் ஒலித்த மொழியாவது: “நம்மைப் பூசையாற்றும் தகுதி யுடையவன் உமாபதி யாதலால் அவன்பா லமர்ந்தோம்” என்பது. இதைக் கேட்டவுடனே யாவரும் ஒருங்கு கூடித் தாயிடஞ் செல்லும். கன்றுகள் போல உமாபதி சிவத்தின் திருமடத்திற்கு ஒடிச்சென்று அவரிடம் தங்கள் குற்றத்தை மன்னிக்க வேண்டுமென்றும் அவர் தில்லைப் பெருமானைப் பூசைசெய்தல் வேண்டுமென்றும் குறையிரந்து நின்றார்கள். அவர் அவ்வாறே அம்பலஞ்சென்று கடவுட் பூசைமுடித்துத் தன் திருமடத்திற்கு மீண்டனர்.

அவர் தமது சீடர் பலருள்ளும் புலையர் குலத்திலுதித்த பெற்றான் சாம்பான் என்பார்க்கு முத்திகொடுத்த வரலாறு மிகவும் அதிசயமானது. பெற்றான் சாம்பான் என்பவர் முற்பிறவியிலேயே பெருந்தவம் ஆற்றியும் சிறிது வழுவினால் தாழ்குஷத்துதித்தனர். அவர் நடராஜப் பெருமானிடம் அன்புடையவராய்த் திருக்கோயிலுக்கு விறகு வெட்டிக் கொண்டுவந்து சேர்ப்

பதையே தமது பணிவிடையாகக் கொண்டார். அவருக்குக் கனவில் நடேசப்பெருமான் தோன்றித் தன்பால் பேரன்புடைய உமாபதியாருக்குப் பணிவிடை செய்யும்படி கட்டளையிட்டார். அவர் அவ்வாறே சென்று உமாபதி சிவாசாரிய சுவாமிகளது திருமடத்திற்கு விறகு கொடுத்துவந்தார். ஒருநாள் பெரு மழையினாலே அவர் விறகுகொண்டுவரத் தாழ்த்தமையால் மடத்தில் அமுது சமைக்கக் காலந்தாழ்த்தது. அப்போது அதற்குக் காரணமென்னவென்று சுவாமிகள் தமது மாணவரை “வினவச் சாம்பனாது விறகு வராமையால் தடையேற்பட்டது என்று அவர்கள் விடையளித்தார்கள். மறுநாள் அவர் வந்தவுடன் தனக்குத் தெரிவிக்கவேண்டுமென்று உமாபதிசிவம் அவர்களுக்குக் கட்டளையிட்டார். மறுநாள் சாம்பனார் மடத்திற்கு விறகுகொண்டு வருவதற்கு முன் கடவுள் ஒரு பெரியவர் வடிவம்போல் அவருக்குத் தோன்றி ஒரு சீட்டுக்கொடுத்து அதை உமாபதியாரிடம் அளிக்கும்படி பணித்தனர். மறுநாள் திருமடத்திற்கு இரட்டைப்பங்கு விறகு கொண்டுவந்தவுடன் அங்குள்ள மாணவர்கள் உமாபதி சிவத்திற்கு அவர் வரவை அறிவித்தார்கள். அப்போது உமாபதிசிவம் அவர் யாரென்று வினவ, அவர் பெரியவர் கொடுத்த சீட்டை அவரிடம் கொடுத்தார். அந்தத் திருமுகத்தைப்பார்த்துக் கண்களில் ஒற்றிக்கொண்டு உடம்பெங்கும் புளகங்கொண்டு கூத்தப் பெருமானது திருவருளோ வியந்தனர். அந்தச் சீட்டில் எழுதியிருந்த பாட்டாவது :

“அடியாற் கெளியன் சிற்றம்பலவன் கொற்றங்
குடியாற் கெழுதியகைச் சீட்டுப்—படியின்மிசைப்
பெற்றான் சாம்பனுக்குப் பேதமறத் தீக்கைசெய்து
முத்தி கொடுக்க முறை.”

இத்திருப்பாட்டின் கருத்தின்படி பெற்றான் சாம்பனுக்கு ஞானதீக்கை செய்யத் தொடங்கவும் அப்போதே அவர் வீடெய்து தற்குரிய பக்குவமுடையவராக விருந்தமையால் அதற்குத் தக்க முறையாக சுவாமிகள் அருள்செய்தவுடன் அவர் முத்தியடைந்தார். இதன் உண்மையுணராத சாம்பனாது சுற்றத்தாரும் மனைவியும் மனங்கலங்கி அரசனிடஞ்சென்று அவரைச்

சுவாமிகள் தீயால் எரித்துவிட்டதாகக் குறைகூறித் துயருழந்தார். அப்போது அரசன் சுவாமிகள்பாற் சென்று அதைப் பற்றி உசாவியபொழுது சுவாமிகள் தீக்கையின் மேன்மையை யெடுத்து விளக்கினார்கள். அரசன் அங்ஙனமாயின் மற்றொரு தீக்கை அவ்வாறு செய்யவேண்டுமென்று 'வேண்டிக்கொண்டான். அப்போது தமது அடியார் குழாத்தைநோக்கி அவருள் சத்திநிபாதம் பெற்றவ ரிலராகவே சூழ்ந்து பார்த்துச் சிவபெருமானது திருமஞ்சன நீராலே வளர்ந்ததாய்க் கோமுகையின் பக் பத்தேயிருந்த முள்ளிச்செடியைத் தக்கது என்று கண்டார். தமது அருட்பார்வையால் அம்முள்ளிச்செடியைப் பார்த்தவுடன் அது ஒளிமயமாகி ஒரு பிழம்பாக வானில் எழுந்து மறைந்து சிவனோடு கலந்தது. அப்போது அதனைக்கண்ணுற்ற அரசன் எல்லையில்லாத வியப்பும் மகிழ்ச்சியுமடைந்து சுவாமிகளுடைய திருவடிகளை வணங்கி அவருக்குப் பொன்னாடை மாலை முதலியன கொடுத்துத் தன் பிழை பொறுக்குப்படி வேண்டிக்கொண்டு தன் அரண்மனைக் கேகினன்.

பின்னர் ஒருநாள் சிதம்பரத்தில் திருவிழாவிிற்குக் கொடியேற்ற அங்குள்ள அந்தணர்கள் முயன்றபோது கொடியெழாமை கண்டு அவர்கள் கவலையுற்றனர். அப்பொழுது விசும்பில் 'உமாபதி வந்தக்கால் கொடியேறும்' என்ற திருவாக்கு எழுந்தது. உடனே சுவாமிகளிடம் எல்லோரும் போய் வேண்டினர். அவர்களும் அப்படியே விரைவில் தில்லைக்குச் சென்று கொடிக்கலியென்னும் அழகிய சிறுநூலிலுள்ள முதற்பாட்டைப் பாடியவுடன் கொடி தானாக ஏறிற்று.

சுவாமிகள் சிவப்பிரகாசமென்னும் சிவஞானபோதச் சார்பு நூலொன்றும், உண்மைநெறி விளக்கம், நெஞ்சவிதோது, வினாவெண்பா, திருவருட்பயன், சங்கற்ப நீராகரணம், போற்றிப் பஃரேடை என்னும் பிற ஏழு சித்தாந்த நூல்களும் இயற்றியருளினார்கள். கோயிற்புராணம், சேக்கிழார்புராணம், திருத்தொண்டர் புராணசாரம், திருப்பதிகக்கோவை முதலியனவும் இவரால் இயற்றப்பட்டன என்ப. வடமொழியில் பௌட்கரம் என்னும் உபாகமத்திற்கு இவர் இயற்றிய விரிவுரை ஒன்றுண்டு. மாண

வர்க்கு ஞானநூல் கற்பித்தலும் பதிநூல் இயற்றுதலும் தக்க
வருக்கு முத்திப்பேறு உதவுதலும் ஆகிய பேருபகாரங்களைச்
செய்தலையே தமது கடமையாகக் கொண்டிருந்து பின் சமாதி
நிலையில் நின்று சித்திரை யத்த நாளில் சிவபெருமானோடு இரண்
டறக் கலந்தனர்.

‘சத்திய ஞான னந்த தத்துவ வதுப வத்தாற்
பத்திசெய் யடியார் போற்றப் பரனடிக்கு கமல மெய்தி
நித்திய சுபாவ முத்த நிராகார பூர்த்தி யான
சுத்தவத் துவிதா னந்த சொரூபமே யாகி நின்றார்.’”

(உமாபதி சிவாசாரியர் பராணம்.)

தமிழ்த் தோற்றத் தேற்றம்

[திருவனந்தபுரம் T. S. கணேசபிள்ளை]

காப்பு

தமிழ்த்தோற்றத் தேற்றஞ் சமைப்பான் விழுமத்
தமிழ்த்தோற்றத் தேற்றஞ் சமைப்பான் - அமிழ்தார்முக்
கட்கருணைக் கொற்றவன் கடாமுன்றெண் கைம்முகத்தென்
கட்கருணைக் கொற்றவன் கடாம்.

நூல்

ஒரெழுத் தொருமொழி இயல்

நெடில்

ஆ—வினைச்சொல்-ஏவல்-[அ+அ=ஆ] உதார. ஆகுதல்கொள்.

ஆகு. அ-(உத்தேசம்) உள் எண்ணம்-அ-(காரியம்) பயன்பாடா
கிய நிறைவேற்றம். உள் எண்ணத்தை நிறைவேற்றிக்
கொள் என்பதே - ஆ என்பது. இது விடுபாடாகிய வீடு
பேறு காரணமாக நிகழும் எண்ணமும், நிறைவேற்றமும்
ஆதலின் வீட்டியல் எனப்படும். இப்பால் [அ+அஃக=
ஆக - ஆகுதலைக்கொள்.] அ-உள் எண்ணம். அஃக - தன்
னுட் கொண்டியலும் தொழிற்படுத்திக் கொள்க என்னும்

வியங்கோளே ஏவல் ஆக - ஆ எனப்படுவது, இம்மையிற் படுபாடாகிய பாட்டியல் என்னப்படும். வீட்டியல் மெய்ப்பயன் விளைக்கும் - பாட்டியல் உலகத்துள் வாழ்க்கைக்காவன விளைவிக்கும். அவ்வீட்டியலின் தலைப்பாட்டில், கல்வி கேள்வி ஆராய்ச்சியினாதல், திமைக்கஞ்சிப் பொல்லாங்குகனவினும் நினையாது நன்மையி லீடுபட்டு நற்செயலே கொண்டொழுதுவோனாதல், உண்மை நாடுவோனாதல், துன்பமற்ற இன்ப நிலைபெற மெய்ப்பொருள் கண்டுகொள் விருப்பத்தின் இடைவிடாது முயல்வோனாதல் முதலானவைகள் நிகழும். வீட்டியலின் இடைப்பாட்டில், அவ்வவற்குப் பொருத்தமாகக் காணப்படும் மதச்சோட்பாடுகட் கிணங்கக் கடவுள் வழிபாட்டிற்குத் தவிர்வன தவிர்ந்து புரிவன புரிந்து பேறுபெறுவோனாதல் அமையும். வீட்டியலின் கடைப்பாடாகிய மெம்பாட்டில் மக்கட் சுட்டாயது தான் எனக் கண்டமைந்து உயர்வற உயர்நலமுடையோனாதல் நிகழும். பாட்டியலின் தென் பாட்டுள், கண்பார்வைக்குத் தோற்றும் வடிவமுடையனவும், செவிக்குக்கேட்கப்படும் பெயர் புகழ் பண்புடையனவும், நாவிற்குத் தட்டுப்படும் சுவையுடையனவும், தேகத்திற் படவும் கை மெய் தொடவும், சுடியனவும், முக்கினால் முகந்துணரும் மணமுடையனவும் மனதிற்குப் புலப்படும் பொருத்த முடையனவு மாகிய பலவற்றையும் பற்றி நாடுவோனாதல் விரும்பிக்கொள்ளவோ வெறுத்துத் தள்ளவோ நினைவோனாதல் நிகழும். பாட்டியலின் இடைப்பாடாகிய ஆள் வினையினுள் வேட்கையும், அவாவும் எழுந்தோங்கி இழுக்க ஒவ்வொர் எண்ணம் கொண்டு அதனவழி முயன்று வாழ்வோனாதல் நிகழும். பாட்டியலின் படுபாடாகிய வீட்ச்சொரில் ஒவ்வொன்றும் தன் எண்ணம் போல ஒத்து வராமலிருக்கும் குறைபாட்டால் மனக்கவலையும் துன்பமுங்கொண்டு ஏங்குவோனாதல் அமையும். இவைகள் வினை முதல் ஆக்கத்தின் அகத்துறுப்புக்கள். பாட்டியலின் ஏற்பாட்டுள் ஒப்புரவொழுதுவோனாதல், கடம் பாட்டுள் பெற்றோரைப் பேணல், குரவனை வழிபடல், தென்

புலத்தார் தெய்வம் போற்றல் உடையோனாதல் அடங்கும். பிடிபாட்டின் உடம்பாட்டுள் பிறர் வேண்டுகோளுக் கிணங்கி நடப்போனாதல், பிடிபாட்டின் வழிபாட்டுள் நல்லோர் பெரியோர் கற்பித்த வண்ணம் அமைந்தொழுக்குவோனாதல் அடங்கும். இவை வினைமுதல் ஆக்கத்தின் புறத்துறுப்புக்கள். இவ்வண்ணம் தன் வினைப்பாடாய்ப் பலவழியிலும் பண்படிக் குறிப்பு வினையாலணையும்பெயர், தெரிநிலை வினையாலணையும்பெயர் இவ்விரண்டனுள் ஒன்றை முன்னுக் கேற்று 'நல்லவன் ஆ'கு 'தெரிந்தவனு'கு என இரு சொல் ஒருமொழிப்பட்டு வரும் எவல்களாகவும் அந்த அந்த எண்ணத்துக் குரியவைகளை இடமாகக் கொண்டு, இன்பத்திலாகு துன்பத்திலாகு மேலாகு கீழாகு என நிகழும் எவல்களாகவும் வழங்கும். (செய்பொருளில்லாதன)

ஆ = வினைமுதல் தொழிற்பெயர் - [அ-உள்வேட்கை + அஃ = தன்னுள் மிடைந்தோங்கும் அவா] ஆய் = இச்சை என
இச்சை அமைந்தது. இது பாட்டியலின் இடைப் பாட்டு முச்சியான தொழிற் பண்பு.
(தொடரும்)

இன்னுரை

[கருந்திட்டைக்குடி வி. சாமிநாத பிள்ளை]

ஒல்லும் வகையா னறவினை ஓவாதே

செல்லும்வா யெல்லாஞ் செயல்.

(திருவள்ளுவர்)

Do all the good you can
By all the means you can
In all the ways you can
In all the places you can
At all the times you can
To all the people you can
As long as ever you can

—John Wesley

ஆற்றுமி னும்மா லாம் அறம் எல்லாம்
 ஆற்றுமி னும்மா லாம் வகை எல்லாம்
 ஆற்றுமி னும்மா லாம் வழி எல்லாம்
 ஆற்றுமி னும்மா லாம் இடம் எல்லாம்
 ஆற்றுமி னும்மா லாம் போது எல்லாம்
 ஆற்றுமி னும்மா லாம் உயிர்க் கெல்லாம்
 ஆற்றுமி னும்மா லாம் *கால் அளவே

* கால் - காலம்.

கடிதப் பாசுரம்

[கருந்திட்டைக்குடி வி. சாமிநாதபிள்ளை]

ஓத வினிய வேதமெனலாம் அருட்பாப் யாடிய இராமலிங்
 கப் பெருந்தகையார், ஓர் கால் காஞ்சீபுரம் மகாவித்துவான்
 நமச்சிவாய முதலியாரவர்களால் சென்று கல்விப்பயில் விருப்
 புற்ற ஓர் நன்மாணவருக்குச் சிபார்சுசெய்து, எழுதியனுப்பிய
 கடிதப் பாசுரம் வருமாறு:—

திருத்தகுசீர்த் தமிழ்மறையின் முதற்பொருளே தமதுதிருப்
 பெயராக் கொண்டு
 பொருத்தமுறு மேகம்பப் புத்தமுதை யுண்டிவக்கும்
 புனித நேனின்
 உருத்தகுசே வடிக்கடியேன் ஒருகோடி தெண்டனிட்டே
 யுரைக்கின் நேனின்
 கருத்தறியேன் கவிகொடுநின் பாலன்பால் வருபவரைக்
 காக்க வென்றே.

அன்பர்களே! இக்கவியினின்று அருள்வள்ளற் பெரியாரின் உய
 ரிய பெருந்தகைமை ஊற்றெடுத்துச் சரப்பது கண்டு சுவைபீ
 பிராகவென இப்பத்திரிகை வாயிலா எழுதலாயினேன்.

மாணவர் பக்கம்**அறிவுதயம்**

(திருவருள் விளக்கம்)

[S. A. திருமலைக் கோழுந்துப் பிள்ளை]

முதல் அத்தியாயம்

அறிவு :

உயிர்ப் பொருளறிவு

ஓர் ஆசிரியர் தமது மக்கள் பார்வதியையும் தியாகராஜனையும் அருகிலழைத்து உரையாடு முகத்தால் அவர்கட்கு நல்லறிவு கொளுத்துவா ராயினர்.

ஆசிரியர்:—குழந்தைகாள், நீங்கள் காணும் எப்பொருட்கண்ணும் வெளிப்பட்டோ வெளிப்படாதோ அறிவு உறைகின்ற தென்பதை யறிவீரோ?

தியாகராஜன்:—எந்தாய், உயிருள்ள எப்பொருட்கண்ணும் அறிவு அமைந்திருப்பதை யுணர்வேன். மரம் கல் மண் முதலான பொருள்களிடம் அறிவு உறைவதை யுணர்கிலேனே.

பார்வதி:—தம்பி, உயிருள்ள எப்பொருட்கண்ணும் அறிவு அமைந்திருப்பதை யறிவேன் என்று கூறி, மரத்தினிடம் அறிவு உறைவதை அறியேன் என்றும் செப்பினாய். உன் கருத்தென்ன? மரத்திற்கு உயிருளதோ இல்லையோ, முதற்கண் அதனை யெடுத்துப் பேசு.

ஆசிரியா:—அம்மா, நீ மிகுந்த புத்தியோடு தம்பிக்குக் கேள்வி போட்டாய். தியாகராஜா, அக்காள் போட்ட கேள்விக்கு தக்க விடை கூறு பார்ப்போம்.

தியாகராஜன்:—மரத்தினிடம் உயிர் இருக்கவே செய்கிறது. நாம் வளர்ந்து பெரிய வுருவங் கொள்வதுபோல் மரமும் முதலிற் செடியாயிருந்து பின்னர் மரமாக வளரும். வெயிலால் வாடி நீரால் செழிப்புடன் தோன்றும். ஆதலின் மரம் உயிருடைய

பொருளே. ஆயினும் அதனிடம் அறிவு உறைவதைத் தெளிவி
லேன். மரத்தைக் கல்லோடு சேர்த்து உயிரிலாப் பொருளென
நான் கருதியது அறியாமைதே. மன்னிக்க வேண்டும்.

ஆசிரியர்:—அர்மா, மரத்தினிடமேனும் செடி கொடிகளிட
மேனும் அறிவு உறைவதை நீ கண்டிருப்பையாயின் சொல்லு,
பார்ப்போம்.

பார்வதி:—அப்பா, செடி கொடிகள் முதலாய் பொருள்க
ளிடத்தே அறிவு இருப்பதை எண்ணிப்போன்ற குழந்தைகள்
யாவரும் கண்டே யிருக்கிறார்கள். ஆயினும் அவர்கள் அதனை
ஊன்றிய நோக்கங் கொண்டு அறிவிற்பதித்தனர். தம்பி, ஓர் பீர்க்
கஞ் செடி படர்ந்து செல்லும்பொழுது மேற்படர்ந்து செல்ல ஒரு
பற்றுப் இல்லாதவழி மெல்லிய இளங்கொடிகளைப் (Tendrils)
பல விடத்தூர் வீசி, குருடன் கைகளையே கண்களாகக் கொண்டு
அருகிருக்கும் பொருள்களை உயரிய முயல்வதுபோல், தேட்டங்
கொள்வதைப் பார்த்ததில்லையோ!

தம்பி, இவ்வுண்மையை நமக்கு மணிவாசகப் பெருமானார்
, நமது அருள்வாக் கால் விளக்கியிருப்பதையும் எண்ணிப்பார்.

தியாகராஜன்:—அக்கா, வாதுவாடிகள் எங்ஙனம் விளக்கி
னார் எடுத்துச் சொல்.

பார்வதி:—* 'கொம்பரில்லாக் கொடிபோல் அலமந்தன்
கோமளமே' எனக்கூறினா ஸ்ல்லரோ.

ஆசிரியர்:—ஓ கண்மணி, நினது அறிவையும் சாந்த சீலத்
தையும் நோக்கிக் களிப்புற்றேன்.

தியாகராஜன்:—அக்கா, நன்றாய்த் தெரிந்து கொண்டேன்.
உனக்குக் கொடி வணக்கம்.

பார்வதி:—வணக்கமெல்லாம் எல்லாம் வல்ல இறைவனிடமே
செல்க.

தியாகராஜன்:—அக்கா, ஒரு கொடி சுவரிலிருக்கும்புடைக்
குட் புகுந்து வெளியேறி விடலாமென நினைத்து உட்புகுந்து
பின்னர் அவ்வழி செல்லக்கூடாத போழ்து குருடன் முட்டுப்

* திருவாசகம் - நீத்தல் விண்ணப்பம். செ. உ.உ.

பட்டுத் திரும்புவதுபோற் றிரும்பாநின் றதையும் பார்த்துளேன். சேடிகளின் அறிவு ஓர்விதத் தூக்கங்கொண்ட தெளிவற்ற அறிவாகத் தோன்றுகிறது.

பார்வதி:—கண்டு கொண்டாய், தம்பி.

திருச்சிற்றம்பலம்

[குழந்தைகள் பசும்பொருளாகிய மருந்துச் செடி (Herbs) களிடத்தும் மற்றைப் பிராணிகளிடத்தும் உயிருடன் அறிவு உறைவதைக் கண்டு கொண்டனர். இனிக் கல், மண் முதலாய உயிரிலாப் பொருள்களிடமுந் அறிவு உறைவதை ஆசிரியர் தெரிக்கலுற்றார்.]

இரண்டாம் அத்தியாயம்

அறிவு :

உயிரிலாப் பொருளறிவு

ஆசிரியர்:—கண்மணிகாள், நேற்று நீங்கள் இருவீரும் பச்சை நிறங்கொண்ட பச்சிலைகளிடத்தும் இடர் விட்டுப் பெயரும் பிராணிகளிடத்தும் உயிரும் அறிவும் உறைவதைச் சித்தெனப் பிடித்து மனத்துள் மறவாது கொண்டீர். இனிக் கல், மண் முதலாய உயிரிலாப் பொருள்களிடமிடமிந் அறிவு உறைவதை நீங்கள் காண வேண்டுமே!

குழந்தைகள்:—எந்தையே, தங்களுடைய கேள்வி எரது அறிவை மருட்டப் பார்க்கின்றது. உயிருடைய பொருள்களுக்கு மட்டுமே அறிவு அமைந்திருப்பதாகத் தோன்றுவதன்றி உயிர் பெறாத பொருள்களிடம் அறிவு எங்ஙனம் தோன்றும். ஏதேனு மொரு பொருளிடம் அறிவுதோன்றின் அதற்கு உயிர் இருக்கவே செய்யும்.

ஆசிரியர்:—குழந்தைகள், நீங்கள் சொல்லும் நியாயம் மிகவும் பொருத்தமானதே. நீங்கள் பேசுவது நீங்கள் நேரிற் கண்ட அநுபவத்தை யொட்டியே. ஆயினும் அரிய இரகசியங்களை யறியப் பேரறிவு வேண்டும். அஃது இன்னதென்பதை விளக்குகிறேன். பேரறிவின் தன்மையை என்சொல்வேன்! அஃது உங்களிடம் வினையுமாயின் காணாத புதுமைகளையும் கேளாத அதிசயங்களையுந் காண்பீர். மாண பயமும் நீங்கும்.

குழந்தைகள்:—எந்தையே, அத்தகைய பேரறிவை எங்கட்கு விளக்கஞ் செய்யவேண்டும். ஓர் பக்கம் அச்சமும் ஓர் பக்கம் ஆசையு மெழாநின்றது.

ஆசிரியர்:—அச்சத்தை யகற்றிச் சிவபெருமான் பக்கல் அன்பை யூன்றிக் கவனத்தோடு நாம் செய்யும் உபதேசத்தை செவிக் கொண்மின். அறிவு இருவகைத்து: எவ்வாறெனின், பேரறிவு சிற்றறிவு என அறிவு இருவகைப்படும். மகான்கள் பேரறிவின் வாயிலாக உலகினர் உணர மாட்டாத அரிய இரகசியங்களை நேரிற் காண்பர்.

நீங்கள் கண்ட அறிவு சிற்றறிவே. எறும்பினிடத்தும், எலியினிடத்தும், பசுவினிடத்தும், யானையினிடத்தும், புலியினிடத்தும், சாதாரண மூர்தரிடத்தும், மற்றுமெல்லாப் பிராணிகளிடத்தும் காணப்படுவது சிற்றறிவே.

குழந்தைகளே, கவனங்கொண்மின். இங்ஙனம் சிதறுண்டு ஷல்வொரு பிராணியினிடத்தும் தனித்தனி யறிவாய்த் தோன்றும் சிற்றறிவுகள் யனைத்தையும் விளைவித்து அவ்வவ் வறிவுகளேத் தூண்டி நடாத்தும் பேரறி வொன்றுளது. இதுவே ஈசனது அறிவு; இதுவே சிவமெனப் படுவது.

இத்தகைய பேரறிவு உயிருள் பொருளிலும் உயிரில் பொருளிலும் மறைந்துறைகின்றது. இதுபற்றியே நம்மாழ்வாரும் ‘உடன்ரிசை யுயிரெனக் கரந்தெங்கும் பரந்துளன்’ எனப் பேரறிவி னியல்பை விளக்கினர்.

குழந்தைகள், இத்தகைய பேரறிவே பிரபஞ்ச மனைத்திற்கும் இன்றியமையாப் பற்றுக் கோடாய் நின்று ஜகத்தை நடத்தா நிற்கும். இதுபற்றியே வேதம்

தெள்ளிய வறிவே முழுமுதல்

(பிரக்ஞானம் பிரஹ்மம்)

எனக்கூறிற்று. மற்றொரு சமயம் இத்தகைய பேரறிவைப்பற்றி விளக்கஞ் செய்வேன்.

குழந்தைகள்:—தங்களது உபதேசம் எங்களைப் பரவசப் படுத்தியது. பரமனார் கரந்துறைவதை நம்மாழ்வார் சுருக்கமாகவும் விளக்கமாகவும் வெளியிட்ட பெருமை சாலவும் மனத்தை

யுருக்குகின்றது. அதனை மற்றுஞ் சிறிது விளக்கஞ் செய்யின் சாலவும் மகிழ்வோம்.

ஆசிரியர்:—அங்ஙனமே செய்கிறேன். குழந்தைகாள், நமது உடலில் உயிரானது எங்கணும் பரவிநிற்பினும் அவ்வுயிரை வேறு பிரித்து இதுவே யுயிரெனக் காட்டக் கூடுமோ! கூடாதன்றே. ஆயினும், நீங்கள் நான் சொல்வதைக் கேட்டுக்கொண்டிருக்கும் போழ்தே ஓர் என்றும்பு உங்களைக் காவற் கடிக்குமாயின் உடனே அதனை எவ்வாறு அறிகின்றீர்கள்? 'உங்களது உயிர் உடல் எங்க ணும் பரவிநிற்பதால் உடலில் எவ்விடத்தேனும் ஒரு பொருள் தட்டினேரின் உங்களது அறிவு உயிரின் வாயிலாகச் சென்று அதனை ய்றியும். இதுபோலவே பேரறிவு சகல பொருள்களையும் விரவிநின்று தன்னைக் காட்டாது மண்ணாகவும், கல்லாகவும், நீராக வும், காற்றாகவும் வெளியுருவங்காட்டித் தான் எவற்றையு மறிந்து தன்னை யொருவரு மறியு வகையாய் உறையும். இவ் வரிய வுண்மையை மகா சிவயோகியான திருமூலதேவர் எவரும் எளிதே யறிந்து கடைத்தேறும் வண்ணம்

‘மரத்தை மறைத்தது மாமத யானை
மரத்தின் மறைந்தது மாமத யானை
பரத்தை மறைத்தது பார்முதற் பூதம்
பரத்தின் மறைந்தது பார்முதற் பூதம்’

எனும் அரிய திருமந்திரத்தால் விளக்கஞ் செய்தார்.

பார்வதி:—எங்கட்குத் தெய்வமாக விளங்கும் எந்தையே, இவ்வரிய மந்திரத்தை எங்களறிவிற் புதும்வண்ணம் துலக்கஞ் செய்யப் பிரார்த்திக்கிறேன்.

தியாகராஜன்:—அண்ணலே, அங்ஙனமே எனக்கும் ஆவல் பெருகிற்று. அருள் செய்க.

ஆசிரியர்:—குழந்தைகாள், நீங்கள் விரும்பிய வண்ணமே தெளிவாக விளக்குகிறேன். கருத்தை ஊன்றிச் செவிக் கொண் ம்ன். கைவல்லாகிய தச்சன் ஓர் மரத்தை யானை யுருவாக அமைத்துளான். கட்டையே யாயினும் அசதியில் நோக்குவார்க்கு அவ்வுருவம் யானைபோல் மருட்டி அச்சத்தைத் தரும். அச்சம்

நீங்கி எம்மரத்தாலாய வருவென ஊன்றி நோக்குமிடத்தில் யானை போனவிடம் தெரியவில்லை. நிற்பது மரமே. அங்ஙனமே இப் பிரபஞ்சத்தை யூன்றிய நோக்கங்கொண்டு பாராமல் மேலாகப் பார்ப்பதால் கல்லெனவும் நீரெனவும் தீயெனவும் காற்றெனவும் பஞ்சபூத மயமாகத் தோன்றும். ஆழ்நது நோக்கினாலோ மெய்யாயிருப்பது சத்தே; பிரபஞ்சம் போனவழி தெரியாது, மறையும். இந்ந சத்தே பேரறிவாய் அருளே மயமாய் நீங்காத ஆனந்த மயமா யிருப்பது. இதுவே திருமூலரது மந்திரத்தின் பொருள்.

குழந்தைகள்:—அப்பனே, பிரபஞ்சத்திற்கு பற்றுக்கோடாய் அதனை ஆண்டு நிற்கும் பேரறிவை யறிநது கிட்டி அம்மயமாக நாம் நம்மை யாக்கிக் கொள்வ தெங்ஙனம்?

ஆசிரியர்:—பேரறிவாகிய சத்தி னியல்பையும் அதனைக்கண்டு அதனோ டொன்றும் வழியையும் நாளையதினம் உபதேசிப்பாம். போய் வர்மின். (தொடரும்)

தமிழ்நீதி

[S. A. திருமலைக் கோழுந்துப் பிள்ளை]

அருளும் அறிவும்

(குழந்தைகள் ! உலகத்தில் மிக்க அருமையான பொருள் அருளே. இது பற்றியோ அருளெனப் பெயர் கொண்டது. அருள் தான் யாதெனின் தன்னுயிர் போல் ஜீவ பேதங்கள்மேல் வைக்கும் இரக்கமாய், 'கொல்லான் புலாலை மறுத்தானைக் கைகூப்பி, எல்லா வுயிரும் தொழும்' எனத் தெய்வவாக்கனும் கூறினான் லனோ! ஆகவே ஜீவகாருண்ணியம் ததும்பியெழும் நெஞ்சத் தவர் கடவுட்டன்மை படைத்தவராவர். பெருங்கருணை வாய்ந்த புத்தமகான் நாதகாற் பிராணிகளை நமது சகோதரராகப் பாவித்து அன்புடன் அவற்றை யாதரிக்கும்படி நன்மதி கூறியிருக்கிறார். நிற்க :

அருளுடையாரை நல்லறியும் பின்றொடரும். அருளைப் போற்றாது அறிவொன்றையே வளர்ப்பவர், உலகிற்குக் கேடு விளைப்பதில் பிரதம ஸ்தானத்தைக் கொள்வர். நல்லறிவு எல்லா நன்மையையும் பயக்க வல்லதே; அறிவை வளர்ப்பது மிகவும்

நன்றே யாயினும் அருளைக் கைவிட்டு அறிவை மட்டும் பெருக்கு வது பெருங்கேடாம். புத்திமாள்களா யிருப்பவர் அருளையும் அறிவையும் ஒருங்கே போற்றக்கடவர். இனி உதாரண முகத் தால் அருளைச் சில கதைகளால் விளக்குதும்.

அருள்வினா காதைகள்

அருளால் நிலைபெற்ற தீபஸ்தம்பம்

ஆங்கில நாட்டின் தென்கிழக்கு மூலையில் கடற்கரையோர மாக விருக்கும் ஓர் பாரையில் கடலிற் றிரிதரும் கப்பல்களுக்கு வழிகாட்டியாக அமையுமாறு ஓர் தீபஸ்தம்பத்தைக் கட்டினா ர். கடவுளாணையால் கரையின்றி யமைந்த சமுத்திரமோ சில மாதங்களில் அதனை யுடைத்தெறிந்தது. மூறும் ஒன்றைக் கட்டினர். அதனையும் கடற்றகர்த்துத் தள்ளிற்று. இங்ஙனம் ஓர் தம்பமும் நிலையாதிருப்பதைக் கண்ட அருள் வயம்பட்ட ஓர் சிற்றி (An Engineer) ஈசனருளை நெஞ்சத்திருத்தி ஓர் தீபஸ்தம்பத் தைக் கட்டுவீத்து அதனடியிற் கீழ்க்கண்ட வேத வசனத்தைக் கல்லிற் பொறித்தார்.

Except the Lord breedeth the house they labour in vain that build it.

[ஈசனே கட்டின் நிலைபெறுவதன்றி மாந்தர் கட்டும் வீடு நிலை பெறுமோ ?]

அதுமுதற்கொண்டு அக் கலங்கரை விளக்கம் நிலைத்து நின்றது.

இதுவே Eddystone Light House.

அருளைக்காட்டிய ஆசிரியர்

ஆங்கில நாட்டில் ஓர் பிரபு தனது குமாரனை எல்லாக் கலைகளும் நிரைந்தவோர் ஆசிரியரிடம் அகலாத அணுக்குத் தொண்டனாக வமையும்படி பணித்தார். அங்ஙனமே சிறுவன் ஆசிரி யரைவிட்டுப் பிரியாது கலைகளைப் பயின்று வருநாளில் வழக்கம் போல் இருவரும் ஓர்நாள் உலாத்தச் சென்ற போழ்து ஒருசெடியில் அங்கி தொங்க அதனடியிற் காலிற்கிடும் பூட்ஸ் (boots) இரண்டும் காணப்பட்டன. இவை அயலே வயிலில் வேலைசெய்து

கொண்டிருந்த வேர் கிழவரது உடைமை. இவர் எளியவராதலின் வயிற்றுப்பாட்டிற் றகாக இவற்றையிங்ஙனம் களைந்து வைத்து விட்டு புலத்திற் பாடுபட்டுக் கொண்டிருந்தார். சிறுவன் ஓர் விளையாட்டைச் செய்யலாமென வெண்ணி தனது ஆசிரியரிடம் 'நான் இந்த பாதரசைக்களிரண்டையுள் ஒளித்து வைத்து விடுகிறேன்; நாமிருவரும் மறைந்திருப்போம். வேலை முடிந்து கிழவர் வந்து திண்டாட்ட முறுவதைக் கண்டு மகிழ்வோ' மென்றனன்.

அப்போத்து, ஆசிரியர் இளைஞனைப் புன்முறுவலோடு நோக்கிக் 'குழந்தாய், நீ விரும்புவது பாவமற்ற சிறிது ஆனந்தம். நீ கருதும் விளையாட்டால் உனக்குச் சிறிது களிப்பு விளையுமாயினும் ஏழையாகிய கிழவர் மனம் புண்படும். நான் ஓர் சூழ்ச்சி சொல்கிறேன். அங்ஙனம் செய்வையாயின் உனக்கு ஆனந்தம் பிரிப்பதுடன் கிழவருக்கும் ஆனந்தம் பிரிக்கும்; எனக்கும் பரம சுகந்தை நல்கும்' என்றார். •உடனே இந்நிதான்றல் அவரை நோக்கித் 'தாங்கள் கூறும் வண்ணம் செய்ய வேர் தடையிலில்லை; உடனே வெளியிடுக' வெனக் கொச்சினான். ஆசிரியர் தனது மாணவனை மிக்க வருளுடன் நோக்கிக் 'குழந்தாய், நீ உயரகுறைவற்ற செல்வவான்; இவ்வெளிய கிழவரது பாதரசைக்களிரண்டினுள் ஒவ்வொன்றிலும் ஒரு சிறிய தங்கக் காசை வைத்துவிட்டு நாமிருவரும் மறைந்திருக்கலாம்; அப்போது நிகழ்வதைக் கண்டு களிப்பாம்' எனக் கூறினர். அங்ஙனமே பிரபுவின் குமாரன் செய்தலும், இருவரும் ஓரிடத்தில் மறைவிருந்தனர். சூரிய பகவானும் அத்தமித்தார்.

இருள் கவியவே புலத்தில் வேலை செய்துகொண்டிருந்த கிழவர் அதனை விட்டு நீங்கித் தனது குப்பாயமும் பாதரசைக்களிரும் இருக்குஞ் செடியைக் குறுகி அங்கியை அணிந்து கொண்டபின் பாதரசைக்களைக் காலிற் பூட்டுதற்காக வலதுகாலைத் தமது பாதரசைக்களிரொன்றிற் புகுத்தவே உள்ளிருந்த பொற்காசு காலில் உறுத்திற்று. உடனே காலை எடுத்துவிட்டு பாதரசைக்குள்ளிருப்பது யாதெனக் கையிலெடுத்துப் பார்த்தவளவில் சாயங்கால வெளிச்சத்தில் காசு மினுக்கென ஒளியீசிற்று. கிழவரெவரேனுந் தமக்கு வம்பு செய்யக் கருதிய சூழ்ச்சியோ வெனச் சுற்றுமுற்

றும் பார்த்தார்; ஒருவரும் தென்படவில்லை. உடனே அவர்பா
 லெழுந்த வானந்த மேலீட்டை என் சொல்வேன்! மிகக் கொடிய
 வறுமையால் மொத்தும் தமக்கு ஈசனே யருள் புரிந்ததாகக்
 கருதி அக் கிழவர் வானத்தை நோக்கி 'ஈசா இன்று கிடைத்த
 சொற்ப கூலியைக் கொண்டு எங்ஙனம் வீடு செல்வேன்,
 கடன்காரர்களுக்கு என சொல்வேன், குழந்தைகளை எங்ஙனம்
 பசி ஆற்றுவேனென மிக்க துக்கத்திலாழ்ந்து நின்ற எனக்கு
 இன்று விசாரத்தை யகற்றிய நினைதருளிற்றே மிகவும் வந்தனம்'
 எனக்கூறி இடது காலத்தமது பாதாகையிற் புழுத்தவே மற்று
 மொரு தங்கக்காசு கிட்டிற்று. இதனைக் காணவே கிழவர் மிக
 வும் பரவசமுற்று முழந்தாட்பணியிட்டு 'எங்கும் நிறைந்த
 பொருளே, எளியனென்பால் பேரருளேச் சுரந்து விட்டாய்
 போலும். எனக்கிருக்கும் கடன்கள் யாவும் ஒழியும். சிலநாள
 வரை வயிரூர ஆகாரமுங் கிடைக்கும். குழந்தைகள் மகிழ்வர்,
 மனைவியும் களிப்படைவள், இங்ஙனம் ஓர் சிறியும் எதிர்பாராத
 நன்மையைவிளைத்த கருணைத்திறத்திற்கு வணக்கம்' எனப் பன்
 முறை இருகண்களிலும் ஆனந்த அருளி பொழிய, வணங்கினான்.
 இதனை மறைவிவிருந்து கண்ணுற்ற ஆசிரியரும் மாணவகனும்
 தாமும் அருள்வயப்பட்டுக் கண்களில் நீர்ததும்பி நின்றனர். அப்
 போழ்து ஆசான் தமது இனந்தோன்றலை நோக்கி, 'இளையாய்,
 நீ புரிந்த செயல் எத்தகைய இன்பத்தைப் பயந்தது! கிழவரிட
 மும் நம்மிடமும் எத்தகைய வுயர்ந்த தெய்வசிந்தையை விளைவித்
 தது! இதுமட்டோ! இக்கிழவர் தமது வீடு சென்றவுடன் தமக்
 குத் தெய்வம் புரிந்த எவரும் எதிர்பாராத உபகாரத்தை மனைவிக்
 கும் குழந்தைகளுக்கும் தெரிவிக்கவே அக்குடும்பமுழுதும் எத்
 தகைய பேரின்ப சுகத்துள் ஆழும்; உனது தந்தையாரிடம் நீ
 புரிந்த அருட்செயலை யுரைப்பின் அவருக்கு எத்தகைய சுகம்
 விளையும்! இதுவே அருள் விளையாட்டு' எனக்கூறினர் சிறுவன்
 தான் பிறந்தது முதற் காணாத பேரின்பத்தைத் தனக்குத் தனது
 வடத்தியார் விளைவித்த அற்புத உபதேசத்தை என்றும் மறவாத
 சிந்தையனாய் மேன்மேலும் அறிவிற் பெருக்கமடைந்து அருளை
 யும் வளர்த்து வந்தான்



தடாதகைப் பிராட்டியார் திருமணம்
(இதனைத் தந்தத்தில் செய்தவர் திருநெல்வேலி எம். சுப்பிரமணிய ஸ்தபதி.)

ஓம்
திருச்சிற்றம்பலம்

செந்தமிழ்ச் செல்வி

திருகேல்வேலித் தென்னிந்திய
சைவசித்தாந்த நூற்பதிப்புக் கழகத்தினின்றும்

தங்கள் தோறும் வெளிவருவது

சிலம்பு } மெய்கண்டன் ஆண்டு-எளங் மார்கழித்திங்கள்	{ பரல்
ந் } 1925 (வரு) டிசம்பர் மீ—1926 (வரு) ஜனவரி மீ	{ கஉ

திருச்சிற்றம்பலம்

வாழ்க அந்தணர் வானவ ரானினம்
வீழ்க தண்புனல் வேந்தனும் ஓங்குக
ஆழ்க தீயதேல் லாமர மூமமே
சூழ்க வையக முந்துயர் தீர்கவே.

திருச்சிற்றம்பலம்

இறையனார் அகப்பொருள்

[கா. சுப்பிரமணிய பிள்ளை M.A., M.L.]

(சளம் பக்கத் தொடர்ச்சி)

தலைவன் இடமணித்து என்று கூறினமையால் தலைவி
தெளிந்தா ளென்னுங் கருத்தை ஒரு துறையாக வைத்துத்
தஞ்சைவாணன் கோவையார் செய்யுள் செய்துள்ளார். இது
திருச்சிற்றம்பலக் கோவையாருட் காணப்படவில்லை. ஆதலால்
இது பிற்காலத்து முறையென்று கொள்ளவேண்டியதா யிருக்கிறது.

“எத்துந் தமதுரை தேறிநின் றேனையிங் கேதனியே
வைத்தங் ககன்று மறைந்துறை யார்.....”

என்றது காண்க.

இதை இன்னொரு முறையாகத் திருவள்ளுவரது காதற்
சிறப்பின்கண் காணுதல்கூடும். காதலர் தனது உள்ளத்தில்
எந்நொன்றும் உறைவதினால் அவர் பிரிந்தாரென்பது தவறென்று
தலைவி கூறுவதாகத் திருக்குறட் செய்யுளொன்று அமைந்திருக்
கின்றது.

“உவந்துறைவ ருள்ளத்து ளென்று மிகந்துறைவர்
எதில ரென்னுமில் லூர்” —குறள்

இன்னும் புதுவதாய் துறைச் செய்யுளொன்று தஞ்சை
வாணன் கோவையுட் காணப்படுகின்றது. அதாவது தலைவி
அணிந்த ஆணிகள் இருவருங் கலந்தகாலே வேறுபாடெய்தியிருத்
தலைக் கண்ட தலைவன் தலைமகளைத் தெளிவித்தற்பொருட்டு அவ்
வணிகளைப் பாங்கியணிந்தவாறே தானுமணிந்ததாகக் கூறித்
தெளிவுபடுத்துவது. இது தஞ்சைவாணன் கோவையுள் பிரிவச்
சத்திற்கு முன்னே கூறப்பட்டுள்ளது. களவியலுரையுள், தலைவி
யைப் பிரிவறிவுறுத்துவதற்குமுன் தலைவன் ‘கருங்குழற் கற்றை
மருங்கு திருத்தி அளகமும் நுதலுந் தகைபெற்றீவி ஆகமுந்
தோளும் அணிபெறத் தைவந்து குளிர்ப்பக் கூறினான்’ என்று
மொழியப்பட்டது. இதன்கருத்தை விரித்தோ, பிற எக்காரணம்
பற்றியோ தஞ்சைவாணன் கோவையுட் கூறிய துறை அமைந்
திருத்தல் கூடும். அது நம்பியகப்பொருளுள் ஐயந்தீர்த்தல்
என்ற துறையின்பாற் படுமென்பர்.

“நாவியுங் காரகி லாவியுந் தோய்குழ னணியஞ்சேல்
வாவியுஞ் சோலையுந் சூழ்தஞ்சை வாணன்றென் மாவையந்
காவியுஞ் சேலுங் கமலமுங் காட்டுகின் கண்மலரும்
ஆவியும் போலினி யாரணி யாக வணிந்தனனே.”

—தஞ்சைவாணன் கோவை

‘அணிகள் திருத்தல்’ என்பது களவியல் உரையுள் இடந் தலைப்பாடு, பாங்கற்கூட்டம் என்பவற்றிற்குப் பின் வருவதாகக் கூறப்பட்டது. தஞ்சைவாணன் கோவையுடையார் தமது கருத் துக் கேற்றவாறு துறைகளை முன்னும் பின்னும் மாறிவைத்தல் முன்னேயே சுட்டப்பட்டது.

இனி இருவரும் முதலிற் கண்டு கலப்பதற்குமுன் விளை யாட்டுக் காரணமாகவே பொழிவிடத்து தலைவி வந்தமையால், இடமணித் தென்றபின் பிரிவுணர்த்துங்காலை தலைவன் தலைவியை நோக்கி நீ சிறிது விளையாடு, நான் போய் விசைவில் வருகின்றேன் என்று கூறுதல் மரபு. அதனை ஒரு துறையாகக் களவியல் உரையாசிரியர் கூறவில்லை. ஆசிரியர் தொல்காப்பியனாரும் அத னைத் தெளிவாக எடுத்துக் கூற்றிலர். திருச்சிறற்பலக்கோவை யாருள் அது இடமணித்தெனக் கூறிய துறையின் அமைந் துள்ளது. அத்துறையையே ‘பிரிந்து வருகென்றல்’ என்னுந் துறைக்கீழ்த் தஞ்சைவாணன் கோவையுடையார் கூறினர். ஆயின் அதனை இடமணித்து என்னும் துறைக்குமுன் வைத் தார். பிரிவு கூறியபின் தலைவன் ஊர்சேய்த்தோ அணித்தோ வென்று தலைமகள் கவலைப்புட இடம் அணித்து என்று தலைவன் கூறியதாகத் தஞ்சைவாணன் கோவையுள் செய்யுட்கள், அமைந் துள்ளன. ஆதலால் ஆடிடத்துய்த்தல் என்பது சிறப்பாகத் திருச் சிறற்பலக் கோவையாருட்டான் காணப்படுகின்றது. ஆனால் மேற்குறித்த இரு கோவைச் செய்யுட்கும் பொருள் ஒன்றே.

“.....முன்னியாடுபின் யானளவா

வெளிவளர் தில்லையொருவன் கயிலையுருபெருந்தேன்

றுளிவளர்சாரற் கரந்துங்ஙனேவந்து தோன்றுவனே”

—திருக்கோவையார்

“.....ஊங்குயர் சோலையி னூடொளித்து

நின்றே வருவலிங் கேவினே யாடுக நீ சிறிதே.”

—தஞ்சைவாணன் கோவை

தஞ்சைவாணன் கோவையுள் பிரியேன் என்று கூறிய செய்யுளுக்கு அடுத்த பாட்டில் பிரிந்து வருகென்றல் கூறப்

படுதல் அத்துணைப் பொருத்தமுடையதல்ல. பிரிவச்சங் கூறிய பின் வன்புறை நிகழ்ந்தே பிரிவு நேர்தல் முறை. அக்கோவையுள் இடமணித்து என்றிதற்குப் பின் மேற்கூறிய செய்யுளையே அமைத்து ஆடிடத்துய்த்தல் என்று அதனை வழங்குதல் கருதத்தக்கது. இத்துறைக்குப் பின் தலைவி மீண்டு ஆயவெள்ளத்தை அடைந்தகூலை அவளது அருமை நோக்கித் தான் அவளோடு கலந்தது கனவோ நனவோவென்று எண்ணுதல் அருமையறிதல் என்னுந் துறையாகும். இதற்குக் காவணம் தலைவி பிரிந்து சென்ற கூலை தலைவன் ஒரு மருங்கு மறைந்து அவள் செலவைப்பார்த்து நிற்பதே. இது களவியல் உரையுள்ளும் விளக்கமாகக் கூறப்பட்டது. 'தான் கலந்தது கனவோ நனவோவென்றும் மெய்யோ பொய்யோ வென்றும் ஐயுறுவதாகவும், கனவே, பொய்யே என்று திரிபுணர்ச்சி எய்துவதாகவும் செய்யுள் வருதல் காண்க.

“ கனவே நனவாய்விடினு மெய்தீர் தினிக் கண்ணுறவே ”

‘ புணர்ப்போ கனவோ பிறிதோ அறியேன் புகுந்ததுவே ’

—திருக்கோவையார்

“பெண்ணணங்கின் .

நிருநலஞ்சேர்ந்ததெல்

லாங்கனவே யென்று சிந்திப்பேனே ”

“ பொய்யே யினிமெய்ம்மையா யினுமில்லைப்புணர் திறமே ”

தஞ்சைவாணன் கோவையுள் அருமையறிதல் என்பது நிகழ்வதற்குமுன் செல்லுங்கிழவியின் செலவுகண்டு உளத்தோடு சொல்லல் என்னும் ஓர்துறையும் பாகனோடு சொல்லல் என்னும் ஓர் துறையும் காணப்படுகின்றன. இத்துறைகட்குச் செய்யுள் பண்டை நூல்களிலுங் காணப்படுகின்றது. அது பின்வருமாறு:

“ காணு மரபிற் றுயிரென மொழிவோர்

நாணிலர் மன்ற பொய்ம்மொழிந் தனரே

யாஅங் காண்டும்மே யரும்பெற லுயிரே

சொல்லு மாடு மென்மெல வியலுங்

கணைக்கா னுணுகிய நுகப்பின்

மழைக்கண் மாதர்ப் பணைப்பெருந் தொடடே ”

இதனைக் களவியல் உரையாசிரியர் அருமையறிதல் என்னும் துறைக்குப்பின் தலைவன் இயற்கைப் புணர்ச்சி நிகழ்ந்த இடம் விட்டு நீங்குங்கால் கூறிச் செல்வதாக அமைத்துள்ளார்.

“என்னுயிராயத் திடையிதுவோ நின்றியங்குவதே.”

என்றது காண்க.

இத்துறைக்குக் கூறிய செய்யுட்கள் பலவுள்ளும் தலைவியைத் தலைவன் தனது உயிராகக் கருதுவதாக தொழிகின்றமையால் அவளோடு பின் சேர்வதற்கு இருமுறையுள் ஒன்றினைக் கைப்பற்றுவானென்பது உணரக் கிடக்கின்றது. களவொழுக்கம் கூடாதென்று தலைவன் கருதுவானாயின் அவளை மணத்தற்கு முயல்வன். அங்ஙனங் கருதானாயின் மீண்டும் கூட்டத்திற்கே முயல்வன். அருமையறிந்து ஆற்றுகிய தலைமுகன் தலைமகள் ஆயத்தொடு செல்லாநின்றபோது அவளை நோக்க அவள்தனக்கு மிகவும் நெருங்கிய நட்புடைய தோழி யொருத்தியையே பலகால் கடைக்கண்ணால் பார்க்கக் கண்டு அவள் வாயிலாகத் தனது கருத்து நிறைவேறப் பெறலாமென்று உணர்ந்து ஆறுதல் அடைதல் ஓர்முறை. அது திருச்சிற்றம்பலக் கோவையாருள்ளும் தஞ்சைவாணன் கோவையுள்ளும் கூறப்பட்டது. களவியல் உரையாசிரியர் அதனை விரித்திலர். களவியல் ஐந்தாம் சூத்திரத்துள் தோழிமாட்டு இரந்து குறையுறுதல் என்பதனால் அது பெறப்படும்.

“திருமான் முகமலாச் சேயரி பாய்கயல் சென்றுசென்றல்
வொருமா னகைமுக மாமல ரோடை யுலாவருமே.”

—தஞ்சைவாணன்கோவை

பாங்கியறிதல் என்ற துறையோடு இயற்கைப் புணர்ச்சியென்னும் பகுதியானது முடிகின்றது. அதற்குப்பின் தலைவன் களவொழுக்கம் மேல் நிகழ்த்தக் கருதியகாலை தனது பாங்கனால் அது வாய்க்கப் பெறுதல் பாங்கற் கூட்டம் எனப்படும். அவ்வா

றன்றி மீட்டும் முன்னிடத்திற்கே சென்று தலைவியைக் கண்டு
கூடுதல் இடந்தலைப்பாடு என்று கூறப்படும். இவ்விரண்டும்
எல்லா நூல்களானும் கூறப்பட்டனவே. ஆசிரியருட் சிலர் இடந்
தலைப் பாட்டினைப் பாங்கற் கூட்டத்திற்கு முன் அமைத்துள்ளார்
கள். பாகனொடு கிளத்தல் தஞ்சைவாணன்கோவையுள் மாத்தி
ரமே இயற்சைப் புணர்ச்சிப்பகுதியுள் காணப்படுகின்றது. பார்த்
திபற்குக் கண்ணன் அமைந்ததுபோல, பாகனே பாங்கனாயிருந்தா
லொழிய அத்தகைய கூற்று நிகழ்தல் சாலாதென்க. அதுவும்
இயற்கைப் புணர்ச்சியுள் அமைவதில்லை. களவொழுக்கத்துள்
தானே கூடுதல், பாங்கன் கூட்டக்கூடுதல் என்பனவே பெறப்
படும். பாங்கி கூட்டக்கூடுதல் என்பது சிபையாது. பாங்கி
வாயிலாகத் தலைவன் குறையிரந்து நின்று 'தலைவியைச் சேருதல்
தலைவன் தானே கூடுதல் என்னும் பகுதியுள் அடங்கும். தலை
வன் குறையிரந்து நில்லாதவிடத்து 'பாங்கனைப்போலத் தானாக
இருவரையும் கூட்டுவதில்லை யாகவினென்க. தலைவன் பின்
கூட்டத்திற்கு வெளிப்படையாக முயல்வதுபோலப் பாங்கி வாயி
லாகத் தலைவி முயலாமையுங் காண்க. களவொழுக்கத்திற்கே
யுன்றி வரைவு நிகழ்தற்கும் பாங்கன் வாயிலாவா னாகவின்
பாங்கற் கூட்டம் ஓர் சிறந்த பகுதியாகும். அது பின்வரும்.

(தொடரும்)

கண்ணகி கற்புமாண்பு

[திருச்சி பண்டிதர், மு. வேங்கடசாமி நாட்டார்]

“தற்காத்துத் தற்கொண்டாற் பேணித் தகைசான்ற
சொற்காத்துச் சோர்விலாள் பெண்.”

குமரியொடு வடவிமயத் தொரு மொழிவைத் துலகாண்ட
வேந்தர் பெருமானாகிய இமயவரம்பன் நெடுஞ் சேரலாதற்கு மைந்
தரும் ஆரியமன்னர் ஈரைஞ் ஊற்றுவர்க்கு ஒருதானாகி அமர்
கடந்து இமிழ்கடல் வேலியைத் தமிழ் நாடாக்கிய சேரன் செங்
குட்டுவனென்னும் வீரருள் வீரற்கு இனையாரும் ஆகித் தமிழ்

மெனும் அளப்பருஞ் சலதியைக் கடந்து நின்று, சிந்தை செல்லாச் சேனெடுந் தூரத்து அந்தமிலின்பத்து அரசாள் வேந்தாகப் பற்றறத் துறந்த இளங்கோவடிக ளென்னும் நற்றவக்குரிசில் தமிழகத்தின் பல்வகைப் பெருமைகளையும், தமிழ்மொழியின் ஒப்புயர்வற்ற மாட்சியையும் விளக்குவதாகத் தமது முத்தமிழ்ப் புலமையும் வித்தகக் கவித்திறலும் தோன்ற ஓர் காப்பியம் இயற்றக் கருதியிருந்தனர். இருந்தார்க்குத் தஞ்சைத் தோர் செவ்வியும் வாய்த்தது. அஃதென்னை யெனின், செங்குட்டுவன் மஞ்சு சூழ் சோலை மலைவளங் காணற்பொருட்டுத் தேவியாகிய வேண்மா ஞடன் நால்வகைப் படையும் புடைசூழப் புறப்பட்டு வந்து பேராற்றங் கரையிலுள்ள மணற்குன்றிலே தங்கி யிருப்பானு யினன். இளங்கோவடிகளும் உடன்வந்து அவணிநுந்தனர். மலைவாணராகிய வேட்டுவர்கள் ஒருங்கு திரண்டு யானை வெண்கோடும், அகிலின் குப்பையும், மான்மயிர்க் கவரியும், மதுவின் குடங்களும், சந்தனக் குறையும், சிந்துரக் கட்டியும், அஞ்சனத் திரளும், அணியரிதாரமும், ஏல வல்லியும், இருங்கநீ வல்லியும், மற்றும் பல பலவுமாகிய மலைபடு பொருள்களைக் காணிக்கையாகச் சமந்துவந்து தந்து, செங்குட்டுவனை நோக்கி 'மன்னவர் மன்ன, ஏழிறப்படியேம் வாழ்க நின்கொற்றம்; யாம் வாழும் மலைப் பக்கத்தில் ஒரு வேங்கை மரத்தின் நிழற்கண்ணே கொங்கை யொன்றிழந்த நங்கையாகிய பத்தினி யொருத்திவந்து நின்றாள்; அவள்பொருட்டு இந்திரன் றமர்வந்து திரண்டு, அவளது காதற் கொழுநனை அவட்குக் காட்டி, அவளோடும் எங்கள் கண்காணும் படியாக விண்போயது பெரியதோர் வியப்பா யிருந்தது; அவள் எந்நாட்டாள் கொல், யார் மகள் கொல்லோ அறிந்தருள்க' என்று சொல்லிப் போயினர். தண்டமிழாசானாகிய மதுரைக் கூல வாணிகன் சாத்தனார் அப்பொழுது அங்குவந்து செங் குட்டுவனைக் கண்டு களிப்புற்றிருந்தவர், தீவினைச் சிலம்பு காரணத்தாற் கோவலன் கொலையுண்டது முதலாக மதுரையில் நிகழ்ந்த வரலாற்றைத்தையும் அரசற்குக் கூறினர். அவனுடன் கேட்டுக்கொண் டிருந்தார் இளங்கோவடிகள். அடிகளின் மாசற்ற உள்ளத்தில் மூன்று சிறந்த நீதிகள் ஊன்றிப் பதிந்தன. அவை,

அரசு நீதியிற் சிறிது பிழைப்பினும் அவ்வரசரை அறக்கடவுளே
கூற்றமாய் நின்றுகொல்லு மென்பதும், புகழமைந்த பத்தினியை
மக்களேயன்றித் தேவரும் முனிவரும் முதலாயினார் ஏத்துவ
தியல் பென்பதும், ஊழ்வினையானது அதன் பயனை நுகர்வித்தல்
ஒரு தலையென்பதும் ஆம். இம் மூன்றுஞ் சிலம்பு காரணமாக
நிகழ்ந்தமையின் சிலப்பதிகாரம் என்னும் பெயரால் ஓர் காப்பி
யம் இயற்றல் வேண்டுமெனத் துணிந்தனர். தாம்கேட்ட வர
லாற்றிலிருந்து அடிகள் தாம் இயற்றப் போகும் காப்பியத்திற்
குப் பாவிசம் எனப்படும் உள்ளுறை அமைத்துக்கொண்ட வியப்
பைக் காட்டிலும், அதற்குப் பெயர் தந்த வியப்பு மிகவும் பெரிய
தொன்றாகும். வரலாற்றுடன்பொருந்திய மூன்று உள்ளுறைகளை
ஒருங்கு தெரிப்பதாய், அதனானே (பெயர்) தன்னை ஆராய்ந்த
துணையானே காப்பியத்தின் பண்பினை யுணருமாறு உதவி புரிவ
தாயுள்ள பிறிதொரு பெயர் யாதுளது? இங்ஙனம் துணிந்து
வைத்த அடிகள் சாத்தனரைப் பார்த்து,

“அரசியல் பிழைத்தோர்க் கறங்கூற்றுவதூஉம்
உரைசால் பத்தினிக் குயர்ந்தோ ரேத்தலும்
ஊழ்வினை யுருத்துவந் தூட்டு மென்பதூஉம்
சூழ்வினைச் சிலம்பு, காரண மாகச்
சிலப்பதிகார மென்னும் பெயரால்
நாட்டுதும் யாமோர் பாட்டுடைச் செய்யுள்”

என்று கூறினார். சாத்தனரோ

“முடிகெழு வேந்தர் மூவர்க்கு முரியது
அடிகள் நீரே யருளுக”

என்றனர். என்றலும் இளங்கோ வடிகள் தமிழ்த்தேய்வத்தின்
திருவடிச் சிலம்பாகிய இதனைத் தமிழ் மக்களின் செவியகத்தே
ஒலித்துக்கொண்டிருக்குமாறு இயற்றி யளித்தனர். முத்தமிழ்ப்
புலமை சான்று இதற்கு அரியதோர் உரைவகுத்தருளிய அடி
யார்க்கு நல்லாரே இக்காப்பியத்தின் பெருமையைக் குறித்து,

“எழுத்தின் றிறனறிந்தோ வின்சொற் பொருளின்
அழுத்தந் தனிலொன் றறிந்தோ—முழுத்தும்
பழுதற்ற முத்தமிழின் பாடற் குரையின்
றெழுதத் துணிவதே யான்.”

என்று கூறியிருப்பரேல் இதன் அருமை பெருமைகளை நாம் எங்
நனம் அளவிட்டுரைத்தல் சாலும்? இனி, இளங்கோவடிகள் இத்
தொடர்நிலைச் செய்யுட்டுத் தலைசிறந்த மூன்று நீதிகளை உள்ளு
றையாகக் கொண்டார் எனினும், அவற்றுள் இடைநின்ற பத்தி
னியை உயர்ந்தோர் ஏத்தலுண்டென்பதில் அவர் பெருநோக்
குடையரென்பது தெளிவாகின்றது. என்னை? பதிகத்தின் பின்னர்
இவ்வுரை யிடையிட்ட பாட்டுடைச் செய்யுளின் முதற்கண் நிற்
பது உரைபெறு கட்டுரை. அதில், அடிகள்,

க. “அன்று தொட்டுப் பாண்டியனாடு மழைவறங் கூர்ந்து
வறுமையெய்தி வெப்பு நோயுங் குருவுந் தொடரக் கொற்கையி
லிருந்த வெற்றிவேற் செழியன் நங்கைக்கு.....விழுவொடு
சாந்திசெய்ய நாடுமலிய மழைபெய்து நோயுந் துன்பமும் நீங்
கியது.”

உ. “அதுகேட்டுக் கொங்கிளங் கோசர் தங்கணட்டகத்து
நங்கைக்கு விழுவொடு சாந்திசெய்ய மழை தொழிலென்றும்
மாறாதாயிற்று.”

ங. “அதுகேட்டுக் கடல் சூழிலங்கைக் கயவாகு வென்பான்
நங்கைக்கு நாட்பலி பீடிகை கோட்டமுந்துறுத்தாங்கு அரந்தை
கெடுத்து வரந்தரு மிவளென ஆடித்திங்க ளகவயினங்கோர்
பாடிவிழாக்கோள் பன்முறை யெடுப்ப மழை வீற்றிருந்து வளம்
பல பெருகிப் பிழையா விளையுண்டாயிற்று.”

ச. “அதுகேட்டுச் சோழன் பெருங்கிள்ளி கோழியகத்து
எத்திறத்தானும் வரந்தரு மிவளோர் பத்தினிக் கடவுளாகுமென
நங்கைக்குப் பத்தினிக்கோட்டமுஞ் சமைத்து நித்தல் விழாவணி
நிகழ்வித்தோனே.”

என, தமிழ் நாட்டரசர்களும் இலங்கை யரசனும் கண்ணகியைத்
தெய்வமாகவே கொண்டு அவட்குக் கோட்டஞ் சமைத்துத் திரு

விழா முதலியன புரிந்தமையையும், அதனால் அவரவர் நாட்டில் மழை வளம்பெருகி, நோயும் துன்பமும் நீங்கினமையையும் கூறியருளினர். இக்காப்பியத்தின் இறுதியிலுள்ள வரந்தருகாதையில் சேரன் செங்குட்டுவன் பத்தினிக் கோட்டம் வகுத்து நித்தல் விழாவணி நிகழுமாறு நிபந்தஞ்செய்து, கோயிலை மும்முறை வலமாகவந்து வணங்கிநின்றபொழுது, சிறையினின்றும் நீங்கிய ஆரியமன்னர்கள் முதலாயினாரும், குடகக்கொங்கரும், மாளுவ வேந்தரும், கடல்குழ இலங்கைக் கீயவாகு வேந்தனும் தத்தம் நாட்டிலே சேரர் பெருமானின் நாளணி வேள்விசெய்யும்பொழுது வந்து அருள்புரிய வேண்டுமென வணங்கிவேண்டாநிற்க ‘வரம் தந்தேன்’ என்று ஒருகுரல் எழுந்தது; என்று கூறப்பெற்றுள்ளது. இதன்பின்னே நிகழ்ந்த வரலாறுகிய, அரசர் பலர் பத்தினிக் கோட்டஞ் சமைத்து விழாக்கொண்டாடியதனை, இளங்கோவடிகள் காப்பியத் தொடக்கத்திற்றானே கூறிவைத்தது அவர் பத்தினியை யேத்துங் குறிப்பினராதலை நன்கு புலப்படுத்தும். இதனைக்கற்புகுவார்க்கும் அத்தகைய குறிப்பு நிகழவேண்டுமென்பதும் அடிகள் கருத்தாதல் கூடும். இந்நுட்பங்களை வுணர்ந்தன்றோ இதற்கு உரைவகுத்த அடியார்க்கு நல்லார், மங்கலவாழ்த்துப்பாடல் உரைக்கண் “கண்ணகியை முற்கூறினார், பத்தினியை யேத்துதல் உட்கோளாகலான்” என்று கூறிவைத்தனர். அரும் பதவுரைகாரரும் “இவளை முன் கூறிற்று, கதை நாயகியாதலின்” என்றனர். எனவே, இக்காப்பியத்திற்குப் பிறிதொருபெயர் கூற வேண்டுமென்னில் ‘கண்ணகி கற்பு’ என்று கூறுதல் சாலும். இராமாயணம் என்பதற்குச் ‘சிறையிருந்தாளாகிய சீதையின் ஏற்றங் கூறுவது’ என்று ஒருசார் அறிஞர் பொருள் கொள்ளுதலுங்காண்க. ஆனால், அங்கே, இராமன் காப்பியத்தலைவனாகுதற்கு வேண்டிய இலக்கணமெல்லாம் ஒருங்குடையனாயிருத்தலின் ‘இராமவதாரம்’ என அதற்குப் பெயர் கூறுதல் சாலும். இங்கோ கோவலன் அததகையனல்லன். கண்ணகியே தலைவியாதல் வேண்டுமென்க. இனி, கண்ணகியின் உயரிய பண்புகளாக இக்காப்பியத்தால் அறியலாவனவற்றை எடுத்துக்காட்டுதும்.

(தொடரும்)

நம்பியாண்டார் நம்பிகள்

[வேலூர் C. S. இராஜாப்பிள்ளை]

(சஎஇ-ம் பக்கத் தொடர்ச்சி).

நம்பிகள் அருளிய விநாயகர் இரட்டைமணிமாலே

என்னை நினைந்தடிமை கொண்டென் னிடர்கெடுத்துத்
தன்னை நினையத் தருகின்றான்—புன்னை,
விரசு மகிழ்ச்சோலை வியனாரை யூர் முக்கண்
அரசமகி ழுத்தி முகத் தான்.

திருவருள் பெறுதற்குரிய னல்லே நெனத் தன்னைக் கருகிய
வாற்றால், “என்னை நினைந்தது” எனத் தன்னை இழிவுபடுத்திக் கூறி
னார். அன்றி என்னை நினைந்தது எனக்கே அதிசய மாகின்ற
தெனவுங் கூறலாம்.

சிவபெருமான் தாமாகவே அருள் செய்தாலன்றி, உயிர்கள்
எவ்வித இடையூறும் நீங்கப்பெறாமாகலின், ‘அடிமை கொண்டு
என் இடர்கெடுத்து’ என்றார். அப்பெருமானைத் தியானிப்பதும்
அவர் உணர்த்தினாலல்லது ஆகாதென்பது போதர, “தன்னை
நினையத் தருகின்றான்” என்றார்.

“தொண்ட னேன் நுகருமா நுகரே”

“புந்திப் பரிவிற் குருளையை ஏந்திய பூஞ்செயைப்போல், எந்
தைக் குரியவன்கா ணத்தனே கயிலாயத்தனே” என்பன முதலிய
அருமைத் திருவாக்குகளும் உணரற்பாலன.

இநகர்த் தலவிருகூழ் புன்னை மரமாகலின், சோலையைப்
புகழ்வார் அதனையுங் கூட்டி “புன்னை விரசு மகிழ்ச்சோலை” என்
னார். “சோலை வியனாரையூர்” என்பது நீர்வள நிலவளங்கள்
அமையப்பெற்ற தென்பதை உணர்த்தும்.

முக்கண் அரசு - சிவபெருமான். முக்கண் - சூரியன், சந்தி
ரன், அக்கினி. எல்லா உயிர்கட்குந் தலைவனாகலின் ‘அரசு’
என்றார்.

மகிழ் அத்திமுகத்தான்=மகிழ்தற் கேதுவாகிய விநாயகர்.
அத்தி=யானை; காமுடைய தாகலின், கரியென்பது போல.

எந்நாளும் இன்பந் தருகின்றனாகலின் “ முக்காலத்தினு
மொத்தியல் பொருளைச், செப்புவர் நிகழுங் காலத்தானே” என்
னும் இலக்கண முறைப்படித் “ தருகின்ற ” எனென நிகழுங்
காலத்தாற் கூறினார்.

இவ்வெண்பா மிகுந்த பொருளாழ முடையதாயும், சொல்
நயம் பொருந்தியதாயும், பல சாத்திரக் கருத்துக்களை யுடையதா
யும், இலக்கண நயந்தழுவியதாயும் இருப்பது காண்க.

இந்நம்பிகளியற்றிய பிரபந்தங்கள் பெரும்பாலானவும் அகப்
பொருள் தழுவியும், சிறுபாலன புறப்பொருள் தழுவியும் இருத்
தலினாலும், பலவகைப்பட்ட செய்யுட்களுடன் நூல்கள் முடிந்
திருப்பதனாலும், பொருள் இலக்கணம் யாப்பிலக்கண முதலிய
வற்றில் தெளிவுபெற்றுத் தேறிய புலவர்சிகாமணி யென்பதும்
போதரும். (கலம்பகம் ௩௭.) “கருமங்கேண்மதி” எனத் தொடங்
கும் அகவற்பாவில் ஆற்றுப்படை யிலக்கணம் அமைந்திருக்கி
றது. பொருள் வேட்டாரொருவர் ஒரு வள்ளலை யடைந்து தாம்
பெற்ற வளப்பங்களைத் தம்மெதிர்ப்பட்ட வறிஞர்க்குணர்த்தி
அவரை அவ்வள்ளல்பாற் செலுத்தலே ஆற்றுப்படையாம்.

“கூத்தரும் பாணரும் பொருநரும் விறலியும்
ஆற்றிடைக் காட்சி யுறழத் தோன்றிப்
பெற்ற பெருவளம் பெறாஅர்க் கறிவுநீஇச்
சென்று பயனெதிரச் சொன்ன பக்கமும்”

(தொல் - பொ - புறம் ௩௬.)

என்ற சூத்திரத்தான் இஃதுணரற்பாற்று.

ஆறு - வழி. படை - படுத்தல்; எனவே வழிவந்தா னொரு
வனை வழிப்படுத்தல் என்பது பொருளாம்.

இது பாணரைப்பற்றியதாகலின், பாணற்றுப் படையாம்.

“கருமங்கேண்மதி கருமங் கேண்மதி
தருமதிப் பாண கருமங் கேண்மதி

.....
 நின்றழி நில்லாவு வன்றுயர் போயொழிந்
 தின்புற்றிருநிதி எய்து மது துன
 துன்னத் துள்ள தாயின்.....

.....
 கழுமல நாதன் கவுணியர் குலபதி
 தண்டமிழ் விரகன் சைவ சிகாமணி
 பண்டித ரின்பன் பரசமய கோளரி
 என்புனை தமிழ்கொண் டிரங்கியென் உள்ளத்
 தன்பினை யருளிய வாண்டகை தன்புகழ்
 குறைவறுத் துள்கி நிறைகடை குறுகி
 நாப்பொலி நல்லிசை பாட
 மாப்பெருஞ் செல்வ மன்னுதி நீய”

இவ்வடிகளால் மேற்கூறிய இலக்கணம் அமைந்தமை காண்க.

இன்னும் இவ்வடிகள் அகப்போரு ளமையப் பாடியது பின் வருஞ் செய்யுளால் விளங்கும்.

தலைமகளை விரும்பிய ஓர் தலைமகன் அவள்பாற் களவுப் புணர்ச்சி கருதி, அதன் பொருட்டுத் தோழியை வசப்படுத்த வுன்னிக் குறிப்பாக ஊர், பேர் முதலியன வினாவித் தன் கருத்து வெளிப்படுத்தல் பாங்கி மதிபுடன் பாடு என்னு மியலில் கேழல் வினாதலென் னுந் துறை.

ஆளுடையபிள்ளையார் திருவந்தாதி ௫௫

குண்டகழ் சூழ்தரு கொச்சைத் தலைவன்றன் குன்ற்கஞ்சேர்
 வண்டக மென்மலர் வில்லியன் னீர்வரி விற்புருவக்
 கண்டக வாளி படப்புடை வீழ்செங் கலங்கலொடும்
 புண்டகக் கேழல் புகுந்ததுண் டோறுங்கள் பூம்புனத்தே.

இதுபோற் சிற்றம்பலக்கோவையிற் கலைமான் வினாதல், வேழம் வினாதல் முதலாப் பலதுறைகள் உள்ளன. (உ-ம்)

வேழம் வினாதல்

இருக்களி யாயின்றி யானிறு மாப்ப வின்பம் பணிவோர்
 மருங்களியா வனலாட வல்லோன் நிலையான் மலையிங்
 கொருங்களி யார்ப்ப ஷமிழ்மும் மதத் திருகோ டொருநீள்
 கருங்களி யார்மத யானை யுண்டோ வாக்கண்டதுவே.

இவ்வாறு வினாவிய தலைமகன் குறிப்பைத் தோழி யுணர்ந்து
இவர் யார்? இவர்தெண்ணம் யாது, என ஆராய்ந்து தெளிதல்.”

அந்தாதி ௫௬

புனத்தெழு கைம்மதக் குன்றம்தா யங்கொர் புண்கலையாய்
வனத்தெழு சந்தனப் பைந்தழையாய் வந்துவந் தடியேன்
மனத்தெழு பொற்கழல் ஞானசம்பந் தன்வண்டொச் சையன்னான்
கனத்தெழு செங்கைக் ளாயல் குலாய்ததிவூர் கட்டுரையே.

இதுபோற் றிருக்கோவைச் செய்துள்.

ஆழ மன்றோ ளுடைத் திவ்வையர் வார்த்தை யனங்களைந்து
வீழமுன் னோக்கிய அம்பலத்தான் வெற்பி னிப்புனத்தே
வேழமுன்றாய்க் கலையாப்பி பிறவாய்ப் பின்னுமென்றழையாய்
மாழைமென் னோக்கியிடையாய்க் கழிந்தது வந்துவந்தே.

மாணிக்க வாசக சுவாமிகளர் நூலைப் புகழ்ந்தது

வருவா'சகத்தின் முற்றுணர்ந் தோனை வண்டில்லை மன்னைத்
திருவாத் யூர்ச்சிவ பாத்தியன் செய்திருச் சிற்றம்பலம்
பொருளார் தருதிருக் கோவை கண்டேயு மற்றப்பொருளைத்
தெருளாத வுள்ளத் தவர்கவி பாடிச் சிரிப்பிப்பரே.

தாம் பேறுபெற்ற மீகிழ்ச்சிகூறல்

யாரேயெம் போல வருளுடையா ரின்கமலத்
தாரேயுஞ் சென்னித் தமிழ்விரகன் —சீரேயுங்
கொச்சை வயன்றன் குரைகழற்கே மெச்சி
அடிமை செயப்பெற்றே னறிந்து.

கலம்பகத்தாற் சொற்பொலிவு முதலியனவும், அந்தாதியால்
பெரிய கதையைத் திரட்டிக் கூறுமியல்பும், உலா மாலை முதலிய
வற்றால் இன்னும் பல அரிய பொருள்களுங் கூறப்படுகின்றன.
நூலாராய்ச்சி மிகவிரியுமாதலின், இதனோடு நிறுத்துகிறேன்.

இதுகாறுங் கூறியவாற்றான் நமது முன்னோர்கள் செய்
தருளிய திருமுறைகளின் பெருமையும், அவை மத்திமகாலத்
திடையே எழுந்தனவென்பதும், இராஜராஜன்வரலாறும், சோழர்
ஆட்சி முறையும், திருமுறைகண்ட விதமும், நம்பிகள் அரசனுக்

சூதவிய வரலாறும், நம்பிகள் அவதரித்த நாரையூர்ச் சிறப்பும், திருமுறையும் பண்ணும் வகுத்ததும், நம்பிகள் வீடுபேறும், நூல்களில் இரண்டொரு பாடல்களின் ஆராய்ச்சிகளும், பிறவும் சுருக்கி உரைக்கப்பட்டன.

முற்றிற்று

சேக்கிழார் .பெரியபுராணம்

[வேலூர் C. S. இராஜாப்பிள்ளை]

கல்வி, அறிவு, ஆக்க முதலியவற்றைச் சிறந்த பெரியோர்களே! முழுமுதற் கடவுளாகிய பரசிவப்பெருமான் திருவருட்டுணைகொண்டும், எனது ஆன்றோர் ஆணை சென்னிமேற்கொண்டும் இன்று என் சிற்றறிவுக்கேற்ப ஈண்டு ஆராய்ச்சிசெய்ய எடுத்துக்கொண்டது சேக்கிழார் பெரிய புராணம் என்பதாம். இத்தொடர் மொழியை விரிக்கும் வழி சேக்கிழார் பாடிய பெரிய புராணம் எனப் பொருள்படும். இத்தொடர் மொழியின் முன் மொழியாகிய சேக்கிழாரைப் பற்றிக் கூறும்வழி, அப் பெரியார் வந்தருளிய நாடு, நகரங்களின் மாண்பும், மரபும், அம்மரபின் ஏற்றமும், குடியும் அவரெய்திய ஆக்கப்பாடும், அக்கால அரசரிவரென்பதும், வாழ்நாளியல்பும், முடிவும் எனப்பல திறப்படும். பின் மொழியாகிய பெரிய புராணத்தைப் பற்றி ஆராயுமிடத்து, புராணம் என்னுஞ் சொற்பொருளும், புராண இலக்கணமும், இந்நூல் பெரிய புராணமெனப் பெயர்பெற்ற தன்மையும், நூல்யாப்பும், நூல்செய்யப்பெற்ற திருப்பதியும், காலமும், இஃதோர் திருவருட் காவியமென்பதும், அரங்கேறிய அரசவையும், இந்நூல் தொடங்கிய காலத்தெழுந்த அசரீரி வாக்காகிய ‘உலகெலாம்’ என்ற திருவாக்கின் சிறப்பும். திருநெழித் தமிழ்ப் பயன் விளங்கப் பாடிய திறமும், தனியடியாருந் தொகை யடியாரு, மான இருவகை நாயன்மார்கள் சரிதங் கூறுமியல்பும், பல புராணங்களில் விரவப் பாடிய சரிதமும், இல்லறம், மணப்பருவம், அன்பு, கற்பு, நானிலத் தைந்திணை வளம், நாடு நகரங்களின்

சிறப்பைத் தெள்ளிதிற் கூறும் பெருமை. சிவவேடப் பொலிவு, சேர்ழ் மன்னவர் அரட்சியுலேற்றம் ஆதிய பல அருமைகளை விளக்கும் அருங்கவிகளும், இவற்றை விளக்கும் வாயிலாக நூலாசிரியருடைய சொற்பொருள் வனப்பு, சைவ உயர்ச்சி, அடியார் மாண்பு முதலியவற்றை விளக்குந் திறமும் என்பனவாகப் பலவகையான் விரியுமாகலின், அவற்றுள் முதலாவதாக நூலாசிரியரது சரித்திரத்தை ஆராய்ந்து பின்னர் ஏனையவற்றிற் செல்வோமாக.

சேக்கிழார் சுவாமிகள் அவதரித்த நாடு, பாலிநாடு, தொண்டை நாடு, தண்டக நாடு, துண்டி நாடு எனப் பல பெயரொடு திகழ்தலின் இப்பெயர்க் காரணங்க ளெவையென ஆராய்வது இன்றியமையாததாம்.

வறுமையுற் றுழியுந் தொண்டை வளமலிநாட்டோர் தங்கள் இறுமுடல் வருத்தியேனு மீவதற்குக் கொல்கா றற்றே தெறுகதிர் கன்றும் வேனிற் பருவத்துஞ் சீர்மைகுன்றா துறுமண லகடு கீண்டு மொண்புன லுதவும்பாலி.-காஞ்சிபுரா.

எனப் பெரியோராற் போற்றப்படுகின்ற பாலாறு வளஞ்சுரந்து நல்கமல்கும் பெருமை யுடைத்தாகலிற் பாலி நாடெனப்படும். மேல் இந்நாடு தொண்டைநாடெனப் பெயர் வாய்ந்தமை விளம்பு வோமாக.

நாகருலகத் தரசனாகிய சேடன் பல்லாண்டு மகப்பேறின்றிப் பொன்னுலகினுஞ் சிறந்த பூவுலகெய்திப் பல திருப்பதிகளுஞ் சென்று அருந்தவம் புரிந்தும், தனது எண்ணம் நிறைவு பெறா தொழிய, 'முடிவில் நாகைக்காரோணம்புக்கு வழிபட அமல னருளால் ஓர் பெண்மகவு பெற்று, அன்புடன் போற்றி வளர்க்கு நாளில், அவ்வருந்தவப்பயனுங் கன்னிகைக்கு மூன்று தனங்கள் முகிழ்ப்பக்கண்டு கவலை பெரிதுங்கொண்டு இறைவனை வேண்ட அந்நாள் வானிடத்தே அசரீரியாக,

முலையொரு மூன்று தாங்கு முற்றிழை தன்னைச் சின்னாள் அலைகடற் காரைக் காரோணத் தண்ணலா ரொருபான் மேய கலையுணர் வரிய மேன்மைக் கருந்தங் கண்ணி பாதம் கிலையுறப் பூசை செய்து நேர்தொழு திரைஞ்சச் சென்றால்.

“அணையமா தேவிசெய்யு மாருள் நிரம்பப் பெற்று
தனைநிகர் பெருமை வாய்ந்த சருவ்பூட் கரணிப் பாங்கர்ப்
புணையிழை யுலவுங்காலைப் புரவல நொருவன் றோன்றும்
நினைதரு மவற்காண்போதேநிறத்தினென்றமுந்தாநிற்கும்”

“பின்னர் மற்றவனை வந்து பிறங்குற மணப்பான்”

என்றொரு வாக்கு நிகழ்க் கண்டு, சேடன் தன்மகனை நோக்கி,
நீ பூமியிற் சிறந்து பொலிதருகின்ற நாகைக் காரோணத் திறைவி
யை நாடோறுஞ் சென்றுவணங்குக வெனக் கட்டளையிட, அவ்
வாறே அவன் செய்துவருங் காலத்து ஒரு நாள் சர்வதீர்த்தக்
கரையில் உலாவிக்கொண்டிருக்க, அந்நாளில் அந்நகர்ப்புரவலனா
கிய சாலீசு உனைப் பெயர் பெற்ற சோழபூபதி ஆண்டடைய
அவனைக் கண்ணுற்ற மாத்திரமே, வானிழல் அருளியபடி வன
முலையொன்று மறைய, அவனை தன்னை மணத்தற்குரியனெனக்
கருதி, மனாளனைக்கண்ட நாணத்தாற் றலை கவிழ்ந்து, மறைந்து
தன்னிடஞ் சேர்ந்தான். தந்தைபால் உற்றன மொழிந்தான்.
அவனும் கழிபேருவகை பூத்தான். இஃதிவ்வாறாக,

சர்வதீர்த்தக் கரையையடைந்த சாலீசுகனும், அதுபோது
அத்திருமகனைக் கண்ணுற்றதனால் காதல் மீக்கூர்ந்து, அரண்மனை
சென்று, அவ்வுரவை அரிதிற்கழித்து, மற்றைநாட் புலருங்காலை
எழுந்துநீராடித் தாஞ்செய்யு நியமங்கள் முடித்துத், திருக்கோ
யிலை யடைந்து, சந்நிதியில் வீழ்ந்தெழுந்து, ‘எம்பெருமானே!
எல்லாம் வல்ல இறைவனே! வேண்டுவார் வேண்டுவதே ஈயும்
விகிர்தனே,’ எனப்பலவாறு துதித்து அடியேன் நெருநற்கண்ட
அக்கன்னிகையைக் கடிமணம்புரியக் கருணைபுரிய வேண்டுமென
வேண்டி, அமுனிற் கடவுளருளால் ஆதிசேடன் அருந்தவப்பய
னாக் காதலிவாமும் நாகலோகஞ் செல்லுதற்குரிய வழியினைக்
கண்டு, அவ்வழியே சென்று நாகர்தலைவனையடைந்தான். அடைந்த
அரசனைக்கண்ட ஆதிசேடனும் இவனை நமது மங்கையை மணக்
கும் மனாளன் என்று உன்னி ‘நீ யாவன்? கருதிய கருமம்யா’
தென வினாவ, சாலீசுகனும்

‘ஏற்றமா ரொருமார்த் தாண்ட னியலமை பெருங்குவத்திற்
ரேற்றமே வினையான் சாலீசுக் கெனுநாம முன்னேன்
ஆற்றின் பாங்க ரொன்று கருதிவந் தடைந்தேன்’

எனக்கேட்ட சேடூன் மகளை நோக்க அவளுங் குறிப்பான்
உணர்த்த உணர்ந்து விதிப்படி அவ்விருவர்க்கும் மணம் புரிவிக்க
மருவி மகிழ்வானாயினான். இவ்வாறு சில நாட்கள் செல்ல, ஓராண்
மகவைப் பெற்று, பின்னர்ச்சின்னாள் கழிய மனைவியை நோக்கி,
‘காதலீ! யான் பூவுலகடைய விரும்பினேன்’ என, அவளும்

எனவலிந்துவந் தெழின்மனம் புணர்ந்தனையி ருமையுந்தாவல்ல
தனையுனைக் கனிந்துதவினை பிரிவெனும் தகைமைசார் துயர்த்தாய்
அனகநிற்கொரு நீதியுமாவதே அழகிதென் னெருமைந்தன்
புனைவருந் திருப்புணரகிலா திவண் போதுமோ புகலென்றான்.

எனவும், மன்னன் தேவியை நோக்கி, ‘எனக்கு அவ்வுலகில்முன்
னமே மணந்த ஒரு மனைவியும் மகனும் உளர். முறைப்படி
அவனே அரசியற் குரியன், எனினும் நின்மகன் நானளித்த இத்
தொண்டையங் கொடியினை நல்லதோர் குறிப்பாகக் கடலில் எறி
வானாயின் அது வழிவிட அவ்வழியே என்னைபடைந்து அரசு
சரிமை பெற்றுச் சிறப்படைவான்’ என்று சொல்லி ஓர் தொண்
டைக் கொடியை அவள்பாற் கொடுத்து விடைகொண்டு, தன்
னாடுபுக்கு மணமகள் மகிழ வாழ்ந்தாள். அப்பால் அவன் பணித்த
வாறே மகன் தன்னைச்சார ஏற்று அவனைப் பாலி நாட்டின் காவல
னாகச் செய்தான். இவனே தொண்டைமான் இளந்திரையன்.
இவன் ஆண்டதுபற்றியே தொண்டை நாடேனும் பெயரும்
வழங்கிவருகின்றது.

‘திரைகடந்து வந்தடைந்ததோர் பரிசினாற் செம்பியன் திரு
மைந்தன், திரையனென்றிடச் சிறந்தனன் தொண்டையாற்
செறித்தலிற் றிரிபின்றிக், கரைதருந் தொண்டைமானென
யாருங் கட்டுரைத்திடலானார்’ எனவும்

“ இருநிலங்கடந்த திருமறு மார்பின்
முந்நீர் வண்ணன் புறங்கடை யந்தீர்த்
திரைதரு மரபின் உரவோன் உம்பல்

மலர்தலை யுலகத்து மன்னுயிர் காக்கும்
முரசு முழங்கு தானே மூவருள்ளும்
இலங்குநீர்ப் பரப்பின் வளைமீக் கூறும்
வலம்புரி யன்ன வசைநீங்கு சிறப்பின்
அல்லதுகடிந்த அறம்புரி செங்கோற்
பல்வேற் றிரையன்'

எனவும் எழுந்த ஆன்றோர் வாக்குகளும் இக்கருத்தே பற்றியன.

கடியலூர் உருத்திரங்கண்ணனார் தொண்டைமான் இளந் திரையன் மீதுபாடிய பெரும்பாணற்றுப் படைக்கு உரை எழுதிய நச்சினர்க்கினியர் எழுதிய உரைநடையும் சுண்டுக் கவனித் தற்குரியது. அதுவருமாறு:—

திரையன் என்றதனால் நாகபட்டினத்துச் சோழன் பிலத் துவாரத்தால் நாகலோகஞ்சென்று நாக கன்னிகையைப் புணர்ந்த காலத்து அவன் யான்பெற்ற புதல்வனை என்செய்வேனென்ற பொழுது தொண்டையை அடையாளமாகக் கட்டிக் கடவிலேவிட, அவன் வந்து கரையேறின், அவற்கு யான் அரசரிமை எய்து வித்து, நாடாட்சி கொடுப்பல் என்று அவன் கூற அவனும் புதல் வனை அங்ஙனம் வரவிடத் திரைதருதவின் திரையினென்று பெயர்பெற்ற கதை கூறினார்.

இனித் துண்டர நாடென்பது:—

திருக்கயிலைமலையிற் சிவபெருமானைத் தரிசிக்கச் சென்ற சிவ கணத்தவருள் ஒருவனாகிய துண்டரன் என்பான் ஆண்டு உமை யவளை வழிபடுவான் பல மாதருடன் எய்திய மாலதி என்னுந் தெய்வமகளைக் கண்டு காதல்கூர, அவனும் அத்தகையாளாகப் பெருமான் இருவரையும் நோக்கி “மண்ணுலகடைந்து மகிழ் வோடு வேட்ட இன்பந் தினைத்துப்பின் ஈண்டடைக” எனக் கட்டளையிட, அவ்வாறே அவன் பிறந்து மன்னனாகி ஆண்டமையின் துண்டரநாடாயிற்று. தலைநகராகிய காஞ்சியுந் துண்டரபுரமென வழங்குவதாயிற்று. இதனைப் பின்வருங் காஞ்சிப்புராணத் திரு விருத்தத்தானும் உணர்க.

எற்று தெண்டிரை வேலைசூழ் ஞாலம்
 ஏந்து தோளினை பரித்திகல் கடந்து
 முற்றுசீர்த்தியின் வயங்கு துண்டரன் முழுத்த கேள்விய
 னுண்ட காரணத்தாற்
 கற்றை வார்சடைத் தெய்வநாயக ரேகம்ப நாயகர்
 காக்கு நாயகர்வாள்
 பொற்றமாநகர்க் காஞ்சி துண்டரபுர மெனப்பெயர்
 பெற்றது மாதேந்.

இனி, இந்நாட்டில்

“எயுமாறுமல் லுயிர்களுக் கெல்லையில் கருணைத்
 தாயனன் தனியாயின தலைவரைத் தழுவ
 ஆயுநன்மறை போற்றின் றருந்தவம்”
 புரிந்த வரலாற்றைக் கூறுவோம்.

முன்னொரு காலத்து மந்தரமலையின்கட் பரசிவப்பெருமா
 னும், மலைமடந்தையும் தனித் தமர்ந்து பல்வகைத் திருவிளையா
 டல் நிகழ்த்தியகாலே, தேவியார் பின்புறமெய்திப் பெருமானு
 டைய இருசுடர் தமக்காதாரமாகிய திருவிழிகளைப் புதைத்தருள,
 உலகமெல்லாம் இருண்மயமாகி, படைப்பாதித் தொழில் நின்று
 யாகமுதலிய நற்கருமங்களும் அழிந்து, முனிவருந் தேவரும்
 மற்றுளார் பலரும் மிகத் துயரமுற்றனர். எம்பெருமாட்டியும்
 சிறுபொழுதிற் றமல திருக்கரத்தை நீக்க எல்லாப் பொருள்க
 ளும் இன்பமுற்றன. யாவரும் மகிழ்ச்சியெய்தினர். அப்பொழுது
 பெருமான் இறைவியைப்பார்த்து, ‘உமையே, நீ நமது கண்களைப்
 புதைத்தது நமக்குச் சிறுபொழுதேனும், உலகத்திற்கு அது பல்
 லாழிக் காலமாய், யாவும் நிலைதொழி, அனைவருந் துன்பமுற்ற
 னர். அதனால் நின்னைத் தீமை தொடர்ந்தது. எனக்கும் எனது
 உண்மையடியார்கட்கும் உனக்கும் பாவம் அணுகுவதில்லை யெனி
 னும், நாம் வேதத்தில் விதித்த முறைகளை உலகங் கைக்கொள்ளு
 மாறு நாமுங் கைக்கொள்வதே முறையாகலின், நீ பூவுலகிற்
 சிறந்த நாவலர் தீவிற் பாதகண்டத்துத் தென்றிசையில், யாவ
 ருந் தனையடைவதும் மண்மேலென்று முள்ளதுமாய காஞ்சி நக

ரஞ் சோர்ந்து, ஆண்டு மாவமர்ந்த நம் இருக்கையில் பூசை புரிவா யாக' எனத் திருவாய் மலர்ந்தருள, தேவியாருந் தமது தலைவரைத் தணந்து செல்ல மனமில்லாதவராயும், சிவாகமவிதிப்படி அவரைப் பூசை புரிவதில் மகிழ்ச்சியுடையவராய்ப் பிரிந்து, காஞ்சி நகர்க்குறுகித் தம்பிரானிருக்கையை ஈங்கும்நாடவும் திரு விளையாட்டால் ஏகமாழுதல் எதிர்ப்படாதொழிய மாதவஞ்செய்து காண வேட்கைகொண்டு,

நெஞ்சமீசனைக் காண்பீதே விரும்பி நிரந்தரந்திரு
வாக்கினி னிகழ்வ
தஞ்செழுத்துமே யாகவாளுடைய அம்மைசெம்
மலர்க் கரங்குவித் தருளித்
தஞ்சமாகிய அருந்தவர் புரியத் தரிப்பரேயவன்
தனிப்பெருங் கணவர்
வஞ்சநீக்கிய மாவின்பூலத் தின்வநது தோன் நினார்
மலைமகள் காண.

அவ்வாறு தோன்றிய

ஆனாத பேரறிவா யகம்புறமு நிறைந்தெல்லாந்
தானாகி நின்றருளுந் தனிமுதலை ஏகம்பத்
தேனோரும் வழிபடுமா நெளிவந்த தெள்ளமுதை .
ஊனாதி கசிந்துருக வுயர்பூசை புரிசுவாள்.

சுருக்க மிலா கமவிதிபா லைவகைச சுத்தியு மமைத்து
மருக்குழல்பூங் குழல்மடவார் மாறாது பணிசீகட்ப
ஒருக்குமனத் திள்ளாகி உயர்கீர்த்தி மதிதீர்த்தநீ
திருக்கிளர்பால் தயிரனைத்துஞ் சிவமனுவா லாட்டினாள்.

நுழையிழைநூற் கலிங்கத்துத் திருமேனி நொய்தொற்றி
விழைதருகோ வணமரைநான் மேதகுபட் டுடையணிந்து
குழைவிரைச்சந் தனசசேறு கொட்டிமணத் துகளட்டி
இழைவருக்கந் திருமேனி யெங்குமெடுத் தலங்கரித்தாள்.

சுவையாறும் பழுத்தொழுகுந் தூயநால் வகையுண்டி
கவைதீர்ந்த பொற்கலத்தி னயந்தமுது செய்வித்தங்

கவிஞர் தீபமுதற் பணிமர்றி அன்பாற்றின்
இவர்தரு சைவாகமநூல் விதியெலா மியற்றினான்.

இவ்வாறு பூசைபுரிந்து, 'அந்நகரத்திலுள்ள பதுமமென்னு நாகத் தின் வேண்டுகோளால் அதுவாழும் பிலமே தனதிடமாக ஏற்று ஆண்டுத்தங்கி பூசைபுரிந்துவந்த மலைமகட்குப் பெருமான் மீண்டுந் திருவிளையாட்டாகவே திருவருள்புரியக்கருதி ஒருநாட் பூசைபுரியுங்காலத்து கம்பைமாநதி பெருகிவரச் செய்ய, இறைவி தடுத்தும் நில்லாது மேலோங்கக்கண்டு, இஃது எம்பெருமான் மீதும் வந்துறுமேயெனப் பெரிதுமஞ்சித் தமது இருகரங்களா லும் இறுகத்தழுவிக்கொள்ளத், திருமேனி குழைந்துகாட்டி வளைத்தழும்புடன் முலைச்சுவடணிந்து முன்னின்று காட்சி கொடுத்து, வேண்டுவரங்கள் வேண்டுவாரெயன, யான்செயும் பூச னையை எந்நாளும் ஏற்றருளவேண்டும், எக்காலத்தும் அழிவில் லாத இந்நகரில் யான் முப்பத்திரண்டு தருமங்களையுஞ் செய்ய அருள்புரியவேண்டும் என வேண்டினான். இறைவரும் அதற் கிசைந்து அறம்வளர்க்கும் வித்தாக இருநாழி நெல்லளிக்கப் பெற்று முப்பத்திரண்டு தருமங்களையும் வளர்த்த காஞ்சி நகரத் தைத் தன்னிடத் துடைமையாற் பெருமை பெற்றதும் இத் தொண்டை நாடே என்க.

(தொடரும்)

சிவதலங்களின் திருப்பெயர் வரலாறும்
சீகாழிப் பன்னிரு திருப்பெயர் வரலாறும்
[கோயமுத்தூர் C. K. சுப்பிரமணிய முதலியார் B. A.,]

(முன் சாக-ஆம் பக்கத் தொடர்ச்சி)

சிவதலங்களின் திருப்பெயர்கள் என்னென்ன பொருள் 'களைக் காட்டி நிற்கின்றன என்பதும், அத்திருப்பெயர்களை உச் சரித்தலானும் நினைத்தலானும் எத்தனை பெரிய பயனுண்டாகும் என்பதும், அத்திருப்பெயர்கள் தமது ஃனாயவரலாறுகளை நமக்கு நினைப்பூட்டிப் பெரும் பேற்றினைத் தேடித்தருகின்றன என்ப

தும் ஒருவாறு பொதுவகையாக முன் ஆராய்ந்தோம். இனிச் சீகாழியாகிய மூதுரைப்பற்றிச் சிறப்பு வகையாகச் சில பேசினோம். இக் கட்டுரையை முடிப்போம்.

சிவதல வரலாறுகளை அறிவிக்க நமக்குத் தற்காலத்திலே சில புதிய போதகாசிரியர்கள் தோன்றியிருக்கிறார்கள். இவர்கள் யாரென்றால் இரயில்வேக்காரர்களும், தபாலாபிசுக்காரர்களும், ஏனைவண்டிக்காரர்களும் இவர்கள் போன்றவர்களே. சிவதலங்களின் பெயர்களைப் பலவாறு சிதைவுபடுத்தி இன்னார் வழங்குவர். அதனைப் பின்பற்றியே நாமும் அவற்றின் முன்னேச் சிறந்த பொருள்களின் உண்மையை எட்டுணையேனும் நினைபாமல் சிதைவுபடுத்தி வழங்குவோமாயினும். எடுத்துக்காட்டாகத் திருவாரூர் என்பது சோழநாட்டித் திருத்தலங்களிலே சிறந்துவிளங்குவதாம். காவிரிக்குத் தென்கரையிலே 87-வது தலம். அத்திருப்பெயரைச் சிதைத்து இரயில்வேயும் தபாலாபிசும் திருவாரூர் என வழங்க அப்படியே நாமும் திருவாரூர் என்றே பேசவும் எழுதவும் தொடங்கிவிட்டோம். திருவேறும்பியூரைத்(காவிரிக்குத் தென்கரையிலே ஏழாவது தலம்) திருவாரூர் என்று இரயில்வேக்காரர் எழுதிவிட அவ்விதமே நாம் வழங்கி வருகிறோம். அத்தனை பெரிய திருவாரூருக்கு 'வரீல்' வைத்து வாரூர் ஆக்கியவர்கள் சீகாழியைச் சும்மா விடுவார்களா? சீகாழி இவர்கள் கையிலே சிப்பாழி ஆய்விட்டது. நாமும் அவ்விதமே வழங்குவோமாயினோம். என்ன கொடுமை! என்ன புதுமை! என்ன அவமானம்! நமது திருத்தலங்களின் பெயர்களைத் தானும் சரியாகச் சொல்லவும் வழங்கவும் தெரிந்துகொள்ளாத நிலைமையில் நாமும் நம்மைச் சைவர்கள் என்றும் தமிழர்கள் என்றும் சொல்லிக்கொள்ள வேண்டியிருக்கிறது. இன்னார்களை நாம் ஏன் திருத்த முயலக் கூடாது? நாம் தெரிந்து கொண்டாலன்றோ பிறரைத் திருத்த முயலலாம். நிற்க.

சீகாழிக்குப் பன்னிரு பெயர்கள் உண்டு என்பதை நோயர்கள் அறிவார்கள். ஒரு பொருளைக் குறிப்பதற்குப் பலபெயர்கள் இருப்பானேன்? ஒருபொருள் குறித்த பலசொற்களும் பல பொருள் குறித்த ஒரு சொல்லும் ஒரு மொழியிலே இருத்தல்

அம்மொழிக்கு அழகு தருவனவாகிய இயல்புகளாகும் என்பார் ஒரு சாரார். அற்றன்று; அவை அம்மொழியின் குறைபாட்டினை வெளிப்படுத்துவனவாம் என்பர் வேறுசிலர். பலபெயர்களால் அழைக்கப்படுதலாலேயே ஒருபொருள் ஏற்றமுடையதாய் விடாமா என்று வாதிப்பர் பின்னும்சிலர். அது எப்படியாயினும் ஆகுக. அதுபற்றிய விசாரணை நமக்கு இங்கே வேண்டிவதில்லை. ஆனால் இங்குச் சீகாழிக்குப் பன்னிரு திருப்பெயர்கள் இருத்தல் அவ்வாறு ஒரு பொருள் குறித்த பல சொல்லாகவே குறித்து விடலாமோ எனின்; கூடாது. இப்பன்னிரு திருப்பெயர்களும் பொருட்டன்மையிலே ஒன்றாகிய ஒரே தலத்தைக் குறிப்பன வாயினும், வெவ்வேறு காரணம்பற்றி வெவ்வேறு காலங்களிலே அத் திருத்தலத்திற்கு அமைந்த பெயர்களாம்.

இத்திருத்தலத்திற்குப் பன்னிரண்டு திருப்பெயர்கள் உள்ளன என்பதையும் அவற்றை எவ்வாறு வைத்துப் பாராட்டுதல் வேண்டுமென்பதையும் இத்தலத்தே திருவவதரித்த பரமசாரிய மூர்த்திகளாகிய நமது திருஞானசம்பந்தப் பெருமான் எவ்வாறு நமக்குக் காட்டியருளியிருக்கின்றார்களா என்று டார்ப்போம். அவர்கள் திருப்பதிகங்களை யெல்லாம் பதினொரு திருப்பாசுரங்களாக அமைத்தருளும் நியதியுண்டு. அதிலேயும் எட்டாவது திருப்பாட்டிலே இராவணன் பெரும்பிழை செயதானானும் அடைந்து உய்ந்த ஆக்கப்பாட்டினையும், ஒன்பதாவது திருப்பாட்டிலே பிரம விட்டுணைக்கள் துதித்துய்ந்த படியினையும், பத்தாவது திருப்பாட்டிலே சமணர் புத்தர் மொழிகள் ஏதந்தருவன என்பதையும் ஆக இம்முறையே அமைத்தருளுவது காணலாம். பதினொன்றாவதாகிய கடைசித் திருப்பாட்டிலே தமது திருப்பெயர் இலச்சினை யைப் பொறித்துப் பதிகத்துப் பயன் சொல்லித் திருர்கடைக் காப்பாக வைத்துப் பதிக முடித்தருளுவர். இந்நியதியும் வைப்பு முன்சுவாமிகள் திருப்பதிகங்களிலே எங்குங் காணலாகும். இந்தப் படி சுவாமிகள் திருப்பதிகங்களிலே பாட்டு முறை வைப்புள்ளதை ஸ்ரீசேக்கிழார் சுவாமிகள் பல இடங்களில் எடுத்துக் காட்டியிருக்கின்றார்கள். எட்டாவது பாட்டிலே இராவணனைக் குறிப்பது பற்றி

“மண்ணுலகில் வாழ்வார்கள் பிழைத்தாலும் வந்தடையிற்
கண்ணுதலான் பெருங்கருணை கைக்கொள்ள மெனக்காட்டி
எண்ணமிலா வல்வரக்க நெடுத்துமுரிந் திசைபாட
அண்ணலவற் கருள்புரிந்த வாக்கப்பரீடருள்செய்தார்”

என்றும், ஒன்பதாவது பிரம் விட்டுணுக்களைக் குறித்த பாட்டி
னைப்பற்றி,

“தொழுவார்க்கே யருளுவது சிவபெருமா நெனத்தொழார்
வழுவாய மனத்தாலே மாலாய மாலயனும்
இழிவாகும் கருவிலங்கும் பறவையுமா பெய்தாமை
விழுவார்க ளஞ்செழுத்துந் துதித்துய்ந்த படிவிரித்தார்.”

என்றும், பத்தாவது பாட்டாகிய சமணர் புத்தர்களைப்பற்றிய
பாட்டினைப்பற்றி,

“வேதகா ரணராய வெண்பிறைசேர் செய்யசடை
நாதர்நெடு யறிநதுப்பார் தப் பிலே நலங்கொள்ளும்
சீபாதமிலாச் சமண்கையர் புத்தர்வழி பழியாக்கும்
வதமே எனமொழிநதார் எங்கன்பிரான் சம்பந்தர்”

என்றும், இவ்வாறு பதிகம் சிறைவித்த நுளியபினை அதன்மேலே
உள்ள பதினொன்றாவது திருப்பாட்டினை

“திருப்பதிகம் நிறைவித்துத் திருக்கடைக் காப்புச்சாத்தி”
என்றும், விரித்து வகுத்துக் காட்டியருளிணர்கள்.

பதிகம் என்பது பத்துப் பாட்டுக் கொண்ட தொகை எனப்
பொருள் பெறும் என்பதைப் “பாடியவப் பாட்டான பத்துங்
பாடனிரம்பிய பின்னும்” (பெரிய புராணம் - சம்பந்தர்-582)
என்ற திருவாக்கானும் அறியலாம். சுவாமிகள் திருப்பதிகப்
பாட்டு முறை வைப்பானது மாறுபடாத இத்தன்மையையும்
பொருள் கோள்களையும் கொண்டதாம். பத்தாவது திருப்பாட்
டிற்கு “தொடுத்த வெஞ்சமண்பாட்டு” என்ற பெயரே வைத்து
அருளிணர்கள் ஸ்ரீ சேக்கிழார் சுவாமிகள். சீகாழிக்குச் சுவாமி
கள் அருளியனவாக இப்போது நமக்குக் கிடைத்துள்ளன 67

திருப்பதிகங்களாகும். இவற்றிலே திருப்பிரமபுரம், வேணுபுரம், புகளி, வேங்குரு ஆகிய தனித்தனித் திருப்பெயர்களை அமைத்து அந்த அந்தப் பெயராலே தனித்தனிப் பதிகங்கள் பல உள்ளன. இவையெல்லாம் நாம் மேலே குறித்த நியதிப்படி பதினொரு திருப்பாசுரங்களைப்போட உடையன. ஆனால் இத்தலத்தின் பன்னிரண்டு திருப்பெயர்களையும் கொண்டு விளங்கும் பதிகங்களும் பல உண்டு. இவை பல்பெயர்ப்பத்து, திருவிருக்குக்குறள், திருமொழிமாற்று, திரு ஏகபாதம், திருச்சக்கரமாற்று (இரண்டு பதிகங்கள்), திருக்கோமுத்திரி, வழிமொழித்திருவிராகம், திரு ஈரடி, திருவியமகம் ஆகிய பத்துத் திருப்பதிகங்களாம். இவற்றிலெல்லாம் சுவாமிகள் தமது பதிகங்களைப் பதினொரு பாட்டாக அருளுவதாக நாம் மேலே கண்ட நியதியின் மேற்பட்டுச் சென்று திருப்பெயர்கள் ஒவ்வொன்றுக்கு ஒவ்வொரு திருப்பாட்டாக பன்னிரண்டு திருப்பாட்டுக்களிலே பதிக முடித்தருளினார்கள். எனவே, தனித்தனித் திருப்பெயர்களாலே பதிகம் போற்றியருளிய சுவாமிகள் இத்தலத்துப் பன்னிரு பெயர்களையும் ஒருங்கே நாம் போற்றியுய்தல் வேண்டுமென்று காட்டுவதற்குத் திருவுளங்கொண்டு பன்னிரண்டு திருப்பாட்டுக்களாலே பதிகம் கட்டியிட்டருளினார்கள் என்றால் இத்தலத்திற்குப் பன்னிரண்டு திருப்பெயர்கள் உண்டு என்பதற்கும் அவற்றை நாம் எவ்வாறு பாராட்டிப் போற்றல் வேண்டும் என்பதற்கும் வேறு ஆதாரம் தேடவும் வேண்டுமோ !

இத்திருப்பெயர்கள் எப்போது வந்தன? உலகிலே ஊழிகள் பல உண்டாகும். அவ்ஊழி முடிவிலே எல்லாஊர்களும் அழிந்து ப்டும். ஆனால் இத்திருத்தலம் மட்டும் அழியாது ஊழி வெள்ளத்திலே தோணியாகி மிதக்கும். அத்தோணியிலே வீற்றிருப்பார்கள் திருத்தோணியப்பரும் பெரிய பிராட்டியாரும். இக்காரணம் பற்றியே இதற்குத் தோணிபுரம் என்று ஒரு பெயர் வந்தது. இதுபோல ஊழிகள் தோறும் வெவ்வேறு காரணங்களால் இத்தலம் வெவ்வேறுகப் பெயர்பெற்று இப்படியாகப் பன்னிரண்டு திருப்பெயர்களைக் கொண்டு விளங்குவதாகும் இத்திருத்தலம். இது

“துயரிலங்கு முலகிற் பலவழிகள் தோன்றும் பொழுதெல்லாம்
பெயரிலங்கு பிரமாபுர மேவிய பெம்மா னிவனன்றே”

என்ற திருஞானசம்பந்த சுவாமிகள் திருவாக்கினால் அறியப்படும்.

“வசையில் காட்சி யிசைநனிவிளங்க
முன்னாணிகழ்ந்த பன்னிருகத்து
வேறுவேறுபெயரி னூறின்றியன்ற
மையறுசிறப்பிற் றெய்வத்தன்மைப்
புகலி.....”

பதினொராம் திருமுறை-பட்டணத்துப்பின்னையார் (திருக்கழுமல
மும்மணிக்கோவை—௮)

இப்பன்னிரு பெயர்கள்தாம் யாவை ?

‘பிரமபுரம் வேணுபுரம் புகலிபெரு வெங்குருநீர்ப்
பொருவித்திருத் தோணிபுரம் பூந்தராய் சிரபுரமுன்
வருபுறவஞ் சண்பைநகர் வளர்காழி கொச்சைவயம்
பரவுதிருக் கழுமலமாம் பன்னிரண்டு திருப்பெயர்த்தால்”

என்பது சேக்கிழார் சுவாமிகள் திருவாக்கு.

(1) பிரமபுரம் (2) வேணுபுரம் (3) புகலி (4) வெங்குரு
(5) தோணிபுரம் (6) பூந்தராய் (7) சிரபுரம் (8) புறவம்
(9) சண்பை (10) காழி (11) கொச்சைவயம் (12) கழுமலம்
என்பன இத் திருப்பெயர்களாம். இவற்றை எந்த வரிசை
யிலே வைத்துச்சொல்ல வேண்டும் என்றால் மேலே காட்டிய
இந்த வரிசையிலேதான் சொல்லவேண்டும் என்று தெரிகிறது.
இத்தலம் ஊழிகள் தோறும் ஒவ்வோர் பெயர் பெற்றதாக மேலே
கண்டோமாகலின் இப்பெயர்கள் அந்தக்காலக்கிரமத்திலேகிடைத்
தன. அந்தப்படி காலக்கிரமத்திலே வரிசைப்படுத்தி (Chronolo-
gical Order) வைத்தபடியே நாம் வழங்குவது தகுதி. இவ்வரி-
சையை மாற்றி வழங்கலாகாது. ஏன்? இதுதான் திருஞானசம்-
பந்த சுவாமிகளாகிய நமது பரமாசாரியரின் திருவுள்ளம் என்று
தெரிகிறது.

சுவாமிகள் இப்பன்னிரு பெயர்களையும் வைத்துக் கட்டளை யிட்டருளிய (மேலே நாம் குறித்த) பத்துப் பதிகங்களிலேயும் இத்திருப்பெயர்களை இவ்வரிசையிலேயே வைத்து அருளியிருக் கின்றது காணத்தக்கது. பல்பெயர்ப்பத்து, திருவிருக்குக்குறள், திருமொழிமாற்று, 'திருவகபாதம், வழிமொழித் திருவிராகம், திருநாடி, திருவிமகம் ஆகிய இத்திருப்பதிகங்களிலேயெல்லாம் இக் குறித்த வரிசையிலேயே இத்திருப் பெயர்களைக் காணலாம். திருவெழுக்கூற்றிருக்கையிலேயும் இவ்வரிசையிலேயே திருப்பெயர் கள் விளங்குவனவாம். திருச்சக்கரமாற்று இரண்டு திருப்பதிகங் களிலும் திருக்கோமுத்திரிப்பதிகத்திலும் இரண்டு முதலாகிய திருப்பாட்டுக்களில் இவ்வரிசையானது அந்த அந்தப்பதிகங்களிற் கொண்ட அணியின் பொருட்டு மாற்றிவைத்திருப்பதாகக் காணப் படினும் முதற்பாட்டிலே இவ்வரிசையே வைத்திருப்பது காண லாகும். இப்பதிகங்களிற் குறித்த அணிகளின்படி தொடங்கிய நிலைக்கே பின்னர் வந்து கூடும்படியான அமைப்பு உள்ளதாகை யால் இவை முழுதும் அவ்வரிசை பிழாபாபையும் காணலாகும்.

இவ்வரிசையானன்றி இத் திருப்பெயர்கள் மாற்றிச் சொல்லத்தக்கனவல்ல என்பதற்குச் சுவாமிகள் வேறு சில குறிப்புகளும் வைத்தருளியிருக்கின்றார்கள்.

“நான்முக னாதியாய் பிரமாபுரத்து

மறைஞான ஞானமுனிவன்” (கோளறு திருப்பதிகம்-கக)

நான்முகன் பூசித்த காரணத்தினுற் பெற்ற பிரமாபுரம் என் பதைத் தனக்குரிய திருப்பெயர்களில் ஆதியாகிய திருப்பெயராகக் 'கொண்டு விளங்குவது என்று பொருள் கொள்ளக்கிடக்கின்றது காணலாம்.

“.....ஒன்றிரண்டொரு முன்றோடுசேர்பதி

பூவிலந்தனனொப்பவர்பூந்தராய்போற்றுதுமே”

காந்தாரபஞ்சமம் - பூந்தராய் - (சே. உ)

என்றதிருப்பாட்டிலே பூந்தராய் என்பதைத் தனக்குரிய ஆறு வது திருப்பெயராகக்கொண்டு விளங்கும் தலம் என்ற பொருள் பெறுகின்றோம்.

“கடல்வரையோதமல்குகழிகாணல்பானல்கமழ்காழியென்றுகருதப்
படுபொருளாறுநாலுமுளதாகவைத்தபதியானஞானமுனிவன்”

பியந்தைக்காந்தாரம் : திருநனிபள்ளி - (சே. கக)

என்ற திருப்பாட்டிலே காழி ஷன்பதனைத் தனக்குரிய பெயர் முறையிலே பத்தாவது திருப்பெயராகக் கொண்டு விளங்கும் என்னும் பொருள் பெறுகின்றோம். மேலே கண்ட வரிசையிலே பூந்தராய் ஆறாவது திருப்பெயராகவும் சீகாழி பத்தாவது திருப்பெயராகவும் உள்ள அமைப்பினைக் காண்க. இதுபற்றியே சேக்கிழார் சுவாமிகளும் மேற்குறித்த திருப்பாட்டிலே இவ்வரிசையிலே திருப்பெயர்களை அமைத்து அருளிநார்கள்.

இனி இத்திருப்பெயர்களின் வாலாறுகளைப் பற்றிச் சிறிது ஆராய்வோம். இவ் வரலாறுகளை திருஞானசம்பந்த சுவாமிகள் பல்பெயர்ப்பத்து, வழிமொழித் திருவிராகம் என்ற இரண்டு திருப்பதிகங்களிலேயும் குறிப்பாகக் காட்டியருளி யிருக்கின்றார்கள். திருப்பெயர்கள் வந்த வழியை மொழிவதனாலே அந்தத் திருப்பதிகத்திற்கு வழிமொழித் திருவிராகம் என்ற பெயர் அமைத் திருக்கிறார்கள் போலும். அன்றியும் அத் திருப்பெயர்களின் வழியே ஒவ்வொருபாட்டும் பாட்டின் அடிகளும் ஒவ்வொரு சீரும் எதுகையாக அமைந்துள்ள சந்த இனிமையையும் காணலாம். இன்னும் அங்கங்கே பற்பல பதிகங்களிலும் இவ் வரலாறுகளை *ஒரேவழிச் சுட்டியருளியு மிருக்கின்றார்கள்.

க. பிரமபுரம்: பிரமதேவர் பூசித்துப் பேறுபெற்ற காரணத் தால் வந்தபெயர்.

“ஏடுடைய மலரான் முனைநாட்பணிந்தேத்த அருள்செய்த
பிடுடைய பிரமபுரம்”

என்பது சுவாமிகளது முதல் திருப்பாட்டு.

“சரியாநாவின் வேதகீதன் றுமரை நான்முகத்தன்
பெரியான் பிரமன் பேணியாண்ட பிரமபுரத்தானே”

பல்பெயர்ப்பத்து—(க)

“வரமருள வரன்முறையி னிரைநிறைகொள்
வருசருதி சிவவுரையினுற்
பிரமனுய சரனெழில்கொள் சரணவினை
பரவவளர். பிரமபுரமே”

வழிமொழித் திருவிராகம்—க

உ. வேணுபுரம்: சூரபன்மன் பூசித்தபோது சிவபெருமான்
வேணு=(மூங்கில்) வாக முனைத்து அருள் பூரிந்தசரிதம் புராணத்
துக் கேட்கப்படும். அல்லாமலும், தேவேந்திரன் தனது
ஆசாரியனிடத்தே அபசாரப்பட்ட பழியினை நீக்கிக்கொள்ள
வும் விருத்திராசரனைக் கொன்ற பழியினைப் போக்கிக்கொள்ள
வும் அகத்தியமுனிவர் திருவார்தகையின்படி தேவலோகத்திலே
இருந்து வேணு=(மூங்கில்) வழியாக ‘இத்தலத்தே இறங்கி
யடைந்து பூசித்தான் என்ற சரித வரலாறும் கேட்கப்படுகிறது.
இக்காரணங்களினாலே இத்தலம் ‘வேணுபுரம்’ என்று பெயர்
பெற்றது.

“இயலானடாவியின்பமெய்தி இந்திரனாண்டண்மேல்
வியலார்முரசமோங்குசெம்மைவேணுபுரத்தானே—”

பல்பெயர்ப்பத்து—உ

“.....சேணமரர் கோன்

வேணுவினை யேணிநகர் காணிறிவி காணநடு வேணுபுரமே”

வழிமொழித்திருவிராகம்—உ

இந்திரன் சூரபன்மனாதி யர்க்குப் பயந்து தன் தேவியோடும்
விண்ணுலகைவிட்டு இம்மண் ணுலகில் வந்து

“.....தெக்கினதேயம் புக்குப்

பத்து டனிரண்டு நாமம் படைத்ததொல்காழி நண்ணி

இத்தலமினிதே என்னு இருந்தனன்.....”

கந்தபுராணம் இந்திரன் கரந்துறை படலம்—௩௯

ஆங்கு ஒரு நந்தனவன முண்டாக்கிச் சிவபெருமானை வழிபட்
டிருக்குங்காலைச் சூரன் விடுத்த ஒற்றர்கள் வரக்கண்டு பயந்து
தன் தேவியோடு வேணுவாகி (மூங்கில் உருவமெடுத்து) மறைந்து

மார்ச்சி]

சிவதலங்களின் திருப்பெயர்வரலாறு

இரு

தவஞ்செய்து கொண்டிருந்த வரலாறும் கந்தபுராணத்துட் கேட்கப்படும்.

“.....அமரர் கோன்றுணைவி யோடு

மற்றவன் வேணுவாகி மறைந்து நோற்றிருந்தான் மாதோ”

கந்தபுராணம் ஷட படலம்—சச

மூன்றாவது புகழி :—சூரபன் மனாதி யர்களால் கடுந்துன்ப மடைந்த தேவர்கள் புகலணிந்து அடைக்கலமாக வந்து தங்கிச் சிவபெருமானை இத்தலத்தே வழிபட்டமையால் புகலி எனப் பெயர் பெற்றதாம்.

“அகலாதுறையுமாநிலத்திலயலின் மையர்லமரர்

புகலான்மலிந்தபூதகலி.....” பல்பெயர்ப்பத்து—ந

இவ்வாறு புகலடைந்த தேவராதியர் பரமேசுவரனது திரு வாணையின்படி (தமது பகைவர்கள் அழியும்பொருட்டு) முருகக் கடவுள் திருவவதரிக்க வேண்டுமென்னும் கருத்துடன் இத்த லத்தே சிவபெருமானை நோக்கித் தவஞ்செய்திருந்தனர் என்பது

“பகைகளையும்வகையிலறுமுகவிற்றையை

மிகவருளநிகரிவிமையோர்

புகவுலகுபுகழ்வெழிறிகழநிகழிலர்பெருகு

புகலிநகரே”

வழிமொழித் திருவிராகம்—ந

என்ற திருப்பாட்டினால் விளங்கும்.

நான்காவது வெங்குரு:—பிரமதேவரால் இகழப்பட்ட அசுர குருவாகிய சுக்கிரன் நாரதமுனிவரிடம் உபதேசம் பெற்று இத் தலத்தை யடைந்து பூசித்துத் தேவகுருவுக்குச் சமானமான தன் மையைப் பெற்றார். அல்லாமலும் யாவரும் தன்னைக் கொடியன் என்று இகழும்படியான பழி நீங்கும்படி எமதருமராசன் பூசித் துப் பூர்வ உணர்வுபெற்று மோனமா யிருக்கும் அருளை இத்த லத்தே பெற்றார் என்பதும் ஒருவரலாறு ஆகும். இது

“செங்கோனடாவிப்பல்லுயிர்க்குஞ்செய்வினைமெய்தெரிய

வெங்கோத்தருமன்மேவியாண்டவெங்குரு.....”

என்ற பல்பெயர்ப்பத்து—ச-வது திருப்பாசுரத்தால் விளங்கும்.

ஐந்தாவது தோணிபுரம்:—யுகக்கடை நாளிலே உலகமெல்லாம் பெருவெள்ளத்துள் அழுந்தும் பிரளயசலதியிலே, தான் அழியாமலும் ஆழாடலும் இருந்து பிரணவ உருவமாகிய தோணியாய் மிதக்க அதிலே சிவபெருமான் பெரிய பெருமாட்டியுடன் ஊற்றிருக்கப்பெற்ற காரணத்தால் திருத்தோணிபுரம் எனப் பெயர் பெற்றது. ஆலயத்திலே திருத்தோணியாகிய வமைப்பு இன்றும் காணத்தக்கதாம். அவ்வாறு தோணியாக மிதந்த காலத்திலே தேவர்கள் பறவை உருவெடுத்து வந்து தாங்கி நின்றார்கள் என்பது

“பார்கொண்டுமுடிக்கடல்கொண்டனான்றுநின்பாதமெல்லாம்
நாலஞ்சு புள்ளினை மேந்திய என்பர்”

என்ற திருநாவுக்கரசு சுவாமிகள் திருவிருதத்தால் லரியலாம்.

ஊழிநீர்ப் பெருக்கிலே தோணியாக மிதந்த வரலாறு:—

“அணிநீருலகமாகியெங்குமாய்க்கடலாழமுங்கத்
துணிநீர்பணியத்தான் மிதந்த தோணிபுரம்”

பல்பெயர்ப்பத்து—௧௩

“.....வணிமுறையிற்
பாணியுலகாள மிகவாணின்மலி தோணிநிகர் தோணிபுரமே”

வழிமொழித்திருவிாகம்—௧௩

‘பாணிமூவ்லகம்புதையமேன் மிதந்த தோணிபுரத்துறைந்தனை...’
(திருவெழுகூற்றிருக்கை)

“கடல்கொளமிதந்தகமுமலவளநகர்”

என்ற சுந்தரமூர்த்திகள் திருக்கமுமலத் தேவாரமாதிய திருவாக்குகளும் பிறவும் வலியுறுத்துவனவாம்’

ஆறாவது பூந்தராய்:—இரணியாக்கன் என்னும் அரக்கனை விட்டுணு மூர்த்தியானவர் வெள்ளைப்பன்றியாக உருவெடுத்து வந்து கொன்று தன் கொம்பினாலே அவன் ஒளித்து வைத்த

பூமியைத் தாங்கி வந்து, அந்தக்கொலைப் பழி போகுமாறு பூசித்த காரணத்தால் பூந்தராய் எனப்பெயர் பெற்றது. (பூ-பூமி, தராய் - தரிக்கப்பெற்றது?)

“அராமிசை யிராதெழி நராயர பராயண வராகவுருவா
தராயனை விராயெரி பராய்மிசு தராய்மொழி விராயபதியே”

வழிமொழித்திருநீராகம்—சு

ஏழாவது சிரபுரம்:—தலையினாற் பூசிக்கப்பெற்ற தலம்-தலை யாவது இராகு: தேவர்கள் அமுதுண்டகாலத்திலே சயிங்கேயன் என்னும் ஒரு அசுரன் வேற்றுருவந் தாங்கி வந்து அவர்களி னிடையே யிருந்து அமுதமுண்ணப் புகுந்தான். அவனைச் சூரியன் காட்டிவிடவே அவன் விட்டுணு மூர்த்தியால் வெட்டுண் டான். அவ்வாறு வெட்டுண்ட தலை இராகு விலும் உடல் கெது என்றும் பெயர் பெற்று உள்ளன என்பது புராணவரலாறு. எனவே, இராகு பூசிகது ஒன்பது கோள்களில் ஒன்றாயிருக்கும் பேறு பெற்றமையால் சிரபுரம் எனப் பெயர் பெற்றதாம்.

“பரவமுது விரவடிடல் புராமுறு மாவையரி சிரமரியவச்
சிரமரண சரணமவை பரவ்விரு கிரகமபர் சிரபுரமதே”

வழிமொழித்திருநீராகம்—எ

எட்டாவது புறவம்:—புற பூசித்த காரணத்தால் வந்த பெயர். புறவாவது அக்கினிதேவன். முன்னொருகாலத்திலே இந்திரன் பருந்து உருவமும் அக்கினிதேவன் புற உருவமும் எடுத்து சிபிச்சக்கிரவர்த்தியைச் சோதிப்பதற்காக புறவைப் பருந்து தூத்திக்கொண்டுவர புற சிபியினிடம் அடைக்கலம் புக்கது. பருந்து தனது இரையினைக்கேட்கவே அசுரன் அடைக் கலம் புக்க பொருளைக் கொடுத்தல் தகாது என்று அதற்குச் சம னாகத் தனது தசை கொடுப்பதாக இசைந்து அவ்வாறே தனது தசையை அறிந்து துலையிவிட்டுப் புறவின் எடைக்குப் போதாமை கண்டு தான் துலையேறித் தன் புகழை நிலை நிறுத்தினான். இச் சரிதம்,

“துலையிற் புறவினிறை யனித்த சோழர்”

பெ. புராணம்—கோச்செங்கட்சோழ நாயனார் புராணம்—க

என்று ஸ்ரீ சேக்கிழார் பெருமான் ல் விதந்து பாசாட்டப் பெற்றது. புற உருவெடுத்த அக்கினி சிபியினிடத்துச் செய்த அபசாசமாகிய அப்பாவம் போசுமாறு இத்தலத்திலே பூசித்துப் பேறுபெற்றனன். சிபியினுடனும் முன்போல வளர்ந்து ஒளி விசிற்று.

“குறையின்மிக நிறைதையுழி மறையமார்

நிறையருள முறையொடுவரும்

புறவ்னெதிர் நிறைநிலவு பொறையனுடல்

பெறவருளு புறவமதுவே”

வழிமொழித்திருவிராகம்—அ

மேலே குறித்தபடி சிபியின் அற்புத சரிதம் முழுமையும் புறவம் என்னும் இத்திருப்பெயர் காட்டி நிற்கிறது.

ஒன்பதாவது சண்டை:—உம் குலத்தவன் ஒருவன் வயிற் றிற் பிறந்த இருப்பு உலக்கை உங்களை நாசம் செய்யும் என்று கபிலமுனிவர் இட்ட சாபப்படி ஒரு இருப்புலக்கை பிறந்தது. அது தம் குழந்தை அழிக்காதவண்ணம் பொடி செய்து கொட்டி விடவும் அந்தத் துகள் சண்டைப்புல்லாக (சம்பை என வழங் கும்) முளைத்தன. அவற்றை ஆயுதமாகக் கொண்டு ஒருவர்க் கொருவர் போர்செய்து யாதவர்கள் மடிந்தனர். இக்கொலைப்பழி யானது தம்மை யனுகாத வண்ணம் கண்ணிரான் பூசித்துப் பேறுபெற்றனர். சண்டை காரணமாக வந்த பழி போக்கியதாற் சண்டையாயிற்று.

“மண்பரியு மொண்பொழிய நுண்புசகர்

புண்பயில விண்படரவச்

சண்டைமொழி பண்பமுனி கண்பழிசெய்

பண்புகளை சண்டைநகரே”

வழிமொழித்திருவிராகம்—க

பத்தாவது சீகாழி:— சிவபெருமானுக்கு நடனத்திலே தோல்வியுற்ற காளியம்மையார் பூசித்துப்பேறுபெற்றதுடன் இத் தலத்தைக் காவல் செய்கின்றார் என்ற காரணத்தாலும் காளி தன் என்னும் பாம்பு பூசித்துக் காவல்புரிகின்ற காரணத்தாலும் இப்பெயர் பெற்றது என்பது வரலாறு.

“கீழிசைகொண் மேலுலகில் வாழரசு சூழரசு வாழவானுக்
காழியசில் காழிசெய வேழலகி லாழிவளர் காழிநகரே”
வழிமொழித்திருவிராகம்—௮

“அழலாபுலகங் கவ்வைதீர வைந்தலை நீண்முடியு
கழனாகரையன் காவலாகக் காழி யமர்ந்தவனே”
பல்பெயர்ப்பத்து—௮

“மோடி புறங்காக்குமுள்” திருச்சக்கரமாற்று—அ

பதினொன்றாவது கோச்சைவயம்:—ஆற்றினிடியே பரா சரர் மச்சகந்தியைப் புணர்ந்ததனாற்பெற்ற தூர்க்கந்தமும் பழியும் போகும்படி பூசித்து அங்வாறே பேறுபெற்றார் என்பது சரிதம். அதனாலே இத்தலம் கோச்சைவயம் எனப் பெயர்பெற்றதாம்.

“மச்சமத நச்சிமத மச்சிறுமி யைச்செய்தவ வச்சவிரகக்” [மே]
கோச்சைமுர வச்சர்பணி யச்சரர்க ணச்சிமிடை கோச்சைவய
வழிமொழித்திருவிராகம்—௧௧

பன்னிரண்டாவது கழுமலம்:—உரோமச முனிவர் இத் தலத்தை யடைந்து ஞானோபதேசம் பெற்று தம் மலங்கழுவப் பெற்று விளங்கியதாற் கழுமலமாயிற்று. “தங்கண் மலங்கழுவ வார்வந்து சார்தலினால், எங்கள் பிராட்டியும் எங்கோனும் போன்றிசைந்த பொங்குமடுவில்” என்ற திருவாசகச் சொல் லாட்சியையும் காண்க.

“ஒழுகலரி தழிகலியி லுழியுலகு
பழிபெருகு வழியைநினைபா
முழுதுடவி லெழுபயிர்க ட முவுமுனி
சுழுவிஞ்செடு கெழுவுசிவனைத்

தொழுதுலகி விழுஞ்மல மழியும்வகை
கழுவுமுறை கழுமலநகர்”

வழிமொழித்திருநிராகம்—கஉ

இதுகாறும் கூறியவாற்றாற் பெற்றமுடிவுகளாவன:—

சிவதலைகளின் திருப்பெயர்கள் வெறும் இடுகுறிப்பெயர்களல்லாது காரணவகையாலே பலபொருள்களைக் காட்டிநிற்கின்றன. அவைகளைக் சிந்திப்போமானால் பெரும்பயன் விளையும். மக்களில் உயர்ந்தோர் தாழ்ந்தோர் தேவர்கள் நரக்கர்கள் முனிவர்கள் அரக்கர்களாதிய உயர்திணையுயிர்களும், விலங்கு பறவையாதி அஃறிணையுயிர்களும்சிவபெருமானே இப்பூவுலகத்திலே ஒவ்வோர் தலங்களிலே வழிபட்டுப் பேறுபெற்றன. சிவபெருமான் வீரங்கள் செய்தும் அடியாரைக் காத்த கருணைத்திறத்தினை வெளிப்படுத்தும் தலங்களும் பலவுள்ளன. இத்தலங்களெல்லாம் தததம் பெயர்வகையினாலேயே சிவபெருமானுடைய பெருங்கருணையையும், அவர் தம்மை அன்பாயடைந்தார்கள்யாவராயினும் பேரருள் செய்து நிற்கும் எளிமையையும், உயிர் வருக்கங்கள் அவரையே அடைந்து கதிபெறவேண்டிய கடமையையும் காட்டிநிற்கின்றன. அவைகள் அவ்வந்நாட்டிலே வரிசையாகவைத்து எண்ணப்படும். இவற்றுள்ளே சீகாழி என்பது ஒரு சிறந்த திருத்தலம். அது பன்னிரண்டு திருப்பெயர்களையுடையது. அப் பெயர்கள் ஒவ்வோர் ஊழியிலேயும் முறையே காலக்கிரமத்தின் வரிசையாகப் பெறப்பட்டன. அவற்றின் வரிசையில் மாற்றி வைத்து எண்ணுவதுதகாது. அம்முறையிலேயே திருஞானசம்பந்தசுவாமிகள் அமைத்து வகுத்தருளித் தனித் தேவாரப் பதிகங்களும் கட்டளையிட் டருளியிருக்கின்றார்கள். இப்பன்னிருபெயர்களும் சிவபெருமான் திருவருள் சுரந்த ஒவ்வோர் சரித வரலாறுகளைக் காரணமாகக்கொண்டு பெறப்பட்டன. இத்திருத்தலப்பெயர்களை அவ்வரிசையிலேயே வைத்தெண்ணிப் பயனடைதல் அறிஞர் கடனாகும்.

முற்றிற்று

அகம் புறம்

[வேலூர். க. ப. சந்தோஷம் B.A., L.T.,]

(சௌ-ம் பக்கத் தொடர்ச்சி)

அகப்பட்டது என்று சொல்லுங்கால், ஒரு பொருள் பொறி களின் வழியாய் அகத்திற்கு எட்டிற்று என்பது கருத்து. முன் கண்டவாறு ஒரு பொருள் அகத்திற்கு எட்டாவிடின் அது இருந் தும் இல்லாததேயாகும். அகம் என்பது யாது? அது பொறி புலன்களைத் தன்னிலடக்கி யவற்றினின்றும் தனித்தியங்கு மொன்று. ஏனெனின், அகம் பாராவழி, கண்கள் பாரா, காது கள் கேளா. செவியிற்பட்டதும் கண்ணிற்பட்டதும் அகத்திற் படா தொழிதலுமுண்டு. யாதாயினு மொன்று காலிற்பட்டது அல்லது கையிற்பட்டது என்று சொல்வதோடொக்க உளத்திற் பதிந்ததை அகப்பட்டது என்று சொல்லுகிறோம். மேற்கூறிய வற்றால் ‘அகம்’ என்பதும், ‘நான்’ என்பதும் ஒரு பொருட் கிளவிகள் என்பது தெரிகிறது. வடமொழியில் ‘அகம்’ என்ற சொல் (Latin Ego) நான் என்று பொருள் தருவதைத் தமிழர் ஆராய்வாராக,

‘அகப்பட்டது’ என்பதன் பொருளுக்கிசையவே, ‘புறப் பட்டது’ என்பது ‘வெளிவந்தது’ என்று பொருள் தரும். “கப்பல் புறப்பட்டது” எனின், அது துறையைவிட்டு வெளியே சென்றது என்பதுவே முதற்பொருள். இப்போது ‘புறப்பட்டது’ என்றால் அசைந்தது, ஊர்ந்தது, நகர்ந்தது, தோன்றியது என்று பொருள் செய்கிறோம். இதில் தவறென்றும்மில்லை யாயினும் முதற்பொருளின்னதென்பதை நாம் மறக்கலாகாது. புறப் பாடு என்ற சொல் புறப்படுகையை யுணர்த்துவதுடன் உடம்பி லெழும் பரு, கட்டி (Boil) இவற்றையுங் குறிக்கும். இப் பொரு ளில் அச்சொல்லின் நேரான கருத்து அமைநதிருத்தல் காண்க. நம்மைச் சேராதவரை ‘புறத்தியார்’ என்று சொல்வது வழக்கு. அகத்தோடு பொருந்தாதவரை யங்ஙனங் கூறுவது ஒக்கும். ‘புறத்தியார்’ என்பது ‘பிறத்தியார்’ எனவும் வரும். இரண்

டாவது மொழி 'பிறர்' என்பதுடன் தொடர்புடையது. 'புறத்தியார்' 'பிறர்' என்பவற்றிற்குள்ள கேண்மை தெளிவாய்த் தெரியவில்லை.

இனி, அகம் என்பது வீட்டையும், புறமென்பது வெளியையு முணர்த்தி ஒன்றிற்கொன்று எதிர்மறையாய் நிற்பதைச் சற்று ஆழ்ந்து நோக்குவாம். வீடும் வெளியும் பார்வைக்கு எதிர் மறையாய்த் தோற்றினும் உண்மையி லவை முரண்படுவன வல்ல. வீடென்பது வெளியிற்கேன்று மொன்றே யன்றி யதனினும் வேறுபட்டதன்று. வெளியிலொரு பகுதியில் சுவரொழுப்பித் தடுப்புச் செய்து ஆக்கப்படு மொன்றே வீடென வழங்குவது. உண்மையிங்ஙனமிருப்ப, எவ்வாறு அது வெளியுடன் முரண் படும்? வெளியைத் தடுப்பதனானே டுலைக்கு விலங்கென்று பெயர் எழுந்தது. விலங்கென்பது தலை; தலை என்பது கட்டு; கட்டப்பட்டது வீடு. வெளியைக் கட்டி வளைத்து வீடெழுப்பு வர். கட்டுதல்=அடைத்தல்; 'நீர் கட்டுதல்' என்பதனானுணர்க. ஆதலின், வெளியின் ஒரு வேற்றுமையே வீடாவதன்றி வேறு தனிப்பொருளன்று. இரண்டும் நிலம், புனல், எரி, வளி, விண் என்பவற்றின் கூட்டமேயாகும். ஆயினும், வெளியிற்கிடையாத ஒரு வகை அமைதியு மின்பமும் வீட்டிலுண்டு. இது உடலின் கண்ணாமந்த அகத்திற்கும் பொருந்தும். வாயில், நடை, முற் றம், பள்ளியிறை, கூடம், அடுப்பங்கரை, தோட்டம் ஆகிய இவற் றின் சேர்க்கையால் மாத்திரம் ஓரிடம் வீடாகி விடாது. கை, கால், தலை முதலியவை அகமாகா. காதலிருவரின்றி வீடமை யாது. இவர்களுள் காதலியே பெரும்பாலும் வீட்டில் திகழ் பவள். காதலியை மனைவி என்றும் இல்லாள் என்றும் தமிழர் கூறுவர்; கணவனை யவ்வாறு கூறார். தன்னினும் ஒருவாறு வேறுபட்டு, அன்பினால் தன்னுடன் ஒன்றாய் இணைக்கப்பட்ட ஒருயிர்த்துணை யில்லாவிடின அறமேது வீடேது? வெளியிற் றிரிந்து தொழிலியற்றுங் கணவனும் வீட்டிலிருந்து இனிமை செய்யுங் காதலியும் துகரு மின்பங்களில்லா வீடு வீடாகுமோ? வைபக வாழ்விற்கென்று பலவகைத் தொல்லைக் குட்பட்டுமூலும் டுகன், அன்புடைய மனைவி யுறையுமிடஞ் சேர்ந்ததும் கவலை

நீங்கி யமைதி பெறுதல் இயல்பு. பொருள் தேடுதலிலும், தன் நோக்கத்திற்கு எதிராய் நிற்பவரை மேற்கொள்ளாதலிலும் ஒரு வன் படும் வருத்தங்களும் துன்பங்களும் மனையிலு மவனைப் பின் தொடருமேல் அவ்வுறைவிடம் யாது. பயனைத் தரும்? இங் னனம் ஒரு மகனுக்கு அமைதி தரும் வீட்டைப்போல் மறுமை யில் உயிருக்கு அமைதி தருமொன்றைத் தமிழர் வீடு என்றே சொல்வர்.

பொருள் வயிற் பிரிந்து காதலன் வரவை எதிர்நோக்கியிருந் திமெலிந்து நெஞ்சு புணனுஞ் தலைவியின் தன்மையைக் கூறும் அகப்பாடல்களின் சுவை நனி இனிது. இவ்வகப்பாடல்களில் கருத்தத்தக் தொன்றுண்டு. காதலர்களைப்பற்றிப் 'பிறமொழி மக்கள் எழுதிய நூல்களில் காதலர்களின் தோற்றம் நுண்மை யாய் விரித்துரைக்கப்படும். அவர்களது உடையின் சிறப்பு, அணிவகை, உறுப்பமைப்பு முதலியவை ஒவ்வொன்றாய் நவீனச் சி பெறும். கற்பவர் உளத்தி லக்காதலரின் வடிவம் பதியுமாறு அடிமுதல் முடிவரை யவரைச் சொற்களால் எழுதிக் காட்டுவர். பண்டைத் தமிழ் நால் வல்லோர் அங்ஙனஞ் செய்யவில்லை. காதல ரின் அழகைப் படிப்பவர் வியந்து நோக்கவேண்டுமென்று அவர் விரும்பினரில்லை. அவர் கொண்ட கருத்திற்கு அது பொருந்தாது. புணர்தல், ஊடல், இரங்கல் முதலிய உணர்ச்சிகளையே பவர் கற்ப வர் உளத்திற் பெருக்க முயன்றிருக்கின்றனர். ஆதலின் பண் டைத் தமிழ்ப்புலவர் அகப்பாடல்களில் உயிரின் வெவ்வேறு நிலை களாகிய புணர்தல், இருத்தல், ஊடல், இரங்கல், பிரிதல் என்ப வற்றையே பெரிதுங் கருதிப் பாடல்கள் அமைத்தனர் என்பது விளங்கும். அறம், பொருள், இன்பம், வீடு என்பன ஒருவகை யில் இம்மையையும் பிறிதொரு வகையில் மறுமையையுஞ் சுட்டு கின்றன. தமிழான்றோர் எப்போது மிரண்டையுங் கூட்டியே நூல் செய்தார். நாம் ஆராயப்புகுந்த வீடு என்ற சொல் இரு மைக்கும் பொதுவாதல் நோக்கி இவ்வளவு கூற நேர்ந்தது.

தடுப்புச் சுவரிடந்தால் வீடு வெளியாகும். கட்டு நீங்கினால் அகம் புறமாகும். அகமாகிய 'நான்' புறமாகிய வெளியிற் கலத் தலைத் தமிழர் வீடு என்பர். வீடு-விடுதலை; விடுதி என்ற மொழி

பையு மாராய்க். வெளி என்பது பெருவெளி, வெட்டவெளி;
வெட்டவெளி=இறைவன். வீடு கட்டப்படுமாறே, யாக்கையுங்
கட்டப்பட்டதாகும். யாத் தல்=கட்டுதல். அகம் புறமென்றெடுத்
துக்கொண்ட இவ்வாராய்ச்சி உயிரையு மிறைவனையுஞ் சுட்டி
இரண்டு மொன்றாற்று காட்டிற்று.

முற்றும்.

தடாதகைப்பிராட்டியார் திருமணம்

(திருவிளையாடல்)

உமையம்மையார் மலயத்துவசனென் லும் பாண்டிய மன்ன
னுக்குப் புத்திரியாய்ப் பிறந்து அவனுக்குப் பின் தடாதகைப்
பிராட்டியார் என்னும் பெயரோடு மதுரைமாநகரி லுள்ளார்க்குத்
தாய்போலிருநது அரசுசெய்துகொண்டிருக்கும்நாளிலே, அவளுக்
குத் திருக்கல்யாணன் செய்யும் பருவம் வந்ததிப்ப, அதுகண்டு
மாதாவாகிய 'காஞ்சனமலை'என்பெருமாட்டியைநோக்கி, உனக்குக்
கன்னிப்பருவம் வந்தும் இன்னமும் விவாகம் இல்லையே என்று,
துன்பமுற்றாள். தடாதகைப்பிராட்டி, தாயே! நீ நினைந்த எண்
ணம் ஆம்பொழுது ஆகும்; நீ இரங்கவேண்டாம். நான் போய்
இப்பூமண்டலத்தினும் எண்டிசைகளினும் என் வெற்றியை
நாட்டி மீளுவேன்; நீ இங்கே இரு என்று கூறி சுமத்தியென்னும்
மந்திரிகளுடனும் நால்வகைச் சேனைகளுடனும் 'வடதேசத்தி
லுள்ள ஷாசர்களை வென்று, பின் இந்திரன் முதலிய திக்குப்
பாலர்களை வென்று, திறைகொண்டு, திருக்கைலாயமலையை நோக்
கிச்சென்றாள். தடாதகைப்பிராட்டியுடைய படைவீரர்கள் திருக்
கைலாய மலையை வளைந்து கொண்டார்கள். அது கண்ட திரு
நந்திதேவர் கைலாசபதியாகிய சிவபெருமானுடைய திருவடிகளை
வணங்கி, நிகழ்ந்தனவற்றை விண்ணப்பஞ்செய்தார். பரமசிவன்
புன்னகைசெய்து, பிளாகனில்லையும் படைக்கலங்களையும் திருக்
கரத்தில் எடுத்துக்கொண்டு, இடபவாகனத்தின் மேலேறி யுத்த
களத்திற் சென்றார். அங்கே பெண்சிங்கம்போல நிற்கும் தமது
தேவியாருடைய திருவுருவத்தையும் வீரத்தையும் எதிர் கண்

டார். தடாதகைப்பிராட்டியும், ஒருவீரக்கழல் கட்டிய திருவடியும், புலித்தோலுடையும், மழுப்படை யேந்திய திருக்காமும் திருவெண்ணீரணிந்த உபவீதம் பொருந்திய திருமாரீரம், சடா முடியும், தன்னையே நோக்குகின்ற பெருங்கருணைத் திருநோக்கும், பெற்ற தன்னுடைய வலப்பாதியை எதிர்க்கண்டாள். கண்ட பொழுது நடுவிலுள்ள ஒரு தனம் மறைந்தது. உடனே உள்ளத்தில் நாணமும் மடனும் அச்சமும் உதிக்க, முன்னையன்பு வந்து குடிகொள்ள, அளகம் பிடரியிலே தாழ, கண்கள் புறவடியை நோக்க, தலைகுனிந்து நின்றாள். முன்னாளிலே தோன்றிய அசுரி வாக்கை அறிந்த சுமதி தடாதகைப்பிராட்டியை வணங்கி நின்று, தாயே! இந்தக் கைலாசபதியே உன்மணவாளன் என்றான். எம்பெருமாட்டி அதுகேட்டு, பேரன்பு பெருக நின்றாள். கைலாசபதி பிராட்டியை நோக்கி, நீ திக்குவிசயத்தின் பொருட்டு எப்பொழுது புறப்பட்டாயோ, அப்பொழுது தொடங்கி நாமும் மதுரையைவிட்டு, உன்னைப் பிரியாந்து தொடர்ந்து வந்தோம். இதற்கு எட்டாநாளாகிய சோமவார்த்திலே கப்ப வேளையிலே உன்னை மணஞ்செய்ய வருவோம்; நீ மதுரைக்குப் போ என்று திருவாய்மலர்ந்தருளினார். அது கேட்ட தடாதகைப்பிராட்டி மதுரையை அடைந்து மகளிர்கள் அட்டமங்கலத் தோடும் எதிர்கொள்ளச் சென்று, திருமாஸிகையிலே புகுந்தாள். மந்திரிமார்கள் திருக்கல்யாண வோலை எழுதி, எல்லாத் தேயங்களுக்கும் விடுத்தது, மதுரை நகரமெங்கும் மணமுரசு அறைவித்து இந்திர லோகமும் காணும்படி சிறப்பித்தனர். சிவபெருமான் தாம் வாக்கருளியபடி பிரமாத் தேவர்களுடன் மதுரைக்கெழுந்தருளி, தடாதகைப்பிராட்டியாரைத் திருமணம் புரிந்தருளினார். அப்போது தேவர்கள் பூமாரி பெய்தார்கள்; அரம்பையர்கள் நடித்தார்கள்; விஞ்சையர்கள் கீதம் பாடினார்கள்; முனிவர்கள் அரகா என்று தோத்திரஞ்செய்தார்கள்; தேவர்கள் உரோமஞ்சிவிர்ப்பப் பரவசரானார்கள்; சிவகணர்கள் சிரசின்மேற் கைகுவித்தார்கள். அங்குள்ளார் யாவரும் திருக்கல்யாண தரிசனத்தாலாகிய பேரின்ப வெள்ளத்தில் மூழ்கினார்கள்.

தமிழ்நிதி

[S. A. திருமலைக்கோழுந்துப் பிள்ளை B.A.]

ஆப்பிரிக்கா தேசத்திய அதிசயங்கள்

க. கரியர் வாழும் பூமியாகிய ஆப்பிரிக்கா அநேக அதிசயங்களைக் கொண்டுள்ளது. சிலவற்றை மட்டுங் கூறுதும் :

குதிரை கொல்லி ஈயென்ப தொன்றுண்டு. இவ்ஈ குதிரையைக் கடித்த மாத்திரையானே இரையெடுக்க வோர் சிறிதும் இயலாமல் மூர்ச்சித்து குதிரை இரண்டொரு தினத்தில் மடியும். மற்றைப் பிராணிகளைக் கடிப்பினும் அவை குதிரையைப்போல் மாணமுறுவதில்லை. இங்ஙனம் இந்த 4. கடித்து மாணமடையாத குதிரை பின்னர் இக் கடியால் அவதீதை யுறுவதில்லை. ஆப்பிரிக்காவில் இத்தகைய குதிரைகளுக்கு விலையதிகம்.

இதுவன்றி, காலாக்கினி எறும்பொன் றுள்ளது. இவ் எறும்புகள் ஒன்றுகூடி வரும்பொழுது ஓர் பிராணியும் எதிர் நிற்கலாற்றாது. புலியாயினுஞ் சரி சிங்கமாயினுஞ் சரி எதுவும் இவற்றிற்கு இரையாகிவிடும். இவ் வெறும்புகள் கோடிக் கணக்காய் தேகத்திலேறி பிராணியை என்஑ும் மிஞ்சாவண்ணம் தின்றுவிடும். இவ் வெறும்புக் கூட்டத்தைக் கண்டால் கிராமத்தார் அனைவரும் ஊரைவிட் டப்பாற் செல்வர். இக் கூட்டம் தொலைந்த பின்னரே ஊருக்குத் திரும்புவர். பின்னர் புசித்தற்கேற்ற பண்டம் ஒன்றும் அவர்க்குக் கிட்டாது தவிப்பர்.

மீற்றும், குட்டி மனிதரெனும் மாந்தர் வர்க்கமும் அவண் காணப்படும். இவர்கள் சாதாரண மனிதர் அளவில் பாதியுயரமே வளர்ந்திருப்பர். அறிவு மிகக் குறுக்கம்.

மற்றப்படியங்கே காணக்கூடிய அரியவை . ஒட்டகத்தையும் சிவிங்கியையும் ஒன்று கூட்டினுற்போன்ற வோர் பிராணி, ஒன்று. இது Giraffe எனவும் Cameleopard எனவும் பெயர் பெறும். நீர்க்குதிரை எனப் பெயர்கொண்ட வோர் பிராணி யென்று. இதுவே Hippopotamus. இதன் வாய் திகிலை விளைக்கும். பற்கள் மிக்க விலையுயர்ந்த தந்தங்கள். திக்கோழியொன்று இதன் இறகு விலையுயர்ந்தது.

நீலநதி வடக்காயோடி எகிப்து நாட்டிற் பாயா நிற்கும். காங்கோவெனும் நதி சாலவும் பெரிது. சாம்பசி என்னும் நதி அதியற்புத அருவிக்கீழ் யுடைத்து.

தென்பூமியாகிய ஆஸ்திரேலியாவின் அதிசயங்கள்

உ. தென்பூமியாகிய ஆஸ்திரேலியாக் கண்டம் பலவகைத் தானும் நாம் வாழும் வடபூமிக்கு ஏறுமாறான தேசம். உத்தராயண காலத்தில் நமக்கு சூரிய வெப்பம் மிகக் கடுமை; அக் காலம் தென்பூமியில் பனி மிகுதி. அங்ஙனமே நமக்கு தக்ஷண யனமாகும் காலத்தில் நமக்குக் குளிரும் அவண் இருப்பார்க்கு வெப்பமும் மிகுதி.

அன்னப்புள் சாலவுப் வெண்மை நிறமுடையதா யிருப்ப ஆங்கோ காக்கையினும் கடியதாயிருக்கும். இத்தகைய காரன் னமே யன்றி, முட்டையிடும் விலங்கும், குட்டிகளேக் காத்தற் கேற்ற பைகளை நெஞ்சிற் கொண்ட லா வகை மான்போன்ற கங் காரு என்னும் பிராணியும் அவண் காணப்படும்.

அவண் உறையும் பூர்வீக மாந்தர் 'பூமராங்து' எனும் வளை கொண் டெறிவதில் மிகவும் வல்லார்.

ஆதியில் அந்நாடு ஆங்கில நாட்டில் பெருங் குற்றஞ்செய்த துட்டரைத் தேச பிரஷ்டஞ்செய்து அனுப்புதற்காக ஏற்பட் டிருந்தது. பின்னர் அங்கே தங்கம் விளைவதுதென்படவே நரக பூமிபோற் றேன்றிய அத்தேசம் சொர்க்க லோகம்போல் மாறி யது.

இதற்குத் தென்பால் மாந்தர் வாழ்தற்கு மிக இனிமையான ஓர் தீவீபம் உளது. இதுவே தாஸ்மானியா (Tasmania.)

காதற்ற வுசியும் வாராதுகாணும் கடைவழிக்கே

௩. இவ் வாசகம் எழுதிய முறிவொன்றைக் கண்ட மாத் திரையானே நவகோடி நிதிபடைத்த பட்டினத்தார் சடக்கென பாவற்றையும் உதறிவிட்டுத் துறவுபூண்டார். அவர் உலகிற்குக் கூறிய வுறுதி யாது?

“பிறக்கும் பொழுதுகொடுவந்த தில்லை பிறந்துமண்மேல்
இறக்கும் பொழுதுகொடுபோவ தில்லை இடைநடுவிற
குறிக்குவிச் செல்வம் சிவநதந்த தென்று கொடுக்கறியாது
இறக்குங் குலாமருக் கென்சொல்லுகேன் இறைவா கச்சியேகம்பனே.”

பெருந்தனம் ப்டைத்தீர், அருளேக் கைவிடாதீர். மமதை
கொள்ளாதீர், ஏழைகளமீது இரக்கம் வைமின். பெரியாரைத்
துணைக்கொண்மின்.

அருள் குறுகிய செல்வர்க்கு வரும் அரிய நோய்

பெருத்திடு செல்வமாம் பிணிவந் துற்றிடிச்
உருத்தெரி யாமலே ஒளிம முந்திடும்
மருத்துள தோவெனில் வாகடத் திலை
தரித்திர மென்பதோர் மருந்திற் றீருமே.”

பெருஞ் செல்வமென்னும் நோய் ஒருவனை வந்து பீடிக்கு
மானால் தன்னைக் காணவரும் பழய சிநேகிதர்களையும் இனங்
காணவண்ணம் கண்ணொளி மழுங்கிப்போம். இந்நோய் தீரும்
மருந்து ஏதேனு முள்தோவெனின் வயித்திய அல்களிற் கிடை
யாது. ஆயின் தீருமவழி ஒன்றுங் கிட்டாதோவெனின் தரித்திரம்
எனும் மருந்தைக் கொடுப்பின் கண்ணிற்கு நல்லொளி திரும்ப
வும் வரும்.

துரோணாசசாரியர் தனது சிநேகன் தானேயென நினைந்து
துருபதனிடஞ் சென்ற பொழுது அவன் அவரை அவமதித்த
விதத்தைப் பாரதத்திற் காண்க.

எளியார்க்கு உபதேசம்

௫. வறுமை எவ்வளவு வாட்டினும் தெய்வத்தை யிகழாது
‘இது நாம் முன்செய்த தீவினையின்பயன்’ எனக்கருதி பொறுமை
பாய்த் தாங்குக. பாவ மற்ற பட்டினத்தடிகளைக் கழுவினெற்றப்
பார்த்தபொழுது அவர் யாதே கூறினர்? ‘பிறப்பதற்கு முன்
செய்த தீவினையோ இங்ஙனே வந்து முண்டதுவே’ எனத்
தம்மையே நொந்துகொண்டா ரல்லரோ?

‘என்னினும் மிக்க தாழ்ந்த அறிவும் ஆற்றலுமுடையான் இங்ஙனம் நன்றாய் - வாழ நான் கஷ்டத்திலுழல்வது நியாயமா’ எனப் பொறுமையேனும் தெய்வநிந்தனையேனும் பிறவாமலிருக்க வேண்டும். எல்லாம் மாய வினையாட்டெனத் தெளிநது தெய்வம் விட்ட கதிக்கண் அமைக. கடிதில் எதிர்பாராத சுகம் உதய மாகும்.

‘மறந்தும் பிறன்கேடு சூழற்க’ எனத் தெய்வப் புலவர் கூறியவண்ணம் நெறியல்லா நெறியொழுகி பாவத்திற்கு ஆளாக வேண்டாம். பொய்யுரைத்துப் பாவத்தை மூட்டை கட்டவேண்டாம்.

சிறிதுகாலம் மனத்தை முட்டின்றிக் காப்பின் அருள் தக்கபடி வழி காட்டி நல்குரவை யோட்டும். தரித்திரத்தை ஓர்வகைப் பரீட்சையாகக் கருதி அறத்தின் வழியை விட்டு அகலாது அதன்கண் வெற்றிபெறுக.

நிதியாளர்க்கு உபதேசம்

பிறக்கும்பொழுது தேகத்தையேனும் கொண்டு வந்தோம், இறக்கும் பொழுதோ அதனையுள் விட்டு ஒடுகின்றோம். ஆகவே இம் மண்ணிலகில் நமக்கென் யாதே பொருள்? எல்லாம் ஈசனதே. ‘எல்லாம் உன் உடைமையே, எல்லாம் உன் அடிமையே’ என்றனர் தாயுமான சுவாமிகளும். ஊன்றி நோக்கி தற்சுதநதாமற்று மாயை வயப்பட்ட நமக்கு உடல்தான் சொந்த மாமா? உயிர்தான் சொந்தமாமா. எல்லாம் பொய்யுறவே. ஆதலின், புண்ணியவயத்தால் நமக்கிருக்கும் சம்பத்தால் நாமே மகிழாது நம்மாலியன்ற வுதவியை உறவினர்க்கும் வறிஞர்க்கும் மனமகிழ்ந்து புரிவோமாக.

நிதிச்செருக்கால் வரும் மமதைக்கு ஆளாகாதிருக்கக் கடவோம், விண்ண டம்பச் செலவை செய்யாதிருக்கக் கடவோம்.

தெய்வ சிந்தனையை ஓர் கணத்தும் விடாத பரம சாதுக்களைத் துணைக்கொண்டு, காலத்தை நல்வழிக்கண் ஓட்டுவோமாக. அத்தகைய பெரியார ஒருவரையேனும் ஆதரித்து ஈசனது அருள்

ளிந் குப் பாத்திரமாகக் கடவோம். இதனினும் நமக்கு வேறே எதுவே பெருநிதி?

ஜன்கர் ஓர் இராஜவீருடி. அவர் யாக்குவல்க்க முனிவரைத் தம்மை விட்டகலாத் தோழராகக் கொண்டு பிரம விசாரமே காலப்போக்காகக் கொண்டு முத்திக்கு வித்தான விதத்தை மறவாதிருப்போமாக.

பசித்தோர் முகத்தைக் காணலுமே, அவர்களை அன்புடன் வரவேற்று பசிப்பினியை நீக்கக்கடவோம்.

சேற்றிலோடும் பிள்ளைப் பூச்சியைப்போல் எத்தகைய சும் பத்துட் டோயினும் பிரபஞ்ச மாயைக்கண் ஒட்டிக்கொள்ளாது ஒழுகவல்லவனே ராஜயோகியும் ஆவன்.

மகிழ்ச்சிக் குறிப்பு

புதிய ஆண்டிற்கு அரசியலார் தமிழன்பர்கள் சிலர்க்கு அளித் திருக்கும் பட்டங்கள் குறித்துப் பொதுவாக மிக மகிழ்கின் றோம். சிறப்பாக, தமிழ் நாட்டி அமைச்சரும், திருநெல்வேலித் தென்னிந்திய தமிழ்ச் சங்கத் தலைவரும், நமது புரவலருமாகிய சென்னை வளர்ச்சிநெறி யமைச்சர் திருவாளர் திவான் பகதூர் T. N. சிவஞானம் பிள்ளை, B.A., அவர்களுக்கு 'சர்' என்னும் பட்டமும்; தமிழன்பரும், தமிழ்ப் பண்டிதர்களின் பாதுகாவ லரும், சென்னை அரசியல் தீதர்ச்சியாளரின் அமைச்சரும் ஆகிய திருவாளர் R. கிருஷ்ணராவ் பான்சலே அவர்கட்கு 'இராவ் பகதூர்' என்னும் பட்டமும்; தமிழ்ப் புலவரும் (Retired Veteri- nary Supdt) ஆகிய திருநெல்வேலி, வெள்ளகால் திருவாளர் V. P. கீப்பிரமணிய முதலியார் அவர்கட்கு 'இராவ் சாகேப்' என்னும் பட்டமும் கிடைத்திருப்பதுபற்றி நாம் மிக மகிழ்கின் றோம். இவர்கள் இன்னும் நீடுவாழ்ந்து பெரும் பட்டங்கள் பெற்றுத் தமிழுக்கும் தமிழ்மக்கட்கும் 'தமிழ் நாட்டிற்கும் வேண்டுவன செய்து அழியாப் பெரும்புகழ் எய்துமாறு எல்லாம் வல்ல இறைவனை இறைஞ்சுகின் றோம்.

சித்தாந்த நூற்பதிப்புக்கழக ஆதரவில் நடைபெற்றுவரும்

திருநெல்வேலி,

தென்னிந்திய சைவசித்தாந்த சங்கம்

இச் சங்கத்தாரால் முன்னுவது ஆண்டாக நாளது குரோ தன வருடம் 1101-ம் ஆண்டு ஐப்பசித் திங்கள் 15, 16-ஆந்

தேதிகளில் (31.௨ அக்டோபர், 1௨ நவம்பர், 1925) திருநெல்வேலி, தூத்துக்குடி, ஓட்டப்பிடாரம், நாகர்கோவில், திருவனந்தபுரம், தஞ்சாவூர் முதலிய இடங்களில் நடத்திய திருத்தறள், சமயபாடம், பெரியபுராணம் முதலிய பரிசுப்பரீட்சைகளிற் தேர்ந்தவர்களின் பெயர் முதலியன நானது ஐந்த் திங்கள் வெளிவரும். 'செந்தமிழ்ச் செல்வி'யின் நான்காம் தொகுதி முதல் இத்தழில் வெளியிடப் பெறும். அதற்குரிய பரிசுகளும். தேர்ச்சி இதழ்களும் வருகிற சூன்மீ நடைபெறப்பேராகும் நமது சங்க ஆண்டு விழாவிற் கொடுக்கப்படும். சென்ற 2-வது ஆண்டை விட இவ்வாண்டில் இருமடங்கு அதாவது 152 மாணவர்கள் மனுசு செய்திருந்தார்கள். வரம்மகிருந்தவர்கள் மிகச் சிலரே. வருகிற 3-வது ஆண்டுப் பரீட்சைக்கு இவ் னும் நூற்றுக்கணக்கான அன்பர்கள் வருவார்களென்று தெரிந்து மகிழ்கிறோம்.

தென்னிந்திய தமிழ்ச் சங்கம்

திருநெல்வேலி

தலைவர் : சர். T. N. சிவஞானம் பிள்ளையவர்கள் B.A. M.L.C.

சென்னை வளர்ச்சிநெறியமைச்சர்.

பரீட்சைக்குரிய பாட முறைகள் முன்னமே 'செந்தமிழ்ச் செல்வி' 3-வது தொகுதி 7, 8-ம் இதழ்களில் வெளிவந்திருக்கின்றன.

இத் தென்னிந்திய தமிழ்ச் சங்கத்தா ஏற்படுத்தியிருக்கும் தமிழ்ச் தேர்வு (Entrance or Matric) இளந்தமிழ்ப்புலவர் (F.A.) தர்ப்புலவர் (B.A.). சிறப்புப் பட்டத்திற்குரிய பாடப் பகுதி (B. A. Honours' Course) முதலிய தேர்வு முறைகளுக்குரிய பரீட்சைகள் திருநெல்வேலி, திருச்சிராப்பள்ளி, சிதம்பரம், சென்னை, திருவனந்தபுரம் ஆகிய ஐந்து நகரங்களிலும், பதின்மருக்கு மேல் விண்ணப்பங்கள் இருக்குமானால் முக்கியமான பிற இடங்களிலும் 1926 ஜூன்மீ 28, 29, 30-ம் தேதிகளில் நடத்தப்படும்.

எண். தேர்வுப் பாடம். மா.தம். நாள். பகல். அம்சம்.

௧.	இலக்கணம்.	ஜூன்.	முதல் நாள்.	10-1, 2-5.	100, 100.
௨.	இலக்கியம்.	„	௨-ம் நாள்.	10-1, 2-5.	100, 1௦0.
௩.	வசனம்.	„	௩-ம் நாள்.	10-11½	75.
௪.	வியாசமேழுதல்.	„	௩-ம் நாள்.	12-1½	75
௫.	செய்யுளியற்றல்.	„	௩-ம் நாள்.	2½-4½	50.

இப்பரீட்சைவிஷயத்தில் மொத்தத்தில் 100-க்கு 60 எண்கள் வாங்குவோர் முதல் வகுப்பினர். 100-க்கு 50-க்குமேல் 60வரை வாங்குவோர் இரண்டாம் வகுப்பினர். 100-க்கு 40-க்குக் குறையாமல் வாங்குவோர் மூன்றாம் வகுப்பினர். இம்முறை எல்லா வகுப்புத் தேர்வுக்கும் உரித்து. தேர்ச்சிக்குத் தகுதியாவார் ஒவ்வொரு பாட வகையிலும் 100-க்கு 25-க்குக் குறையாமல் எடுக்கவேண்டும்.

மேற்படி தேர்வுகளில் தேர்ந்தவர்கள் யாவர்க்கும் சங்கத்தாரால் தேர்ச்சி இதுபற்றித் தலைவர்கள் கையெழுத்துடனும், சங்க முத்திரையுடனும் அனுப்பப்பெறும். தேர்வுகளிற் தேர்ந்தவர்கள் விவரம் 'செந்தமிழ்ச் செல்வி' முதலிய இதழ்களில் வெளியிடப்பெறும்.

எண். தேர்வு முதற் பரிசு. இரண்டாம் பரிசு. மூன்றாம் பரிசு.

1. தமிழ்த் தேர்வு. 50 ரூபாய் } (Entrance or matric.) பெறத்தக்க } தங்கப்பதக்கம். } 30 ரூபாய் } பெறத்தக்க வெள் } ளிப் பதக்கம் } 20 ரூபாய்	2. இளந்தமிழ்ப் 75 ரூபாய் } புலவர் பெறத்தக்க } (F.A.) தங்கப்பதக்கம் } 50 ரூபாய் } பெறத்தக்க } தங்கப் பதக்கம் } 30 ரூ. பெறத் } தக்க வெள் } ளிப் பதக்கம் }	3. தமிழ்ப்புலவர். 100 ரூபாய் } (B.A. & B.A. Hons) பெறத்தக்க } தங்கத்தோடா } 15 ரூபாய் } பெறத்தக்க } தங்கப் பதக்கம் } 50 ரூ. பெறத் } தக்க தங்கம் } பதக்கம் }
--	--	---

தமிழ்த் தேர்வு முறைக்கு ரூபாய் ஒன்றும், இளந்தமிழ்ப் புலவர் தோளுக்கு ரூபாய் இரண்டும், தமிழ்ப்புலவர் தேர்வுக்கு ரூபாய் ஒன்றும் கிறைப்புப்பாடங்களாகிய (1) காப்பியம் (2) நீதிநூல் (3) சங்க நூல் (4) இலக்கணம் (5) சமய நூல் (a) சைவ சித்தாந்தம் (b) வைணவ சித்தாந்தம் வகை 7-க்கும் ஒருவரே ஒரே முறையில் பல கிறைப்புப் பாடப் பகுதிப் பரீட்சைக்கு உருவதானாலும் ஒவ்வொன்றிற்கும் தனித்தனி செலுத்த வேண்டிய கட்டணத் தொகை ரூ. 3 ஆகும். இத்தொகை விண்ணப்பத்துடன் ஒவ்வொரு ஆண்டும் சித்திரை திங்கள் முதல் தேய் நீசுதுழன் சங்க அமைச்சர் விலாசத்துக்கு அனுப்பப் பெற்றவேண்டும்.

தேர்வுக் காலங்களிற் பெண்பாலர்களுக்கு வேண்டிய செளகரியங்கள் செய்து கொடுக்கப்பெறும்.

பரீட்சை விண்ணப்பப் பாரங்களுக்கும் பாட முறைகளும் வேண்டுமோர் மேற்படி சங்க அமைச்சர் அல்லது சைவசித்தாந்த நூற்பதிப்புக் கழகத் (லிமிடெட்) தாருக்கு ஒரு அனுதபாற்றலை அனுப்பிப் பெற்றுக் கொள்ளலாம்.

இதன் சம்பந்தமாக ஏதேனும் தெரிந்தகொள்ளவிரும்புவோர் சங்க அமைச்சருக்கு ரிப்பைப் போஸ்ட் காட்டு எழுதித் தெரிந்தகொள்ளலாம்.

அமைச்சர், தென்னிந்திய தமிழ்ச்சங்கம்.

சைவ சித்தாந்த நூற்பதிப்புக் கழக மேடை,
கீழாதவிதி, திருநெல்வேலி.